







OUP—390—29-4-72—10,000.

OSMANIA UNIVERSITY LIBRARY

Call No.

T928 9481304

Accession No.

PG

T448

thor

వరేశలింశ్రీం వామన...

విజవసంపుటముడువాస ములు-

1917.

book should be returned on or before the date last marked below.

MAR 1973

FEB 1975

3 MAR 1975

MAR 1975

30 SEP 1987

~~29 OCT 1983~~

0861 100 5 12

15 OCT 1989

30 SEP 1987

129



శ్రీమదాచార్యుల వ్రాసిన  
మహాభారతమును  
సంకలనముగా వ్రాసినది



THE  
**Complete Works**

OF

**RAO BAHADUR K. VEERESALINGAM PANTULU,**

*Retired Telugu Pandit, Presidency College, Madras.*

—S.  
**VOL. VII--LECTURE**

శ్రీరామాయణము  
అంకితముగా వ్రాసినది  
శ్రీరామాయణము (పాదము)



**MANORAMA PRESS, RAJAHMUNDRY.**

1917

PCS T448

7922.9481304

✓ 41.

✓ R





*S. Veeresalingam.*



# విషయ సూచిక.

—:0—

టసంఖ్య

1.	జన్మాంతరము. ....	1
2.	అతిబాల్య వివాహము. ....	29
3.	విగ్రహారాధనము. ....	57
4.	ఈశ్వరదత్త పుస్తకములు. ....	87
5.	ఈశ్వరోపాసనము. ....	115
6.	ప్రార్థన. ....	145
7.	మానషధర్మము. ....	159
8.	విద్యాధికులధర్మములు. ....	189
9.	జీవితముయొక్క పరమార్థము, దానిని పొందుమార్గము. ....	217
10.	వైరాగ్యము. ....	247
11.	విద్యాధురీణులయర్హకృత్యములు ....	271
12.	వర్ణము. ....	299
13.	హిందూమతములు. ....	349
14.	స్వయంకృషి. ....	365
15.	సకాయకష్టకర్మములు. ....	395
16.	వేశ్యాకాంతల యుపన్యాసము. ....	419
17.	ఐకమత్యము. ....	455
18.	దానములు. ....	469
19.	రాజమహేంద్రవర స్త్రీపునర్వివాహచరిత్రము. ....	489

20.	స్త్రీపునర్వివాహవిషయ కోపన్యాసము.	...	535
21.	స్త్రీపునర్వివాహవిషయక ప్రథమవిజ్ఞాపనము.	...✓	597
22.	స్త్రీపునర్వివాహవిషయక ద్వితీయవిజ్ఞాపనము.	...✓	64
23.	స్త్రీపునర్వివాహ శాస్త్రసంగ్రహము.	...✓	698
24.	స్త్రీపునర్వివాహవ్యాపారముయొక్క భూతవర్తమాన స్థితులు	...✓	763
25.	స్త్రీపునర్వివాహప్రవర్తకసమాజమువారివిజ్ఞాపకము	✓	785
26.	గోదావరీమండల సాంఘికసభలో చేసిన ప్రసంగము.		801



జ ప్రాంతము.



## జన్మాంతరము.

ప్రియమిత్రుల్లారా !

కడచిన శనివారమునాటి రాత్రి నే నిక్కడ జేసిన యుపన్యాసమునందు జీవునకుఁ బునర్జన్మ ముండునా యుండదా యను విషయమునుగూర్చి మఱియొకసారి ప్రసంగించెద నని సూచించి యుంటినిగదా? ఈవిషయమయి వివిధమతములు వివిధముగా బోధించుచుండుటయు స్వవాదోపబలార్థముగా నా యామతములవారు విశేష ప్రయాసపడి తమబుద్ధి సంతను వినియోగపఱిచి బహుహేతువులను గల్పించి స్వసిద్ధాంతస్థాపనము చేయు గడఁగియుండుటయు, అందఱు నెఱిగియున్నయంశమే కాని యెఱుఁగనిసంగతి కాదు. అట్లు దీర్ఘపరిశ్రమము చేసి పుస్తకములను వ్రాసియున్న బుద్ధిమంతులలో నొక్కరితోనైనను నే నేవిషయమునను సహానుఁడను గాకపోవుటయు విమర్శనీయమయిన యీ మహావిషయమునందు నిర్దోష మయినసిద్ధాంతమును దేచ్చుట పండితులకుసహితము సులభసాధ్యము కాకపోవుటయు నెఱిగినవాఁడ నయ్యును, పండితునిబుద్ధికిసహితము గోచరముగానియంశ మొకానొకప్పుడు చదువెఱుఁగని బాలునిమనస్సునకు స్ఫురించుట కలదుగనుకను నావాక్యము లొకవేళ సహేతుకములుగాఁ గనఁబడి మహాజనులను రంజిం గలుగునేమో యనుభ్రాంతి నాహృదయమును బొధించుచున్నది ఈ సంకోచము మాని యీవిషయమున నాకుఁ గలయభిప్రాయవ సు నేడు మీకడఁ దెలుప సాహసించుచున్నాఁడను ! నాప్రసంగము సంతను మీరు సావధానముగా వినియెఱుఁగి—నాద నేను జేయు పూర్వపక్షములను నాసిద్ధాంత

మును సాంతముగాఁ బరిశీలించి నావాదము మీహృదయములకు  
సారవంతముగాఁ గనఁబడినపక్షమున నంగీకరించి యాదరింతురుగాక !  
ఈవిషయమున నన్యదేశీయులమతము లెల్లను భిన్నాభిప్రాయములు  
కలవిగా నున్నను, మనదేశమునం దున్న మతము లన్నియు నైకకం  
ఠ్యముగా జీవాత్మకు జన్మపరంపర కలదనియే ఘోష మిడుచున్నవి.  
పునర్జన్మ మెప్పుడును ప్రత్యక్షమగునది గాదుగనుకను కనఁబడనివి లేవ  
నియే యెప్పుడును ననుమేయము గనుకను, ఎవ్వరు పునర్జన్మ మున్న  
దని వాదింతురో వారిమీఁదనే తమ పక్షమును స్థాపించుకోవలసిన  
భార మంతయు నొఱగి యుండును. కాఁబట్టి యిప్పుడు జుజువుచేయ  
వలసినబాధ్యత పునర్జన్మము కలదనువారిదిగాను, వారియుక్తులవై  
ప్రతియుక్తులు చెప్పి వారివాదమును ఖండించి తమవాదమును సహే  
తుకముగా స్థిరపఱచుకోవలసినబాధ్యత పునర్జన్మము లేదనువారిది  
గాను నేర్పడును. మన మిప్పు డుభయపక్షములవారికిని గల యాక్షేప  
సమాధానములను నిష్పాక్షికబుద్ధితో విమర్శించి గుణబాహుళ్య  
మును సయుక్తికము నని తేలిన సత్యక్షమును జేకొందము.

సత్యమును గనుఁగొనవలె నన్నచో, భగవంతునిస్వభావమును  
బట్టి చూడఁగా నతఁడు జన్మపరంపరలను జీవులకుఁ గలిగించు నని  
నమ్ముఁదగియున్నదా, పూర్వోత్తరజన్మములు జీవులకుఁ గలనని స్థిర  
పఱచుటకుఁ జాలినంత బలమయిన హేతువు లేమియున్నవి, పూర్వో  
త్తరజన్మము లున్నవని నమ్ముటవలన గ్రోకమునకు లాభముకలుగునా  
నష్టముకలుగునా, లేవని చెప్పటకుం ప్రబలహేతువు లేవి, జన్మాం  
తరములు లేవనుకొనుటవలనఁ లయోగక్షేమాభివృద్ధికి హాని  
సంభవించునా పుష్టి కలుగునా, , సంశయములను మొదట విచా  
రింపవలయును.

౧. ఈశ్వరునికగుణాశుత్వమును బట్టి చూచినను, అపరిమిత బుద్ధిసంపదనుబట్టి విచారించినను, న్యాయైకశీలతనుబట్టి విమర్శించినను జీవాత్మల కతఁడు జన్మపరంపరలను గలిగించునని యూహించుటకు లేశ మయినను నవకాశము గనఁబడదు. జీవుఁడు పూర్వజన్మమునందుఁ జేసినకర్మలకయిమాతనిని శిక్షించుటకొఱకేకదా యీశ్వరుఁడు జన్మపరంపరలను గలిగించినాఁ డని మనవారందఱును జెప్పుదురు. భగవంతుని నీతిస్వభావమునుబట్టి విమర్శింపఁగా నతఁ డట్టి శిక్షను విధించు నని మందబుద్ధికై నను తోఁచదు. దండార్హుని కుత్తముఁ డయినప్రభువు చేయుశిక్ష యెప్పుడును దోషి తా నీ నేరమును జేయఁబట్టి తనకీశిక్ష కలుగుచున్నదని తెలిసికొని ముం దట్టియపరాధమును జేయుటకు వెఱచి బుద్ధితెచ్చుకొని పాటుపడుటకును, అట్టి దుర్మార్గులకుఁ గలుగుచున్న దండనమును జూచి యితరులు తా మెన్నఁడు నట్టి యకార్యకరణమునకు సాహసింపక పాపభీతులై యుండుటకును, అనుకూల మైనదిగా నుండును. అట్లుగాక శిక్ష పగదీర్చుకొనునద్దేశము తోనే చేయఁబడుచున్నట్లు కనఁబడినను, ఏ నేరముకొఱకు శిక్ష విధింపఁబడినదో తెలుపఁబడక పోయినను, ఎల్లవారలహృదయములకు శిక్షను విధించుప్రభువు దయాశూన్యుఁడు గాను కార్యణ్యస్వభావుఁడుగాను పొడకట్టును. ఈజన్మమునందుఁ బొందెడిమాదలను వ్యాధిబాధలును పురాకృత కర్మఫలములే యందురేని, పూర్వజన్మమునం దేదోషమును జేయఁబట్టి తనకవి సంస్కృప్తమయినవై యెఱుఁగుట కెవ్వనికిని సాధ్యముకాదు కాఁబట్టి యట్టి శిక్ష వ్రేసిన నేమియుఁ బ్రయోజనము కలుగకపోవుటయేకాక మీఁదిమిక్కిలి జను లట్టిశిక్ష విధించినయీశ్వరుఁడు కూరస్వభావుఁ డని భ్రమించుటకును గారణ మగుచున్నది; అట్టి శిక్షవలన దోషియైన బుద్ధి తెచ్చుకొని పశ్చాత్తాపపడి తనప్రవ

ర్తనమును క్రమపఱచుకొనుటకును వీలు కలుగదు; ఇతరులు సాధు  
 వర్తనము కలిగి మోలఁగుటకును ప్రోత్సాహము కలుగదు. ఈలోకము  
 నందు సహితము మనలో నెవ్వరినోయొకరినిరాజభటులు పట్టుకొనిపోయి  
 మనమీ నేరమును జేసితి మని దానిస్వభావమును దెలుపకయు నితరులు  
 తెలిసికొనుట కవకాశము కలిగింపకయు మనలను గొన్నిమాసములు  
 కారాగృహమున నుంచి నిర్బంధించి విడిచిపెట్టినచో మన మట్టి  
 ప్రభుత్వమువారిని కూర్చులని భావించుమేకాని వెనుక మన మెప్పుడో  
 యేదో నేరము చేసినందునకయి శిక్షించియుందురని యెంతమాత్రము  
 దలఁపము; ప్రజలును వారిని దుర్మార్గులనియే యెంతయు, ఇదియిట్లుం  
 డఁగా భగవంతుఁడే నిజముగా పురాకృతదుష్కర్మమునకు శిక్షనుగా  
 జన్మము కలుగఁజేసి యంధత్వము మొదలయిన యంగహీనతలవల  
 నను దీర్ఘరోగములు మొదలయినకష్టములవలనను శిక్షించు ననెడు,  
 పక్షమున, శిక్షను బొందువారికి నేరముయొక్క స్వభావమును దెలు  
 పకుండ శిక్షించు చున్నందున కూర్చుండనియు, స్వల్పదోషములకయి  
 కాళ్లుచేతులు మొదలయినవి నటికించి మనుష్యులను నిరుపయోగులను  
 గాఁజేయు కూరదండనలను విధించుదుష్టరాజులవలెనే కన్ను కాలు  
 మొదలయిన యవయవములకు భంగము కలిగించుచున్నందున ద్వేషైక  
 ప్రధానుఁడనియు, దోషనివారణమున కయి యుపచరింపనిశిక్షను  
 విధించుచున్నందున దూరాలోచనయు బుద్ధిసంపదయు లేనివాఁడనియు,  
 ఎందునకుశిక్షించుచున్నాఁడో యితరులకుఁ దెలియకుండ మఱుఁగు  
 పఱచుచున్నందున న్యాయబుద్ధిగ్నివాఁడు కాఁడనియు, భగవంతునిం  
 జెప్పవలసి వచ్చును. అయినను లోకములోని యాస్తికమతములవా  
 రందఱు పరమేశ్వరుఁడు సర్వకారుణ్యుఁడనియు రాగద్వేషరహితుఁ  
 డనియు సర్వజ్ఞుఁడనియు నపరిమిత బుద్ధిమంతుఁ డనియు ధర్మస్వరూపుఁ



## జ న్నా ం త ర ము.

డనియు నై కకంఠ్యముగా నొప్పుకొనుచున్నారు. కాబట్టి జీవాత్మలకు జన్మపరంపరను గలిగించు ననుట యీశ్వరుని స్వభావమున కెంతమాత్రమును బొసఁగి యుండదు.

—9. ఇంక జీవాత్మలకు బహుజన్మములు కలవని సాధించుట కయి చూపెడు హేతువుల బలాబలములనుగూర్చి కొంత విచారింతుము. పూర్వజన్మకర్మము నంగీకరింపని పక్షమున లోకమునందలి జనులలోఁ గల స్థితిభేదములకును, కొందఱు బీదవాండ్లుగాను కొందఱు ధనికులుగాను, కొందఱు రాజులుగాను, కొందఱు సేవకులుగాను, కొందఱు తెలిపిగలవారుగాను, కొందఱు తెలినితక్కువవారుగాను, ఉన్నందునకును నేమిగతి కల్పింతురని యడుగుదురు. జీవదయాపరుడయిన పరమేశ్వరుఁడు మనక్షేమముకొఱకును అభివృద్ధికొఱకునే ప్రపంచములో స్థితిభేదములను గలిగించి యున్నాఁడు. అట్టి స్థితిభేదములు లేకపోవునని లోకములో నెవ్వరికిని సుఖసంతోషములు కలుగవు. ఈ లోకమున నున్న వేఱువేఱు స్థితులవలననే మనకు భగవంతుని యవచనీయబుద్ధియు దయాళుత్వమును మఱింత వెల్లడి యగుచున్నవి. స్థితిభేదములులేక యందఱు నొకరీతివృత్తి గలవారును, ఒకరీతిబుద్ధి కలవారుగాను నుండు రేని యందఱును నసౌఖ్యమునే పొందవలసి యుండుటచేత లోకవృత్తమే నడవక పోవలసివచ్చును. ఎట్లనఁగా నందఱును మహారాజులుగానే యుండు రనుకొందము ; అందఱును సింహాసనములమీఁదనే కూరుచుండి మహారాజభోగము ననుభవించు వారే యవుదురేని, వ్యవసాయముచేసి ధాన్యాదులను పండించువారు లేక యందఱును నచిరకాలములోనే పస్తుపడి చావవలసి వచ్చును; అందఱును కృషిచేసి ధాన్యాదులను పండించువారే యాదు రేని, శరీరవృత్తులు చేయువారు లేమింజేసి మంచిబట్ట, లులేక చలిచేతను

ఎండచేతను బాధపడవలసినవారును, గృహములు కట్టువారు లేక బయలు  
నివసింది వెక్కుకష్టములకు లోనుగావలసినవారును నగుదురు. ఈప్ర  
తారముగానే జను లందఱు నేదైన నొకవృత్తి నే ప్రత్యేకముగా నవ  
లంబించువా రగుదు రేని యొక్కరును సుఖపడరు ; స్థితిభేదము లుండి  
యందఱు నన్నివ్యాపారములయందును బ్రవర్తించుచుఁ బరస్పర  
సహాయులగుచుండుటంబట్టియే యందఱును సుఖించు చున్నారు. కాఁబ  
ట్టియే ప్రపంచముయొక్క తేమముకొఱకుఁ గొందఱు సేద్యము  
చేయువారుగాను. కొందఱు బట్టలు నేయువారుగాను, కొందఱు పని  
ముట్లు చేయువారుగాను, కొందఱు కూలిపని చేయువారుగాను,  
కొందఱు జనుల కన్యాయము సంభవింపకుండఁ గాపాడువారుగాను,  
ఈవిధముగానే మఱియు బహువిధ వ్యాపారములు గలవారుగాను,  
ఉండక తప్పదు. ఇందుచేతనే భూమిమీఁదఁ గొందఱు రాజులుగాను,  
కొందఱు కాపులుగాను, కొందఱు యజమానులుగాను, కొందఱు  
సేవకులుగాను, నానావిధ తారతమ్యములు గలవారుగా నుండుట  
యావశ్యక మయినది. అట్లుండుటవలననే యిరుదెఱఁగులవారికిని  
గూడ సౌఖ్యమును సంతోషమును గలుగుచున్నవి. — ఎట్లనఁగా  
నడవవలసిన ప్రయాణ మక్కఱలేకుండఁ బల్లకిలో నెక్కి గ్రామాం  
తరము పోగలిగినందుకు ధనికునకును, తిండికి శ్రమపడ నక్కఱ  
లేకుండఁ గూలి దొరికినందునకై పల్లకిని మోచిన బీదవాండ్రకును  
గూడ సుఖమును సంతోషమును గలుగుచున్నవి. కాఁబట్టి యీస్థితి  
భేదములనుబట్టి దేవుఁడు పక్షపాతియని గాని పూర్వజన్మ మున్నదని  
కాని యూహించుటకు మాఱుగా, మన తేమలాభములకొఱకే వానిని  
గల్పించెఁగదాయని యానందమునుబొందుచుఁగృతజ్ఞతతో జీవదయా  
పరుఁ డయిన యీశ్వరుని స్తుతింపవలసియున్నది. మఱియుఁ గొందఱు

ధనికులుగాను కొందఱు దరిద్రులుగాను ఉండుటనుగూర్చి యించుక  
 యిచ్చారితము. అందఱు నేకస్థితియందే యుండుట నష్టకరమని యీవ  
 తికే చెప్పియున్నాను గనుక, కొందఱు ధనవంతులుగాను కొందఱు  
 ధనహీనులుగాను నుండవలసి యుండుటయే యీవశ్యకము. అయినను  
 ధనమువలనఁగాని యీలోకమునందలి యేయితరపదార్థసంపదయము  
 వలనఁగాని మనకు కలుగవలసిన ప్రయోజన మంతయు సౌఖ్యమేకాని  
 మంతకంటె నధిక మేమియు లేదు. కాబట్టి యేమనుష్యునకుఁగాని  
 తన సౌఖ్యమునకుఁ గావలసినదానికంటె నధికముగా ధనాదులు కలుగు  
 టవలన లేనివారికి సాహాయ్యము చేయుటచే గలిగెడు సంశోషము  
 తప్ప వేఱుప్రయోజన మేదియు లేదు. సర్వసముదయిన భగవం  
 తుఁడు పాటు పడుటకుఁ దగినయవయవముల నందఱికిని సమానముగా  
 ననుగ్రహించి యున్నందున, ఎల్లవారును వాని నుపయోగించుకొని  
 పాటుపడవలయు ననుటయే భగవద్బుద్ధేశ మయినట్లు కరతలామలక  
 ముగాఁ గనఁబడుచున్నది. అట్లు దేహము వంచి పాటుపడినచోఁ  
 దనసౌఖ్యముకొఱకును భార్యాపుత్రాదుల సౌఖ్యముకొఱకును గావల  
 సినంత ధనమును సంపాదించుకో లేనివాఁ డెవ్వఁడును నుండఁడు.  
 మనదేశములో నొకఁడు పాటుపడి సంపాదించుచున్నచో వానిని  
 నాశ్రయించుకొని సోమరు లగుబంధువులు పలువురు జీవించుచుండు  
 టవలనను, పాటుపడుట తమగొప్పతనమునకుఁ దగినపని గాదనియు  
 నుద్యోగములు చేయువారు తా<sup>ప్రి</sup>బృంది పడియైనను ధనాదిదానములు  
 చేసి గౌరవపఱిచి తమకు సుఖజీవనము గలుగఁజేయుట కయి బద్ధు  
 లయి యున్నారనియు నమ్మెడి యొకతెగవారు యాచ్ఛావృత్తిచే  
 నితరులమూలముననే జీవనము చేయుచుండుటవలనను, ఈదేశమున  
 బీదతసంఖ్య యంతకంత కధిక మగుచున్నది. దేహదార్ద్ర్యము కలవా

రయ్యను పాటుపడకయు జూదము మొదలయిన దుర్వృత్తులయందుఁ బ్రవేశించి ధనమును పాడుచేసికొనియు బీదలయి యన్నవస్త్రాదులకు లేక కష్టపడువారు భగవదాజ్ఞ నుల్లంఘించి కష్టములను స్వయంకృతాపరాధమువలననే తెచ్చిపెట్టుకొన్నవా రగుదుర్గుగనుక వారిస్థితిని జూచి మన మంతగాఁ బరితపింపవలసిన పని లేదు ; అట్లు చేయుటలో భగవంతునిదోషమును లేదు. పాటుపడువారు నిజదారసుతోదరపోషణమునకును సౌఖ్యమునకును పలయు సంత ధనమును సంపాదించుకోఁ గలవారే యగుదుర్గుగనుక వారు విశేషవిత్తవంతులు కాకపోయితమి గదాయని విచారింపవలసిన పని లేదు. భాగ్యవంతులకు బీదలకంటెఁ గొన్నివిషయములలో సుఖము మున్నను వారికిఁ గలబాధ్యతలును కష్టములును గూడ బీదలకంటె సుఖముగానే యుండును. కాఁబట్టి మొత్తముమీఁద ధనికులకును దరిదురులకును సుఖముఃఖములు సమానముగానే యుండును. ధనవంతులు కష్టపడకయే సుఖజీవనము చేయవచ్చును. బీదలు కష్టపడినఁగాని సుఖజీవనము చేయఁజాలరనికొందఁ జనవచ్చును. కానిసర్వసముఁ డయినపరమాత్ముఁడెల్లవారునుపాటుపడిననే సుఖమునుభవింపవలసినవారయినట్లు నిర్ణయము చేయుచున్నాఁడు. దేహపరిశ్రమము లేక యింటఁ గాలు కదలుపక కూరుచుండి స్థూలకాయ లయియుండుధనవంతులే పాటుపడెడుబీదలకంటె సుఖముపడుచున్నారని యనుకొనుచుండుట వట్టిభ్రమయేకాని వేఱు కాదు. ధనవంతులకు భక్షించుటకు పంచభక్ష్యపరమాన్నములును గలిగియు దేహకష్టము లేకపోవుటచేత నేది భుజించినను జీర్ణముకాక వారు బలహీను లయి బాధపడు చుండురు; ఎంతబలమయినయాహారపదార్థములను దిన్నను దానిసారమును గ్రహింపఁజాలక యారోగ్యదూరు లగుదురు; నాలుగిడుగులు నడచిన నాయాసపడుదురు; తఱుచుగా

సంతానహీనులును నల్పాయుష్కులును నగుదురు. బీదవాంఛు భక్షిచుటకు మంచిపదార్థములు లేకపోయినను పాటుపడుటచే తిన్నగా రక్తప్రసారణము గలిగి దృఢకాయులయి యుందురు; గంజి త్రాగినను దానిసాగమును గ్రహించి పూర్ణారోగ్యదశను గాంచి యుందురు; దినమునకు నాలుగాముడ తైనను దిట్టముగా నడవగలిగి యుందురు; సాధారణముగా సంతానవంతులును దీర్ఘాయుష్షవంతులును నగుదురు. కాబట్టి నిజమయిన సౌఖ్య మంతయు దేహపరిశ్రమమును బట్టియే యుండును. ధనరక్షణాదికార్యములయందును శారవవాంఛాదుల యందును ధనికులకే బీదల కెప్పుడును నుండని విశేషకష్టము లుండును. బీదవాని కెవ్వరైన నాలుగుడబ్బు లిచ్చిన, వాడు పరమానందభరితుడగును; ఆ నాలుగుడబ్బులనే భాగ్యవంతునిచేతిలో బెట్టినఁ దన్నవ మానపటిచినట్లు భావించి దుఃఖించును. పలువిషయములలో సాధా రుణులకు స్వల్పలాభమువలననే సంతోషము కలుగును; గొప్పవారికి విశేషలాభము సంభవించినంగాని కలుగదు. కాబట్టి మెట్టుమీఁద నిరువురకు సుఖసంతోషాదులు సమానముగానే యుండును. వివేకము లేనియెడలః దమకు సుఖించుటకుఁ జాలినంతధన మున్నను మఱింత లేకపోయెనని భేదము నొందెడి యొకానొక సామాన్యమానవుని లెనే, యొకానొక ధనాఘ్యుడును కావలసినంతధన ముండియు నతి సాశచేత దాని ననుభవింప మనసు పుట్టక తిన్నగా తిండి యైనను నక దరిద్రునికంటెను నధికముగా బాధ పడును. నిజముగా నిత్ర వంతుల కుండెడుకష్టము లన్నియుఁ దెలిసినయెడల వారిస్థితితోడ బీద వాంఛు తమస్థితిని మార్చుకొనుటకైన నొప్పుకోక పోవచ్చును. గౌరవము సర్వాధికారము గలరాజులుసహితము కొందఱు కష్ట మయములయందును కార్యభారమున భ్రునిగియున్నప్పుడును తమ

స్థితిని దలఁచుకొని సామాన్యస్థితియందుఁ బుట్టకపోతిమిగదా యని సాధారణజనులస్థితి కాశపడినట్టు కొన్నిచరిత్రములు సాక్ష్యమిచ్చుచున్నవి. ఈపయిని జెప్పినదానినిబట్టి చూడఁగా నెల్లవారును నధికారము, రాజ్యము మొదలయినవానివలన సౌఖ్యమే కలుగునని యెదురు చూచినను, ఎల్లప్పుడును వానివలన సౌఖ్యమే కలుగక కొన్ని సమయములందు దుఃఖముకూడఁ గలుగు ననియు, బీదతనము సేవక వృత్తి మొదలగువానివలన దుఃఖమే కలుగు నని నిరీక్షించినను వాని వలననే సౌఖ్యముకూడఁ గలుగు ననియు అందుచేత రాజైనను కావైనను మొత్తముమీఁద తుల్యసుఖమునే యనుభవించుచుండు ననియు తేటపడుచున్నదిగనుక, కొందఱిని రాజులనుగాను తక్కినవారిని కాపులనుగాను జేయుటచేత భగవంతునియెడల పాక్షికత్వమున్నదని యూహించుట కవకాశము లేదని వేఱుగ వివరింపవలసిన యక్కఱయే లేదు. కాబట్టి యాయుశమును విడిచిపెట్టి కొందఱు తెలివిగలవారుగాను కొందఱు తెలివితక్కువవారుగాను నుండు రన్న విషయమునుగూర్చి కొంత చర్చితము. పూర్వోక్తము లైనస్థితి భేదములు లోకముయొక్కక్షేమాభివృద్ధికయి యెట్లవశ్యముగా నుండవలసియున్నవో యట్లే తెలివియుండును తారతమ్యము లవశ్యముగా నుండవలసియే యున్నవి. అట్లుగాక యందఱును విశేషబుద్ధిశాలులయి కవిత్వము చెప్పువారే యైనను, గణితశాస్త్రప్రవీణులయి యసాధ్యము లయిన లెక్కల నాలోచించి చేయుచుండువారే యైనను, మఱి యేయితరవిషయములలో నైననొకదానిలోనే పూర్ణముగా వ్యాపించుబుద్ధి గలవారయినను తక్కినవిషయము లన్నియు పాడుపడి యెవ్వరికిని సుఖము కలుగక పోవచ్చును. కాబట్టి లోకహితార్థమే పరమేశ్వరుఁడు కొందఱిని గణితాదిశాస్త్రములయందు వ్యాపించుబుద్ధి

గలవారినిగాను, కొందఱిని ప్రకృతిశాస్త్రములయందుఁ బ్రకాశించు  
బుద్ధి గలవారినిగాను, కొందఱిని జనులవేడుకకొఱ కుపయోగించు  
కవిత్వాదులనురచింప శక్తులనుగాను, కొందఱిని మతబోధ చేయుటకు  
సమర్థులనుగాను, కొందఱిని చమత్కారముగా మాటాడఁగలుగు  
వారినిగాను, నానావిధముల నానావిషయములయందు బుద్ధి వ్యాపించు  
వారిని సృజించి యున్నాఁడు. కొందఱెంతకాలము చదువుకొన్నను  
తిన్నగా చదువు రాకపోవుటయు కొందఱు శీఘ్రకాలములోనే పండితు  
లగుటయు సంభవించుచున్నదే దాని కేమి చెప్పఁగలరని మన వారూ  
శంక చేయవచ్చును. మనకు ముఖ్యముగాఁ గావలసినవి యుక్తా  
యుక్తములను దెలిసికొఁదగినజ్ఞానమును లోకకార్యములను జక్కగా  
నడుపుటకై కావలసినవ్యాతయు లెక్కలును నేర్చుకొఁగలుగుటయు.  
కష్టపడిచదువుకొన్న పక్షమున నంతవఱకు రానివాఁ డెవ్వఁడు నుండఁడు;  
ఇహపరలోకసుఖముల కయి యంతవఱకే చాలియుండును. భగవంతుఁ  
డందఱును విద్యాజీవనమే చేయవలయు నని యుద్దేశించ లేదు గనుకను,  
అందఱును విద్యాజీవనమునకే పొచ్చినచో నెవ్వరికిని సుఖము కలుగ  
నేరదు గనుకను, విద్య చురుకుగా రానివారిబుద్ధిని సంగీతమునందుఁ  
గాని శిల్పములయందుఁగాని, కృషివాణిజ్యాదులయందుఁగాని, జనోప  
యుక్త మయినమృతీయైక వ్యాపారమునందుఁగాని వ్యాపించునట్లుగా  
నీశ్వరుఁడు కటాక్షించి యున్నాఁడు. గొప్పబరువు మోయువాఁడు  
కవిత్యము చెప్పుట కెట్లు పనికిరాఁడో యట్లే గొప్పకవీశ్వరుఁడును  
శరీరదార్థ్యమును మోటుతనమును గాగలసినపనులకు పనికిరాకుండును.  
అయినను లోకమునకు కవీశ్వరుఁ డెంతయూవశ్యకమో భారవాహియు  
నంతే యూవశ్యకము. కాబట్టి బుద్ధిసంపదయందుఁగూడ తారతమ్యము  
తప్పక యుండవలెను. మనదేశములోనూత్ర మెవనిబుద్ధి యే



విషయమునఁ బ్రపత్తిండునోవాఁడావృత్తియందుఁబ్రవేశింపక, కొన్నివ  
ర్ణములవారు తమకు రాజకీయోవ్యోగములే కావలయు ననియు శరీర  
ప్రయాసమును గోరు కర్మలను చేయఁగూడ దనియు పట్టుపట్టి కూరు  
చుండుటవలనఁ గొందఁ తెందునకుం బనికిరానివా రగుచున్నారు. అది  
స్వయంకృతాపరాధమే యగుటవలన, మనుష్యులలోఁ గల బుద్ధితార  
తమ్యమునుబట్టి యీశ్వరునియందు వైషమ్య మారోపింపవలసి వచ్చు  
నని చెప్పటకుఁగాని లేనియెడలఁ బూర్వజన్మ మొప్పుకోవలసివచ్చు  
నని చెప్పటకుఁగాని యణుమాత్ర మయినను అవకాశము లేదు.  
లోకములో కొందఱు పుట్టుకతోనే గ్రుడ్డివారుగాను, చెవిటివారు  
గాను, మఱి యితరావయవములు లేనివారుగాను, అయి యుండఁగా  
మనము చూచుచున్నామే పూర్వజన్మకర్మము నంగీకరింపనిపక్షమున  
వారిస్థితి కేమి సమాధానము చెప్పఁగలరని మనవారు ప్రశ్న వేయ  
వచ్చును. ఈ యంగహీనతలు వారికి స్వదోషమువలన వచ్చినవి కాక  
పోయినను, సంబంధదోషమునుబట్టి వచ్చినవిగాఁ గనఁబడుచున్నవి.  
ఈలోకములోఁ గొందఱికిఁ గొన్నియాపదలు పరస్పరసంబంధము  
వలననే సంభవించు చున్నవి. ఈశ్వరశాసన మొక్కని విషయ మయి  
యెప్పుడును మాఱు చెందునది కాదుగనుకను, మన సుఖాభివృద్ధి  
కయి యన్యోన్యసంబంధ మవశ్యముగాఁ గావలసి యుండును గనుకను,  
అట్టియవస్థ లప్పుడప్పుడు సంభవింపక తీరదు. ఎట్లనఁగా పాపాణము  
పొరపాటున నై నను గొంతుకలో పడినపక్షమున దోషిని నిర్దోషిని  
నేకరీతిగానే మరణము నొందించును. నిప్పంటించిన మంచియొగ్గుని  
యిల్లును దుర్మార్గునియిల్లును నేకరీతిగానే కాలును. ఆప్రకారముగానే  
జననీజనకుల కుండుజబ్బుచేతనో, కింధోత్పత్తిసమయమునందు సంభ  
వించెడి యే యితరదోషమువలననో కొందఱి కంగలోపములు కలుగు



చున్నవి. వ్యాధులవిషయ మయికూడ మనవా రిటువంటిప్రశ్నమునే  
చేయవచ్చును. సాధారణముగా రోగములు మన శరీరాలోగ్యవిషయ  
మయినవిధులను మీఠి నడుచుటవలననే సంభవించుచున్నను, తల్లి  
దండ్రులు సుఖవ్యాధులు కుష్ఠరోగములు మొదలయినవి కలవా  
రై లేని వారినంతటివారి కటువంటిరోగములు వంశపరంపరగా వచ్చు  
చుండుటయుఁ గలదు. ఈ రెండువిషయములునుగూడ పూర్వజన్మ  
మున్న దని సాధించుట కెంతమాత్రమును సమర్థములు కావు.  
అయినను గుడ్డితనము మొదలయిన వెక్కడనో యరుదుగా వేయి.  
మదిలో నొక్కనికి వచ్చునవియేకాని బాహుళ్యముగా వచ్చునవి  
కావు. అప్పుడుసహిత మటువంటి యంగవైకల్యమువలన సుఖ  
భావము కలుగ కుండుటకయి దయాస్వరూపుడయిన యీశ్వరుఁడు  
సాధనములను ప్రసాదించినో యున్నాఁడు. ఈయొక్క యంగవైక  
ల్యముల విషయముననేకాక తక్కిన యన్ని యాపదలలోను దుఃఖ  
శాంతి శీఘ్రముగా కలుగుటకయి భగవంతుఁడు తగిన యేర్పాటు  
లను జేసియున్నాఁడు. ఆపద వచ్చినదినమునకంటె మఱునాఁడు.  
కొంత తగ్గిపోవును; ఈప్రకారముగా దినదిన క్రమమున కష్టము  
యొక్క క్రూర్యము తగ్గుచువచ్చి యనుభవించువారికి సాధారణ  
ముగా జను లనుకొనుదానిలో షోడశాంశమయినను బాధయుండదు;  
మిత్రసందర్భనాదులవలన సగమాషద తగ్గిపోవును; తనకంటెను హీన  
స్థితియందుండు వారితోఁ దన్ను పోల్చుకొనుటచేతను ధైర్యముచేతను  
పోవచ్చునన్న యాశచేతను బాధలో విశేషభాగము తోచక  
పోవును. ఇంతేకాక లోకములో సుఖఃపిఃఖములు మనుష్యులస్వభావ  
ము ననుసరించియుండునేకానిజను లనుకొనురీతిగా నుండవు. కొందఱు  
మనుష్యులు ధనాదులలేమివలననే మృతస్సులకు స్థిరత్వమును తృప్తి

యును గలిగి సుఖించుచు తమకు ధనికులస్థితి నెప్పుడును గలుగఁ జేయ కుండుటకై యీశ్వరుని ప్రార్థించుచు నెమ్మదితో నుందురు; కొందఱు తమకధికారాదులు పట్టకపోవుటయే మేలని యెంచుకొనుచు రాజకీయోద్యోగములన్న నేవగించుచు, అట్టివి తమకు తటస్థించినను నిరాకరించి స్వేచ్ఛగానుండి సుఖింతురు; కొందఱు అంధత్వాదులు కలిగినను, అట్టివి కలుగుటకూడ తమకు తేమకరమేనుని భావించుకొని తమకాలమును లోకోపకార కార్యములయందు వినియోగించుచు సుఖపడుదురు; కొందఱు సత్ప్రవర్తనము గలిగి లోకములో నెన్ని యాపదలువచ్చినను నెందఱెన్నివిధముల బాధపెట్టినను లక్ష్యము చేయక సత్కార్యాచరణముచేతనే సుఖింతురు. మఱియు తమకున్న యధికారమును, ధనమును, ఇతరసంపదలను భార్యాదిభోగములను బుద్ధిపూర్వకముగా వదలివేసి సన్యాసులయ్యును విరాగులయ్యును భగవంతుని నారాధించుచు స్థిరమయిన యానంద మనుభవించు వారిని మన మెందఱిని జూచుచున్నాముకాము? కాబట్టి సుఖదుఃఖములు వారివారి మనోరీతి ననుసరించి యుండును. ఇందుమీఁద భగవంతుఁడు సర్వసముఁడుగదా పూర్వజన్మమే లేనియెడల నీలోకములో పాపమును, మనుష్యాదులయందు లోపములను బాధలను నెందుకుఁ జేసెనని యాక్షేపణము చేయవచ్చును. పాపమనెడిది యొకటి ప్రత్యేకముగా లేదు. వెలుతురుయొక్క యభావ మేప్రకారముగా చీకటి యనఁబడునో యదేప్రకారముగా పుణ్యముయొక్క యభావమే పాపమగును. మనము సృష్టింపఁజేసినవార మగుటచేతను, మన మీశ్వరులము కానేరము గనుకను జ్ఞానాదులయందంతకంతకు వృద్ధినొందు వారమే యయినను మనము కిరీపూర్ణుల మగుటమాత్ర మెన్నటికిని అభవించదు; కాబట్టి మన కెప్పుడును కొన్నిలోపము లుండక

తప్పదు. మనకు లోపములుండుట యనివార్యమే గనుకను, మన కీశ్వరుఁడు స్వాతంత్ర్యమును దయచేసి యున్నాఁడు గనుకను మనమే భగవదాజ్ఞనుమీటి పాపులమయి కొన్ని బాధలకు లోనగుచుండుము. మనక్షేమాభివృద్ధికై యప్పుడప్పు డాపదలుకూడ నుండుట యావశ్య కమని దూరాలోచన గలబుద్ధిశాలు లనేకులు చెప్పుచున్నారు. మన కప్పుడప్పుడు వ్యాధులు లేకపోవునేని, ఆరోగ్యమువలని సుఖమును విలువను గ్రహింపలేనివార మగుదుము. బొత్తిగాదుఃఖము లేకుండు నేని, సుఖము వలన నానందమే కలుగదు; భగవంతుని మఱివిపోవు టయు దుర్మార్గమునకు వెఱవకపోవుటయు సంభవింపవచ్చును. ఎప్పుడు జ్ఞప్తికి రాకపోయినను కష్టదశయందు భగవంతుఁడు తప్పక జ్ఞప్తికి వచ్చి యాతనిస్మరణమును సన్నాగ్గాసక్తియుఁగలిగి బాగుపడిన వారనేకులు గలరు. భగవంతుఁడు మనలను లోకమునఁ బరిశోధన కయి పుట్టించినాఁడనువారిమతమున, మనస్వభావమును బరిశోధిం చుటకయి యాపత్సమయమే యనుకూల మయినదిగా నుండును. ఒకఁడు ధైర్యశాలి యగునోకాఁడో పరిశీలింపవలెనన్నచో గష్టసమ యమునఁగాని మఱియొకప్పుడు శక్యముకాదు. ఒకఁడు సత్యము పలు కునోలేదో పరీక్షింపవలె ననుపక్షమున వాని కబద్ధమాడవలసినంత కష్టము వచ్చినప్పుడే కనుఁగొనవలెను. అవసరము రానంతవఱకు నందఱును మంచివారుగానే కనఁబడుదురు. ఇతరులకు వచ్చినయాప దలే మనకు భయమునుగలిగించి సన్మార్గమునకు దింపుటకును, వారి యెడ కనికరమును గలిగించి పరోపకారాదులకు ప్రేరేపించుటకును సాధనము లగును. మనము పూర్వజన్మకర్మమునే యిప్పు డనుభ వించు చుండనిపక్షమున దుర్మార్గులకు శిక్షయును సన్మార్గులకు బహు మానమును ఈలోకములో కలుగకపోవుటకును, కొండఱుదుర్మార్గు

లీలోకములో సుఖమునే యనుభవించుచుండఁగా కొందఱుసన్మార్గులు  
 కష్టమునె పొందు చుండుటకును, కారణము నేమని యూహింపఁగల  
 మని పూర్వజన్మవాదు లడుగుదురు. నిప్పంటినచో దేహమున కెట్లో  
 యట్లే పాప మంటిన నెప్పుడో యొకప్పు డాత్మకును తాపము కలు  
 గక తప్పదు. ఈజన్మము పరిశోధనముకొఱకొ మనయభివృద్ధికొఱకొ  
 యేర్పఱుపఁబడినదే కాఁబట్టి యన్ని నేరములకును శిక్ష యిక్కడనే  
 కలుగదని యీవఱికే చెప్పియున్నాను? ఇక్కడ మంచివారికి బహు  
 మానమును చెడ్డవారికి శిక్షయును సదా కలుగక పోవుటయే మనము  
 చేసిన కార్యములకయి మనకు సుఖదుఃఖముల నిచ్చెడిపరలోక  
 మొక్కటియున్నదని స్పష్టమగుచున్నది. మనలను భగవంతుఁడు  
 కార్యము చేసినవెంటనే శిక్షించుచు వచ్చినట్లయిన మనకిచ్చినస్వాతంత్ర్యము  
 వలనిప్రయోజనము కలుగక, మన మేపని చేయఁబోయినను  
 కఱియెత్తి యొకఁడుకొట్టుటకు సిద్ధముగా వగ్గఱనిలుచున్నట్లుండి మనకు  
 భయమెక్కువయి సౌఖ్యమన్నమాటయే లేకపోవలసివచ్చును. వెంటనే  
 శిక్షింపకపోయినను మనమెప్పుడును సన్మార్గముననే నడచుచుండునట్లు  
 చేయరాదా యనెడుపక్షమున, అప్పుడు మనవిభాగజ్ఞానమును స్వాతంత్ర్యమును  
 వ్యర్థములయి సుఖసంతోషాదులు లేక మనము యంత్రములవంటివార  
 మగుదుము, కాఁబట్టి యీప్రశ్నకు మనలను భగవంతుఁడుపశుపక్ష్యాది  
 తిర్యగ్జంతువులఁగాఁగాని శిలాపర్వతాదిజడపదార్థములఁగాఁగాని యేలచేయరాదని యర్థ మేర్పడును. భగవంతుఁడు  
 మనకంటె నెన్నోమహిమగలు బుద్ధిమంతుఁడయి యట్లుచేయక పోఁబ  
 ట్టియే మన మిప్పుడు సృష్టిలోని సమస్త పదార్థములకంటెను నుత్తమ  
 జన్మము గలవారమని సంతోషింపఁ గలుగుచున్నాము. ఈలోకములోఁ  
 గొందఱు మంచివారు కష్టములపాలగుచుండుటయు కొందఱు

గ్రహింపఁ దగియుండును. ప్రపంచమునందలి యన్నిమతములవా  
రును నైకకంఠ్యముగా సృష్ట్యాదియం దాదిమదంపతు లల్పసంఖ్య  
కలవారుగానే సృజియింపఁ బడిరని చెప్పుచున్నారు ; ఇప్పు డంత కం  
తకు జనసంఖ్య ప్రపంచములో నెక్కువగుచున్నట్లు మనమందఱము  
నెఱుఁగుదుము. జనసంఖ్య వృద్ధియగుట యనఁగా నాత్మలసంఖ్య  
వృద్ధియగుచున్న దనుటయే గనుక, ఈప్రత్యక్ష నిదర్శనమే మొదట  
నున్నయాత్మలే కర్మబంధవశమున మరలమరల జన్మము లెత్తుచున్న  
వన్న వాదమును ఖండించి పూర్వోత్తరజన్మము లుండవను సిద్ధాంత  
మును స్థాపించు చున్నది. ఇంతయే కాక యొకవేళ వాదమునిమిత్తము  
పశుపక్ష్యాదులు మనుష్యజన్మము లెత్తుచున్నవని యొప్పుకొంద  
మన్నను, ఒక యావునుగాని యొక మేకనుగాని కొన్నవారికి కొంత  
కాలములోనే వానిసంఖ్య యెంత వృద్ధియగునో మన మందఱము  
నెఱిఁగియున్నాము గనుక, అపక్షమునను మరల మరలఁ దొల్లింటి  
యాత్మలే జన్మించుచుండుట కవకాశము కనఁబడక క్రొత్తయాత్మలే  
పుట్టుచున్నట్లు స్థిరపడుచున్నది. జన్మాంతరము నొప్పుకొను మనవా  
రయినను లోకములో నందఱును జన్మములనే యెత్తుచుండవలయు  
నని చెప్పఁజాలరు; పుణ్యాత్ములుకొందఱును క్రిమక్రిమముగాఁ  
బునరావృత్తిరహితశాశ్వతపుణ్యలోకముల నొందుదు రని యొప్పు  
కొందురు గనుక, ఆసిద్ధాంతప్రకారమును జన్మము లెత్తవలసిన జీవు  
లసంఖ్య యంతకంతకు తక్కువయై కొంతకాలములో జనులసంఖ్య  
క్షీణదశ నొందవలెను. అట్లుగాక జనసంఖ్య నానాటికి వృద్ధియే యగు  
చున్నది గనుక, జన్మపరంపర లేదని సులభముగా నూహింపఁదగి  
యున్నది. కర్మానుబంధమే జన్మమునకుఁ గారణ మని మనవారు  
చెప్పేడి సిద్ధాంతప్రకారముగా, మొట్టమొదటి జన్మమునందుఁ గర్మ

యెక్కడినుండి వచ్చినదని ప్రశ్న రాగా తగిన సమాధానము కుదురక  
 యీశ్వరునితోడి పాటుగా కర్మయు ననాదియని యుక్తిరహితముగా  
 మనవారు తమసిద్ధాంతమును సమర్థింపఁ జూతురు. కర్మ యనాది  
 యైనచో జన్మలు ననాదియే కావలసివచ్చును. అప్పుడు మనల నీశ్వ  
 రుఁడు సృజించినేలేదని సిద్ధాంతము తేలును. అందునకును వెనుక  
 తీయక మనవా రాప్రకారముగానే జీవులనాదులని చెప్పి జీవుల  
 నీశ్వరుఁడు సృజింపలేదనియు, జీవాత్మలు సృజింపఁబడినవే యయినప  
 ట్నమున నాశనముకూడఁ బొందవలసి యుండు ననియు, కాఁబట్టి భగ  
 వంతుఁడు మనలను సృజించినాఁ డనుట కర్థము కరణక లేబరములతోఁ  
 గూర్చినాఁ డనుట యనియుఁ జెప్పుదురు. మొట్టమొదటకరణ క లేబరా  
 దులయినను గలిగించినవాఁ డీశ్వరుఁడే యందురుగనుక తప్పక యెప్పు  
 డో జీవుల కీశ్వరుఁడు జన్మమును కలిగించినకాల మొకటి యున్నదని  
 యొప్పుకొని తీరవలెను. అందుచేత జీవులజన్మముల కాది యుండక  
 తప్పదు. జీవులకు జన్మము లేనప్పుడు కర్మయుండుట యసందర్భ  
 ముగనుక జన్మతోనే కర్మకును నాదియున్నదనియంగీకరింపకుండనయి  
 తికాదు. అందుచేతఁ గర్మ యనాదియను సిద్ధాంతము పడిపోయినది.  
 భగవంతునకువైషమ్యాదులు లేవనియే వారిసిద్ధాంతముగనుక, మొద  
 టిజన్మముననందఱును సుకృతాత్ములయ్యేయుండిరనవలెను. ఆజన్మ  
 ముననందఱునుయోగ్యులేయుపుణ్యకర్మలు చేసినవారుగానేయుండు  
 రుగనుక, దాని మఱుచటిజన్మమునందుఁగానిమఱియేజన్మమునందుఁ  
 గాని కొందఱు పాపాత్ములగుటకును వారికి జన్మపరంపర వచ్చుటకును  
 గారణము కనఁబడదు. కాఁబట్టి వారి జన్మపరంపరాసిద్ధాంత మయినను  
 లోకములోని పుణ్యపాపములకును స్థితిభేదములకును గతిని కల్పింపఁ  
 జాలదు. పూర్వజన్మమే యున్నపక్షమున మన కాజన్మములోని

సంగతు లేవియు నెందుకు స్మరణకు రాకపోవు నని చేసినయాత్మేపణ మున కుత్తరముగా; మన మీజన్మములో జేసినపనులే కొన్ని మఱవిపోవు చుండఁగా నెంతో కాలముక్రిందట జరిగిన వెనుకటిజన్మము లోనిసంగతులు. మన కెట్లు జ్ఞప్తి యుండఁగల వని చెప్పుదురు. ఈ జన్మమునందలి యనావశ్యకము లైనసంగతులను మనము మఱచి పోయినను ముఖ్యము లయినసంగతులను మనము జ్ఞప్తి యుంచుకోనే యుంచుకొందుము. సర్వకారుణ్యుఁ డయినయీశ్వరుఁడు మనమేఱు కొఱకే కొన్నిసంగతులను మనకు జ్ఞప్తికి రాకుండులాగునఁ జేసి యున్నాఁడు. మనము ప్రతిదినమును నేమేమి పదార్థములను భుజించి తిమో యేమేమి మాటలాడితిమో యెక్కడక్కడఁ దిరిగితిమో మొదలైనప్రతిస్వల్పవిషయమును స్మృతికి వచ్చుచుండుటవలనఁ బ్రయోజనము లేదు; మీదిమిక్కిలి నష్టమును గలుగును. మన మేదియైన నొక మహావిషయము నాలోచించఁగడఁగునపుడు మనము చిన్నప్పటి నుండియుఁ బ్రతిదినమును తినుచువచ్చిన కూరగాయలు మొదలయిన వియు నేలమీఁద పోకుట తప్పటడుగు లిడుట లోనుగాఁగలవ్యాపారములును నొక్కసారిగా మనోవీధిని ప్రవేశించి స్మరణకు వచ్చినచో స్థిరచిత్తత కలుగక కార్యలోచనము చెడిపోవును; వెనుక సంభవించినయాపద లన్నియుఁ దఱచుగా జ్ఞప్తికి వచ్చుచున్నచో సుఖభావము కలుగును. కాబట్టియే యీశ్వరుఁ డివి యన్నియు మఱచునట్లు చేసి ప్రధానాంశములనుమాత్రమే జ్ఞప్తికి వచ్చుచుండునట్లు చేసి యున్నాఁడు. వెనుక మన మేదియయిన నొక ఘోరపాతకమును జేసి యుండి దానికి శిక్ష కాకపోయినయెడల మనకు తీరికగలిగి యాలోచింప నవకాశము కలిగినప్పుడెల్ల ముందుగా నదే స్మరణకు వచ్చి మన మనస్సునకు నొప్పి కలిగించి మనవర్తనమును క్రమపఱుచును. ఒక్క



లోకోపకారక మయినఘనకార్యమును జేసియుండినపక్షమున దాని వలనఁ గలిగినకీర్తియును మనస్సంతోషమును జ్ఞప్తికివచ్చి సత్కార్యాచరణమునకు మనలను బ్రోత్సాహపఱచును. ఈప్రకారముగా నిష్ప్రయోజనము లైనవిషయముల నెన్నటిని మఱచినను, బాల్యావస్థయందుఁగాని యావనదశయందుఁగాని పూర్వము మన మొకస్థితియందుంటిమన్న ముఖ్యాంశమునుమాత్రము మన మెన్నటికిని మఱచిపోము. శిక్షను బొందుచున్న కాలములోఁ దా నేనేరమున కయి శిక్ష ననుభవించుచున్నాఁడో యెవ్వఁడును మఱచిపోఁడు; అట్లు మఱచిపోయెడుపక్షమున శిక్షవలన ఫలము కలుగక యొకఁడు తన నడతను దిన్నఁబఱచుకొనుట కవకాశము లేనివాఁడగును. ఈలాగు ననే దేనిని మనము జ్ఞప్తియందుంచుకొనుటవలన ముందు మనకుఁ బ్రయోజన ముండునో యటువంటి యేవిషయమును భగవంతుఁడు బొత్తిగా మఱచునట్లు చేయఁడు. మనవారు చెప్పెడుప్రకారముగాఁ బూర్వజన్మమే యొకటి యుండి యీజన్మము వెనుకటిజన్మమునఁ జేసినకర్మలకు శిక్షయే యగునేని, ఏజన్మమునఁ జేసినయవరాధముల కయి మనము శిక్ష ననుభవించుచున్నామో యాజన్మమున్నసంగతినే బొత్తిగా మఱచిపోవుచున్నామనుటకన్నవింత మఱియొకటియుండదు. అయినను పూర్వజన్మములోని సంగతు లన్నియు స్మరణకు రాక పోయినను దానిలో జరిగినప్రధానసంగతులుగాని యధమపక్షముజన్మమెత్తినసంగతిగాని యేలస్మరణమునకు రాకపోవునని చేసినయాక్షేపణ కుత్తరముగా మనపండితులు మరణానంతరము మనోబుద్ధిచిత్తాహంకారము లాత్మను విడుచునని చెప్పుదురుగాని యీనాలిగింటిని విడిచి యాత్మయుండునని చెప్పట జ్ఞానకర్షేంద్రియాదు లగునవయవముల నెల్లను విడిచి శరీర ముండునన్నట్లుగా నర్థము తేనిమాటగా నుండును



కాఁబట్టి పునర్జన్మము లేదనుసిద్ధాంత మీ చెప్పినదానివలననే సిద్ధాం  
తము కావచ్చును.

౫. ఇపుడు పునర్జన్మము లేదనుకొనుటవలనఁ బ్రజల తేమాభి  
వృద్ధికి నష్టము సంభవించునా పుష్టికలుగునా యన్నకడపటియంశమును  
గూర్చి కొంచెము ముచ్చటించి యీవిషయము ముగించెదను. నాబుద్ధి  
ప్రచారమనకు గోచర మగుసంతవజ్జకుఁ బూర్వోత్తరజన్మములు లే  
వనుకొనుటవలనఁ గలిగెడునష్ట మొక్కటియుఁ గానరాకున్నది. పూర్వ  
జన్మకర్మలను నమ్మకపోవుటవలనఁ బ్రతిమనుష్యుఁడును తాను జేసెడు  
పనులకుఁ దానే యుత్తరవాది నని తెలిసికొని మంచిపనులను చేయఁ  
బ్రయత్నించును; దైవపరుఁడు కానందున యుక్తమయినపని  
చేయుటకే యీశ్వరుఁడు తనకు దృఢమయినయవయవములను దయ  
చేసి యున్నాఁడని సోమరితనము విడిచి తనజీవనమున కయి పాటు  
పడును; ఇతరులకు సంభవించెడియాపదలను జూచినప్పుడు కనికరము  
కలిగి యంగహీనులు మొదలయినదానయోగ్యులకే సహాయము  
చేయుచు నపాత్రదానమును బొత్తిగా కట్టివెట్టును; సర్వకార్య  
సిద్ధులును తనప్రయత్నములోనే యుండునని నమ్మి యేకార్యము  
నకును నదృష్టమును నమ్ముకొని యుండక స్వకాయకష్ట పడునుగనుక  
సర్వశుభములును కలుగును; వ్యాధులు మొదలయినవి వచ్చునపుడు  
ప్రారబ్ధమును నమ్మి యుపేక్షాపరుఁడు గాక యుక్తసమయముననే  
తగినచికిత్సలు చేయించుచు మనుష్యప్రయత్నములో లోప మేమియు  
లేకుండఁ జేసి మేలు పొందును. పునర్జన్మము లేదనుకొనుటవలననే  
సత్కర్మలు చేయుటకుఁ బ్రోత్సాహమును దుష్కర్మలు చేయుటకు  
నిరూత్సాహమును గలుగును.

• ఈపయిని జర్చించిన యైదంశములవలనను పునర్జన్మము లేక

పోవుటయే పరమార్థమని మీకుఁ దేటపడి యుండవచ్చును. ఈ ప్రపంచములోఁ బాపముకూడ నుండుటకుఁ గారణము మనకు మనసు వచ్చినట్టు పనిచేయుటకయి స్వాతంత్ర్యముండుట తప్ప వేరొక టేదియు లేదు. మన పాపకార్యములకు జన్మాంతరములను గలిగింపకయే యీశ్వరుఁడు పరలోకమున నర్హుడనము విధించును. మనకు విభాగజ్ఞానమును స్వాతంత్ర్యమును బ్రసాదించియుండుటవలన మనము చేయునెల్ల కార్యములకు మన మీశ్వరున కు త్తరవాడులముగా నుండుము. ప్రపంచములో నదృష్టమనిగాని ప్రార్థన మనిగాని యేదియు లేదు. పాపభీతి కలుగఁజేసి మనలను సన్మార్గమునకుఁ ద్రిప్పెడి యద్భుతశక్తిగలదివ్యోషధము భగవదారాధన మొక్కటియే గనుక, మన మీశ్వరు నెన్నఁడును మఱిచిపోక యాసర్వకారుణ్యని సదా స్మరించుచు నాతని గుణానుభవము గలిగి యాయనయాజ్ఞలను జెల్లించుచు నానంద మనుభవింప నెల్లవారును బ్రయత్నింపవలయును.



అ తి ప్పా ల్య వి వా హ ము.



## అ తి బా ల్య వి వా హ ము



ఓవిద్యనృహజనుతారా!

ఈ సమాజముయొక్క అగ్రాసనాధిపతిగారు కొన్నిదినముల క్రిందట నన్నొకయుపన్యాసము చదువు మని యడిగినప్పుడు నాశక్తిని వక్తవ్యాంశముయొక్క గౌరవమును లేశమాత్రమును విచారింపక సాహసము చేసి బాల్యవివాహమునుగూర్చి యుపన్యసించుట కొప్పు కొన్నాడను. కాని యీదినమున నేను కలము చేతఁబట్టుకొనివ్రాయ నారంభింపఁగానే, నాకంటె సమర్థతరులకు విడిచిపెట్టవలసిన కార్యభార మును, నేను పైని వేసికొన్న హేతువుచేతఁగాఁబోలును కలము సాగక నాచేయి వడఁక మొదలు పెట్టెను. నాకంటె విద్యయందును బుద్ధి యందును అధికులయిన యీ సామాజికులలో మఱియెవ్వరయిన సమర్థు లీబాల్యవివాహమునుగూర్చి వ్రాసినచో మిక్కిలి రసవంతము గాను జనరంజకముగాను ఉండునని నే నెఱిగినవాడ నయ్యును, రోటిలో తల దూర్చినతరువాత రోకటిపోటునకు వెఱవఁదగ దన్న సా మెతను స్మరించుకొని నాకు తోచినది వ్రాయ తెగించుచున్నాను. కాఁబట్టి నే నిప్పుడు చెప్పఁబోవుదానిలో మీ రెఱుఁగని క్రొత్తసంగ టులుగాని క్రొత్తయుక్తులుగానియున్నవని యాశపెట్టుకొనఁ బోకుఁడు. రోకములోననుభవించఁదగిన సమస్త సుఖములలోను వివాహబంధమువల నేభార్యభర్త, తల్లి, తండ్రి, బిడ్డ, అక్క, చెల్లెలు, అన్న, తమ్ముఁడు, మొదలయిన సమస్త బంధుత్వములును కలుగునని యు, ఈవివాహబంధము లననే బిడ్డలు మృగప్రాయులుగాక తగిన సంరక్షణమును విద్యాబుద్ధు ను పొంది వెలయుదు రనియు, ఈవివాహబంధమువలననే స్త్రీపురు



## అ తి బా ల్య వి వా హ ము



ఓపిద్యస్సహజనుతాగా!

•  
ఈసమాజముయొక్క అగ్రాసనాధిపతిగారు కొన్నిదినముల క్రిందట సన్నాకయుపన్యాసము చదువు మని యడిగినప్పుడు నాశక్తిని వక్తవ్యాంశముయొక్క గౌరవమును లేశమాత్రమును విచారింపక సాహసము చేసి బాల్యవివాహమునుగూర్చి యుపన్యసించుట కొప్పు కొన్నాడను. కాని యీదినమున నేను కలము చేతఁబట్టుకొనివ్రాయ నారంభింపఁగానే, నాకంటె సమర్థతరులకు విడిచిపెట్టవలసినకార్యభార మును, నేను పైని వేసికొన్న హేతువుచేతఁగాఁబోలును కలము సాగక నాచేయి వడఁక మొదలు పెట్టెను. నాకంటె విద్యయందును బుద్ధి యందును అధికులయిన యీసామాజికులలో మఱియెవ్వరయిన సమర్థ లీబాల్యవివాహమునుగూర్చి వ్రాసినచో మిక్కిలి రసవంతము గాను జనరంజకముగాను ఉండునని నే నెఱిగినవాడ నయ్యును, రోటిలో తల దూర్చినతరువాత రోకటిపోటునకు వెఱవఁదగ దన్న సా మెతను స్మరించుకొని నాకు తోచినది వ్రాయ తెగించుచున్నాను. కాఁబట్టి నే నిప్పుడు చెప్పఁబోవుదానిలో మీ రెఱుఁగని క్రొత్తసంగ తులుగాని క్రొత్తయుక్తులుగానియుండునని యాశ పెట్టుకొనఁ బోకుడు. లోకములోననుభవించఁదగినసమస్త సుఖములలోనువివాహబంధమువల నేభార్యభర్త, తల్లి, తండ్రి, బిడ్డ, అక్క, చెల్లెలు, అన్న, తమ్ముడు, మొదలయినసమస్త బంధుత్వములునుకలుగునని యు, ఈవివాహబంధము వలననే బిడ్డలు మృగప్రాయులుగాక తగిననంరక్షణమును విద్యాబుద్ధు లను పొంది వెలయుదు రనియు, ఈవివాహబంధమువలననే స్త్రీపురు

ఘలు యావజ్జీవమును స్నేహపాశబద్ధలయి యుండి యిరువురునొక్క  
 దేహముగా పరిగణింపఁ బడుచుందు రనియు, ఈవివాహబంధమువల  
 ననే పురుషుల యావశ్యకములను స్త్రీలును, స్త్రీలయావశ్యకములను  
 పురుషులును తీర్చి పరస్పరసుఖాభివృద్ధి పొందుదు రనియు, మీరం  
 దఱు నెఱిగియున్నవిషయమే గనుక వివాహముయొక్క ప్రాశస్త్య  
 మును గుఱించియు ప్రయోజనములను గుఱించియు నే నిక్కడ చెప్ప  
 వలసిన యావశ్యకము లేదు. ఆమరణమును వధూవరులకుఁ గలుగ  
 వలసినసుఖమునకుఁ గాని దుఃఖమునకుఁ గాని వధూవరులయోగ్యతా  
 యోగ్యతలే ప్రధానములై నవనియు, సంసారసుఖము దంపతులయొక్క  
 పరస్పరానురాగము ననుసరించియే యుండు ననియు, మీరు విశదప  
 డినయంశమే గనుక వివాహకాలమునకుముందే వధూవరులు వివా  
 హబంధమువలనఁ దమకు ముందు కలుగఁబోయెడు సంసారభారము  
 యొక్క గౌరవమును తాము ముం దెల్లకాలమును కలసిమీలసి యుండ  
 వలసినవారిగుణగుణములను తెలిసికో తగినంతప్రాజ్ఞత గలవారుగా  
 నుండవలసిన దన్నయంశమునుసహితము నేను వివరింపవలసిన యావ  
 శ్యకము లేదు. అయినను వివాహము నెవ్వరి సుఖసంతోషాదులనిమిత్త  
 ముద్దేశింపఁబడినవై, వానియందలి లోపమువలన నెవ్వరు కలకాల  
 మును దుఃఖ మనుభవింపవలసినవా రగుదురో, తమచిరకాల సుఖజీవ  
 నమున కనుకూలప్రతికూలములుగా నుండుసాధకబాధకముల నాలో  
 చించుకొనుట కెవ్వ రర్హులో, వారియంగీకారమును పరస్పరేచ్ఛను  
 లేశమాత్రమును గణింపక మనదేశమునందు కొన్నివర్ణములవార్ధు  
 వివాహములయం దాస్వాతంత్ర్యము సంతను తామే యక్రమముగా  
 వహించి యాచారబలము చేతను మఱికొన్ని కారణములచేతను  
 యుక్తాయుక్తవిచారమును జేయఁజాలక నిర్దోషు లయినబిడ్డలకు మితి



మీఱినకష్టములను తెచ్చి పెట్టుచుండుట చూడ నెంతయుశోచనీయము గాన్తున్నది. సంసారసుఖకల్పవృక్షమును మూలచ్ఛేదము చేయుటకై వేరుపురుగువలెనున్న యీ బాల్యవివాహమును రూపుమాపినంగానిమన దేశమునందలి కుటుంబములలో వివాహమువలని సంపూర్ణ ఫల మొన్నటికిని కలుగ నేరదు. ఈ బాల్యవివాహము మన దేశమునం దంతకంతకు ప్రబలుచుండుట కనేక కారణము లగుపడుచున్నవి. కొందఱు తాము బ్రతికియుండఁగానే తమబిడ్డలకు వివాహము చేసి ముద్దులను ముచ్చటలను వేడుకలను చూడవలెనను నుద్దేశముతో పసిబిడ్డలకు వివాహములు చేయుదురు; మఱి కొందఱు బిడ్డలయొక్క పెండ్లిండ్లను తామెప్పుడు చూతుమా యని తొందరపడుచుండెడు వృద్ధులయిన జనకులయొక్కయు బంధువులయొక్కయు నిర్బంధముచేత చేయుదురు; కొందఱు గవుతగవుల నిమిత్తమును కట్టుములు కానుకలు మొదలైన నానిమిత్తమును పోరుపెట్టమ మూఢురాం ద్రయిన భార్యలయొక్క పోత్సాహముచేత చేయుదురు; కొందఱు దంభమున కయి యతిశయము చేసి దక్షిణాలచేతను బ్రాహ్మణసంతర్పణముల చేతను ప్రతిష్ఠ గొందవలె నన్న కోరికతో చేయుదురు; కొందఱు వివాహములో వివాహము చేసిన పొమ్ము కలిసివచ్చునని చేయుదురు; మఱి కొందఱి పృథియూచారమునుబట్టి తమబిడ్డల కెంతశీఘ్రముగా వివాహము వేసిన లోకులు తమ్మింత మంచివా రనుకొందు రని పేరున కాశపడి చేయుదురు; కొందఱు కోడండ్రమీద నధికారము చేయవచ్చు నన్ను భిలాషతో నుండెడియిల్లాండ్రయొక్క యభిమతములు తీర్చుటయి చేయుదురు; కొందఱు మంచినంబంధముల కాశపడి చేయుదురు; కొందఱు వేగిరము వివాహములు కాకపోయినపక్షమున తమబిడ్డలు పడిపోదురను నచ్చింతతోనే చేయుదురు; ఇంకను కొందఱు బాల్య

వివాహములు చేయకుండుట శాస్త్రవిరుద్ధ మన్నభ్రమచేత చేయుదురు.  
 ఈతెగలవారు గాక స్వప్రయోజనపరులై మానుషధర్మమును, విడిచి  
 దయాశూన్యమై రొక్కమును పుచ్చుకొనియో, అల్లుడు చచ్చి  
 నచో వానిసొత్తంతయు తమకే వచ్చుననియో, అల్లునియింటఁ జేరి  
 తామందఱును సుఖజీవనము చేయవచ్చుననియో, తాముకన్న నోరే  
 యుగనిశిశువులను అప్రయోజకులకును వికలాంగులకును వృద్ధులకును  
 వివాహవ్యాజమున బలియిత్తురు. ఏకారణములచేత జరిగెడు  
 బాల్యవివాహముల కైనను పురోహితులును యాజకులును తోడుపడ  
 నర్వవిధముల బాల్యవివాహములను ప్రోత్సహింపఱుతురు. ఇటు  
 వంటి కార్యములచేతనే ధనము సంపాదించి పొట్ట పోసికోవలసినస్వ  
 ప్రయోజనపరులు ప్రోత్సహము చేయక మఱి యేమి చేయుదురు?  
 ఎవరి ప్రోత్సహముచేత చేసినను, ఏయదేశముతో చేసినను, ఏకా  
 రణముచేతఁ జేసినను, స్వభావవిరుద్ధ మనఁజను బాల్యవివాహము  
 వలనఁ గలిగెడి దుర్వారములైన దుష్ఫలములు కలుగక మానవు.  
 అతిబాల్యవివాహమువలన సంభవించుచున్న యనర్థములలోఁ గొన్ని  
 టినిమాత్ర మిందు వివరించెదను. బాలారిష్టములును స్ఫోటకము  
 మొదలగు సాంక్రామిక రోగములును వానివలన కలిగెడు మరణము  
 లును బాల్యదశయందే విస్తారముగా నుండునన్న సంగతి యెల్లవారి  
 కిని తెలిసినదే. అందుచేత గురం వ సంవత్సరాంతమునందు  
మనదేశమునందు చేసిన జనపరిగణనమును బట్టి చూడఁగా తొమ్మిది  
సంవత్సరములకు లోపలి వయస్సుగలిగి వివాహమున్న నేమో యెఱుఁ  
గనిదశలోనున్న బాలురలో భార్యలను పోగొట్టుకొన్నవారు లెక్క  
తెలిసినంతవఱకు ౨౪౭౭౩గురు కనఁబడుచున్నారు. వీరి వివాహ  
 సమయములయందు వ్యయపఱచిన ధనమంతయు వ్యర్థ మగుటతప్ప,

ఈ బాలురుగాని వారి బంధువులుగాని యేమిలాభము ననుభవించిన వారయినారు? బాలికలగతి బాలురదానికంటెను సహస్రగుణములు దుఃఖబహుళ మయినదిగా నున్నది. పురుషులు మరల వివాహము చేసికొన నైన నట్లుగా నుండు గాని నిరపరాధిను లయిన పసిబాలికల కామాతృపు పుణ్య మయినను లేక క్రూరమయి చిరకాలాగ తమయిన యొకదురాచారప్రాబల్యముచేత నో రెఱుగని దశలో తల్లిదండ్రులుతమవేడుకకొఱకువివాహమని పేరు పెట్టి యొకతంతునడ పినదోషమునుబట్టి యావజ్జీవమును ప్రపంచసుఖములకు దూరురాం దైమరణమునకంటెను తీవ్రవేదనాకరమయిన దుస్సహవైధవ్యబాధ ననుభవింప నిర్బంధింపఁబడుచున్నారు. అప్పటి జనపరిగణనమును బట్టి యిట్టి దుస్థితిపాలయి యున్న పసిబాలికలు మన దేశమునందెందఱున్నారో యాలోచింపుఁడు. ఆసంవత్సరమున తొమ్మిది యేండ్లకు లోఁబడిన వయస్సు గలవారయి భర్తలని చెప్పఁబడిన పురుషులను పోఁగొట్టుకొన్న దురదృష్టతను వహించిన దయనీయ లయిన బాలికలు 2౮౯౭౬ గు రుండిరి. ధనము వ్యయముచేసి యీ పసిబాలికలకు వృథాగా తఱుగని దుఃఖమును గొని తెచ్చి పెట్టుకొనుటకుఁ గాక వీరి వివాహమువలన నెవరి కేవిధమయిన లాభము కలిగినది? ఈచెప్పినవారుగాక యాసంవత్సరమున పదునాలుగు సంవత్సరముల ప్రాయమునకు లోపుగా నున్న ౨,౦౭,౩౮౮ గురు బాలికలుకూడ విధనలయి యుండిరి. ఈ మూడులక్షల బాలికలును తల్లిదండ్రులచేతను సంతోషకులచేతను బాల్యవివాహ మను పెనుభూతమునకు నిష్కారముగా బలి పెట్టఁబడి కలకాలమును దుఃఖపరంపరపాలు చేయఁవారేకదా? మన దేశమునందలి వైధవ్యదుఃఖమున కంతకును వివాహమే ప్రధానకారణము కాకపోయినను, ఇన్ని లక్ష

వైధవ్యమున కయినను కారణమయినందుకు లేకమాత్రమును సందేహములేదు. ఇక వైధవ్యమును పొందక తిన్నగా నున్నవారిగతి విచారింపుడు. వివాహమునాటికి చక్కగానున్న పురుషులుగాని స్త్రీలుగాని పలువురు స్ఫోటకము మొదలయినవ్యాధులచేత కన్నును కాలును చెడియు, వికలాంగు లయియు, దుర్బలశరీరు లయియు, సంసారసుఖమునకు పనికిరాక యొందొరులకు దుఃఖహేతువు లగుచున్నారు. కొన్నిసమయములయందు యోగ్యు లయినపురుషుల కయోగ్యరాండ్రు భార్య లగుట లభించియు, గుణవంతురాండ్రయిన స్త్రీలకు గుణహీనులు భర్త లగుట లభించియు, పరస్పరాంగికారము లేక పోవుటచేత మనసు కలియకయు, భర్తకంటె ముందుగా భార్య యెదిగి కాపురమునకు వచ్చియు, దంపతులలో నొకరు విద్యావంతు లయిన నొకరు మూర్ఖశిరోమణులుగా నుండఁ దట్టస్థించియు, బహు దంపతు లేకగృహమున వసించుచుండియు సుఖ మన్నమాట యెఱుఁగనివా రగుచున్నారు. పెద్దపెరిగినతరువాతఁగాని సుగుణములో దుర్గుణములో తిన్నగా స్థిరపడవు గనుక చిన్నతనములో వివాహము నాటికి మంచివా రనుకొన్నవారే కొందఱు తరువాత చెడ్డవారయి మరికొన్ని దాంపత్యములు దుఃఖదాయకము లగుచున్నవి. బాల్య వివాహప్రభావముచేత జనకు లన్నపేరు చెఱుప నవతరించిన నునుష్య రూపమున నున్న ఘోరరాక్షసులు ధనాశాపాశబద్ధులై తమ ముద్దు బాలికలను వృద్ధవిగ్రహములకును వారికంటెను అధము లయిన రోగిష్టులు మొదలయినవారికిని విక్రయించుచుండుటవలన ఆముద్దరాండ్రీడేరి కాపురమునకు వచ్చునప్పటికి పతులు స్వర్గయాత్ర కున్నుఖులై యుండియు జీవచ్ఛవములవలె నుండియు యువతులు పలువురు దుఃఖములపాలు కావలసినవా రగుచున్నారు. ఇంతేకాక మనభేశములో

నున్నయనేకవర్ణభేదములచేతను వానిలోని మితిమీరినశాఖోపశాఖల  
చేతను తల్లిదండ్రులు వేఱుగతి లేక కంభవంటికొమార్తెనను  
కొన్నిసమయములయందు వికలాంగున కయినను దరిద్రున కయినను  
ఇచ్చి వివాహము చేయవలసినవా రగుటచేత కొందఱుకన్నియలు  
సుఖ మెఱుంగనివా రగుచున్నారు.

ఇట్టి వేమియులేక సుఖ మనుభవింపుచున్నా రనుకొనుచున్న  
బహుదంపతుల యవస్థను చూడుడు. ఒక్కమనదేశమునందు తప్ప  
సమస్తదేశములయందును పురుషులు తాము స్వతంత్రముగా భార్య  
పుత్రులనుపొ పింప శక్తివచ్చిన తరువాతనే వివాహము చేసికొందురు.  
మనదేశమునందట్లుగాక తల్లిదండ్రులు సిబ్బిడ్డలకే వారియనుమతివిచా  
రింపక భార్యల నంటకట్టుటచేత మనబాలుకు కౌమార దశయందలి  
స్వతంత్రవర్తనమును సంతోషమును చవిచూడనివారయి సదా నిరు  
త్సాహులగుచున్నారు. కాఁబట్టియేయొకవూణపండితుఁ డొకపాఠశా  
లయం దుపన్యసించుచులన్నిదశములవారికిని కౌమారదశ యుండఁగా  
మనపెద్దలు మనబాలుర దశ నపహరించి జనసామాన్యమునకు భ  
గవంతుఁ డనుగ్రహించియున్న యత్యంతప్రయోజనకర మయిన కౌ  
మారదశానితేపము తక్కువ చేసి యున్నారని వచించియున్నాఁడు.  
అందుకుసందేహము లేదు. ఈకౌమారదశయందే పురుషులు తమప్ర  
వర్తనమును స్థిరపరచుకొని, సుగుణసంపదను గడించి, విద్యాబుద్ధు  
లయందు ప్రబలి, ధైర్యసాహసాదులను నేర్చుకొని, స్వతంత్రవృత్తి  
నలవరుచుకొని, తమవారి తాకికయాత్ర కనుకూలమయిన సాధనసా  
మగ్రినెల్లను సంపాదించుకోవలసినది. దుఃఖముల నెఱుంగక నిర్విచార  
ముగా నుండవలసిన యటువంటిసుఖకాలములోనే యాఁబోతునకు  
గుండెకట్టినట్లు పనివారు బాలురకు సంసారము నంటకట్టితల యె

త్తుకొనకుండఁ జేయుటవలన మనవారుత్సాహమును ధైర్యసాహసాదులును లేనివారయి పూనికతోన్వృతంత్రించి యేసత్కార్యమును జేయుటకును పనికిమాలినవా రగుచున్నారు. అందుచేతనే మనబాలురు సాధారణముగా వివాహములేక పాఠశాలలో చదువుకొన్నంతవఱకును దేశోపకారము నిమిత్తము పాటుపడవలెననియు, సంఘదురాచారమును మాన్పవలెననియుఁ స్త్రీలయొక్కయు నీచకులమువారియొక్కయు స్థితిని బాగుచేయవలెననియు, తలఁచి మిక్కిలి యుత్సాహముతో సమాజము లేర్పరచి ప్రసంగములు చేసి ధైర్యముతో దురాచారములను దూషింపఁ గలిగియు, వివాహమై భార్యకాపురమునకు వచ్చిన రెండుమూడు సంవత్సరములలోపలనే తమ పుర్వావస్థ నంతను మఱచిపోయి తొంటియుత్సాహముచెడి దీనముఃములు గలవారయి, దేశాభిమాన మన్నమాటను స్మరణకు తెచ్చుకొనక, తొంటిప్రసంగములను సమాచారములను విడిచిపెట్టి, ధైర్యసాహములను స్వాతంత్ర్యమును కోలుపోయి, ఎవ్వరియడుగులకు మడులొత్తి యైనను ఎన్ని యిచ్చకము లాడియైనను నెలకు పదియేనుర పాయలపని సంపాదించి లంచములుపుచ్చుకొనియో కల్లలాడియో తఃభార్యాపుత్రులను పోషించుటయే పరమాత్మముని సిద్ధాంతము నేఁజుచుకొని, లోకము నిమిత్తమయి పాటుపడఁదలఁచినవారిని జూచి పరిహసించుచు వారిని నిరుత్సాహపఱిచి, తాఁ ట లోకమునకు నిష్ప్రయోజకు లగుచున్నారు. పురుషులగతి యిట్లుకాగా వారిభార్యలకింకొకదురవస్థకూడ ప్రాపించుచున్నది. ఆచిన్నది మగనికొలుపుమాత్రమేకాక అత్తగారికొలుపుకూడ చేయవలయుండును. సాధారణముగా మగఁ డింటఁ గూరుచుండి సుఖభోగము చేయుచుండు పరాధీనుఁడుగా నుండుటచేతను, తన్నుమాత్రమేకాక తనభర్తను

కూడ పోషింపవలసినవా రత్తమామలే యగుటచేతను, అత్త  
మామలకుఁ బూర్ణముగా కోపము వచ్చినపక్షమున ఇంట నిలుచుటయే  
పోనఁగనేరదు గనుకను, బాలభార్య మగనికంటె అత్తమామలకే  
యొక్కువలొబడి వారికే యాజ్ఞానువర్తినిగా నుండవలసిన దగు  
చున్నది. ఈ హేతువునుబట్టి బాలభార్యలు పలువురు మగలమనసుల  
కెడయై యావజ్జీవమును సుఖ మెఱుంగనివా రగుచున్నారు. అదిగాక  
అత్తలకు కొందఱకు కారణ మున్నను లేకపోయినను కూడ కోడండ్రును  
బాధించునప్పటి కంటె నధికసంతోషము మఱియొప్పుడును కలుగదు.  
అత్తగా రెంతమూర్ఖురా లయిన, ఈబాధ యంతయధికముగా  
నుండును. కొడు కేమైననుననేకోడలిత్రాడు కోటివల్ల రేవున త్రొవ్వినఁ  
జాలు నని సంతోషించు అత్తలును మనదేశములో పలువురున్నారు.  
ఈబాధలనుబట్టి హేతువు అత్త పోగొట్టినదడుగోటికుండ, కోడలు పోగొట్టి  
నది క్రొత్తకుటిన వసునుసామెతయు, ఇటువంటివే మఱికొన్నిసామె  
తలును వెలసి యున్నవి.

ఈసుఖ మంతయు నిట్లుండఁగా నీ బాలదంపతులకు లభించెడి  
యితరావస్థలను చిత్తగింపుఁడు. కాలము రాకమునుపే గర్భాధాన  
మగుటచే కలిగినసంతానము సాధారణముగా దుర్బల మయి పురిటలొ  
పోవువారును తరువాత కొంతకాల మాదంపతులకును బంధువులకును  
శ్రమయిచ్చి పోవువారును అయి యుందురు; అంతటిభాగ్యమును  
వహింపక చిరకాలము కష్టముల ననుభవించుచు బ్రతుక నోచుకొన్న  
బిడ్డలు చిడుము మొదలయిన వ్యాధులచేత చిక్కి దుర్బలమయిన  
శుష్కదేహములు గలవారయి పెద్దవారయినప్పుడుసహిత మాబిడ్డలకు  
పుట్టినబిడ్డలు తాము తమకాలములో పురాణములయందు వర్ణింపఁ  
బడిన యంగుషమాత్రశరీరులను పుట్టింపఁ బ్రయత్నించుచున్నవా



నుందురు. ఆడుకోవలసినయవస్థలోనే బాలికలకు బిడ్డలు పుట్టుటచేత కూడ తల్లులు తిన్నగా పిల్లలను పెంచుటకు చేతఁగాకి వారినిసాడు చేయుచున్నారు. బిడ్డలమాట యటుండఁగా బిడ్డలను గన్నతల్లులు తండ్రులు సహితము కొంతకాలములోనే శరీరపటుత్వము చెడి పడుచు తనములోనే ముసలివా రయి యల్పాయుష్కు లగుచుందురు. రజస్వల యయినంతమాత్రముచేత కన్య సంభోగార్హురాలు గాదనియూ, సమస్తావయవపరిపూర్తి యగుటకు మఱికొన్నిసంవత్సరములు జరగవలె ననియు, ఈలోపల వధూవరులను కలిపినయెడల వారిదేహములు చెడి రోగాశ్రయము లగుటయేకాక వారికి పుట్టినబిడ్డలును చెడుదు రనియు వైద్యశాస్త్రజ్ఞులు చెప్పుచున్నాఁడు. ఈవిధముగా బాల్యవివా హమువలన సుఖము కలుగకపోవుటయేకాక వివాహము లేనియెడల దృఢకాయలయి చిరకాలము జీవింపఁదగిన దరా స్కంహ్యులవుకూడ సన్నమగుచున్నది. మఱియు బాల్యవివాహమువి నెట్టి, బాలికయొక్క చదువునూత్రమే కాక బాలభర్తయొక్క చదువుకూడ చెడిపోవు చున్నది. సంసారదుఃఖములు లేక స్వేచ్ఛగా బ్రతుకవలసిన బాల్యదశ లోనే సంసారమువచ్చి మీఁదపడుటచేత చదువుతోఁచక, ఇంటనొక మూల తల్లిదండ్రులును మఱియొకమూల నాలుబిడ్డలును ద్రవ్యార్జనము కుటుంబభరణము చేయుచుని నిత్యమును పోరుచుండఁగానుద్యోగము నిమిత్తమయి యీబాలుఁడు కృషిచేయవలసినవాఁడుకాక యెటుండఁ గలఁడు? మన మెఱిగినవారిలోనే యెందఱు బాలురు మిక్కిలి తెలివిగలవారయ్యును గొప్పపరీక్షలం గృతార్థులయి యున్నత స్థితికి రాఁదగిన బుద్ధిసంపద గలదారయ్యును సంసారభారము మీఁద పడుటచేత నడును చదువు విడిచిపెట్టి భావిమహాఫలములను చెడ గొట్టుకోవలసినవా రగుచున్నారు కాదు? ఎందఱు బాలురు తమ



చిన్న భార్యల నింట నొంటిగా విడిచి రా వలనుపడక యత్యల్పదూరములో నున్న శాస్త్రపాఠశాలలకు సహితము పోయి చదువుకో లేక చదువునం దెంత యాశక్తిగలవారయినను కార్యము లేక చిన్న పనులతోనే తృప్తి పొందవలసినవా రగుచున్నారు కారు? ఒక్క విద్యాభివృద్ధిమాత్రమే కాక సమస్తాభివృద్ధులకును బాల్యవివాహము ప్రతిబంధకముగా నున్నది. వివాహ మైనతోడనే తఱచుగా బాలికలను పాఠశాలలనుండి మాన్పించు చున్నారు. ఇదిగాక యీ బాల్యవివాహమువలన చిన్నతనములోనే సంతానము గలిగి వారు పోషింప లేనియవస్థలోనే కుటుంబములు పెరుగుచుండుటచేతను వారి వివాహములనిమిత్త మయి కులాచారానుసారముగా విశేషవిత్తమును వ్యయము చేయవలసి వచ్చుటచేతను మన దేశములో బహుకుటుంబములు పేదటికముపాలయి పిమ్మట ఋణములపాలయి చిరకష్టములపాలు కావలసిన వగుచున్నవి. కొన్నిచోట్ల వివాహములనిమిత్తము చేసినయప్పులచేత పురుషులు తమకంతకు మునుపు జీవనాధారములుగా నున్న మాన్యములను పోగొట్టుకొన్నవారయి భార్య లింటికి కాపురమునకు వచ్చునప్పటికి తిండికి లేక తిరిపె మెత్తుకోవలసినస్థితిని పొందుచున్నారు. మఱికొన్నిచోట్ల వారి వివాహములనిమిత్త మయి చేసిన ఋణములను వారి ముమ్మనుషులును వారి సంతతివారునుకూడ తీర్చుకోవలసినవా రగుచున్నారు. పనికిమాలిన బాల్యవివాహముల కయి దుర్వ్యయము చేయుటకంటె, ఆధనములో కొంతభాగము పెట్టి బాలురకు విద్య చెప్పించినపక్షమున వారెంతసుఖపడుదురు? మన వారు బహ్వానర్థములకు మూలమయినయీ బాల్యవివాహమును మానిపించి యేల తమబిడ్డల సుఖాభివృద్ధి చేయఁ బ్రయత్నింపరాదు? ముసలివాండ్రు వేడుకకొఱకు కడుపున పుట్టినబిడ్డలను పాడుచేయుట మానుష

ధర్మ మగునా? తమ కంతవేడుక చూడవలె నన్నమన సున్నపక్షమున బొమ్మలపెండ్లిండ్లు చేయించి సుఖ మనుభవింపరాదా? అంతటితో తృప్తి కలుగక పోయినయెడల నిజముగా బిడ్డలనే పల్లకులలో పెట్టి యూరేగించి సంతోషమనుభవింపరాదా? ఎలుకకు స్వాణసంకటము పిల్లికి చెల్లాటము,, నన్నట్లు ముసలివాండ్రయొక్కయు మూర్ఖుల యొక్కయు పినోవముకొఱకు పసిబాలికలయొక్కయు బాలుర యొక్కయు సుఖము చెడఁగొట్టుట క్రూరకృత్యము కాదా? తల్లి యొక్క యగవుతగవులనిమిత్తమును వేడుకలనిమిత్తమును బిడ్డలకు వివాహము చేయుటయు, వానివలన కలిగెడుకీడుల నాబిడ్డలనుభవింపవలె ననుటయు నెంతకానిపని?

ఈబాల్యవివాహములు మనదేశములో చిరకాలమునుండి యున్నను, ఇప్పుడంతకంతకు ప్రబల మగుచున్నవి. నాచిన్నతనములో ఏడేనిమిది సంవత్సరములకు లోపు వయస్సుగలబాలికలకు వివాహము చేయుట ఎక్కడనో యరుదుగానుండుచు వచ్చెను. ఇప్పుడు పాలు విడువని బాలికలకుసహితము వివాహములు చేయుట సర్వసామాన్య మగుచున్నది. ఈదురాచార మొక్కపామరులలో మాత్రమేకాక చదువుకొన్నవారిలో కూడ వ్యాపించుచున్నది. ఇక్కడి విద్యాశాల యందు సర్వకలాశాలాపరీక్షకు చదువుకొనుచు బహుధైర్యముతో బాల్యవివాహము లసర్థదాయకములని వాదించుచువచ్చిననామిత్రుఁడే యొక్కఁడు తనవంతు వచ్చినప్పుడు కొమార్తెకు నాలుగుసంవత్సరముల యీడు వచ్చులోపలనే వివాహము చేయఁగా చూచి యున్నాను. చదువుకొన్న వారికిని చదువుకొననివారికిని మాటలయందు తప్పకార్యములయం దంతగా భేద మగపడుచుండ లేదు. ఈనడుమను చెన్నపురమునందు జరిగిన మహాసభలో సర్వకలాశాలాపరీక్షలం దేటి

పట్టపరీక్ష నిచ్చి మెప్పించినంత మహావిద్యావంతులు కూడ తమ కొమ్మారైలకు పదినంవత్సరములకు లోపల వివాహము చేయకుండుటకు బద్ధుల మయ్యెదమని వాగ్దానము చేయలేకపోయిరి. వారందుకు కనఁబడిచిన పేతుబలమును కొంచెము చిత్తగింపుఁడు. ఈకొమ్మారైలను గన్నతండ్రులు తామే తల్లిదండ్రులచాటు బిడ్డలఁట! స్వాతంత్ర్యము లేనివారఁట! ఉన్నను తల్లిదండ్రులమనస్సులను నొప్పింప నిష్టము లేనివారఁట! ఆహా! లోకములో నింతకంటె బానిసతన మేమున్నది ? వివాహవిషయమయినసాధక బాధకముల నాలోచించు కొను స్వాతంత్ర్యము వివాహసంబంధము వలని సుఖదుఃఖములను యావజ్జీవమును అనుభవింప వలసిన వధూవరులకును లేక, వారి తల్లిదండ్రులకును లేక, అంతలపొంతలవారికా యుండవలసినది ? పట్టపరీక్షలం గృతార్థులైనవారు తాము స్వాతంత్ర్యముగా పట్టపోసికోలేమను భయముచేతనా తా మయుక్తమని యెఱిగినదియు తాము ప్రేమించెడివారికి నష్ట కరమయినదియు నైన యకార్యమును చేయవలసినది! తమ కడుపున పుట్టినవారి సౌఖ్యాభివృద్ధిలో చేరిన యీవిషయమునందే స్వాతంత్ర్యము లేకపోయినయెడల మఱియేవిషయము నందుఁ గలుగును ? కారణము లేనివిషయములలో న్యాయము కాని పట్టుపట్టి కాటికి కాళ్ళుచాచుకొని యున్నవృద్ధు లయినజననీజనకుల మనస్సును నొప్పింప లేనంతదయార్ద్రహృదయముగలవారు, కలకాలము సుఖముగా బ్రతుకవలె నని కొండంతయాశ పెట్టుకొని దయనీయలయి తమకడుపునపుట్టిన ముక్కుపచ్చ లారనిముద్దుకూతులను వేగిరపడి స్వయంకృతాపరాధమువలన యావజ్జీవమును దుఃఖములపాలు చేయఁగలరా ? ఈరీతి సాకులను విడిచిపెట్టి మనలో చదువుకొన్నవారు తాము మంచికార్య మని దృఢముగా నవి

దానిని పామరులకు భయపడక నిశ్శంకముగా నెప్పుడు చేయ నారంభింతురో, అప్పుడే మనదేశము బాగుపడ నారంభించునుగాని క్రియ లేని శూన్యవచనములచేత నెప్పుడును బాగుపడదు. „ చదువవేసిన నున్న మతియుచెడిన,, దన్నట్టు మనదేశమున చదువు హెచ్చుటతోనే బాల్యవివాహములును హెచ్చుచున్నవి. పూర్వకాలమునందు బ్రాహ్మణులు కానివారు కన్నులు తెరిచి పసికూనలకు వివాహము చేయుచుండుట సాధారణముగా లేదు. ఈకాలమున మూడేండ్లకు ముండమోసిన బాలికలుగూడ శూద్రులలో కనబడుచున్నారు. ఇప్పుడు నష్టకరములని యెంచి బ్రాహ్మణులు తమ యాచారములను కొన్నిటిని మానుకొన ప్రయత్నించుచుండఁగా లాభనష్టములను కొంచెమయినను విచారింపక శూద్రులు మొదలయినవారు కొందఱు బ్రాహ్మణుల లాచరించినట్లు తా మాచరించినచో తమకు గౌరవము వచ్చునని యెంచుకొని యనాలోచితముగా బ్రాహ్మణుల దురాచారములను కొన్నిటి నవలంబించుచున్నారు. అందుచేత పూర్వకాలమునందు బ్రాహ్మణ వైశ్యజాతులలో మాత్రమే యున్న బాల్యవివాహము లిప్పుడు సర్వవర్ణ సామాన్యములయి శూద్రులలోకూడ వెలయుచున్నవి. శూద్రులు చేయనారంభించిన పనినే తామును చేయుచున్నచో తమకు గౌరవాధిక్యము లేదనుకొని యాలోచన లేని బ్రాహ్మణోత్తములు తా మేలాగున నయినను వారిని మించవలెనని యొకరు ప్రయత్నించుచుండుటచేత కడపట నందఱును చెడుచున్నారు. అందుచేత నీవివాహములు క్రమక్రమముగా వివేకులకుఁ బరిహాసపాత్రములయి, పెండ్లిపీటమీఁద పెండ్లికొడుకు తల్లిని గానక యేడుచుటయు, పెండ్లికూఁతురు పాలకై యేడుచుటయు, వారి యేడుపుడుపుటకయి కొన్నిసమయములయందు బెత్తము చేతఁ బట్టుకొని యయ్యవారును

మఱికొన్ని నమయములయందు పప్పు బెల్లములును కావలసివచ్చుటయు; భార్య యెవ్వరో తెలియక పిల్ల నొడిలోఁ బెట్టుకొని చన్నుగుడుపుచున్న తల్లి మెడకే పెండ్లికొడుకు మంగళసూత్రధారణము చేయుటయు, పోరుపెట్టిన పెండ్లికొడుకుచేత పుస్తె కట్టించుటకు చేతఁగాక పురోహితుఁడే పెండ్లికొమార్తెకు తాళిబొట్టు కట్టి వివాహతంత్రము నడుపుటయు, తటస్థించుచున్నది. మూఢము లనియు, శూన్యమాసము లనియు, పయిసంవత్సరము లగ్నములు లేవనియు, చెప్పి యనుగ్రహించెడి జ్యోతిషులముహూర్తములు కూడ బాల్యవివాహములను త్వర పెట్టుచున్నవి. ఈజ్యోతిషముచేత జనులు మోహపడి జాతకపత్రక బాగుండలేదను హేతువుచేత కులములో దొగక తగిన వారిలో కూడ నుంచినుంచి వరులను నిరాకరించి యథములను స్వీకరించుచున్నారు. ఇందుచేతకూడ బహుదాంపత్యములు సుఖదాయకములు కాకున్నవి. ఈముహూర్తములవలన జ్యోతిషమునే వృత్తిగా నేర్పఱచుకొన్న వారి కుటుంబపోషణము జరుగుచుండుట తప్ప నాకు వేఱుప్రయోజన మగుపడుచుండలేదు. తక్కిన యేశుభ కార్యముల కెట్లు చేసినను వివాహకార్యమునందు మాత్రము వరునిజాతకపత్రమును పరిశీలించించికొననివారును మంచిముహూర్తమును పెట్టించుకొననివారును సాధారణముగా నుండరు. అట్లయినను ముహూర్తములు పెట్టించుకొననిహూణులు మొదలయినవారిలో కన్న సుముహూర్తముల కయి కాలమును ధనమును వెచ్చపెట్టెడు హిందువులలో నెవిధవ లధికముగానున్నారు. జ్యోతిషమువలన ప్రయోజన లేకమయినను కలిగినయెడల, శుభలగ్నములయందు వివాహిత లయినవారిలో నిన్నిలక్షలమంది బాలవిధవ లెందుచేత కావలయునా యని నాకు సందేహము కలుగుచున్నది. ఇట్టి సందేహమే మనవారి కందఱికిని

కలిగెడుపక్షమున, ముహూర్త మృత్యుదేవతనోటినుండి విధవలు కాకుండ ప్రతినంవత్సరమును లక్షలకొలది పసిబాలికలను కాపాడ వచ్చు నని నాకు తోచుచున్నది. అది యట్లుండ నిండు.

మనవా రిప్పుడు సామాన్యముగా బ్రాహ్మణవర్ణమునకు, హిందూశాస్త్రములు బాల్యవివాహమును విధించుచున్న వనియు, శాస్త్రవిధానము దుర్లంఘ్యమనియు భావించుచున్నాడు. అట్టివారికి సంశయనివారణము కలుగుటకయి నాకుఁ దెలిసినంతవఱకు వివాహ విషయమునఁ గల శాస్త్రమునుకూడ సంగ్రహముగా వివరించు చున్నాను. వేదమంత్రములును మంత్రవినియోజకవాక్యము లయిన కల్పసూత్రములును సంబంధించి యున్నంతవఱకును బాల్యవివాహ ముల కనుజ్ఞ యెక్కడను లేదు సరిగదా, వ్యక్తురాలయిన కన్యకే వివాహము చేయవలసినట్లుకూడ కనబడుచున్నది.

వివాహమంత్రములోని “సోమః ప్రథమో వివిదే గంధర్వో వీవిద ఉత్తరః తృతీయో అగ్నిష్ఠే స్తురీయస్తే మనుష్యజాః ॥ సోమో దద గంధర్వాయ గంధర్వో దద దగ్నయే । రయింద్ర పుత్రాగం శ్చాదాదగ్ని ర్గహ్యమసో ఇమాం॥ ” అను ఋగ్వేద వచనమునుబట్టి కన్నియను మొదట సోముఁడు వరించుననియు, తరువాత గంధర్వుఁడు వరించుననియు, అటుపిమ్మట నగ్ని వరించుననియు, ఆపయిని మనుష్యుఁడు వరించు ననియు, కన్నియను సోమాదు లొకరితరువాత నొకరి కియ్యఁగా కడపట మనుష్యునకు వచ్చుననియు, శాస్త్రమర్యాద యున్నది. కన్నియను పురుషుఁడు వివాహ మాడుటకుముందు సోమాది దేవతలు వరించవలసిన పక్షమున, ఆసోమాదులు వరించెడికాలమేది, అటుతరువాత మనుష్యుఁడు పొందవలసినకాలమేది, అని తెలిసికొ వలసియుండును. దీనికాధారముగా సంవత్సరస్మృతియందు “శ్లో॥ రోమ

దర్శన సంప్రాప్తి సోమో భుజ్జే-ధ కన్యకాం! రజోదృష్ట్యాతుగంధ  
 ర్వఃకుఞ్చాదృష్ట్యాతుపావకః॥” అనియథోరోమదర్శనకాలమందుసోముఁ  
 డునురజోదర్శనకాలమునందు గంధర్వుఁడును కుచదర్శనకాలమునందు  
 పావకుఁడునువరింతురనియు, అటుపిమ్మటసనఁగాకన్నియయు క్తవయస్సు  
 పచ్చిరజస్వల యయికుచపరిపూర్తి యయిసప్తమ్మట నేపుగుఘుఁడువివా  
 హమాడవలయు ననియు, ప్రమాణవచనము కనఁబడుచున్నది. దీనిని  
 బట్టి చూడఁగా నీడేఱనివారిని వివాహమాడకూడ దనియేకదా స్పష్ట  
 మగుచున్నది. రోమదర్శనాది కాలములందు సోమాదులు  
 వరింతు రనఁగా వా రాకాలములయందు వరుసగా శరీరశుచిత్వము  
 ను, వాక్చాతుర్యమును, పరిశుద్ధతను కలుగఁజేయుదు రని తాత్పర్య  
 మేకాని వారు నిజముగా వరింతురనియే యర్థముకాదు. అందుచే  
 తనే యాజ్ఞవల్క్యస్మృతియందు “శ్లో॥ సోమ శ్శౌచం దదౌ స్త్రీణాం  
 గంధర్వ శ్చ శుభాంగిరః! పావకస్సర్వమేధ్యత్వం మేధ్యానై యోషితో  
 హ్యతః॥” అని స్త్రీలకుసోముఁడు శౌచములిచ్చుననియు, గంధర్వుఁడు  
 మంచిపలుకులనిచ్చిననియు, పావకుఁడు సర్వపరిశుద్ధతలలిచ్చు ననియు,  
 కంఠోక్తిగాఁ జెప్పఁబడియున్నది. ఈశ్లోకములోని కడపటిచరణమునకు  
 ప్యాఖ్యానము చేయుచువిజ్ఞానేశ్వరయోగి, “స్త్రీయస్సర్వత్రస్సర్వనాలింగ  
 నాదిషు శుద్ధాః” అని వ్రాసియున్నాఁడు. కాబట్టి స్త్రీలు వివా  
 హకాలమునకు సంపూర్ణావయవములు కలవారయి యీడేఱి వాక్పా  
 థిను కలవారయి యుండవలెనని యేర్పడుచున్నది. శ్రుతిస్మృతుల  
 యందీప్రకారముగా నుండఁగా బాల్యవివాహములను వ్యావింపఁజేసి  
 నవారు జ్యోతిర్నిబంధ మను గ్రంథములోని దని “శ్లో॥ షడ్బమధ్యే  
 కోద్వాహ్య కన్యా వర్ష ద్వయంయతః! సోమోభుజ్జే తత స్తద్వద్గంధ  
 వ్విశ్చ తథానలః॥” అని స్త్రీ కాతేండ్లలోపల వివాహము చేయుఁ



గూడదనియు, సోమగంధర్వపావకులు రెండేసి సంవత్సరము లనుభవించు  
తురనియు, వ్రాసి సోమాదు లనుభవించుకాల మాతేండ్లలోనే పోవు  
ననియు నేడవయేడు మొదలుకొనియే కన్నియ వివాహయోగ్యురాల  
నియు బోధపడునట్లు చేసియున్నారు. కానిసోమ్మాదులు కన్నియను  
పసితనములోనే వరించి శౌచాదుల నిత్తురనుట యుక్తికిని శాస్త్ర  
మునకునుకూడ విరుద్ధము. గంధర్వుని నుద్వాహము చేయునప్పుడు  
వివాహములో పరిచెడు ఋగ్వేదమంత్రముతోనే „ఉదీర్వాతో వి  
శ్వావసో నమసేడా మహేత్వా । అన్యామిచ్ఛ పృథర్వ్యగ్ం  
సంజాయాం పత్యా సృజ! ఉదీర్వాతః పతివతీహ్యాషా విశ్వావసుం  
నమసాగీ : ర్భిరీష్టే! అన్యామిచ్ఛపితృషదం వ్యక్తాగ్ంసతే భాగోఽ  
నుషాతస్యవిద్ధి ” అని గంధర్వుఁ డయినవిశ్వావసుఁడు వివాహి  
తయయిన యాస్త్రీని విడిచివెట్టివ్యక్తురాలు కానిపితృగృహముననున్న  
యవివాహితకన్య యొద్దకు పోవ సార్థింపఁబడుచున్నాఁడు. ఇట్టి  
బలవత్తర మయివశ్రుతి ప్రమాణ ముండఁగా నిర్ణయసింధువునం దు  
దాహరింపఁబడిన పయివచనమునుబట్టి కన్నియకు నాలవ యేటనే  
స్తనోద్గమము కలుగుననికాని, ఏడవయేటనే వివాహము చేయవలెనని  
కాని, వివేకు లెవ్వరయిన చెప్పసాహసింపఁగలరా?

అంతేకాక వివాహములో నాలవదినమున వధూవరులకు జరి  
గెడి సంభాషణములో „అపశ్యం త్వా మనసా చేకితానం తపసో  
జాతం తపసో విభూతం । ఇహప్రజా మిహరయిగ్ంశరాణః ప్రజ  
యా స్వప్రజయాపుత్రకామ ” అని వరునిగూర్చి వధువు , నీవు యో  
గ్యుడవనియు తపస్సుచేతపుట్టి తపస్సుచేత వర్ధిల్లితి వనియు నేను మ  
నస్సుచేత తెలిసికొంటిని గనుక, నాయందు పుత్రకాముఁడ వయియు  
న్ననీ విక సంతోషపూర్వకముగా సంతానముపొందుమనియు, „అస



శ్వంత్యా మనసాదీధ్యానాగ్ం స్వాయాంతనూగ్ం ఋత్వియేనాథ  
మావాం । ఉపమాముచ్చా యువతిర్భూయాః ప్రజయాత్వ ప్రజ  
యాపుత్రకామే,, అని వధువునుగూర్చి వరుడు, నీవీసమయమునందు,  
నాధునితో కూడవలె నని యపేక్షించుచున్నట్లు నామనస్సుచేత  
కనిపెట్టితిని గనుక, యువతివయి పుత్రకామురాలవయి యున్న నీవు  
నన్ను పొంది సంతానము కనుము' అనియు, మంత్రములచేత చెప్పు  
దురు. ఇటువంటి సంభాషణము సంభోగముమాట యటుండఁగా  
వివాహమనఁగా నేమో యెఱుఁగని బాలునకును బాలికకును జరిగెడి  
దని మతిమంతుఁ డెవ్వఁ డయిన చెప్పగలుగునా? వివాహ దినముల  
లోనే వరుడు వధువునుగూర్చి,, గృహం గచ్ఛ గృహపత్నీ యథా  
సోవశిసీ త్వం వివిధమావ దాసి" అను ఋగ్వేదమంత్రముచేత, నీవు  
గృహమునకువచ్చి గృహయజమానురాల వయి యింటికి వచ్చిన వారి  
నాదరించి గృహకృత్యములను నిర్వహింపు' మని పలుకుటయు, వధువు  
నుగూర్చి బ్రాహ్మణులు,, ఇహప్రియం ప్రజయాతే సమృద్ధ్యతా  
స్థిగ్ గృహేగార్హస్థ్యా యజాగృహి ఏనాపత్యాతన్యగ్ం సంస్మజ  
స్వాధాజి వీవిదధమావదాధః,, అను ఋగ్వేదవచనముచేత ' ఇప్పు  
డు ప్రియపడి నీ వీగృహమునందు సంతానమును పొంది గృహ యజ  
మానత్వము నందు జాగరూకురాల వయి, నీశరీరమును నీపతి  
శరీరముతో చేర్చి మీరు ముసలివా రగువఱకును గృహమును పరా  
మర్శింపుము, అనిపలుకుటయు, బౌల్యవివాహమున కిసుమంతయయినను  
పొనఁగి యుండునా? ఆప స్తంబ, ఆశ్వలాయనాది సూత్రము లన్నియు  
వధూవరులు మూడుదినము లధశ్శయ్యనుండి బ్రహ్మచర్యము చేయ  
వలె ననియు నాలవదినమురాత్రి గర్భాధానము జరగవలె ననియు  
విధించుచున్నట్లును, గర్భాధానముతోఁగాని వివాహపూర్తి కానట్లును

శాస్త్రజ్ఞానము కలవారి కందఱికిని తెలియునుగదా? ఇప్పుడు జరుగుచున్న శాస్త్రవిరుద్ధ మయిన బాల్యవివాహములలో వివాహమున కావశ్యకమయిన గర్భాధానమును జరపకపోయినను మన పురోహితులు నాలవనాటిరాత్రి గర్భాధానమంత్రముల నేకరువు పెట్టుచుండుట సందఱు నెఱుఁగుదురుగదా? ప్రాచీనము లయిన మన ధర్మశాస్త్రము లన్నియు యుక్తివయస్సు వచ్చిన స్త్రీలకే వివాహమును విధించుచున్నవి. అందుచేతనే మన ధర్మశాస్త్రకర్తలు వివాహయోగ్యకన్యా ప్రాశస్త్యమును చెప్పునప్పుడు “శ్లో॥ కన్యాక్షతయోనిః స్యాత్కులీనా పితృమాతృతః । బ్రహ్మాదిషు వివాహేషు పరిణేతా యథావిధిం॥ సాప్రశస్తావరాహోహ శుద్ధయోనిః ప్రశస్యతే” అని బ్రాహ్మది వివాహములయందు కులీనురాలును పురుషసంభోగ మెఱుఁగునిదియు ప్రశస్తురాలని వృద్ధగౌతముఁడును, “గృహస్థో వినీతక్రోధహర్షో గురుణానుజ్ఞాతః స్నాత్వా అసమానార్హా మస్పృష్టమైథునాయవీయసీ సదృశీం భార్యాం విందేత,, అని వరుఁడు గురువునాజ్ఞ పొంది పురుషసంసర్గ మెఱుఁగని తనకంటె చిన్నదానిని వివాహ మాడవలయునని వసిష్ఠుఁడును, “శ్లో॥ అసపిండాచ యామాతు రసగోత్రాచయా పితుః । సాద్విజానాం ప్రశస్తా స్త్రీ దారకర్మణ్యమైథునీ” ద్విజాతులలో మైథున మెఱుఁగని స్త్రీ భార్యగా స్వీకరించుటకు ప్రశస్తురాలని మనువును, బ్రాహ్మ్యదివివాహములయందు పురుషసంభోగము లేని కన్నియలనే ప్రశస్తురాండ్రుగాఁ జెప్పియున్నారు; రజస్వలలు కానివారికే ద్విజాతులలో వివాహములు జరగవలెనని యాఋష్యాదు లుద్దేశించి యుండినయెడల, వారు పయోగించిన , అక్షతయోని, శుద్ధయోని, అస్పృష్టమైథునా, అమైథునీ, అను పదము లన్నియు వ్యర్థములగును గదా? ఇది యిటుండఁగా మనువు మొదలగువారు వ్యక్తురౌంధ్రైస

స్త్రీలకు వివాహములు విధించియున్నారు. “శ్లో॥ తీర్ణివర్షాణ్యపేక్షేత  
 కుమార్యృతుమతీసతీ॥ ఊర్ధ్వంతుకాలాదేతస్తాద్విందేత సదృశంపతిం॥  
 అపీయమాన భర్తార మధిగచ్ఛే ద్యది స్వయమ్॥ నై సఃకించిదవాప్నోతి  
 నచయం సాధిగచ్ఛతి॥,, అని కుమారి ఋతుమతి యైనతరువాత  
 మూడు సంవత్సరములు వేచి యుండి, తండ్రి వినాహము చేయని  
 యెడల స్వయముగానే వరుని కోరుకోవచ్చు ననియు, అప్రకార  
 ముగా వరించినస్త్రీ గాని దాని భర్త గాని యేవిధ మయిన  
 పాపమును పొంద రనియు, మనువు స్పష్టముగాఁ జెప్పి యున్నాఁడు.  
 “ తీర్ణి వర్షా ణ్యృతుమతీ కాంతేత పితృశాసనమ్॥ తత శ్చతుర్థే  
 వర్షే తు విందేత సదృశం పతిమ్॥ ” ఋతుమతి యైనస్త్రీ మూడు  
 సంవత్సరములు తండ్రి యాజ్ఞ కయి వేచి యుండి నాలవ సంవత్స  
 రమున తగినభర్తను కోరుకోవలసినదని బోధాయనులు చెప్పి  
 యున్నాఁడు. “ఋతుత్రయ ముపాప్యైవ కన్యాకుర్యాత్స్వయంవరమ్”  
 అని మూడుఋతువు లైనతరువాత కన్య స్వయముగానే వరింపవచ్చు  
 నని విష్ణు స్మృతియందును జెప్పఁబడి యున్నది. ఇట్లు వీరిందఱును  
 ఋతుమతి యైనతరువాత వివాహము నంగీకరించుటయే కాక, మంచి  
 వరుఁడు దొరకనిపక్షమున నెంతకాల మయినను కన్యను వివాహము  
 లేకయే యుంచవచ్చుననికూడ మన్వాదులు విధించి యున్నారు.  
 “శ్లో॥ కామమామరణాత్తిష్ఠే ద్దృహేకన్యస్తుమత్యపి । న త్వేవైనాం  
 ప్రయచ్ఛేత గుణహీనాయ కర్హిచిత్॥” అని కన్య ఋతుమతి యైనను  
 మరణపర్యంతమును గృహముననే యుంచవలసినదికాని గుణహీనున  
 కెన్నఁడును నియ్యఁగూడ దని మనువు “దద్యా ద్గుణవతే కన్యాం  
 నగ్నికాం బ్రహ్మచారిణే । అపివా గుణహీనాయ నోపరుంధ్యా ద్రజ  
 స్వలామ్॥,, అని కన్యను గుణవంతుఁ డయినబ్రహ్మచారి కియ్యవలసి.

శాస్త్రజ్ఞానము కలవారి కందఱికిని తెలియునుగదా? ఇప్పుడు జరుగుచున్న శాస్త్రవిరుద్ధ మయిన బాల్యవివాహములలో వివాహమున కావశ్యకమయిన గర్భాధానమును జరపకపోయినను మన పురోహితులు నాలవనాటిరాత్రి గర్భాధానమంత్రముల నేకరువు పెట్టుచుండుట సందఱు నెఱుఁగుదురుగదా? ప్రాచీనము లయిన మన ధర్మశాస్త్రము లన్నియు యుక్తివయస్సు వచ్చిన స్త్రీలకే వివాహమును విధించుచున్నవి. అందుచేతనే మన ధర్మశాస్త్రకర్తలు వివాహయోగ్యకన్యా ప్రాశస్త్యమును చెప్పునప్పుడు “శ్లో॥ కన్యాక్షతయోనిః స్యాత్కులీనా పితృమాతృతః । బ్రహ్మాదిషు వివాహేషు పరిణేతా యథావిధిం॥ సాప్రశస్తావరాహోహ శుద్ధయోనిః ప్రశస్యతే” అని బ్రాహ్మాది వివాహములయందు కులీనురాలును పురుషసంభోగ మెఱుఁగునిదియు ప్రశస్తురాలని వృద్ధగౌతముఁడును, “గృహస్థో వినీతక్రోధహర్షో గురుణానుజ్ఞాతః స్నాత్వా అసమానార్హా మస్పృష్టమైథునాయవీయసీ సదృశీం భార్యాం విందేత,, అని వరుఁడు గురువునాజ్ఞ పొంది పురుషసంసర్గ మెఱుఁగని తనకంటె చిన్నదానిని వివాహ మాడవలయునని వసిష్ఠుఁడును, “శ్లో॥ అసపిండాచ యామాతు రసగోత్రాచయా పితుః । సాద్విజానాం ప్రశస్తా స్త్రీ దారకర్మణ్యమైథునీ” ద్విజాతులలో మైథున మెఱుఁగని స్త్రీ భార్యగా స్వీకరించుటకు ప్రశస్తురాలని మనువును, బ్రాహ్మ్యదివివాహములయందు పురుషసంభోగము లేని కన్మియలనే ప్రశస్తురాండ్రుగాఁ జెప్పియున్నారు; రజస్వలలు కానివారికే ద్విజాతులలో వివాహములు జరగవలెనని యాఋష్యాదు లుద్దేశించి యుండినయెడల, వారుపయోగించిన , అక్షతయోని, శుద్ధయోని, అస్పృష్టమైథునా, అమైథునీ, అను పదము లన్నియు వ్యర్థములగును గదా? ఇది యిటుండఁగా మనువు మొదలగుపారు వ్యక్తురౌండ్లైన

స్త్రీలకు వివాహములు విధించియున్నారు. “శ్లో॥ త్రీణివర్షాణ్యపేక్షేత  
 కుమార్యృతుమతీసతీః ఊర్ధ్వంతుకాలాదేతస్త్వాన్విందేత సదృశంపతిం॥  
 అదీయమాన భర్తార మధిగచ్ఛేద్యదిస్వయమ్॥ నై నఃకించిదవాప్నోతి  
 నచయం సాధిగచ్ఛతి॥,, అని కుమారి ఋతుమతి యైనతరువాత  
 మూడు సంవత్సరములు వేచి యుండి, తండ్రి వివాహము చేయని  
 యెడల స్వయముగానే వరుని కోరుకోవచ్చు ననియు, అప్రకార  
 ముగా వరించినస్త్రీ గాని దాని భర్త గాని యేవిధ మయిన  
 పాపమును పొంద రనియు, మనువు స్పష్టముగాఁ జెప్పి యున్నాఁడు.  
 “ త్రీణి వర్షాణ్యృతుమతీ కాంతేత పితృశాసనమ్॥ తత శ్చతుర్థే  
 వర్షే తు విందేత సదృశం పతిమ్॥ ” ఋతుమతి యైనస్త్రీ మూడు  
 సంవత్సరములు తండ్రి యాజ్ఞ కయి వేచి యుండి నాలవ సంవత్స  
 రమున తగినభర్తను కోరుకోవలసిన దని బోధాయనులు చెప్పి  
 యున్నాఁడు. “ఋతుత్రయ ముపాస్యైవ కన్యాకుర్యాత్స్వయంవరమ్”  
 అని మూడుఋతువు లైనతరువాత కన్య స్వయముగానే నరింపవచ్చు  
 నని విష్ణు స్మృతియందును జెప్పఁబడి యున్నది. ఇట్లు వీరిందఱును  
 ఋతుమతి యైనతరువాత వివాహము సంగీకరించుటయేకాక, మంచి  
 వరుఁడు దొరకనిపక్షమున నెంతకాల మయినను కన్యను వివాహము  
 లేకయే యుంచవచ్చుననికూడ మన్వాదులు విధించి యున్నారు.  
 “శ్లో॥ కామమామరణాత్తిషే ద్ధృపేకన్యర్తుమత్యపి । న త్వేవైనాం  
 ప్రయచ్ఛేత గుణహీనాయ కర్హిచిత్ ॥” అని కన్య ఋతుమతి యైనను  
 మరణపర్యంతమును గృహముననే యుంచవలసినదికాని గుణహీనున  
 కెన్నఁడును నియ్యఁగూడ దని మనువు “దద్యాద్గుణవతే కన్యాం  
 గ్నికాం బ్రహ్మచారిణే । అపివా గుణహీనాయ నోపరుంధ్యా ద్రజ  
 ప్సలామ్॥,, అని కన్యను గుణవంతుఁ డయినబ్రహ్మచారి కియ్యవలసి.

నదేకాని రజస్వల నై నను గుణహీనుని కియ్యఁగూడ నని బోధాయను  
లును, మఱికొందఱు ఋషులును చెప్పి యున్నారు. ఇట్లు  
✓చెప్పినను రజస్వలయైనకన్యను వివాహము లేక విరకాల మింట  
నుంచిన పక్షమున చోరరతియు దానిఫలము లైనభ్రూణహత్యాదు  
లును సంభవింపవచ్చునని యెంచి కొందఱు ఋషులు రజస్వలయైన  
దానిని శీఘ్రముగా వివాహము చేయనిపక్షమున పాపము వచ్చునని  
చెప్పియున్నారు. “శ్లో॥ ప్రాప్తే ద్వాదశశమే వర్షే యః కన్యాం సప్ర  
యచ్ఛతి మాసిమాసి రజస్తస్యాః పితా పితౄ శోణితమ్॥” పండ్రిం  
డవసంవత్సరము నచ్చినతరువాత తండ్రి కన్యకకు వివాహము చేయని  
పక్షమున, ప్రతిమాసమునందు నాచిన్నదాని ఋతురక్తమును పానము  
చేసినట్లని యమస్మృతియందును, ఇత్యాదివచనములు కొన్ని మఱి  
కొన్ని చిల్లరస్మృతులయందును గానఁబడుచున్నవి. మన్వాదులు ధర్మ  
కార్యమునిమిత్త మయి కొన్ని సమయములయందుమాత్రముకొంచెము  
బాల్యవివాహముల కనుజ్ఞ యిచ్చియున్నారు. “శ్లో॥ త్రింశద్వర్షోద్వ  
హే త్కన్యాం హృద్యాం ద్వాదశవార్షికీమ్ ద్వ్యప్తవర్షోప్తవర్షోవా  
ధర్మే నీదతి సత్వరే॥” ధర్మమునకుఁ గావలసినప్పుడు ముప్పదిసంవత్స  
రములవాఁడు పండ్రిండేండ్ల చిన్నదానిని పదునాఱుసంవత్సరముల  
వాఁడు ఎనిమిదేండ్లదానిని వివాహ మాడవచ్చు నని మనువు వ్రాసి  
యున్నాఁడు. ఇట్టిస్థలములలో తప్ప సాధారణముగా బాల్యవివాహ  
హములు చేయకూడదు. బాల్యవివాహములు పూర్వకాలమునందు  
లేవు గనుకనే యత్రిస్మృతియందు “శ్లో॥ వివాహే వితతే యజ్ఞే  
హోమకాల ఉపస్థితే కన్యాం ఋతునుతీం దృష్ట్వా కథం కుర్వంతి  
యాజ్ఞికాః ॥ స్నాపయిత్వాతుతాంకన్యా మర్చయిత్వాహుతాశనమ్ ।  
యుంజానహోమం కుర్వీత తతః కర్ణ ప్రయోజయేత్ ॥” అని కన్య

వివాహమధ్యమున ఋతుమతి యైనపక్షమున స్నానములు మొదల  
యినవి చేయించి కర్క జరపవలసినదని చెప్పబడి యున్నది. మన  
పురాణములయందు సహితము పూర్వకాలమునందు బాల్య వివాహ  
ములు జరిగినట్లెక్కడను విని యుండలేదు. „శ్లో॥ పితా నృష్ట్యా  
సుమంతోపి స్త్రీచిహ్నంయావనే స్థితాం కస్మై దేయా కన్యేత్యచింత  
య దతీవ సః॥ మునిఃకాండిన్యనామా వై వివాహేచ్ఛరథాగతః తస్మై  
ప్రదేయా కన్యేతి సుమంతే నాపినిశ్చితమ్ ॥,, అని సుమంతుఁ డను  
బ్రాహ్మణుఁడు స్త్రీచిహ్నములు ధరించి యావనవతియై యున్న తన  
కొమార్తెను కాండిన్యన కిచ్చినట్లును, ఇట్టి వివాహము లనేకములు  
జరుగుచుండినట్లును పురాణముల యందు వెక్కుచోట్ల కానబడు  
చున్నది.

ఇదిగాక మనపూర్వులు పురుషులలో బాల్యవివాహముల కవ  
కాశము లేకుండనే కట్టుదిట్టము లేర్పఱచియున్నారు. „శ్లో॥ గర్భా  
ష్టమేబ్దే కుర్వీత బ్రాహ్మణస్యోపనాయనమ్ । గర్భా దేకాదశే రాజ్ఞో  
గర్భా త్తు ద్వాదశేవిశః॥ ఆషోడశా ద్బ్రాహ్మణస్య సావిత్రి నాతివర్త  
తే । ఆద్వావింశా త్తత్రబంధో రాచతుర్వింశ తే ర్విశః॥,, అను వచన  
ములనుబట్టి బ్రాహ్మణుల కేడవసంవత్సరము మొదలుకొని పదియా  
ఱవ సంవత్సరము లోపలను, క్షత్రియులకు పదవసంవత్సరము మొద  
లుకొని యిరువదిరెండవ సంవత్సరములోపలను, వైశ్యులకు పదునొ  
కొండవ యేడు మొదలుకొని ఇరువదినాలవ సంవత్సరము లోపలను  
ఉపనయనము జరుగవలసియున్నది. „శ్లో॥ష ట్త్రింశద్దాబ్దికం చర్యం  
గురౌ త్రైవేదికం వ్రతమ్ । తదర్థికంవా పాదంవా గ్రహణాంతికమే  
వవా ॥,, అను మనువచనమునుబట్టి బ్రాహ్మచర్యము చేయవలసిన  
కాల మెప్పుడును తొమ్మిదిసంవత్సరములకు తక్కువ యుండదుగనుక.



ఎవరికిని పదియాలు సంవత్సరములలోపల వివాహ మాడుటకే వీలు లేదు. ఇది యిట్లుండగా బాల్యవివాహమున కాధారముగా నేమి ప్రమాణము లున్నవాయని యాలోచింపఁగా, „శ్లో॥ అష్టవర్షాభవేద్గౌరీ నవవర్షాతురోహిణీ । దశవర్షా భవేత్కన్యా అతః షడ్ధ్వంరజస్వలా ॥ „ అన్న వచనముతప్ప మఱియేదియు కనబడదు. వివాహమంత్రము లయందు కన్యాశబ్ద మగుపడుచుండుట చేతను స్మృతులయందుకూడ కన్యాశబ్దమే తఱుచుగా కనబడుచుండుట చేతను, బాల్యవివాహము ను నెలకొల్పఁబెంచిన వా రెవరో యీశ్లోకమును కల్పించి, కన్యాశబ్ద మునకు విపరీతార్థ మిచ్చి స్వాభిమతము నెఱవేఱునట్లుగా నొక స్మృతి యందు కలుపఁగా తక్కినవారును దానిని స్వీకరించి యుందురు. అట్లు కానియెడల నీసంకేతనామముల కేమిప్రయోజనము కలదు? వానికి కొంచెము ప్రయోజన మగుపడునట్లుగా, „శ్లో॥ గౌరీండదన్నాకప్యష్టం వైకుంఠం రోహిణీందదత్ । కన్యాం దద ద్బ్రహ్మలోకం రౌరవంతు రజస్వలామ్ ॥ „ అని మఱియొకశ్లోకము కల్పింపఁబడినది. ఈకడ పటి శ్లోకమే లేకపోయినయెడల గౌరీ, రోహిణీశబ్దములతోడ ప్రయోజనమే యుండదు. కొన్ని స్మృతులయందు నగ్ని కాశబ్దము కనబడు చున్నందున దానినికూడ బాలికాపరముగా పర్యవసితము చేయుట కయి „శ్లో॥ అష్టమేతుభవేద్గౌరీ నవమే నగ్నికా భవేత్ । దశమే కన్య కా పోక్తా ద్వాదశే వృషలీ తథా ॥ „ అని పయిదానికి విరుద్ధముగా మఱియొక శ్లోకము కల్పింపఁబడినది. వివాహానుక్రమణిక యందు „శ్లో॥ కన్యాం కనకసంపన్నాం కనకాభరణై ర్యుతాం । దాస్యామి విష్ణవే తుభ్యం బ్రహ్మలోకజిగీషయా ॥ „ అని కన్యాదాన మొక్కటి యే చెప్పఁబడి యున్నది. కాని రోహిణీగౌరీదానము లెక్కడను జెప్పఁబడి యుండలేదు. కన్యాశబ్దమునకు సాధారణముగా వివాహ



ము కాసిపడుచే యర్థ మయినను కొన్ని స్థితులయందు „ ఋతు  
 స్నాతా తు శుద్ధా యా సా కన్యత్యభిధీయతే,, అని ఋతుస్నాతయే  
 కన్యయనియు, అట్టి కన్యావివాహమే ముఖ్యమయినదనియు చెప్పబడి  
 యున్నది. బ్రాహ్మణకన్యల కెనిమిదవయేట వివాహము చేయవలె  
 నని యొకానొక చిల్లరస్థితియందు ప్రక్షిప్త వచన మొకటి కానఁ  
 బడుచున్నది. పయిని చెప్పిన శ్లోకములు ప్రక్షిప్తములు కాకపోయి  
 నను, వానియందు సహితము పదిసంవత్సరములదే కన్యయని చెప్పఁ  
 బడియున్నది గనుక, నేను పయినిచూపిన బాధకములను చక్కగా  
 విచారించి పదిసంవత్సరములకు లోపలనయినను బాలికకు వివాహము  
 చేయక మనవారు జాగరూకు లయి యుందురని నమ్ముచున్నాను.  
 ఇందులో ముఖ్యముగా చదువుకొన్నవారు తమచేత నయినంత ప్ర  
 యత్నము చేసి తమయింట సతిబాల్య వివాహములు చేయకయు, తమ  
 పాలుకుబడి యున్నంతవఱకు చేయనీయక వారించియు, తెలియనివా  
 రికి బాల్యవివాహమువలనినష్టములను చెప్పియు, నుపన్యసించియు, ప్ర  
 కటించియు, పాలుపడుదురని నమ్ముచున్నాను. మనలోని విద్యాధి  
 కుల కిటువంటిసద్బుద్ధి నుదయింపఁ జేసి, శీఘ్రకాలములోనే అతిబాల్య  
 వివాహములు మన దేశములో నామమాత్రాపశేషము లగునట్లు  
 ప్రసాదించి, ఈభరతఖండమునకు పూర్వపుమందిదశను మరిల కలి  
 గింప జగదీశ్వరుని ప్రార్థించుచున్నాను.



UNIVERSITY LIBRARY  
OSMANIA UNIVERSITY



PGT448



ఈ శ్లో ర ద త్త ప్ర స క ము లు.



## ఈ శ్వ ర ద త్త పు స్త క ము లు.



ఓమిత్రులారా !

ఐహికాముష్మికవిషయములయం దమోఘప్రమాణ మయి  
యీశ్వరదత్త మయిన గ్రంథ మేదియైనఁ గలదా, ఈశ్వరస్వభావ  
మునుబట్టి యట్టిగ్రంథ ముండుట సాధ్యమా, అన్నయంశ మనేకస్థల  
ములయందు పలుమాఱు చర్చింపఁబడుచుండఁగా వినుచున్నాము.  
ఈశ్వరసద్భావమునే యొప్పుకొనని నాస్తికులతో నిది యీశ్వరదత్త  
మయినగ్రంథ మని వాదించుట కేవలొన్నాదమే యగునుగాన, ఈ  
విషయ మయి యీశ్వరసద్భావము సంగీకరించెడి యాస్తికులలో  
మాత్రమే వాదప్రతివాదములు జరుగుట కవకాశ మున్నది. ఈశ్వర  
దత్తమయినగ్రంథ మున్నదనెడివారు మనుష్యబుద్ధి భ్రమప్రమా  
దాదులతోఁ గూడిన దనియు, మోక్షసాధనములను పూర్ణముగా  
తెలిసికొనుటకు తన సహజజ్ఞానము చాల దనియు, అందుచేత నీశ్వ  
రోపదిష్ట మయినగ్రంథముండుట యత్యంతావశ్యకమనియు, అమోఘ  
ప్రమాణ మయినయట్టి యతౌకికగ్రంథమే యుండనిపక్షమున జనులు  
తమచిత్తమువచ్చినట్లు నానావిధముల ప్రవర్తించుచు స్వేచ్ఛా  
విహారు లయి పాడగుదురనియు, కాఁబట్టి యీశ్వరునియొక్క పరమ  
దయాళుత్వమునుబట్టి విచారింపఁగా నీశ్వరోపదిష్ట మయినవేద ముం  
డుట పరమసాధ్య మనియు, అందుచేతనే యట్టి పరమప్రమాణ  
మయినవేదము గలదనియు, చెప్పుచున్నారు. ఈశ్వరదత్త మయిన  
గ్రంథ ముండ దనెడువారు యుక్తాయుక్తవివేకమును బొందుటకయి  
యిదిమంచి యిదిచెడ్డ యని తెలిసికొనుటకుఁ దగినబుద్ధినితప్ప వేఱు

సాధనములను మనఃష్యుల కీశ్వరుఁడు ప్రసాదించి యుండలే దనియు, ఏవిషయమునను సత్యజ్ఞానమును సంపాదించుట కయి లోకానుభవముతోఁగూడిన బుద్ధిమాత్రమే పరమసాధనముగాఁ గానఁబడుచున్నదనియు, సర్వవిషయములయందును జ్ఞానాభివృద్ధి లోకములో బుద్ధియు లోకానుభవము మొదలైన వానివలననే కలుగునట్లేర్పటిచి యీశ్వరుఁడు తా నేవిషయమునందును ప్రత్యక్షసంబంధమును కలిగించుకొనకుండుటచే నెప్పుడో యొకప్పుడుమాత్ర మట్టిసంబంధమును కలిగించుకొని యెవ్వరికో వేదముననుగ్రహించినాఁ డని చెప్పుట యుక్తియుక్తముగా నుండ లేదనియు, తమతమ బుద్ధునుసారముగాఁ బ్రవర్తింపక యేకరీతిగాఁ బ్రవర్తించుట పరమప్రమాణ మని చెప్పెడు వేదము, నలనను గలుగుచుండలేదనియు, వేదప్రమాణము సంగీకరించినవారు సహితము సత్యాసత్యనిర్ణయమునకు బుద్ధి యొక్కటియే యుత్కృష్ట సాధన మని యొప్పుకోవలసి వచ్చుననియు, వాదించుచున్నారు. అప్పు డీయుభయవాదములయందును గలసారాసారములను విమర్శింపవలసి యున్నది. బహుమతములవారు భగవద్దత్త మయిన వేదము గలదని చెప్పుటయేకాని సర్వోత్కృష్ట ప్రమాణ మయిన యాదివ్యగ్రంథమేది యని ప్రశ్నవేసినప్పుడు సూత్రము తమలో నైకమత్యములేక యొకరు చెప్పినవిధమున నొకరు చెప్పక హిందువులు వేద మనియు క్రైస్తవులు బైబిలనియు, మహమ్మదీయులు ఖొరా ననియు, పలువురు పలువిధములుగాఁ జెప్పుచున్నాడు. ఆవతి కేవేదమును దానెలుగక సత్యప్రియుఁడైనవాఁ డొకఁడు వచ్చి నిజమేదో దానిని గ్రహింపవలె నని యత్యాసక్తుఁ డయి యడిగినప్పు డింద టిన్నివిధములుగా జెప్పిరేని, అతఁ డెవ్వరిమాట నమ్మవచ్చును ? దేవుఁ డిచ్చిన సత్య వేద మేదియైన నొక్కటియే యుండవలెనుగాని యిన్ని యుండవు

గదా ? వీరిలో జేనిని నమ్మవలె నని యాతఁ డడిగినప్పుడు, ప్రతి  
మతస్థుఁడును తనదే సత్యవేద మని సంశయింపక దృఢముగాఁ జెప్పును.  
ఇందఱును తమ దొక్కటియే సత్యవేద మనియు తక్కిన వన్నియు  
మనుష్యకల్పితము లైనయసత్యవేదము లనియుఁ జెప్పుచున్నారే  
మీ దొక్కటియే సత్యవేద మనినమ్మి తక్కినవాని నన్నిటిని నిరాక  
రించుట కేప్రబలహేతువు కలదని మరల నడిగినచో, తమపూర్వులు  
తమ దొక్కటియే యీశ్వరకృత మనియు సత్యవేద మనియుఁ జెప్పి  
యున్నారు గనుక తమ దొక్కరిదే విశ్వసింపవలసినదని యేకసమా  
ధానమునే కదా యెల్లవారును ప్రత్యేకప్రత్యేకముగాఁ జెప్పవత్తురు.  
అప్పు డాతటస్థుఁడు వారి యుత్తరములతో తృప్తి నొడక యెల్ల  
వారును తమ పూర్వులమాటనే విశ్వసింపవలయునని చెప్పుచున్నారే  
యిందొకరి పూర్వుల మాటను నిరాకరించి మఱియొకరి పూర్వుల  
మాట నంగీకరించుటకు బలవత్తర మయిన హేతు వేది గలదని యిం  
కొక ప్రశ్న మడిగిన పక్షమున, తాను వారిసంతతివాఁడయిన యాధి  
క్యమునుబట్టి తన పూర్వులమాటను మాత్రమే నమ్మవలయుననియో  
తన వేదమునందు విశేష ముండుటచేత పరీక్షించి చూచి విమర్శ  
మీఁద తనది సర్వోత్తమ మయినదని తేలును గనుక దానిని నమ్మ  
వలయుననియో యుత్తరము చెప్పవలసి వచ్చును. విమర్శించి చూచి  
సత్య మయినదని సిద్ధాంతపడిన దానినే నమ్మవలసిన దని యెప్పుడు  
చెప్పుదురో యాప్పుడు వేదముయొక్క సత్యమును నిర్ధారణము చేయు  
టకు సహితము బుద్ధియే యుత్కృష్ట ప్రమాణమని సిద్ధాంత మగు  
చున్నది. కాబట్టి వేదప్రమాణవాదులు సహితము సత్యాసత్యనిర్ణ  
యమునకు బుద్ధి పరమప్రమాణమని యొప్పుకొనక తప్పదు. ఈశ్వరుఁ  
డెప్పు డెవ్వరికి తనయాజ్ఞల నుపదేశించినను గ్రహించువారి మనస్సుల

కవి బోధపడునట్లేక దా చేయవలెను. అట్లుచేసినచో నాకాలమునందు  
వానిని ప్రత్యక్షముగా గ్రహించువారికిమాత్రమే యవి యీశ్వరాజ్ఞా  
రూప మయినప్రత్యక్షవేదప్రమాణము లగునుగాని తక్కినవారి కవి  
కేవల శబ్దప్రమాణమునకంటె నధికమయినవి కానేరవు. కాబట్టి సర్వ  
శక్తుఁ డయినయీశ్వరుఁడే యెల్లవారలహృదయములకును తన  
యాజ్ఞలను బోధపఱుపఁ దలఁచుకొన్నపక్షమున, ఆయాజ్ఞల నెల్లవా  
రల హృదయఫలకములయందును స్థిరముగా నుండునట్లు లిఖించును  
గాని యేకకాలమునందే యొక కొందఱికిమాత్రము ప్రత్యక్షముగాను  
గణనాతీతమయిన తక్కిన జనబాహుళ్యమున కంతకును చెప్పుడు  
మాటలుగాను నుండునట్లు చేయఁడు. కాబట్టి యీశ్వరుఁడే మానవ  
కోటికి జ్ఞానోపదేశమును జేసెడుపక్షమున తనయుపదేశము నంతను  
వారి హృదయఫలకములయందు దెన్నఁడును జెడని దివ్యాక్షరములతోనే  
కాని వేఱువిధముగా వ్రాసి యుండఁడనుట నిస్సందేహము. నే  
నిప్పుడు బుద్ధియని చెప్పినమనోగత మయినసహజబోధ మొక్కటియే  
యట్టిదిగా నున్నది. సత్యాసత్యనిర్ణయసమర్థమయి వలసినప్పుడెల్ల  
నెల్లవారికిని స్ఫురించుచుండెడిహృదయగత మయినయాదివ్యలిఖిత  
మొక్కటియే యీశ్వరదత్త మయినసత్యవేద మగునుగాని తదితర  
ములు కానేరవు. ఇది సత్యవేద మగునా కాదా యని నిర్ణయము  
చేయుటకు సహితము మనబుద్ధి యెప్పుడు ప్రమాణ మగుచున్నదో  
యప్పుడే మనోగత మయినయీయాత్మవేదమే లిఖితవేదము లన్నిటి  
కంటెను శ్రేష్ఠమయిన దనియు, దానిబోధకు వ్యతిరిక్తముగాఁ జెప్పెడు  
వేద మేదియు గ్రాహ్యము కానేర దనియు, విస్పష్ట మగుచున్నది.  
ఇప్పు డిందువలనఁ దేలినపరమరహస్యము దేవుని స్వహస్తలిఖిత మని  
చెప్పఁదగినయీహృదయవేద మొక్కటియే యమోఘప్రమాణ



మనియు, దీనిబోధన కనుకూలముగా నుండనిబాహ్యవేదము లన్నియు నిరాకరింపఁబడవలసినవేయనియు అయి యున్నది. ఎట్లనఁగా, పూర్వ మెప్పటిమాటయో విడిచివెట్టి యిప్పుడే ప్రత్యక్షముగా నవతార రూపమునఁ గానఁబడి మహిమలను జూపుచుఁ దానే దేవుఁడనని తెలుపుచుఁగాని నేత్రగోచరుఁడుకాక యంతర్నిత్యుఁడయి యుండి యశరీరవాక్కుతో మాటాడుచుఁగాని, మనలో నొక్కరియెదుట నైనను పలువురయెదుట నైనను యే జనులారా ! మీరు నిత్యమును దొంగతనము చేయుచుండుఁడు; అసత్యములు పలుకుచుండుఁడు; పర వీడనము చేయుచుండుఁడు; జారత్వము చేయుచుండుఁడు; భార్యలను పోషింపకుఁడు; జననీజనకులను గౌరవింపకుఁడు; దయాదాక్షిణ్యముల నవలంబింపకుఁడు; క్రూరత్వమును మానకుఁడు; ఇవియే వేదవాక్య ములు; ఇవియే యీశ్వరుఁడ నయిననామాజ్ఞలు; ఇవియే మోక్ష సాధనములు; ఇవియే యలంఘ్యధర్మములు” అని యెవ్వరైనఁ జెప్పినచో నవి యీశ్వరాజ్ఞారూపము లయినవేదవాక్యము లని మీలో మతిగలవా రెవ్వరైన నమ్ముదురా? నిశ్చయముగా నమ్మరు. ఈశ్వరుఁడు తనమహిమలను జూపుచుఁ బ్రత్యక్షముగాఁ జెప్పుచున్నప్పు డేల నమ్మరు? అవి మనహృదయములయందు స్వాభావికముగా ముద్రింపఁబడియున్న సత్యములకు విరుద్ధముగా నున్నవనియేకదా నమ్మరు. ఆచెప్పినమాటలను నమ్మకపోవుటయేకాక వానిని చెప్పిన వానివిషయమునఁగూడ మన మెట్టియభిప్రాయమును గలవార మగుదుము? వాఁ డెవ్వఁడో తా నీశ్వరుఁడ ననువేషము వేసికొని మనలను మోసముచేయ వచ్చినరాక్షసుఁడో పిశాచమో యయి యుండునుగాని యీశ్వరుఁడయి యుండఁడని మనము నిశ్చయముగా దలఁతుము, కాబట్టి యిందువలన నెన్నఁడో యెవ్వరికో దేవుఁడు చెప్పినాఁ డన్న

వాక్యములనుమాత్రమేకాక యిప్పుడు ప్రత్యక్షముగా మనకన్నుల  
యెదురఁ జెప్పినవాక్యములనుసహితము మన మనస్సులయందు భగ  
వంతునిచే విచిత్రముగా చిత్రింపఁబడి యున్నస్వభావసిద్ధము లయిన  
మూలసత్యములకు వ్యతిరీక్తముగా నున్నంతవఱకు విశ్వసింపరాదని  
నిశ్చితాభిప్రాయ మేర్పడుచున్నది. ఈరీతిగా మనబుద్ధియే సర్వమున  
కును బ్రధానమని యేర్పడుచున్నప్పుడు, ఆలోచనమీఁద మనయంత  
రాత్మ బోధించెడుసత్యములుమాత్రమే యీశ్వరకృతవేద మనియు  
బాహ్యవేదము లన్నియు సమర్థు లగుమనుష్యులచే నాయాకాలాను  
గుణముగా రచియింపఁబడిన వనియు సిద్ధాంతము చేసికొనుట కేమి  
యాక్షేపణ గలదు ?

ఒక్కబుద్ధినే నమ్ముకొన్నపక్షమున బుద్ధ్యనుసారముగా నానా  
జనుల భిన్నాభిప్రాయములనుబట్టి భిన్నమతము లేర్పడు ననియు  
సమోఘప్రమాణ మయినవేద మొక్కటి యున్నపక్షమున సర్వత్ర  
యేకమతము వ్యాపించు ననియుఁ జెప్పుదురు గదా ? అట్టిలాభ మీ  
లిఖితవేదమువలనఁ గలుగుచున్నదా యన్నయంశమును గొంత విచా  
రింతము. ఎల్లవారును భిన్నమతావలంబకు లయి భిన్నవేదముల ననుస  
రించుచు తమ దొక్కటియే సత్యవేదమని తగవులాడుచున్నారుగాని  
మొట్టమొదట నిదే సత్యవేద మన్నయంశములోనే యైకమత్యము  
కుదిరినవారుగా నుండలేదు. ఈభిన్నవేదములసంగతిని విడిచిపెట్టి  
యొక్కవేదమును నమ్మినవారిలోనయిన భిన్నాభిప్రాయములు లేక  
మతవిషయమునఁ దైకమత్య మున్నదాయని విచారింప, అదియుఁ  
గానరాదు. ఒక్క క్రైస్తవమతమును బుచ్చుకొని పరీక్షించినచో,  
తన్నతావలంబు లందఱును బైబిలునే పరమప్రమాణ మయినసత్య  
వేదమని యంగీకరించువారైనను వారిలోఁ బరస్పరవిరుద్ధములయిన

సిద్ధాంతములును, మతశాఖలును నెన్ని యేర్పడి యున్నవో యెల్ల  
రును. సులభముగాఁ దెలిసికోవచ్చును. ఈకాలమునందు విద్యాధిక్యము  
వలన సంతఃకలహము లంతగా లేకపోయినను, పూర్వకాలమునందు  
మతాంతరు లయినమహమ్మదీయులతోఁ బోరాడి క్రైస్తవు లెదుటి  
వారియొక్కయుఁ దమవారియొక్కయు వేలకొలదిపాణములకు నష్ట  
మెట్లు కలిగించిరో యట్లే స్వమతములోని భిన్న శాఖలవాగుసహితము  
స్వల్పాశ్రమములను గూర్చి తమలోఁ దమరు పరస్పరవివాదములు వెట్లు  
కొని ఘోరయుద్ధములు చేసి యెంతప్రజానాశనము కలిగించుకొన్న  
దియు చరిత్రములు ఘోషించుచున్నవి. కఠ్యవేశముచేతను మత  
ద్వేషముచేతను పరస్పరసోదరభావమును వహింపవలసిన యేకమతా  
వలంబకు లయిన వీ రొండొరులవిషయమున జరిగించిన క్రూరకృత్య  
ములను దలఁచుకొన్న దేహ మిప్పుడును కంప మెత్తక మానదు.  
అమోఘప్రమాణ మయినయొక్క వేదగ్రంథ మున్నను వీరిలో వీరి  
కది యైకమత్యము గలిగింపఁ గలిగినదా ? అన్యోన్యవిరుద్ధము లయిన  
భిన్న సిద్ధాంతములను భిన్న శాఖలను పుట్టకుండ వారింపఁగలిగినదా?  
లేదని దృఢముగాఁ జెప్పవచ్చును. ఇందువలన లిఖితవేదమువలనఁ  
గలుగు నన్నయైకమత్యము దానివలనఁ గలుగుచుండ లేదనియేగదా  
వేదవాదులుసహిత మొప్పుకోవలసి వచ్చును. ఇతరమతములను దూర  
ముగా నుంచి కొంతసేపు మనమతమును గూర్చియు మనవేదమును  
గూర్చియు విచారించుము. భరతఖండమునం దందఱును బూర్వకాలము  
నుండియు నొక్కవేదమునే నమ్ముచు వచ్చినవారయ్యును వారిలో  
నొక్కమత ముండక గాణాపత్యాది మతములు మితిమీరి యున్న  
ట్టును తత్తన్నతావలంకులు పరస్పర ద్వేషముతో నొండొరులతోఁ  
గలహించు చుండినట్టును శంకరపిఠయాదు లగుగ్రంథము లనేకములు

సహస్రముఖముల ఘోషించుచున్నవి. దీనినిబట్టి చూడఁగాఁ బూర్వ కాలమునందు సహితము మనవేదము తన్ను నమ్మినవారిలో, నెల్ల నేకమతమును పరస్పరభ్రాతృభావమును స్థాపింప లేకపోయిన దనుట స్పష్టమేకదా? మతమునుపేరు చెప్పి యాకాలమునందు రాజులసాహాయ్యమున జరపించిన క్రూరకృత్యములను దలఁచుకొనఁగా దేహమిప్పుడును జలదరించుచున్నది. నిర్దోషులయి స్వమతాభిమాననీయులయి యుండినబౌద్ధులు మొదలగుమతాంతరులను శంకరాచార్యాదులగుమనపూర్వులు మానుషస్వభావమును విడిచి రాతిగానుగలలోఁ బెట్టి యాడించిన దారుణరాక్షసకృత్యములను విన్నమాత్రముచేత దయాలేశము కలవారిశరీరము లిప్పుడును పులకరింపకుండునా? కడచినదానిని బోనిచ్చి మనదేశముయొక్క ప్రస్తుతస్థితిని విచారించెము. మనమందఱమును నొక్కవేదమునే నమ్మినవార మయినను మనలో నైకిమత్యము లేక యద్వైతము, విశిష్టాద్వైతము, ద్వైతము, అను మూఁడు ప్రధానమతములు వ్యాపించియున్నవి. అంతటితో నిలువక వీనిలో నొక్కొక్కమతమునం దనేకము లైనశాఖోపశాఖ లేర్పడి యైకమత్యాభావమునకును పరస్పరద్వేషమునకును గారణము లయి యున్నవి. ఒక్క విశిష్టాద్వైతములలో రామానుజమతస్థు లనియు, రామానందులనియు, చైతన్య లనియు, వాల్మీకి లనియు, ఎన్నెన్నో శాఖలవారున్నారు. మరల రామానుజులలో వడగళ్లు లనియు, తెంగళ్లు లనియు సనేకోపశాఖలుగా భాగింపఁబడి యన్యోన్యకలహములతోను వివాదములతోను దూషణములతోను కాలముగడపుచున్నారు. వీరిలో వీరు మతద్వేషముచేత తగవులాడి ధర్మస్థాపనముల కెక్కినవ్యవహారములు లెక్కకు మిక్కిలిగా నున్నవి. ఈపయినిజెప్పిన మతములలోఁ జేరినబ్రాహ్మణులలోసహిత మన్యోన్యమైత్రిమాట

యటుండఁగా సంబంధబాంధవ్యములను తుదకు పంక్తిభోజనములను  
సహితము మానుకొని యామామతములవా రితరమతములవారి  
ముఖావలోకనమువలన నే పాపము వచ్చుననియు వారిహఠాద్వర్తనము  
సంభవించినను సచేలస్నానములను భూషణక్షణములను జేయవలయు  
ననియు మతగ్రంథములలో వ్రాసియున్నారు. అనంతములుగా నున్న  
యిట్టినిదర్శనములను బట్టి చూడఁగా వేద మొక్క-టినే సమ్మిన  
వారిలో గూడ లిఖితవేదమువలనఁ గలుగునన్న ప్రయోజన  
ములు కలుగుచున్నవా? ఒక్క వేదవాక్యమునకే మతాచార్యులు  
పరస్పరవిరుద్ధము లయిన విపరీతార్థములకు జేసి వివాద  
పడుచుండఁగా, సత్యమయినవేదార్థ మిదియని సిద్ధాంతము చేయుట  
యెట్లు సాధ్యమగును? ఒక్క-వేదమునే ప్రమాణముగాఁగొని యద్వై  
తులు జీవేశ్వరులకు భేదము లేదనియు, విశిష్టాద్వైతులు జీవుఁ డీశ్వరు  
నకు లోఁబడినవాఁడై యీశ్వరానుగ్రహమువలన ముక్తి నొందు  
ననియు, ద్వైతులు దుష్కృతజీవులకు ముక్తియే లేదనియు, సిద్ధాంత  
ములు చేయుచుండఁగా సత్యకాము లయినవా రేసిద్ధాంతమును విశ్వ  
సింపవలసియుండును? ప్రతిమతమువారును తమసిద్ధాంతమునకు  
వేదప్రమాణమునే యుదాహరింతురు; వేదార్థనిర్ణయమునకు ప్రామా  
ణికము లయిననిఘంటువులను వ్యాకరణములనే యుదాహరింతురు.  
ఇట్టి సందిగ్ధసమయములందు సత్యనిశ్చయము చేయుటకిం దేయర్థము  
యుక్తియుక్తముగా నున్నది, యేది గుణబాహుళ్యము కలదిగా  
నున్నది, యేదియైతవఱకు గ్రాహ్యముగా నున్నది, అనెడు బుద్ధి  
విచారము తప్ప వేఱుసాధనము కానరాదు. అమోఘప్రమాణమును  
గొనెడి వేదమునందుఁ బరమవిశ్వాస ముంచినవారికి సహిత మర్థసందే  
హముఁగు, అభిప్రాయభేదమును, గలిగినప్పుడు సిద్ధాంతనిర్ణయమునకు

బుద్ధి యొక్కటియే గతియైన ట్లిందువలనఁ బరమార్థ మేర్పడుచున్నది. ఈశ్వరోపదేశము లనుకొనెడి యమోఘప్రమాణముల సంధప్రాయముగా విశ్వసించునప్పుడును సంశయార్థములయందు సిద్ధాంతము నేర్పఱచుకొనుటకు బుద్ధియొక్కటియే యనివార్యముగాఁ గావలిసి యుండఁగా, సమస్తవిషయములయందును సత్యగ్రహణమునకు బుద్ధి నొక్కదానినే పరమప్రమాణమునుగాఁ జేసికొని దానిసాహాయ్యమునకయి మాత్రము పుస్తకముల నేల గ్రహించుచుండరాదు? విరుద్ధార్థములను జేయుట కవకాశము కలవియు, సందేహస్పదములును, అయిన పుస్తకములనే పరమప్రమాణములనుగా గ్రహించి, సత్యా సత్యనిర్ణయ సమర్థ మయి యెల్లవారికిని భగవంతునిచేఁ బ్రసాదింపఁబడిన యుత్కృష్టసాధనమయి యున్న బుద్ధి నాపుస్తకముల నర్థము చేయుటకు సహాయపడుటకు మాత్రమే యేల యంగీకరింపవలెను? ఇట్లడిగినచో మనుష్యబుద్ధి ప్రమాద సహిత మయినదనియు, భగవద్దత్త మయినవేద మొక్కటి మాత్రమే ప్రమాద రహితముగా నుండు ననియు, కాఁబట్టి మనబుద్ధికి విపరీతములుగాఁ దోచిన వానిని కూడ వేదవిహితము లయినవానిని భగవంతుని బుద్ధియొక్క యమోఘత్వమును నమ్మి యపరిహార్యములుగా నంగీకరింపవలయు ననియు, ఊరక చెప్పదురు గాని యాగ్రంథము లీశ్వరదత్తముఁ లయినవనుటకును విశ్వాసార్హము లయిననిదర్శనము లేవియుఁ జూపఁజాలరు. వారు చెప్పెడునిదర్శనము లన్నియు రెండు విధములుగా నుండును. అం దొకతరగతివి భగవదావేశముగలవారును భగవదంశసంభూతులును జూపి రన్నమహిమలుగా నున్నవి; రెండవ తరగతివి పూర్వము భగవదనుగ్రహమును బొందినవారు దీర్ఘదర్శులయి చెప్పినయాగామిసంగతు లన్నియు సత్యము లగునున్న వన్న

యద్భుతచర్యలుగా నున్నవి. మన మొకదానియొక్కవాస్తవము నెఱుఁగుట దాని తత్వవిమర్శనమువలనఁగాని దానిని జెప్పినవారు చూపిన యింద్రజాలమహేంద్రజాలములవలనఁ గాదు. కొలిమిలో కరఁగుచున్నసీసమును మంచినీళ్ళవలె త్రాగినమహానుభావుఁడు చెప్పె నన్నహేతువుచేత కాకు లన్నియు తెల్లనివియు కొంగ లన్నియు నల్లని వియు కానేర్చునా? అట్టిమహిమలను నమ్ముద మన్నను, మనవా రట్టిమహిమలను దుష్టులకును శిష్టులకునుగూడఁ గలవని చెప్పి యున్నారు. శ్రీమహావిష్ణువుయొక్కయవతారపురుషుఁ డయినశ్రీకృష్ణుల వారు గోవర్ధనగిరిని చిటికెనవ్రేలిమీఁద నిలుపుటయే గొప్పమహిమ యని మన మద్భుతపడుచుండఁగా, ఇటువంటిపర్వతసహస్రములను వహించినభూమండలము సంతను చాపచుట్టవలె చుట్టి మోసిన ఘోర రాక్షసుఁ డయినహిరణ్యాక్షునిమహిమ యాదేవమహిమను సిగ్గు పఱచు చున్నది. పుస్తకములయందు వర్ణింపఁబడినయీమహిమ లన్నియు నేకాలమునం దయిన నిజముగా జరగి యుండునా యన్న యంశమునుగూడ మన మిప్పుడు సందేహింపవలసి యున్నది. ఈ గ్రంథములు పుట్టినట్టియు మహిమలు చూపఁబడి నన్నట్టియుకాలము, చెప్పినదానినెల్లను విమర్శలేక నమ్మెడిసత్యకాలము. ఆకాలమునందలి యమాయకు లయినజన్తులు మూఢభక్తినిబట్టియు ప్రకృతిస్వభావ మును ధర్మములను చక్కఁగా నెఱుఁగ కుండుటనుబట్టియు కొంచెము చదువుకొన్నవా రేది చెప్పిన దానినెల్ల సత్యమని విశ్వసించుచుండెడి వారు. అందులో మతవిషయములో మతాచార్యులు చెప్పిన దెల్ల వేదతుల్యమే యనియు గురువులను దేవసములనుగాఁ జూడవలయు ననియువారు చెప్పినదానియందవిశ్వాస ముంచుట యపచారమనియు బౌల్యమునుండియు బోధతగిలియుండుటచేత పూర్వకాలపువారు



మాత్రమే కాక విద్యాధికు లయిన ఇప్పటికాలపువారు సహితము తక్కిన  
విషయములయందు డెట్లున్నను మతవిషయములయందు ప్రత్యక్షవిరు  
ద్ధము లయిన సంగతులను సహితము మాటుమాటాడక నమ్ముచుండు  
టను మనము ప్రత్యక్షముగాఁ జూచుచున్నాము. అంతేకాక యీ  
కాలము నందు సహిత మెక్కడనో జరిగిన యొక యల్పసంగతి కర్ణపరం  
పరనుండి రాఁగా రాఁగా మాటుచు వచ్చి క్రమక్రమముగా శాఖల  
తోను నుపశాఖలతోను వెరిగి తుదకు క్రొత్తదగుచు వచ్చుటయు,  
తరువాత వారు చూచి రనియవీరుచూచిరనియు నేమియు నెఱుఁగని  
గొప్పవా రనేకులు ప్రత్యక్షసాక్షులుగాఁ గల్పింపఁబడు చుండుటయు.  
సామాన్యమును లాయద్భుతకల్పనలను సందేహపడక సత్యము  
లుగా నమ్ముచుండుటయు, విమర్శకు లెవ్వరయిన శ్రమపడి శోధిం  
పఁబూనినచో నాకాశమునఁగిరిన వార్తామహావృక్షమంతయు కడపట  
మూఢతాకల్పితము లయిన తనశాఖోపశాఖలను మహాద్భుతవృద్ధిని  
పోగొట్టుకొని సామాన్యమయిన చిన్నమొక్క యగుచుండుటయు  
మన నునేక విషయములలోఁ గనిపెట్టుచున్నాము. ఆవిరియంత్ర  
ములుగాని మంచిమార్గములుగాని తంత్రీవార్తలుగాని వృత్తాంతప  
త్రికలు గాని లేనియాకాలములో నాటవికుఁడొకఁడు కోరియొకటి  
పెద్దరాతి నెత్తి వినరివేయఁగాఁ జూచి కొంత పెంచి యాకథను తన  
మిత్రుని కద్భుతకథముగాఁ జెప్పవచ్చును. ఆమిత్రుఁ డింకొకనితోఁ  
జెప్పునప్పు డాతాటికాయయంత రాయయగుమ్మడికాయయంత కావ  
చ్చును. ఈకథ యింకొకనివద్దకుఁ బోవునప్పటి కాగుమ్మడికాయ  
యంతరాయయు చిన్నపర్వతమంత కావచ్చును. ఈరీతిగా మఱి  
కొందఱిచెవులు చేరునప్పటి కది నిజ మయినపర్వతమే కావచ్చును.  
రాయి పర్వతమంత యయినప్పుడు రాతితోఁగూడ కోరియు పెరుగక



మానదు. ఈరీతిగా కోఁతియు రాయయు జనులనోళ్ళలో పడి వె  
రుగుచురాఁగా, కట్టకడపట నామర్కటము వెండుకకు కోటికొండల  
ను కట్టుకొని యెగురఁ గలమహాహిమగలదయి దానిచరిత్రము సత్య  
మయినమహాపురాణమే కావచ్చును. అప్పుడనేకులు కల్పితపుహాషు  
లును సత్యముగా నున్నవారును గూడ నాదివ్యమర్కటముయొక్క  
యమానుషచర్యలను జూచిన మహానుభావు లయినసాక్షులుగా మ  
హాకవులచేఁ జేయబడుదు రనుటకు సందేహ ముండదు. తరువాతి  
కాలపువారి కాకథ విశ్వాసార్హమయిన పురాణమగుటకును సంశయ  
ముండదు. ఈ కాలమందు మహిమలుగా పరిగణింపఁబడెడుకథలనేకములీ  
ప్రకారముగా బయలుదేరినవనియే నాయభిప్రాయము. ఇప్పటికాలపు  
వారికిట్టి కథలయందలి నమ్మక మిప్పుడిప్పుడుక్రమముగాతగ్గుచున్నది.

కాఁబట్టి యీ కాలమునందే యామహిమలు జరుగుచున్నట్లు  
చెప్పఁబడిన పక్షమున, ఇప్పటివారు విన్నంతమాత్రముననే వానిని  
నమ్మక స్థలమునుగూర్చియు కాలమునుగూర్చియు మహాత్మునితో  
సంబంధించిన యనేకవిషయములను గూర్చియు నెన్నెన్నోప్రశ్నలు  
వేసి చెప్పిన వానిని నిరుత్తరుని జేయుటయేకాక సత్యమును శోధించి  
కల్పించిన కథలయందలి యసందర్భములను లోకమునకు వెల్లడించి  
సత్యము బయలు పడునట్లు చేయక మానరు. హిరణ్యాక్షుఁడు  
భూమిని చాపఁగాఁ జుట్టినకథనే యిప్పటి విద్యార్థులకడ మనము  
చెప్పెడుపక్షమున, భూమిని చాపవలెచుట్టుట సాధ్య మగునా  
యనియు, భూమిని చంకక్రింద నిముడ్చుకోఁ గలిగినవాఁ డెంతపొడు  
గయినవాఁడుగా నుండవలెననియు, భూమికంటె నెన్నోవఁడుఁగులు  
పొడుగయినవాఁడు భూమిమీఁద నున్నయొకపట్టణములోని యొక  
యింటఁ నెట్లమిడె ననియు, ఎక్కడ నెలుచుండి భూమిని దేనిమీఁద

పెట్టి చుట్టఁగలిగె ననియు, వేయిప్రశ్నలు వేసి వారు మనకథయొక్క  
యసందర్భమును అవిశ్వాసనీయతను ప్రకటన చేసిమనలను పిచ్చివారిని  
జేసి పంపక మానరు. క్రైస్తవవేదమునందుఁ జెప్పినట్లుగా నొకమహా  
పురుషుని భూమధ్యసముద్రములో తిమింగిల మొకటి మ్రింగివేసి,  
అతనిని తనగర్భకుహరములో మూడుదినము లుంచుకొని, తరువాత  
నాతనిని సముద్రతీరమునందు ప్రాణములతో విడిచిన దని చెప్పెడు  
పక్షమున, ఇప్పటివారు ప్రకృతిశాస్త్రజ్ఞులను రప్పించి భూమధ్యసము  
ద్రమునందు తిమింగిలము లెప్పుడు నుండలే దనియు ఆసముద్రము  
యొక్క యుష్ణస్వభావమునుబట్టి శీతలప్రదేశములయందుండఁదగిన  
తిమింగిలము లందు వసించుట సాధ్యము కా దనియు, తిమింగిలము  
యొక్క కంఠద్వారము చిటుచేపలుమాత్రము పట్టఁదగిన చిన్నరంధ్ర  
మగుటచే మనుష్యుడు దానికంఠములోనుండి కడుపులోనికి పోవుట  
యసాధ్య మనియు, చూపి యాసంగతి యసత్య మని స్థాపింప  
కుండురా ?

ఈశ్వరావేశము గల పూర్వకాలపుమహానుభావులు సూచించి  
రన్నభావికాలజ్ఞతయు విమర్శించి చూచినచో నీప్రకారముగానే  
యుండును. పూర్వకాలపుదీర్ఘదర్శులు సూచించినవియుఁ జెప్పినట్లుగా  
కాలాంతరమున జరిగినవియు నయినయద్భుతకార్యము లేవియుఁ గాన  
రావు. అందులోఁ గొన్ని నిజముగా జరిగినతరువాతనే వెనుకటివారు  
చెప్పినట్లు పౌరాణికులు వ్రాసినవియు నయి యుండవచ్చును. మఱి  
కొన్ని వెనుకటివారు వ్రాసినవాక్యముల కనేకార్థములు తీయుట కవ  
కాశము కలుగఁగా, నేదో యొకయర్థమును ప్రస్తుతకాలమునందు  
జరిగిన యొకవృత్తాంతముతో సరిపెట్టి మనపూర్వులప్రతికాలజ్ఞతను  
స్థాపించినరీతివియు నయి యుండవచ్చును. సర్వజ్ఞులయిన మనపూర్వులు

కలియుగమున నయిదువేలసంవత్సరములు వచ్చునప్పటికి వర్ణసాంక  
ర్యము కలుగు ననియు ధర్మము చెడు ననియు వ్రాసియుండి రనియు,  
వారివాక్యము లిప్పుడు సత్యము లగుచున్న వనియు, మనవా రనేకులు  
తోంటివారి దీర్ఘదర్శిత్యమునకు దృష్టాంతముగా నుదాహరించు  
చుండఁగా మనము పలుమాఱు వినుచున్నాము. „గతకాలము మేలు  
వచ్చుకాలముకంటె” అన్నయాశ్చర్యక్రిని బట్టి యశానని తలచూచిన  
నేమో కాని, సత్యమునుబట్టి విచారింపఁగా పూర్వకాలమునందే ధర్మ  
దేవత నాలుగుపాదములతో నడుచుచు వచ్చినందుకును, ఇప్పుడు  
కుంటుపడిపోయి యొంటికాలితోనే నడుచుచున్నందుకును, నాకు ప్రబల  
నిదర్శనము లేవియుఁ గానరావు. పురాణములనుబట్టి కృతయుగవర్తన  
మును విచారింపఁ బూనినపక్షమున, మనుష్యులమాట యటుండఁగా  
దేవతలలోనే వ్యభిచారదోషము లేనివారు కానరాకున్నారు. పూర్వము  
చంద్రుఁడు దేవకునివిషయమునఁ బ్రవర్తించినట్లుగా గురుభార్యను  
లేవదీసి యింట నుంచుకొని మగఁడు వచ్చి యడిగినప్పుడును విడువక  
తగవులాడువారును, పరులు ప్రార్థించి భార్యను మగని కిచ్చించినమీఁ  
దట పుట్టినపుత్రున కయి పోరాడువారును, తగవులు తీర్చువారును,  
మనకాలమునందు బహిరంగముగాఁ గానరాదు. ఎక్కడ నైనఁ  
గోంద అున్నను వారిని రాజులు దోషులనుగా నెంచి శిక్షించు  
చున్నారు. ఇటువంటివి చెప్పఁబూనినచో నెన్నియైన నున్నవిగాని  
గ్రంథబాహుళ్యభయముచేత నీవిషయమును విరమించెదను.

మనపూర్వులు చూపిరన్న మహిమలును దీర్ఘదర్శిత్యమును  
పరీక్షకు నిలుచునవి కావనియు విమర్శచేయక విశ్వసించిన వారికి  
మాత్రమే విశ్వానార్హములుగా నుండుననియుఁ జూపియున్నాను.  
అయినఁను మహిమలు మొదలయినవానినిగూర్చి గ్రంథములు వ్రాసిన

పూర్వు లందఱును వంచకు లనియు నసత్యవాదు లనియు నేను జెప్పను. ఆకాలస్వభావమునుబట్టి వా రసత్యములను సహితము సత్యము లనియే నమ్మియుండవచ్చును. ఆకాలపువారు సాధారణముగా నప్రత్యక్షమయిన సంగతులలో నసాధ్యచర్యలు చెప్పినను శంకింపక విశ్వసించుస్వభావము గలవారు; కాబట్టి గొప్పవా రుపదేశించెడు సద్ధర్మములనుబట్టి వారియెడలఁ గలిగిన గౌరవమువలన వారివిషయమయి మూర్ఖులే మహిమలను జెప్పుచు వచ్చినను నమ్ముచుండెడివారు. కథలను నమ్ముచు వానియం దాదరాతిశయము కలిగియుండెడి ప్రపంచముయొక్క యాబౌల్యదశలో జనులు సత్యములకును కల్పనలకును ప్రత్యక్షములకును భ్రమలకును స్వభావసిద్ధములకును స్వభావవిరుద్ధములకును భేదము నంతగాఁ గనిపెట్టఁదగినస్థితిలో నుండువారు కాదు. కా.బట్టి మన మిప్పుడువారిని మోసగాండ్రని దూషింపక వారు చెప్పినమహిమలను విశ్వసించు విషయములలో మాత్ర) మాత్యంత జాగరూకుల మయి యుండవలెను.

మనము ప్రత్యక్షముగాఁ దెలిసికొందగియున్నంతవఱకు భగవంతుఁ డెక్కడను జ్ఞానమును మనుష్యులకు వారిబుద్ధిమూలమునను సృష్టిమూలమునను లోకానుభవమూలమునను దప్పఁ దాను ప్రత్యక్షమయి యుపదేశించుచున్నట్లు కానఁబడదు. ఒక్కసారి యీశ్వరుఁడు ప్రత్యక్షముగానే జనులకు జ్ఞానోపదేశమును జేయుటతటస్థించిన పక్షమున, ఆయనయొక్క పరమదయాళుత్వమునుబట్టి విచారింపఁగా నతఁ డెల్లప్పుడును జనులకేల ధర్మోపదేశమును చేయుచుండరాదో చెప్పటకు హేతువేదియుఁ గానరాదు. అతఁడు కొన్నివేల సంవత్సరములక్రిందట హిందూవేదమును పందొమ్మిదివందల సంవత్సరములక్రిందట క్రైస్తవవేదమును పదుమూడువందల సంవత్సరములక్రిందట ఘోషించుచు

దీయవేదమును వారివారి మతానుసారముగా ననుగ్రహించి యుండిన పక్షమున, మధ్యమధ్యనంతంతకాల మెడముండునట్లుగా నొక్కొక్కరికి మాత్రమే తనయుపదేశలాభమును గలుగఁజేసి తక్కినవారి కట్టి లాభమును గలుగఁజేయక వారిని సంశయాబ్ధిలో ముంచివేసి యితరులు చెప్పినమాటలనే నమ్ముకొని ప్రవర్తింప వలసినవారినిగా విడిచి పెట్టునా? సర్వజ్ఞఁ డయినయీశ్వరుఁడు లోకజాలముయొక్క పరిపాలనమునిమిత్తము తా నేర్పఱచుకొన్న క్రమమును రెండుమూడు సారులుమాత్ర మతిక్రమించుచున్న నమ్మఁదగియుండునా? ఏదో యొక్కగ్రంథమునే జను లందఱును విశ్వసించి దానిప్రకారముగానే యెల్లవారును నడువవలె ననియే భగదుద్దేశ మయినయెడల, ఆత్మవేదమును సృష్టివేదమునుగూడ దాని కనుకూలముగా నుండి క్రమక్రమాభివృద్ధులవలన జనులందఱు నాయొక్కమార్గమునే యనుసరించువారు కారా? అప్పు డిన్నిమతభేదము లుండుట కవకాశము గలుగునా? మనయొక్కయు సృష్టియొక్కయు తత్త్వమును బరిశీలించి చూడఁగా మనుష్యుఁడు తనయాలోచనచేతను లోకానుభవము చేతను వస్తుతత్త్వవిచారముచేతను మాత్రమే యెల్ల విషయములందు మనమువృద్ధి పొందవలెనని భగవదిచ్చ యైనట్లు కనఁబడుచుండ లేదా? క్షణకాలము వ్యాదమునిమిత్త మీశ్వరుఁడు లిఖితవేదము నిచ్చిననియే యొప్పుకొన్నను దానిని వ్యాపింపఁజేయుటకయి యీశ్వరుఁ డేర్పఱచినమార్గ మప్రతిహత మయినదిగా నుండదా? సర్వశక్తుఁ డయిన భగవంతుఁడు తన యిచ్చను లోకమున కంతకును దెలుపఁదలఁచుకొన్నపక్షమున, భూమంటలములోని యొక్కడనో యొకమూల నొకచోట నుండెడి యొక్కమనుష్యునకుఁ గాని పలువురు మనుష్యులకుఁ గాని తెలిపి వారిమూలముననా వ్యాపింపఁజేయవలెను? అనంత

మయినకాలమునం దెల్లను స్థిరముగా బహులక్షయోజనవిస్తీర్ణమైన  
జగత్తునం దంతటను స్థాపింపవలసినధర్మములను ఒక్కమూల నశ్య  
ల్పకాలము జీవించెడు కొందఱు మనుష్యుల కొక్కభాషలోఁ జెప్పి  
నానావిధభాషలవారికిని నానాదేశములవారికిని నానాకాలములవారి  
కిని బోధించు నసాధ్యపుపనిని వారికి నియమించునా? మనుష్య  
మాత్రు లయినరాజులుసహితము తమశాసనములను తమరాజ్య  
ములో వ్యాపింపఁజేయుట కయి రాజకీయవ్యవహారపత్రికలయందు  
బ్రకటించియు నానాభాషలయందు భాషాంతరీకరింపించియు పూర్ణ  
ముగా లబ్ధమనోరథులు కాకుండఁగా సర్వజ్ఞుఁడును సర్వశక్తుఁడు  
నయినపరమేశ్వరుఁడు తనశాసనముల నెవ్వరికిని దెలియకుండ నొక్క  
మూల నున్నయొక్కమనుష్యున కొక్కభాషలోఁజెప్పి యంతటితో  
తృప్తిపొంది యుండు ననుటకంటె విరుద్ధము మఱియొకటి యుండునా?

ఈవిషయ మయి నే నింత నొక్కి చెప్పటచేత మనుష్యుని  
యభివృద్ధికి పుస్తక సాహాయ్య మక్కఱి లేనట్లు నాయభిప్రాయమని  
మీ రెంతనూత్రమును భ్రమింపఁగూడదు. మనయభివృద్ధికి పుస్త  
కము లవశ్యముగా నుండవలసిన వనియే నాయభిప్రాయము. పుస్త  
కములమూలముననే కదా మనపూర్వులు తాము కష్టపడి లోకాను  
భవము చేత సంవత్సరములకొలది కృషిచేసి కూర్చినజ్ఞానధనములయె  
మన కశ్రమలభ్యమగునట్లుగా తుణకాలములో మనకు కొల్లఁబెట్టఁ  
గలుగుచున్నారు? స్వర్ణరజితాదిరూపముల నున్న ధనముకంటె  
సహస్రగుణము లధికమూల్య మయినజ్ఞానధనమును మతిమంతుఁ  
డెవ్వఁడైన నిరాకరింపఁజూచునా? జ్ఞానధనమెందున్నను మన  
మవశ్యముగా గ్రహింపవలసినదే. వేదమునం దున్నను వేమనశత  
కమునం దున్నను స్మృతియం దున్నను సుమతీశతకమునం దున్నను

బైబిలునను దున్నను భౌరానునను దున్నను మఱియొదున్నను సత్యము  
మన కవశ్యాదరణీయముగా నుండవలెను. మన కెంతబుద్ధియున్నను  
లోకానుభవమును పుస్తకసాహాయ్యమును లేక మన మభివృద్ధిపొంద  
నేరము. అయినను నేను జెప్పిన దంతయు భ్రమప్రమాదాదులతోఁ  
గూడిన మనుష్యులచేతఁ జేయఁబడిన పుస్తకము లమోఘప్రమాణ  
ములుగా నుండనేరవు కనుక వానియందు దున్న సత్యములనెల్ల గ్రహిం  
చుచు బుద్ధ్యనుభవాదులచేత నసత్యములని తేలినవానిని నిరాకరింప  
వలయునని మాత్రమే. సత్యనిర్ణయముకొఱకు మనబుద్ధి నుపయోగిం  
పక యొకపుస్తకము నమోఘప్రమాణముగా స్వీకరింతుమేని, మన  
మప్పు డాలోచనను పోఁగొట్టుకొని మూఢభక్తిని మూఢవిశ్వాసము  
లను మూఢాచారములను బొందవలసినవార మగుదుము. కేవల  
పుస్తకప్రమాణము నవలంబింపక సత్యాసత్యవిచారమునందు మన  
యాలోచననుగూడ నుపయోగించుకొందు మేని, అప్పు డసత్యముల  
నెం దున్నను విడుచుచు సత్య మెం దున్నను గ్రహించుచు కేవల  
సత్యప్రియుల మయి జ్ఞానాభివృద్ధిని బొందుచుందుము. కాఁబట్టి నీతిని  
గలిగించునట్టియు సత్యములను వెల్లడించునట్టియు నిజమయిన భక్తి  
విశ్వాసములను వృద్ధిపఱుచునట్టియు సంగతు లెం దున్నను మహాదర  
ముతో గ్రహించుట కయి మన మభ్యాసము చేసికోవలెను.

ఈలోకములో భగవంతుఁడు మన ప్రవర్తనమునుగూర్చి యే  
మియు మనకు ధర్మోపదేశమును జేయఁడా, ఏమియుఁ దెలియకుండ  
మనల నెల్లకాలము నంధకారములోనే యుంచునా, యని యెవ్వర  
యిన నడుగవచ్చును. మీప్రశ్నల కుత్తరముగా గ్రహింపఁ దలఁ  
పుగొన్నవారి కెల్ల భగవంతుఁ డెప్పుడును విరామము లేకుండ నుప  
దేశించుచున్నాఁ డనియే నేను దృఢముగాఁ జెప్పగలను. ఈశ్వరుఁడు



మన కనుగ్రహించినవేదములు రెండున్నవని చెప్పవచ్చును. అవి సమస్తకాలముల యందును సమస్తప్రదేశముల యందును నవిచ్ఛిన్నములుగా నుండును. అదొకటి ప్రపంచవేదము. ఈసృష్టివేదమే సమస్తకాలములన్నియుఁగలిసి చెప్పఁదగినదానికంటె శతగుణములధికముగా భగవంతుని మహిమలను శక్తులను మంచితనమును దెలిసికొనఁగోరి వారి కందఱికిని మాటలు లేక యేయందఱికిని దెలిసెడిభాషతో సదా ఘోషించుచుండును. బ్రహ్మాండము మొదలుకొని యణువువఱకును గలసృష్టిజాల మంతయు మీకు దేవుని మహత్వమును దయాళుత్వమును వెల్లడించుచుండలేదా? ఏవస్తువునుజూచిన, అది యీశ్వరుని మహత్త్వమును శక్తిని కరుణాళుత్వమును న్యాయమును బుద్ధిని ప్రేమను సహస్రముఖముల ఘోషింపకుండును? సృష్టివర్గములోని యేపదార్థమును విమర్శించినను, అది యొక యుద్గ్రంథమై పఠింపఁబడిన కొలఁదిని విశేషార్థమును బోధించుచుండును. అది బోధించెడి భాష యెల్లదేశములవారికిని సమస్తకాలములవారికిని పండిత పామఁగి సామన్యముగా బోధపడెడ విచిత్రభాషయై యున్నది. సర్వసత్యములును సర్వమతసారములును పఠింపఁబడినవానికి సృష్టివేదము నందే యిమిడియున్నది. ఈశ్వరుఁడు మనకు ప్రసాదించిన రెండవవేదము మాంసమయములయిన మన హృదయ ఫలకములయందే యాబలవృద్ధముగా నందఱికిని విదితమగునట్లు దివ్యాక్షరములతో లిఖింపఁబడియున్నది. దానియం దిమిడియున్న సమస్త ధర్మములును మనమేకార్యమును జేయఁ బూనినప్పుడును మన ప్రయత్న మక్కఱలేక యేకన్నులఁ గట్టినట్లుండి హిఠోపదేశము చేయఁచుండును. ఈశ్వరదత్తము లయినయీ రెండువేదములే సమస్తసత్యములకును సమస్త ధర్మములకును సమస్త సుఖములకును మూలాధారములు, కాఁబట్టి



మనమెల్ల విషయములయందును నివి యుపదేశించు సత్యములను నిరాకరింపక యాదరించుచు నిరంతరాభివృద్ధిని పొందుచుండుము గాక !

లిఖితవేదమువలన నైకమత్యము కలుగక మతభేదములును మత ద్వేషములును సంభవించునని యాత్మేపించుచున్నారగుచో, మీరు చెప్పెడి హృదయస్థమయిన “యాత్మవేదమును” నమ్మి ప్రవర్తించునప్పుడు మాత్రము మనుష్యుల బుద్ధ్యనుసారముగా మఱిన్నిమతభేదము లేర్పడి మఱిత యైకమత్యము చెడిసర్వజనవిశ్వాసహత్రము లయినకట్టుబాట్లు లేకలోకముమఱిత చెడిపోదాయనిమీరడుగవచ్చును హృదయగత మైన యా సత్యవేదము ననుసరించునప్పు డట్టి వైషమ్యాదులు కలుగుట కెంతమాత్రమును నవకాశ ముండదు. అప్పుడైకమత్యము చెడుటకు మాటుగా బలపడి లోకము బాగుపడును. మనమనస్సులయందు రెండువిధములయిన జ్ఞానము లున్నవి. అంశాక విధమైనవి యెప్పుడును మార్పును జెందక సదా యేకరీతిగా నుండునవి; రెండవవిధమైనవి కాలానుసారముగా యుక్తమయిన మార్పులను జెందుచు నభివృద్ధి కవకాశము కలిగించునవి. ఆలోచనవలనను పిమర్చవలనను గలిగెడి యీ రెండవవిధమయిన జ్ఞానవిషయమున నభిప్రాయభేదము లుండవచ్చునుగాని, మనుష్యసామాన్యముయొక్క హృదయములయందు దెల్లను దేవుని దివ్యలిఖితము లయి యున్న మొదటివిధమయిన “సత్యము పలుకవలెను ; అసత్యము పలుకఁగూడదు; శమ దమ దయాదులను పూనవలెను ; జారత్వచోరత్వ మాత్సర్యాదులను మానవలెను.” అనునివి యాదిగాఁగల మూలతత్త్వములు మాత్ర మెప్పుడును మాఱవు. మానవహృదయముల నంటి సర్వ కాల సర్వావస్థలయందును మాఱక యేకరీతిగా నుండునది యీ ప్రా

ధమిక సత్యములనే శాస్త్రవేత్తలు సామాన్యజ్ఞాన మనియు సహజ బోధ మనియు స్వాభావికతత్వ మనియు వివిధ నామములతో వ్యవహరించుచున్నారు. దేవుడు కలఁడనియు, ఆత్మ దేహనాశము వలన నశింప దనియు, మరణానంతరము పుణ్యపాప ఫలముల ననుభవించెడు పరలోకము గల దనియు, మనకుఁ గలిగెడు జ్ఞానము స్వభావసిద్ధ మయిన సహజబోధమే కాని యాలోచనచేతను విమర్శ చేతను లోకానుభవము చేతను గలిగినది కాదు. ఈ సహజబోధమునకు వ్యతిరేకముగా దేవుడు లేఁడనియు, ఆత్మ లేదనియు, పుణ్యపాపములు లేవనియు, కొందఱు నూటలతోఁ జెప్పవచ్చునుగాని మనస్సుమాత్రము వారిమాటలతో నేకీభవింపక యెప్పుడును పయిసత్యములను స్థాపించుటకయి లోపల పోరాడుచునే యుండును. అందుచేత నే కొందఱు మరణానంతరమున పుణ్యపాపఫలానుభవము లేదని పయికిఁ జెప్పుచునేయున్నను, అట్టివారు సహితము హృదయగత మయినసహజ బోధమును తుడిచివేయలేక దానికి లోబడి కొన్నిపనులు చేయవచ్చుననియు కొన్నిపనులు చేయఁగూడదనియు నమ్మి యాప్రకార మాచరించుచునే యుందురు. ఈప్రాధమికసత్యములు వారివారి యిచ్ఛాధీనము లయి నానావిధములుగా నుండక సర్వజన సామాన్యములయి యేకవిధ మయినవిగా నుండును. కాబట్టి యవి పండితులకును పామరులకును బాలురకును వృద్ధులకును వనవాసులకును గృహవాసులకును సర్వ మానవులకును సామాన్యధనమని చెప్పవచ్చును.

ఆత్మ నిత్య మనియు, పుణ్యపాపఫలముల నిచ్చెడుపరమేశ్వరుడు గలఁడనియు, మన కిప్పుడు కలిగియున్న సహజజ్ఞానము మనకు వేదములముననే కలిగిన దనియు, వేదమే లేకపోయినయెడల మన

మాముష్మికవిషయములయ ౦ ల్లా మూఢుల మయి యుందు మనియు,  
 కొందఱు సాధింపఁజూతురుకాని యావేదవాదులవాదము సయుక్తిక  
 మయినది కాదు. చక్కగా నాలోచించి చూచినపక్షమున, వేదోత్ప  
 త్తికి పూర్వమునందే యీశ్వరసద్భావాదులయందు జనులకు నమ్మక  
 ముండనియెడల వేదము లీశ్వరాజ్ఞారూపము లని విశ్వసించుటయే  
 యసాధ్యమని స్పష్టపడక మానదు. ఎట్లన- దేవుఁడు న్నసంగతియే  
 యావఱకు నిశ్చయముగా నమ్మనిపక్షమున, అవి దేవుఁ డిచ్చిన  
 పుస్తకము లని నమ్ముట యెట్లు సాధ్యమగును? దేవుఁడు పరమ  
 కాగుణికుఁ డనియు పరిశుద్ధుఁ డనియు కళ్యాణగుణపరిపూర్ణుఁ డనియు  
 నావఱకు నమ్మి యుండనియెడల, అతఁడు తనవేదమునందుఁ జెప్పిన  
 దానినెల్లఁ జెల్లించు సనియు తమ క్తఫలములను గలుగఁజేయు సనియు  
 నమ్ముట యెట్లు సాధ్యమగును? అణుమాత్రమును సాధ్యము  
 కాదు. కాఁబట్టి వేదోత్పత్తికిఁ బూర్వమునందును మనుష్యునకు భగ  
 వద్విషయకజ్ఞానము సహజముగా నున్న దని యొప్పుకోవలసి వచ్చును.  
 ఈసహజజ్ఞానమే మతమునకు సుస్థిరమయినపునాదిగా నుండును; విమర్శ  
 మొదలయినవానివలనఁ గలిగెడుజ్ఞానములు వృద్ధియోగ్యమయినమత  
 సాధమునకు విచిత్రము లయినయుపరిభవనములుగా నేర్పడుచుండును.  
 అందుచేత మనము బుద్ధిని ప్రసరింపఁజేసి పరిశోధన చేసినకొలఁదిని  
 క్రమక్రమాభివృద్ధిని జేందును మతము పరిశుద్ధమయి మహోన్నత  
 మగుచు వచ్చును. విమర్శ యొప్పుడును సహజజ్ఞానము ననుసరించియే  
 యుండునుగాన, విమర్శించి చేసినపని స్వాభావికమతమునకు మెఱుఁగు  
 దెచ్చుచుండునుకాని దాని కెప్పుడును విరుద్ధమయినదిగా నుండదు.  
 సహజబోధము నాధారపఱుచుకొని సత్యాసత్యవిచారము చేయుచు  
 విమర్శించుచు వచ్చినయెడల, మతము కాలానుగుణముగా నభివృద్ధి

నొందుచుఁ బ్రకృతిశాస్త్రముల కెన్నఁడును ప్రతికూలముగా నుండకుండును. దానిని విడిచి వేదప్రమాణమునే నమ్ముకొని యుండెడి పక్షమున, మతమునకును కాలానుగుణముగాఁ బెంపు చెందుచుండు ప్రకృతిశాస్త్రములకును విరోధమును కలహమును గలిగి శాస్త్రజ్ఞుల కెల్ల మతమునం దవిశ్వాసమును నగౌరవమును గలుగుటకుఁ గారణమగును. మతమును బుద్ధికిని యుక్తికిని బాహ్యము కాకుండ నుంచుచు వచ్చెడుపక్షమున, ప్రకృతిశాస్త్రమునం దొక్కొక్కమూల తత్వమును కనుఁగొన్నకొలఁదిని మతమునం దీశ్వరునిమహిమ నొక్కొక్కదానిని కనుఁగొన్నట్లయి మతము పెంపు చెందు చుండును. దేవుని స్వహస్త లిఖితము లయినప్రకృతిశాస్త్ర తత్త్వములకు మతసిద్ధాంతము తెప్పడు వ్యతిరీక్తములుగా నుండునో యప్పుడు మత మడుగంటి క్రమక్రమముగా క్షీణింపక తప్పదు. కాబట్టి మన మంధప్రాయముగా మన పూర్వులు వేదనాక్యములని చెప్పినవానినెల్ల నమ్మక సందేహము కలిగినప్పుడు విమర్శ చేయుచువత్తుమేని, మూఢాచారములను మూఢ విశ్వాసములను విడిచి సత్యమునుమాత్రమే గ్రహించు చుందుము. పుస్తకములకంటె మనకు సత్యమే యమూల్య మయినది. కాబట్టి సత్య మేపుస్తకమునం దున్నను మనము దానిని గ్రహించుచుండవలెను; సత్య మేపుస్తకమునందు లేకున్నను మనము దానిని పరిత్యజించుచుండవలెను. ఇదియే మన పురోవృద్ధికి సాధన మయినపరమార్థము.

వృద్ధికి హేతువయిన విమర్శనజ్ఞానమునం దభిప్రాయభేదములున్నను స్వాభావిక మతసిద్ధాంతములయం నభిప్రాయభేద ముండదని యీవఱకే నొక్క చెప్పి యున్నాను. కొందఱుజనులుగాని కొన్ని జాతులవారుగాని కొన్ని దేశములవారుగాని యల్పకాల మయినను

చిరకాల మయినను దురాచారదుర్మతములకు లోబడి యస్వాభావిక  
సిద్ధాంతముల నపలంబింపవచ్చునుగాని యట్టియసత్యము తెంతకాలము  
ప్రబలములుగా నున్నను నై సర్గికసత్యములుమాత్రము మానవహృద  
యములం దెన్నఁడును మొదలంట నశింప నేరవు. మనము బుద్ధిని  
విమర్శజ్ఞానమును ననుసరించి ప్రవర్తించుటవలన పుస్తకములయొక్క  
గాని గురువులయొక్కగాని మధ్యవర్తిత్వ మక్కఱలేక మన మీశ్వ  
రాజ్ఞులను ప్రత్యక్షముగా గ్రహించుచు, దేవాలయములయందును  
దూరదేశతీర్థములయందును గాక దేవునిని మనహృదయాంతరము  
నందే చూచుచుండుము. ఈసత్యములను మనము నమ్ముకొని ప్రవ  
ర్తించెడుపక్షమున, ప్రాపంచికగురువులు మనల నొకవేళ విడనాడినను  
లోకగురుఁ డయినపరమేశ్వరుఁడుమాత్రము మనలను విడిచిపెట్టక  
యనిర్వచనీయ మయినయాత్మానందము నిచ్చుచుండును. కాబట్టి  
మనహృదయగత మయినసహజబోధమునందును ప్రకృతితత్త్వముల  
యందును మనకుఁ బరమవిశ్వాసము కలుగునట్లును సత్య మొందున్నను  
గ్రహించుచు నీశ్వరాజ్ఞానుసారముగా సన్మార్గమునఁ బ్రవర్తించు  
నట్లును సర్వకారుణ్యఁ డైనసర్వేశ్వరుఁడు మనకు దృఢచిత్తమును  
ప్రసాదించునుగాక !






ఈ శ్లో పా స న ము .





# ఈ శ్వరో పా న న ము.



మనకు ప్రభు వయి సృష్టికర్త యైనయిశ్వరుఁ డున్నాఁ డన్న  
క్రుక మెక్కడ నుండునో యక్కడ నెల్ల నీశ్వరోపానన ముండక  
దు. ఈప్రపంచమునందు మనుష్యుఁ సృజింపఁబడినది మొదలు  
ఈ ప్రతిదేశమునందును ప్రతిజాతివారిలోను ఏదో యొకవిధ  
మనయారాధన ముండుచు వచ్చినట్లు చరిత్రములు ఘోషించు  
చున్నవి. దీనినిబట్టి చూడఁగా తనకు ప్రభువయి తన్ను శాసించువాఁ  
డొకఁడడు పయి నున్నాఁ డనుజ్ఞానము మనుష్యున కాదికాలము  
నుండిఁ స్వాభావికముగా నున్నట్లు కానఁబడుచున్నది. స్వభావమును  
మార్చు యెప్పటికిని శక్యము కాదు. అందుచేతనే యడవులలో  
వసించెడు నశూన్య లయినయనాగరికులు మొదలుకొని పురము  
లలో వాసముచేసెడు జ్ఞానాధికు లయిననాగరికులవఱకును సమస్త  
జనులును తమతమజ్ఞాన తారతమ్యములనుబట్టి దేవుని తమకు సర్వో  
త్కృష్టమని శోచినరీతిగా భావించి తదనుగుణము లయినగుణాదుల  
నాతని కారోపించి ఘనతపఃపరిచి పూజించి గౌరవించి యాదినుండియు  
తమతెలివికి తగినట్లుగా నారాధించుచున్నారు. గృహదులను నిర్మింప  
నెఱుంగని మోటుపాములో మనుష్యుఁడు దేవుని సరణ్యమధ్యము  
లో పర్వతాగ్రమునందో యారాధించుచు వచ్చెను. గృహనిర్మా  
దులను నేర్చిన శుక్రుట మనుష్యుఁడు దేవాలయములను కట్టి  
పిందు దేవుని నారాధింప మొదలుపెట్టెను. ఈశ్వరారాధన మెప్పు  
రంభ మయినదోయెవ్వరును జెప్పలేదుగాని యది మనుష్యసృష్టి  
లోనే యూరంభము యనాదిగా నుండియున్నదని నిర్వివాదముగా

సాధింపవచ్చును. రాజులప్రభుత్వము లేర్పడి వారిని కొలువనారంభించుటకు ముందుసహితము మనుష్యులలో దేవతలను పూజించుట యున్నందున కనేకనిదర్శనములు కానబడుచున్నవి. కొంచెము నాగరికత గలిగి వ్రాత యేర్పడనికాలములో దేవతాస్తుతులు పద్యరూపముగా రచింపబడి పాడబడుచుండెను. మనలోని ఋగ్వేదములోని ఋక్కు లన్నియు నీప్రకారముగా నేర్పడినవే. ఇట్టి ఋక్కులు మొలయినసూక్తములను పాడ నారంభించుటచేతనే సంగీత మారంభమయ్యెనని బుద్ధిమంతు లాహించుచున్నాడు. సంతోషజనకమున యొక్కసంగీతమునకు మాత్రమేకాక యాదికాలమునందు దేవాభివృద్ధికర మయిన నాగరికత కంతకునుగూడ మతమే కారణ మయినట్లు తెలియవచ్చుచున్నది. పూర్వకాలమునం దారంభదశలో నేదేని మహిమకలదిగా కానబడుచుండెనో యదియెల్ల నీశ్వరస్వరూపముగా భావింపబడుచుండెను. అందుచేతనే మనపూర్వ ఋషులు సూర్యుడు, చంద్రుడు, అగ్ని, వాయువు మొదలయినవానిని దేవతలనుగా భావించి వానినెల్లను ఋక్కులలో స్తుతించుచు వచ్చిరి. అట్లుగనునా మఱికొంత జ్ఞానాధిక్యము కలిగినపిమ్మట నీశ్వరునకు సూర్యచంద్రులు నేత్రములుగాను, వాయువు లూర్పులుగాను, మహత్తరము లయిన యనేకపదార్థము లితరావయవములుగాను, వర్ణించుచు వచ్చిరి. జ్ఞానాభివృద్ధి యయినకొలదిని జనులలో నీప్రకారముగా నీశ్వరవిషయకము లయినపూర్వాభిప్రాయములు మాటిపోయి నూతనాభిప్రాయము లేర్పడఁ జొచ్చినవి. నాగరికతయొక్కయు విద్యయొక్కయు నభివృద్ధి తోఁగూడ జనులలో నీశ్వరమహిమలును వర్ధిల్లసాగినవి. మొట్టమొదట దేవతలుగానో దేవుని యవయవములుగానో యుండిన సూర్యాగ్ని చంద్రాదు లన్నియు విద్యాభివృద్ధియయిన యీ కాలములో

తమ దేవత్వమును పోగొట్టుకొని దేవునిమహిమలను వెల్లడించెడు సృష్టిపదార్థము లయిపోయినవి. మూఢదశలో జనులకు తమ్మును తమ గ్రామమునుమాత్రము పాలించెడుగృహదేవతగానో గ్రామదేవతగానో తోచెడి యీశ్వరుఁడు జ్ఞానదశలో నిప్పుడు సమస్తలోకములను పాలించెడు సర్వేశ్వరుఁడయి యున్నాఁడు. సూర్యచంద్రాదులు తాము దేవతలుగా భావింపఁబడిన కాలమునకంటెను ప్రకృతిశాస్త్రజ్ఞాన మధిక మయిన యీ కాలమునందుధికమహత్త్వముకలవిగా తెలియఁబడి దేవత్వ మక్కఱలేకయే యాసూర్యుఁడును, చంద్రుఁడును, భూమియు, ఆకాశమును, అగ్నియు, వాయువును, జలమును, వృక్షములును సమస్తపదార్థములును దేవదూతలవలె దేవునిమహిమలను వాక్కులేకయే జనులహృదయములకెక్కునట్లు మఱింతవిశేషముగా బోధించుచున్నవి. ఒక్కసూర్యచంద్రాదులయందు మాత్రమేకాక ప్రకృతిశాస్త్రజ్ఞానమువలన మనమిప్పుడు స్థూలములును సూక్ష్మములు నైన సమస్త పదార్థములయందును మనపూర్వు లెప్పుడును చూడని మహిమలను కనిపెట్టి యీశ్వరశక్తి కద్భుతపడి యానందింపఁగలుగుచున్నాము. మునుపు వట్టిగాలిగాన, నీరుగాను, ఉండెడుపదార్థము లిప్పుడు తమలో నీశ్వరుఁడమర్చియుంచిన క్రొత్తక్రొత్త యుపయోగములను క్రమముగా నొక్కొక్కటి నే బయలఁబెట్టుచు యంత్రాదులను నడుపుచు మనసుఖసంతోషాదులను వృద్ధిపఱచుటకును శ్రమలను తగ్గించుటకును సాధనము లయి యీశ్వరుని యద్భుతమహిమను శక్తిని బుద్ధిని కరుణాశుత్వమును సదుద్దేశమును సహస్రముఖముల ఘోషించుచున్నవి. ఈప్రకారముగా భగవంతుని తెలిసికొనుటకు సాధనము లంతకంతకెక్కువ యయి యీశ్వరమహిమ లెక్కువగా వెల్లడి యయిన కొలఁ

దిని జను లెక్కువగా బ్రహ్మానందము ననుభవింపఁ గలుగుచున్నారు. తత్త్వవిచారము చేసినకొలదిని సర్వాంతర్యామి యైన యాతని మహిమ దరిలేనిసాగరమువలె వెరుగుచున్నది. ఇట్లున్నను తెలివి యెక్కువయిన యీ కాలములో కొందఁ టీశ్వరుని దూషింపను వచ్చును; కొందఁ టీశ్వరసద్భావము నే శంకించి హేతుకల్పనము చేయును వచ్చును; కొందఱు నాస్తికులు కానువచ్చును; కాని జనసామాన్యము యొక్క హృదయక్షేత్రములనుండి స్వభావసిద్ధ మయిన యీశ్వర విశ్వాసబీజమును వెల్లగించివేయుటమాత్ర మెన్నటికినిసాధ్యముకాదు.

పూర్వకాలమునం దిప్పటికంటె జనులలో మూఢవిశ్వాసమును మూఢభక్తియు నెక్కువగా నున్నను, అది స్వప్రయోజనపరత్వముచే వచ్చిన దగుటచేత వారిభక్తి శ్రేష్ఠ మయిన దని నేను చెప్పజాలను. అజ్ఞాన మెక్కువగా నున్న కాలములో స్వప్రయోజనపరత్వమును భీతియు హెచ్చుగా నుండక తప్పవు. అజ్ఞానికినిజ్ఞానికినిగలభేదమంతయు 'స్వార్థపరత్వము' 'పరార్థపరత్వము' అను రెండుపదములలో నేవిస్తారము గానున్నదని చెప్పవచ్చును. జనుఁడెంతస్వప్రయోజనపరుఁడుగానుండునో యంత యజ్ఞానియు, ఎంత పరార్థపరుఁడుగా నుండునో యంత జ్ఞానియు అగు చున్నాఁడు, కాఁబట్టిభయముచేతను స్వప్రయోజనపరత్వము చేతను గలిగిన యీ కాలపు దేవతారాధన మంతగా పరిశుద్ధ మయినదిగా నుండ నేర ఁదు. ఆ కాలమునందు మనుష్యున కెక్కడఁ బూచినను కష్టము లధికము కాఁగా, పాపములు మనస్సును బాధింపఁగా, శత్రువులు మాత్రమేకాక జలాగ్నిమాఁడు తాద్యద్భుతపదార్థములుకూడ నష్టముల నాపాదించి మనస్సులకు వెఱుగు కొల్పి భయపెట్టఁగా, భయము కలిగి యపాయమును తప్పించుకొనుటకు సాధనాంతరము లేక దేవునికోప మును శాంతపఱచి యనుగ్రహమును సంపాదించుట కయి యీశ్వరా

రాధన మారంభ మయినది. ఆదికాలమునం దీశ్వరప్రార్థనముయొక్క యుద్దేశ మింతే. అందుచేత నప్పటియూరాధన మాడంబరము లయిన పూజలతోను, హోమములతోను, కానుకలతోను, బలులతోను, ఉత్సవములతోను, స్తోత్రపాఠములతోనుమాత్రము నిండి యుండెను. ఈ హేతువుచేతనే యప్పటిప్రార్థన లన్నియు తమ్మును తమవారిని దీర్ఘాయుష్కంతులనుగాను ఘ్నులనుగాను జేసి కాపాడుటకొఱకును, సంపదల నిచ్చుటకొఱకును, సంతానము నిచ్చుటకొఱకును, శత్రువులను నాశనము చేయుటకొఱకును, ఉద్దేశించి చేయఁబడినవిగా నుండినవే కాని మనశ్శుద్ధినిమి త్తమును సత్ప్రవర్తనమునిమి త్తమును పరోపకారమునిమి త్తమును అంతగా నుద్దేశింపఁబడియుండలేదు. మనయధర్వణ వేదమునందు శత్రుసంహారాదులనిమి త్తము యుద్దేశింపఁబడిన మంత్రము లనేకము లుండుటయే యందుకు దృష్టాంతముగాఁ జెప్ప వచ్చును.

ఇకను పూర్వకాలచరిత్రమును కట్టివెట్టి మానవయోగ్య మయినయూశ్వరోపాసనమును కూర్చి కొంత యోచింతము. ఈశ్వరోపాసనము స్తోత్రము, వందనము, ధ్యానము, అనుతాపము, ప్రార్థన మొదలయిన యనేకాంగములను కలదిగా నుండును. ఈశ్వరునియొక్క కళ్యాణగుణాదులను తల్ఱఁచుకొని మనభక్తిశ్రద్ధలను తెలుపుట స్తోత్రము. మనలను మనకుఁ గావలసినసమస్తపదార్థములను సృజించి మనకు నిత్యమును సమస్తసౌఖ్యములను గలుగఁ జేయుచున్న యీశ్వరునియపారకరుణను మనస్సునందు నిలిపి మనకృతజ్ఞతను దెలుపుట వందనము. ఈశ్వరునియొక్కయనంతకళ్యాణగుణములను చింతించి, ఆతని సాన్నిధ్యమును జ్ఞాననేత్రముచే దర్శింప యత్నించుట ధ్యానము. ఈశ్వరవిషయమునను, ఈశ్వరకుటుంబ మైనజనులవిష

యమునను, మనము చేసినయపచారములను అపరాధములను తలఁచు  
కొని మనసునొవ్వ పరితాపపడుట అనుతాపము. మనలను పాపకార్య  
ములనుండి తొలఁగించుటకును, సత్కార్యములను జేయుట కయి  
ఛైర్యము నిచ్చుటకును, ఆత్మశాంతిని పరిశుద్ధ్యమును ప్రసాదించు  
టకును, వినయపూర్వకముగా నీశ్వరుని వేడుట ప్రార్థన. ఈశ్వరో  
పాసనమునం దీయంగములన్నియు కాలానుగుణ్యముగాను గణాచితము  
గానుకొంచెముగానోగొప్పగానో చేరియుండవలెను. ఇట్టియుపాసనము  
యొక్క ఫలము మన కీశ్వరునియందు నిశ్చల మైనభక్తి కుదిరి,  
ఈశ్వరుడు చేసినమేలున కయి నిష్కషట మయినకృతజ్ఞత దృఢపడి,  
ధ్యానముచే పరమేశ్వరసాన్నిధ్యానుభవము కలిగి, మనస్సులు పాప  
బంధములనుండి విడివడి పరిశుద్ధము లయి నిత్యానందము నొందుట.  
ఇట్టిఫల మొక్కమానసికారాధనమువలననేకాని విగ్రహారాధనాదుల  
వలనఁ గలుగ నేరదు. స్త్రాణములేని దారుశిలామయవిగ్రహాదులను  
పూజించుచుండుటవలన బాలురకు బొమ్మలాటయందువలె నజ్ఞాను  
లయినముదిబాలుర కొకవిధముగా కాలక్షేప మయినను, సర్వేశ్వరుని  
మానసికముగా నారాధించువారికివలె దానివలన సవ్యాజప్రేమయు,  
నిజ మయినభక్తివిధేయతలును, నిర్మలానందమును కలుగవు. అంతే  
కాక ప్రతిమార్చనము దేవునియనంతమహిమ నంతను పోఁగొట్టి  
యాతనిని సామాన్యమనుష్యునిస్థితికిఁ దెచ్చి జగదీశ్వరునకు బట్టలు  
లేవని వస్త్రములు సమర్పించునట్లును, తిండి లేదని ప్రసాదనివేదనము  
చేయునట్లును, భార్య కావలసిన ట్లేటేట కళ్యాణోత్సవము చేయున  
ట్లును, భూతహింస కోరునట్లు జంతుబలు లిచ్చునట్లును చేయును.  
చేసినపాపముల కయి పరితాప పడి దుఃఖించునప్పుడు కలిగెడుకన్నీటి  
ధారలే జలాభిషేకములును, అపరిశుద్ధము లయినకోరికలను విడు

చుటయే బలులును, సత్త్వ ర్తనము కలిగి యీశ్వరాజ్ఞాబద్ధుఁ డయి యుండుటయే యుపహారసమర్పణమును, వినయముతోను ప్రేమతోను కృతజ్ఞతతోను పూర్ణభక్తిశ్రద్ధలను తెలుపుటయే పూజయును, ఆత్మల నీశ్వరార్పణము చేసి మనుష్యులను సోదరభావముతోఁ జూచుచు పగోపకారమునందు సుఖించుటయే యారాధనమును, అగునుగాని యితరవిధము లయినయర్చన లేవియు భగవత్ప్రీతికరము లయినవి కావు. కాఁబట్టి బుద్ధిమంతు లయినవా రందఱును ప్రతిమార్చనమును ముందుగా నూని యీశ్వరమహిమలను విగ్రహములయందుఁ గాక సృష్టియందుఁ జూడ యత్నింపవలెను. భగవన్మహిమలు సృష్టికర్త చేసినసూర్యచంద్రాదిదివ్యపదార్థములవలనఁగాక మనుష్యుఁడు చేసిన విగ్రహదులవలన వెల్లడి యగునా? పరమాత్ముఁడు స్వయముగాఁ జేసినవిచిత్రము లయినసూర్యచంద్రాదిగోళములయందును, అచార సాగరములలోను, విశాలభూమండలముమీఁదను గలచేతనాచేతనము లయిన సమస్తవస్తుజాలమునందును, పరిశీలించినకొలఁదిని దేవుని మహిమ లసంతము లై కానఁబడు చుండలేదా!

మన మీశ్వరుని యెడల నడుచుకొవలసిన ధర్మములను తెలుపునది మత మనఁబడును. లవణము లేనిదే యేవస్తువులకును రుచి యెట్లు రాదో యట్లే యుపాసన లేనిదే యేమతమునకును శోభ రాదు. ఉపాసనయే మతమున కెల్లను ప్రాణము ; ఉపాసనలేనిమత ము ప్రాణము లేనిబొందివంటిది. అట్లగుటవలన లోకములో నీశ్వరోపాసనము లేని మత ముండదు. ఉపాసనాపాశమే మనల నీశ్వరునితో బంధించునది ; అట్టియుపాసన లేనిగృహము శూన్యగృహము ; ఈశ్వరుని స్మరింపని హృదయము శూన్యహృదయము ; ఈశ్వరోపాసనము చేయనియెడల మనజన్మము నిరర్థకము. ధర్మైకనిధియైన



యీశ్వరుని విడిచి మన మెట్లు ధార్మికుల మగుదుము? కళ్యాణగుణా కరుడయిన యీశ్వరుని విడిచి మన మెట్లు సాధువులము కాగలము? నేటినుండి యైనను నిత్యమును మన మాతని నారాధించుచు భగవద్గుణానుభవమువలన నానంద పారవశ్యమునొందుచు పవిత్రమయిన నూతనజీవమును బొందఁ బ్రయత్నింతుముగాక !

మనము దుర్బలుల మనియు పరతంత్రుల మనియు కార్యసాధనమునకును మనశ్చక్తి యొక్కటియు చాల దనియే మన కనుభవమగుటచేతనే, సమస్తవస్తువులును సర్వజంత్రులును సర్వశక్తుడును సర్వరక్షకుడును సర్వకారుణ్యుడును సర్వజ్ఞుడనయినయీశ్వరునిపాలనమునకు లోబడి యున్నవని మనము విశ్వసించుటచేతను, ప్రార్థనయావశ్యక మయినది. అందుచేతనే యెల్లవారును తామ కొరినకొరికల నన్నిటిని పరమేశ్వరుడు ప్రసాదించునా యన్నవిచారము లేక స్వభావముచేతనే యీశ్వరప్రార్థనను చేయుచున్నారు. మన జన్మమునకును స్థితికిని సుఖమునకును సంతోషమునకును సమస్తమునకును ఆధారుడయియున్నవానిని దినమున కొక్కసారియైనను తలచుకొనకుండుటకంటెను, కృతజ్ఞతను గౌరవమును తెలుపకుండుటకంటెను, కృతఘ్నతమఱియేముండును? ఎవ్వని యనుగ్రహములేక మనము క్షణకాల మయినను సుఖించుటకు శక్తులము కాకుండు మో, ఎవ్వడు మనకు పుత్రవాత్సల్యముతో సుఖసంతోషాదులను కలుగఁజేయుచున్నాడో, ఎవ్వడు మన ప్రాణమిత్రులకంటెను పరమమిత్రుడయి మన యాప్తబంధువుల కంటెను పరమబంధువయి న్యాయప్రభువులకంటెను నుత్తమప్రభు వయి నిరంతరమును రక్షించుచున్నాడో, అటువంటి తండ్రుల కెల్లను తండ్రియు ప్రభువులకెల్లను ప్రభువును న్యాయదాతల కెల్లను న్యాయప్రదాతయు రక్షకుల కెల్లను



రక్షకుఁడును నయిన యీశ్వరునితో నుపాసనమూలమున దినమున కొక్క నిమిషమయినను సంబంధమును కలిగించుకొనకుండుటకంటె బుద్ధిహీనతయు దుర్మార్గమును మఱియే ముండును ? ఏమియు నుండదు. ఈశ్వరుఁ డున్నాఁడని మన మెప్పుడునమ్మి మనకతఁడు ప్రభువని యెప్పుడు తలఁప నారంభింతుమో యప్పుడేయుపాసన యారంభమగును. మనకు ప్రభువయి మనలను శాసించుటకును పాలించుటకును సుఖులనుగాఁ జేయుటకును సమర్థుఁ డయినవానియెడల మన ముభక్తి నెట్లు కనఁబఱుప కుండఁగలము ? ఈశ్వరుని నమ్మినతరువాత భక్తితో నారాధింపకుండుట మానుషస్వభావమే కాదు. ఈశ్వరుని మహిమలను మన మెంత యెక్కువగా తెలిసికొందుమో యీశ్వరునియందు మన కంతభక్తి హెచ్చును. ఆయన సర్వశక్తుఁడని తెలిసినతరువాత గౌరవము కలుగక మానదు. పరిశుద్ధుఁడని తెలిసిన తరువాత ప్రేమ కలుగకమానదు ; సర్వకారుణ్యుఁడని తెలిసినతరువాత కృతజ్ఞత కలుగక మానదు; సర్వరక్షకుఁడని తెలిసినతరువాత విధేయత కలుగక మానదు. ఇవి యన్నియు మనకు సహజధర్మములు కా.బట్టి యీశ్వరోపాసనము మనకు సహజకృత్యమే కాని యందు విరుద్ధ మయిన దేదియులేదు. మితజ్ఞుఁడు సర్వజ్ఞుని భక్తిపూర్వకముగా వేడుకొనుటకంటెను, అల్పశక్తుఁడు సర్వశక్తుని సవినయముగా శరణొందుట కంటెను, యుక్తమయినపని మఱియే ముండును ? మనల సృజించినవాఁడే మనలను బ్రతికించువాఁడును పాలించువాఁడును నయి యున్నప్పుడు మనలను పుట్టించినవానియెడల ప్రేమను మనలను రక్షించువానియెడల కృతజ్ఞతను మనలను పాలించువానియెడల భక్తిని కనఁబఱచి స్తుతించుటకంటెనున్యాయ మయినది నీ మఱియేముండును ? మేలుచేసినవారియెడల కృతజ్ఞతను ప్రేమను

గలవార మ గనట్ల గామనము సృజింపఁబడి యున్నందున, కృతజ్ఞతతో ప్రార్థించుట మనకు సహజగుణమయి యున్నది. ఈగుణమును మనము మనుష్యుల మయి యున్నంతకాల మెట్లుమరల్చుకొఁగలము? ఈశ్వరుఁడు ప్రసాదించినమితిమీఱిన సౌఖ్యముల ననుభవించుచునే యతనిని మఱచుటకును, మనకుపకారి యైనవారియెడల కృతజ్ఞతను భక్తిని విశ్వాసమును విడుచుటకును, మనము మనుష్యస్వభావమును త్యజించి మృగస్వభావమును భజించి పశుప్రాయముగా మాటవలెను. అట్టి యస్వాభావికధర్మము నవలంబించుటవలన మన మనస్సులకు నిరుత్సాహమును వ్యసనమును పరితాపమునుదక్క మఱియేమి కలుగును? కాఁబట్టి మన కాయన చేసిన యనంతము తైసమేళ్ళ నిమిత్త మయి కృతజ్ఞత నెట్లు తెలుపకుండఁగలుగుదుము? అజ్ఞానులమై తనయాజ్ఞలను మనము నిత్యమును మీఱి చేపుల మగుచున్నను మనలను విడువక పతితపావనుఁడైనయాకరుణానిధి మనకు సుఖసాధనములను పుత్రవాత్సల్యముతో ప్రసాదించుచునే యున్నాఁడు గదా! ఆయన యనుగ్రహము వలననే మనముధరించిన యీదేహములను, తినెడియాహారమును, త్రాగెడినీరును, శ్వాసిం చెడు వాయువును, ఉత్సాహము కలిగించెడు తేజస్సును, సుఖదాయకము లయిన సమస్తవిదార్థములును కలిగినవి. ఎవ్వని కరుణ లేక మన యాత్మలును దేహములును క్షణకాల మయినను సుఖముగా నుండనేరవు యటువంటి దీనవత్సలుని దీనమున కొకసారి యైనను కృతజ్ఞతతో తలచుకొనక మన మెట్లు సుఖపడఁగలము? సంసారయాత్రలో ప్రతిదినమును మనలనుజేరి బాధించెడుకష్టములను దుఃఖములను ధ్యానమూలమున మన మాప్రణతార్తిహరుని చెంతఁజేరి యాతనిప్రాణుఁడెందక యెట్లు నిర్ధింపఁగలుగుదుము? కాఁబట్టి ప్రా

గనకుముందు పరిశుద్ధచింత గలవార మయి ధ్యానముచే మన మీశ్వ  
గుని మనహృదయవీరమునం దధిష్ఠింపఁ జేసి యాతని సాన్నిధ్యమును  
దప్ప మన మన్యమును మఱచి మనతలఁపు లన్నియు నీశ్వరుని  
యందే నిలుచునట్లు చేయవలెను.

అట్టిసమయమునం దాయనకళ్యాణగుణముల నన్నింటిని మన  
మనస్సులో నిలుపుకొని యాతనికిని మనకునుగల సంబంధమును దలఁ  
చుకొని మనమనస్సుల నాతనియందు లయింపఁజేసి యానందింప  
వలెను. ఇట్టి దొక్కటియే నిజమయినధ్యానము. పరిశుద్ధత, కరు  
ణాశుత్వము మొదలయిన యీశ్వరగుణములను స్మరించుటచేత కొంత  
వఱకు మనకట్టి గుణములు పట్టుపడి మనము పరిశుద్ధులమును దయ  
గలవారమును అగుదుము. మనము తెలిసికోఁగలిగినంతవఱ కాయ  
నకళ్యాణగుణముల నన్నింటిని మనస్సుచేతఁ జూచుచు ధ్యానించుటచే  
త మన కాయనియం దద్భుతప్రేమయు భక్తియు విశ్వాసమును కృత  
జ్ఞతయు విధేయతయుఁ గలుగును ఆయనయొక్కసత్యాదులయినగుణ  
ములను వేఱువేఱుగా స్మరించుట మన కాయనితోడి నూతన బంధు  
త్వమును కల్పించి, నూతన ప్రేమను పుట్టించి నూతనానందమును  
కలిగించి, మనకు పరిశుద్ధ మయిన నూతనజీవనమును ప్రసాదించును;  
అందువలన మనకు మనశ్శాంతియు నపారానందమును గలుగును.  
కాబట్టి యీశ్వరునియొక్క సమస్తకళ్యాణగుణములను స్మరించుచుం  
డుట కర్తవ్యము. అట్లు చేయక యాయనకారుణ్యమును ప్రసన్న  
తను మాత్రమే మనము తలఁచుచుందుమేని సద్వర్తన మక్కఱలేక  
యొక్కభక్తివలననే పాపపరిహారమునుపొంది ముక్తుల మగుదుమని  
భావించి చెడుగుము; ఆయనపరిశుద్ధతను న్యాయమును మాత్రమే  
తలఁచుచుండు మేని, ఈశ్వరుని ప్రేమతో సహిషించుటకు భయపడు

చు నాతనిని కూర్మముగా శిక్షించుదయాదాక్షిణ్యములు లేనికఠినచి  
త్తునిగా భావించి భయభ్రాంతుల మగుదుము ; ఆయనసర్వజ్ఞతను  
సర్వశక్త్యాదులను తలపకుందుమేని, ఆయన మహిమను పూర్ణముగా  
తెలిసికోలేక యీశ్వరుని నించుమించుగా మనతో సమానునిగా  
భావించి మూఢుల మగుదుము. కాబట్టి యిట్టి చెడుగులేవియు  
కలుగకుండుటకై యీశ్వరుని కళ్యాణగుణానుభవమును మనము సా  
ధ్యమయినంతపూర్ణముగా పొందుటకయి ప్రయత్నింపవలెను; అట్లు  
చేయనిచో మనము భగవద్గ్రహిమనుచక్క-గా తెలిసికొని నిజమయిన  
లాభమును పొందుటకు శక్తులముగాక మూఢభక్తి కలవారమయి  
చెడిపోదుము. ఈశ్వరగుణములను స్మరించునప్పుడు మనఃపూర్తిగా  
తద్గుణానుభవమును పొందవలెనుగాని యది లేనివట్టిమాటలతో ప్ర  
యోజనము లేదు. ఈశ్వరగుణానుభవము లేని కర్మలును, తంత్ర  
ములును, పూజలును, ఉత్సవములును, పరిహారసౌత్రము లయిమూఢ  
తాజనకము లగును. మూఢభక్తివలన సుగుణము లన్నియు హృద  
యకుహారమునుండి క్రమక్రమముగా తొలగిపోయి హృదయము  
నీతిశూన్యమగును. మనస్సీశ్వరునియందు లేక నోటితో భగవద్గు  
ణాదులను స్మరించుట యర్థము తెలియనిమాటలను మంత్రములను  
పఠించుటవంటిదేకాని మంత్రకంటే ప్రయోజనకర మయినదికాదు.  
భగవంతుని సర్వశక్త్యాదులను తెలిసికొని యారాధించుట యాయన  
యెడల భయభక్తులను పొందుటకుఁ గాని యూరిక యద్భుతపడుట  
కొఱకుఁగాదు; ఆయనను సర్వకారుణ్యునిగా నారాధించుట మనమా  
యనయెడ కృతజ్ఞతను ప్రేమను పొందుటకుఁగాని యాయన ప్రేమా  
నిధియనియు కరుణాళుఁడనియు తెలిసికొని సంతోషపడుటకొఱకుఁ  
గాదు; ఆయనను పరిశుద్ధునిగా నారాధించుట ప్రవర్తనము చక్కచే

సికొని మనము పరిశుద్ధుల మగుటకుఁగాని యాయనపరిశుద్ధత కాశ్చ  
ర్యపథుటకొఱకుఁ గాదు.

ఈశ్వరోపాసనమునుగూర్చి యింతవఱకును సామాన్యముగాఁ  
జెప్పియున్నాను. ఉపాసనలో ప్రధానాంగము ప్రార్థన. దానినిగూర్చి  
విశేషముగాఁ జెప్పవలసియున్నది; ప్రార్థన యనఁగా మన కున్నలోప  
ములను తొలఁగించుటకుఁగాని కావలసినవానిని ప్రసాదించుటకుఁ  
గాని వేఁడుకొనుట. ఈప్రపంచములో మన కనేకలోపములుండును;  
అనేకదుఃఖములు వచ్చును; అనేకప్రతిబంధములు కలుగును. వాని  
నన్నింటిని మన కృషిచేత నివారించుకొనుటకు మనము శక్తులము  
గాము. అందుచేత మనమనహాయలమయి యున్నామనుట స్పష్టము.  
కాబట్టి యాత్మసంరక్షణార్థము మన మీశ్వరుని వేఁడుట యనివార్య  
మగుచున్నది. మంచికార్యములు చేయుటకు శక్తిని ధైర్యమును  
కలిగించునిమిత్తము వేఁడుకొనవలయును; చెడుకార్యములమీఁది  
కీడ్చిడియింద్రియములను నిగ్రహించుట కయి నామగ్యమును కలిగించు  
నిమిత్తము వేఁడుకొనవలయును; మనము చేసినపాపములను క్షమించి  
సుఖము కలిగించునిమిత్తము వేఁడుకొనవలయును. ఈశ్వరుఁడు  
సమస్తపదార్థములను సృజించి సమస్తమును కాపాడువాఁడయినందు  
నను, ఈశ్వరాజ్ఞకు భిన్నముగా నేకార్యమును జరుగనేరనందునను,  
ఆయనరక్షణమును కోరుటయు, ఆపదలయం దాయనను శరణు  
చొచ్చుటయు, సత్కార్యనిర్వహణమునం దాయనసాయమును వేఁడు  
టయు సుఖకాలమునం దాయనను కృతజ్ఞతతో స్మరించుటయు,  
మనకు ప్రియులుగా నుండువారిని కాపాడ ప్రార్థించుటయు, మనుష్యు  
నకు సహజగుణమయి యున్నది. మనహృదయములనుండి స్వాభావిక  
ముగా బయలు వెడలి వచ్చుదు యనివార్య మయినయిచ్చను మర

లించుకోలేనివార మయి వినముల మయి మనకోరికలను దెలిసి మన మీశ్వరుని భక్తితో ప్రార్థింతుము. ఈస్వాభావికగుణము మనలో నున్నదని స్థాపించుటకు వితర్క మక్కఱలేదు. మనప్రార్థనవలన భగవంతుఁ డంతవఱకు మనకోరికల నీడేర్చును, మనస్థితి గ్రేహకారముగా మారును, అన్నవిషయమునుమాత్రము మనము కొంచె మాలోచింపవలయును. ప్రార్థన వ్యర్థము కాదని భక్తిపూర్వకముగా ప్రార్థించువారి కందఱికిని అనుభవసిద్ధమే. పయినిజెప్పినరీతి ప్రార్థనవలననే మన మీశ్వరసాన్నిధ్యమును పొంది, ఆయన యనుగ్రహమువలన జ్ఞానమును, ఆనందమును, ధైర్యమును, బలమును పొందుదుము. ప్రార్థనవలననే యజ్ఞానాంధకారబంధుర మయి పాపభూయిష్ట మయిన యీప్రపంచగుహనుండి బయలువెడలి మనయాత్మ మహోన్నత మయినమీశ్వరసామీప్యమునకు పగుగై త్తి యనిర్వాచ్యము లయిన జ్ఞానానందములను పొంది యీశ్వరానుగ్రహమువలనఁ దనమాలిన్యమును విడిచి పరిశుద్ధము కాఁగలుగును. ప్రార్థనచేత మన మీశ్వర సాన్నిధ్యమును పొందినకొలఁదిని మనహృదయములయందు జ్ఞానజ్యోతి ప్రజ్వరిల్లి యధికముగా ప్రకాశించుచు మనకు ధర్మాచరణమునం దధికోత్సాహమును ధైర్యమును స్థైర్యమును కలిగించుచుండును; ధ్యానాభావముచేత మన మీశ్వరసన్నిధానమునకు దూరులమయినకొలఁదిని మనయాత్మ యజ్ఞానాంధకారములో మునిగి స్వప్రయోజనపరత్వమును పొందుచు పాపకార్యములకు భయపడ కుండును. ఈగుణము మనయాత్మలకు నై సర్గికము. వెలుతురు చొరనిప్రదేశము నందున్న మొక్క తెల్ల బారి బలహీన మయి యెదుగక యుండి వెలుతురులో పెట్టఁబడఁగానే పచ్చ నయి కోమలత్వమును పొంది యెదిగి బలపడ నారంభించునట్లే, యీశ్వరచింత యనువెలుతురు లేక యింద్రి

యసుఖము లనుబంధములలో తగులుకొని యజ్ఞానాంధకారమునఁ బడి యభివృద్ధిని పొందక కృశించుచుండెడి మనయాత్మయు ఈశ్వర సాన్నిధ్య మను వెలుతురులో చొరఁగానే పాపబంధములనుండి విముక్తి నొంది బలపడి నిత్యానందమును పొందుట కర్హ మయిన దగును. ప్రార్థనవలన మఱి యేలాభము లేకపోయినను మన కీయొక్కలాభము చాలదా? మనమనస్సులను సన్మార్గమునఁడు ప్రవర్తించునట్లు చేయుమని ప్రార్థించుటచేతనే మనము నీతిమంతులమును పుణ్యాత్ములమును అగుట సంభవించును. అగ్నిహోత్రసమీపమునకు పోయిన వారికి చలి దీఱుట యెట్లు సహజమో ప్రార్థనచేత నీశ్వర సాన్నిధ్యమును పొందువారికి పాపచింతనలు తొలఁగుట యట్లే సహజగుణము. ఎవ్వరు పాపపరిహారముకొఱకును నిత్యానందముకొఱకును ప్రార్థింతురో వారు సుగుణసంపదను ఆత్మానందమును పొందుదురు. కాబట్టి మనము పరిశుద్ధుల మగుటకును సుఖుల మగుటకును ప్రార్థన తప్ప వేఱుసాధనము లేదు. హృదయపూర్వకముగాను నిష్కలముగాను భగవంతుని ప్రార్థించి చూచినపక్షమున, ప్రార్థనచేసి లేవఁగానే తాను మునుపటి కంటె నెక్కువపరిశుద్ధుఁడును సంతోషము గలవాఁడును మనోబలము గలవాఁడును అయినట్లు ప్రతిమనుష్యుఁడును స్వానుభవముచేతనే కనిపెట్టవచ్చును. ప్రార్థనవలనఁ గలిగెడుహృదయానందము మొదలైనవి యనుభవైకవేద్యములేకాని యిట్టి వని చెప్ప నలవియైనవి కావు. ప్రార్థనయొక్క విచిత్రశక్తి నేమని చెప్పవచ్చును? అది బలహీనుని బలవంతునిగాను, భీతువును ధైర్యశాలినిగాను, నిరాశుని సాధిలాషునిగాను, దుర్మార్గుని సన్మార్గునిగాను, మూఢుని జ్ఞానినిగాను, మంత్రించినట్లు నిమిషములో మార్చివేయఁ గలుగును. ప్రార్థనవలన పరమేశ్వరునియొక్క పవిత్రసాన్నిధ్యము మనకు లభించిన



ష.క్ష.మ.న మనయాత్మ పారిశుద్ధ్యపాగానారములో మునిగిపోయి తన  
 స్వభావదౌర్బల్యమును మాలిన్యమును విడిచి పరిశుద్ధ మయి ప్రాపం  
 చికత్తుచ్ఛసుఖములను సరకుగొనక ధర్మాచరణమునం దసమాన  
 బలము కల దగును. మన మీశ్వరునియందు నిజ మయినస్వచ్ఛభక్తి  
 కలనార మయి సర్వమునకు మన మాయనయనుగ్రహము నే నమ్ముకొని  
 యాయన మూర్త్యుల నన్నిటిని చెల్లింపవలయు ననుదృఢనిశ్చయముతో  
 మనఃపూర్తిగా ప్రార్థించిన నేకాని, వేడుకకొఱకు స్తోత్రపాఠములను  
 చదువుచు మనసులో లేని పయిమాటలతో కన్నులు మూసికొని  
 చేతులు పయికెత్తి చేసెడుకపటప్రార్థనలవలన తేజమును ప్రయోజ  
 నము లేదు, మనఃపూర్తిగా చేయనిప్రార్థన ప్రార్థనయే కాదు. అది  
 నిష్ఫల మయినకంఠశోష. నోటితో నుచ్చరించెడుమాటలప్రకార  
 ముగా నాచరింపవలె నన్నమనోనిశ్చయము లేక చిత్తము నొక  
 చోటను మాటల నొకచోటను బెట్టి చిలుకపలుకులవలె వల్లించెడు  
 ప్రార్థన లన్నియు గాలికి పోయినవియే కానిమీశ్వరుని సమీపించునవి  
 కానేరవు. అశ్రద్ధతో జాముసేపు చేసెడి ప్రార్థనకంటె శ్రద్ధాభక్తు  
 లతో చేసెడు ప్రార్థన ఊణకాల మయినచు శ్రేష్ఠతరమయినదిగా  
 నుండును. ఆత్మకృషియు శ్రద్ధయు ప్రతివిషయములోను ప్రధాన  
 ములు. కృషిలేక ఫలము లభింపదు. శక్తివంచనలేక కృషి చేయని  
 వాని కీశ్వరుఁ డెప్పుడును ఫలము నియ్యఁడు. దేహపరిశ్రమమును  
 జేయుచు సోమరితనమును పాఱఁదోలుట కయి పోరాడుటవలన శరీర  
 మునకు బల మెట్లు హెచ్చునో, ఆప్రకారముగానే పాపమును పాఱఁ  
 దోలుట కయి శ్రమపడుచు పాపముతోఁ బోరాడుచు తోడ్పాటున  
 కయి ప్రార్థించుటవలన ఆత్మకును బలము కలిగి భగవదనుగ్రహము  
 వలన విజయమును సుఖమునుపొందుటకు సమర్థమగును. మనయాత్మ



తన యావచ్ఛక్తిని పాటుపడి పాపభంజనమున కయి సంపూర్ణప్రయత్నము చేయువఱకును నిజ మయినప్రార్థన యారంభము కాదు. మన చిత్తములను పాపచింతనలనుండి మరలింపు మని మనము ప్రార్థించునప్పుడు మనము చేసినపాపకార్యముల నిమిత్తము నిజ మయినయనుతాపమును పొంది మనము ముందటిపాపముల నెత్తుడును చేయకుండునట్లు దృఢనిశ్చయము చేసికోవలెను. అట్టినిశ్చయమును కృషియు లేనియెడల చేసినప్రార్థన లన్నియు నిష్ఫలములగును. మనదుర్బలచిత్తముతో మనము దురాశాదులను నివారింప లేకపోయినను వానిని పాఠదోలుట కయి దృఢ మయినప్రయత్నము నయినను చేయుచుండవలెను. మనము ప్రార్థన కారంభించుటకు ముందు సర్వవ్యాపియును సర్వకారుణ్యుడును, సర్వశక్తుడును, పరిశుద్ధుడును, సుఖదాతయు, ధర్మస్వరూపుడును, ప్రేమానిధియు నయినపరమేశ్వరుని నేరముచేసినవాడు న్యామాధిపతిని చేరఁబోవునప్పటివలె భయభక్తులతోను వినమ్రతతోను గౌరవముతోను సమీపింపవలెను. సమీపించిన తరువాత కరుణానిధియు సుఖదాతయు నైనతండ్రియైర్పభయమునువిడిచి స్వేచ్ఛగా మనహృదయములో నున్నదంతయు దాచక తెలిపి తుమింప వేడుకొనవలెను. మనహృదయమునందలి నిజ మయినకోరికలను తప్పిదములను దుఃఖములను గౌరవమును ప్రేమను భక్తిని కృతజ్ఞతను మనసు విప్పి భారాశముగా మనపరమపితతో చెప్పివేసినప్పుడే యది ఫలకారియైన యవ్యాజప్రార్థనయగును. మనుష్యుల మయినమనము గర్వమును దురభిమానమును గలవారముయి సర్వజ్ఞుడయినభగవంతునిముందట మనపాపములను చెప్పి సాహసింపలేక ప్రార్థనచేయుచున్నట్లు నటించుచు కృత్రిమప్రార్థనలను మాత్రము చేయుచుండుటచేత, ఈశ్వరుడు మనసమీపములో నున్న

ప్పటికిని చూడ లేక మనము దూరస్థులవలె నున్నాము. చిత్తశుద్ధి గల ప్రార్థనమూలమున నీశ్వరబల మాత్రమే కలుగనిపక్షమున బహు విధము లయిన పాపములు మొసళ్ళవలె వచ్చి దానిని మ్రింగివేయును; మన కీశ్వరునిప్రాపు దొరకనియెడల సంతశ్శత్రువులు మనస్సును బంధించి దుర్బలము చేయును. కాబట్టి మనము నిజముగాఁ బాగు పడఁ దలఁచుకొన్నపక్షమున మనప్రార్థన హృదయపూర్వకమయి నదిగా నుండవలె నని మీకు మఱిమఱి విన్నవించుచున్నాను. హృదయశుద్ధి లేనిచేతులుజోడించుట ప్రార్థనకాదు; కన్నులు మూసి కొనుట ప్రార్థనకాదు; ఆకాశమువరకచూచుట ప్రార్థన కాదు; స్తుతి పాఠములు చేయుట ప్రార్థనకాదు. చిత్తము నీశ్వరార్పణముచేయుట యొక్కటియే ప్రార్థన యగును. అప్పుడు మాత్రమే మనము ప్రార్థన చేత నీశ్వర సాన్నిధ్యమును పొంది యానందింపఁ గలుగుదుము; అప్పుడు మాత్రమే యీశ్వరసాన్నిధ్యమువలన మనకు బలోత్సాహములు గలిగి మనలను సదాసన్మార్గమునుండి తొలఁగింప పాటుపడుచుండు కామక్రోధాదిశత్రువర్గమును మనము జయించి లోఁబఱచుకొన శక్తుల మగుదుము. ప్రార్థనమూలమున మన మీశ్వరునియండఁ జేరె నిలువఁగానే పుణ్యకార్యములయందు మనకు విఘ్నము లాపాదించుచు ప్రతిఘటించుచుండెడు కోపాదులు భయపడి తమంతనే మనలను విడిచి దూరముగా తొలఁగిపోవును. స్వాభిమానము విడిచి మనము నిర్భయముగా నీశ్వరుని జేర శంకించితిమా, పాపగ్రహములును కామాదిశత్రువర్గమును అసహాయుల మయినమనలను చుట్టుకొని మనయాత్మలను తప్పుదారుల కేడ్చుకొనిపోవును. హృదయవాసమునందేమూల నైనను పాపశకలమునకు మనము కొంచెముచో టిచ్చితిమా, అది మనహృదయము నీశ్వరసామీప్యమునకు పోనీక యడ్డుపడి

బంధించి వేయును. పాప మయినను మనహృదయమును విడువవలెను; లేదా మనహృదయ మయినను దేవుని విడువవలెను. అంతేకాని పాపలేశము మనహృదయభాగము నంటియుండఁగా దానిని గెంటి వేయ నిజమయిన ప్రయత్నము లేక మనహృదయము సత్యమయిన ప్రార్థనను జేయుటకాని యీశ్వరుని సమీపించుటగాని సంభవింప నేరదు. కాబట్టి సోదరులారా! మనము నేటినుండి పాపలేశము నైనను పర్వతమువలెః జూచి దానికి దూరముగా తొలఁగుచు నీశ్వరాజ్ఞాకైంకర్యములను చెల్లింప త్రికరణశుద్ధిగా పాటు పడుదము. ప్రార్థనయొక్కయుద్దేశ మంతయు మన మీశ్వరునియందు సంపూర్ణ విశ్వాస ముంచి సర్వవిషయములయందును మన మాతని యాజ్ఞాబద్ధుల మయి వానిని చెల్లించుచు తదిచ్ఛానుసారముగా ప్రవర్తింప బాటుపడుటయే. ప్రార్థనవలనిసంపూర్ణ ఫలము మన మనుభవింప గోరిన పక్షమున, మనహృదయఫలకములయందు దాయన లిఖించిన యీశ్వరశాసనములను మీఱక నడుచుకొనుచు మన యాత్మలను దేహములను ఈశ్వరార్పణము చేయవలెను. ఆయనయెడల మనము చూపఁదగిన భక్తియంతయు మన మా యనకు లోఁబడి పరమ భృత్యుల మయి యాయనవలె నగుటకయి పాటుపడుటయే. ఈపాటు వలన మనహృదయగృహమునందు సుజ్ఞానదీప మాఱక సర్వదా ప్రజ్వరిల్లుచు దానిని విమలముగాజేయును.

ఇక ప్రార్థనలవిషయ మయి మనవారు కొందఱు చేసెడియాత్ర పణములను కొంచెము విచారితము. “సర్వజ్ఞుఁ డగుటచేత మన మనోవృత్తులును, వాంఛలును, లోపములును సర్వమును పరమేశ్వరుఁ డెఱుఁగనివి లేకయుండఁగా మన మాతనికి తెలుపవలసినయావశ్యక విషయమున్నది? మనము ప్రార్థింపకుండ సర్వకాగుణ్యుఁ డయినయాతఁడు

మనవాంఛలను తీర్పఁడా?" అని కొందఱ తాత్పేపించుచున్నారు. ఈ యాత్మేపణము పయికి సయుక్తికముగానే కానఁబడును. మనచిత్త వృత్తులు మంచివయినప్పు డతఁ డామోదించు ననియు, మనవాంఛలు మంచివియు పరిశుద్ధము లయినవియు నయినపక్షమున ప్రార్థన యక్కఱలేకయే వాని సతఁడు ప్రసాదించు ననియు, మనహృదయములు పరిశుద్ధములుగా నుండక చేయుప్రార్థనల నాతఁ డంగీకరించి ప్రసాదించఁ డనియు వేడుకనిమిత్తము చేయుప్రార్థనలవలన ప్రయోజన ముండ దనియు, వారు చెప్పెడుమాటలను మనముసహిత మంగీకరింప వచ్చును. ఈమాటలు సత్య మగుటకు సందేహము లేదు. హృదయ ములో భక్తిలేనియారాధన మీశ్వరవంచన మగునేకాని యుపాసనము కానేరదు. అయినను మనముమాత్రము మనకోరికలను మనస్సులో వెట్టుకొని యూరకుండక పయికిసహితము చెప్పవలెను. అట్లుచేయుట చేతనే మనకు మనశ్శాంతియు తృప్తియు సంతోషమును కలుగును. అది స్వభావధర్మము. మనస్సులలో నున్నకష్టసుఖములను మన యాప్తులకు చెప్పివేయుటచేతనే దుఃఖశాంతియు సంతోషమును కలుగు నట్లుగా దేవుఁ డేర్పఱచి యున్నాఁడు. అందుచేతనే మన కాప్తులై ప్రియులయి యున్నవారిలో నెల్లను ప్రియతముఁడైనయీశ్వరునకు మనలోపములను కోరికలను జెప్పి మనకృతజ్ఞతను దెలుపుట మనకు సహజగుణమై యున్నది. నిజమయినభక్తిగలవాఁ డీశ్వరునకు తన వాంఛితములను దెలుపక యూరకుండనేరఁడు. అట్లు తెలుపుటవలననే మనస్సులో నీశ్వరభక్తి మరింత ప్రబలి యార్పరానిదవానలమువలె విశేష తేజస్సుతో ప్రజ్వరిల్లును. అందుచేత మనుష్యుఁడు నిశ్చలుఁడును పరిశుద్ధుఁడును అగును. ఈశ్వరభక్తివలన దయాసత్యాదిక శ్యాణ గుణములు మనస్సులో దృఢముగా నాటుకొని దినదినక్రమమున పరి

శుద్ధుఁడు కా నారంభించును; సత్కార్యానురాగమును పరలోక  
చింతయు దృఢపడును; నిరంతరప్రార్థనవలన మనము పాపముల  
సులభముగా పడక జాగరూకులమయి యుందుము. పాపమునుండి  
తొలఁగింపు మని చేయుప్రార్థనయే మన మాపాపమునకు దూరముగా  
తొలఁగునట్లు చేయును. అంతేకాక సంతతసంస్కరణమువలన మన  
ఘోశ్వర సాన్నిధ్యమును పొంది పాపశిక్షకుఁ డయినయీశ్వరుఁడు జ్ఞాన  
నేత్రమున కగపడుచుండఁగా నాతనియెదుట పాపమును జేయుటకు  
తప్పక భయపడుదుము. మనకోరికల నీశ్వరుఁడు మనము తెలుపకయే  
గ్రహింపఁ గలిగినను, ఈశ్వరునకును మనకును గల సంబంధమునుబట్టి  
మనము తెలుపవలసినయావశ్యకము కలుగుచున్నది. అంతేకాక  
మనము నిత్యమును సర్వేశ్వరుని ప్రార్థించుచుండుటవలన మనము  
మతింత జాగ్రత్తగలవారమయి పాపకార్యములనుండి తొలఁగుచు  
పుణ్యకార్యములయం దాదరమును ధైర్యోత్సాహములును గలవార  
మగుదుము. నిత్యప్రార్థనము చేయువాఁడు ప్రార్థనచేయనివానికంటె  
కామాదిశత్రువర్గముయొక్కవలలో చిక్కకుండ నెక్కువమెలఁకువ  
గలవాఁ డయి యుండును. మనము దేనివిషయమున నైనను ప్రార్థిం  
చెడుపక్షమున దానిని తప్పించుకొనుటకుఁగాని పొందుటకుఁగాని  
బద్ధులమయి యుండుము. వెచుక చెప్పినట్లు మన మేపాపమునుండి  
యైనను కాపాడు మని ప్రార్థించుటయే మనల నాపాపమువంకఁ  
బోకుండ నిలుపుటకు శక్తికల దగును. కాబట్టి మనుష్యుఁడు ప్రార్థన  
వలన పాపకార్యములనుండి విడివడక పోయినపక్షమున, పాపకార్యము  
లాతనిని ప్రార్థననుండి విడివడునట్లు చేయును. పాపములనుండి తొలఁ  
గింపు మని హృదయపూర్వకముగా ప్రార్థించుచుండుటయు పాపకార్య  
ములను జేయుచుండుటయు రెండును నేకకాలమునందు పొసఁగవు.

రెంటిలో నేదైననొకటి విడువవలెను. పరిశుద్ధుఁడు కావలెనని ప్రార్థించుటచేత పరిశుద్ధుఁడయినను కావలెను, లేదా ప్రార్థన హృదయపూర్వకమయినది కానిపక్షమున పాపియైనను కావలెను. ప్రార్థన నిజమయినదియు నిష్కపటమయినదియు నయినయెడల భక్తివిశ్వాసములవలన తనమనోనిశ్చయము బలపడి మనుష్యుఁడు దానిని సాధించుటకు తప్పక సమర్థుఁడగును.

ఈశ్వరుఁడచంచలుఁడు గనుగ మనుష్యుఁడైత భక్తిపూర్వకముగా ప్రార్థించినను వాని నిమిత్తమయి నడుమ తనయేర్పాటులను మార్చుచా యని మఱియొకయాక్షేపణమును జేయుదురు. ఈశ్వరుఁడు నిశ్చలుఁడైనమాట నిశ్చయమే; మనము ప్రార్థించితిమని తనస్థిరమయినయేర్పాటుల నెప్పుడును మార్చువాఁడును కాఁడు. అయినను మనము హృదయపూర్వకముగాను సమ్రతతోను మనశ్శుద్ధితోను ప్రార్థించినపక్షమున, ఆత్మసుఖములు కలుగునట్లును మనోదుఃఖములు తొలఁగునట్లును చేయుటకూడ నాతని స్థిరమయినయేర్పాటులలో నొకటియై యున్నది. ప్రార్థనమూలమున మన కీశ్వరునితోడిసంబంధము కుదిరినపక్షమున ఆసంబంధముచేత నీశ్వరునిలోనుండి యాతనికళ్యాణగుణామృతప్రవాహము మెల్లమెల్లగా మనయాత్మలలో ప్రవేశించి వానిని శుద్ధపఱచి నిర్మలగుణములు గలవానినిగాఁ జేయును. భగవంతుఁడేర్పఱచిన దివ్యమయినయేర్పాటులనుబట్టి ఆధ్యాత్మికసుఖాభివృద్ధులనిమిత్తము ప్రార్థించుటయే పుణ్యకార్యములలో నీశ్వరసాహాయ్యమును సంపాదించుకొనుటకు నిజమయినమార్గముగా నున్నది. ఇది సహజమయినమార్గమేగాని దీనిలో వింతయైనది గాని యస్వాభావికమయినదిగాని యేదియులేదు. కడుపులోనుండిపుట్టి భూపతనము కాఁగానే శిశువునకు సంరక్షణసుఖములఁ గలిగించుదయా

సముద్రుఁడు మనయాత్మలకు కలిగింపకుండునా ? అనుదినప్రార్థన వలన దైవసాన్నిధ్యమునుపొంది యాత్మాభివృద్ధినిపొంద నలవాటు వడిన వాని కీశ్వరుఁడు మనప్రార్థనల నాలించి నున కోరికలను సఫలము చేయునని స్వానుభవముచేతనే తెలియును. మన మీశ్వరుని కోరునది యంతయు నాధ్యాత్మికలోపములను పోగొట్టుటకును, అధ్యాత్మికసుఖములను మనోబలమును కలిగించుటకును, అయి యుండ వలెను. అంతే కాని మన మైహికము లయినశరీరసుఖములనిమిత్తమును, ధనమునిమిత్తమును, కీర్తినిమిత్తమును, ఇతరము లయిన ప్రాపంచికలాభములనిమిత్తమును, ప్రార్థించినక్షణమున మన మనోరథము లెప్పుడును సాఫల్యము నొందవు. మనప్రార్థన లెప్పుడును పరమాత్ముఁ డేర్పఱచిన స్థిరమైనవస్తుధర్మములను మార్పఁజాలవు. ఆరోగ్యధర్మముల ననుసరించుటవలననేకాని ప్రార్థనవలన దేహబలము రాదు; పాటుపడుటవలననేకాని ప్రార్థనవలన ధనము రాదు; సత్కార్యములను జేయుటవలననేకాని ప్రార్థనవలన కీర్తి రాదు; ఆయాపనులను సాధించుట కర్హము లయినకృత్యములవలననేకాని శుష్కప్రార్థనవలననిహలోకసంబంధము లయినయేమితరలాభములును రావు. ఇది తెలిసికొని బుద్ధిమంతు లయినవారు సఫలములు కానేరని యిట్టి యసాధ్యకార్యములనిమిత్తమై ప్రార్థింపక యాధ్యాత్మికజ్ఞానముకొఱకును, అధ్యాత్మికబలముకొఱకును, అధ్యాత్మికపారిశుద్ధ్యముకొఱకును; అధ్యాత్మికసుఖములకొఱకును మాత్రమే పరబ్రహ్మమును ప్రార్థింపవలెను. అంతేకాక మనము ప్రార్థించునప్పుడు “ఓమీశ్వరుఁడా ! నాయందు దయచూపుము; నన్ను రక్షింపుము; నాపాపములను క్షమింపుము” అని సామాన్యముగా నేవ్రా యనిర్దిష్టము లయినకోరికలను కోరక, మన మేసత్కార్యఘటనమునం దశ



క్తుల మయి యాతనిప్రాపు నపేక్షింతుమో దానిని దయచేయు  
 మనియు, మన కేలోప మున్నదని తెలిసికొని దానిని స్వశక్తిచేత  
 వారింప లేమనినమ్ముదుమో దానినుండి రక్షింపు మనియు, మన  
 మేపాపము చేసి పశ్చాత్తప్తులమయి తత్పరిహారమును గోరుదుమో  
 దానిని పేర్కొని త్షమింపు మనియు, నిర్దేశించి ప్రార్థింపవలయును.  
 లోకములో శిశు వాఁకలివేసినప్పుడు తల్లికడకేగి “అమ్మా! అన్నము  
 పెట్టుము” అని యడుగునట్లును, రోగి వ్యాధిబాధితుఁడయి వైద్యుని  
 యొద్దకుపోయి “అయ్యా! ఔషధ మిచ్చి తెవులు మాన్పుము” అని  
 వేడునట్లును, దరిదురుఁడు సంపన్నగృహస్థుని దాపు చేరి “మహా  
 ప్రభూ! వస్త్రదానము చేయుము” అని ప్రార్థించునట్లును, ప్రతిమను  
 ఘృతమును తనయాత్మ యాఁకలిగొని యున్నప్పుడును పాపరోగపీడిత  
 మయి యున్నప్పుడును గుణదరిద్రతను పొందియున్నప్పుడును జగద్ర  
 త్తుకుఁడును భవరోగవైద్యుఁడును కళ్యాణగుణసంపన్నుఁడును నయిన  
 పరమేశ్వరుని ఆధ్యాత్మికలోపములను తొలగింప వేడుకొనవల  
 యును. ఈప్రకారముగానే పాపియైనవాఁడు తాను చేసినపాపమును  
 స్మరణకు తెచ్చుకొని పరితాపపడుచు సంతరాత్మ చేయుమనోవ్యధ  
 దుస్సహము కాఁగా భరింపలేక మనశ్శాంతి లేనప్పుడు మనశ్శాంతిని  
 కలిగింపుమని వేడుకొనవలయును; లోకోపకారి యైనవాఁడు తానొక  
 సత్కార్యమును చేయ తలపెట్టి యన్నిప్రక్కలను కష్టములు వచ్చి  
 చుట్టుకొనఁగా నిరుత్సాహుఁడయి స్వశక్తిచేత వానిని తొలగించు  
 కొనుటకు శక్తుఁడు కానప్పుడు కష్టములు తన్ను సత్కార్యములనుండి  
 తొలగింపకుండ జేయుమని ప్రార్థింపవలయును; సత్యకామి యైన  
 వాఁడు కామాదులయిన యరిషడ్వర్గముకాని యంతకంటెను క్రూరము  
 లయిన లోకీకాధికారిపిశాచములుగాని తన్నుచుట్టుకొని తప్పుదారి



కీడ్చి తనచే నసత్యము బలికింప నున్యమించినప్పుడు వానిని తప్పించుకో సమర్థుఁడు కాక సన్మార్గముననే నడువ తనకు బలధైర్యములను ప్రసాదింపు మనియు, ప్రాణములకంటెను సత్య మధికప్రియమయినదిగాఁ జేయు మనియు వేఁడుకొన వలయును; ధార్మికుఁడయినవాఁడు పాపమును నిగ్రహించుటకుఁగాని ధర్మము నవలంబించుటకుఁ గాని తనంతట సంపూర్ణ శక్తుఁడుగాక మనోబలోత్సాహముల ననుగ్రహింపు మని ప్రార్థింపవలయును. ఈవిధముగాప్రార్థింపవలసిన విషయములు సమయోచితముగా ననేకవిధములుగా నుండును.

„శాశ్వతానంద సౌఖ్యములకు మనుష్యుఁడు భూతదయయును నీతివర్తనమును గలవాఁడయి పరుల కుపకారము చేయుచు పాపకార్యములు చేయక పరిశుద్ధుఁ డయియున్న చాలదా? వేఱుగ ప్రార్థన యేలకావలయును? దేవుఁడు స్తోత్రప్రియుఁడా? తన్నుస్తోత్రము చేయువారికేకాని మోక్షమియ్యఁడా? „ అని కొందఱు అందురు. అనంద సౌఖ్యముల కొరకు మనుష్యునకు నద్వర్తనాదులు చాలునని గాని యీశ్వరప్రార్థనలేక పరిశుద్ధుఁ డగుటకును సంపూర్ణ నీతిమంతుఁ డగుటకును పరోపకారపారీణుఁ డగుటకును మనుష్యున కెప్పుడును సాధ్యము కాదు. అంతేగాక ప్రార్థనము తన బాగుకొరకే యుద్దేరింపఁబడినది కాని యీశ్వరుని సంతోషపెట్టుటకొరకు కాదుగనుక, ఈ యాక్షేపణ కిప్పు డింతకంటె నెక్కువ సమాధానము చెప్పవలసిన యావశ్యకము కానఁబడదు.

ఏకాంతప్రార్థన, కుటుంబప్రార్థన, సమాజప్రార్థన, అని ప్రార్థనలు మూఁడువిధములుగాఁ జెప్పవచ్చును. మనుష్యుఁడు తా నొంటిగా నీశ్వరుని గూర్చి చేయు ప్రార్థన యేకాంతప్రార్థన. ఏకాంత

ప్రార్థనకు ప్రతిమనుష్యుడును ప్రతిదినమును తప్పక యొక్కసారి యైనను జేయవలెను. ప్రాతఃకాలమును సాయంకాలమును ప్రార్థనకు ముఖ్యమయిన కాలములు. కొందఱు బుద్ధిమంతులు తమకు ప్రార్థన చేయుటకు తీఱికయే లేదని ప్రతిష్ఠగా చెప్పుచున్నారు అట్టివారికి దేవుఁ డిచ్చిన మంచిపదార్థముల నన్నిటిని దినమునకు మూఁడేసిసారులు గంటగంటసేపు కూరుచుండి పొట్టనిండు భుజించుటకు కావలసినంత తీఱిక కలదు కాని వాని ననుగ్రహించిన యుపకర్త నొక్క నిమిష కాలము స్మరించుటకుమాత్రము తీఱిక లేదట! ఇంతకంటె సిగ్గుల చేటు వేటు కలదా? కాబట్టి మీ రందఱును ఇట్టిసాకుల నెన్నడును చెప్పఁ బ్రయత్నింపక నిత్యమును తప్పక యీశ్వరప్రార్థనము చేయుచు మనుష్యనామమును ధరించుట కర్హులుగా నుండునట్లు ప్రవర్తింపుడు. ఈ యేకాంతప్రార్థనవలని లాభము లీవఱకే విస్తారముగా చెప్పఁబడినందున నిచ్చట మరలఁ జెప్పుట యనావశ్యకము.

రెండవది కుటుంబప్రార్థన. భార్యయు భర్తయు బిడ్డలును బంధువులును చేరి ఇంట చేయునదియే కుటుంబప్రార్థన. ఈప్రార్థన వలన కుటుంబములో పరిశుద్ధతయు, ఐకమత్యమును, నెమ్మదియు, సుఖమును కలుగును; బాలురకు భక్తియు ప్రేమయు సుగుణములును కలుగును; కుటుంబములోని బంధువుల కన్యోన్య ప్రేమాను బంధము దృఢపడును; కుటుంబములోని దుష్టులు శాంతులును, బుద్ధిహీనులు తెలివిగల వారును, అగుదురు. వేయేల? ఇట్టిప్రార్థనలవలన కుటుంబములో సుఖసంతోషాదులు ప్రజలి గృహము భూలోకస్వర్గమువలె నగును. మనలో కుటుంబప్రార్థనలు లేకపోవుటచేతనే భర్తది పరిశుద్ధాస్థికమతముగాను, భార్యది విగ్రహారాధకమతముగాను, తల్లిదండ్రులది మూఢ వేదాంతముగాను, ఉండి తల కొకదారి యులు

యేకకుటుంబములో కలుగవలసినంత యైకమత్యమును, పరస్పరాను రాగమును, సౌఖ్యమును, కలుగకున్నవి. కాబట్టి యీ యనర్థము తొలగినట్లుగా మీ రందఱును మీమీ కుటుంబములలో కుటుంబ ప్రార్థనలు నెలకొల్పుట కయి ప్రయత్నింతు రని నమ్ముచున్నాను.

మూడవది మన మిప్పుడు చేసెడిరీతి సమాజప్రార్థనము. మనుష్యు లెప్పుడును పరస్పర సంబంధ సాహాయ్యముల వలననే సుఖపడ వలసిన వా రగుటచేత సంఘప్రార్థనయు నత్యంతావశ్యక మయినదే. ఆ న్యోన్య సోదరభావమును, పరస్పరానురాగము మొదలయినవి జన సామాన్యములో వెలయుట కయి యప్పుడప్పు డందఱును సంఘీభవించి సర్వపిత యైన యీశ్వరునికి తమ కృతజ్ఞతను భక్తిని విధేయతను తెలుపు చుండవలెను; జన సామాన్యము యొక్క- ఔమమునిమిత్తమును కష్టనివారణము నిమిత్తమును ప్రార్థించుచుండవలెను. ఇట్టి ప్రార్థనలు తఱచుగా చేయుచుండుట వలన జనసంఘములో నన్యోన్యద్వేషము పోయి యైకమత్యము పుట్టి పరోపకారగుణమును నన్యోన్య సాహాయ్యకరణమును కలుగును; భక్తి హెచ్చును; సద్గుణములు పట్టుబడును. జాతుజాలములో మనుష్యుఁ డొక్కఁడు మాత్రమే యీశ్వర ప్రార్థనము చేయ నర్హుఁడయినందున, ఎల్లవారును పరమేశ్వరారాధనము చేయుచు మానుషస్వభావమును నిలుపుకొనఁ బ్రయత్నింతు రని నమ్ముచున్నాను. ప్రార్థన లేనిచో మనుష్యుఁడు మృగతుల్యుఁ డగు ననుటకు సందేహము లేదు. కాబట్టి మిమ్మందఱును పయినిజెప్పిన మూడువిధములయినప్రార్థనలను జేయు చుండుఁ డని వినయపూర్వకముగా వేడుచున్నాను. సర్వశుభంకరుఁడయిన యీశ్వరుఁడు మీకట్టి బుద్ధిని పుట్టించునుగాక!





५३५५.



# ప్రార్థన.

ఓ భ్రాతృవరులారా !

మాప్రార్థనసమాజముయొక్కసాంవత్సరికొత్సవమును జూచుట కయి యీసాయంకాలము మీరింద టిక్కిడకు వచ్చి యున్నారు. మాసమాజముయొక్కయుద్దేశ మేమో దానిపేరునుబట్టియే మీరు గ్రహింపవచ్చును. కాబట్టి మాసమాజముయొక్క ముఖ్యోద్దేశ మయినప్రార్థనను గుఱించి నేడు కొంచెము చెప్పవలసి యున్నది. అవయవార్థమునుబట్టి చూడఁగా ప్రార్థన యనుటకు వేడుకొనుటయే యర్థమయినను, మీరిక్కడ ప్రార్థన యనఁగా పరమేశ్వరోపాసన మని గ్రహింపవలయును. ప్రపంచారంభము మొదలుకొని నేటివఱకును సమస్తదేశములలోను సమస్తజాతులవారిలోను తాము స్వతంత్రులము కామనియు పుణ్యాపాపపరిశీలనము చేసి తమ్ము పాలించెడు ప్రభు వొక్కఁడు పయి నున్నాఁడనియు జ్ఞాన ముండియుండుటచేత నేదో యొకవిధ మయినమతము తప్పక కలిగి యున్నది. ఈశ్వరా రాధనము లేనిమత మెక్కడను లేదు గనుక, భగవత్ప్రార్థన సర్వ సుతములలోను సర్వజనసామాన్య మయి యున్నది. వీనినిబట్టి విచారంపఁగా మనుష్యకోటియొక్క సుఖసంతోషాదులకు ప్రార్థన యత్యంతావశ్యక మనియు ముఖ్యాధార మనియు స్పష్ట మగుచున్నది.

ఈశ్వరోపాసనమునకు పూజ, కృతజ్ఞత, ప్రార్థన, ముఖ్యాంగము లని చెప్పవచ్చును. నేనిక్కడఁ జెప్పెడుపూజ కేవల మానసికమేకాని పుష్పపత్రాదులతోఁ జేయు బాహ్యపూజ యెంతమాత్రమును గాదు. పూజ యనఁగా సర్వేశ్వరుని సర్వజ్ఞత్వ సర్వశక్తిత్వాదుల కద్భుత

ప్రమోదములు పొందుచు, సర్వకార్యుణ్య పరిశుద్ధత్వాదు లయిన  
యనంతక శ్యాణగుణములను తలఁచి భక్తివిశ్వాసములతో స్తుతించి  
వందనములు చేయుట. కృతజ్ఞత యనఁగా సర్వదా మన సుఖసంతో  
షాదులనిమిత్త మయి యీశ్వరుఁడు దయచేసి యున్న లెక్క లేనిసాధన  
ములను దెలిసికొని యాతఁడు చేసినమహోపకారమును మఱవక  
యాతనియం దత్యంతప్రేమను కనఁబఱుచుట. ప్రార్థన యనఁగా  
భగవదాజ్ఞను మీటి మనము చేసినయపచారముల కయి మనస్తాపము  
నొంది వానిని క్షమించుటకును, ఆత్మోజ్జ్వలమున కయి కావలసిన  
శాంతి పరిశుద్ధ్యాదులను దయచేయుటకును, దుర్మార్గమున కాకర్షించు  
ప్రబలతరము లయినకామక్రోధాదులవారఁ బడకుండ సన్మార్గమున  
సంచరించుశక్తి నిచ్చుటకును, పరమేశ్వరుని హృదయపూర్వకముగా  
వేఁడుకొనుట. భగవదారాధనమున కిప్పుడు చెప్పిన వన్నియు నావశ్య  
కములే యయినను, సమయానుగుణముగా నొకప్పు డొకయంగము  
హెచ్చయి మఱియొకప్పుడు మఱియొకంగము హెచ్చు కావచ్చును.  
మన కాకస్మికముగా గొప్పమేలు లభించినప్పుడు ప్రేమయు కృతజ్ఞ  
తయు ప్రజ్వరిల్లి స్తోత్రవందనములు హెచ్చు కావచ్చును; మన మే  
దయినసత్కార్యమున కుపక్రమించినసమయములందు ఘోరకష్టము  
లన్నిప్రక్కలను వచ్చి చుట్టుకొని లోకులు మనల నాపద పెట్టఁగడఁగి  
నప్పుడు మనశక్తి చాలక యీశ్వరసాహాయ్యమునిమిత్త మయి,  
ప్రార్థన హెచ్చు కావచ్చును. ఈశ్వరారాధనము పరులు చూచి  
మెచ్చుట కయి చేసెడుబాహ్యవేషధారణమును తంత్రమును గాక  
కాలస్థితినిబట్టి సమయోచితప్రయోజనసిద్ధి కయి హృదయపూర్వక  
ముగాఁ జేసెడియుపాసన గనుక, ఆకాలమున కేది హెచ్చుగా నుండ  
వలెనో తదనుగుణముగానే జరపవలెను. మన మింద్లకడ ప్రతిదినమును



ప్రత్యేకముగాఁ జేసికొనెడు సరమేశ్వరారాధన మిప్పుడు చెప్పినప్రకారముగా నుండవలసినను, పలువు రొక్కచోటఁగూడి యీప్రకారముగా చేసెడుసహజప్రార్థనమాత్రము సామాన్యముగా పయియంగములన్నిటితోడను నిండి యుండవలెను. ఇహపరలోకసుఖములకయి యీశ్వరప్రార్థన మత్యావశ్యకమని యించుమించుగా నెల్లవారు నొప్పుకొనుచున్నను, భగవత్ప్రార్థనవలనఁ బ్రయోజనము లేదని భావించువారుకూడ కొందఱ టీకాలమున నండందుఁ గానఁబడుచున్నాఁగు. శరీరసుఖమున కయి కావలసినయితరపదార్థములవలెనే యాత్మసుఖము నిమిత్తమయి ప్రార్థన యావశ్యకమని యెఱిఁగి యెల్లవారు నాచరించు చున్నప్పుడు, అట్టిసర్వజనానుభవసిద్ధ మయినసత్యమును స్థాపించుట కయి యుక్తులు చెప్పవలసినపని లేదుగాని యీసంశయాశురలాభమునిమిత్తమయి కొంచెము చెప్పవలసి యున్నది.

మనుష్యుఁడు తనసుఖమునకుఁ గావలసినపదార్థములనిమిత్తమయి పరాత్పరునిసాహాయ్య మపేక్షించువాఁడు గనుక ప్రార్థన యావశ్యకమయినది. కాబట్టి ప్రార్థన చేయుట మనుష్యుకొటికి సహజగుణము. ఆకలి వేసినప్పుడు బిడ్డ పాలనిమిత్తమయి తల్లిని వేడుకొనును; అన్నాతురుఁ డైనదరిద్రుఁడు తన కన్నము పెట్టఁగలధనికుని గృహమునకుఁబోయి వేడుకొనును; రోగార్తుఁడు వ్యాధిబాధ తొలఁగింపఁగలవైద్యునియొద్దకుఁబోయి వేడుకొనును. ఈప్రకారముగా బాలురు మొదలుకొని వృద్ధులవఱకును మనుష్యులు తమపోషణమునిమిత్తమును సంరక్షణమునిమిత్తమును విపత్నివారణమునిమిత్తమును తత్తత్కార్యములను చేయఁగలవారిని చేరి ప్రార్థింతురు. పోషణరక్షణదులులేక శరీరమెట్లు సుఖస్థితియందుండనేరదో యట్లే యాత్మయు పోషణ , రక్షణదులు లేక సుఖస్థితియందుండఁ జాలదు. దేహ

సంబంధము లయిన లోపములు తటస్థించినప్పుడు తల్లోపములను వారింపఁ గలవారిని వెదకుచుఁ బోయి ప్రార్థించులాగుననే మనుష్యుఁ డాత్మసంబంధములయిన లోపములు సంభవించినప్పు డాలోపము లను దీర్చి సుఖము ప్రసాదింపఁగలిగిన యీశ్వరుని నిజస్వభావము చేతనే ప్రార్థించును. జ్ఞాన శరీర పోషణమున కావశ్యకము లయిన సత్యశాంత్యాదులకు లోపము తటస్థించినప్పుడు తత్సంపాదనమున కయి గుణసంపత్ప్రదాత యైన యీశ్వరునే వేడుకొనవలెను; పాప రోగముల బాధచేత నాత్మరక్షణము కావలసివచ్చినప్పుడు భవరోగ వైద్యుఁ డయిన యీశ్వరునే వేడుకొనవలెను; అనివార్యము లయిన యింద్రియముల యుద్రేకముచేత చిత్తదౌర్బల్యము కలిగి సుఖభావము సంప్రాప్తము కాఁబోవునప్పుడు సుఖసంధాయకుఁ డయిన యీశ్వరునే వేడుకొనవలెను. ఈ చెప్పిన దృష్టాంతముల వలన భగవత్పార్థన యావశ్యక మనియు స్వాభావికమనియు నేర్పడుచున్నది. సమస్తమునకును మన కెవ్వఁ డాధారభూతుఁడుగ నున్నాఁడో, ఎవ్వని యనుగ్రహము లేక మన మొక్క నిమిషమయిన సుఖపడుటకు శక్తులము కామో, ఎవ్వడు ప్రతిదినమును మన మనుభవించు నట్టియు మనకు ప్రియమయినట్టియు మన మనుగడను సుఖవంతముగాఁ జేయునట్టియు సమస్తపదార్థములను సాధనములను దయ చేసెనో, అట్టి పరమ దయాళుఁడును పరిశుద్ధుఁడును ప్రేమైకనిధియు నైన యీ యీశ్వరుని సంపూర్ణభక్తితోను కృతజ్ఞతతోను దినమొసకొక్కసారి రెండు నిమిషము లయినను స్మరింపక ప్రార్థింపక తెలిసిన వాఁ డెవ్వఁ డూరకుండఁగలుగును?

అప్రయత్నముగా కాలోచితమైన ప్రార్థన స్వభావముచేతనే కలుగు నని యేర్పడినను, అట్టి ప్రార్థనవలననే ఫలము గలుగదనియు,

అర్థనిమిలిత నేత్రములతో నాకాశమువంకఁ జూచుచు చేతులు  
 జోడించి యీశ్వరనామము లోలోపల గొణిగినంతమాత్రముచేత  
 నీశ్వరుఁడు ముక్తి నియ్యఁడనియు, ఈ బాహ్యచరణము లేమియు  
 లేకపోయినను భూతదయ గలిగి కామక్రోధాదులకులోఁబడక శాంతత  
 వహించి బీదలను సాధులను గాపాడుచు నిత్యసత్యవ్రతమును పూని  
 పరోపకారదీక్ష వహించి పాపముల పొంతఁ బోవక న్యాయముగా  
 ప్రసర్తించువారిని ధర్మస్వరూపుఁ డయిన యీశ్వరుఁడు శాశ్వత  
 సుఖమునుండి తొలఁగింపఁ డనియు, ఈశ్వరాజ్ఞారూప మయిన  
 సత్ప్రవర్తనము ముక్తికి సాధనము కాని యీశ్వరుని ముఖస్తుతులు  
 చేయుట కాదనియు, కొండలు బుద్ధిమంతులు చెప్పుదురు. యుక్త  
 ప్రవర్తనము లేని భగవన్నామసంస్కరణము పుణ్యమునకు హేతువు  
 కాకపోయినను, భగవద్భక్తిలేనిదే సంపూర్ణమయిన సన్మార్గవర్తన  
 మెప్పటికిని లభింపనేరదు. నీతివర్తనమునందు భగవంతుని ప్రాపు  
 సమ్మొకొనక స్వశక్తి నే నమ్మొకొనువారికి నానాముఖముల కష్టము  
 లును విఘ్నములును సంప్రాప్తము లయి దుష్టులవలనను పామరుల  
 వలనను బాధలు సంభవించి రాజోపద్రవము కలిగినప్పుడు చలింపక  
 నిలిచి ధర్మమార్గమును వదలకుండుటకు ధైర్యమెక్కడనుండినచ్చును?  
 ఒకవేళ లేని ధైర్యమును కొంతకాలము తెచ్చుకొన్నను మనస్సుఖ  
 మును సుత్సాహము నెట్లుకలుగును? కాబట్టి సమస్త విషయముల  
 యందును భగవంతుని ప్రాపునే నమ్మకొని భగవత్ప్రార్థనము  
 చేయుచు సమస్తమును భగవత్ప్రీతికొఱకే చేయనివాఁడు సదా  
 సంపూర్ణ నీతిమంతుఁ డయి యుండనేరఁడు. ఆపదలు రాకున్నంత  
 పనికి మాత్రము నీతిమార్గమున నడచిన నడువవచ్చును ఇక సమ  
 స్తమునకును భగవంతుని ప్రాపునే నమ్మకొని యీశ్వరప్రార్థన

మన నే విడువ కుండెడివాడో నిరంతర ధ్యానమువలన భగవత్సాన్నిధ్యమును పొంది యానంద పరవశుడయి, తన్నావజీకాశ్రయించి యున్న దుఃఖములను, కష్టములను, దుశ్చింతలను మఱచి, ఆత్మపారిశుద్ధ్యమును పొంది, ఏకార్యమునందును తన సహజ దౌర్బల్యమును గానక యెక్కడలేని యుత్సాహమును ధైర్యమును సాహసమును కనబఱచి, కష్టకాలములయందు సహిత మపరిమిత సుఖసంతోషములను పొందును. ప్రభువులకెల్లను ప్రభువయిన యా సర్వశక్తుని యాశ్రయబలముచేత లోకములోనియే ప్రతిబంధమును విఘ్నమును లక్ష్యపెట్టక సత్కార్యాచరణమునందు నిర్భయముగా ప్రవర్తించును. కాబట్టి యీశ్వరప్రార్థనవలననే సమస్తసుగుణములును కలుగును; ఈశ్వరప్రార్థనవలన దుర్బలులకు బలమువచ్చును; ఈశ్వరప్రార్థనవలన భీరులు ధీరులగుదురు; ఈశ్వరప్రార్థనవలన నిరాశులయినవారి కాశగలుగును; ఈశ్వరప్రార్థనవలన మూఢులు వివేకులగుదురు; ఈశ్వరప్రార్థనవలన దుష్టులు సద్వర్తనులగుదురు. అదిగాక దుర్బరములయినకష్టములు వచ్చి బాధించునప్పుడు వానిని తొలగించుకొనుటకును, ఇంద్రియము లుద్రేకించి హృదయమును బలవంతముగా పాపకార్యముల కీడ్చునప్పుడు తప్పించుకొనుటకును, కేవలమనుష్యశక్తికి చాలదు. ప్రార్థనమూలమున సమూల్యమయిన యీశ్వరసాహాయ్యము నావశ్యకముగా పొందవలెను. దైవసాహాయ్యమును పొందుటకు భక్తిపూర్వకమయిన ప్రార్థన తప్ప సాధనాంతరములేదు. భగవత్సామీప్య సాన్నిధ్యములను గలిగించుకొని, మన కష్టసుఖములను విన్నవింపుకొని అభయప్రదానమును బలమును పొంది, ఆత్మశాంతిని పొందుటకు ప్రార్థన యొక్కటియే యమోఘమార్గము. మనము చిత్తశుద్ధితో ప్రార్థించినయెడల, ప్రార్థననుండి

లేవఁగానే యాత్మజీవనము గలిగిమనకుఁకొత్తబలమును ధైర్యమును  
 సంతోషమును పరిశుద్ధతయు కలుగును. మనుష్యుఁ డీలోకములో  
 పొందఁదగిన యుత్కృష్టానంద మంతయు మన కొక్క ప్రార్థనమూలము  
 ననేలభించును. సత్ప్రవర్తనము లేనిపక్షమున కేవల బాహ్యమైన పర  
 మేశ్వరప్రార్థనవలన ఫల మేమియు లేదని నాకును దృఢమైననమ్మక  
 మున్నది. నడత మంచిదికాక భగవంతుని గుఱించి యూరక నోటతో  
 చెప్పుమాటలు గాలి కెగిరిపోవును. అట్టిప్రార్థనలు కీచుపిట్టలును  
 యంత్రములును చేయుధ్వనులకంటె నధికప్రయోజనకరము లయినవి  
 కావు. హృదయపూర్వకముగా చేయనిబాహ్యపూజలవలన వృథా  
 యాసమేకాని ఫలలేశ మయినను కలుగదు. కాని మనఃపూర్తిగా  
 చేయుప్రార్థనలుమాత్ర మెప్పుడును నిష్ఫలములు కానేరవు. భక్తి  
 పూర్వకము లయినయట్టిప్రార్థన లాలించి యీశ్వరుఁడు తగినఫలము  
 నియ్యక మానఁడు. నిష్కపట మయినప్రార్థనయును దుష్టచింతయు  
 నొక్కమనస్సులో చిరకాల మేకముగా నుండనేరవు. ఆరెంటిలో  
 నేదో యొక్కటిమాత్రమే మనస్సునందు కాపురము చేయును. చేసెడు  
 ప్రార్థన హృదయపూర్వక మయినదే యయినపక్షమున దుశ్చింత మన  
 స్సులో నిలువ లేక క్రమక్రమముగా క్షీణించి పాటిపోవలెను. ప్రార్థన  
 హృదయపూర్వక మయినది కానప్పుడుమాత్రమే దుష్టవర్తనము మన  
 స్సును విడిచిపెట్టకుండును. కాబట్టి పైకి సభలలో ప్రార్థనలు చేయువాఁ  
 డెవ్వఁడయినక్రమక్రమముగాతన చెడునడతనువిడువకుండుడుపక్షమున,  
 అట్టివాఁడు నిజ మయినభక్తుఁడు కాడనియు, వానియారాధనము  
 కపటనాటకమేకాని త్రికరణశుద్ధి యయినయుపాసన కాదనియు,  
 పాఁడు సామరులను స్వార్థపరుఁడయి భ్రమింపజేయు పరమవంచకుఁ  
 డనియు, మీరు సులభముగా తెలిసికోవచ్చును. మనము హృదయ

పూర్వకముగాఁ జేసెడుప్రార్థనలు మన మేపాపముచేత వీడింపఁబడు చుందుమో యాపాపనివారణార్థమును, మన మేప్రయోజనమును గోరి యుందుమో దానిలాభమునిమిత్తమును, అయి యుండవలెనుగాని సామాన్యముగా “మమ్ము పాపములనుండి విముక్తులను జేయుము” “మమ్మాపదలనుండి తొలఁగింపుము” “మాకు సద్గుణములను ప్రసాదింపుము” అని మాత్రము ప్రార్థించుటవలన నంతగా ప్రయోజనముండదు. మన మసత్యము పలికినయెడల నసత్యమునుండి కాపాడు మనియే వేడుకోవలెను; చౌర్యము చేసినయెడల ముందు చోరత్వము నందు బుద్ధి తగులకుండునట్లు చేయవలయు ననియే ప్రార్థింపవలెను. కామమును మరల్చుకో లేకపోయినపక్షమున కామనివారణసామర్థ్యమును దయచేయవలయు ననియే ప్రార్థింపవలయును. అసత్యమాడుట చేత హృదయతాపము నొందుచు ముందసత్యము జహ్వగ్రము నకు రాకుండఁ జేయవలయు నని హృదయపూర్వకముగా ప్రార్థించువాఁడసత్యమునుండి మరలకుండునా? దొంగతనము చేయుటచేత మనోవేదన పొందుచు ముందు పరులసొత్తుమీఁదికి తనమనస్సును పోకుండఁ జేయవలె నని మనసార ప్రార్థించువాఁడు మరల దొంగతనము చేయుటకు చేయి చాపఁగలుగునా? వ్యభిచారదుఃఖముచేత మనస్తాపము నొందుచు తనమనస్సు పరాంగనలమీఁదికి పోకుండఁ జేయు మని నిష్కపటముగా ప్రార్థించువాఁడు మరల పరకాంతపొం దాసింపఁగలఁడా? కాబట్టి యెప్పుడును లేనిపోనికోరికలు కోరక మనయందేలోపము కనఁబడునో దాని నిమిత్తమే వేడుకొనవలయును.

మనము కోరెడుకోరికల నెల్ల నిచ్చుటకు భగవంతుఁడు చంచలుఁడు కాఁడనియు, తనశాసనములను మనప్రార్థనలనుబట్టి నడుమ నడుమ మార్పుచుండునా యనియు, కొందఱ తాత్క్షేసింతురు. భగవంతుఁ

దేవతాత్రిమమును చంచలుఁడు కాఁడు; ఒక్కరినిమిత్తమయి తాను  
చేసినశాసనములను మార్పువాఁడును కాఁడు. మనము వేసవికాల  
ములో వాన లిమ్మని ప్రార్థించినను శీతకాలములో వేడిమి నిమ్మని  
ప్రార్థించినను ధనమునుగాని స్త్రీలనుగాని సంపదలనుగాని కీర్తినిగాని  
యితరభోగములనుగాని యిమ్మని ప్రార్థించినను, మనము కోరినందు  
చేత నిచ్చువాఁడు కాఁడు. అట్టిపి వచ్చుటవలన మనకు సుఖమును  
కలుగక పోవచ్చును. అట్టియిహలోకసంపదలు సంప్రాప్తమయినప్పుడు  
మనము సంపన్నాంధులమయి యీశ్వరుని మఱచి తుచ్ఛసుఖముల  
నిమిత్తమయి దుశ్చేష్టల మరగి కడపట పరలోకహానియుఁ దెచ్చుకో  
వచ్చును. కాబట్టి యట్టిసప్తకరము లయినకోరికల నతఁ డెప్పుడును  
ఫలింపఁ జేయఁడు. మన మాతనిని కోరవలసినకోరికలు మనస్సులను  
పాపకార్యములనుండి మరలింపవలసిన దనియు, సత్కార్యములయం  
దాసక్తములయి యుండునట్లు చేయవలసిన దనియు, భగవదాజ్ఞలను  
చెల్లించుట కయి ధైర్యసాహసములను సుఖశాంత్యాదులను సనుగ్ర  
హింపవలసిన దనియు, ఈ మొదలైనయాముష్మికసంబంధము లైన  
వయి యుండవలెను. అప్పు డవి యీశ్వరుఁడు మనకు తప్పక ప్రసా  
దించును. అట్లు చేయుటవలన భగవచ్ఛాసనము మాఱవలసినపని  
లేదు. అట్టివిషయములలో హృదయపూర్వకముగా తన్ను ప్రార్థించు  
వారి కవి లభించి యాత్మశాంతి పారిశుద్ధ్యము మొదలయినవి కలుగ  
వలె ననియే భగవంతుని శాసనము. ఒక్కజ్యోతినుండి మనము  
దూరముగా పోయినకొలఁదిని వెలుతు రంతకంతకు తగ్గుచు వచ్చి యా  
జ్యోతిని సమీపించుకొలఁదిని వెలుతురు హెచ్చుచు వచ్చులాగుననే  
జ్ఞానజ్యోతి యైనయీశ్వరుని ప్రార్థనలమూలమున మనము సమీ  
పించినకొలఁదిని పాపాంధకారము దూరముగా తొలఁగుచుండునట్లును,



భక్తిహీనతమూలమున నీశ్వరునికి దూరముగా తొలఁగుకొలఁదిని పాపాంధకారము మనల చుట్టుకొని కన్ను కానకుండుట తటస్థించు నట్లును, ఈశ్వరుఁడు మొట్టమొదటనే శాసించి యున్నాఁడు.

మన కేమికావలయునో యీశ్వరునికి తెలియనే తెలియును గదా, మరల ప్రార్థింపవలసిన పని యేమున్న దని కొంద రాక్షేపణ చేయుదురు. భగవంతుఁడు మనకోరికలను ప్రసాదించుట పరిశుద్ధ చింతతో మన మడిగినందుకుఁ గాని మనకు లోపము లున్నందునిమి త్తముకాదు. కపటము లేకుండ మన మనోగతములను తెలుపుట చేతకూడ దుఃఖశాంతియు సుఖాతిశయమును కలుగవలె నని గూడ భగవంతుని శాసనములలో నొకశాసనముగా నున్నది. అందుచేతనే మనకు దుఃఖముకలిగినప్పుడు ప్రేమాస్పదులయిన మిత్రులతోఁ జెప్పుటచేత సగముదుఃఖము తీఱును; మనకు శుభము కలిగినప్పుడు వారితోఁ జెప్పుటచేత మన సంతోషము ద్విగుణ మగును. కాబట్టి మనకుఁ గావలసినవాని నన్నిటిని భగవంతుఁడు తెలిసినవాఁడే యయినను మనదుఃఖశాంతినిమి త్తమునుసంతోషాభివృద్ధి నిమి త్తమును మన ప్రార్థన లత్యావశ్యకములు. అదిగాక మన మొకవిషయమయి ప్రార్థించుచు సదా దానిని తలఁచుకొనుచుండెడిసక్షమున దాని విషయమై మనము మఱింత జాగరూకులమై యుందుము; కాబట్టి బొత్తిగా ప్రార్థన చేయనివానికంటె ప్రార్థనలు చేయు భక్తిహీనుఁడును కొంత యధికలాభము పొందును.

లోకములో భగవదారాధనము మూఁడువిధములుగా నుండును. అందొకటి యెవరియింటికడ వారు రహస్యముగా చేయు ప్రత్యేకప్రార్థన. దానివిషయమయి ఈవఱకు కొంతచెప్పి యున్నాను. రెండవది భార్యలు పుత్రులు సోదరులు మొదలయిన వారగదలును



జేరి గృహమునఁ జేయు కుటుంబ ప్రార్థన. ఈ ప్రార్థనవలన కుటుంబములోని వారికెల్ల నైకమత్యమును నెమ్మదియు, బిడ్డలకు పెద్దలయందు భక్తియునమృతయు పరోపకారచింతయు మొదలయినబహుసుగుణము లబ్బును. సంసారదుఃఖములు కానరాక సుఖముకలుగును. మూడవది యిటువంటిసమాజప్రార్థన. మనుష్యుఁడు సమస్తవిషయమాలలోను పరస్పర సహాయమువలననే సుఖపడుననుట యెల్లవారు నెఱిగినవిషయమే. అలాగుననే యీశ్వరారాధన విషయమునఁ గూడ సంఘీభవించి చేసిన ప్రార్థనవలన సమస్తలాభములును కలుగును. ఐకమత్యముపుట్టును. ఈప్రకారముగా సమాజప్రార్థనలు లేనిజాతుల వారంతకంతకు నూఢులై క్రూరవర్తనులై నాగరికుల దూషణకు పాత్రులై నీతిమాలినవారగుదురు.

ఈశ్వరారాధనమువలన పైనిచెప్పినవిగాక ముఖ్యముగా కలిగెడు మఱియొకలాభము పరమేశ్వరుని తఱచుగా స్మరించుచుండుట చేత నాతనియందును తద్గుణములయందును. ప్రీతియును గౌరవమును గలిగి మన మాయన గుణముల నవలంబించుటకు ప్రయత్నించి బాగుపడుట. కాబట్టి యెల్లవారును నేనిప్పుడు చెప్పిన మూడువిధముల ప్రార్థనలును మనదేశమున వర్ధిల్లునట్లు చేయుదురుగాక !






76 మా సు ష థ ర్థ ము.



## మానుషధర్మము.



భ్రాతృజనులారా !

ఈలోకములో నిప్పు కెంత జ్ఞానాభివృద్ధి యగుచున్నను, మనుష్యుడు బాహ్యప్రపంచమునుగూర్చి తెలిసికొన్నంత యాత్మవిషయమునుగూర్చి తెలిసికొని యుండలేదు. ఆత్మ యున్నదని తెలియని వాడు లోకములో నెవ్వఁడును లేడుగాని, ఆయాత్మయొక్కధర్మము లిట్టివని దృఢముగా నెఱిగినవారుమాత్రము మిక్కిలి తక్కువగా కనఁబడుచున్నారు. మానుషరూపమును ధరించినవాని కెల్లను తన్నుగూర్చి తా నెఱుఁగుట ప్రథమకర్తవ్యము. తా నెట్టివాఁడో తాను తెలిసికో లేకపోయినప్పుడు బాహ్యపదార్థములను వేయింటినిగూర్చి తెలిసికొన్నప్రయోజన మేమి? ఇట్లు చెప్పుటచేత పదార్థజ్ఞాన మనా వశ్యకమని నాయభిప్రాయ మెంతమాత్రమును కాదు. అది కావలసినంత యుండవలసినదేకాని యాత్మజ్ఞానమును విడిచి యితరపదార్థ తత్త్వమునుమాత్ర మెఱుఁగఁగోరుట శ్లోఘ్యమయినపని కానేరదు. మనుష్యులు జలధర్మమును దెలిసికొని, నీటియావిరివలన నోడలను బండ్లను వాయువేగమున నడుపుటయేకాక నస్త్రనిర్మాణముల కుపయోగించువివిధయంత్రములచే బని చేయింప నేర్చుకొన్నారు; వాయుగుణమును దెలిసికొని, గాలిబలముచేత నీటిని క్రిందనుండి మీఁది కెక్కించుటయేకాక వాయుపథమున విమానములు నడుపుటకు నేర్చుకొన్నారు; తేజోమహిమను దెలిసికొని, చమురులేనిదీపములను వెలిగించుటయేకాక మనోవేగమున దూరవార్తలను బంపుటకు నేర్చుకొన్నారు; పృథివీతత్త్వమును దెలిసికొని, మృత్తుతో విచిత్రచాత్రా

దుల నిర్మించుటయేకాక భూమినుండి మనుష్యసుఖసాధనము లయిన నానావిధసస్యఫలాదులను బొంద నేర్చుకొన్నారు. ఈప్రకారముగా భూమిమీద నున్నవస్తుసముదాయమునుగూర్చి మాత్రమేకాక యాకాశమున సంచారముచేయు గ్రహతారకాదులగమనాదులను గూర్చి సహితము తెలిసికొని, దారి లేనిమహాసముద్రమధ్యమున దారి తప్పకుండ నావలను నడప నేర్చుకొన్నారు. ఈరీతిగా బహువస్తు తత్త్వములను దెలిసికొని మనుష్యులు బహువిధలాభములను పొందుచున్నారు. కాబట్టి బౌద్ధాప్రపంచవిషయమున మనుష్యుడు సంపాదించినజ్ఞాన మింతంత యని చెప్ప నలవి కాదు. ఈవఱకు సంపాదించిన దానితో తృప్తి నొందక యనేకు లింకను బహువిషయములయందు జ్ఞానాభివృద్ధిని గూర్చుటకు నిరంతరకృషి చేయుచున్నారు. అయినను మనుష్యులలో ఆత్మవిషయమునకంటె నన్యవిషయములయందు కృషి విస్తారముగా పొడకట్టుచున్నది. వీని నన్నిటినిబట్టి విచారింపఁగా మనుష్యునకుఁ దెలిసినదానిలో నెల్లను దన్నుఁగూర్చి తెలిసికొన్నదే మిక్కిలి తక్కువగాఁ గానఁబడు చున్నది.

నీరు మెఱకనుండి పల్లమునకుఁ బోయి చున్నది; అగ్నిజ్వాలలు పయికి లేచుచున్నవి; బీజమునుండి మొలక యెత్తి చెట్టు పెరిగి పూవులతో ఫలములతో యిచ్చి నశించుచున్నది; సూర్యకిరణములు సముద్రములనుండి జలము నాకర్షించి వర్షరూపమున దానిని మరల భూమికిఁ బంపుచున్నవి; సూర్యచంద్రులు తమగతిచేత సంవత్సరములు, ఋతువులు, మాసములు, దినములు మొదలయినకాలభేదములను గలిగించుచున్నారు; గుఱ్ఱములు మహాజవసంపన్నము లయి పరుగెత్తు చున్నవి; తాఁబేళ్ళు మందగమనముతో ప్రాఁకుచున్నవి; చేపలు నీటిలో మునిగి యిందులొడుచున్నవి; పక్షు లాకాశమున నెగురుచున్నవి. ఈవిధముగా

చరాచరము లయినసమస్తపదార్థములును తమకు నియతము లయి  
యున్నధర్మములను మీఱక చరించుచున్నవి. స్వభావముచే నీకు  
పల్లమునుండి మొరక కెక్కదు; వెలగచెట్టున గుమ్మడికాయలు  
కాయవు; ఏనుఁగులుపిల్లిపిల్లలనుబెట్టవు; పులుగులుగడ్డి తినవు; గోవులు  
మాంసభక్షణము చేయవు; సూర్యుడు మూడుదినముల కొకసారి  
యస్తమింపఁడు; చంద్రుడు దినమునకు మూడుసారు లుదయింపఁడు.  
వస్తుధర్మములనుబట్టి పరీక్షించిచూడఁగా సృష్టిలో నణువు మొదలు  
కొని బ్రహ్మాండమవఱకును గలప్రతిపదార్థమును నేదో యొకప్రయో  
జన ముద్దేశించి తన కేర్పఱుపఁబడిననియమమునకు లోబడి వర్తించు  
నట్లు కానఁబడుచున్నదిగాని యనిర్దిష్టముగా విచ్ఛలవిడిగా వర్తించు  
చున్నట్లు కానరాదు. ఇట్లు సృష్టిలోని సమస్తవస్తువులను ప్రతిపదా  
ర్థమువలనను ఏదో యొకప్రయోజనము నుద్దేశించి తదనుగుణముగా  
చేసినపర మేశ్వరుఁ డొక్క మనుష్యునిమాత్రము నిర్దిష్టప్రయోజనము  
లేక పనికిమాలిన నిగర్థకజంతువునుగా సృజించి యుండఁడు. కాబట్టి  
యిప్పుడు మనుష్యుఁ డేయుద్దేశముతో సృజింపఁబడినాఁ డన్నయంశ  
మును విచారింపవలెను. మనుష్యునకు పశుపక్ష్యాదిజంతుసామాన్య  
మయినస్థూలదేహ మొక్కటియు, ఆధ్యాత్మిక మయినజ్ఞానదేహ  
మొక్కటియు, రెండు కానఁబడుచున్నవి. స్థూలదేహము తక్కినజంతు  
వులదేహములకంటె విశేషభిన్న మయినది కానందున, దేహధర్మము  
లన్నియు మృగధర్మములుగానే యుండును. అందుచేత మనుష్యుఁ  
డింద్రియమూలమునఁ బొందఁగలుగుసౌఖ్యము లించుమించుగా  
మృగాదులసౌఖ్యములతో సమాన మయినవిగానే యుండును.  
అయినను మనుష్యున కున్నయాధిక్య మంతయు జ్ఞానదేహ  
మయినయాత్మను గలిగి యుండుట. ఇక మనుష్యునకుఁ గల యాత్మ

తత్త్వ మెట్టిదో విచారింపవలెను. అది నిరవయవ మయినదియు నిరాకార మయినదియు; గనుక నాశనరహిత మయినది; అది స్వప్రకాశ మయినదిగనుక జ్ఞానాత్మక మయినది; కరుణాది గుణవిశిష్ట మయినది గనుక కారుణ్యమయ మయినది. ఇట్టి గుణములు గలయాత్మ సృష్టి లోని మఱియేపదార్థమునందును గానఁబడదు. ఈశ్వరుఁ డొక్కఁడు మాత్రమే యిట్లాత్మస్వరూపుఁ డయి యున్నాఁడు. సృష్టిపదార్థము లనుబట్టియు మనయాత్మ తత్త్వమునుబట్టియు సృష్టికర్త యైనయీశ్వరునిగుణములను పరిశీలింపఁగా మనుష్యబుద్ధిచేతఁ దెలిసికోఁదగి యున్నంతవఱకు మనుష్యాత్మలయందుఁ గలలక్షణములే యీశ్వరుని యందును గానవచ్చుచున్నవి. కాఁబట్టియే మనుష్యుఁడు స్థూలసూక్ష్మ శరీరధారణమునుబట్టి సగము మృగ మనియు సగము దేవుఁడనియు చెప్పఁబడుచున్నాఁడు. మాంసశరీరములో మృగత్వమును, జ్ఞానశరీరములో దేవత్వమును, కలవనుటకు సం దేహములేదు. మనయాత్మలు పరమాత్మునితో సమాన మయినగుణములు కలవేయయినను, జీవాత్మకును పరమాత్మకును విశేషతారతమ్యము గలదు. పరమాత్ముఁడు సర్వజ్ఞుఁడు; జీవాత్ముఁడు మితజ్ఞుఁడు. పరమాత్ముఁడు సర్వశక్తుఁడు; జీవాత్ముఁడు పరిమితశక్తుఁడు. పరమాత్ముఁడు సమస్తకళ్యాణగుణ పరిపూర్ణుఁడు; జీవాత్ముఁడు సమస్తసద్గుణాంకురవిశిష్టుఁడు. అగ్నిహోత్రమునకు తాపమును, పర్వతములకు కారిన్యమును ధర్మము లయినట్లే మనయాత్మలకుజ్ఞానము నీతియునుధర్మములు. అగ్నిహోత్రము తాపమును విడుచుట యెట్లు అసహజగుణమో మనయాత్మలు నీతిని విడుచుటయు అట్లే యసహజగుణము. నీతిని గలిగియుండుట మానవాత్మకు స్వాభావికము; అది లేకుండుట యన్వాభావికము. మామిడి పండునకు మధురరసాదులను గలిగి రమ్యముగా నుండుట స్వాభావి



కము; పుష్పిపట్టి చెడి వికారముగా నుండుట యస్వాభావికము; దేహమునకు బలారోగ్యములు కలిగియుండుట స్వాభావికము; రోగాదులచే దుర్బల మయి పాడగుట యస్వాభావికము. ఈప్రకారముగానే యాత్మకును నీతిజ్ఞానాదులచే నానంద మనుభవించుట స్వాభావికము; పాపాజ్ఞానాదులచే సంతోషముచెడి బాధపడుట యస్వాభావికము, ప్రళిమనుష్యుఁడును మొట్టమొదట దేహమునకు రోగములు రాకుండ కాపాడుకొనవలసినట్లే యాత్మను పాపరోగము లంటకుండునట్లు కాపాడుకొనుచు రావలెను; అటుతరువాత ప్రమాదాదికమువలన శరీరమును వ్యాధి యాశ్రయించినప్పుడు మందువేసి రోగమును మాన్పి యారోగ్యదశను పొందఁ బ్రయత్నించుట మొట్ట ధర్మమో యట్లే యాత్మను పాపరోగ మాశ్రయించి ముఖపెట్టుచున్నప్పు డనుతాపాపథముచేత దానిని స్వస్థపఱచి మరలసుఖస్థితికేదెచ్చుట కయి ప్రయత్నించుటయుఁ బరమధర్మము. వేడిమిని విడిచిన బొగ్గెట్లగ్నిహోత్ర మని పిలువఁబడఁదగదో యట్లే మనుష్యుఁడును నీతిని విడిచినతరువాత మనుష్యుఁ డని పిలువఁబడఁ దగఁడు. నీతియే మనుష్యులక్షణము; నీతియే మనుష్యునకు పరమధర్మము; నీతిబంధమే మనుష్యుని కీశ్వరునితోడి వీడని చుట్టటికమును గూర్చుచున్నది. నీతివర్తనముచేత నీశ్వరసామీప్యమును బొంది నిత్యానందమును బొందుటయే మనుష్యజీవనమువలని పరమప్రయోజనము. కాబట్టి ప్రతిమనుష్యుఁడును నీతిమార్గమునఁ బరమేశ్వరుని జేరి యానందింపఁగలుగుట కయి సర్వవిధములఁ బ్రయత్నింప వలెను. ఒక్క యీనీతిగుణమువలననే మనుష్యుఁడు పవిత్రుఁడయి యీశ్వరునికి పుత్రుఁ డగుటయేకాక యీశ్వరకుటుంబ మయినసమస్త మానవకోటిని భ్రాతలనుగాఁ జేసికొనుచున్నాఁడు. నీతిమహిమను

బట్టియే మనుష్యపద మెంతోపవిత్ర మయి గౌరవనీయ మయిన దగుచున్నది.

పర్వతమునకు కాఠిన్య మెట్లు సహజగుణమో మనుష్యునకు నీతి యట్లే సహజగుణ మయినను, ఈ రెండుసహజధర్మములకును కొంత వ్యత్యాస మున్నది. మనుష్యుడు పర్వతమువలెగాక స్వతంత్రుడై కొంతవఱకు స్వేచ్ఛముగాఁ బ్రవర్తింపఁబడినవాడు. విషయ సుఖములు మనుష్యునకును మృగమునకును సామాన్యము లనియు దేహసంబంధమువలన మనుష్యునిలో మృగధర్మము కూడఁ గొంత యున్న దనియు నీవఱకే చెప్పియున్నాను. మృగధర్మము మనుష్య ధర్మమానకంటె భిన్నమగుటచేత, అవి రెండును ఒక చోటఁ జేరి నప్పుడు పరస్పరవిరోధము సంభవింపక తప్పదు. అయినను మను ష్యుడు స్వేచ్ఛావివేకములనుబట్టి మృగధర్మమునకును మనుష్య ధర్మమునకును విరోధము పొసఁగినప్పుడు మృగధర్మము నడచి లోఁ బఱచుకొని తన యిచ్ఛానుసారముగా మెలఁగునట్లు చేసి దానివలని లాభమును పొందుచుండవలెను. జీవాత్మకు జ్ఞానాంకురములును నీతి బీజములును గల వనియు వానిని వృద్ధిచేసికోవలయు ననియుఁ గూడ నీవఱకే సూచించి యున్నాను. జ్ఞానాదులు హీనదశలో నున్నప్పుడు పశుధర్మము లని చెప్పఁబడిన మాంసగుణములు ప్రబల మయినవిగా నుండును. ఆకాలమునందు మనుష్యున కీశ్వరవిషయకజ్ఞానమును తదను గుణ మయినదిగానే యుండును. ప్రపంచముయొక్క యారంభ దశలో జ్ఞానాభివృద్ధి విశేషముగా కలుగనప్పుడు దేహ బల మధిక ముగా నున్నవాఁ డెవ్వఁడో వాడు గొప్పవాడుగాను నాయకుడు గాను అంగీకరింపఁబడి గౌరవింపఁబడుచు వచ్చెను. ఆకాలమునందు జనులు తాము భయపడి గౌరవించునరుని గుణములనుబట్టి భగవం

తుని సర్వశక్తునిగాను, మేఘవాహన మెక్కి పిడుగులను బలపి శత్రువులను నాశనము చేయువానినిగాను, భావించి భయముతో బలులు మొదలయినవానిని సమర్పించి యారాధించుచు వచ్చిరి. తరువాత జనులలో జ్ఞాన మభివృద్ధి యైనకొలదిని దేహబలమునందు గౌరవము తగ్గి కాయబలము గలవానికంటె బుద్ధిబలముగలవాఁ డధికుఁ డయ్యెను. దేహబలము గలవానిని బలహీను లయినను పదిమంది చేరి గెలువఁ గలుగుటయు, దేహబలము గలవారు వేయిమంది చేరి యెనను జ్ఞానబలము గలవానియుపాయములముందు నిలువ లే కుండుటయు, చూచి యద్భుతపడి, జనులు కేవల దేహబలము గలవానిని విడిచి వస్తుతత్త్వమును దెలిసి, ఆలోచన గలిగి, ఉపాయశాలియైన బుద్ధిమంతునిఁ దమకు నాయకునిగాఁ జేసికొని గౌరవింపసాగిరి. లోకానుభవ మెక్కువ యయి జ్ఞానాభివృద్ధి కలిగినకొలదిని జనులు సృష్టిలోని ప్రతివస్తువునూ దేవునిబుద్ధిబలము కనిపెట్టి దేవుని సర్వశక్తునిగా మాత్రమేకాక సర్వజ్ఞునిగాకూడ భావించి యద్భుతప్రమోదములతోను భయముతోను నర్పించు చుండిరి. జ్ఞానాభివృద్ధి యధిక మయి మనుష్యతత్త్వము చక్కఁగా తెలియనారంభించిన తరువాత జనులు దేహబలము కలవానికంటెను జ్ఞానబలము కలవాని కంటెను నీతిబలముగలవాని నెక్కువగా గౌరవించి, ఎవ్వఁడు సత్యము తప్పకుండునో యెవ్వఁడు ఋజుమార్గమున ప్రవర్తించునో యెవ్వఁడు పరోపకారపారీణుఁ డగునో యట్టివానిని ప్రేమించి దేవాంశ కలవానినిగా భావింప మొదలు పెట్టిరి. అప్పుడు మనుష్య లీశ్వరవిషయమున గూడ నభిప్రాయములు మాతీనందున, దేవుని సర్వశక్తునిగాను సర్వజ్ఞునిగాను మాత్రమేకాక సత్యస్వరూపునిగాను సర్వకారుణ్యునిగాను గూడ భావించి ప్రేమించి యద్భుతభయభక్తులతోఁ బూజింప నారం

భించిరి. ఈప్రకారముగా మనుష్యుని యభిప్రాయములలోను మతము లోను సభివృద్ధి కలుగుచున్నను, నీతివిషయమున నింకను ధగినంత దృఢనిశ్చయము కలుగలేదు. కొంతయు మతవిషయమున మార్పులు కలుగుచుండరా దని వాదింపఁ జూతురుగాని మనుష్యునితో సంబంధించిన సమస్తవిషయములయందును సభివృద్ధి కలుగుచుండఁగా నాతోడ్బాటువనమున కాధార మయిన మతవిషయమునందేల యభివృద్ధి కలుగరాదందులో యూహించుటకు శక్యముకాకున్నది. ఆత్మ తత్త్వ మధికముగాఁ దెలిసినతరువాత మునుపటివలె నీశ్వరుఁడు భయమునకు హేతు వయినవాఁడుగాక ప్రేమాస్పరుఁడయి కారుణ్య గుణమునుబట్టి దరిఁ జేరవలసినతండ్రి యయినాఁడు. ఇంకను జ్ఞానాభివృద్ధి యైనకొలఁదిని దేవునికళ్యాణగుణము లింకను కొంతవి యేవి బయలుబడునో యెవ్వ రెఱుఁగురు? అందువలన మన కెట్టి యధికాత్మానందము కలుగునో యెవ్వ రూహింపఁగలరు? ఏవిషయమునందభివృద్ధికి భంగము కలిగించినను మన కనేకనష్టములు గలుగును. అందులో ముఖ్యముగా మత మను పెరు పెట్టి యాత్మాభివృద్ధికి భంగము కలిగించెడుపక్షమున, కలిగెడి యసర్థ మింతంత యని చెప్ప నలవికాదు. ఒకవేళ మానుషధర్మమునకే భంగముకలుగ వచ్చును. కాఁబట్టి యెల్లవారును దా మాత్మాభివృద్ధికి విఘ్నము కలిగించుమార్గమును గొంచె మయినను తలపెట్టకుందురుగాక! జ్ఞానము నందును నీతియందును వృద్ధి లేకపోవుటయే మానుషధర్మమునకు భంగము కలుగుట. ఆత్మ మార్పులేక యెల్లకాలము నేకరీతిగా నుండు స్వభావము కలదికాదు—జ్ఞానాధిక్యాదులచేత దేవత్వము నైనను సమీపించు చుండును; లేదా తదభావాదులవలన మృగత్వము నయినను సమీపించు చుండును. కాఁబట్టి వివేకియైనవాఁ డప్రమత్తుఁ

డయి యాత్మను మృగత్వమును సమీపింప నియ్యక జ్ఞానాభివృద్ధిచే నీశ్వరుని సమీపింపఁ జేయుటకే సర్వదా పట్టుపడుచుండవలెను. ఈశ్వరుని సమీపించుట కనుకూల మగునట్లుగా నిహలోకయాత్ర సమపుచు నాతనిని పొంద యత్నించుట మనుష్యునకుఁ బరమార్థము. పాపవిమోచనమును బొంది సద్వర్తనముచే నీశ్వరుని బొంది యానందింపఁ గలుగుటయే ముక్తి—అనఁగా పాపమునుండియు మృగత్వమునుండియు విముక్తులమయి నిత్యానందమును బొందుటయే ముక్తి. ఆత్మగుణముల నన్నిటిని వృద్ధిచేసికొనుటయే ముక్తి మార్గము. అన్ని శక్తులను సమానముగా పెంపుచేయించుట వృద్ధికాని యొకదానికి నష్టము కలుగునట్లుగా మఱియొకటి పెరుగుట వృద్ధి కాదు. శరీర విషయ మయిన వృద్ధిని ముందుగాఁ జూడుఁడు. దేహముయొక్క సమస్తావయవములును సమానముగాను బలప్రదముగాను పెరుగుట వృద్ధియగునుగాని యొక్కతలగాని పొట్టగాని కాలుగాని బలియుట వృద్ధికాదు; అట్లొక్కయవయవముచూత్రమే పెరిగినచో దయ్యపు తల యనియు, బొనకడు పనియు, బోదకా లనియు పేరులు పెట్టి దానిని వ్యాధిమూలముగా నెఱుఁగు; బలములేక యుబ్బురోగము నందువలె దేహ మంతయు బలియుటయు వృద్ధి కానేరదు. కాబట్టి యూవిధముగా నే యాత్మవిషయమున జ్ఞానమును, నీతియును, ప్రేమాదులును, ఈశ్వరభక్తియును, సమానముగా వృద్ధి నొందవలెను. ఇట్టి యభివృద్ధిని పాపపరిహారమునుబొంది నిత్యానందమున కయి ప్రయత్నించుట యెల్లవారికిని సహజగుణము. జ్ఞానాభావాదుల చేతను తత్త్వవిచారము లేకపోవుటచేతను మనుష్యులు తప్పుదారులు తొక్కుచున్నను, నిత్యానందపదవినిమిత్తము కృషి చేయవలెనన్నయభిలాషమాత్ర మనివార్య మయి పామునుఁడు మొదలుకొని పండితుని

వఱకును గల ప్రతిమనుష్యునిహృదయమునందును దృఢముగా నాటుకొనియున్నది. ఈనిత్యపదవినిమిత్తమేమూఢులుపవాసములుచేసియు తీర్థసేవలుచేసియు, నిష్ఠులుతొక్కియు, శూలములు గుచ్చుకొనియు బాధపడుచున్నారు; జ్ఞానులమనుకొనుసన్యాసులుప్రేమాస్పదులయిన భార్యాపుత్రాదులను ధనవస్తువాహనములను తక్కినసమస్తప్రాపంచికసుఖములను త్యజించుచున్నారు; యోగు లెండలలో మాడియు, పంచాగ్నిమధ్యమున వసించియు, కాళ్ళును చేతులును శుష్కింపఁజేసియు, ఆకలములు తిని యేకాకులయి తిరిగియు, శ్రమపడుచున్నారు. మోక్షపేక్ష యెల్లవారికిని దుర్వారముగా నున్నను తత్త్వవిచారము చేయక యంధపరంపరగా వర్తించుచుండుటవలనఁ బలువురు సత్యమైనమార్గమును దెలిసికోలేక భ్రమపడి తిరుగుచున్నారు. మనలను మోక్షమునకుఁ గొనిపోయెడు రాజమార్గము పయినజెప్పినరీతిగా జ్ఞానాదులను వృద్ధిపఱచుకొని, యీశ్వరునియందు సంపూర్ణవిశ్వాసము గలవారమయి మన కీశ్వరుఁడు విధించి యున్నప్రకారముగా మనలోపల వెలుఁగుజ్ఞానజ్యోతి ననుసరించి మనయంతరాత్మబోధించునీతిమార్గమున వర్తించుట యొక్కటియే కాఁబట్టి యెల్లప్పుడును నీతిమార్గముననే నడచుచుండుట మనకు విధి; ఎన్నికష్టములకయిన సహించి నీతిమార్గానుసరణ మనెడియీశ్వరాజ్ఞను నిర్వహించుట కెల్లరమును బద్ధులమయి యున్నాము. ఆత్మాభివృద్ధినిబట్టి యీకర్తవ్యతాబుద్ధి మనుష్యులలో బలపడును.

ఆత్మాభివృద్ధి యైనకొలఁదిని జీవుఁ డీశ్వరునితోడి బంధుత్వమును దృఢపఱచుకొని యాతనిసామీప్యమును బొంది నిత్యసేవవలన నీశ్వరసాంగత్యసుఖము ననుభవించుచుఁ బాపదూరుఁడయి నిత్యానందపదవి నొందఁగలుగును. ఈశ్వరుఁడు సకలకళ్యాణగుణ

సాగరుఁడు; జీవాత్మలు నీతికసప్రవాహములు. సదులు సముద్రమును జేరఁజొవునట్లుగానే మనయాత్మలును పరమేశ్వరుని జేర సంతుతి యాత్ర చేయుచుండవలెను. ఆత్మధర్మ మయిననీతియం దభివృద్ధిని బొంది పురోయాత్ర చేసినకొలఁదిని మనయాత్మ లీశ్వరుని సమీపించు చున్న వని చెప్పుదురు. నీతియం దభివృద్ధి నొందుటయే మనుష్యుని లోనిదేవాంశమును వృద్ధి నొందించుట. కాఁబట్టి మనుష్యనామమును ధరించినవాఁ డెల్లను తా నొకదినమునకంటె నొకదినము మఱింత పరిశుద్ధుఁ డగుచు తనయందలిదేవాంశమును వృద్ధి నొందించుటకు పాటుపడుచుండవలెను. మనుష్యుఁడు తా నేవృత్తి నవలంబించినను, ఏపనిచేయుచున్నను, నీతిమార్గమును విడువక పవిత్ర మయినమనుష్య నామమునకు తా నర్హుఁ డగునట్లుగా ప్రవర్తించవలెను. మన్యుఁ డను పేరులోనే యెంతగౌరవ మున్నది. అది రాజనామముకన్నను, శాస్త్రీ నామముకన్నను, గౌరవావహ మయినయేముతరనామముకన్నను, మిక్కిలి యుత్కృష్ట మైనది. రాజ్యాధికారముచేత నొకఁడు రా జయ్యును నీతి లేకపోవుటచేత పశువు కావచ్చును; విద్యావైభవము చేత నొకఁడు శాస్త్రీ యయ్యును నీతి లేకపోవుటచేత మృగము కావచ్చును. ఇహలోకవైభవము లేవి లేకపోయినను మానుషధర్మ మును విడువక చరించినవాఁ డొక్కఁడే యీశ్వరదృష్టికి గొప్పవాఁ డును తదనుగ్రహపాత్రుఁడును అగునుగాని మానుషధర్మమును మిఱుటచేత మనుష్యనామమున కపాత్రుఁ డైనరాజును శాస్త్రీయు, గారు. నీతి మానుషలక్షణమనియు, నీతిలేమి పశులక్షణమనియు, నృథముగా తెలిసికొని మన మెప్పుడును నీతిపాశమునకు బద్ధుల మై ప్రవర్తించవలెను; నీతిపాశమే యీలోకములో మనుష్యులను బరస్ప రమును గూర్చెడి యనుబంధము, ఈయనుబంధమే మిక్కిలి పావన



మైనదియు, భూమిలోఁగల సమస్తగుణబంధములలోను స్థిరమయినదియు, అయి యున్నది. నీతిపాశమునుబట్టియే జను లన్యోన్యభ్రాతలయి యేకమగుచున్నారు; ఈబంధము విడిపోయెనా జనులైకమత్యము లేక చెదరి పరస్పరశత్రు లగుచున్నారు. 'నీతి' యని నేనిక్కడ నొక్క చిన్నపదమును జెప్పుచున్నను దానిలో నెంతో యర్థమిమిడి యున్నది; ఆచిన్నపదములో సత్యము కారుణ్యము, క్షమ, పరోపకారము, మొదలైనగుణము లనేకములు చేరి యున్నవి. వానిని వివరించుట కిప్పు డవకాశము లేదు. వానిలో నొక్కొక్కదానిని గూర్చి ప్రత్యేకముగా నెంతెంతో చెప్పవలసి యున్నది. నీతిబలము ముందు ప్రపంచములోని యనావశ్యకములైన భేదములన్నియు గాలికి దూదిపింజె లెగిరిపోవునట్లు చెల్లాచెద రగును. నీతిమంతఁ డెవఁడో వాఁడే సర్వోత్కృష్టఁ డగుటచేత, నీతిబలమునుబట్టి యధమజాతివాఁడును పూజనీయుఁ డగును. నీతిరతియొక్కటయే మనకీశ్వరుఁ డనుగ్రహించిన శ్రేయస్సులలో నెల్ల మహోన్నతమయినది. ధర్మరతియు, యుక్తాయుక్తములను దెలిసికొని యుక్తము నాచరించు మతియు, భగవదాజ్ఞారూపమున హృదయములో నంతరాత్మ చేయు భోధమును, పుణ్యాచరణసామర్థ్యమును—ఇవి మనుష్యునకుఁ గల గుణరత్నములు. లోకములో వీనికన్న నున్నతగుణము లేవియు లేవు. దేవతలయందుసహిత మింతకంటె మహత్తరమయినది వేతేదియు లేదు. ఈగుణములు పూర్ణముగా నున్నప్పుడు దేవతలకును మనుష్యులకును భేదము లేకయే పోవును. అప్పుడు భూలోకమే స్వర్గలోకమగును; మనుష్యులే దేవతలగుదురు. ఈగుణములను వృద్ధిపొందించుకొనుకొలఁదిని మనుష్యుఁడు దేవత్వమును సమీపించుచుండును. నీతి మూర్ఖము ననుసరించి ప్రవర్తించుపక్షమునఁ బ్రతిమానవుఁడును నిరం



తరాభివృద్ధియు నిరతిశయానందమును బొందఁ గలుగును. నీతివర్తనము స్వర్గమార్గము; నీతిరాహిత్యము నరకమార్గము. ఎప్పుడు మనస్సులలో యుక్తాయుక్తజ్ఞాన ముద్భవిల్లి యుక్తమార్గమున నడువవలయు ననియు, అయుక్తమార్గమున నడువఁగూడ దనియు మనయంతరాత్మ బోధింప మొదలుపెట్టినదో యప్పటినుండియు నీతిమార్గమును మీఠి చరింప కుండుటకు మన మీశ్వరునకు బద్ధుల మై యున్నాము. మన మనస్సులలో నుదయించి భాసిల్లుచున్న యీయుక్తాయుక్తవివేచకజ్ఞానమే యీశ్వరుఁడు మన కనుగ్రహించిన సత్యవేదము. తక్కినవేదములన్నియు నీని ననుసరించి బుద్ధిమంతులచేఁ గాలానుగుణముగా వ్రాయఁబడినవే. హృదయఫలకమునం నీశ్వరలిఖితమైయున్న యీనీతి బోధమే మన కీశ్వరునితోడి చుట్టటికమును నెఱపి మనల నాతని నిత్యానందసామ్రాజ్యమును చూఁగొనునట్లు చేయును. ఈజ్ఞానోదయమే స్థిరముగా మనల నీశ్వరగుణబద్ధులను జేయును. ఈజ్ఞాన ప్రకాశముచేత ధర్మరతి యెవ్వనిహృదయమునందు దృఢముగా నాటుకొనునో వాఁ డాదినమునుండియు ప్రపంచమునందలి యెవ్వరి చేతను మరల్పరాని యొకపాశమునకు బద్ధుఁ డయి, ఈశ్వరునితోడి విడిపోనినూతనబంధుత్వమును పొంది, తనహృదయములో దివ్యాక్షరములతో లిఖింపఁబడియున్న యీశ్వరాజ్ఞ కొక్కదానికే లోఁబడి, అంతరాత్మ బోధించుశాసనముల ననుసరించుటయే శాశ్వతానందమునకు మూలమని నమ్మి, లోకములోని దేది యెట్లయినను సమస్త విషయమాలయందును తనయంతరాత్మను తన్నులమున పరమేశ్వరుని సంతోషపెట్టుటకే ప్రచర్తించుచుండును. ఈయంతరాత్మ బోధించు బోధమే శాశ్వతానందమహావృక్షమునకు బీజము. ప్రతి విషయమునందును దానిని తప్పక యనుసరించుచు వచ్చినపక్షమున,

మనము కృతార్థుల మయి దినదినాభివృద్ధినొంది సత్యపదవి నొందుదుము; దానిఘోషమును వెడఁచిని జెట్టి తద్వాక్యముల ననాదరణము చేసినపక్షమున, మనము దుఃఖభాజనుల మై యీశ్వరానుగ్రహమునకు దూరుల మగుదుము. ఆత్మావబోధమునుబట్టి యీశ్వరానుగ్రహమువలన న్యాయవర్తనము నెవ్వరు పొందఁ గలుగుదురో వారెల్ల ప్రేమానుబంధముచేత బద్ధు లయి పరస్పరసోదరస్నేహము గలవారగుదురు. ఈసోదరవాత్సల్యమునకు నీతిరతి యొక్కటియే కారణముగాని లోకీకాధికారమును ధనసంపదయు సత్కులప్రసూతత్వమును గారణములు గావు. ఇహలోకసంపద లెల్లను గలిగియున్నను నీతిబాహ్యుఁ డగుటవలన మనుష్యుఁడు ధర్మదృష్టికి పశుప్రాయుఁడయి యీశ్వరసాంగత్యమున కనర్హుఁడు కావచ్చును. ఇహలోకసంపద లేనియు లేకపోయినను నీతిమంతుఁడగుటవలన మనుష్యుఁడు దేవతుల్యుఁడయి యీశ్వరసాంగత్యమున కర్హుఁడు కావచ్చును. కాబట్టి మోక్షోనందపదవికిని ఐహికాన్నత్యమునకును సంబంధమేదియులేదు. మన మొకవేళ వారిపేరుల నయినను వినకపోయినను నిజ మయిననీతిమంతు లీలోకమునందు విస్తారముగా బీదవారిలోనే యుండవచ్చును. మిక్కిలి దుర్లభ్యము లైనవ్యామోహములకు లోబడనివారును దుస్సాధ్యము లయినధర్మకార్యములను పూనికతో నిర్వహించినవారును, ఎటువంటి యాపదలు వచ్చినను వెనుకతీయక యొక్కయీశ్వరునిప్రభునే నమ్ముకొని తదాజ్ఞానుసరణమే నిత్యకృత్యముగా ప్రవర్తించినవారును, దుష్టరము లైనపాపసముద్రముల నీడి యతికష్టపడి దుష్టుల బాధలను సహించి పరిశుద్ధ మయినజీవయాత్రను చేసినవారును బీదవారిలోనే యుండవచ్చును. ఈశ్వరునిదృష్టియందెట్టివారుమాత్రమే నిజ మైనగొప్పవారు. గొప్పతన మెప్పుడును నీతి

బలములను, భగవదాజ్ఞానుసరణములను, కష్టములను ధైర్యముతో సహించుటలను, ఇంద్రియనిగ్రహములను, ఉండును గాని ధనికత్వదరిద్రత్వములను నుండదు. కంఠక్రొవ్వువలన నింద్రియములు ద్రేకించి దుర్మార్గమున కాకర్షించునప్పుడు వాని యుద్రేకమును ధర్మపాశములచే నడిచి పోరాడి వానిని యుక్తమార్గమునకుఁ ద్రిప్పి యాధ్యాత్మికబోధమువలన నింద్రియవర్గమును నిగ్రహించి తనయధీనములను నుంచుకొనుట కయి సాటుపడుట మచుష్యధర్మము. ఇంద్రియబద్ధుఁడయి యింద్రియసుఖములకు దాసుఁడుగాక యింద్రియనిగ్రహము చేయఁగలిగిన పురుషుఁడే నిజ మయిన పౌరుషము గలవాఁడు. ఇంద్రియనిగ్రహము చేసి మంచిమార్గమున నడువలేని పుణ్యాభీరుఁడు మీసములు మొదలయిన సమస్తపురుషచిహ్నములను గలవాఁడైనను పౌరుషహీనుఁడే. పాపముతోడి పోరాటమువలనను, కష్టములకును బాధలకును చలంపక సీతిపక్షమున నిలుచుటవలనను మాత్రమే మనుష్యుఁ డధికుఁ డగును. కష్టములును నిర్బంధములును వచ్చినప్పుడు ధర్మమార్గమును తొలఁగనివాఁడొక్కఁడే మహానుభావుఁడు; అతఁడొక్కఁడే మానుషధర్మముగలవాఁడు. పాతకభూతిములతో పోరాడి గెలువఁ గలిగినప్పుడే యాత్మ కనిర్వాచ్యమై యనుభవైకవేద్యమయిన యానందము కలుగును. ఈశ్వరమహిమను భూమియందు భాసిల్లఁ జేయుట కయి సాచిపిశాచములతో వీరభటునివలె నిరంతరయుద్ధము చేయుచుండు వానికే యీశ్వరుఁ డెప్పుడును సహాయుఁడయి జయమును గలిగించుచుండును. ధర్మ మెక్కడనుండునో యీశ్వరుఁ డెక్కడనుండును; ఈశ్వరుఁ డెక్కడనుండునో జయమెక్కడఁ గలుగును. కాబట్టి లోకములలో ధర్మబలముతో సమానమయిన బలము వేఱొకటిలేదు. ఈశ్వరుఁడు మంచికార్యముల కెప్పు

దును తోడుపడుచుండుట సత్యమే యయినను, అతనిసాహాయ్యమును  
 పొందుటకు మన మధ్యల మని చూపుటకై పిఱికికండలేని వీరభటుల  
 వలె నసహాయశూరుల మయి నిలిచి మనము పాపము లను పెను  
 భూతములపయి ధ్వజ మెత్తి వానిని నిర్మూలనము చేయుటకయి  
 యెల్లప్పుడును నడుము కట్టికొని నిర్భయముగా ముందుకు నడుచు  
 చుండవలెను. అప్పుడు పాపభూతావిష్టులయి యున్నవారివలనను  
 దీర్ఘకాల దురాచారపిశాచావేశపరవశులయు యున్నవారివలనను,  
 మూర్ఖతారాక్షసప్రేరితులయినవారివలనను మనకనేకవిధములయిన  
 కష్టములు రావచ్చును. గాయములు లేని పోరాట మెక్కడను  
 గలుగదు; గాయములకు పెనుకఠి సెడువీరభటుత్వమును గలుగదు.  
 క్షణభంగురములయినయిహలోకసంపదలనిమిత్తము పోరాడునప్పుడే  
 వీరుఁ డైనవాఁడు శరీరమును విడుచుఁ దెగింపవలసియుండఁగా, పాప  
 తాకికశాశ్వతానందపదవికై వెనఁగులాడెడుసత్కార్యశూరుఁడు విడువ  
 గూడని దీలోకములోని దేది యుండును? కష్టము లన్నిప్రక్కలను  
 వచ్చి చుట్టుకొన్నప్పుడును, బంధుమిత్రాదులుసహితము ప్రతిపక్షులు  
 లయి ద్వేషించి మహాధైర్యశాలికి సహితము భయమును నిరాశయు  
 కలుగునట్లుగా బాధించుచున్నప్పుడును, మనదుర్బలత్వమును దెలిసి  
 కొని యీశ్వరసాహాయ్యమును వేడి తత్సామీప్యమువలన నూతన  
 బలోత్సాహములను పొంది పాపబలనిర్మూలనమున కయి యమానుష  
 ధైర్యమును జూపవలెను. అట్లు చేసినప్పుడే మనుష్యుని గొప్పతనము  
 వెల్లడి యనుగు. ఘటనాఘటనసమర్థుఁ డయినయీశ్వరుని ప్రాపు  
 వలన ధర్మశూరులవజ్రహృదయములనుండి ప్రతిపక్షులు ప్రయోగించు  
 వ్యాఘాతశిలలతాకుడువలన నార్పరానియుత్సాహాన్ని యుదయించి  
 పురాణములయందు వర్ణింపఁబడిన బ్రహ్మస్త్రమువలె నమోఘనైరి

విజయకారణము కావచ్చును. ఇట్లుత్సాహవాక్యములు పలుకునప్పుడు పదేశమునం దిది యంతయు మనోహరముగానే యున్నదిగాని యనుష్ఠానసాధ్య మగునా యని కొందఱిహృదయములయందు సందేహము గలుగవచ్చును. అయినను నేనిప్పుడు చెప్పిన దంతయు భగవచ్ఛక్తియందు సంపూర్ణవిశ్వాసము గలధర్మశూరులకుఁ బరమసాధ్యమే కాని యిది సాధ్య మేదియు లేదు. ఇట్టి సర్వజనశ్లాఘనీయ మయిన పవిత్రచరిత్రము గలమహాత్ములమహిమలను మనము పూర్వచరిత్రములయందుఁ జదివి యున్నాము. సత్యమునిమిత్తమై సర్వకష్టములకును లోనయి సమధియు వచ్చినప్పుడు తమప్రాణములనుసహితము తృణప్రాయముగా విశేషేనక్తిర్తికాయు లనేకులు చిరకాలముక్రిందటనే స్వర్గస్థులయ్యును నేటివఱకును మృతజీవు లయి మనహృదయనివాసమును విడువక సమస్తసత్కార్యాచరణములందును మనకపరిమితోత్సాహసాహసములను కలిగించుచున్నారు. అట్టివాఁచరిత్రములను పూర్ణముగా వివరింపవలసినదే కాని యట్టిపని కిది సమయము కాక పోవుటచేత దాని నిఁజ్జొకసారికి విడిచిపెట్టి యిప్పుడు సత్కార్యాచరణమున కావశ్యకము లయిన మనోధర్మములనుగూర్చి కొంచెము చెప్పెదను.

ఒక్కసత్కార్యమును పూని నిర్వహించుట కయి మనుష్యునకు మొట్టమొదట మనోనిశ్చయ మొక్కటి యుండవలెను. మనోనిశ్చయము లేకపోయినపక్షమున, మనుష్యుఁ డెంతటిశక్తిసంపన్నుఁ డయినను దుర్బలుఁ డయి యేకార్యమును పూనుటకును సమర్థుడు కాక పోవును. మనోనిశ్చయము కలుగుట కయి యాత్మగౌరవ మానశ్శృకము. ఆత్మగౌరవమునఁ గా తనశక్తియందు తనకు విశ్వాసముఁడుట. ప్రతిమనుష్యునకును తానుకక్తిమంతుఁడననియు, బుద్ధిమంతుఁడననియు

కొంచెముగానో గొప్పగానో మనస్సులో గర్వముండవచ్చునుగాని తా  
 నొకపనిచేయవలసి వచ్చినప్పుడుమాత్రము కష్టములు వచ్చునేని, వాని  
 కప్పుడాయహంకారమునిలువదు. ఇట్టిపనికిమాలినయహంభావమాత్య  
 శౌరవము కాదు. తన సదభిప్రాయములతో నితరు లేకీభవింపనప్పు  
 డును, తనపూనిక కితరులు విఘ్నము లొచరించు చున్నప్పుడును, తన  
 కార్యమువలనఁ గష్టములు వచ్చునప్పుడును, నిరుత్సాహుఁడు గాక  
 తనయాలోచనయందు విశ్వాసమును దనశక్తియందు గురుత్వమును  
 గలిగి యుండుట యాత్యశౌరవము. మనతో నేకీభవింపనంతమాత్ర  
 ముచేత ననాదరము చేయక యితరులయభిప్రాయములయం దుచిత  
 శౌరవ ముంచుట మనకు ధర్మమే యయినను, యనయభిప్రాయములు  
 సరియైన వని మనము దృఢముగా నమ్మియున్నప్పుడుమాత్ర మితరుల  
 మాటల నాదరించి మనపూనికను విడువఁగూడదు. తన కొకదృఢనిశ్చ  
 యము లేక యితరులయభిప్రాయములనే నమ్మియుండువాఁడు తా  
 నేపనియందును స్వతంత్రుఁడు గాక మహావాయుసథమునఁ బడినకాకి  
 యీకెవలె గాలి విసరినదెసల కెల్లను దూలుచు స్వశౌరవమును  
 లేనివాఁ డగును. అట్టివాఁ డల్పకార్యమునుసహితము స్వతంత్రముగా  
 నిర్వహించుటకు శక్తుఁడుగాక వలదకు గొట్టుకొని పోవుపుడకవలె  
 నిటునటు నూగులాడుచు నొక తెన్నునఁ బోవక యాచారప్రవాహ  
 మీశ్చినల్లెను జనుచు వ్యర్థుఁ డగును. కాబట్టి కార్యశూరునకు  
 దృఢనిశ్చయ మావశ్యకము. గ్రహణశక్తియు సాధనసంపత్తియుఁ  
 గావలసినంత యున్నను దృఢనిశ్చయము లేకపోవుటవలన ననేకుల  
 యందు వాక్పూరతయేకాని కార్యశూరత కానరాకున్నది. కార్య  
 భీరుత పురుషలక్షణము కాదు! కాబట్టి సత్కార్యచరణపౌరుషము  
 గలవాఁ డితరు లేమనుకొందురో యన్నసందేహమును విడిచి ధైర్య

సాహసములను బూని తాను దృఢముగా నమ్మినదాని ననుష్ఠించుటకు బద్ధకగకణుడు కావలెను. ఉపదేశమునకంటె ననుష్ఠాన మెంతో శ్రేష్ఠ మయినది. మనదేశమునందు శుష్కోపదేష్టకు నక్షత్రము లంతమంది యున్నను, అనుష్ఠానసమయమునం దానుక్షత్రము లంత మందియు దివానక్షత్రము లంతమంది యగుచున్నారా మనదేశమునం దిప్పు డుపదేష్టలకంటె ముఖ్యముగా ననుష్ఠాతలు కావలసి యున్నారు. వేయిమాటలు చెప్పటకన్న నొక్కకార్యమును జేసి చూపినయెడల జనులకు వారియం దెంతో యధికగౌరవము కలుగును; క్రియావంతు లయినప్పుడుమాత్రమే జనులు వారి ననుసరింపఁ జూశును. పుస్తక ములయందు మంచివారిచరిత్రములను జదివినప్పుడును, మంచియుపన్యాసములను విన్నప్పుడును, కొంతవఱ కెల్లవానికిని సత్కార్యములు చేయవలె నన్నయభిలాష కలుగవచ్చునుగాని యాయభిలాషము సత్ప్రవర్తనమును కన్నులార చూచినప్పుడున్నంత బలిష్ఠముగాను కార్యకరముగాను మఱియొకప్పుడుండదు. ఒక్కవేళ నితరులు తన్నను సరింపకపోయినను, తాను సత్యమని యెఱిగినదాని ననుష్ఠించుట మనుష్యునకు ధర్మము. తా నాలోచించి శ్రమపడి కనుఁగొన్నసత్య మును దాననుష్ఠించి ఫలమును బొందకపోయినయెడల దానివలనఁ బ్రయోజనమేమి ? తనసత్యము తనకే పనికిరానియెడల నితరుల కేమి పనికివచ్చును ? తనప్రవర్తనమును తాను సంస్కరించుకోలేనిపక్ష మున లోకము నేమిసంస్కరింపఁ గలుగును ? లోకమును సంస్కరింపఁబూనుటకు ముందుగా సంస్కారము తనతో నారంభము కావలెను. ఒక్కఁడు తనప్రవర్తనమును జక్కఁ జేసికొన్నను లోకములోని దుష్టవర్తనులసంఖ్యలో నొక్కటి తక్కువగును. ఈప్రకారముగాఁ బ్రతిమనుష్యుఁడును తననడతను దిద్దుకొనుటకుఁ బ్రయత్నించినపక్ష



మున, కొంత కాలములోనే లోకమంతయు చక్కపడవచ్చును. అట్లు కష్టపడి తనవర్తనమును బాగుజేసికొనఁజూడక ప్రతిమనుష్యుఁడును దాను పయిసుండి సులభముగా లోకమును సంస్కరింపవలెనని యాలోచించుచుండుటవలన మనదేశమునం దేవిషయమునను సంస్కారము సాగకున్నది. కష్టపడి పనిచేసినచో సంస్కారము జరుగునుగాని మంత్రములవలన జరగదు. అజ్ఞానాంధకారముచేత మార్గము దుర్గమమయియున్నప్పుడు ధర్మాచరణధైర్యము గలవా రెవ్వ రయినను ముందుగా చొచ్చి కష్టపడి మార్గమునుఁఛేదించి దారిచూపి పని చేయవలెను. తెలియనివారికి తెలిసినవారు దారి చూపుట మానవ ధర్మము. తెలియనివారు చూపెడు తప్పుదారి నే తెలిసినవారు పోవుట యధర్మము. కాబట్టి యజ్ఞానముతోఁ బోరాడి మనము మూఢులకు తోవచూపి వారు మనత్రోవ ననుసరించునట్లు చేయవలెనుగాని మూఢులను సంతోషపెట్టుటకొఱకు మనమే వారిదారి ననుసరించుట నీతికాదు. మూఢులను కూడఁగట్టుకొని రావలెనని నీతిమాలి మూఢమార్గమునఁ దెలిసియు విపరీతముగాఁ బ్రవర్తించుచు వచ్చినపక్షమున, క్రమక్రమముగా మనము నిజముగానే మూఢులమయి, యెన్నటికిని కడతేరనివార మగుదుము; సంస్కార మెన్నటికిని జరగదు. కాబట్టి యింకను కాలమురాలేదని యూరకుండక యెల్ల వారును యథాశక్తిని లోకమునకు మేలుజేయుటయందుఁ బ్రవర్తించవలెను. కాలము రాలేదనుట నీతిభీరులవచనముగాని కార్యశూరులవలసినమాట కాదు. ఏవిడువక కృషి చేయుచు వచ్చినచో కాలము తనంతనే వచ్చును. కృషిచేయక యెల్లవారును కాలము యొక్కరాకకే వేచియుండెడు పక్షమున కాల మెప్పటికిని రానేరదు. ఎంతో కాలముక్రిందటనే లోకభావృద్ధి నిమిత్తమయి యెంతో కష్ట



పడి పరోపకారపరాయణు లయినమహానుభావు లనేకు లెన్నెన్నో ఘనకార్యములను నిర్వహించియున్నారు. ధర్మశూరులైన యామహాత్ములకు వెనుకనే కాలమువచ్చినను ధర్మభీరులయినవారి కింకను కాలమురాకున్నది. అట్టివారియొద్ద కెన్నటికినిరాదు. దృఢనిశ్చయమునకు కాలము సహిత మెప్పుడును లోబడియే యుండునుగాన దృఢనిశ్చయముగలవాఁ డెట్టికార్యమునైనను ఎప్పుడైనను సాధింపఁగలుగును. దృఢచిత్తునకు తనచింత పరిశుద్ధమయి యీశ్వరునకు ప్రీతికరమయినప్పు డితరులయభిప్రాయముతోఁగాని మెప్పుతోఁగాని పని యుండదు. తనకు సత్కార్యాచరణమునందు దృఢచిత్తములేక యితరుల నాలోచన యడుగఁబోయినప్పు డనేకు లనేకవిధములుగాఁ జెప్పుదురు. వారిలోఁ గొందఱామోదింతురు; కొందఱు పరిహసింతురు; కొందఱు భూషింతురు; కొందఱు దూషింతురు. అట్టిసమయమునందట్టివానిచిత్తము స్థైర్యమును విడిచి గాలిలోనిదీపమువలె నల్లలనాడుచుఁ బనికిమాలిన దగును. కాఁబట్టి బుద్ధిమంతుఁడైనవాఁడు ముందుగానే చక్కగా నాలోచించుకొని తాను తలవెట్టిన పనియొక్కయుద్దేశము మంచి దయినపక్షమున, నడుమ నెన్నికష్టములు వచ్చినను తానుపూనినపనిని విడువక కొనసాగించుటకు దృఢనిశ్చయము చేసికొనవలెను. అట్టిదృఢనిశ్చయమే కార్యసిద్ధికి మూలము; దృఢనిశ్చయముగలవాఁడు తనకు సాధనకలాపము లేక పోయినను, విఘ్నములు వచ్చినను, జడియక యెప్పుడును కార్యసాధనమునందే దృష్టి యుంచును. లోకములోఁ గొందఱు తమకు ధనమును, బలమును, బుద్ధియు, అధికారమును, పాండిత్యమును, ఉండ్లియున్నయెడలఁ దామెంతో లోకోపకారమును జేయఁగలుగుదు చుని చెప్పుదురు. ఇవి యన్నియు నున్నను మనోనిశ్చయము లేకపోవుటచేత నేమియుఁ జేయని

వారిని, ఇంద్రునియు లేకపోయినను మనోనిశ్చయ మొక్కటి యుండుటచేత ననేకసత్కార్యములను జేయఁగలిగినవారిని, మన మెందఱినో కనియు వినియు నున్నాము. కాబట్టి కార్యసాఫల్యమునకు మనోనిశ్చయముప్రథమసాధనము.

ఎంతటి మనోనిశ్చయమున్నను లోకహితార్థముగా నూతన కార్యమును పూని కొత్తత్రోవను ద్రొక్కువారికి కష్టములు రాకమానవు. అప్పుడు మనోనిశ్చయమునకు తోడు ధైర్యమును రెండవ సాధనముగా వహింపవలెను. ధైర్యముగలవాని కా కష్టములే కార్యనిర్వహణమునకు ప్రోత్సాహకరములును విజయదాయకములును అగును. ఈశ్వరప్రీతికయి మొకసద్ధర్మమును బ్రతిష్ఠింపఁ బాటుపడువారికి వచ్చేడుకష్టము లనేకములుగా నుండును. మన మెవ్వరిక్షేమము నిమిత్తమయి సత్కార్యదీక్షను వహింతుమో వారే మనకు ద్వేషులయి కార్యవిఘాతమునకుఁ బ్రయత్నింతురు. లోకోపకార మొక్కటియే మన కర్హకృత్యము; లోకులు దాని కర్హు లయినను గాకపోయినను, ప్రపంచము దాని నంగీకరించినను అంగీకరింపకపోయిననుకూడ లోకమునకు మేలు చేయఁగడఁగుట మానవరూపమును ధరించిన మన కుత్తమధర్మము. అట్టి పని భగవంతుని కెప్పుడును తృప్తికరముగా నుండును; అందువలన మనయంతరాత్మయు సంశోషించును. ఆత్మానందమున కీశ్వరునిమెప్పు కావలసినదే కాని లోకముయొక్క యంగీకారముతోఁగాని మెప్పుతోఁగాని పని లేదు. లోకమునకు మనము చేయఁ బూనినయుపకారమునకు మనము జనులవలనిప్రత్యుపకారమును గాని కృతజ్ఞతను గాని శ్లాఘనను గాని యపేక్షింపక ఫలనిరపేక్షముగా పరమేశ్వరప్రీతి కయి యది ధర్మమునుబుద్ధితో చేయవలెను. ఇతరులయనుగ్రహమును మెప్పును సత్కార్యత్యాగము

నకు ప్రతిఫలములు కానేరవు గనుక మనము హానిని సరకుగొనక కష్టములకు సహించి ధైర్యముతో నిలువ వలయును. ఇటువంటి సమయములయందు మన కావలగు తోడ్పాటుగా నున్న మిత్రులు సహితము మనలను చేయి విడుతురు; బంధుజనులు పరిత్యజింతురు; సహాయులు దూరముగా తొలగిదురు. లోకమంతయు మనలను విడిచినను విడువనిండు. ఎవ్వరు మనలను విడిచినను మనము ధైర్యమును మాత్రము విడువక ధర్మబలమును నమ్ముకొని యసహాయశూరులమయి ప్రవర్తింపవలెను. ఇతరుల సాహాయ్యమును బొందకయే మన మొకఁగున కార్యమును నిర్వహించినయెడల మన కది మతిత ప్రతిష్ఠావహము. లోకమంతయు మనలను నిరోధించినను, లోకేశ్వరుఁడు మనకు ప్రాప్తయిండుగా మనము భయపడవలసిన పని లేదు.

ఒకానొకప్పుడు బంధుజనులు మొదలయినవారు తీయని మాటలు చెప్పియు, బోధించియు, ప్రేమను నటించియు, కన్నీరు నించియు, ప్రార్థించియు మనలను సత్కార్యములనుండి మరలింపఁజూతురు. మనయందును సత్యమునందును ధర్మమునందును గౌరవము లేనివారిపయిని మన మేల గౌరవ ముంచవలెను? మనయంతరాత్మ సంతోషమును వారు చూడనప్పుడు, వారి సంతోషమును మనమేల చూడవలెను? మన యంతరాత్మయు భగవంతుఁడును మంచిపనియని చెప్పి సంతోషించుచుండఁగా, ఈశ్వరునియందును మానవ ప్రకృతియందును గౌరవము లేనిస్వార్థపరులు సంతోషింపక పోయినయెడ మనకేమిఁగోపము? ధర్మాచరణవ్యవసాయమునందు కార్యసాఫల్య మైనప్పుడు కలుగుసంతోషముతో సమాన మయినసంతోషము లోకములో మఱియొకటి యుండునా? మన కది యొక్కటి చాలదా? కాబట్టి సత్కార్యములనుండి మనలను మరలించి యాత్మా

నందసుఖములకు భంగము కలిగింపజూచువారి మంచిమాటలను చక్కెరమెత్తిన విషముటికలనుగా భావించి దూరముగా పరిహరింప వలయును.

మంచిమాటలు పని చేయనప్పుడు వారు మనలను దూషించి బెదిరింప నారంభింతురు. అట్టి దూషణములకును మనము భయపడఁ గూడదు. వారు మనలను మాటలచేత తిరస్కరించు చున్నప్పుడు ప్రతిదూషణమునకు దిగక పూనిన యుద్యమమును విడువక మనము వారిని కార్యముచేత తిరస్కరింపవలెను. మనము కొంతకాలము వారిదూషణములకును వారు మన కుంచెఱు పతిత నాస్తికాది బిరుద నామములకును వారు చేసెడు పరిహాసములకును సహించి నిలిచి ధైర్యముతో పని చేయుచువచ్చినపక్షమున, కడపట వారే విసుగు చెంది తినుపరిహాసములు మనమీద వ్యర్థమయిన వని సిగ్గుపడి యెగ తాళిచేయ మానుకొందురు. తమపరిహాసములను లక్ష్యపెట్టక పోవుట వలన వారొకవేళ మనలను మొండివారని భావించినను భావింప నిండు. అందువలన మనము గర్వపడవలసినదేకాని యెంతమాత్ర మును సిగ్గు పడవలసిన పని లేదు.

మనప్రతిపక్షులు కొన్నిసమయములయందు దూషణముల తోను పరిహాసములతోను తిట్లతోను తృప్తి నొందక దౌర్జన్యమును జూపి మన కనేకవిధము లయినబాధలను జేయుదురు. ఒకసత్కార్య మును సాధింపఁ దలంపు గొన్నవాఁడు దానివలన వచ్చెడుసత్ఫలము లకువలెనే దుష్ఫలములకును తలయొగ్గవలెను; ఎన్ని కష్టములు వచ్చినను వెనుకంజ వేయక ముందడుగిడు చుండవలెను. అపదలు వచ్చినప్పుడు జడిసి పొరుషము విడిచి లోబడుటకంటె నవమానకరము మఱియొకటి లేదు. సత్కార్యచరణమునందే పొరుషము లేకపోయి

నప్పు డీక మానవునిసేరుష మేటికి ? కాల్పనా ? పురుషవామమును  
 ధరించినవానికి ప్రతిపక్షు లెక్కువ యయి కష్టము లాపాదించుచున్న  
 ప్పడే వారిని సాధింప వలె నన్నయావేశముచేతను రోషముచేతను  
 సత్కార్యాచరణమునందు ధైర్య మెక్కువ కావలెను. ఝంఝా  
 మారుతమువలన మిణుకు మిణుకు మను దీపము లాఱిపోయినను  
 దావాగ్ని ప్రజ్వరిల్లునట్లుగా ప్రతిపక్షులదౌష్ట్యమారుతములవలనను  
 మహాత్ములహృదయములయం దార్పరాని యుత్సాహదావాగ్ని ప్రజ్వ  
 రిల్లి దుస్సహమయి విఘ్నమృగములను భస్మముచేయును. తగినకష్టము  
 లేకలోకములో నెంతటిచిన్నపనియు నెఱవేఱదు. ప్రతికార్యమునుకష్టము  
 వలననే సఫలము కావలెననిభగవదుద్దేశము. నడుచునప్పుడు పడునని  
 శిశువును తల్లి తొట్లలోనే బంధించి యుంచినపక్షమున వాఁ డెదిగి  
 నప్పుడు నడువ నసమర్థుఁ డగును. సానఁ బెట్టినమణివలెను, అఱుగఁ  
 దీసినగంధపు చెక్కవలెను, పురుషుఁడును కష్టములచేతను నలుగుడుల  
 చేతను మాత్రమే వన్నెయు నాసియుఁ గాంచును. ఫలకౌరవమును  
 బట్టి కష్టములు సహితము హెచ్చగుచుండును. సత్కార్యములచేత  
 లోకమున కనంతఫలములను కలుగఁ జేయ యత్నించువాఁడు ప్రాణ  
 ము విడువవలసినంత కష్టమువచ్చినను సంతోషముతో శిరస్సొగ్గ  
 వలెను. ఎప్పు డయినను విడువ వలసినదేహమును హాయిగా లోకోప  
 కారకార్యమునందు విమోచక, సత్కార్యమును త్యజించి దీర్ఘవేదన  
 ననుభవించుచు రోగములచే విమచునిమిత్త ముత్తనుపురుషుఁడు  
 దాచుకొనఁగోరునా? కోరఁడు. దృఢచిత్తునిహృదయ మెప్పుడును తాను  
 పూనినకార్యమునకు దుశ్చేద్యము లయినయినుపగొలుసులతో బంధిం  
 పఁబడి యుండును గాన, మృత్యుదేవత యొక్క తె తప్ప నితరు లాబం  
 ధము నెవ్వరును విడఁగొట్టఁజాలరు.

కార్యసాఫల్యమునకు నిరంతరకృషి మఱియొక సాధనము. విడువక పట్టుదలతో, బని చేయుచు వచ్చినపక్షమున, గాలక్రమమున నెటువంటిదుస్సాధ్యములును సుసాధ్యము లగును. నీరువంటిమృదు పదార్థము పడఁగా పడఁగా రాతివంటికఠినపదార్థము సహితము కరుగుచుండఁగా నిరంతరకృషిచేత మనుష్యులు లోబడుట మేమి యాశ్చర్యము? మన మెంత కృషి చేసినను కొన్నిసమయములమందు కార్యము విఫలము కావచ్చును. అందుచేత నిరుత్సాహమును పొందక కార్య మొకసారి విఫల మయినపక్షమున మరల సఫల మగువఱకును మఱింత పూనికతో, బని చేయవలెను. కార్యసాఫల్య మయినను మనము గర్వపడి దానితో సంతృప్తి పొంది యూరకుండక దేహములో ప్రాణ మున్నంతవఱకు నొకటితరువాత నొకటిగా సదా సత్కార్యాచరణమునకే పూనుచుండవలెను. సత్కార్యములకయి కృషిచేయుట మాత్రమే మనధర్మముకాని వాని సాఫల్యవై ఫల్యములు మనచేతి లోనివి కావు. కార్యసాఫల్య మయినను కాకపోయిననుగూడ విడువక యీశ్వరముఖమును జూచి మనశరీరప్రాణముల నీశ్వరాస్వాదముఁ జేసి మనకృషి మనము చేయుచుండవలెను. అప్పుడు మనుష్యులు మనలను దూరము చేసి విడిచినను, ఈశ్వరుఁడు దాపునకుఁ జేర్చి కాపాడును.

మనకు సహాయసంపద లేదనియు నొంటిగాండ్ర మేమి చేయఁగల మనియు నిరుత్సాహపడవలసినపనియు లేదు. ఈశ్వరునిప్రాపున్నస్పృహితరులతోద్భాటు లేకున్న లోప మేమి? అంతేకాక లోకములో ప్రతిమహత్తరపదార్థమును మొట్ట మొదట చిన్నవస్తువునుండియే యారంభ మగుచున్నది. నూలులకొలఁదిజనులకునీడనిచ్చిశ్రమమడఁచు గొప్పమట్టి చెట్టు నలకంతబీజమునుండియే బయలుదేలును. ఎన్నో దేశములలోఁ బ్రవహించి లక్షలకొలఁది జనులకు స్నానపానములకు జల

మిచ్చి సస్యాదులను ఫలింపఁజేయు మన యీగోదావరీనదియు మొట్టి  
మొదటి నాసికాత్ర్యంబకముకడ నొక చిన్నయూటలోనుండిపుట్టిన దే.  
కాఁబట్టి మన మల్పసంఖ్యగలవార మని ధైర్యమును విడువక యీశ్వర  
బలమును జూచుకొని సత్కార్యాచరణమునకు సాహసింపవలెను. సకల  
సత్కార్యములయందును మన కీశ్వరుఁడు తోడ్పడునుగాక !







విద్యాధికుల ధర్మములు.



# విద్యాధికుల ధర్మములు.



సామాజికులారా ! మిత్రులారా !

మూడుదినములనుండి మన మీమందిరమునందు మనసమాజముయొక్క సంవత్సరోత్సవమును జరపుచున్నాము. ఈసంవత్సరముతో పదునేనేండ్లు గడపి పోడశవర్షప్రాయము నొంది మనసమాజమిప్పుడు తనయావనదశారంభమును సూచించుచున్నది. బాల్యదశ జాటుటచేత మనసమాజమున కింక స్వకృత్యమును ధైర్యముతో నిర్వహింపవలసిన కాలము వచ్చిన దని నేను నమ్ముచున్నాను. నానమ్మకమును బలపఱచెడుసూచనలును నామనస్సున కిప్పుడు కొన్ని పొడకట్టుచున్నవి. ఆరంభదశ మొదలుకొని మనసమాజము నిర్వహింపఁగలిగిన ఘనకార్యమిదియని నేను జెప్పలేకపోయినను జన్మదినము నుండియు సమాజముయొక్కయునికినే యుపేక్ష చేసి యూరకుండిన మనపురజను లనేకు లిప్పుడు ముచికుందునివలె చిరకాలనిద్రనుండి యాకస్మికముగా లేచి మనమీద ధ్వజ మెత్తి మనప్రయత్నములకు విఘాతములు చేయుఁ బాటుపడ నారంభించుట చూడఁగా మన సమాజ మితరు లుపేక్ష చేసి యూరకుండవలసినంత దుర్బలమునది కాదని పూర్వాచారపరాయణు లయినమనపురజనులకుఁ జూపి యొకఘనకార్యమును జేయఁగలిగిన దని భావించుచున్నాను. ఇప్పుడు యుద్ధ మారంభ మయినందున భగవదాజ్ఞాను శరసావహించి మన సామాజికు లింక నెట్టి పౌరుషముతో మరాఛార్షశాచములతోఁ బోరాడుదురో యెంతవఱకు విజయమునొంది యాశ్వర మతమును దేశమునందు వ్యాపింపఁ జేయుదురో చూడవలసి యున్నది. యుద్ధమే

యారంభము కానిపక్షమున భక్తివిశ్వాసములతో నీశ్వర సేవయందుఁ  
 దమప్రాణముల నర్పించి పోరాడు వీరభటు లెవ్వరో యీశ్వరద్రోహు  
 లయి పాటిపోయి యసత్యపిశాచములవారఁ బడుపిటికిపంద లెవ్వరో  
 తెలియరాదుగదా ! ఇంతవఱకును మనమీదికి రాక యూరకున్న  
 ప్రతిపక్షు లింతచొరవతో మనపయికి దండువెడలుటకు వారి కిప్పు  
 డేమి బలము దొరకెనని కొందఱు సందేహ పడవచ్చును. మును  
 ప్తీవంక నుండువారుసహితము భయపడి తమ్మునుసరింపఁగా నధిక  
 సంఖ్యతో మనమీద దాడివెడలుటకు మనప్రతిపక్షుల కిప్పు డితర  
 బలము లేకపోలేదు. వారి కిప్పుడు మనుష్యబలముమాత్రమేకాక  
 తమ్మిప్పు డాశ్రయించి యున్నతమపాలిటి భాగ్యదేవతయొక్కబలము  
 కూడ సమకూడినది. సృష్ట్యాదినుండియు ప్రపంచములోని వివిధజాతుల  
 వారిచేతను గల్పింపఁబడిన సమస్తదేవతలకంటెను బలాధికురాలయి  
 గణనాతీత జనపరంపరచే నారాధింపఁబడుచున్న మహాదేవత యొకటి  
 వారికి ప్రా పయి నిలిచి సకలవిధముల తోడుపడుచున్నప్పుడు వారు  
 మనమీద దం డెత్తసాహసింపక యేల వెనుకతీయుదురు ? వారి  
 దేవతతో సమాన మయినచుఱుకుదనము గలది నాబుద్ధికి మ  
 తేమియు గోచరము కాలేదు; దాని కెప్పుడును బడలికయే లేదు.  
 అటువంటి విచిత్రశక్తి గల యపూర్వదేవత మనలను గెలుచుట కయి  
 వారి కెన్నోవిద్యల ననుగ్రహించి యున్నది; ఎన్నోయద్భుతసాధనము  
 లను బ్రసాదించి యున్నది; ఎన్నో యపూర్వదర్శనములను తనంతనే  
 కరుణించి యున్నది. తనశక్తిచేత దేవుని రాజ్యమునే యాక్రమించు  
 కొనఁ గలుగుదునని గర్వించుచున్న యామహాదేవతయొక్కమహిమ  
 లను వేయినోళ్ళవాఁడును వర్ణింపఁజాలఁడు. ఆమె యేకకాలమునందే  
 వివిధస్థలములయం దున్నతనభక్తులకెల్లఁ బ్రత్యక్ష మయి, యెల్లవారి

మనస్సులను పూని, ఎల్లవారికిని క్రొత్తక్రొత్త శక్తులను సమయము నకుఁ దగిన ట్లపరిమితముగా ప్రసాదించుచున్నది. ఇంతటి భక్తుల భురా లయిననుప్రసిద్ధదేవతయొక్కపేరేమో తెలిసికోవలె నని మీలోఁ గొందఱికి వేడుగ కలుగవచ్చును. అందఱిలోఁ నొకఁడెడి యాపే రెల్లవారు నెఱిఁగి యుండవలసినదేయైనను సమయమున కొకవేళ స్మరణకు రాకపోవచ్చునని నేనే చెప్పుచున్నాను. షడక్షరీ మహామంత్రమునువలె శ్రద్ధతో వినుఁడు. ఆమహాదేవియొక్కదివ్య నామము “మూఢత్వదేవత.” ఇక నాదేవత మనమీఁదఁ బ్రయోగించుట కయి తనభక్తుల కనుగ్రహించిన వరలాభములపేళ్ళు కొన్ని వినుఁడు. ఆమె వారికి నేర్పినవిద్యలు పరిహాసములు, దూషణములు, మిథ్యాదోషారోపణములు మొదలయినవి; వారి కనుగ్రహించిన విజయసాధనములు జెదరింపులు, బహిష్కారయత్నములు, దుర్బోధలు మొదలయినవి; వారికి ప్రసాదించిన యపూర్వదర్శనములు తెలుపు నలుపుగాను సత్య మసత్యముగాను పుణ్యము పాపముగాను దోచెడి విపరీతరూపములు మొదలయినవి. ప్రతిపక్షులు మనమీఁదఁ బ్రయోగించెడు సాధనకలాపముయొక్కస్వభావ మిప్పుడు కొంత తెలిసినది కదా? ఇక మనము సత్యకవచమును దొడిగికొని ధర్మఖడ్గమును చేతధరించి సత్కార్యాచరణశూరుల మయి యీశ్వరపక్షమున నిలిచి యుద్ధమునకు సంసిద్ధులమి కావలెను. సకలజనవశ్యత గల యామూఢత్వదేవతయొక్కచర్యల స్వభావమునుగూడ కొంచెము వినుఁడు. ఆదేవతయొక్కపని యెప్పుడును సత్యమును సర్వేశ్వరుని మూల వట్టించి యాస్థానమున మూఢవిశ్వాసమును ప్రతిమలను నెలకొల్పుట; మానసికధ్యానమును మాన్పి తావళములను త్రిప్పించుట; అనుతాపమును రూపుమాపి పాపపరిహారార్థ మని బూడిదను పూ

యించుట; జ్ఞాన తేజస్సును బోధద్రోలి పట్టపగలు దీపములు పెట్టి  
చుట; భక్తియుక్త మయినయీశ్వర సామీప్యానుభవము తొలఁ  
గించి ధూపములను విగ్రహపూజలను శ్రీపాదతీర్థములను పురి  
కొల్పుట; వ్యాధిబాధితులకును వికలాంగులకును రక్షణశాలలను  
మాన్పించి మనుష్యనిర్మిత శిలాదారు దేవతలకు గృహములు కట్టిం  
చుట; తెలిసిన స్వభాషతో వేడ నియ్యక తెలియని భాషాపదము  
లను నోట వల్లన వేయించుట లోనయినవి. ఆ దేవతకు ప్రీతికరము  
లయినపను లిటువంటి వసంతములుగా నున్నవి. అవియన్నియు నెవ్వరు  
వల్లింపఁగలరు ? ఇటువంటి యమోఘసాధనసంపత్తియు విచిత్ర  
కృత్యములునుగల దేవతచే నడపఁబడు భక్తాగ్రేసరులు మనము  
హృదయపూర్వకముగా తెలిసిన తేటమాటలతోఁ జేయు ప్రార్థనలను  
నిరర్థకములని దూషించి యర్థము తెలియని, పునఁతు మాంబ్రాహ్మణ  
పాదపాంసవః” ఇత్యాది దేవభాషావాక్యపఠనమే సార్థక మని యెట్లు  
భూషింపకుండఁ గలుగుదురు ? సచ్చిదానందస్వరూపుఁ డయినపర  
మాత్ముని ధ్యానింపవలయు నన్నయపదేశము కానిమాట యని  
పరిహసించి మూడుపేటలు వేసినత్రాటిని మెడలో వేసి యీ భూర్భువ  
స్సువ” యనుటయే బ్రహ్మాపదేశ మని యెట్లు సంకోషింపకుండఁ  
గలుగుదురు ? మనలను భక్తిహీనులనియు నాస్తికులనియు దూషిం  
చుచు మనమీద దండయాత్ర వెడలెడు పరమభాగవతోత్తము  
లలో నూటతొంబదితొమ్మిదిపా ళ్లిట్టిమహానుభావులే. ఈమహాను  
భావు లేదేవతలమీదను భక్తిలేని యాస్తికశిఖామణులయినను  
పామరులను వంచించుటకయి కంకుమబొట్లను విభూతి పెండ్లకట్లను  
ముఖమున ధరించి శాస్త్రేయులవలె జుట్లు విరియఁబోసికొని వీర  
శైవులవలె సివము లాడుచు నూఢతా దేవియొక్క యగ్రసేనకు

నాయకు లయి ముందుగా మనమీఁద జైత్రయాత్ర వెడలుదురు. ఈకష్టనాటకు లుత్సవసమయములయందు తమవాకిట మద్దెళ్ళ తోను తాళములతోను మహాధ్వనితో భక్తులు దేవునిముందు హరి నామస్మరణచేయుచున్నను పట్టపగ లావంక తొంగి చూడ నొల్లక బోగముదానిపాటగాని, బోగము"దన్నమాటగాని చెవినిబడినతోడనే వీధులవెంట మేళములముం దూరేగుటకు మహాభక్తితో నర్థరాత్ర ములందు సహితము బయలువెడలుదురు. ఇట్టి వీరు హిందూమతో ధారకు లయిననాయకులట! వీరిమాటలు నుహర్షి మతములట! ఓమహర్షి సత్తములాగా! ప్రాజ్ఞశిఖామణు లయిన మీరిప్పు డుండిన యెడల మీమతము లివి కావనియు మానసికారాధనమే మీమత మనియు ఈవంచకులముందు సహస్రముఖముల ఘోషించియుందురు గదా? ఓమహానుభావులారా! మరల సజీవులయి లేచి వచ్చి మను ష్యులతో మాటాడఁ గల నుహిను మీయొద్దనున్న పక్షమున తత్త్వ ణమే విజయముచేసి మీ రెప్పుడును తెలియనిభాషతోనేవ్రా వల్లించి ప్రార్థన యనుకో లేదనియు కాలానుగుణము లయినమార్పులను జేసి కొని యభివృద్ధి నొందుచు వచ్చితి మనియు వీరికి బోధింపరాదా? పాపమునకు పరితాపపడి హృదయపూర్వకముగా ప్రేమను గనఁబఱు చుటయే యారాధనకాని తెలియనిపదము లే వేవో పలికి గంటలు వాయిించి ప్రసాదములు గైకొనుట యారాధన కాదని తెలియఁ జెప్పరాదా? సర్వవ్యాపి యైనదేవుని విడిచి లోహవిగ్రహములను దర్శించుట కయి యూరూరఁ దిరుగుట మీమతము కాదని యుపదే శింపరాదా? మిమ్ముఁ జేసిన దేవునిసేవ మాని మీరు చేసిన జొమ్ముల కొలువు చేయుట మీయభిమతము కాదని బుద్ధిచెప్పరాదా? "మీ రేమిచేయవేఁడుచున్నారో మీరెఱుఁగరు; మీ గేమిపలుకుచున్నారో

మీరు గ్రహింపలేదు. 'ఇదా ప్రార్థన ?' అని పరిహాసంపరాదా ?

ఇవియన్నియు లోకమును బాగుచేయవలెనన్న వెట్టియశతో పలవరించుచున్న నావ్యర్థము లయినకోరికలు. మన మొట్టలాల్పించి పూర్వమహర్షు లొకవేళ శ్రమపడి లోకానుగ్రహార్థముగా నిక్కడకు విజయఁచేసి పయినిజెప్పిన రీతిని దమయార్షమతసారమును మేఘ గంభీర భాషణములతో ఘోషించినను, దురాచార పిశాచావేశు లయి మూఢత్వదేవతకు ముఖ్యభక్తు లయియున్న పండితమన్యు లాస త్యములను చెవి యొగ్గి విననై నను వినుదురా ? వినరు. ముమ్మాటి కిని వినరు. ఓఱుపివర్యులారా ! మీరు శ్రమపడి వచ్చినప్రయో జనములేదు. ఇక్కడ సత్యగ్రహణాదర మెవ్వరికిని లేదు. మీ కాల మునందు సత్యమన్న మధురవాక్కు మీ చెవుల కెంత ప్రియతమ ముగా నుండెనో యీ కాలమునందు మీసంతతివా రయిన యీభరత ఖండవాసులకు సత్యమన్న పే రంత వెగటుగానున్నది. ఈ కాలములో సఖ్యమును సత్యాదరమును సరిపడవు. కరంభమయిన యుద్ధము జరిగి తీరివలెను. ఇప్పుడు సత్యమున కసత్యముతోను వివేకమున కవివేకము తోను జ్ఞానజ్యోతి కిజ్ఞానాంధకారముతోను పోరాటము పడినది. పశ్చిమఖండపండితులు మనదేశముమీఁద పడిచిన ప్రకృతిశాస్త్ర కన్యలవలన కలిగిన క్రొత్తయూహ లభినవపటుత్వముతో నానాముఖ ముల వ్యాపించి ముదిసియున్న ప్రాతయూహలను పీఠములనుండి కద లింపఁ జూచుచున్నవి; నూతన సదాచారమహామంత్రములు పురాతన దురాచారభూతములనుతటిమివేయఁజూచుచున్నవి; నవీనజ్ఞానసూర్యో దయము ప్రాచీన మూఢవిశ్వాసతనుసస్సులను పోడ్రోలఁజూచు చున్నది. చిర కాలమునుండి మన హృదయములలో పాతుకొని యుండి మనమీఁద రాజ్యముచేయ మరఁగియున్న మూఢత్వదేవత



తన యధికారము విడువ నొల్లక తెంపరితనమున సుజ్ఞానభానునితో  
 బోరాడఁదలఁచి తనభక్తులనందఱిని తోడుపడఁ బిలుచుచున్నది. చిర  
 కాలస్నేహము వలనను మూఢత్వమునకు మూలబల మయినదురా  
 చారభూతములయొక్కయు దురభిమాన పిశాచముల యొక్కయు  
 ప్రేరణమువలనను సుస్థిరప్రభు భక్తి గలవారై దురాలోచనలేని  
 బహుసంఖ్యాకు లయినజను లందఱును మూఢత్వదేవతయొక్కపక్ష  
 మవలంబించి తద్రక్షణపరాయణులయి మూఁకగా ప్రతిఘటించి  
 నిలిచి యున్నారు. సత్యప్రియత్వముపలన దురభిమానమును విడిచి  
 సదాచారగ్రహణదీక్షవహించిన కొందఱుమాత్ర మజ్ఞానాంధకార  
 మును బాఱఁద్రోలవలయు నన్నయుత్సాహముతో విమర్శఖడ్గమును  
 ధరించి వీరభటులవలె సుజ్ఞానభానునిపక్ష మవలంబించి పోరాడుటకు  
 బయలువెడలు చున్నారు. ఇట్లవివేకమునకును సువివేకమునకును  
 దుర్జ్ఞానమునకును సుజ్ఞానమునకును జరుగుచున్న యాయుద్ధముచేత  
 దేశమున కంతకును సంక్షోభము కలుగుచున్నప్పు డేదో యొకపక్ష  
 మునఁ జేరక యూరకుండుట యెవ్వరికిని శక్యము కాదు. వివేక  
 లందఱును క్రమక్రమముగా సత్యపక్షమునఁ జేరుదు రనుటకు సం  
 హమ లేదు. యుద్ధముయొక్క పర్యవసాన మెట్లగునో యన్న సందేహ  
 మంతకుముందే లేదు. కాలపరిమితిమాత్రము నిర్ణయించుట సాధ  
 ము కాదుకాని తుద కజ్ఞానమోటుపడి సుజ్ఞానమునకు విజయవః  
 కలుగుట నిశ్చయము. అజ్ఞానాంధకారము లోకమునం దంతట నెంత  
 దట్టముగా వ్యాపించియున్నను సుజ్ఞానభానుఁడు బయలువెడలి తన  
 తీక్షణకిరణములను బఱిసినప్పుడు క్రమక్రమముగా తొలఁగి మూలలను  
 గుహలలోను చాగి యడఁగుటకు సందేహ ముండదు. జ్ఞానపావకుని  
 ప్రతాపముచేతమూఢత్వదేవత యమోఘసాధనములనిసంతోషించు

చున్న కల్ల లనెడువేయంచుల యినుపకత్తు లన్నియు నీరుగా కరణి పోవును; అవిమర్శ లనెడుగద లన్నియు భస్మము లగును.

ఇంతవఱకును మనప్రతిపక్షులబలమును సాధనసామగ్రియు వారుచేసెడు యుద్ధక్రమమును వర్ణించితిగాని యిట్టిసమయమునందు మన మెట్లు ప్రవర్తింపవలయునో మనధర్మము లేవ్రా వివరించి యుండలేదు. కాబట్టి యిప్పుడు సామాన్యముగా విద్యాధికు లందఱే యొక్కయు ముఖ్యముగా మనసామాజికులయొక్కయు ముఖ్యాచరణీయము లయినధర్మములనుగూర్చి కొంచెము సంభాషించెదను. మనసామాజికులలోను మనయుపన్యాసములను ప్రసంగములను విను వారిలోను విశేషభాగము విద్యార్థు లని మనప్రతిపక్షు లొకయాక్షేపణను బలుకుచున్నారు. అది యొక గొప్ప యాక్షేపణముగా భావించుకొని మనపక్షము దుర్బల మయిన దని నారు పొంగుచున్నను విద్యార్థులధికముగాఁ జేరుచుండుటవలననే మనపక్షము సబల మయి భావిశుభసూచకముగా నున్న దని నేను సంకోషించుచుచున్నాను. మన దేశము తన భావిక్షేమాభివృద్ధుల నిమిత్తమయి యిప్పుడు పిన్నలుగా నుండి ముందు పెద్దలుకాఁబోవుచున్న విద్యార్థుల కొఱకే యెంతో యాశతో నెదురు చూచుచున్నది. ఈప్రపంచనాటకమునం దిప్పటి పెద్దలు వినిపించుచున్న కథ యిచ్చుమించుగా ముగియవచ్చినది. వారీవఱ కందఱును వినిపించుచువచ్చిన పురాణకథా శేషమునే వృద్ధవాక్యములతోఁ గొంతకాలము వినిపించి కథా శేషు లయ్యెదరు. ఈప్రపంచ నాటకరంగమునందు మహాసామర్థ్యముతో క్రొత్తయాట లాడి హృదయరంజకముగా నూతనకథను వినిపించి సర్వజనులకు సంతోషమును గలిగింపవలసినవారు లేఁబ్రాయములో నున్నయిప్పటివిద్యార్థులే. వీరు తమ కథను జక్కగా నేర్చుకొని సర్వజనహృదయాహ్లాద

కరముగాఁ బ్రయోగించినపక్షమున రాఁబోవు 'విద్యార్థులును వీరి మార్గము నవలంబించి నీతిప్రధాన మయినకథను మఱింత వృద్ధిపఱచి దేశక్షేమలాభములకొఱకు ధైర్యోత్సాహసామర్థ్యములతో సర్వత్ర ప్రయోగించుచు వచ్చుటచేత మనదేశ మచిరకాలములోనే భూతల స్వర్గ మయి సుఖసంతోషనిలయము కావచ్చును. మనదేశ మెప్పుడయినను విద్యార్థులమూలముననే వృద్ధికి రావలసియున్నది. అందుచేత మనదేశము స్వాభివృద్ధికయి విద్యార్థులకృషి నే నిరీక్షించుచున్నది. దురాచారదూషితములుకాని నిర్మలమనస్సులుగల విద్యార్థులుగాక, సంవత్సరశతములనుండి పరంపరగా వచ్చుచున్నదురాచారవాసనల చేత యుక్తాయుక్త వివేకచింతను విడనాడి కఠినమనస్కు లయియున్న మనతండ్రులును తాతలును ముత్తాతలును ముత్తవలును తమచిన్న నాటియలవాటులను మఱచి మనయాహులను బోధనలను క్రొత్తగా నిప్పుడు నేర్చుకొని తమప్రాతయాహులను పూర్వాభిప్రాయములను మాన్చుకొని దేశాభివృద్ధి కయి పాటుపడుట సంభవించునా? వారు తా మభివృద్ధి పొందవలసినట్టియు నిప్పటియాహులనుబట్టి యితగుల నభివృద్ధి చేయవలసినట్టియు కాలము దాటిపోయినది. వారిని నూతన మార్గములకు త్రిప్పటకయి మనము చేయు కృషిసహితము సఫలము కానేరదు. వారిని వారియాహులకును వారికర్మలకును వారి విశ్వాసములకును వారిపూర్వాచారములకును విడిచివెట్టి బాగుపడుటకుఁ గావలసినంత యాశయు నవకాశము నున్నచిన్నవారిని మంచిమార్గమునకుఁ దెచ్చుట కయి మనశక్తియుక్తుల నుపయోగింపవలెను.

మనము జనసామాన్యమునకంటె విద్యాధికుల మగుటచేత వారిస్థితిని బాగు పఱుచుట కయి కృషిచేయవలసినభార మొకటి మనమీద పడుచున్నది. విద్య యొక్క వయినకొలఁదిని విద్యాధిక్య

ముతో వచ్చుకార్యభారములనుసహితము మనము వహించి నిర్వహించుచు రావలెను. మనము విద్యాలాభమునుమాత్రము పొందియందువలన మనమీదఁబడినభారమును భరింపనొల్లనిపక్షమున ధర్మమును తప్పినవార మగుదుము. మృగమునకును మనుష్యునకును గలభేదము స్వార్థపరత్వమును విడుచుటతో నారంభమగును. విద్యాగంధము లేక కేవల స్వప్రయోజనపరుఁడుగా నుండువాఁడు మృగప్రాయుఁ డనఁబడును. అట్టి మృగప్రాయుఁ డయినస్వకార్యధురంధురుఁడు జ్ఞానసాధముయొక్కయడుగుభాగమున నైనను జేరలేక యంగకారబంధురమయినపాతాళగుహయందున్నవాఁ డగును. వెలుతురు లేక చీకటిలో నున్నవానికి తన దేహ మొక్కటితక్క వే తేదియు తోఁపకుండుట వింత కాదుగదా? వాఁడు కొంచెము పయికివచ్చి జ్ఞానసాధముయొక్కయడుగుభాగమును జేరి వెలుతురులోఁ బ్రవేశింపఁగానే వానికి గోడలనడుమ నున్నభాగమును చానిలో నున్నవారును గానఁబడుదురు. ఈప్రకారముగా మృగప్రాయుఁడు గాఢాంధకారము నుండి వెలువడి తనమృగత్వమును గొంత విడిచి కొంచెము మానవత్వమును బొంది నాగరికుఁ డయి జ్ఞానజ్యోతియొక్కతేజస్సును దర్శింప నారంభింపఁగానే స్వార్థపరత్వమును గొంచెము విడిచి తనయింట నుండుభార్యపుత్రాదులను బంధువులను ప్రేమించి వారి తేమమునిమిత్త మయి కూడ పాటపడువాఁ డగును. అతఁడే యింకొక మెట్టెక్కి యాపయిని మఱియొక్కమెట్టెక్కి క్రమక్రమముగా జ్ఞానసాధముయొక్క- యుపరిభాగమునకుఁ బోయి నలుప్రక్కల దృష్టి వ్యాపింపఁ జేసినకొలఁదిని క్రింద నున్నప్పుడు నాలుగుగోడలమధ్య నున్నదితప్ప మఱి గేదియుఁ జూడలేనివాఁ డంతకంతకు చుట్టును నున్నయిండ్లను గ్రామములను దేశములను వరుసగాఁ జూడ నారం

భించి స్వప్రయోజనపరత్వచింత యంతకంతకు తగ్గుచురాగా క్రమ  
 క్రమముగా తనవారియొద్దనియు తనయూరనియు తన దేశ మనియు  
 నభిమాన మేర్పఱుచుకొని తనప్రేమను వానిమీఁదికి సహితము  
 న్యాసింపఁజేసి సమయము వచ్చినప్పుడు వానికిని తోడుపడుచు వచ్చుచు.  
 ఇట్లు దేశాభిమాన యెప్పు డేర్పడునో యప్పుడే దేశక్షేమము చేయ  
 వలె నన్నబుద్ధియు పుట్టి దినదినక్రమమున ప్రేమానుబంధము దృఢ  
 పడును. ఆమనుష్యుడే జ్ఞానముయొక్కయున్నతపదవిని బొంది పిట్ట  
 వలె నుపరిభాగమున కెగసి పయినుండి క్రిందికి చూడఁగలిగినపక్ష  
 మున, అప్పు డాతనిదృష్టికి తనయూరును తన దేశమునుమాత్రమేకాక  
 చుట్టునుగలయితరదేశములును గోచరము లగుచు. ఇట్లు పయి కెగసిన  
 కొలఁదిని వస్తువులు కానఁబడెడురీతిలోఁగూడ నొకవిశేషము కలదు.  
 ఉపరిభాగమున కెగసినకొలఁదిని తనయి ల్లంతకంతకు చిన్నదగుచు  
 వచ్చి మిక్కిలి పయికిఁబోయి లోకమునంతను జూచునప్పుడు తనయి  
 ల్లామధ్య నదృశ్యమగును. ఈప్రకారముగానే జ్ఞానముయొక్కమహో  
 న్నతదశను పొందినవాని దృష్టిపథమునం దెప్పుడును లోకక్షేమ  
 మంతయు నుండునుగాని తనవారియొక్కక్షేమముమాత్రము ప్రత్యేక  
 ముగా నుండదు. దీనినిబట్టి విచారింపఁగా జ్ఞానికి ముఖ్యలక్షణము  
 స్వప్రయోజనపరత్వమును పూర్ణముగా విడిచివెట్టి లోకప్రయోజనము  
 నిమిత్త మయి చూచుచుండుట యని స్పష్ట మగుచున్నది. జ్ఞానమే  
 మనుష్యలక్షణ మగుటచే నిలువంటిలక్షణము గలవాడే నిజముగా  
 మనుష్యుడని పిలువఁబడుట కర్హుఁ డయినవాఁడు. కాఁబట్టి యెల్ల  
 వారును స్వప్రయోజనపరత్వమును విడిచి పరోపకారపరాయణులయి  
 మనుష్యనామమునకు పూర్ణముగా నర్హు లగునట్లు ప్రవర్తించుటయే  
 పరమార్థముగా భావించుకొని తమకృషి యంతయు నందునిమిత్తమే

యుపయోగింపవలెను. ఇట్టిస్థితిని బొంద ప్రయత్నించుట మనుష్యజన్మ మెత్తినవాని కెల్లను పరమధర్మమే యయినను, అది యుద్ధటికిని సాధ్యము కాకపోవచ్చును. ఎవ్వఁడును పూర్ణముగా నొకవేళ సాధింప లేకపోయినను పరోపకారమునిమిత్తమయి నిరంతరకృషిని జేయు చుండువాఁడు చాలవఱకు పొందవచ్చుననుట కావంతయు సందేహము లేదు.

ఇకను బరోపకార మనఁగా నెట్టిది, దానిని చేయుక్రమ మెట్టిది, దాని కయి ప్రయత్నించుటలో మన మాచరింపవలసినధర్మము లేవి, అనునంశములను గొంచెము విచారింపవలెను. జనసామాన్యమునకు డేమాభివృద్ధులు కలిగించుటయే పరోపకార మగుటచేత దానినిగూఱించి చర్చింపవలసినపని లేదు. ఇకను దానిని చేయుమార్గములనుగూర్చి కొంచె మాలోచింపవలసి యున్నది. ఈమార్గములను ప్రతిమనుష్యుఁడును విద్యార్థిదశలో నున్నప్పటినుండియు నేర్చుకొని మొదటినుండియు తదనుష్ఠానమున కర్హుఁ డగుటకు కృషి చేయుచుండవలెను. కొండ జనుకొనునట్లు పాఠశాలలో పాఠములు వల్లించుట మాత్రమే విద్యార్థిధర్మము కాదు. ముందు తనయిహలోకయాత్రకును సుఖమునకును దానిమూలమున దేశక్షేమాచరణమునకును తా నర్హుఁ డగుటకు నేర్చుకొనుటయు విద్యార్థిధర్మమే. ఈయవస్థయే లోకమునకుఁ దాను ముందుపయుక్తుఁ డగుటకు నేర్చుకోవలసిన యుక్తకాల మగుటచేత విద్యార్థి యిప్పుడే సద్వర్తనమును కార్యభారమునకుఁ దగిన నిజ మయినపౌరుషమునుగూడ నభ్యసింపవలెను. దేహబలము గలవారిమీఁద విద్యాబలము గలవారే లోకములో నధికారము చెల్లింపవలసినవారయి యుండుటచేత వారెప్పుడయినను మూఢజనులకు నాయకులుగా నేర్పడి వారిని మంచిమార్గమున నడిపి దేశాభి

వృద్ధి చేయవలసినవారేకాని పామరులమెప్పును స్తుతులను గోరి తమ విద్యకును బుద్ధికిని అవమానము కలుగునట్లుగా వారిచే నడుపఁబడ వలసినవారు కాఁగూడదు.

దేశాభివృద్ధి కయి యూచరింపవలసినధర్మము లనేకవిధములయి యున్నవి. ఈ దేశాభివృద్ధి మొట్టమొదట తనతో నాగంభము కావలెను. అటుపిమ్మట తనకుఁబంబమునకును తనగ్రామమునకును తన దేశమునకును క్రమక్రమముగా లోక మంతకును వ్యాపింపవలెను. మన యభివృద్ధి కయి మొట్టమొదట నీశ్వరభక్తియు సత్యానురక్తియు ధర్మపరత్వమును దుష్కర్మవిముఖత్వమును గల వార మయి మన యిహలోకయాత్రను పరిశుద్ధముగాను సుఖప్రదముగాను జేసికొని మనల నీశ్వరుఁ డీలోకమునుండి యేనిమిషమున తొలఁగింప నుద్దేశించినను శాశ్వతానందమును పొందుట కర్హులముగా నుండునట్లు సదా ప్రవర్తించుచుండవలయును. మనలను సన్మార్గము నుండి తొలఁగించుటకై యింద్రియసుఖవాంఛాదు లనులుబ్ధులు సుఖాభాసబీజములను జవిచూపి వేటగాఁడు నూకలుచల్లి పిట్టల నాకర్షించు నట్లుగా మనహృదయఖగముల నాకర్షించుచుండును. ఇట్లు విషయ సుఖములు మనలను ధర్మపథమునుండి యాకర్షించినప్పుడు వలలోఁ బడితి మేని పాపకిరాతబృందములు మనలను బట్టుకొని బాధించి సకలకృత్యములకును లోఁబఱచును. కాఁబట్టి మనజీవనమును పరిశుద్ధముయిన దానినిగాఁ గాపాడుకొనుట కయి మన మెల్లప్పుడును పాపముల నెడుశత్రువులతోఁ బోరాడుచుండి వానిని మనహృదయదుర్గములను జేరనీయక తఱుముచుండ వలయును. బాహ్యశత్రువులతోఁ బోరాడుటకంటె నంతశ్శత్రువు లయినపాపములతోఁ బోరాడి వానిని నిర్దింపఁగలుగుటయే మన కెక్కువపౌరుషము. ఈపాపశత్రువులను



పూర్ణముగా జయించి పాపదోషములుగూడ యీశ్వరసాహాయ్యము లేక మనయల్ప శక్తులకు సాధ్యము కాదు. ఈశ్వరసాహాయ్యమును బొందుటకై యీశ్వరారాధనము కావలెను. ఈశ్వరునియందు పూర్ణ మయినప్రేమను విశ్వాసమును ఉంచి పాపశత్రువులనుండి కాపాడి యాత్మసుఖము ననుగ్రహింప నీశ్వరుని హృదయపూర్వకముగా ప్రార్థించుచు, ఈశ్వరాజ్ఞలను మీఱినందునకై పశ్చాత్తాపపడుచు, సర్వ కార్యములయందును నాతనిచిత్తవృత్తి ననుసరించి వర్తించుచుండుటయే యీశ్వరారాధనము. ఈయీశ్వరారాధనమును మఱచి యాత్మశక్తిని నమ్ముకొని కొంచె మేమఱియుండినపక్షమున, పాప పిశాచము దొంగవలె మనహృదయనదనమునందుఁ బ్రవేశించి యక్కడనుండి యీశ్వరభక్తిధనము నపహరించి మనలను దుఃఖములపాలు చేయును. కాబట్టి పాపతస్కరుఁడు మనమనోవీధియందుఁ బ్రవేశింపఁగానే తెలిసికొని పరితాపపడి యీశ్వరుని ప్రార్థించి పాపమును బాపదోషములకై పిలిచి సేవించినపక్షమున మనమనస్సులు మరల నిర్మలము లగును. ఈశ్వరు నారాధింపవలసిన యీధర్మమే మతధర్మ మనఁబడును. ఇదియే ధర్మము లన్నిటిలోను బ్రధాన ధర్మము; సమస్త సుఖప్రదాయకము. పాప మేమూల నయిన హృదయములోఁ బ్రవేశించి దాగియున్నదేమో యని యాత్మశోధనము చేయుచు నిత్యము నీశ్వరారాధనముచేయుచు మనవర్తనమును పరిశుద్ధ మయినదానినిగాఁ జేసికొనుచుండుటయేకాక మనబంధుమిత్రులనుగూడఁ బరిశుద్ధులగాను జ్ఞానులనుగాను సుఖపడువారినిగాను జేయుచుండుట మనకు రెండవధర్మము.

ఇట్లన్యోన్యసుఖమునిమిత్త మయి పరస్పరసాహాయ్యము చేసికొను మనుష్యుల గుం పంతయఁ జేరి కుల మనఁబడును, కల మను



శబ్దమునకు సమూహ మని యర్థము. పరస్పరసుఖమునిమిత్త మయి జను లొండొరులతోఁ జేసికొనవలసినధర్మములు కులధర్మము లనఁ బడును. ఇతరులను సుఖులనుగాఁ జేయుటకుఁదగినబుద్ధియు శక్తియు మనలో నీశ్వరుఁ డిమిడ్చి యుండుటచేతనే మనుష్యుఁడు మృగాదుల కంటె నధికుఁ డగుచున్నాఁడు; ఆబుద్ధిని, శక్తిని, లోకముయొక్క డేమాభివృద్ధులనిమిత్త మెంతయెక్కువగా నుపయోగించిన మను ష్యుని కంతయెక్కువఘనత వచ్చును. ఈలోకములో సమస్తసుఖము లును సమస్త డేమములును మతముయొక్క పరిశుద్ధత ననుసరించియే యుండునుగాన మనము జనసంఘముయొక్క డేమమునిమిత్త మయి చేయవలసిన మొదటియుపకారము మతమును సాధ్య మయినంత పరిశుద్ధ మయినదానినిగాఁ జేయఁ బ్రయత్నించుట. ఈప్రయత్నములో మూఢజనులవలన ననేకకష్టములుసంభవించును. లోకములో నేపసియు! కష్టపడక నెఱవేఱదుగనుక, మనము కులాచారసంస్కరణమునందును కష్టములకు సహించి స్వప్రమోజనపరత్వమును త్యజించి యీశ్వరప్రీతి కరముగా పని చేయవలెను. దేశాభివృద్ధి యెప్పుడును తమడేమమున కంటె లోకడేమమే యెక్కువగా భావించి తమప్రాణములను శక్తు లను సంపదలను దేశమునకు ధారపోసెడు పుణ్యపురుషుల చేతనే! యగుచువచ్చినది గాని యేదేశమునందును స్వప్రమోజనపరులచేతను కుక్షింభరులచేతను స్వకుటుంబపోషణధనార్జనపరాయణతాధురంధరుల చేతను కాలేదు. కేవలకుక్షింభరుల మయినవక్షమున మనకు మృగా మలకంటె నాధిక్య మేదియు లేదు; మనకు ధనార్జనమే ముఖ్యకర్త వ్యము కాదు. మనము లోకములో నెంత ధనమార్జించినను, అల్ప కాలోపయుక్తమయినదేకాని యది స్థిరమయినది కానేరదు. మనము కష్టపడి సంపాదించినగృహములును ధనమును మనతో రాక యెప్పటి

చోటనే యుండి కొన్ని సమయములయందు మనమరణానంతరమున బంధువుత్రాడులకు కలహకారణములు సహిత మగును. మనము వ్యాయముగా నార్జించిన ధనమే మృత్యుదేవత మనకు ధనరక్షణభారమును తప్పించినతరువాత మాంసముకొఱకు వేచియున్న గృద్ధలవలె తాము కష్టపడి గడించుకొక యితరు లార్జించినదాని నపహరింప వేచి యుండు బంధువులకు కలహకారణమును దుఃఖకారణము నగుచున్నప్పుడాధన మన్యాయూర్జిత మగునేని చెప్పవలసినపని యేమున్నది? అప్పుడది దానిని పొందువారికే కాక గడించినవానికిని దుఃఖహేతువగును. కాబట్టి మనల నెప్పుడో యొకప్పుడు విడిచి పోవునట్టియు దుఃఖకర మగునట్టియు ధనమును కావలసినదానికంటె నధికముగా సంపాదించి కూడఁబెట్టుటకు యత్నింపక మరణానంతరమున సహితము మనలను విడువక తోడుపడి సుఖ మిచ్చెడు సత్యధర్మరూప మయినసుస్థిరధనమును నార్జించుటకయి మనుష్యుఁ డధికకృషి చేయవలెను. ఇతరులకు మనము చేయవలసిన రెండవయుపకారము దుర్మీతిదురాచారములను తొలగించి వారిని నీతిమంతులనుగాఁ జేయుట. సత్యవర్తనము గలిగి యితరులను వంచింపక పరస్పరధనాదుల కాశపడక న్యాయమార్గమున సంచరించుట నీతి యనఁబడును. నీతిని విడిచినమత ముండనేరదు గనుక, ఇదియు మతధర్మమే యయినను కాలమహిమచేత మనదేశమునఁ దిప్పుడు సద్వర్తనము లేని శ్రీచూర్ణరుద్రాక్షాదిధారణమే మతముగా మాఱినందున దీనిని మతమునకంటె వేఱుగాఁ జెప్పవలసివచ్చినది. జనసామాన్యముయొక్క తేమసంతోషములకు పరిశుద్ధ మయినయీశ్వరోపాసన మెట్లావశ్యకమో యట్లే నీతివర్తనము నావశ్యక మయినదగుటచేత దానిని స్థాపించుటకుఁగూడ మనము విశేషప్రయాసము పడవలసి యున్నది. కొండఱు మనదేశములో

సుతము పేరు చెప్పినే నీతిబాహ్యము లయినదుష్కృత్యము లనేక  
ములు చేసి చేయించి హృదయమునుండి దయాగుణమును తొలగించి  
ంతవలకు మనుష్యస్వభావమునే రూపుమాపుచున్నారు. దేవుఁ  
కందటియందును సమానదయ గలవాఁ డయి మన కిచ్చినమృదు  
హృదయములనే వారికిని ప్రసాదించినప్పుడు మతధర్మములలో నిట్టి  
యత్యాస మేలకలుగవలెనని యాలోచింపఁగా, వారు దేవుఁ డనుగ్ర  
హించిన స్వాభావికమతమును విడిచి మనుష్యకల్పితము లయిన  
మస్వాభావికమతముల నవలంబించుటవలన నీమానర్థ మంతయు పొసఁ  
గిన దని స్పష్టపడుచున్నది. మతముతో చేరియున్నను, చేరియుండక  
పోయినను సమస్తవిధము లయినదుర్మీతులను తొలగించుట దేశక్షేమ  
మున కత్యావశ్యకము. కాఁబట్టి వీద్యాధికు లయినవారందఱును నీతి  
మతవిషయముల రెంటియందును గలదోషముల నితరులకుఁ జూపి  
వానిని వారు దిద్దుకొనునట్లు చేయవలెను. జనులు తమదోషములను  
దిద్దుకో లేకపోవుటకుఁ గల యొక గొప్పకారణము దురభిమానము.  
తానే గొప్పవాఁడ ననియు తనకు తెలియని దేదియు లేదనియు జనుఁ  
డెప్పుడు దురభిమానమును పూస నారంభించునో యప్పటినుండియు  
నతఁడు స్వలోపములను దిద్దుకొని యభివృద్ధిని బొందుట కనకాశము  
లేనివాఁడయి చెడుట కారంభించును. ఈదురభిమానము జను లందఱి  
లోను వ్యాపించినపక్షమున దేశముయొక్కదుర్గతి వేఱుగఁ జెప్పవల  
సినదే లేదు. సమస్తవిషయములయందును మనపూర్వులు సర్వజ్ఞు  
లనియు వారికిఁ దెలియని దితిరుల కేదియు తెలియ దనియు మన  
మితర దేశస్థులవలన నేర్చుకోవలసిన దేదియు లేదనియు మనవారిలో  
నొక దురభిమానము బలిసి యున్నది. ఈదురతిశయ మే మనవారిని  
తమదోషములను విమర్శించి తెలిసికొననీయకయు నితరులగుణాంశము

లను గ్రహింపనీయకయు దేశము నంతకంతకు చెఱుపుచున్నది. జను  
 లకు నాయకు లయి నడవ నపేక్షగలవారు కొందఱు తమవారి తప్పు  
 లను జూపి దిద్దింపఁ జూడక తుచ్ఛమయిన జనులమెప్పున కాశపడి  
 సర్వవిషయములయందును మనపూర్వులు పరిపూర్ణులని బోధించి  
 స్తుతించి జనులలో దురభిమానమును దురతిశయమును బలియునట్లు  
 చేసి తా మేమో దేశాభిమాను లయినట్లు నటించుచున్నారు. దేశాభి  
 మాన మెప్పుడును జనులలోపములను జూపి వానిని తొలఁగింపఁ  
 బాటుపడుటలో నుండునుగాని నీచమయిన పామరజనానురాగము  
 నపేక్షించి వారిదోషములను గుణము లని భూషించి దేశ మభివృద్ధి  
 పొందకుండ చెడఁగొట్టుటలో నుండదు. ఈయపూర్వదేశాభిమానులు  
 క్షణభంగుర మయినమూఢజనానురాగమునిమిత్తము వాఁరిమూఢ  
 విశ్వాసములను మూఢాచారములను భూషించుటయేకాక వారితోఁ  
 గలిసి వానిని సంస్కరింపఁ గోరు వారినెల్లఁ బరిహసించుటలో నఖండ  
 పాండిత్యమును జూపుచున్నారు. ఇట్లు చేయుట దేశాభిమానిలక్షణము  
 కాదు. నిజ మయినదేశాభిమాని యెప్పుడును పరోపకారచింతయు  
 ధర్మచింతయుఁ గలవాఁ డయి తనవారిలోపములను పాపములను  
 నిర్భయముగా విప్పి చూపును. ఇట్లు చూపుటవలన దురభిమానులు  
 దూషించి ద్వేషించుటయు కపటదేశాభిమానులు పరిహసించుటయు  
 సంభవించును. అయినను దేశాభిమానమాననీయుఁడు దేశ క్షేమ  
 మునే మనస్సునం దుంచుకొని యట్టిదౌర్జన్యములకెల్ల తలఁచుగ్గి స్వకృ  
 త్యమును ధైర్యముతో నిర్వహించుచు రావలెను. ఇట్లు చేయక  
 విద్యాధికులు తమవివేకమునుపాతివెట్టి జనులకునాయకులుకావలెనన్న  
 దురాశచేత స్తోత్రప్రియులయి విద్యావిహీనుల మూఢవిశ్వాసములను  
 శ్లాఘించుచు వారిచే మంచివా రనిపించుకొనుట కయి వారివలె మా

అందుచు వారివలె వర్తించెడుపక్షమున నచిరకాలములోనే తామును  
 మూఢులయి మూఢులకు నాయకులగుటకుమాటుగా మూఢులకు  
 దాసులయి మూఢులను నడుపుచున్నా మన్నభ్రమతో మూఢులచే  
 నడపబడువారయి విద్యాధికులన్న పేరున కపాత్రులగుదురు. ఇట్లు  
 గుట యెంతసిగ్గులచేటు! విద్యాధికులమూట యటుండఁగా స్వగౌరవ  
 మునందు దృష్టిగలవిద్యార్థులు సహితము తామభ్యసించుచున్న విద్య  
 కును బుద్ధికిని నపఖ్యాతి కలుగునట్లుగా నిటువంటి యపాత్రపుఁ బనికి  
 లోఁబడఁజూతురా? ధర్మశూరులయి తాము సత్యమని న్యాయమని  
 నమ్మిన రీతిగాఁ బ్రవర్తించుచుఁ దాము నమ్మినట్లుగా నితరులకు  
 నిశ్చయముగా బోధింపక మూఢుల మెప్పున కయి మూఢవిశ్వాసము  
 లను దురాచారదోషములను శ్లాఘింపఁ జూతురా? పామరజన  
 విరోధమునకు భయపడి సత్కార్యపక్షమున నిలిచి సత్కార్యాచరణ  
 ధైర్యము చూప లేని మగ వారెన్నఁ డయిననామకు లగు  
 దురా? జన ద్వేషమునకును పరిహాసములకును బాధలకును వెనుకడియక  
 పామరులయొక్కయు ధర్మభీకులయొక్కయు దురభిప్రాయముచు  
 గణనచేయక యితరులతోడు లేకపోయినను భయపడక యసహాయ  
 శూరులయి యుక్తియ మయినసత్యమార్గమును జూపు ధైర్యమును  
 గలపామషభూషితులే కడపట నాయకులగుదురు. అట్టివారు మొనట  
 కొంతకాలము దూషింపబడువా రయినను తరువాత చిరకాలము  
 భూషింపబడువా రగుదురు. గుణగుణగ్రహణము చాలనిపామరుల  
 మెప్పుతో మన కేమి ప్రయోజనము? మనపనిని జూచి తెలిసినవారు  
 మెచ్చుకొన్నప్పటివలె నవివేకులు మెచ్చుకొన్నప్పుడు సంతోషము  
 కలుగునా? అనభిజ్ఞులు వేయిమంది మెచ్చుకొనుటకంటె నభిజ్ఞుఁ  
 డయినవాఁ డొక్కఁడు మెచ్చుకొనుట శ్రేష్ఠతరము కాదా? కాబట్టి

మన కెప్పుడును బుద్ధిమంతులయొక్కయు మంచివారియొక్కయు మెప్పు  
మాత్రమే యపేక్షణీయము. జనులలో విశేషసంఖ్యాకు లెప్పుడును  
విమర్శలేని మూఢశిరోమణులుగా నుందురుగాన వారిమె ప్పెప్పుడును  
కోరదగినదే కాదు. కా.బట్టి మంచివా రందఱికంటె నెక్కువమంచి  
వాఁడును బుద్ధిమంతు లందఱికంటె సధికబుద్ధిమంతుఁడును వివేకు  
లందఱికంటె ఘనవివేకియు నయినయొక్క యీశ్వరుని మెప్పున కయి  
మాత్రమే మనము చూడవలెను. అతనిమె ప్పొక్కటియే శాశ్వత  
మైనది; తక్కినమెప్పు లన్నియు నెండమావుల వంటివి. కా.బట్టి  
యెవ్వ రేవిధమున దూషించినను పాటిగాఁ బట్టక మతవిషయము  
నందును కులాచార విషయములందును నీతివిషయములయందును  
జనులమెప్పు కోరక యీశ్వరప్రీతినిమాత్రమే కోరి సర్వాపదలకు  
నోర్చి దేశక్షేమమున కయి పాటుపడవలెను.

మనము జనులకుఁ జేయవలసిన యింకొకయుపకారము కుల  
స్త్రీలలోను సామాన్యజనులలోను విద్యాభివృద్ధి చేయుట. మన మెంత  
తెలివిగలవార మయినను మనభార్యలను మనపొరుగువారిని మనతో  
సమానముగా తెలివిగలవారినిగాఁ జేయక వారిని మూఢత్వములో  
నుంచినపక్షమున మనము విద్యాలాభమువలని సంతోషమును పూర్వ  
ముగా పొందలేకపోవుటయేకాక వారిమూఢత్వమునుబట్టి మన మనేక  
కష్టములు పడవలసినవార మగుదుము. జనులకును స్త్రీలకును సద్విద్య  
చెప్పించినపక్షమున ననేకదురాచారములను వారే తొలఁగించుకొని  
దేశక్షేమమునకు తోడుపడుదురు. అనేకకష్టములను మఱిపించి హృద  
యము నానందపరవశముగాఁ జేసి మనకాంతలను దేవతాకాంతలను  
గాను మనగృహములను భూలోకస్వర్గములనుగాను మార్చెడియద్భుత  
శక్తి గలగానవిద్యను కులాగ్రనలకు నేర్చి కుటుంబములు సంతోష.

సానము లగునట్లు చేయుటయే కాక, అమృతోపమాన మయినయా  
 సద్విద్యను పండువంటిసంసారములను పాడుచేయుటకు కంకణము కట్టు  
 కొన్నట్టియు పాతకములలో నెల్లను ఘోరపాతక మయినజారత్వమును  
 కులవిద్యనుగాఁ జేకొనుటచే మానవజాతి కంతకును దీజనియనమానము  
 తెచ్చుచున్నట్టియు వేశ్య లనుపేరు గల వెనుభూతములచేతులొగోనుండి /  
 విడిపించుట కయి ప్రయత్నించుట దేశాభిమానలేశము గలవారి కంద  
 టికిని ముఖ్యకర్తవ్యము. స్త్రీలకు నీతివిద్య మొదలగునవి యావశ్యకము  
 లని ప్రత్యేకముగాఁ జెప్పవలసినపని లేదు. తల్లియయి బిడ్డలకు  
 విద్యాబుద్ధులు నేర్పవలసినదియు గృహమునకు రాణియై కుటుంబపరి  
 పాలనము చేయవలసినదియు గృహపత్నియే యగుటచేత, తనసద్వర్త  
 నమును జూచి బిడ్డలు సద్వర్తనము నేర్చుకొని వర్తించునట్లు చేయుట  
 కును మూఢపూజలను విడిచి యేకేశ్వరారాధనము చేయుచు సమస్త  
 సద్విషయములయందును విద్యాధికుఁ డయినభర్తతో నేకీభవించి  
 లోకోపకారకార్యములయం దెల్ల నాతనికి నిజ మైనసహధర్మ  
 చారిణిగా నుండునట్లు చేయుటకును గావలసినంతవిద్యను సంసారమును  
 సంసారమునుగాఁ జేసికొని సుఖింపఁగోరు ప్రతిపురుషుఁడును గృహిణికి  
 తప్పక చెప్పింపవలెను. పురుషునకు భార్య యర్థశరీర మగుట సర్వ  
 జనాదరణీయ మైననిర్వివాదాంశ మగుటచేత భార్య విద్యాగంధము  
 లేనిమూఢురా లగునేని యాయర్థశరీరము పక్షవాతపీడిత మయినట్లు  
 కదలక మూఢత్వభారముచే సదా క్రిందికి దిగలాగుచుండుటనుబట్టి  
 చదువుకొన్నభర్త సంసారసముద్రములో సుఖముగా తేలలేక యజ్ఞా  
 నాంధకారముతో విచారజలావర్తమునందుఁ బడి తలక్రిందుగా మునిగి  
 పోవును; అట్లుగాక భార్య జ్ఞానవాసన గలవిద్యావంతురా లగునేని  
 యాయర్థశరీర మారోగ్యోత్తేజిత మయినట్లు కరలాఘవము చూపి



వివేకప్లవముచే నదా పయికి తేల్చుచుండటనుబట్టి చదువుకొన్నభర్త సంసారసాగరములో సుఖముగా నీడుచు జ్ఞానతేజస్సులో నానంద ద్వీపమును జేరి తరించును. కాబట్టి విద్యాధికు లయినవారు తమ భార్యలకును తోడఁబుట్టినపడుచులకును కూఁశులకును సద్విద్యను జెప్పించి తమతో సమానవివేకము గలవారినిగాఁ జేయుట కయి సర్వ ప్రయత్నములను జేయవలెను. అజ్ఞానాంధకారమునఁ బడి జ్ఞానతేజో దర్శనము లేక పుట్టుఁగ్రుడ్లవలె నున్నమనదేశపు కులాంగనలకన్నులు తెఱపి విద్యాదీపముచేత వారికి పదార్థవిజ్ఞానము కలుగఁజేసి యననుభూతపూర్వ మయిననూతనసుఖమును లభింపఁ జేయుటకయి కృషి చేయుట పురుషనామధారుని కెల్ల సు బరమధర్మము. ప్రతివిద్యాధికునికి స్త్రీవిద్యాభివృద్ధిని చేయుట యెంతధర్మమో జనసంఘమునకు విద్యాభివృద్ధి చేయుటయు నంత ధర్మమే. విశేషసంఖ్యాకు లెల్లయెడల నజ్ఞానాంధకారములోఁ గన్ను గానక యంధులవలె తడవులాడుచు కష్ట పడుచుండఁగా వారిమధ్య నల్పసంఖ్యాకు లక్కడక్కడఁ గన్ను తెఱచి జ్ఞానదీపముచే వారిదురవస్థను జూడఁగలిగియు దయతో వారిగతి బాగుచేయఁ జూడక స్వసుఖమును జూచుకొనుచుండుట్లు మానవధర్మ మగునా? జనబాహుళ్యము జ్ఞానమునం దభివృద్ధిని బొందినఁగాని దేశ మభివృద్ధి పొందనేరదు. అందఱును మూఢులయి కొందఱు మాత్రము వివేకు లగుటచేత మూఢజనపరివృత్తు లయినవిద్యాధికుల కును సంసర్గదోషమువలన బహునష్టములు కలుగుచు. కాబట్టి విద్యాధికులు తాము పొందినవిద్యాలాభమును జనసామాన్యమునకును గలిగించుటకయి శ్రమ పడవలెను.

రాజ్యాంగవిషయము లయిన స్వాతంత్ర్యములనుగూర్చి ప్రజలకు తెలివి గలిగించుటయు జనుల కొకయుపకారమే. పూర్వోక్తము



అయినమత నీతి కుల జ్ఞానవిషయములు నాలిగింటియందును పని  
చేయుటా దిస్సు డంతగా మనదేశమునందు గానబడక పోయినను  
 రాజ్యాంగవిషయములయందు ప్రసంగించుటకుమాత్ర మనేకవక్తలు  
 బయలుదేలుచున్నారు. మతసంస్కారాదులలో బయలుదేరిక రా  
 జ్యాంగవిషయములలోమాత్ర మింతమంది దేశాభిమానులు బయలు  
 దేలుటకు కారణ మేమని కొంద అడుగవచ్చును. రాజ్యాంగవిషయ  
 ములయందు శ్రమపడవలసిన యక్కట లేకయే సులభముగా ప్రసిద్ధి  
 వచ్చుటయు స్వప్రయోజనపరత్వమును గొంతవఱ కీసాహసమునకుఁ  
 గారణము లని తోచుచున్నది. కొంచెముచదువుకొన్నవాఁ డెల్లను  
 తాను ప్రభు వయి స్థానికప్రభుత్వము చేయుట కర్హుఁడ నయినా నను  
 కొని తనకు జనపరిపాలకత్వము లభింపవచ్చునన్న యాశతో పని  
 చేయుచుండ వచ్చును. అయినను రాజ్యాంగవిషయములయందు సహి  
 తము స్వప్రయోజనపరులు చేయుకృషివలన నిజమయిన స్వాతంత్ర్య  
 ములును లాభములును కలుగనేరవు. మనము ముందుగా నీతియందు  
 వృద్ధిపొందినంగాని రాజ్యాంగస్వాతంత్ర్యములను పొందుట కర్హులము  
 కాఁజాలము. నీతివృద్ధికి మతాభివృద్ధి కావలెను. మన మతసత్యము  
 లనేకములు దేశభాషలలో లేక జనసామాన్యదురవగాహ మయిన  
 సంస్కృతభాషలోనుండి జనసంఘమున కందనిమూనిపండ్లయి స్వార్థ  
 పరు లైనమతాచార్యులపిడికిళ్ళలోనుండి విపరీతప్రయోజనము కల  
 వయి శిష్యహృత్తాపహాకలు గాక విత్తాపహారులు మాత్ర మయి  
 యున్నగురువులకు జీవనాధారము లగుచున్నవి. రాజ్యాంగస్వాతం  
 త్ర్యము లనిమిత్త మయి యత్నించుటకంటె ముందుగా మనకులాచా  
 రాదులను సంస్కరించుకొని తత్స్వాతంత్ర్యములను పొందుట కయి  
 కృషి చేయవలెను. ఇంటి గాఢాంధకారమును తొలగించుకోలేని

నివాడు బయట వెలుతురు నెట్లు వ్యాపింపఁ జేయఁగలుగును? మన భార్యలు విద్యాదీపము లేక యవిద్యాంధకారములో మునిగియుండఁ గాను, మన బాలురు మంచినీతియు మతమును లేక చెడుత్రోవలు త్రొక్కుచుండఁగాను మన వితంతుపుత్రికలు మనయనాదరముచేత ననాధలయి యావజ్జీవము సుఖహీన లయి బాధపడుచుండఁగాను స్వగృహమును బాగు చేసికోలేని మనము దేశము నెట్లు బాగుచేయ గలుగుదుము? మన భార్యాపుత్రబంధువర్గమును ప్రేమించి మంచి స్థితికిఁ దీసికొని రాలేని మనము లోకము నెట్లు మంచిదశకుఁ దీసికొని రానేర్తుము? మన మిప్పటిభార్యతోఁగూడి బహిరంగముగా భోజనము చేయుటకు సాహసింపలేము; కుటుంబమునంతను ముందుంచుకొని కలిసి యేకేశ్వరునిప్రార్థన చేయలేము; అతిబాల్యవివాహములను మానలేము; ఇతరదురాచారములను విడువలేము. ఇట్టియల్పాంశములలో మనము బాగుపడి మనకుటుంబమును బాగుపఱచుకోలేని మనము లోకము నేమి యుద్ధరింపఁ గలుగుదుము? బాహ్యరోగములచే దేహములు కృశించుచున్నప్పుడు ఖేదపడి మందులు వేయించుకొనుచున్నట్లే పాపరోగములచే మన యాత్మలు కృశించుచున్నప్పుడు దుఃఖిపడి తన్నివారణార్థముయి యీశ్వరప్రేమామృతౌషధము నేల పానముచేయఁ బ్రయత్నింపరాదు? పొలములలో పయిగువెట్టి తోటలువేసి ఫలానుభవము నపేక్షించునట్లు 'బీడు పడియున్న మన హృదయక్షేత్రములను బాగుచేసికొని భక్తిసస్యములను పుణ్యఫలవృక్షములను వృద్ధి పొందించి పాపకంటకములను పెల్లగించి యేల శాశ్వతములయిన సత్ఫలములను బొంది సుఖింపఁ బాటుపడరాదు? ఈపనుల కన్నిటికిని బ్రతిబంధములు మనము సత్యము లని ధర్మము లని నమ్మినవాని ననుష్ఠించుటకు ధైర్యము పూనలేకపోవుట. మనము

పట్టిబోధనలు చేయుటకంటె బోధించినధర్మముల ననుష్ఠించి చూపుట మన కధికకర్తవ్యము. అనుష్ఠానము లేకపోయినపక్షమున మనయుపదేశము లన్నియు నున్నంతప్రమాపములవంటి వయి నిష్ఫల మగును. స్వప్రయోజనపరత్వమువలనను, మాంద్యమువలనను, ఉపేక్షవలనను, భయమువలనను మనకు ధర్మమయినపనిని చేయుటకు మనము వెనుక తీసినపక్షమున మన మొక్కరమే చెడుటకాక కపటవర్తనులను జేసి మనసంతతినారికి సహితము చెఱుపు చేసినవార మగుదుము. మన మనోనిశ్చయప్రకారముగా నడుచుకొన్నయెడల మన కీలోకములో మూఢులవలనఁ గొన్నికష్టములు రావచ్చును. వచ్చిన నేమి ? రానిండు. మనకు దేశాభిమాన మున్నపక్షమునను, సత్కారమున్నపక్షము నను, ఈశ్వరభక్తి యున్నపక్షమునను, కష్టములకు వెఱచి మన మణి మాత్రమును సత్కార్యమునుండి మరల రాదు. కార్య సాఫల్యమున కయి మన మెప్పుడును కష్టములతో వెనఁగులాడు చునే యుండవలెను. అదియే దేవుని యేర్పాటు ఆకష్టము లతోడి పోరాటమువలననే మనము మనోదార్ధ్యమును బొంది కార్యదక్షుల మగుదుము. మనసత్కార్యాచరణమువలన మన కిక్కడ కష్టములే కలుగుచున్నను లోకమున కయినను మేలు కలుగక పోదు; మనసద్వర్తనమును జూచి యనేకులు మంచినడత నేర్చుకొని సుఖపడకపోరు. అందుచేత మనము మృతుల మయినను, మనకార్యములమూలమున భూమిమీఁద నెప్పుడును జీవించి యున్నవారమే యగుదుము. కాబట్టి మిత్రులారా! మీయపేక్షను మాంద్యమును విడిచి యిఁకనైన సత్కార్యములకు దీక్ష వహింపుఁడు; మాటలు చాలించి శీఘ్రముగా కార్యములకు పూనుఁడు. ధర్మచింతయు సీశ్వర భక్తియు లేకపోవుటచేత నాచరణములేక యుపన్యాసములును సభ

లును వ్యర్థము లగుచున్నవి. కాఁబట్టి ధర్మచింతను, ఈశ్వరభక్తిని గలవార మయి పరిశుద్ధజీవనములను జొంది మృగస్థితినుండి దేవస్థితికి లేవఁ బ్రయత్నింతము. మన కిట్టివనులకు ధైర్యసాహసములను గలిగింప సర్వాభీష్టఫలప్రదాతయైన పరమేశ్వరుని త్రికరణశుద్ధిగా వేడుకొందము.



జీ వి త ము యొ క్క- ప ర మా ర్థ ము'  
చానినిపొందుమార్గము



జీవితము యొక్క పరమార్థము.

దానిని పొందుమార్గము.



ఓ భ్రాతృబృందములారా !

మన సమాజము యొక్క యీ పదునాళి వసంవత్సరోత్సవ సమయమున మన వారి కోరిక ప్రకారముగా మనుష్యజీవితమునకు పరమార్థమేదో దానిని పొందుమార్గ మెట్టిదో నాశక్తికొలదిని కొంత చెప్పబోవుచున్నాను. నేను చెప్పబోవుదానిని దత్తావధానుల రయి యాలకించి యీ మహావిషయమునుగూర్చి మీమనస్సులలో గొంచెములోచింపుడు. ఏవస్తు వేప్రయోజనము నుద్దేశించి చేయబడినదో తెలిసికొనవలె నన్న పక్షమున, ముందుగా మన మావస్తుతత్వమును విమర్శింపవలెను. ఆయావస్తువులయవయవనిర్మాణక్రమమును, వానికి గల శక్తులను, వానిగుణస్వభావమును మనము విమర్శించి తెలిసికొన్నప్పుడేయేవస్తు వేయేప్రయోజనముల నుద్దేశించి చేయబడినదో గ్రహింపగలుగుదుము. ఈప్రకారముగానే మనుష్యుడేయేప్రయోజనముల నుద్దేశించి సృజింపబడెనో, అందు పరమార్థమేదో, దానిని సాధించుసాధనము లేవో తెలిసికొని గోరినయెడల మనము మనుష్యప్రకృతినిగూర్చి చక్కగా విచారింపవలెను. జడపదార్థములయొక్కయు మనుష్యేతర జంతువులయొక్కయు నిర్మాణము సుబోధముగాను, అవి యేకరీతి ప్రకృతిధర్మములకే యెప్పుడును తప్పక లోబడునవిగాను, ఉన్నందున వానివలని ప్రయోజనములను నిర్ధారణము చేయుట మిగుల సుకరముగా నుండును. మనుష్యప్రకృతి యట్టి సుగమమయినదిగాక మిక్కిలి దురవగాహమయినందున దానిపరమార్థమును నిర్ణయించుట యధికప్రయాసకరముగా నుండును.

నిపుణముగా పరిశీలించిచూడఁగా మనుష్యప్రకృతియందు భిన్నగుణములు గల రెండు ప్రత్యేకతత్త్వములు కానఁబడుచున్నవి. అం దొకటి సర్వజంతుసామాన్య మైనభౌతికతత్త్వము; రెండవది మనుష్యైకవిశేష మైనజ్ఞానతత్త్వము. ఈ రెంటిలో మొదటిదానిని శరీరమనియు, రెండవదానిని ఆత్మయనియు మనవారు చెప్పుదురు. సాక్షాత్ మయినయీ మొదటిదానిని స్థూలశరీరమనియు నిరాకారమైనయీ రెండవదానిని సూక్ష్మశరీరమనియు వ్యవహరించుటకూడఁగలదు. ఈ రెండుతత్త్వములును పయికిఁ జూచుటకు పరస్పరవిరుద్ధములయినవిగా కనఁబడును. అంతేకాక మనుష్యుఁ డితరజంతువులవలె నియతము లైనధర్మములకు లోబడి యెప్పుడు నేకరీతిగా నడుచువాఁడుగాక స్వేచ్ఛానుసారముగా సంచరించుస్వాతంత్ర్యము కలవాఁడుగా నున్నాఁడు. అతఁడు బాహ్యవస్తుప్రేరణముచేతనే నడపఁబడువాఁడుగాక తద్వ్యతిరేకముగా తనమనస్సు వచ్చినట్లెల్లను నడువఁగలవాఁడగుటచేత, అతఁ డవలంబించువ్యాపారములు సహిత మసృఖ్యములుగా నుండును; అతఁడు పూనుకార్యము లెన్నివిధములనోయసంగతములుగాను చంచలములుగాను నుండును; అతఁడు కోరుకోరిక లనంతములుగాను, చేయుప్రయత్నము లపరిమితములుగాను నుండును. ఈవిషయములయందు మార్పు లేక యెప్పుడు నేకరీతిగా వర్తించుచుండుమృగములకును సదా కాంక్షలతోను భయములతోను యోచనలతోను ప్రయత్నములతోను కొట్టుకొనుచుండు మనుష్యులకును గలభేదమును విచారించినచో హస్తీమశకాంతరము కానఁబడును.

ఇట్టివివిధావస్థలు గల మనుష్యజీవితముయొక్క పరమార్థమును మన మిప్పుడు నిశ్చయింపవలసి యున్నది. లోకములోని యేపదార్థము



యొక్కప్రయోజనమును దెలిసికోవలెనన్నను దానిస్వభావమునుబట్టియే కాని వేఱుమార్గమునఁ గాదు. వివిధవస్తుధర్మములనుబట్టి రాశ్వలని ప్రయోజనము గృహనిర్మాణాదుల కుపయోగపడుట యనియు, లోహములవలనిప్రయోజనము పాత్రములు మొదలయినవానిని చేయుట కనుకూలపడుట యనియు, మల్లికాదిలతలవలనిప్రయోజనము పుష్పముల నిచ్చుట యనియు, పససాదివృక్షములవలనిప్రయోజనము ఫలముల నొసఁగుట యనియు, వృషభాశ్వాదులవలనిప్రయోజనము భారమును వహించుట యనియు, మనము తెలిసికొనుచున్నాము. ఈప్రకారముగానే మనుష్యజీవితముయొక్కపరమార్థమును మనము మనుష్యస్వభావమునుబట్టియే నిర్ధారణ చేయవలెను. ఇట్టినిర్ణయమును జేయుటకు మనపట్టణములోనివారినిబట్టియే విమర్శింప నారంభింపవచ్చును. ఏవీధిని సూచినను జనులు నానావిధవ్యాపారములయందు వర్తిల్లుచున్నారు. కొందఱతీతరస్థలములనుండి బండపూఁదను పడవలపూఁదను వచ్చినసరకుల నంగళ్ళకు మోయుచుందురు; కొందఱ జంగళ్ళనుండి యిక్కడిసరకుల నితరస్థలములకుఁ బంపుట కయి పడవలు మొదలయిన వానీవద్దకుఁ గొనిపోవుచుందురు; కొందఱ తాహారవస్తువులను వస్త్రాదులను విక్రయించుచుందురు; కొందఱు కూరగాయలు మొదలయినవానిని కొనుచుందురు; కొందఱు పెట్టెలు బల్లలు మొదలయినవి చేయుచుందురు; కొందఱ టిక్కడక్కడ గృహాదులను కట్టుట నూతులు త్రవ్వట మొదలయినపనులు చేయుచుందురు; మఱికొందఱు చచ్చటచ్చట వస్త్రములు నేయుట కుండలు చేయుట లోహపాత్రములు నిర్మించుట మొదలయిన వివిధకర్మములు చేయుచుందురు. ఊఱుదాఁటి కొంతదూరము పోయినపక్షమున పలువురు పొలములు దున్ని వైదులు పెట్టుట యిటికలు మొదలయిన గృహలోపకరణములు

చేయుట మొదలయినపనులయందు కాలము పుచ్చుచుందురు. ఈ వ్యాపారము లన్నిటినిబట్టి చూడఁగా మొట్టమొదట మనుష్యుఁడు తన పొట్ట పోసికొనునిమిత్తమును చలి మొదలగువానిబాధనుండి తప్పించుకొని శరీరమును కాపాడుకొనునిమిత్తమును నృజింపఁబడినట్లు తోచవచ్చును. వీధుల కిరుప్రక్కలనుండెడియిండ్లన్నియు చలిగాలి నుండియు నెండనుండియు వాననుండియు శరీరములను రక్షించుట కుపయోగపడును; ఆహారపదార్థములు తుదబాధనుండి శరీరములను గాపాడుట కుపయోగపడును; వస్త్రాదులుశీతోష్ణములనుండి శరీరమును కాపాడుటకుపయోగపడును. ఈప్రకారముగాదేనినిజూచినను మనకది దేహసంరక్షణార్థమో దేహసౌఖ్యార్థమో దేహలంకారార్థమో యుద్దేశింపఁబడినట్లు కానఁబడును. పృథివ్యాపస్తేజోవాయురూప మయిన బాహ్యప్రపంచముతోడి యనివార్యసంబంధమును గలదయి, మన్నువలనను నీటివలనను నిప్పువలనను గాలివలనను బాధ నొందఁదగిన శరీరము మనుష్యున కుండియుండుటచేత దానిని సంరక్షించుకొని నుఖపడుట మనుష్యధర్మమగుటకు సందేహములేదు. అయినను మనుష్యుఁడు దేహసంరక్షణము చేసికొనుచు నింద్రియసుఖముల ననుభవించు చున్నంతమాత్రముచేత చరితార్థుఁడగునా యన్నయంశమును మన మాలోచింపవలెను. మనుష్యుఁడు శరీరసౌఖ్యమునిమిత్తము చేసికొనెడు సమస్తవ్యాపారములలోను మృగాదులయందుఁగానఁబడని విశేష మొక్కటి కానఁబడుచున్నది. దేహము కాపాడుకొనుట కయి పాటుపడుట మృగమునకును మనుష్యునికిని సామాన్యధర్మము. పడెడుపాటులో నెల్ల నాలోచనయొక్కటి మనుష్యునకు విశేషము. ఈయాలోచనయొక్కటి లేకపోయినపక్షమున దేహసంరక్షణవిషయమున మృగమునకంటె మనుష్యునియం దాధిక్య మేదియు

జీవితముయొక్క- పరమార్థము, దానినిపొందుమార్గము. 223

లేదు. ఒకవిధమునఁ జూడఁగా మనుష్యుడే మృగమువలెను పీనుఁ డని చెప్పవచ్చును. ఒక్కపూట భోజనమున కయి మనుష్యుఁ డెన్ని విధములనో పాటుపడి చెమటయూడ్చి పనిచేసి పాకముచేసికోవలెను. మృగమున కింతయాయాసముతోఁ బనిలేదు. ఒకపశువు కొంచెము దూరము నడువఁగానే భూమిమీఁద పిస్తరివేసి వడ్డించి యాహార మును సిద్ధపఱచియుంచినట్లుగా పచ్చికబయిల్లు కానఁబడును. ఈవిధము గానే యింద్రియసౌఖ్యముతో సంబంధించినంతవఱకు ప్రతివిషయము లోను మృగాదులకంటె మనుష్యుడే యెక్కువకష్టపడవలసియుం డును. ఇట్లున్నను మృగాదులకంటె మనుష్యున కాధిక్యము తెచ్చి నది యాతనికున్న యాలోచన. ప్రతికార్యములోను మనుష్యుఁ డాలోచనను బుద్ధిని జూపవలసి యున్నది. ఈబుద్ధిబలముచేతనే మను ష్యుఁడు తనదేహసౌఖ్యము నిమిత్తమయి వస్తుతత్వములను శోధించి యంత్రములను కనిపెట్టి యినుమును నీటిమీఁద తేలించి యోడలతో సముద్రములు దాటియు, నీళ్ళు నిప్పుచే కాఁగించి యావిరిచే వాయువేగమున బండ్లులాగుట వస్త్రాదికము నేయుట మొదలయిన పనులు చేయించియు, మెఱుపుల నాకాశమునుండి యాకర్షించి యనుపతీగలలోఁబెట్టి మనోవేగమున వానిచేత దూరదేశములకు వార్తలనుపంపియు, దుస్సాధ్యము లయినకార్యములను సాధించి తన యసమానసామర్థ్యమును లోకమునకుఁ జూపుచున్నాఁడు. ఇట్టిబుద్ధి సంపద మనుష్యుని కొకనికిఁ దక్క మఱి యేయితరజంతువునకును లేదు. మనుష్యేతరజంతువునకు దేనికిని లేని యీబుద్ధివిశేషము సర్వ జంతుసామాన్య మయినదేహభరణమున కుపయోగించు సాధనము లను గనిపెట్టునిమిత్తమే మనుష్యున కియ్యఁబడినదా, లేక దానివలన సాధింపఁదగిన యాధిక్యము మఱి యేదియైనను నున్నదా, యన్న

224 జీవితముయొక్క పరమార్థము, దానినిపొందుమార్గము.

యంశమును మనము కొంచెము విచారింపవలసి యున్నది. నిత్యమయి నిరంతరాభివృద్ధిని, బొందఁదగిన యాత్మ యనిత్యమయి క్షణభంగుర మైనశరీరనిమిత్తమే చేయఁబడిన దనుట మందబుద్ధికి సహితము వింతగా తోచకమానదు. మనబుద్ధిని దేహసుఖమున కుపయోగించు పనులకొఱి కుపయోగించుచున్నను, ఆపనులలోఁగూడ నొకవిశేషము పొడకట్టుచున్నది. శరీర సౌఖ్యమున కనుకూలించు నన్నయద్వేషముతో బుద్ధినుపయోగించి పనిచేసినప్పు డొకవేళ కార్యసాఫల్యము కాక పోయినను, ఆలోచనవలనను తన్నూలమున లభించెడుజ్ఞానమువలనను మనస్సున కానందము కలుగుచున్నది. కార్యసాఫల్యమునలనఁ గలిగెడి యల్పసంతోషమునకంటె జ్ఞానలాభమువలనఁ గలిగెడియానంద మత్యధికముగా నున్నది. దేహసౌఖ్యమునకు వలయుపనులలో సులభ మార్గములను కనిపెట్టుటనిమిత్తమే మొట్ట మొదట మన మాలోచించి నను, ఆయాలోచనవలనను తదనుసార మైన శోధనవలనను ప్రారంభమున నుద్దేశింపఁబడిన పనితో బొత్తిగా సంబంధము లేని కొత్త కొత్త సత్యములు బయలఁబడి తత్కర్తకు హృదయానందమును గలిగించుటయే కాక యాసత్యములే తరువాత శాస్త్రము లు లోకము నకు మహోపకారమును సంతతసంతోషమును గలిగించుచున్నవి. ఒక్కొక్కపనినిమిత్త మొక్కొక్కవస్తువును శోధించునప్పుడు దాని ధర్మములను కనుఁగొనుటయేకాక 'దాని' కితరవస్తువులతోఁ గల సంబంధమును, ఒక్కొక్క జాతివస్తువోటికి సామాన్య మైనవిశేష ధర్మములను, సర్వవస్తు సామాన్యము లైనధర్మములను మనుష్యుఁడు కనిపెట్టుటకు సమర్థుఁ డగును. ఆరంభదశలో పూనిన కార్యాంశ మెట్లున్నను నడుమ కనిపెట్టఁబడిన యవాంతరవిషయ ములవలననే లోకమున కుపకారమును మనస్సున కాహ్లాదమును

కలుగు చుండును. అందుచేతనే బుద్ధిమంతు లగువా రనేకులు జనసౌఖ్యదాయక మైనవేటుపనిని దేనిని నుద్దేశింపకయే వస్తు ధర్మపరిశీలనమునే పనిగాఁ జేసికొని యాపనినిమిత్త ము యెం డకు వానకు నోర్చి యాఁకలియు డప్పియు సరకుగొనక శరీరకష్టము నకును ధననష్టమునకును సహించి యపాయకరము లైనయరణ్యము లను సముద్రములను జొచ్చి యాపనినిమిత్తమే దేహసౌఖ్యములను దేహములను యావనమును ధారపోయు చున్నారు. ఒకఁడు జంతు స్వభావలక్షణములను గనిపెట్టవలెనని భార్యాపుత్రులను గృహము లను విడిచి మనుష్యసంచారము లేనిమహారణ్యమును దూఱి క్రూర మృగమగ్ధ్యమున కష్టజీవనము చేయు చున్నాఁడు. ఒకఁడు ద్వీపాంతర ములను కనిపెట్టవలెనని దారిలేనిమహాసముద్రములమీఁదఁ బోయి ప్రచండవాయువులకును సంతతతీవ్రధారాపాతమునకును సంచలింపక గాలిలోనిదీపమువలె నల్లలనాడుచుండెడియోడలో మహాదలమధ్య మున ప్రాణముల కాశింపక యాత్ర చేయు చున్నాఁడు. ఒకఁడు తేజోవాయుశక్తులను పరీక్షింపవలెనని దుర్గమము లైనపర్వతాగ్ర ముల కెగఁబ్రాకి యందు చలువలు గ్రమ్మించి దేహములు కంప మొందించెడు మంచులో మహావాయుపథమున కాలము గడపు చున్నాఁడు. ఒకఁడు భూగర్భమును శోధింపవలెనని పాతాళలోక మంటున్నట్లుగా గోతులు త్రేవ్వి భూమియొక్క సొరలను నడుమనడుమఁ గానఁబడెడు జంతుకంకాళములను నిరూపణ చేయుచు నధోభాగ మున నంధకారబంధురముగానుండి కొలుములవలె దుస్సహతాపమును గలిగించెడియగాధబిలములలో ప్రొద్దు పుచ్చుచున్నాఁడు. ఒకఁడు నదుల జన్మస్థానములు మొదలయినవి కనుఁగొనవలెనని మరుభూము లలోను వాలుకామయస్థలములలోను బడి నడిచి బహుప్రయాసముతో

దేశసంచారము చేయు చున్నాఁడు. ఒకఁడు గ్రహనక్షత్రాదుల గతులు నిరూపింపవలెనని రాత్రులు నిద్ర మాని కొండ లెక్కియు దూరదేశముల కరిగియు నాకాశమందలి గోళకోటులను సంశోధించు చున్నాఁడు. ఈరీతిగా శరీరాయాసమునకును ప్రాణాపాయమునకును భయపడక పనిచేసినబుద్ధిమంతుల బుద్ధిబలమువలననే మన కిప్పుడు జంతుశాస్త్రములు, జలశాస్త్రములు, తేజోవాయుశాస్త్రములు, పృథ్వీతత్వశాస్త్రములు, భూగోళశాస్త్రములు, ఖగోళశాస్త్రములు మొదలయిన నానావిధప్రకృతిశాస్త్రములు దృఢవిల్లి జనపరంపర కానందలాభములను గలుగఁజేయు చున్నవి. వీని నన్నిటినిబట్టి చూడఁగా శరీరసౌఖ్యమున కంటె మనస్సౌఖ్యమే యధిక మైన దనియు, మనస్సౌఖ్యమునకు భంగము కలుగ నున్నప్పుడు శరీరసౌఖ్యమును పాటింప కుండుట మానుషధర్మమనియు స్పష్టమగుచున్నది. వైనివివరించిన భౌతిక పదార్థధర్మములను దెలిపెడు శాస్త్రములు గాక మనస్సున కానందమును వినోదమును గలిగించెడు కావ్యనాటకాదులును తర్కవ్యాకరణాదిశాస్త్రములును మనోబలకల్పితము లయి యున్నవి. ఒక్కరసిక పురుషుఁడు యావజ్జీవమును పొందఁగలిగినయింద్రియసుఖము నంతను కలిపినను మంచిబుద్ధిమంతునిచేఁ గల్పింపఁబడిన కావ్యము నొక్క దానిని వినుటవలన నొక్కదినమునఁ గలుగుసంతోషముతో సరిరాదు. అధికసుఖమునిమిత్తమయి యల్పసుఖమును విడుచుట బుద్ధిమంతునిలక్షణమగుట యెల్ల వారును నెఱిగినయంశమే యగుటచేత, దేహసుఖమునకంటె మానసికసుఖ ముత్కృష్టమయినదని నేనిక్కడ పెంచి చెప్పవలసినయావశ్యకము లేదు. ఇంకొక సంగతి వినుఁడు. మనము పొలమునుండి మనపురవీధులకు మరల వచ్చి నడుచునప్పుడు మనుష్యబుద్ధిహీనమున కుత్తేజకము లైనపాఠశాలలకుఁగూడ మన

కక్కడక్కడ నేత్రగోచరము లగును. కొంచె మాలోచించి చూచిన పొలములలో దున్నుకొనువారును వీధులలో మూటలు మోయు వారును జనులచే గౌరవింపఁబడ కుండుటయు పాఠశాలలలోఁ జదివి శాస్త్రపరీక్షలయందు మెప్పుందినవారు వారికంటె సహస్రగుణము లధికముగా గౌరవింపఁబడు చుండుటయు నెల్లవారికీ స్ఫురింపక మానదు. ఈయొక్కయంశమే దేహమునకంటె మనస్సు ప్రధాన మయిన దనియు దేహసౌఖ్యమునకంటె మానసికసౌఖ్య మధికాదర ణీయ మయిన దనియు స్థాపించుటకుఁ జాలి యున్నది.

క్షణభంగుర మైన శరీరమునకంటె నిత్యమయిన మన స్సుతత్త్వ మయిన దని తెలిసికొన్నపిమ్మట, వివిధము లయిన మానసికధర్మము లనుగూర్చి యించుక విచారింపవలసి యున్నది. ఈ మానసికధర్మము లనే యాధ్యాత్మికధర్మము లని సామాన్యముగా వ్యవహరింతురు. ఈపైని జెప్పఁబడినది యాధ్యాత్మికధర్మములలో నొక్కటి యైన జ్ఞానము. ఇదిగో సత్యము. సత్య మనగా వస్తుధర్మముల నున్నవి యున్నట్లుగా గ్రహించుట. ఈ సత్యమును కనుఁగొను నిమిత్తమే ప్రకృతిశాస్త్రజ్ఞులు లోకములోని సమస్తసౌఖ్యములను విడిచి నానా కష్టములకు లోనయి ప్రాణములకు సహిత మాశపడక తమ జీవితములను తత్త్వశోధనమున కర్పించి యున్నారు. అట్టివారికి సత్యమే పరమదైవతము. వారు వస్తుశోధనము చేసినకొలఁదిని ప్రతి వస్తువునందును మొట్టమొదట ప్రాతఃకాలసూర్యకిరణములవలె వారి జ్ఞానదృష్టికి సత్య మణుమాత్రముగా కానఁబడి యంతకంత కధిక ముగా ప్రబల్పరిల్లి వారి కపరిమితానందమును గలిగింపఁ జొచ్చెను. సమస్త వస్తువులయందును సూర్యకిరణములవలెఁ దోచి శోభిల్లు చున్న నూతనసత్యమును బూడఁగా చూడఁగా సర్వత్ర వ్యాపించి



228 జీవితముయొక్క పరమార్థము, దానినిపొందుమార్గము.

యున్న యీ సత్యకిరణప్రసారమునకు మూలకారణమై కోటిసూర్య ప్రభాభాసమాన మైన పరమసత్యజ్యోతి కొందఱి దృష్టులను మిఱు మిట్లు కొలిపి ప్రపంచమును మఱచునట్లు చేసెను. ఇట్లు శోధన చేసినవారిలో ననేకులు బాహ్యప్రపంచమునందు మాత్రమే కాక తమ మనస్సులయందును సత్యజ్యోతి దేదీప్యమానముగా వెలుగు చుండఁ జూచిరి. అందుచేతనే కొందఱు ప్రత్యేకముగా మనోధర్మములను పరిశీలించుటలోనే కాలమునంతను గడపి వివిధములైన యాధ్యాత్మిక శాస్త్రములను జేసిరి. ఈ పరిశీలనలోఁ గొందఱి మనో నేత్రములకు తమలోపల నున్న జ్ఞాన తేజస్సుయొక్క మహిమచేత బాహ్యప్రపంచమే తోఁచకపోగా, అట్టివారు ప్రపంచము మిథ్య యనియు మనఃకల్పితమనియు మాయయనియు భ్రమయనియు నంతట నిండియున్న జ్ఞానరూప మయిన పదార్థ మొక్కటియే సత్య మనియు సాధింపఁ జూచిరి. ఇట్టివారు కొందఱు సర్వత్ర వ్యాపించియున్న జ్ఞాన శక్తిని తమలోపల నిమిషియుండి నిరంతరాభివృద్ధి నొందఁదగిన జ్ఞాన శక్తినిజూచి భ్రమించి యారెండుశక్తులు నొక్కటియే యనియు తామే బ్రహ్మ లనియు భావింపఁజొచ్చిరి. తాము సర్వజ్ఞులు కాక పోయినను బాహ్యప్రపంచము మిథ్య కాకపోయినను, మానసిక శక్తులముండఱ భౌతికశక్తులు పర్వతములో పరమాణువంత యయినను కావని స్పష్టపడుచున్నది. మనలోపలను వెలుపలను వ్యాపించి యున్న సత్యమహిమలను నిపుణముగా పరిశీలించిన ధీమంతులు కొందఱి రెండుశక్తులు నెంతయధికముగా నున్నను పరిమితములే యన్న సత్యమును కనుఁగొని యవి పరతంత్రస్వభావము కల వగుట భావించి పరిమితమునుండి యపరిమితము నూహ చేసి దానికిఁగారణ భూత మయిన పరిపూర్ణజ్ఞానస్వరూప మయిన పరబ్రహ్మమును వేరుగా



దెలిసికొని నేవించి ఆనందింపఁ జొచ్చిరి. మనకు లోఁబడి మనసౌఖ్యమున కనుకూలపడుచు మనకు సేవకప్రాయములుగా నున్న పృథివ్యాపస్తేజోవాయువులు సహితము కొన్ని సమయములయందు మన కడఁగనివియు ప్రతికూలము లయినవియు నయి మీకును మాకును శాసకుఁడై సర్వాత్మకుఁ డయియున్న పరమాత్ముఁడొకఁడు పయించున్నాఁడని సహస్రముఖముల ఘోషించుచుండును. మననంటయింటనుండి యాహారపదార్థములను పక్వము చేసెడియగ్నిహోత్రమే యొకానొకప్పుడు తీవ్రజ్వాలలతో లేచి యార్పశక్యముకాక మనగృహములను నస్తువులను దేహములనుగూడ భస్మము చేయుచున్నది. మన చెన్నుట లార్చెడుమలయమారుతమే యొకానొకప్పుడు తీవ్రప్రభంజనముగా మాత్రే మనగృహములను సస్యములను క్షణకాలములో నేలమట్టము చేయుచున్నది. వానలను బ్రపి మనవైరులను పండించెడుమేఘమే యొకానొకప్పుడు తివ్యప్రేషిని పిడుగులను బ్రపి మన దేహములకును గేహములకును వినాశము కలిగించుచున్నది. అట్టిసమయములయందట్టివి మనుష్యహృదయములలో భీతిని బుట్టించి యీశ్వరునినుహిమలను వెల్లడింపకుండునా? గాలివానలును తుపానులును మెఱుములును సుడిగాఢులును భూకంపములును వహ్నిపర్వతచిస్సరణములును మనస్సుల కాశ్చర్యమును భీతిని బురికొల్పి సృష్టికర్తయొక్క శక్తి మహిమలను వెల్లడింపనితక్షణమున లోకములోనివి మఱియేని వెల్లడించును?

మానసికశక్తులలో నికొకటి కారుణ్యము. దీనినే కొండలను రాగ మనియు ప్రేమయనియు వివిధనామములతోఁ బిలుతురు. ఈదయాగుణమునునుష్యున కలంకారభూతమైనది. మనమువీధులలో నడుచునప్పుడేయింటికిఁ బోయి చూచినను కారుణ్యము స్పష్టముగా కానఁ

230 జీవితముయొక్క పరమార్థము, దానినిపొందుమార్గము.

బడును. ఒక యింటనుండువారు పరస్పరానురాగముకలవారయి యొం  
డొరులకు మేలుచేసికొనుచుందురు. వృద్ధు లయినతల్లిదండ్రులను తన  
యులు స్వకష్టములకు సహించి భక్తితో పూజించి వారికి సమస్తోప  
చారములను జేయుచున్నారు. దృఢగాత్రులు నిద్రమాని శరీరాయాస  
పడి వ్యాధిగ్రస్తులకు మందుమాకు లిచ్చి కరుణతో సురక్షణచేయు  
చున్నారు. జననీజనకులు తాము సమస్తకష్టములను పడి తమకడు  
పైనఁ గట్టుకొని బిడ్డల కేలోపమును గలుగకుండ ప్రేమతో వారిని  
కాపాడుచున్నారు. ఇంట నున్నవారు దయ చూపునది యొక్కకుటుం  
బములోనివారికిమాత్రమే కాదు. కొన్నిసమయములందు గృహస్థు  
లభ్యాగతులను బంధువులను బీదలను బిలిచి తమయింట భోజనములు  
పెట్టి యాదరించుచున్నారు. ఒక్క గృహస్థులగృహములలోమాత్రమే  
కాక వీలధురారుండు నడుచునప్పుడును మన కీదయాగుణముయొక్క  
చిహ్నము లక్కడక్కడఁ గానవచ్చుచునే యుండును. సత్రములు  
చలిపందిరులు వైద్యశాలలు మొదలయినసర్వజనోపయుక్తధర్మనిల  
యములు మనుష్యునిలోఁ గలయాదయాగుణమును చాటుచున్నవి.  
మనగృహములయందలి గోవులు మొదలయినవి తమదూడలను  
పా లిచ్చి ప్రేమతోఁ గాపాడుచుండుట చూడఁగా, దయాగుణము  
పశుపక్ష్యాదులలోను సర్వపదార్థములలోనుగూడఁ గానఁబడుచున్నది.  
సృష్టియందంతటను వ్యాపించియున్నది. సత్యముమాత్రమేకాక కారు  
ణ్యముగూడ నని యెల్లవారు నెఱుఁగవచ్చును. ఈకారుణ్యము మన  
మనోగుణములలో నొకటియైయున్నది. మనుష్యులలోను పశుపక్ష్యా  
దులలోనుగలదయాగుణము పరిమిత మయినదిగాఁ గానఁబడుచున్నది.  
అందులోమనుష్యులకుఁ గలదయాగుణముఁతకంత కధికము కాదగినది  
గా నున్నది. సృష్టిలోని యీపరిమితదయాగుణమునుబట్టి మనుష్యుఁడు

సృష్టికర్తయొక్క యపరిమిత దయాగుణము నూహించి కనుఁగొను చున్నాఁడు. అపరిమితసత్యతేజస్సునుబట్టియీశ్వరుఁడు సత్యస్వరూపుఁ డనియుసర్వజ్ఞుఁ డనియుఁ జెప్పఁబడునట్లే యీయపరిమితదయాగుణ మునుపట్టి దయాస్వరూపుఁ డనియు సర్వకారుణ్యుఁ డనియుఁ జెప్పఁ బడుచున్నాఁడు.

మన మానసికగుణములలో మఱియొకటి న్యాయము. దీనినే నీతి యందురు. ఈగుణము మనుష్యునకుఁ గలగుణములలో నెల్ల సర్వోత్కృష్ట మయిన దగుటచేత దీనిని గుణరాజ మని చెప్పవచ్చును. పర దారధనాదులను గోరక వంచనము మాని సమస్తవ్యవహారములలోను పరులయెడ ఋజువుగా ప్రవర్తించుటయే న్యాయగుణము; ఇదియే మనప్రవర్తనకు మార్గదర్శకము. దీనిని మీఱి నడుచుట పాపము; దీని ననుసరించుటయే పుణ్యము. న్యాయమైనమార్గమును మీఱి నడువఁ బూనునప్పు డెల్లను మనయంతరాత్మ యది పాపమని బోధించు చుండును. ఇట్లు పుణ్యపాపములనుగూర్చి మనయంతరాత్మ చేయుబోధనమే మనవృత్తమును నడిపెడియీశ్వరశాసనము. హృదయ ఫలకమునందు లిఖింపఁబడి యున్నయీశ్వరశాసనరూప మయినయీ వాక్యముల నతిక్రమించువాఁడు పాపాత్ముఁడై యాత్మదుఃఖములపాలగును. మానసికధర్మములలో నిది యొక్కటియైనను మనుష్యుని పవిత్ర మైనమనుష్యనామధారణమున కర్హునిగాఁ జేయుప్రధానధర్మ మయినందున ముఖ్యముగా నిదియే ధర్మమని చెప్పఁబడును. మనుష్యనామమునకు యోగ్యుఁ డగువాని కెల్ల నీతి యవశ్యముగా నుండవలెను. నీతి లేనివాఁడు మృగప్రాయుఁడు; మనుష్యనామధారణమున కనర్హుఁడు. ఇది చేయవలెను, ఇది చేయరాదు, అని బోధించెడు శాసనమొకటి మనహృదయములోనున్నందున, ఆశాసనమును మీఱి

232 జీవితముయొక్క పరమార్థము, దానినిపొందుమార్గము.

నడుచువా రెల్ల శిక్షార్హు లని యేర్పడు చున్నది. మనము చేయు కార్యములయందు మన మొక శాసనమునకు బద్ధుల మయి, మనము చేసెడిపనులకు మన ముత్తరవాదుల మెప్పు డగుదుమో, అప్పుడు మనలను శిక్షించి యేలువాఁ డొకఁ డుండక తీరడు. కాబట్టి మనలను నీతిమార్గమున నడువ నియమించినయూ మహామహాఁడు ధర్మస్వరూపుఁ డయినపరమేశ్వరుఁడు. ఈనీతిగుణమును వహించినవా రయి ప్రపంచ సుఖములన్నియు పోయినను నీతిమార్గము ననుమాత్రమును తొలఁగక వర్తించువారినే జను లెల్లకాలమును ప్రేమ చూపి గౌరవింతురు. సత్యమునిమిత్తమును ధర్మమునిమిత్తమును సకలకష్టములకు లోనయి శరీరమును సహితము విడువ సాహసించినమహాపురుషులనే మనము శ్లాఘింతుముగాని ధర్మము తప్పి శరీరమును పోషించుకొన్నవారిని మనము మెచ్చుకోము. ఎప్పుడో లోకాంతరగతు లయినహరిశ్చంద్రుఁడు మొదలయినవారిమీఁద మన మిప్పటికిని ప్రేమ చూపుచు వారు పడినకష్టములను విన్నప్పు డవి మనకు వచ్చినట్టుగా పరితపించు చుండుటకుఁ గలకారణము భగవంతుఁడు మానవహృదయములో స్థిరముగా స్థాపించినధర్మాభిరతి గాక మఱి యేమగును? ఇట్టిస్వాభావికమయిన ప్రేమము మనకు నిజ మైనపురుషులమీఁదనేకాక పురాణములలోను నాటకములలోను గలపుణ్యాత్ము లయినకల్పితపురుషుల మీఁదను గలుగును. ఈన్యాయగుణము మనుష్యకోటిలో నెల్లను గలదనుట కెంతటి మృగప్రాయుఁ డయినను తనకు ప్రేమాస్పదుఁ డయిన పుత్రుఁడు దొంగతనము చేసినప్పుడును వానిని శిక్షింపఁజూచుట నిదర్శనముగా నున్నది. మనము వెనుకఁ జెప్పినరీతిని పట్టణములో నడుచు నప్పుడును మనుష్యుని నీతిగుణమును సూచించుచిహ్నములు పెక్కులు కానఁబడును. మన కందఱుఁ గానవచ్చెడు రక్షకభటులయొక్కయు

దండవిధామకులయొక్కయు సభలును, న్యాయసభలును, చెఱసాలలు మొదలయినవియు ప్రజలను ధర్మమార్గమున నడిపించుటకొఱకును ధర్మము తప్పినప్పుడు శిక్షించుటకొఱకును నేర్పడినవేకదా?

మనము పట్టణవీధులలో సంచరించునపుడు కంటికిఁ గానఁ బడెడి వస్తువులనుండియే మనుష్యునికిఁ గలమానసికగుణము నింకొక దానిని తెలిసికొనవచ్చును. పట్టణములోని కొన్నిప్రదేశములకు పోయిన పక్షమున మనకు నానామతస్థుల దేవాలయములు దృష్టిగోచరము లగును. ఈశ్వరారాధనము నిమిత్తమయి జను లాదేవాలయములకు భక్తితో గుంపులుగుంపులుగా పోవుచుండుటయు మనము చూడ వచ్చును. ప్రతిమనుష్యునిహృదయమునందును తాను పరతంత్రుడననియు, తాను జేయుకార్యములకు ఫలముల నిచ్చునిత్యపురుషుఁడొకఁడు వైని గలఁడనియు, తానాతని నారాధించియే శాశ్వతసుఖమును పొందవలెననియు, తానాతనిప్రీతినిమిత్తమే సమస్తకార్యములను జేయవలయుననియు, దృఢవిశ్వాస మొకటి స్వాభావికముగా నున్నది. ఈవిశ్వాసముతోనే తనయాత్మ దేహముతో నశించునదిగాక శాశ్వతముగా నుండి మరణానంతరమునను పుణ్యపాపఫలముల ననుభవించుచుండు నన్న సత్య మిమిడి యున్నది. ఈశ్వరుని నారాధింపవలయు నన్నయిచ్చ మనుష్యుని కనివార్యముగా నున్నది. దేవుని నారాధింపక పోయినపక్షమున మనుష్యునికి హృదయశాంతి గలుగదు. కాబట్టి యీశ్వరభక్తిపరాయణత్వము మనుష్యునికిఁ గలమానసికగుణములలో నాలవది. పూర్వోక్తము లయినమూడుగుణములనుబట్టి గలిగిన దగుటచే దీనిని నాలవదానినిగాఁ జెప్పవలసి వచ్చినను, అన్నిటియొక్కసత్ఫల మగుటచేత నిదియే ప్రధానమైనదిగా పరిగణింపఁబడవలసినది. తక్కినగుణములకు వన్నె తెచ్చి వానిని శోభిల్లఁజేసెడి

234 జీవితముయొక్క పరమార్థము, దానిని పొందుమార్గము.

యద్భుతసామర్థ్య మీభక్తిరతిలో నున్నది. జీవాత్మకుఁ గల యీనా  
లుగుగుణములను పరస్పరానుకూలముగా వృద్ధి నొందించి యానందిం  
చుటయే మనుష్యజీవితముయొక్క పరమార్థము. ఈనాలుగుగుణము  
లును సమానముగా వృద్ధి నొందక యందుఁ గొన్నిమాత్రమే వృద్ధి  
పొందినయెడల నది నిజమయినయభివృద్ధి కాదు. మనశరీరమునకు  
కరచరణాదు లెట్లంగములో మనయాత్మకు జ్ఞానాదు లల్లె యంగ  
ములు. సర్వావయవములును యథాప్రమాణముగా పెరిగి యారో  
గ్యదశయం దున్నప్పుడే దేహ మభివృద్ధి పొందిన దని చెప్పవచ్చును;  
గాని యందుఁ గొన్నియవయవములుమాత్రము పెరిగినప్పుడు వృద్ధి  
యని చెప్పఁదగదు. ఒక్కయవయవముమాత్రమే పెరిగినప్పు డది  
రోగ మని భావింపవలెను. ఒక్కకాలుగాని పొట్టగాని పెరిగినప్పుడు  
బోదకా లనియు మహోదర మనియు చికిత్సలు చేయించు చుండుట  
యెల్లవారు నెఱుఁగుదురు గదా? ఈయంగములలో నుత్తమమైన  
యంగము పెరిగినను, అదియు రోగసూచకమేకాని బలహేతువు  
గాదు. అంగములలోనెల్ల నుత్తమాంగ మైనతల పెరిగినప్పుడును,  
సర్వేంద్రియములలోను ప్రధానమైనకన్ను పెరిగినప్పుడును, మఱింత  
శ్రద్ధతో చికిత్స చేయించు చుండుట యెల్లవారికి ననుభవగోచర మైన  
విషయమే. ఈప్రకారముగానే మానసికగుణము లన్నియు పరస్పరా  
నుగుణముగా పెరిగినప్పుడే యాత్మాభివృద్ధి యగునుగాని యెంత  
యుత్తమ మైనదైన నితరగుణములకు ప్రతికూలముగా నొక్కగుణము  
పెరుగుట యాత్మాభివృద్ధి కాదు. కొందఱు పూర్ణమయినభక్త్యా  
వేశము కలవా రయ్యును తదితరగుణములను పాటింపకపోవుటచేత  
నీశ్వరునిపేరనే యనేకక్రూరకృత్యములను జేయుచు మనుష్యులని  
చెప్పఁబడుటకే యనర్హు లగుచున్నారు. జ్ఞానమునందును, కారుణ్య

జీవితముయొక్క పరమార్థము, దానిని పొందుమార్గము. 235

మునందును, నీతియందును, భక్తియందును సమానముగా వృద్ధి  
నొందుటయే నిజ మైనమానసికవృద్ధి. అట్టివృద్ధిని బొంది నిత్యానం  
దమును బొందుటయే మనుష్యునికి బరమార్థము. దీనిని బొందుట  
కొఱకే మనుష్యరూపమును ధరించినవా రందఱును నిరంతరకృషి  
చేయుచుండవలెను. మనుష్యుఁడు సమస్తవిషయములలోను మిత్యజ్ఞుఁ  
డగుట చేతనుభ్రమప్రమాదాదులు మనుష్యునికి సహజగుణము లగుట  
చేతను మనుష్యుఁ డెప్పుడును పరిపూర్ణుఁడు కానేరఁడు. కృషి చేసిన  
కొలఁదిని వృద్ధిపొందుస్వభావము గలవాఁ డగుటచేత సమస్తవిషయ  
ములయందును వృద్ధికిఁ బ్రయత్నించుచుః బాటు పడి సాధ్యమయినంత  
యధికానందమును బొందుచుండుట మనుష్యునకుఁ బరమధర్మము.  
ఇదియే మనుష్యునకుఁ బరమార్థము.

ఇప్పుడు మనుష్యజీవితమున కేదిపరమార్థమో కొంతపఱకుఁ  
జెప్పితిని గాన నే నిక దానిని పొందుమార్గమునుగూర్చికూడ కొంత  
చెప్పెదను. ఉత్తరోత్తరాభివృద్ధిని సదా కలిగించుచు మనుష్యుని పరి  
పూర్ణస్థితికిఁ గొనిపోయి నిత్యానందమును గలిగించి పరమార్థమును  
సమకూర్చునది పరిశుద్ధాస్తిక మతము. అట్టి పరమార్థమును కలిగిం  
పక యేవిషయమందైనను మానసికాభివృద్ధికి భంగము కలిగించెడు  
పక్షమున, ఆమతము పరిశుద్ధమయినది కాదు. మతమనఁగా జీవా  
త్మకు పరమాత్మతోడి సాంగత్యమును కలిగించి తన్మూలమున నిరంత  
రాభివృద్ధిని నిత్యానందమును సమకూర్చునది. మనుష్యునికి స్వాభావి  
కముగా జ్ఞానమును, కారుణ్యమును, నీతియు, భక్తియు, పరిమితము  
లుగా నుండి సంతతాభివృద్ధిని పొందఁదగినవిగా నున్నవి. ఈగుణము  
లీశ్వరునియందువలె పరిపూర్ణదశను పొంద లేకపోయినను, వానియభి  
వృద్ధికి పరిమితిమాత్రము కానరాదు. ఈశ్వరుఁడు పరిపూర్ణజ్ఞానకారు



236 జీవితముయొక్క పరమార్థము, దానిని పొందుమార్గము.

ణ్యధర్మస్వరూపుఁడు. పూర్ణజ్ఞానకారుణ్యధర్మము లీశ్వరగుణము లగుటచే, ఈగుణములతో సంబంధించినంతవఱకు మనుష్యుఁడు దేవస్వభావము కలవాఁడుగా నున్నాఁడు. ఈగుణములతో నభివృద్ధిని పొందిన కొలఁదిని మనుష్యుఁడు దేవత్వము సమీపించుచుండును. దీనినే వేదాంతులు సామీప్యముక్తియని చెప్పుదురు. ముక్తియనఁగా జీవాత్మ పాపసంబంధమునుండి విముక్తమయి యీశ్వరసామీప్యముచే సుస్థిరానందము పొందుట. పుణ్యమార్గ మెప్పుడును జీవాత్మను భగవత్సాన్నిధ్యమునకుఁ గొనిపోవును; పాపమార్గ మెప్పుడును జీవాత్మను భగవత్సాన్నిధ్యమునుండి దూరముగా తొలఁగించును. జ్ఞానాదులు మనుష్యుని పుణ్యమార్గమున నడిపించి యానందమును గలిగించును; అజ్ఞానాదులు మనుష్యుని పాపమార్గమున కీడ్చి దుఃఖమును కలిగించును. జ్ఞానాదులు దేవునికిని మనకును సామాన్యగుణము లయినందున దేవధర్మములును, కరచరణాదులు మృగములకును మనకును సామాన్యము లయినందున మృగధర్మములును కూడ మనయందున్నవి. జ్ఞానాదు లయిన దేవగుణములనుబట్టియే మనకు మనుష్యత్వము సిద్ధించినది. మృగము లెప్పుడును మనుష్యునికి లోబడి యతనిసౌఖ్యమునిమిత్తమతఁడు నియమించినట్లు సేవ చేయవలసినవగుటచేత, శరీరావయవము లయి మృగస్వభావము గలయింద్రియములను మనము లోబఱుచుకొని యాత్మాభివృద్ధి కుపయోగపడునట్లు చేయవలెను. అట్లు చేయుటయే నింద్రియనిగ్రహ మనఁబడును. ఆరంభదశలో నింద్రియములను యథేష్టముగా పోనీయక స్వాధీన పఱుచుకొన్న పక్షమున, తరువాత నవి యెప్పుడును తిరుగఁబడిక మనకువిధేయములయి యాధ్యాత్మికసుఖమునకనుకూలముగా పని చేయుచుండును. చాతు కళ్యేమును బిగించి గుఱ్ఱమును తనయిష్ట



ప్రకారముగా నడిపింపక విచ్ఛలవిడిగా దాని యిచ్ఛవచ్చినట్లు నడవ నిచ్చినపక్షమున గమ్యస్థానమును చేరి సుఖింపక ముండల్లోను బురద లోను పడి కష్టపడునట్లే మనుష్యుఁ డింద్రియవర్గమును తనబుద్ధిబలము చేత మరలింపక స్వతంత్రముగా నడవ నిచ్చినపక్షమున పాపపంకము లోను విపత్కంటకములలోను తగులుకొని దుఃఖిపడవలసినవాఁ డగును. ఇంద్రియము లుద్రేకించి లోఁబడక మనుష్యుని తప్పుదారి కీడ్వ గమకించుచున్నప్పుడు వానిని నిగ్రహింపఁ గలసామర్థ్యమును పరిశుద్ధమత మెప్పుడును మనుష్యుని కనుగ్రహించుచుండును. ఇంద్రి యములను చెడుదారులఁ బోనీయక మరలించి మంచిపనుల కుప యోగపడునట్లు చేయుటయే మతధర్మమును మానవధర్మమును నగునుగాని యింద్రియవ్యాపారములను పూర్ణముగా వినాశము చేయఁ జూచుట కాదు.

మనుష్యుని సుఖసంతోషములకు జ్ఞానమును నీతియు ముఖ్య సాధనము లయి యున్నవి. జ్ఞానమును నీతియు నన్నపదములు చిన్న విగా నున్నను వానిలోఁ గలభేదములును ధర్మములును సపార ముగా నున్నవి. ఆభేదములనెల్ల వివరింపఁబూనుట యిచ్చట నాపని కాదు. యుక్తాయుక్తములను స్వరూపస్వభావములను దెలిసికొనుట కుపయోగపడునది జ్ఞానము; తెలిసికొన్నప్రకారముగా నడిచి యనుభ వించుట కుపయోగపడునదీ నీతి. జ్ఞానమహిమను జూచి భ్రమపడి కొందఱు జ్ఞానమే ముక్తిదాయక మని చెప్పుచున్నను, అనుష్ఠానము లేని కేవలజ్ఞానము ముక్తిప్రదము కానేరదు. బెల్లము తియ్యగా నుండు నని తెలిసికొన్నంతమాత్రమున, బెల్లము తిన్నఫలము కలుగ నేరదు. నామమాత్రస్మరణముచేత బెల్లము తిన్నవారికిఁ గలసంతో షము కలుగక బెల్లము తియ్యని దని తెలిసికొన్నందువలననే యొకవిధ

233 జీవితముయొక్క పరమార్థము, దానినిపొందుమార్గము.

మైనయల్పసంతోషము లభింపవచ్చు నట్లే కేవలజ్ఞానమాత్రమునఁ గొంతసంతోషము కలుగవచ్చును గాని ప్రవర్తనకనుకూలపడని జ్ఞానము శ్లాఘనీయము కాదు. కొన్నిమతముల వా రీశ్వరునియొక్క సత్యజ్ఞానస్వరూపములనుమాత్రమే మనస్సునం దుంచుకొని ధర్మ స్వరూపమునందు లక్ష్య ముంచక పోవుటచేత బ్రహ్మనందమున కీశ్వరగుణానుభవమును భగవ్నామసంకీర్తనమును చాలు ననుకొని ప్రవర్తనమును ముఖ్యముగా విచారింపకున్నారు. అట్టివా రెన్నఁడును మనుష్యునకు పరమార్థ మయినపూర్ణసుఖమును పొందఁజాలరు. జ్ఞాన మెట్లో నీతియు నట్లే మనుష్యునకు స్వభావధర్మము; రెంటిలోను జ్ఞానమునకంటె నీతి శ్రేష్ఠతరము. ఒక్క స్వవిషయమునం దైనను భావము సతిక్రమించువారు నిక్కమయిన సంతోషముననుభవింప నేరరు. మనసంతోష మంతయు స్వభావము ననుసరించి వర్తించుట లోనే యున్నది. అందుచేతనే పూర్వోక్త మయినసిద్ధాంతము ననుసరించి వర్ధిల్లువారు పైకీభక్తాగ్రేసరులవలె నటించుచున్నను నీతిమాలి నవా రయి భక్తి విరహితు లయి సజ్జనగర్హితు లయి యిహమునకును పరమునకును దూరు లగుచున్నారు. అట్టివారుమాట లనుబట్టి యాస్తి కు లయినను చేష్ట లనుబట్టి నాస్తికులే. మన ప్రవర్తనమును బాగు చేయుటకు సమర్థము కానట్టి మతము మతమే కాదు. అట్టిమతము వలన లోకమునకు ప్రయోజన లేశ మయిననులేదు. పయిని వివరించిన రీతి భక్తులు భగవన్నామోచ్చారణమువలనను భగవన్నామసంకీర్తనమువలనను తమపాపములు తొలఁగునని భ్రమపడి పాపకార్యములకు భయపడకపోయినను „రామరామ” యని „శివశివ” యని సదా స్మరించుచు కీర్తనలు పాడుచు తాము చరితార్థుల మయితి మనుకొందురు. అట్టివారిభ్రమ వట్టిదుర్భ్రమ. ధర్మస్వరూపుఁ డయి

యీశ్వరుఁ డెప్పుడును మనస్తోత్రపాఠములను పూజలను జూచి మన కనుగ్రహమును జూపఁడు; మనవర్తనమును జూచి మన మెంత చక్కఁగా నడుచుకొన్న నంత యధికసంతోషము నిచ్చును. పాపపరిహారమునకు పశ్చాత్తాపమును మరల నట్టిపాపమునకుఁ జొరక పరిశుద్ధ మార్గమున వర్తించుచుండుటయు సాధనములుగాని యవి లేని వట్టి పొడిమాటలు గావు. ఆచరణము లేని శుష్కప్రియములు వదురుట మతముయొక్క యుద్దేశ ముగాదు. మతముయొక్క యుద్దేశ మంతయు మనస్సు నున్నతస్థితికిఁ దెచ్చి పరిశుద్ధపఱిచి తన్నూ లమున నానందాభివృద్ధి కలిగించుట. స్వభావగుణములయందు వృద్ధిపొందినప్పుడే మన స్సున్నతస్థితికి వచ్చును. నీతిమార్గమున నడుచుట మనుష్యస్వభావగుణము; నీతిమార్గాభిముఖుఁడయి పాపమును హృదయమునుండియు వర్తనమునుండియు పాఁడోలి పరిశుద్ధతతో ముందు కీశ్వరునివంక నడుచుచున్నప్పుడే మనుష్యుఁడు నిర్మలమైనయానందము పొందును. అప్పు డంతరాత్మ నూతనజీవము నొంది యీశ్వరునియం దానందించును. ఈశ్వరునియందు భక్తి యున్నను లేకపోయినను స్వభావ మగుటచేత లోపల నంతరాత్మ నీతిమార్గమును బోధించుచునే యుండునుగాని యీశ్వరునితోఁద్వాటు లేనప్పు డది యింద్రియోద్రేకము నడచి స్వతంత్రముగామనుష్యుని నీతిమార్గమున నడిపింపఁ గలశక్తి లేని దయి మృతప్రియముగా నుండును; సన్నతమూలమున దాని కీశ్వరసాహాయ్యము కలుగఁగానే దుర్బలమయి యున్నయంతరాత్మ లేచి నూతనజీవమును బలోత్సాహములను పొంది పాపమును తృణప్రియముగా హృదయాంతరాశము నుండి గెంటివేయుటకు సమర్థ మగును. అంతరాత్మ తాను పాపము నకు సమీపమున నుండుటచే నీశ్వరునకు దూరమయి హంసఖాలికా

తల్పమునందు సుఖించుచున్నప్పటికంటెను పాపమునకు దూరమునం దుండుటచే నీశ్వరసాన్నిధ్యము నొంది యగ్నిహోత్రమధ్యమునం దున్నప్పు డైన నధికసంతోషము పొందును. ఈశ్వరసాన్నిధ్యము లభింపనప్పు డింద్రియమృగములు సాహసము చేసి మీఁదఁ బడి మెల్ల మెల్లగా నంతరాత్మను మ్రింగివేయును. సన్నత మెప్పుడును సర్వశక్తి సంపన్నుఁ డయి సమస్తకళ్యాణగుణపరిపూర్ణుఁ డయిన యీశ్వరుఁడు సంపూర్ణ తేజముతో సదా హృదయకుహరమునం దంతరాత్మసమీప మున ప్రకాశించు చుండునట్లు చేయును. ఆస్వప్రకాశుని వెలుఁగుచేత నప్పు డంతరాత్మ సమస్తమును సత్యదృష్టితోఁ జూచుచు సర్వకార్య ములయందును మంచిదారిని జూచి నడిచి యానందించుటకు శక్త మగును. అట్టివెలుఁగు చేంత నున్నప్పుడు దాని నుపయోగించుకొని లాభమును పొందక టిచ్చవడి యా వెలుఁగువంక నే యెప్పుడును జూచుచు నిలుచున్నపక్షమున దుస్సహ మయినయా వెలుఁగుచేత కన్నులు మిఱుట్లుగొన మొదట నున్నయానందమును పోగొట్టుకొని యంతరాత్మ యేపనిని చేయుటకును శక్తి లేని దయి ఫలమును పొంద లేనిదగును. కాఁబట్టి యెప్పుడును జ్ఞాననేత్రముచేత నీశ్వరుని వీక్షించు చుండుటయే మతముయొక్కప్రయోజన మనుకొనుటయు భ్రాంతి మూలకమే. వెలుఁగుల కెల్లను వెలుఁగై నయీశ్వరునిసాక్షాత్కారము చేత సమస్తకార్యములను తత్ప్రీతికరముగాఁ జేయుచు సమస్తవిషయములలోను వృద్ధి నొంది యానందించుమార్గమును జూపుటయే మతము చేసెడుమహోపకారము. మనయింద్రియవ్యాపారములను స్వభావగుణములను సర్వమును విడిచి యొక్కదానినే చింతించు చుండుటవలన మనుష్యునకు నిజ మైనయానందము కలుగదు. భక్త్యా వేశముచేతఁ గొంతకాల మనిర్వాచ్య మైనసంతోషము కలిగినను

విరామము లేక పోయినపక్షమున క్రమక్రమముగా సంతోష మొందొకవిధముగా పరిణమించి మనుష్యస్వభావమును సహితము చెడఁగొట్టును. అతిభక్తిచేతఁ గొందఱు మతి చలించినవారయి జడులవలె నగుదురు. ఈ హేతువుచేతనే పూర్వులు వ్రాసినగ్రంథములలోఁ గొన్ని చోట్ల జ్ఞాను లనఁగా నీశ్వరసాక్షాత్కారము గలయోగు లున్నట్లులవలె నుండురని చెప్పఁబడి యున్నది. నిత్యానందమునిమిత్త మయిన సర్గసుఖములను గుణములను విడువవలయునని సత్యమత మెప్పుడు నుపదేశింపదు. ఈసత్య మెఱుఁగనివారు కొందఱు మతావేశముచేత దుర్భ్రమలఁ బడి భార్యాపుత్రాదిబంధువర్తములను విడిచి సన్యసించుచున్నారు; కొందఱు మనుష్యసాంగత్యమును విడనాడి మృగముల మైత్రి పొంది యరణ్యావాసము చేయుచున్నారు; కొందఱు బలప్రద మయినయాహారమును వర్జించి శరీరములను శుష్కింపఁ జేయుచున్నారు; మఱియు నిట్టివే యనాలోచితకార్యముల ననేకు లనేకవిధములఁ జేయుచున్నారు. ఇట్టివారందఱును మానుషస్వభావమును భగవత్స్వభావముచుగూడ గుర్రెఱుఁగనివారు. మతావేశముచేత మనుష్యలక్షణ మైనయాలోచనను విడుచుటవలన నిట్టియనర్థములు పొసఁగుచున్నవి. జ్ఞానహీను లగుటచే ననేకులకు మానసికారాధనమే త్రేడు. అట్టివారి దొకమత మని చెప్పటకే యవకాశము లేకపోయినను, వారి కున్నమత మంతయు వ్యర్థము లైనకర్మలు చేయుటయు నర్థము లేనిమాటలు నోట నుచ్చరించుటయు తమసొత్తును మతాచార్యుల కర్పించుటయు నై యున్నది. ఇట్టివారికి మతమునలన మనుష్యునకు స్వాభావికము లైనయేవిషయములయందును వృద్ధి కలుగక గురువులకుమాత్రము జీవిక యేర్పడుచున్నది. జనులమూఢవిశ్వాసములవలననే లాభము పొంది కుటుంబభరణము చేసికొన మరఁగిన

242 జీవితముయొక్క పరమార్థము, దానినిపొందునూర్థము.

మహానుభావులు వారీయాత్మోజ్జీవనమున కయి లేశ మయినను కృషి చేయక గురువులై సతమును దైవములనుగా భావించి తాముపదేశించిన కర్మ లాచరించుటవలననే వారు ముక్తు లగుదురని బోధింతురు.

ఇట్టివారుమాత్రమేకాక మఱికొందఱు బుద్ధిమంతులుకూడ తాము చిన్నప్పటినుండియు సమ్మిసమతబోధనలకు విరుద్ధముగా నున్న సత్యములను ద్వేషించు చున్నారు. సత్యమును ద్వేషించుట సత్య స్వరూపుఁ డైనయీశ్వరుని ద్వేషించుటయే. మతమునకు తాకిక సత్యముతో పని లేదట! ఆహా! ఏమి యీబుద్ధివై పరీత్యము! సూర్య చంద్ర గ్రహణములకు శాస్త్రప్రకారముగా చంద్రబింబ భూచ్ఛాయలు కారణము లయి, మతప్రకారముగా రాహు కేతువులు కారణము లగునా? సత్యము కానిద మత మగునా? సమస్తప్రకృతి శాస్త్రములును తత్త్వశాస్త్రములును భగవద్గీతామలను భగవత్సత్యములను ఘోషించు చున్నవి. ఈశ్వరునియందు సంపూర్ణభక్తిగల వారి కందఱికిని నవి యత్యాదరణీయములు. మతవిషయమునఁ బూర్వులు చెప్పినవాని కట్టిసత్యములు విరుద్ధముగా నున్నపక్షమున, వానిని సంస్కరించుకొని మతమును బాగుపఱచుకోవలెను. మనుష్యునితో సంబంధించిన ప్రతివిషయమునందు నభివృద్ధి సహజధర్మముగా నుండఁగా, మనుష్యునినిత్యానందపదవికి మార్గము చూప నీక్షవహించినమతమునం దభివృద్ధి కూడ దనుట సయుక్తికముగా నుండునా? ఈశ్వరభక్తిలేశము గలవాని కెల్లను సత్యగ్రహణము పరమవ్రతముగా నుండవలెను. సత్య మెక్కడనున్నను పరమాదర టీయ మైనదే. కొన్నిసమయములయందు మతము సత్యమును నిరాకరింపఁ జొచ్చినందున, సత్యప్రియు లయిననా రనేకులు మతమునుండి

విముఖు లగుచున్నారు. పరిశుద్ధమతాభినివేశము ' గలప్రతిమనుష్యుఁ  
డును ' తా నావఱకు సత్య మని నమ్మిన దసత్య మని తెలిసినయెడల  
దానిని వెంటనే విడిచి దురభిమానము మాని నిష్పాక్షికబుద్ధితో  
సత్యము నంగీకరింపవలెను. ఇట్టిసత్యాదరము వహించి శోధించిన  
కొలఁదిని భగవన్నిర్మితము లైనసమస్తవస్తువులును ప్రతిదినమును  
క్రొత్తక్రొత్తసత్యములను బయలఁబెట్టుచు భగవంతునియొక్క క్రొత్త  
క్రొత్తమహిమలను బ్రకాశింపఁజేయుచు మనయాత్మల సపారానంద  
సాగరమునందు తేల్చుచుండును. ఈసత్యాదర మొకటి లేకపోవుట  
వలన మహావిద్వాంసులును బుద్ధిసంపన్నులును తమసిద్ధాంతము స్థాప  
నము కావలె నన్నదురభిమానముచేత యుక్త్యాభాసములను కల్పించి  
సత్యము నడఁచి తమకుత్సితసిద్ధాంతములను స్థాపించి లోకమును  
తప్పుదారిని పట్టించి మితిమీరిననష్టమును గలిగించి యున్నారు. పరి  
శుద్ధమత మెప్పుడును సర్వవిషయములయందును సత్యమును ప్రోత్సా  
హపఱచి సర్వదా లోకము జ్ఞానాదులయందు వృద్ధిపొందుచుండునట్లు  
చేసి, జనులు తమస్వభావమునుబట్టి పొందఁదగినంతసౌఖ్యమును సర్వ  
విషయములయందును బొందునట్లు చేయవలెను. అట్లు చేసెడిమతము  
ప్రతిమానవహృదయమునందును పరమేశ్వరుని సహజనిష్కళంకస్వరూ  
పముతో నిలిపి, నిరంతరాభివృద్ధిని నిరంతరానందమును గలిగించును.  
మనకంటె నధికుఁ డైనమానవునితో సాంగత్యము చేయుటవలనఁ  
గూడ మన మాతనిసద్గుణముల నభ్యసించి మనప్రవర్తనమును చక్క  
జేసికొఁ గలుగుదుముగదా? అట్టిస్థితిలో మనుష్యునియందువలె కళంక  
లేశ మయినను లేనిసత్యస్వరూపునిసాంగత్యమును మనయాత్మకుఁ గలి  
గించుకొన్నప్పుడు మనము సత్యాదరము గలవార మయి సత్యమునం  
దెల్లు వృద్ధి పొందకుండఁ గలుగుదుము? దయాస్వరూపునిసాంగత్య



244 జీవితముయొక్క పరమార్థము, దానినిపొందుమార్గము.

మును మనయాత్మకుఁ గలిగించుకొన్నప్పుడు దయారతి గలవార  
మయి దయయం దెట్లు వృద్ధి పొందకుండఁ గలుగుదుము ? ధర్మ  
స్వరూపునిసాంగత్యమును మనయాత్మకుఁ గలిగించుకొన్నప్పుడు ధర్మ  
పరాయణుల మయి ధర్మమునం దెట్లు వృద్ధిపొందకుండఁ గలుగుదుము?  
సర్వజ్ఞుఁడును సర్వశక్తుఁడును దయాస్వరూపుఁడును సత్యస్వరూపుఁడును  
ధర్మస్వరూపుఁడును నయినపురుషుఁడే కదా యీశ్వరుఁడు ? ఈశ్వ  
రునిసర్వశక్తిత్వమును సర్వజ్ఞత్వమును సర్వవ్యాపకత్వమును మనకు  
భయప్రమోదాద్భుతములను బుట్టింపఁగా, సర్వకారణ్యాదిగుణములు  
భక్తిని పురికొల్పఁగా, మన మీశ్వరునికిఁ బరమభక్తుల మయి మనకుఁ  
గలసర్వగుణములయందును వృద్ధి పొంది నిత్యానందపదవిని గాంచ  
శక్తులము గాకుందుమా ? మనము సత్యము నెప్పుడు గౌరవముతో  
నుపాసెంతమో యప్పుడు సత్యము మన మనస్సులయం దావేశించి  
ప్రజ్వరిల్లక మానదు. సత్యాదిసమస్తకళ్యాణగుణపరిపూర్ణుఁ డయిన  
యీశ్వరుని మన మెప్పుడు భక్తితో నుపాసెంతమో యప్పు డాపరమ  
పురుషునికళ్యాణగుణములు మనమనస్సు నావేశించి యందలి సత్యప్రియ  
త్వాదులకు నూతనజీవము కలిగించి ప్రజ్వరిల్లఁ జేయకుండునా ?  
అవి యన్నియు ప్రజ్వరిల్లి యున్న తస్థితిని పొంది సంపూర్ణానందదాయ  
కము లగుటయేకదా మనజీవితమునకు పరమార్థము ? ఓ సత్యస్వరూ  
పుఁడ వైనయీశ్వరుఁడా ! చిరకాలాభ్యస్తము లయినదురాచార  
ములను దురభిమానములను విడిచి మాహృదయములు సత్యగ్రహణ  
పరాయణము లగునట్లు చేయుము. ఓ భక్తవత్సలా ! చంచలము  
లయినమాచిత్తము లింద్రియసుఖముల నాశించి తప్పుదారులు పట్ట  
నియ్యక నీధ్యానమును మరఁగి సదా సన్మార్గమున సంచరించునట్లు  
చేసి నీయందలి నిశ్చలభక్తిని విడువకుండునట్లు చేయుము. ఓ సర్వ



జీవితముయొక్క పరమార్థము, దానిని పొందుమార్గము. 245

కారుణ్య! దుర్బలము లై నమాయుల్లములను స్వార్థపరత్వము  
నందు మునుఁగనీయక పరోపకారకార్యములయందు వర్తిలునట్లు  
చేయుము.





ప్రేరణ గ్యము.



## వై రా గ్య ము.



భ్రాతృవరులారా ! నేడు వై రాగ్యమునుగూర్చి మీముందఱఁ గొంచెము చెప్పఁబోవు చున్నాను. కొంచెముగానో గొప్పగానో వై రాగ్యమును బోధింపనిమతము ప్రపంచములో నేదియు లేదు. ఇతర దేశములకంటె మనదేశములోను మనదేశములోఁ గలప్రతి మతముసందును వై రాగ్యబోధ మత్యధికముగాఁ జేయఁబడు చున్నది. మనుష్యుఁ డైనవానికెల్లను వై రాగ్య మావశ్యక మనుటకు సందే హము లేదు. కొంచెముయినను వై రాగ్యము లేనివాఁడు పవిత్రమైన మనుష్యనామమును ధరించుటకే యర్హుఁడు కాఁడు. అయినను మన దేశమునం దిప్పుడు వై రాగ్యము విపరీతార్థమునం దుపయోగింపఁబడు చుండుటచేతను విపరీతముగా నాచరింపఁబడుచుండుటచేతను వై రాగ్య మనఁగా నేమో యది యెంతవఱ కావశ్యకమో యిప్పుడు సయుక్తి కముగాఁ గొంత విచారింపవలసి యున్నది. సయుక్తిక మన్నమాట చెవిని బడినతోడనే మనలోని ప్రమాణవాదు లనేకులు తోఁకత్రొక్కినత్రొఁచులవలె లేచి మనకు శాస్త్రము ప్రమాణముకాని యుక్తి ప్రమాణము కాదనియు, మనుష్యబుద్ధి భ్రమప్రమాదసహిత మయినందున దానియందు విశ్వాస ముంచక శాస్త్రవిశ్వాసము కలవారము కావలయు ననియు, చెప్పవచ్చును. అట్టివారిమాటలు చెవుల కనేకు లకు చక్కగానే వినఁబడవచ్చును. అయినను వారి నొక్కప్రశ్న మడుగవలసి యున్నది. మనుష్యబుద్ధి భ్రమప్రమాదసహిత మయినదని మొట్టమొదట వారి కెట్లు తెలియవచ్చినది ? స్వబుద్ధిచేతనేకదా ? స్వబుద్ధిని కొంచెముసేపు దూరముగా నుండనిచ్చినపక్షమున వారికి

భ్రమ యేదో ప్రమాద మేదో తెలియకపోయియే యుండునుగదా? బుద్ధి మనుష్యులను విడిచి పోయినపక్షమున వారు మృగములకంటె సాధికులు కాజాలరు. బుద్ధిని గలవారై యుండుటచేతను యుక్తా యుక్తనిర్ణయమునందు బుద్ధి నుపయోగించుకొనుచుండుటచేతను గాక మఱి దేనిచేత మనుష్యులకు మృగములకంటె నాధిక్యము వచ్చినది? లోకములోని జనితుజాతు లన్నిటికంటెను మనుష్యున కాధిక్యము గలిగించినయీబుద్ధిని దీనియందున్నదోషములనుసహితము తెలిసికొని సంస్కరించుకోదగిన సామర్థ్యము కలదన్న హేతువు చేత నిరాకరింపఁ దగునా? తగదు. బుద్ధి కొన్నిసమయములయందు భ్రమ పొందుచుండు ననుటకు సందేహము లేదు. అయినను కలిగిన భ్రమను నివారణము చేసికొనుటకును పిమ్మట నాబుద్ధియే సాధన మగుచున్నది. అందుచేత యుక్తాయుక్తవిచారము చేసి సత్యమును దెలిసికొనుటకును మొదటఁ బడినప్రమాదమును దగువారఁ గనివెట్టి దిద్దుకొని కాలక్రమమున నభివృద్ధి పొందుచుండుటకును బుద్ధిని మించినసాధనము వేఱొకటి లేనందున వివేక కాగ్రోరినవాఁ డెవ్వఁ డును దాని సంగీకరింపక తప్పదు. ఇది యిట్లుండఁగా మనవెద్దలు పరమప్రమాణము లని చెప్పెడుశాస్త్రార్థములయందు సహితము భ్రమప్రమాదాదులు లేవని యెవ్వఁడును జెప్పజాలరు. ఒక్కశాస్త్ర మునందుఁ బ్రమాణబుద్ధి గలవా రందఱును దాని కేకార్థము సంగీక రించుచుండ లేదు. ఒకవాక్యమున కొక రొకయర్థమును జెప్పఁగా మఱియొక రాయర్థమునకు విరుద్ధమయినయర్థమును జెప్పుచున్నారు. పరస్పరవిరుద్ధము లయినయిట్టిరెండర్థములలో నేదో యొకటి భ్రమైక మూల మయినదిగా నుండవలెను. ఇట్లు భ్రమాస్పద మయినయర్థ ముల నిచ్చుచుండుటచేత వారివాదరీతి ననుసరించి శాస్త్రముకూడఁ

ప్రమాణము కాదనియే సిద్ధాంతము చేయవలసివచ్చును. శాస్త్రార్థ నిర్ణయమునం దేకీభావము లేక యేకవాక్యమునకే కొందఱొక యర్థమును, మఱి కొందఱు మఱియొక యర్థమును జేసి తమయర్థమే సరియైనదని పిచాఁపడి కడపట సంబంధబాంధవ్యములను భోజన ప్రతిభోజనములను మాని వివిధమతములవారుగా విడివడి నేటివఱకును గలహములు మానకుండుట యీ దేశమునం దెల్లవారికి ననుభవ సిద్ధ మైనవిషయమేకదా? తమతమ మతానుసారముగా శ్రుత్యాది వాక్యముల కర్థభేదమును జెప్పి తగవులాడువారును తమయర్థమును స్థాపించుటకు దేనిని ప్రమాణముగాఁ గైకొనుచున్నారో యిండుక విచారింపుఁడు. తాము చేసినయర్థమే న్యాయమైనదని చూపుటకును వారు యుక్తులనేకదా యాధారము చేసికొని వాదించుచున్నారు. సర్వోత్కృష్టము లని మనవారు విశ్వసించెడు శాస్త్రముల కర్థనిర్ణయము చేయవలసి వచ్చినప్పుడును మనుష్యబుద్ధియే కావలసి యుండఁగా, మనుష్యబుద్ధి ప్రమాణము కాదని దానిని విడిచి సిద్ధాంతనిర్ణయము చేయఁబూనుట నేల విడిచి సాము చేయఁబూనుటగాక మఱి యే మగును? బుద్ధి నుపయోగించి సహేతుకముగా సత్యాసత్యవిచారము చేసి యుక్త మయినదానిని గ్రహింపఁ జూడక యెవ్వఁ డేమి చెప్పినను చెప్పినదానినెల్ల విశ్వసించి వర్తించుచు వచ్చినపక్షమున మనుష్యుఁడు బుద్ధిహీనుఁడు గాక మఱియెవ్వఁ డగును? అజ్ఞానాంధకారావృత మైన మానవహృదయమునందు వస్తుతత్త్వమును గనుఁగొనుట కయి జ్ఞాన సేత్రమున కాధారముగా జ్ఞానసూర్యుఁ డయినయీశ్వరుఁడు మన కొక్కబుద్ధికిరణప్రసారణమునేకదా యనుగ్రహించి యున్నాఁడు? ఈశ్వరుఁడు ప్రసాదించి యున్నయాదివ్య తేజోలేశమును మనము మన మానసునందుఁ జొరకుండఁ జేసినచో మనహృదయము తమోమను

మయి పదార్థత త్వస్సంశోధనమునం దసమర్థ మయి నదా చీకటిలోఁ  
దడవులాడుచుండదా ? బుద్ధిని విడిచిన లోకవ్యవహార మొక్కనిమి  
షము నడుచునా ?

ఇట్లన్నచో నెల్లవిషయములలోను బుద్ధి యప్రమాణ మని  
యెవ్వరు ననఁజాలరనియు, తాత్కాలికముల సత్యాసత్యనిర్ధారణము  
నిమిత్త మయి బుద్ధి నవశ్యప్రమాణమునుగా నంగీకరింపవలసినదే  
యనినను భగవంతుఁడు సర్వజ్ఞఁ డగుటచేత నతాకికమైన యట్టి  
యీశ్వరవాక్యమును ఖండించుటకు మాత్రము మన పరిమితబుద్ధి  
ప్రమాణము కాఁజాల దనియు, కొందఱుబుద్ధిమంతు లందురు. ఈశ్వ  
రుఁడు సర్వజ్ఞఁ డగుటకును మనుష్యుఁడు మితజ్ఞఁ డగుటకును సందే  
హము లేదు. అందుచేత నీశ్వరబుద్ధికిని మనుష్యబుద్ధికిని పర్వతమునకు  
ను బరమాణువునకును గలదానికంటెను నెక్కువ యంతరము కల  
దనుటకును సందేహములేదు. ఎంతయల్పమయిన దయినను మనుష్య  
బుద్ధి సత్యదర్శనార్థ మయి యీశ్వరునిచేఁ బ్రసాదింపఁబడిన వెలు  
తురే కదా ? అట్లగుటచే నిజ మయినయీశ్వరవాక్యమునకును  
బుద్ధికిని విరోధ మెప్పుడును పొసఁగనేరదు. ఈశ్వరవాక్య మెప్పుడును  
చక్కఁగా నాలోచించినమీఁదట యుక్తియుక్తము కాకపోదు.  
ఎంత యాలోచించిననుగూడ యుక్తియుక్తముగాఁ గనఁబడక  
యీశ్వరుఁడు ప్రసాదించి యున్నబుద్ధిజన్యజ్ఞానమునకు నదా విరు  
ద్ధముగానే తోచినపక్షమున నట్టివాక్య మీశ్వరకర్తృత్వము నారో  
పించి మనుష్యునిచేఁ గల్పింపఁబడిన దయి యుండును గాని నిజ  
మయినయీశ్వరవాక్యము కానేరదు. ఈశ్వరహృదయమును దెలిసి  
కొన నశక్తించువారి కందఱికిని బరమేశ్వరుఁడు తనజ్ఞానమును సృష్టి  
ములమున వేదచల్లుచున్నాఁడు. సృష్టి తెలివెగు సత్యములను లిఖిం



చుచువచ్చినచో నాపుస్తకములు పర్వతోపమానము లగును. ఇట్లు మహాసముద్రమువలె నీశ్వరునిజ్ఞాన తేజస్సు సృష్టియం దంతటను నిండి యున్నను, మనుష్యులు తమతమబుద్ధిపరిమాణమును బట్టి యందుఁ గొంతభాగమునే గ్రహింపఁగలుగుదురు. మనుష్యబుద్ధి స్వచ్ఛముగా నుండకపోయిన పక్షమున నట్లు గ్రహింపఁబడిన సత్యములయందు భ్రమప్రమాదజనితములయినమాలిన్యములు చేరుచుండును. మనుష్య బుద్ధి నిర్మలమగుచు వచ్చినకొలఁదిని పూర్వము చేరిన కాలుష్యములు క్రమక్రమముగా నశించి నూతనసత్యములు చేరి జ్ఞాన మంతకంతకు స్వచ్ఛ మగుచుండును. సృష్టియందు నింపఁబడియున్న జ్ఞానసుధాసము ద్రాంబుబిందుపానమునుదనశక్తికొలఁదినిజేయుచున్నకొలఁదినిమనుష్య బుద్ధి జ్ఞానాహారముచే నభివృద్ధి నొంది యీశ్వర సామీప్యమునొందు చుండును. సృష్టినుండి నిరంతరమును బ్రవహించుచున్న జ్ఞాన తేజస్వీ కారమును జేయ నొల్లక యీశ్వరుఁడు తనహృదయములో నుంచి యున్నజ్ఞానతేజస్సు నుపయోగపఱుచుకొనిపక్షమున మనుష్యుఁ డజ్ఞానాంధుఁ డు తనసమీపమున నున్నయీశ్వరు నణుమాత్రమును, జూడక సత్యమునకు దూరము లయినదుస్స్వప్నములలోను మిథ్యా భూతములలోను బడి కొట్టుకొనుచు బాధ పడుచుండువాఁ డగును. కాఁబట్టి యీశ్వరజ్ఞానమును బొందుటకు బుద్ధియు సృష్టియు నీరెండు మాత్రమే మహాసాధనములు. ఈ రెండుసాధనములను గొని సంశోధించినమీఁదటఁ బ్రత్యక్షవిరుద్ధముగాఁ గనఁబడినపక్షమున, అలాకిక మనుషేర పరంపరగా వచ్చుచున్న యెట్టివాక్యము నైనను నిశ్చయముగా దేవుఁడు దయచేసి యున్న యీ తేజోద్వయమునకు ననుగతముగా నున్నంతవఱకు నిరాకరింపవలయును. అట్లు నిరాకరింపని యెడల నసత్యమునకును సత్యమునకును గలభేదభావమే హృదయము

నుండి తొలగిపోయి, మనస్సు సమస్తాభాసములకును భ్రమలకును నివాసస్థానమగును; అప్పుడు మంచిచెడ్డలను వేరుపాటు చేయువిభాగ జ్ఞానముడుగంటి హృదయమునందు జడత వ్యాపించి యెంతవిరుద్ధ మయినయసంగతీయు వింతగాఁ దోచకుండును. ఈశ్వరుఁ డనుగ్రహించిన బుద్ధిసంపద సనుభవింపనొల్లని ప్రబుద్ధున కింతకంటె మంచి ఫలమేమికలుగును? సత్యాసత్యనిర్ణయమునకు మనుష్యబుద్ధి ప్రమాణ మనిచూపుట కిట్లంతదూరము చెప్పవలసివచ్చినది. ఇంతటితో నీ విషయమును విడిచి యిక్కఁ గార్యాంశమునకు వత్తము.

వై రాగ్య మనుపదమున కినురాగములేకుండుట యనియర్థము. వేనియం దనురాగము లేకుండుట? విషయసుఖములయందు. విషయ సుఖము లనఁగా మృగములకును మనకును సామాన్యము లైనయిం ద్రియసుఖములు. ఇంద్రియసుఖములలో మృగములకు లేనివియుఁ గొన్ని మనకుఁ గలవు. ఇంద్రియసుఖపరిత్యాగమే వై రాగ్య మనఁ బడును. ఈయింద్రియములను మనవారు శత్రువులనుగా గణించు చుండుటచేత నింద్రియసుఖత్యాగమునకు సాధారణముగా నింద్రియ నిగ్రహ మనియు నరివర్గవిజయ మనియు వాడుచుందురు. ఇంద్రియ నిగ్రహమును జేసినవాఁడు జితేంద్రియుఁడనఁబడును. ఇంద్రియనిగ్రహ మనఁగా నేమి, ఇంద్రియముల నెంతవఱకు నిగ్రహింపవలెను. అన్న యంశములకు వత్తము. ఇంద్రియనిగ్రహ'మనఁగా నింద్రియములను లోబఱుచుకొని యవి మనయాజ్ఞ నుల్లంఘింపక వర్తించునట్లు చేయుట. ఐహికాముష్మికసుఖముల కింతవఱకుఁ గావలసియుండును. ఈయింద్రియము లెప్పుడును మనయాత్మలను పాపమున కీడ్చుచుండు ననియు, అందుచేత నింద్రియసుఖములనన్నిటిని బూర్ణముగా త్యజించుటయే పరమార్థ మనియు, కొందఱు భావించుచున్నారు. ఈభావన

చేతనే యీ దేశమునందలి మతకర్తలనేకు లింద్రియనిగ్రహము చేయవలెనని చెప్పుచు, నింద్రియసుఖవాంఛ పుట్టకుండ వానిని హతము చేయవలెనని విధించియున్నారు. అట్టివారిమతమును బట్టి చూడఁగా మన కింద్రియములతోనే పని లేదనియు, ఇంద్రియ సుఖము తెంతమాత్రము ననుభవింపఁదగినవి కావనియు, పర్యవ సానము తేలుచున్నది. నిజము విచారింపఁగా మతమునకుఁగాని ధర్మ మునకుఁగాని నింద్రియసుఖమును బూర్ణముగాఁ బరిత్యజింపవలసిన పని లేదు. ఆత్మానందమునకును నీతికిని భంగకరముగా నుండనంత వఱ కెల్లవారును విషయసుఖములను మితముగా ననుభవింపవచ్చును. అందువలన నిహలోకహానియుఁ బరలోకహానియుఁ గలుగవు. ఇంద్రి యములే నిష్ప్రయోజనము లయినపక్షమున మన కీశ్వరుఁడు వానిని ప్రసాదించకయే యుండి యుండును. ఈశ్వరుఁడు మన కింద్రియము లను ప్రసాదించి యుండుటచేతనే వానివలనను బ్రయోజనము కల దనియు, వానివలనఁ గలుగవలసినన్యాయ మైనలాభమును మన మనుభవింపవలె ననుట యీశ్వరోద్దేశమనియు, విస్పష్టమగుచున్నది. మనశరీరమునం దేమవయవమును పనిలేక కృశించుట కయి చేయఁ బడలేదు. సమస్తావయవములును బరస్పరానుకూలముగా నారోగ్య దశయం దుండి పని చేయుచున్నప్పుడే యవి యానందదాయకము లును సుఖప్రదములును నగును. వానిలో నేమవయవ మారోగ్యము చెడి కృశించినను దానివలన సౌఖ్యము కలుగకపోవుటయేకాక తన్మూ లమున నితరావయవములకును నసౌఖ్యము కలుగును. ఈప్రకారము గానే యాత్మగుణములలో నేదియుఁగూడ నిష్ప్రయోజనముగా నశిం చుట కయి చేయఁబడి యుండలేదు. సమస్తగుణములవలనను బ్రయో జనము గలదు. పరమేశ్వరుఁడు మనకుఁ బ్రసాదించిన సమస్తసాధన

ములను సమస్త శక్తులను సాధ్యమయినంత మంచియుపయోగము నకుఁ దెచ్చుకొనుట మనకుఁ బరమధర్మము. వానివలనఁ గలుగవలసిన ప్రయోజనములను బొందఁ జూడక వాని నుపేక్షించుట యీశ్వరాజ్ఞాధిక్కారరూప మైనయపచార మని చెప్పవచ్చును. తగినయుపయోగమునకుఁ దెచ్చుకోక యింద్రియములను వానిగుణములను నిర్మూలము చేయుట యస్వాభావికమును ననర్థదాయకము నగుటచేత మనలో నిప్పుడు యోగులును సన్యాసులును ధర్మములని యాచరించెడుపనులు పెక్కు-లాచరణీయములు కావని వేఱుగఁ జెప్పవలసిన యావశ్యకము లేదు. యోగులు కొందఱు చేతులును వ్రేళ్ళును మీఁదు కట్టి నిరర్థకములయి బిట్టబిగియునట్లును గోళ్ళు పెరిగి యుగరములు తిరిగి చెడిపోవునట్లును, జేయుదురు. ఇట్లు చేయుట సత్ప్రయోజనముకొఱకు హస్తములను వ్రేళ్ళను జేసినయీశ్వరునకు సమ్మతముగా నుండునా? తాను జేసినమహోపయుక్తమయిన సాధనము వ్యర్థ మగుచుండఁగాఁ జూచుట కెవ్వరి కిష్ట ముండును? ఈయోగులు కొందఱు గృహములను వదలి యరణ్యములలో వాసము చేయుదురు. సన్యాసులును భార్యాపుత్రులను విడిచి యూరూరఁ దిరిగి భిక్షులు నము చేయుదురు. ఈపనులు స్వభావవిరుద్ధములు. మనుష్యుఁడు సంఘములోనుండియే వృద్ధి నొందఁదగినవాఁడు. సంఘమును విడిచెనా మనుష్యుఁడు శీఘ్రకాలములోనే మృగప్రియుఁ డగును. ఏకాకిగా నుండి వృద్ధి నొందుట మనుష్యస్వభావము గాదు. మనుష్యుఁడు కాహారమును వాయువు నెంత యావశ్యకములో యితరజనసాంగత్య మంత యావశ్యకము. మనుష్యముఖమును జూడనీక యొక మనుష్యుని గొని పోయి చిన్నప్పటినుండియునరణ్యములో మృగములతోఁ బెరుగనిచ్చిన పక్షమున నట్టివాఁ డేవిషయమునందును బహుమృగములకంటె

నధికుఁడు కాఁజాలఁడు; కొన్నివిషయములయందుఁ జెక్కుమృగము లతో సమానుఁడును కానేరఁడు. అభివృద్ధికి స్వయంకృషి యావశ్యకమేయైనను, తనకంటె నధికు లయినవారితోడి సహవాస మా స్వయంకృషికి తోడుపడిసంగాని యభివృద్ధి కలుగదు. పదిమందిలో మెలఁగువాఁడు సహితము తనకంటె నధికులైనవారితోడిసంగత్యము లేనివాఁ డయినయెడల నాలోచనయు వృద్ధియు లేక యహంభావము గలవాఁ డయి చెడును. అదిగాక మనుష్యుని మనుష్యనామమున కిద్దునిగాఁ జేయుగుణముల కెల్లను ప్రేమానుబంధ మలంకార మయినది. దైవగుణ మని చెప్పఁదగినయీ ప్రేమగుణము సంసార ములోనుండి యుపయోగించుకొనుచున్నప్పుడుగాని వర్ధిల్లుదు. భార్యను భర్తను, తల్లిని బిడ్డను, అన్నను చెల్లెలిని, పొరుగువారిని మిత్రులను, ఒక్కటిగాఁ జేర్చి యన్యోన్యసుఖదాయకులనుగాఁ జేయునది యీ ప్రేమానుబంధమే. ఇది యొక్కటి లేకపోయేనేని, సంసారమును భూతలస్వర్గముగాఁ జేసి యమృతతుల్యము లయిన సౌహార్దఫలముల ననుభవింపఁజేయు బంధము లేక లోకములో నాపన్నరక్షణము లేక మనుష్యుఁడు నిర్దయుఁ డయి ఘాతుకమృగతుల్యుఁ డగును. అరణ్యములకుఁ బోయి వసించినను మనుష్యున కేదో సాంగత్యముండవలెను. మనుష్యులను విడిచి యరణ్యములకుఁ బోయినఋషు లనేకులు మృగములను బెంచి తత్సంగమానఁ గాలక్షేపము చేయుచుండినట్లు పురాణములు ఘోషించుచున్నవి. అట్టిమహానుభావులకు మనుష్యసాంగత్యము తొలఁగి మృగసాంగత్యభాగ్యము లభించు చున్నది. అరణ్యావాసము చేసినంతమాత్రముచేత నింద్రియనిగ్రహము కలుగుననియుఁ జెప్పుటకు వీలులేదు. స్త్రీ లొంటిగాఁ దారసించినప్పు డింద్రియనిగ్రహము చేయలేకపోయినందునకు వ్యాస విశ్వమిత్ర పరాశరాదు లగునుహా

నుభావులను వెక్కలడను దృష్టాంతము చెప్పవచ్చును. ఇంద్రియములను జంపివేయవలెనని యెన్నిశాస్త్రములు బోధించినను, 'అది యస్వాభావిక మగుటచేత సకలజనవిశ్వాసపాత్ర మయి సర్వత్ర వ్యాపింపనేరదు. ఈసిద్ధాంతమే జనులలోనెల్ల నిజముగా వ్యాపించిన పక్షమున, ప్రపంచ మంతయుఁ జిరకాలముక్రిందటనే నశించి యుండును.

ఇంద్రియములను బూర్ణముగాఁ జంపివేయుట ధర్మము కాని పక్షమున, ఇంద్రియముల నేవిషయమున నెంతవఱకు జయింపవలెనని శంక కలుగును. మనుష్యునిలో మృగగుణములును దేవగుణములును రెండు చేరియున్నవని చెప్పుచున్నారు. మృగమునకును మనుష్యునకును సామాన్యములయిన కామాదులు, మృగగుణములు; మనుష్యునికిని దేవునికిని సామాన్యము లయినదయాదులు దేవగుణములు. ఈ రెంటిలో మొదటి నధమగుణములు; రెండవవియుత్తమగుణములు. ఈ రెంటిలో నధమగుణముల నుత్తమగుణములకు సదా లోబడుచుండు నట్లు చేయవలెనుగాని యుత్తమగుణముల నధమగుణములకు లోబడునట్లు చెప్పుచును జేయఁగూడదు. అధమగుణముల నుత్తమగుణములకు లోబఱుచుచు వచ్చినపక్షమున మనుష్యుఁ డంతకంతకు దేవతల్యుఁ డగుచుండును; అట్లు చేయక యధమగుణములకే యుత్తమగుణములను లోబఱుచుచు వచ్చినపక్షమున మనుష్యుఁ డంతకంతకు మృగతల్యుఁ డగుచుండును. ఉత్తమగుణముల కధమగుణములను లోబఱుచుటయే నిజ మయినయింద్రియనిగ్రహము. ఇంద్రియనిగ్రహము చేయుటచే నింద్రియములు బుద్ధికి లోనయి పనిచేయుచు మనుష్యుని దేవత్వమునకుఁ గొనిపోవుటకుఁ దోడుపడును. ఇంద్రియములను మనపూర్వులు గుట్టములతోఁ బోల్చి యాత్మనురౌతునుగాఁ

జెప్పి యున్నారు. నేర్పరి యయినరౌతు గమ్యస్థానము చేరి సుఖపడఁ దలఁచినప్పుడు కల్లెమును బిగించి గుట్టమును దాను బోఁ దలఁచు కొన్నమార్గమున నడపవలెను. అట్లు చేయలేక దుర్బలుఁ డైనపుడు ఘోషుఁడు గుట్ట మీడ్చిన తెరువున నెల్లఁ దాను బోవుచున్నపక్షమున వాని నది ముండ్లలోనికిని శౌంకలలోనికిని నీడ్చి గమ్యస్థానమును జేర్చిక తప్పుదారిని బట్టించి కష్టములపాలు చేయును. ఈవిధముగానే వివేకి యగుపురుషుఁ డింద్రియము లనెడుగుట్టములను బుద్ధి యనెడుకల్లెముచే బిగియఁ బట్టి యీశ్వరాజ్ఞానుసారముగాఁ దాను బోవలసినయుత్తమ స్థానమునకు వానిసాహాయ్యమునఁ బోయి కృతార్థుఁడు కావలెను. అట్లు చేయక ఇంద్రియము లీడ్చినదారి నెల్ల నడుచుచుఁ గేవల విషయసుఖలోలుఁడయి ప్రమత్తుఁ డయియుండుపురుషుఁ డింద్రియము లను జయించుటకు మాఱుగాఁ దానే ఇంద్రియములచేత జయింపఁ బడి ఇంద్రియజితుఁ డనబడును. తన యసమర్థతచేత గుట్టములను తిన్నని దారిని నడపఁ జేతఁగాక మీఁదిమిక్కిలి గుట్టములు తన్నుఁ దప్పితోవ కీడ్చి నన్న కోపముచేత గుట్టములను జంపినరౌతువలెనే ఇంద్రియములు తన్నుఁ దప్పదారిని బట్టించు నన్నభీతిచేత వానిని జంపఁ బూనుకొన్నవాఁడును నిష్ప్రియోజకుఁడును నీశ్వరాజ్ఞోల్లంఘియు నగును.

మనుష్యగుణములలోఁ గొన్ని యధమము లయినవనియుఁ గొన్ని యుత్తమము లయిన వనియుఁ బయిని జెప్పియున్నాము. అట్లు చెప్పఁగానే మన కున్నవానిలో నేవి యధమగుణములు, ఏవి యుత్తమ గుణములు, వాని యుత్తమత్వాధమత్వము లెట్లు నిర్ణయింపవచ్చును, అన్న యాలోచన పుట్టక పోదు. కేవలస్వప్రయోజనమును గూర్చిన వన్నియు వధమగుణములు; పరప్రయోజనమునుగూర్చినవి యుత్తమ



గుణములు. అధమగుణములలో నాహార సంభోగవాంఛా క్రోధాదులు మృగ మనుష్య సామాన్యములు; ధనతృప్తి, అధికారవాంఛ మొదలయినవి కేవల మనుష్యసంబంధ మయినవి. సత్యము కారుణ్యము మొదలయినవి యుత్తమగుణములు. సత్యాద్యుత్తమగుణములకు భంగము రాకుండునట్లు మితముగా నాహారాద్యధమభోగముల నెల్ల ననుభవింపవచ్చునుగాని వానిలో వేనిని పూర్ణముగా విడువ నక్కఱి లేదు. న్యాయముగా ధన మార్జించి భోగములను మితముగా ననుభవింప వచ్చును; ఇతరులకు ద్రోహము చేయక ధర్మమార్గమున నధికారము సంపాదించి సుఖింపవచ్చును. అంతేకాని యసత్యములాడి ధనార్జనము చేయరాదు; స్వామిద్రోహము చేసి యధికారము సంపాదించరాదు. ఈద్వివిధగుణములలో నధమము లయినకామక్రోధాదులు స్వపక్షపాతముతోఁ గూడిన వయి ఫలసాపేక్షము లయి సదా స్వలాభమును స్వకీర్తిని స్వసుఖమును గోరుచుండును; ఉత్తమము లయిన సత్యకారుణ్యాదులు ఫలనిరపేక్షము లయి సార్వత్రికములయి యితరులస్వాతంత్ర్యములను సౌఖ్యములను మన్నించుచు స్వసుఖలాభములకు భంగకరములుగా నున్నప్పుడును దమ్మునుసరింపనలె నని బోధించుచుండును. ఈరెంటిని నుత్తమగుణములకంటె నధమగుణములే బలవత్తరము లయి మనుష్యులను దాసులనుగాఁ జేసికొని యొక్కవగా నఱచుచుండు వచ్చును. అయినను వానియఱపు లధికారహీనము లయి, యాజ్ఞారూపమునఁ బ్రవర్తించుచుండు నుత్తమగుణములస్వరమునకంటె భిన్న మయినవిగా నుండును. మనుష్యులను బద్ధులనుగాఁ జేసెడు యధికారగౌరవ మింద్రియసుఖవాంఛలయందు లేదు. అవి తాము మనోరథసిద్ధిని బడసి విజయగర్వము నొందియున్నప్పుడును ధర్మన్వరూప మయినయంతరాత్మచేఁ జీవాట్లు తినుచు



సిగ్గుచేఁ దల వంచుకొనవలసినవిగా నుండును. ఇట్టి యధికారతార తమ్యమును బట్టి విషయవాంఛ లధమగుణములుగాను, ధర్మాదు లుత్తమగుణములుగాను, బరిగణింపఁబడుచున్నవి. ఈ ద్వివిధగుణముల స్వభావమును దెలిసికొని వివేకి యైనవాఁడు స్వప్రయోజపరత్వము నడఁగఁ ద్రొక్కి ధర్మచింతను దనహృదయసింహాసనమునం దధిష్ఠింపఁ జేయుట కయి సదా ప్రయత్నించుచుండవలెను. అట్లుండుటయే యీశ్వర ప్రీతికరము. కాఁబట్టి నిశ్చల మయినయీశ్వరభక్తి గల యుత్తమపురుషుఁడు క్రూరమరణమున కైనను తల యొగ్గునుగాని ధర్మమును విడువఁజాలఁడు. అట్టిభక్తుని ధర్మమార్గమునుండి తొలఁ గించుటకుఁ బ్రపంచములోని వేవియు సమర్థములుగావు. ఇట్లు స్వార్థ పరత్వమునకంటెఁ బరార్థపరత్వము నధికముగా నెంచి నడుచుచుండు టయే యింద్రియనిగ్రహము. ఇట్టి యింద్రియనిగ్రహమును కొందఱు మహానుభావులు సులభముగాఁ జేయఁగలిగినను, ఎంతో కష్టముమీఁదఁ గాని పలువురు చేయఁజాలరు. అయినను బ్రతిపురుషునిహృదయము నందును గొంచెముగానో గొప్పగానో యింద్రియవర్గమునకును ధర్మ మునకును పోరాటముమాత్రము జరగక పోదు. ఇట్లు పరిస్పరవిరుద్ధము లయిన రెండుగుణములకు నెల్ల వారిమనస్సులలోను పోరాటము జరుగు చుండుటనుబట్టి యింద్రియముల స్వభావముచుగూర్చి వానిని జయించు మార్గమునుగూర్చి కొంచెము ముచ్చటింపవలయును.

ఇంద్రియము లంధము లయి ముందుచూపు లేనివిగా నున్నవి. తమకు విషయమైనపదార్థ మెదుటఁబడఁగానే యవి యుద్యేకించి దానివలన మేలు కలుగునా కీడు కలుగునా యనువిచారమును జేయక దాని సనుభవింపఁ జూచుచుండును. తినఁదగినమంచిపదార్థ మెదుటఁ బోవకట్టినప్పుడు దానిని మ్రింగవలె నన్నయాశయేకాని యారోగ్య

ప్రథ మైనవానినిఘాతము తిని యనారోగ్యకర మైనవానిని విడువ  
వలె నన్నబుద్ధి పుట్టదు. ధనతృప్తి కలిగినప్పు డేమార్గముననైన ధనార్జ  
నము చేసి కూడఁబెట్టవలె నన్నచింతయేకాని న్యాయమార్గముననే  
సంపాదించవలె ననియు దానభోగములకు వలసినంతయే చేర్చవలె  
ననియు బుద్ధి పుట్టదు. చూచినవస్తువునెల్లఁ దెమ్మని బాధించుశిశు  
వులవలెనే యింద్రియములును దమకు గోచర మగువానినెల్ల ననుభ  
వింపఁ జూచుచుండును గనుక బుద్ధిమంతుఁ డగువాఁడు వానికోరికల  
నెల్లఁ దీర్చఁ జూడక యందువలన లోకమునకును దనకును మేలు  
కలుగునో కీడు కలుగునో విచారించి లాభకర మయినప్పుడుమాత్రమే  
వానిచుభీష్టమును దీర్చుచు వానిని దమయాజ్ఞలో నుంచుకొనుచుండ  
వలెను. ఇంద్రియములయం దింకోక్కస్వభావము గలదు. పురుషుఁ  
డింద్రియలోలుఁ డయి వానికోరికను దీర్చినకొలఁదిని వానికి తృప్తి  
యధిక మగుచుండును. వానికిఁ గొంతకాలము చన విచ్చినతరువాత  
మరల వానిని లోఁబఱుచుకొనుట కష్టము. మృగముల విషయవాం  
ఛలకైనను మేరగలదుగాని మనుష్యులయాశకు మేర యుండదు.  
అందుచేత నమిత మయినయింద్రియసుఖములలో మునిగినవారు  
మరలఁ బైకి తేలలేక మృగములకంటెను హీనమైనయవస్థ నొంది  
యధోగతు లగుదురు. అట్టిదురవస్థ కలుగకుండుటకయి బుద్ధిమంతు  
లగువారు మొదటినుండియు జాగరూకతగలఘా రయి యింద్రియములు  
పైకి లేచి జ్ఞానదేహము నడఁగఁద్రొక్కకుండ సదా నీతిదేవతను బైకి  
లేవనెత్తుచు నింద్రియమృగములను దల యెత్తనీక నిగ్రహించుచుండ  
వలెను. యుక్తసమయములో బుద్ధిబలముచేత నిగ్రహింపకపోయిన  
పక్షమున దినదినక్రమమున బలపడి యింద్రియములు మనకు దుస్సా  
ధ్యము లగును. ధనము కూడఁబెట్ట మరిగినవానికి వార్ధక్యము వచ్చి

సప్పుడును ధనాశ తగ్గక స్వప్నావస్థయందును నదే పలవరింతగా నుండును. ముఖము ముడుతఁ పడియు, పండ్లు కదలఁబాటియు, శరీరము శుష్కించి కంప మొందియు, కన్నులు మసకలు క్రమ్మియు, సమస్తావయవములకును ముసలితనము వచ్చుచున్నను ధనాశకుమాత్ర మంతకంతకు పడుచుతనము వచ్చుచున్నదని భర్తృహరి చెప్పిన వాక్యము కొంతవఱకు సత్యమేకాని కేవల వర్ణనాంశము కాదు. ఇట్టిధనాశ లోనుగాఁ గలయింద్రియవాంఛాప్రాబల్యము హెచ్చిన కొలఁదిని నొకటితరువాత నొకటిగా నుత్తమగుణము లన్నియు రూపు మాసి పోవును. హృదయమునం దంతటను విషయసుఖవాంఛలే క్రమ్ముకొన్నప్పుడు సత్యము ధర్మము దానము కారుణ్యము మొదలయినవాని కెక్కడ నవకాశ ముండును? కాబట్టి మనుష్యునకు దేవత్వమును దెచ్చెడియుత్తమగుణములను బాఱదోలకుండ నింద్రియముల నెల్లప్పుడును మన మాజ్ఞలో నుంచి నిగ్రహించు చుండ వలెను. ఇంద్రియముల కిట్టియనివార్యశక్తి యున్న దన్నప్పుడు సత్యాదులను పాఱదోర్చునంతటిబలమును వాని కీశ్వరుఁ డేల యియ్యవలె నని కొందఱు అడుగవచ్చును. ఇంద్రియవర్గమున కటువంటిశక్తిని కలిగించుట మనుష్యుని కీర్తిగౌరవములను పెం పొందించుటకేకాని మఱి యొకంగడునకుఁ గాదు. ఎంతబలవంతుఁ డయినశత్రువును జయింపఁ గలిగిన, మనుష్యున కంత కీర్తికరము. మనము లోకములో నెవ్వరిని గొప్పవానిగా నెంచి గౌరవింతుము? అధికముగా తిన్నవానిని, అమితస్త్రీలోలుఁ డయినవానిని, అత్యంతధనార్జనాపరునిని, కాదు. సత్యమునిమిత్తము సమస్తసుఖములను విడిచినవానిని, కష్టములకోర్చి లోకమున కుపకారము చేసినవానిని, ధర్మమునిమిత్తమయి తృణ స్థాయముగా ప్రాణముల నిచ్చినవానిని, ఇంద్రియనిగ్రహము చేసిన

యిటువంటిమహాత్ములనే యెల్లవారును గీర్తించి శౌరవింతురు ఎవ్వరి  
మాటయో కాక మనమాటయే మనము విచారించుకొందము. మనకు  
మరణ మాసన్న మయినప్పు డింద్రియవిజితుల మయి మన మతిభోగ  
పరాయణుల మగుటను స్త్రీలోలుర మగుటను పరులను వంచించి  
ధన మార్జించుటను గొప్పవారి దయ కయి కల్లలాడుటను దలచుకొని  
సంతోషింతుమా ? ఇంద్రియనిగ్రహమును జేసి శుద్ధచరిత్రుల మగు  
టను సత్యసంధుల మగుటను బరోపకారపారీణుల మగుటను ధర్మము  
నిమిత్తమై కష్టములను సహించుటను దలచి సంతోషింతుమా ?  
సత్యమునిమిత్తమును ధర్మమునిమిత్తమును లోకమునిమిత్తమును  
శరీరసంపదలను ధారపోసినవాఁ డెవ్వఁడును చరమావస్థయందుఁ దాను  
జేసినయాసత్కృత్యముల కయి వగచువాఁ డుండు నని నే ననుకొను.

ఇంద్రియనిగ్రహము చేయుట యనఁగా నీశ్వరాజ్ఞారూప  
మయినధర్మమునిమిత్తము స్వప్రయోజనమును విడచుటయేకదా ?  
స్వప్రయోజనమును విడుచుట యనఁగా ధర్మమునిమిత్తమును సత్యము  
నిమిత్తమును లోకమునిమిత్తమును స్వసుఖమును విడిచిబాధలకోర్చుట.  
ఊరక బాధల కోర్చుట గొప్పతనము కాచేరదు. దుష్టులు సహితము  
తను దుష్కార్యములను జేయుటలో ననేకవిధముల బాధల నొందు  
దురు. ఈశ్వరప్రీతికరముగా లోకముయొక్క మేల్గునిమిత్త మయి  
స్వప్రయోజనమును సుఖమును ద్యజించి బాధలకు సహించుటలోనే  
గొప్పతన మంతయు నుండును. అట్లు చేయుటయే నిజ మైనవై రా  
గ్యము; అదియే యింద్రియనిగ్రహము. మనస్సులో నీతిబలమును  
ధర్మబలమును గలిగియుండినంగాని యింద్రియనిగ్రహముచేయుట  
శక్యముకాదు. ఈశ్వరునియందు దృఢవిశ్వాసమును భక్తియు నుం  
డినంగాని నీతిబలమును ధర్మబలమును గలుగవు. ఈ రెండుబలము

లును గలుగునేని దైవబలము వానితోడనే యుండును. దైవబలము కలిగినందునకు గుఱుతు ధర్మాదులనిమిత్త మయి కష్టములకును బాధలకును నిందలకును సహించి యింద్రియములను గెలువగలుగుట. ఇంద్రియములను గెలుచుట యనఁగా సతిమానుష మయినశక్తిని జూపుట యనియే యర్థము. మనకు ధర్మస్థాపనమునందుఁ దోడుపడెడి యతిమానుష మయినశక్తి లోపల యీశ్వరబలమేకాని వేఱుకాదు. భక్తి పరునకుఁగాని నిక్క మయినయీశ్వరబలము కలుగదు. లోకము నిమిత్తమును సత్యమునిమిత్తమును ధర్మమునిమిత్తమును పాణముల నై న నియ్యఁగలుగుటయే నిజ మైనభక్తి. కార్యరూప మయినయిటు వంటి భక్తి లేక యానందబాష్పములతోను భగవత్సామస్మరణముల తోను శీలలవాక్యములతోను మాత్రము తెలిపెడినటనము భక్తి కాదు. కామము, క్రోధము, గర్వము, మొదలైనయింద్రియవ్యాపారముల నడఁచివేసి, శాంతి, వినయము, కారుణ్యము మొదలైనయుత్తమ గుణములను ధరించి, యెన్నికష్టములు వచ్చినను లోకమునిమిత్తము సహించి ఫలాపేక్ష లేక యీశ్వరప్రీతికరముగాఁ బరోపకారమును జేయుచుండుటయే నిర్మల మయినభక్తి. శాంతి వినయాదు లుత్తమ గుణములే యైనను శక్తిగలిగియుండియు ధర్మమునిమిత్తము వానిని బూనుట శ్లాఘాపాత్ర మగునుగాని యశక్తచేతఁ బూనుట శ్లాఘార్హము కాదు. కొందఱు శరీరచౌర్యల్యముచేతను భయముచేతను శాంతాత్ములు కావచ్చును; కొందఱు పరాధికారస్రాబల్యముచేతను ఫలాపేక్షచేతను వినయము చూపవచ్చును. అట్టివారు గౌరవార్హులు కారు. తనశత్రున కపకారముచేయ శక్తుఁ డయియుండియు కోపకారము కలిగినప్పు డింద్రియోద్రేకము నడఁచి శాంతి చూపువాఁడు గౌరవార్హుఁడు; ధనబలాదులచేతఁ దా నధినుఁడ నని యెఱిఁగియుండియు

గర్వము నొట్టినప్పుడు దానిని నిగ్రహించి యెదుటివాఁడు తనసోదర  
తుల్యుఁ డని యెంచి వినయము చూపువాఁడు గౌరవార్హుఁడు. గౌర  
వార్హత యంతయు నింద్రియనిగ్రహములో నుండునుగాని మఱి దేని  
లోను లేదు. అపకారము నొందియు ద్వేషము నడచి యపకారము  
చేయువాఁడును, ఇతరుల యన్యాయమువలన బాధ నొందియు ప్రతి  
కారచింత నడఁగఁ దొక్కి న్యాయముచూపువాఁడును, కోపకారణము  
కలిగియు నాగ్రహమును నిగ్రహించి శాంతత వహించువాఁడును, నీతి  
నిమిత్త మయి సమస్తేంద్రియసుఖములను విడనాడువాఁడును, ఇంద్రియ  
నిగ్రహము చేసినవారు. అంతేకాని మనుష్యైకయోగ్యము లయిన  
భార్యాపుత్రబంధుమిత్రాదిసంగములను వదలివేసి, గుణాలంకార  
మయిన ప్రేమానుబంధము దెగఁ గోసి, మృగనివహార్హము లయిన  
యాకలములు మేసి, యరణ్యవాసము చేయఁగడఁగుట మతోన్నా  
దముగాని యింద్రియనిగ్రహము కాదు. అట్టిది భగత్ప్రీతికరమును  
గానేరదు. మనుష్యుల కీశ్వరుఁ డనుగ్రహించిన యేగుణములును  
బూర్ణముగాఁ బరిత్యాజ్యములు కావు. శరీరావయవము లన్నియు  
యథాయోగ్యస్థితియం దుండి క్రమముగాఁ దమవ్యాపారములను నిర్వ  
హించుచున్నంతవఱకే దేహమున కంతకు సౌందర్యమును బలమును  
గలిగించునట్లు మనోగుణము లన్నియు యథాయోగ్యస్థితియం దుండి  
క్రమముగాఁ దమకృత్యములను నిర్వహించుచున్నంతవఱకే యాత్మకు  
సౌందర్యమును బలమును గలిగించును. ఏయవయవ మెంతమాత్రము  
చెడినను, శరీరసౌందర్యముమాత్రమేకాక యితరావయవములబలము  
సహితము తగ్గు ననుట యెల్లవారికి ననుభవవేద్యము. ఈప్రకారము  
గానే యేమనోగుణ మెంతమాత్రము చెడినను, అట్లు ఆత్మసౌంద  
ర్యము మాత్రమేకాక యితరగుణములబలము సహితము తగ్గిపోవును.

ఇట్లు చెడిడి యవమవము గాని గుణము గాని యుత్తమ మయినది  
 గాక యుధమ మయినదే యయిననుగూడ తక్కినవాని యోగ్యతను  
 జెలుపక పోదు. కన్ను మొదలయినవి చెడక పెదవి యిత మొట్టి  
 పడినను మొగముయొక్క యందము పాడగునుగదా? దీనినిబట్టి  
 ఇంద్రియములను యుక్తస్థితీయం దుంచి వానిని యుక్తవ్యాపారముల  
 యందు నడుపుటయే కర్తవ్యముగాని వానిలో దేని నంతమాత్రము  
 దూపు చెఱుచుటయుఁ గర్తవ్యము కాదని యెల్లవారును సులభముగాఁ  
 దెలిసికొన వచ్చును. ఇంద్రియవర్గముయొక్క యుక్తవ్యాపారము  
 ధర్మానుసారముగాఁ బనిచేయుట యని యివఱకే చెప్పియున్నాను.  
 తనయందును తనకుటుంబమునందును తన బంధుబృందమునందును  
 తనమిత్రవర్గమునందును మాత్రమేచూ పెడిదిగాక భేదభావము లేక తనకు  
 సోదరతుల్యు లయినయెల్లమానవులయెడలను జూపెడి న్యాయము  
 కారుణ్యము మొదలయిన యుదారగుణపుంజమే ధర్మమగును. కామ  
 క్రోధాదు లయినయంతశ్శత్రువులను నిగ్రహింపక నిట్టియుదార  
 గుణము సాధ్యముకాదు. ఇంద్రియనిగ్రహముచే నిట్టియుదారగుణము  
 కలుగఁగానే ధర్మము వర్ధిల్లి యది లోకముయొక్క తేమాభివృద్ధులకు  
 హేతు వగును. ఇట్లుగాక భార్యలు బిడ్డలు బంధులు మిత్రులు నన్న  
 పక్షపాతమునఁ గొండఱియెడలను మాత్రమే కారుణ్యాదులను జూపి  
 యితరులయెడ నుపేక్షను జూపినచో నప్పడింద్రియనిగ్రహములేక  
 ధర్మమునకు భంగముకలిగి లోకతేమాభివృద్ధులకు నిరోధము సంభ  
 వించును. అప్పుడు మనము కొన్నిసమయములయందు మనకుపేమా  
 స్పదు లయినవారు తప్పు చేసినను శిక్షింపఁజూడము; నింద్య మైనపని  
 చేసినను, మెచ్చుకొందుము; స్వలాభమున కయి యితరులకు హానిచేసి  
 నను, ఉపేక్ష చేయుదుము. కాబట్టి మనయాప్తులయెడఁ జూపినను



గర్వము నొట్టినప్పుడు దానిని నిగ్రహించి యెదుటివాఁడు తనసోదర  
తుల్యుఁ డని యెంచి వినయము చూపువాఁడు గౌరవార్హుఁడు. గౌర  
వార్హత యంతయు నింద్రియనిగ్రహములో నుండునుగాని మఱి దేని  
లోను లేదు. అపకారము నొందియు ద్వేషము నడచి యపకారము  
చేయువాఁడును, ఇతరుల యన్యాయమువలన బాధ నొందియు ప్రతి  
కారచింత నడఁగఁ దొక్కి న్యాయముచూపువాఁడును, కోపకారణము  
కలిగియు నాగ్రహమును నిగ్రహించి శాంతత వహించువాఁడును, నీతి  
నిమిత్త మయి సమస్తేంద్రియసుఖములను విడనాడువాఁడును, ఇంద్రియ  
నిగ్రహము చేసినవారు. అంతేకాని మనుష్యైకయోగ్యము లయిన  
భార్యాపుత్రబంధుమిత్రాదినంగములను వదలివేసి, గుణాలంకార  
మయిన ప్రేమానుబంధము దెగఁ గోసి, మృగనివహార్హము లయిన  
యాకలములు మేసి, యరణ్యవాసము చేయఁగడఁగుట మతోన్నా  
దముగాని యింద్రియనిగ్రహము కాదు. అట్టిది భగత్ప్రీతికరమును  
గానేరదు. మనుష్యుల కీశ్వరుఁ డనుగ్రహించిన యేగుణములును  
బూర్ణముగాఁ బరిత్యాజ్యములు కావు. శరీరావయవము లన్నియు  
యథాయోగ్యస్థితియం దుండి క్రమముగాఁ దమవ్యాపారములను నిర్వ  
హించుచున్నంతవఱకే దేహమున కంతకు సౌందర్యమును బలమును  
గలిగించునట్లు మనోగుణము లన్నియు యథాయోగ్యస్థితియం దుండి  
క్రమముగాఁ దమకృత్యములను నిర్వహించుచున్నంతవఱకే యాత్మకు  
సౌందర్యమును బలమును గలిగించును. ఏయవయవ మెంతమాత్రము  
చెడినను, శరీరసౌందర్యముమాత్రమేకాక యితరావయవములబలము  
సహితము తగ్గు ననుట యెల్లవారికి ననుభవవేద్యము. ఈప్రకారము  
గానే యేమనోగుణ మెంతమాత్రము చెడినను, అట్లు ఆత్మసౌం  
దర్యము మాత్రమేకాక యితరగుణములబలము సహితము తగ్గిపోవును.



ఇట్లు చెడిడి యవ మవము గాని గుణము గాని యుత్తమ మయినది  
 గాక యుధమ మయినదే యయిననుగూడ తక్కినవాని యోగ్యతను  
 జెలుపక పోదు. కన్ను మొదలయినవి చెడక పెదవి యిత మొట్టి  
 పడినను మొగముయొక్క యందము పాడగునుగదా? దీనినిబట్టి  
 ఇంద్రియములను యుక్తస్థితీయం దుంచి వానిని యుక్తవ్యాపారముల  
 యందు నడుపుటయే కర్తవ్యముగాని వానిలో దేని నెంతమాత్రము  
 హాపు చెఱుచుటయుఁ గర్తవ్యము కాదని యెల్లవారును సులభముగాఁ  
 దెలిసికొన వచ్చును. ఇంద్రియవర్గముయొక్క యుక్తవ్యాపారము  
 ధర్మానుసారముగాఁ బనిచేయుట యని యీవఱకే చెప్పియున్నాను.  
 తనయందును తనకుఁబంబమునందును తన బంధుబృందమునందును  
 తనమిత్రవర్గమునందును మాత్రమేచూ పెడిదిగాక భేదభావము లేక తనకు  
 సోదరతుల్యు లయినయెల్లమానవులయెడలను జూపెడి న్యాయము  
 కారుణ్యము మొదలయిన యుదారగుణపుంజమే ధర్మమగును. కామ  
 క్రోధాదు లయినయంతశ్శత్రువులను నిగ్రహింపక నిట్టియుదార  
 గుణము సాధ్యముకాదు. ఇంద్రియనిగ్రహముచే నిట్టియుదారగుణము  
 కలుగఁగానే ధర్మము వర్ధిల్లి యది లోకముయొక్క ఔమాభివృద్ధులకు  
 హేతు వగును. ఇట్లుగాక భార్యలు బిడ్డలు బంధులు మిత్రులు నన్న  
 పక్షపాతమునఁ గొండఱియెడలను మాత్రమే కారుణ్యాదులను జూపి  
 యితరులయెడ నుపేక్షను జూపినచో నప్పడింద్రియనిగ్రహములేక  
 ధర్మమునకు భంగముకలిగి లోక ఔమాభివృద్ధులకు నిరోధము సంభ  
 వించును. అప్పుడు మనము కొన్నిసమయములయందు మనకుప్రేమా  
 న్నదు లయినవారు తప్పు చేసినను శిక్షింపఁజూడము; నింద్య మైనపని  
 చేసినను, మెచ్చుకొందుము; స్వలాభమున కయి యితరులకు హానిచేసి  
 నను, ఉపేక్ష చేయుదుము. కాఁబట్టి మనయాప్తులయెడఁ జూపినను

పరులయెడఁ జూపినను దయ మొదలగువాని నీశ్వరప్రీతికరముగా ధర్మచింతతోను వైరాగ్యబుద్ధితోను జూపుచుండుటకయి యభ్యాసము చేయవలెను. అట్టి వైరాగ్యము కొంచెము శ్రమచేసినచో సర్వజనులకును సాధ్యమైనదే. ఇటువంటి వైరాగ్యము బొత్తిగా లేనిమతము మతముగాడు; అది లేనిభక్తుఁడు భక్తుఁడునుగాడు. తనప్రవర్తనను బాగుపఱచుకొనుటకుఁ బనికిరానిపక్షమున నట్టి మతముతోఁబ్రయోజనము లేదు. దేవాలయమునను పురాణశ్రవణసమయమునను కన్నులనుండి యానందబాష్పములు కార్చుచు స్వకృత్యములయం దింద్రియ నిగ్రహము నించుకయుఁ జేయలేక లోకోపకారచింత నణుమాత్రమునఁ బూనక భక్తిహీనునివలెనే ప్రవర్తించుచుండినపక్షమున నట్టివాఁ డాత్మవంచకుఁడును దైవవంచకుఁడును పరవంచకుఁడును నగునుగాని భక్తనామమున కర్హుఁడు కాఁడు. అట్టివాఁడు బెల్లము యొక్క మాధుర్యమును వర్ణించినప్పు డెల్ల నోట నూటలు మ్రింగెడు వానివంటివాఁ డగునుగాని యనుభవించెడు వానివంటివాఁడు కాఁడు. సద్వర్తనములేక యీశ్వరగుణకథనసమయమునందు మాత్రమానంద బాష్పములు విడుచు వేషధారిని భక్తుఁడనుట నిశ్చయముగా మతమున కశౌరవము తెచ్చుటయే. భక్తిలేకముగలవానికిఁ గొంచెముయినవైరాగ్యమును సద్వర్తనమును గలుగక మానవు. నిజమైన వైరాగ్యము కలవాఁడు ధర్మమార్గమునుండి తొలఁగించుట కయి యితరులు తన్నెంత బాధింతురో యెంత గర్హింతురో యంత యుత్సాహముతోను సంతపట్టుదలతోను ధర్మమార్గము నవలంబించియుండును; మనుష్యులు తనయెడలఁ గ్రూరు లయినను గృతఘ్ను లయినను గూడ లోకోపకారకార్యములను విడువకుండును. ఇట్టివైరాగ్యమును భగవద్భక్తి కలవా రయి కొంచెముశ్రమ చేసినచో నెల్లవారు నాచ

రణమునఁ జూపవచ్చునని పయిని జెప్పియున్నాను. కాఁబట్టి, ఓమిత్ర  
వరులారా ! మనమందఱమును నిజ మైనయీశ్వరభక్తి కలవారముయి  
వై రాగ్య మవలంబించి మదసహోదరప్రాయ మైన జనసామాన్యము  
యొక్క టేమాభివృద్ధుల నిమిత్తమయి శక్తివంచన లేక పాటుపడఁ  
బ్రయత్నింతము. ఈమహాకార్యనిర్వహణమునందు మనకు మనోబల  
మును ధైర్యమును దయ చేసి యీశ్వరుఁడు నిత్యసహాయుఁ డగును  
గాక !





విద్యాధురీణుః యర్హకృత్యములు.



# విద్యాధురీణుల యర్హకృత్యములు.



లోకములోని సమస్తపదార్థములకును వృద్ధి నొసర్గి మును  
యున్నది. ప్రతివస్తువును చిన్నదిగా పుట్టి క్రమక్రమముగా పెద్దది  
యగుచున్నది. అయినను సాకారమయినభౌతికవస్తువుయొక్కవృద్ధికిని,  
నిరాకారమయినయాత్మయొక్కవృద్ధికిని, భేదము కలదు. భౌతికపదా  
ర్థాభివృద్ధికి పరిమితి యున్నది; ఆత్మాభివృద్ధికి పరిమితి లేదు. అందు  
చేత శరీరమువలెగాక యాత్మ శాశ్వతముగా వృద్ధి నొందుచుండఁ  
దగినది. మనుష్యుఁడు శరీరమునుమాత్రమేకాక యాత్మనుగూడఁ  
గలవాఁడగుటచేత నతఁడు నిరంతరాభివృద్ధిని బొందుచుండఁ దగిన  
వాఁడు. కాబట్టి మనుష్యున కొకకాలమునందు వృద్ధి సంపూర్ణ  
మయిన దనియు, అటువైని వృద్ధి నొందవలసినయావశ్యకము లేదనియు,  
చెప్పుట స్వభావవిరుద్ధము. అట్లయ్యును మన దేశములో రెండుతెగ  
లవా రిప్పుడు మనపూర్వు లెంతోకాలముక్రిందటనే సర్వజ్ఞులయి పరి  
పూర్ణదశను బొందిరనియు, ఆధ్యాత్మికవిషయమున సంతకంపె నధిక  
జ్ఞానము కలుగఁజాలదనియు, చెప్పుచున్నారు. అం దొకతెగవారు  
సామాన్యముగా దివ్యజ్ఞానసామాజికులు; రెండవ తెగవారు పూర్వ  
చారప్రియులు. ఈయిరుదేహిఁగులవారిబోధనవలనను మన దేశమున  
కింక నభివృద్ధి యసాధ్య మన్నపర్యవసానము తేలుచున్నది. దేశాభి  
వృద్ధికి భంగకర మయినవీరిసిద్ధాంతమునుగూర్చి యిండుక విమర్శ  
చేయవలసి యున్నది.

వృద్ధి యనఁగా నాయావస్తువుయొక్కయుపయోగమునకుఁ దగి  
నట్టుగా సమస్తావయవములును బగస్పరానుకూలముగా పెరుగుట.

అట్లు సమానముగా వెదుగక యొకభాగము వర్ధిల్లుచు నొకభాగము శుష్కించుచు వచ్చినచో నది నిజమైనవృద్ధిగాక రోగ మగును. ఒక వృక్షముయొక్క యొకశాఖ ననలెత్తివెరుగుచు నింకొకశాఖ యాకులెండ్లి వాడఁబాటినచో నది యావృక్షముయొక్కరోగసూచక మయిన యుస్వాభావికస్థితిని దెలుపును. అటువలెనే మానవదేహముయొక్క సమస్తావయవములును పరిస్పరానుకూలముగా నెదుగక యొకకాలు సన్నగిల్లి యొకకాలు లావయినను, మేను చిక్కి-తల బలిసినను, అది సహజమైనవృద్ధిగాక రోగసూచక మగును. భౌతికవస్తువిషయమునం దెట్లో యట్లే యాధ్యాత్మికవిషయమునందును మనయాత్మ యన్యోన్య న్యానుకూలముగా సమస్తగుణములలోను సమస్తశక్తులలోను పెంపొందుటయే వృద్ధి యగునుగాని యొకదానికి భంగకరముగా నొకటి యతిశయించుట వృద్ధి కాదు. మనయాత్మకుఁ గలజ్ఞానము, నీతి కారుణ్యము మొదలైనగుణములలో నీతి తొలఁగి తెలివి వికసించినను కారుణ్య మతిశయించినను సత్యమైనవృద్ధి కాదు. ఈగుణము లన్నియు నొకదాని కొకటి సహకారులుగా వర్ధిల్లక యితరేతరవిరుద్ధముగా నొకటి యెక్కువగాను వేతొకటి తక్కువగాను వృద్ధి నొందినచో మనము శుభప్రద మయినవృద్ధిని బొందినవారము కానేరము. వృక్షాదు లగుభౌతికవస్తువులయభివృద్ధికి వానివాని యుపయోగము లనుబట్టి పరిమితి యుండుటయేకాక యేకజాతిలోని యొకకాలపువాని కంటెఁ దరువాతికాలపువానియం దాధిక్య మేమియు లేక యుండును. వెనుకటికాలపువృక్షము లిచ్చినరీతి పుష్పఫలాదులనే వానిసంతతివృక్షములును తరములవరుస నిచ్చుచుండును; వెనుకటికాలపుపక్షులు కట్టినగూళ్ళవంటిగూళ్ళనే వానిసంతతిపక్షులును తరములవరుసను గట్టుచుండును. అంతేకాని వానియందు క్రొత్తమా ర్చేదియు నుండదు.



మనుష్యాత్మ కృషి చేయుచువచ్చినచో నిరంతరాభివృద్ధి నొందు చుండుటయే కాక యొకతరమువానికంటె నొకతరమువా రంతకంతకు క్రమక్రమముగా నభివృద్ధి నొందు చుండును. ఆది కాలమునందు దిగంబరులై గుహలలో వసించినవారిసంతతివారు కొంతకాలమునకు మృగాజినాదులు ధరించి తాము నిర్మించుకొన్నకుటీరములలో వసించుదురు; వారిసంతతివారు కాలక్రమమున చీనిచీనాంబరభారులయి దివ్యసౌధములలో వాసము చేయుదురు. ఇట్లు కాలక్రమమున వృద్ధి నొందుచుండుట మనుష్యజాతికి స్వాభావికము; వృద్ధి నొందకుండుట యస్వాభావికము. భూమిమీఁదఁ గలజంతుజాలములలో నెల్లను మనుష్యుఁడు శ్రేష్ఠుఁడు. ఆతనిశ్రేష్ఠతకు ముఖ్యకారణము నిరంతరాభివృద్ధిని బొందుచుండుస్వభావము కలుగుటయే. ఈయభివృద్ధి యన్యోన్యసాహాయ్యము చేతఁగాని కలుగనేరదు. అన్యోన్యసాహాయ్యము నపేక్షింపక యేకాకియై యుండెడుపక్షమున మనుష్యుఁడు బహువిషయములలో మృగములకంటె నధికుఁడు కాఁజూఁడు. కాబట్టి మనుష్యాభివృద్ధికిఁ బరార్థపరత్వ మత్యంతావశ్యకము. బొత్తిగా పరోపకారచింత లేని కేవల స్వార్థపరుఁడు మనుష్యనామమునకే యర్హుఁడు కాఁడు. మనుష్యునకును మృగాదులకును గలముఖ్యభేదములలో నిది యొకటి. మృగాదులు తమప్రయోజనమునుమాత్రమే చూచుకొనునవి; మనుష్యుఁడు స్వప్రయోజనమునుమాత్రమేగాక పరులబాగునుగూడఁ జూడవలసినవాఁడు. మనుష్యుఁడు స్వలాభమునకంటె బరప్రయోజనమును నెంత యెక్కువగాఁ జూచుకొనుచుండునో యంతయధికుఁ డగుచుండును; పరప్రయోజనమునకంటె స్వలాభము నెంత యెక్కువగాఁ జూచుకొనుచుండునో యంతయధిముఁ డగుచుండును. ఈపరార్థపరత్వమునే దేశోపకారము మొదలై బహు

నామములతో వ్యవహరింతురు. ఈపరోపకారశీలతయే మనుష్యున కలంకారము. కాబట్టి మనుష్యనామమున కర్హులు కాగోరినవారందఱును లోకముయొక్కదుఃఖమును తమదుఃఖమునుగాను లోకముయొక్కసుఖమును తమసుఖమునుగాను భావించుకొని సంఘముయొక్క లోపములను తగ్గించుటకును తేమము వృద్ధిపొందించుటకును శక్తివంచన లేక పాటుపడుచుండవలెను. సంఘము వృద్ధిపొందినఁ దామును వృద్ధి నొందుదురు; సంఘము క్షీణదశ నొందినఁ దామును క్షీణదశ నొందుదురు. సకలావయవములును నానోగ్యదశయం మండనప్పుడేయవయవమునకును నెంత మంచిదశలో నున్నదానికిని సంపూర్ణ సౌఖ్యము గలుగకుండునట్లే సంఘము మంచిస్థితిలో లేనప్పుడేమనుష్యుఁడును దా నెంత విద్యావిత్రసంపన్నుఁ డయినను సంపూర్ణ సౌఖ్యము ననుభవింపఁజాలఁడు. అందుచేత వివేకియగుప్రతిపురుషునకును సంఘాభివృద్ధికయి సర్వప్రయత్నములను చేయుచుండుట పరమ కర్తవ్యము. సంఘవృద్ధికయి కష్టముల కోర్చి పనిచేయనివాఁ డెంత విద్యాబుద్ధులు గలవాఁ డయినను సంఘముయొక్క దుస్థితిచేతఁ దానును గొంత దుస్థితిని బొందక తీరదు. సంఘమును దనస్థితికిఁ దెచ్చుట కయి కృషి చేయుచు సంఘముతోడిపాటుగా నభివృద్ధి నైనను బొందవలెను సంఘస్థితికిఁ దాను దిగుచు సంఘముతోడిపాటుగా క్షీణదశ నైనను బొందవలెను; అంతేగాని సంఘములోనుండి సంఘాభివృద్ధికయి పని చేయక తటస్థుఁడై యుండి సుఖస్థితి నొందుట సాధ్యము కాదు. కాబట్టి వివేకి యగువాఁడు తోడివారికి లేక తనకు సుఖాభివృద్ధులు కలుగ వనియు, మానవుఁ డయినందున భ్రాతృత్వవ్యులగుతోడివారి సుఖాభివృద్ధుల కయి తాను జేయవలసిన కార్యములు కల వనియు తెలిసికొని తనధర్మములను పారమార్థికబుద్ధితో నిర్వ

హించు చుండవలయును. లోకములో తృణము మొదలుకొని పర్వ  
తమువఱకును, చీను మొదలుకొని యేనుఁగువఱకును, గలప్రతివస్తు  
వును నేదో యుపయోగమునిమిత్తము చేయఁబడినదేకాని నిష్ప్రయో  
జన మయినదొక్కటియు లేదు. పనికిమాలినగడ్డిపఱకలు సహితము  
లోకమున కుపయోగపడుచుండఁగా నుత్కృష్టజన్మము గలమనుష్యుఁడు  
నిరుపయుక్తుఁడుగా సృజింపఁబడఁ డచుట స్పష్టము. మనుష్యుఁడు  
లోకములో సృజింపఁబడుటయే యతఁడు లోకోపయోగమునిమిత్తము  
చేయఁబడె నన్నసత్యము సహస్రముఖముల ఘోషించుచున్నది.  
లోకములో వస్తువెంత గుణాధిక్యము గలదైన సంత యుపయోగా  
ధిక్యము కలదయి యుండును. మనుష్యుఁడు సమస్తజాతువులకంటె  
గుణాధికుఁడైనందున లోకమున కన్ని జాతువులకంటె నెక్కువ ప్రయో  
జనపడవలెను. విద్యావిహీనునికంటె విద్యాలంకారభూషితుఁడు గుణా  
ధికుఁడనుటకు సందేహము లేదుగదా. కాబట్టి విద్యాధిక్యముతోడనే  
కార్యభారాధిక్యమును మనుష్యునిమీఁదఁ బడును. విద్యాధికులవలననే  
మనదేశము వృద్ధికి రావలెను. తను మభివృద్ధి కయి మనదేశము  
విద్యాధికులకృషినే యత్యంతము ప్రతీక్షించుచున్నది. మాతృభూమి  
కాశాభంగము కలిగింపక విద్యారంపన్నులు సార్థకజన్ము లగుదురు  
గాక !

దేశాభివృద్ధికై విద్యాధికు లొచరింపవలసినధర్మములను వివ  
రించుటకుఁ బూర్వము ధర్మాచరణమునకు ప్రతిబంధకములుగా నిప్పటి  
విద్యావంతులలో వ్యాపించుచున్నముఖ్యలోపములనుగూర్చి కొంచెము  
చెప్పవలసియున్నది. మనదేశమునం దిప్పు డింగ్లీషు చదువుకొన్న  
వారిలో క్రియాశూన్యులైనశుష్కవేదాంతు లంతకంత కెక్కు  
వగుచున్నారు. దేశాభివృద్ధి కావలె నన్నపక్షమున నిట్టివారిసంఖ్య

తక్కువయి క్రిమావంతులసంఖ్యయెక్కువగావలెను. ఈశుష్క వేదాంతులు మాటలలోఁ దాము సర్వజ్ఞు లగునీశ్వరులు. కాఁబోవు చున్నట్లు వచింతురు; చేష్టలలో జ్ఞానహీను లై నపామరులవలె చరితురు. ఇట్టి బుద్ధిమంతు లవిద్యావరణము తొలఁగి తామీశ్వరుల మగుదు మన్న భ్రమను విడిచి, తాము మనుష్యకూత్రులేకాని యీశ్వరు లెన్నటికిని గారనియు, ఈశ్వరునికంటెఁ దా మెల్లప్పుడును భిన్నులయి యుండెద రనియు, ఈశ్వరుఁడు సేచ్యుఁడును దాము సేవకులు సనియు, ప్రభువైన యీశ్వరునికి భృత్యు లయినమనుష్యు లగుటచేఁ దామీశ్వరప్రీతికరముగా నిర్వర్తింపవలసినధర్మములు గలవనియు, దృఢ విశ్వాసమును బూనవలెను. అప్పుడుగాని పురుషుఁడు స్వకృత్యమును ధైర్యముతో నిర్వహింప శక్తుఁడు కాఁడు. మనదేశమునందు జీవేశ్వరారాధేదవాదము వేలకొలది సంవత్సరములనుండి నడుచు చున్నను, పుస్తకములందేకాని లోకవృత్తమునం దొక్కనికని నద్వైతసిద్ధి యయినట్లు మన మనుభవముచేత నెఱుఁగము; ఇకముందగునన్న యాశయు లేదు. ఉపదేశములలోను ప్రసంగములలోను మాయ తొలఁగినచో మనము బ్రహ్మల మగుదుమని చచ్చుచుండవచ్చును; ఇట్లు గూగుచుండి బ్రహ్మాహమని వేయిసారు లనుకొనుచుండ వచ్చును; ఒకానొకప్పుడు మనన సమయమున మనోరథకై వల్యము ననుభవింపనుచచ్చును. అంతేకాని క్రియవచ్చినప్పు డద్వైతమును నమ్మువాఁ డొక్కఁడు నుండఁడు. ఇతరుఁడు తనయప్పు తీర్పక యపహరించినప్పుడుగాని తన్ను ప్రహరించినప్పుడుగాని యెంతటి మహావేదాంతియు తనయద్వైతమును మఱచి ద్వైతము నవలంబించి న్యాయస్థానమునకో యూరక్షకస్థానమునకో పరుగెత్తక మానఁడు. ఇతరుఁడు తనజోలికి రాక తనకుమారుని జంపినను శోకము నొంది

యాహుతనుబట్టి యధికాశుల కప్పగింపఁ జూచునుగాని యెంతటి పరమవేదాంతవేత్తయు

శ్లో. య ఏవం వేత్తి హంతారం య శ్చైవం మన్యతే హతమ్  
ఉభౌ తౌ న విజానీతో నాయం హంతి న హన్యతే.

“దేహి చంపువాఁ డనియు చంపఁబడువాఁ డనియు తలఁచు వా రుభయులును మూఢులు. దేహి యొకరిని చంపువాఁడును ఒక నిచేఁ జంపఁబడువాఁడును గాఁడు” అని శ్రీకృష్ణులవారు గీతలలో నానతిచ్చినారని చూసినను నమ్మి యూరకుండఁడు. వ్యవహారమునం దెవ్వరికిని సర్వమును బ్రహ్మ మన్న నమ్మకము కలుగకపోయినను, ఈసిద్ధాంతవ్యాపనమువలన లోకమునకు నష్టము కలుగకపోదు. నేనే దేవుఁడ ననుకొను వారు పాపమునకు భయపడవలసినపని యుండదు; నేను జేసిన దాని కెల్ల నే నీశ్వరుని కుత్తరవాది ననుకొనువారు మాత్రమే పాపమున కవశ్యముగా భయపడవలసియుండును. వేదాంతముయొక్క బోధన మంతయు మనుష్యుఁ డహంభావము ననఁగా నే నను జ్ఞానమును సశింప చేసికొని యహంకర్తృత్వమును విడిచి పరమాత్మలోఁ గలిసిపోఁ బ్రయత్నింపవలె నని; మనుష్యుఁ డీశ్వరుని కంటె భిన్నుఁ డన్నసిద్ధాంతము చేయుబోధనము తనపనులకుఁ దాను కర్త ననియు నుత్తరవాది ననియు నమ్మి యహంకర్తృత్వమును విడువక నిరంతరాభివృద్ధి నొందుచు ఘనుఁడుకాఁ బ్రయత్నింపవలె నని. కాబట్టి వేదాంతసిద్ధాంతవిశ్వాసమువలన నీతిరతియు పరోపకారచింతయు నాత్మగౌరవమును దేశాభిమానమును దుర్బలము లగును; మనుష్యుఁడు తనపనులకుఁ దాను కర్త ననియు నీశ్వరుని కుత్తరవాది ననియుఁ దెలుపు సిద్ధాంతవిశ్వాసమువలననీతిరతియు పరోపకారచింతయు నాత్మగౌరవమును దేశాభిమానమును ప్రబలము లగును.

తనపనులకుఁ దాను కర్తను గానన్న సమ్మకము కలిగినచో నీతివర్తనమునకును పరోపకారమునకును ప్రోత్సాహ మెట్లు కలుగును? ఒండొరుల నేకముగా బంధించి సాభాత్రమును పెంచి సుఖసంతోషములను వృద్ధి పొందించి భూమిని స్వర్గతుల్యముగా మార్చునవి నీతిపాశమును ప్రేమపాశమును గాక లోకములో మఱియే వున్నవి? ఈ రెండుపాశములును శిథిలము లయినయెడల నిజ మయినదేశాభిమాన మెక్కడ నుండును? దేశాభివృద్ధి యెక్కడ నుండును? దేశాభివృద్ధి కలుగుట కయి యహంకర్తృత్వవిశ్వాస మావశ్యకము. అహంకర్తృత్వ విశ్వాస మెవ; ఉండునో యప్పు డాత్మాభివృద్ధి ప్రయత్నముండును; ఆత్మాభివృద్ధి ప్రయత్న మున్నప్పు డాత్మగౌరవ ముండును; ఆత్మగౌరవ మున్నప్పుడు తనస్వాతంత్ర్యముల నెఱిగి పూనికతో వానిని గాపాడుకొనఁ బ్రయత్నించును; తన స్వాతంత్ర్యములను గౌరవించి కాపాడుకొన నేర్చినవాఁడు పరులస్వాతంత్ర్యముల మన్నించనెఱుఁగును. ఇట్లన్యులస్వాతంత్ర్యములను మన్నించుటయే ధర్మము; అదియే నీతి; అదియే సోదరభావము. అన్యోన్యసోదరభావమే సంఘాభివృద్ధికే మూలము; అన్యోన్యసోదరభావము లేక ధర్మరతి యుండదు. ధర్మరతికలుగుటకుఫలము పరులుదూషించిననుభూషించినను లక్ష్యము చేయక తాను సత్య మనియు న్యాయ మనియు నమ్మినదానిని స్థైర్యముతోఁ జేయుట. ఇట్టి ధర్మరతియు స్థిరచిత్తతయు మనలో చదువుకొన్నవారిలో నిప్పుడు కొఱవడి యున్నవి. ఈయుత్తమగుణములను మనవారు మనకు ప్రభువులుగా నున్నయింగ్లీషువారిని జూచి నేర్చుకొవలసి యున్నది. మన యిప్పటి చదువరులు మన పరిపాలకులనుగుణములకంటె దుర్గుణముల నెక్కువగా నేర్చుకొనుచున్నారు. సత్కార్యాచరణమునందలి స్థిరచిత్తతను నేర్చుకొన్నవారికంటె మద్యపాన

మును నేర్చుకొన్న విద్యావంతు లధికముగాఁ గానవచ్చుచున్నారు;  
 మూఢాచారములను విడువ నేర్చుకొన్న వారికంటె సీమపొగచుట్ట  
 లను బహిరంగముగా కాల్య నేర్చుకొన్న పండితు లెక్కువగుచున్నారు.  
 ఇప్పటి చదువుకొన్న వారిలో వెండికలను కత్త రించుకొనుట కుళ్ళా  
 యలు ధరించుకొనుట లోసయిన బాహ్యవేషములయందు మార్పులు  
 కావలసినన్ని కనబడుచున్నను, వానికిఁ దగినట్లు మనుష్యుల కలా  
 కారము లయినసద్గుణ సద్వర్తనములయందు దభివృద్ధి యెక్కడనో  
 కాని కానరాకున్నది. మన దేశము వృద్ధికవచ్చుట పురుషభూషణము  
 లయినసత్కార్యశూర త్యాగిగుణసంపదలవలనఁ గాని యవి లేని  
 కేవలబాహ్యవేష ధారణమువలనఁ గాదు.

మన చదువుకొన్న వారిలోఁ గనబడుచున్న యింకొక లోపము  
 సత్యగ్రహణాదరము తగినంత లేకపోవుట. ఈ సత్యగ్రహణపరాయ  
 నత్యాభావమున కొక కారణము పూర్వాచార పూర్వవ్యవస్థలయం  
 దతిశ్రావ ముంచుట. పూర్వపునదాచారములను సద్వ్యవస్థలను  
 గైకొనుట మనకు ధర్మమే యయినను యుక్తాయుక్తవిచారము లేక  
 పూర్వపువాని నెల్ల నవలంబింప వలయు ననుట చదువుకొన్న బుద్ధి  
 మంతునిలక్షణము కాదు. ఆలోచనలేక పూర్వపుదాని నెల్ల గ్రహిం  
 చుచు వచ్చినచో మనకు సత్యగ్రహణాదరము తగ్గిపోవుటగే కాక  
 యభివృద్ధికిని భంగము కలుగును. పూర్వకాలము మంచి దనిభావించు  
 చుండుట యాలోచ లేనిపామరులలో నేకాలమునందును నున్నదే  
 యయినను, ఒక కాలమునకంటె నొక కాలమునందుఁ గ్రమక్రమముగా  
 వృద్ధి కలుగుచుండుట స్వాభావిక మని యెఱిగినవివేకులలో నట్టి  
 యభిప్రాయ ముండుట శ్లాఘ్యము కాదు. పూర్వపువారు కష్టపడి  
 జ్ఞానధనము నార్జించినబుద్ధిమంతులే యయినను వా రెంతో శ్రమ



పడి కూర్చినజ్ఞానధన మంతయు ననాయాసముగాఁ దరువాతితరము వారి పాలగుచు వచ్చుటచేతను వారువారు తమయల్పబుద్ధులలోడనే తరముల నెంబడిని గొంతకొంత జ్ఞానధనము నప్పుడప్పుడు సమ కూర్చి పూర్వపుదానికిఁ జేర్చుచు వచ్చుటచేతను బూర్వపువారికంటెఁ దరువాతివా రధికలోకానుభవశాలులయి దీర్ఘకాయులభుజముల మీఁద నెక్కినవామనులును నెక్కువపొడ వైనట్లు జ్ఞానోన్నతులగుట నైసర్గికము. అట్లయ్యును జనులలో సర్వసాధారణముగా పూర్వ కాలము మంచిదని యభిప్రాయము కలుగుటకు బొత్తిగా కారణము లేక పోలేదు. దూరపుకొండలు నునుసన్న సామెత యందఱు నెఱిగి నదేకదా. దగ్గఱకుఁ బోయి చూచువఱకును లోపములు గానరాక దూరదేశములు స్వదేశమునకంటె నుత్కృష్టము లైనవని తోచు చుండునట్లే యప్పటి లోపములు తెలియమిచే పామరులవృష్టి కెప్పు డును బూర్వకాలములు మంచివిగాఁ గనఁబడుచుండును. పూర్వ కాలమునందలి సామాన్యజనులకష్టములను దెలిసికొనుట కిప్పు డాధారము లంతగా లేకపోవుటచేతను, పుస్తకములలో గొప్పవారిగుణ మహిమలే సాధారణముగా వర్ణింపఁబడుటచేతను, పామరులు గత కాలమే మంచిదని భావించుట వింతగాదు. అయినను పూర్వపుగ్రంథ ములనుబట్టి విచారించినచో బహువిషయములు శ్లాఘ్యములైనవి కానవచ్చుచున్నప్పటికిని గొన్నివిషయములు మన మిప్పుడు చూచి గర్వపడవలసినవిగాలేవు. పూర్వకాలమునందండఱును విశుద్ధచరిత్రులుగానుండి రనుమాట కల్గ. దేవతలలోసహితము పేరుగలవారిలో వ్యభిచరింపనివారిని వ్రేలుమడచి చెప్పటకష్టము. ఇంద్రియనిగ్రహము చేసినా రన్నవనవాసు లయినమహర్షులలో సహితము స్త్రీ తారసిరిచి నప్పుడు తనశుద్ధచరిత్రమును గాపాడుకొన్నవాఁ డెక్కడనో కాని



కానబడఁడు. దేవతలకు గురవయినబృహస్పతి యలితటి బుద్ధిమంతుని యవస్థ చూడఁడు. ఈకాలమునందును తారలును చంద్రులును పలువురు గలరు. కాని కులకాంతను తేవఁచికొనివచ్చి బ్రహ్మ దిగి వచ్చి వేడినను విడువక తగవులాడువారును, దయ దలఁచి విడిచినతరువాత సంతానము కలిగినప్పుడు వచ్చి పుత్రుఁడు తనకు రావలెనని భగ్తో తగవు పెట్టెడు జారులును, భార్య నింటిమగనికిని, బిడ్డను అంకుమగనికిని నిప్పించి తగవుతీర్చెడు న్యాయకర్తలును, ఈపాడు కలికాలమునందుఁ గానరారు. బృహస్పతిసహితము తన సహోదర భార్యను కామించిన బుద్ధిమంతుఁడే కాని సామాన్యుఁడు కాఁడు. పూర్వకాలమునందలి సంతానక్రమమును జూడఁడు. అప్పటి ధర్మ శాస్త్రములలో ద్వాదశవిధ పుత్రు లంగీకరింపఁబడి యున్నారు. అం దొకఁడు మగనియనుమతిమీఁదనో మగఁడు గతించినపిమ్మట బంధువుల యనుమతిమీఁదనో పరపురుషునివలనఁ బుట్టినక్షేత్రజఁడు; ఇంకొకఁడు కన్య పెండ్లి యాడకముందే స్వసామర్థ్యమువలనఁ గన్న కానీనుఁడు; మఱియొకఁడు పెండ్లినాటికే భార్య గర్భవతియై తరువాతఁ గన్నసహోధజఁడు; వేఱొకఁడు మగనియొకలేకయే భార్య స్వశక్తిచేతఁ గన్నగూఢోత్పన్నుఁడు. ఇట్టిపుత్రు లందఱును కలి ముదిరిన యీకాలమునఁ బనికిరాకున్నారు. ఇప్పటివారి కన్యాయము లనితోఁచెడిధర్మముల ననేకములను మన ధర్మశాస్త్రములనుండి చూపవచ్చును. వాని నటుండనిండు. పూర్వకాలమునందు కల్లులు మొదలయినపాపకార్యములు తక్కువగా నుండె ననుటలోఁ గొంతసత్యము లేకపోలేదు. ఇతరులను మోసపుచ్చి వారి ధనాదుల నపహరించుట కొఱకే కదా తఱుచుగా కల్లుపాడుదురు. ఎల్లవారును దిగంబరులో కౌశీనధారులలో యయియుండి యాకలములు భక్షించువారయి

యుండినప్పుడు కల్ల లాడి పొందులాభ మేముండును? కాబట్టి సా  
త్తంతగాను లేనియాకాలమునందు సొత్తధిక్ముగా నున్నకాలమున  
కంటె దొంగతనములు బొంకులును తక్కువగానే యుండును. నాగరి  
కత హెచ్చి సుఖసాధనము లెక్కువయినకొలదిని చౌర్యాదులును  
మాయోపాయములును మున్నులేనివి క్రొత్త వేర్పడుననుటకు సందే  
హము లేదు. వ్రాత యెఱుంగనికాలములో నుండనితప్పుపత్రములు  
వ్రాత వచ్చినతరువాత రావా? ఏమైన కొన్నికష్టములు రావచ్చు  
నన్న హేతువుచేత బుద్ధిమంతు లగువా రెవ్వరైన సుఖసాధనములను  
బరిత్యజించి యనారికులు కాజూతురా? వచ్చెడికష్టము లస్వాభావిక  
ములయి దుష్టులవలనమాత్రముకలిగెడివగుటచేతనుకలిగెడిలాభములు  
స్వాభావికములయి యందఱుచే ననుభవింపఁదగిన వగుటచేతనుబుద్ధిమం  
తులగువార లెల్లప్పుడును సుఖసాధనములను హెచ్చించి దేశాభివృద్ధిని  
జేయుచు వానివలనినష్టములను సాధ్యమైనంతవఱకు తగ్గించునదుపాయ  
ముల నాలోచించు చుండురు. పూర్వకాలపువారి కాశలు తక్కు  
వనియు నిప్పటిమనవా రాస్థితినిబొందుట కర్తవ్య మనియు ఘోషిం  
చుచుఁ బూర్వకాలమహిమను సహస్రముఖముల భూషించెడి మన  
యిప్పటి చదువుకొన్నవా రెవ్వరు తమ సుఖస్థితిని విడిచి పూర్వస్థితిని  
బొందఁ జూతురు? ఎవ్వరు దివ్యభవనములను దివ్యాంబరాభరణము  
లను పంచభక్ష్యపరమాన్నములను వదలి 'గుహాలలోను పర్ణశాలల  
లోను వసించుచు దిగంబరులును కౌపీనధారులును నయి కందమూల  
పర్ణభక్షణము చేయుచు జోగులవలె వనవాసము చేయఁజూతురు?   
దివ్యజ్ఞానులు మొదలైనవారు హేతుకల్పనము చేసి తమప్రౌఢిమను  
జూపి యెంతశ్లాఘించినను పూర్వపుస్థితి మరల వచ్చుట యెప్పటికిని  
సాధ్యముకాదు. పూర్వ మన నెప్పటికిఁ బూర్వమో యెప్పటియోచా

రముల నవలంబింపనలెనో యెట్లు నిరయింపవచ్చును ? మనకంటెఁ బూర్వులు రామకృష్ణాది దేవతలను విగ్రహదాసమున మనవలెనే యర్చించుచుండిరి; వారికంటెఁ బూర్వులు యజ్ఞాదికర్మలలో మునిగి యుండిరి; వారికంటెఁ బూర్వులు రామకృష్ణాది దేవతల నామములైన నెఱుంగక యగ్ని వాయు సూర్యాదిభూతముల నారాధించుచుండిరి. మనకంటెఁ బూర్వులు బాల్యవివాహముల నవలంబించి వితంతువివాహములను లేకుండఁ జేసిరి; వారిపూర్వులు బాల్యవివాహములను నెలకొల్పి చచ్చినభర్తలదేహములతో బ్రతికియున్న భార్యలను గాల్పఁ బూనిరి; వారిపూర్వులు బాల్యవివాహము లెట్టివై యెఱుంగక వితంతువివాహముల నంగీకరించుచుండిరి. ఇప్పటివా రానియం దెట్టి యాచారముండెనో విచారింపక యిప్పు డేయాచారమున్నదో దానినే పూర్వాచార మని చెప్పి దేవతలనువలె సేవించుచున్నారు. ఈయనర్థ మంతయు నవిచారములమున సంభవించుచున్నది. ఏది మంచిదో యేది చెడ్డదో విచారించి మంచిదాని నవలంబించుచుండెడుపక్షమున దురాచారములు తొలగి సదాచారములు ప్రబలును; విచారణలేక యాచరించుచుండెడిపక్షమున సదాచారములు నశించి దురాచారములు ప్రబలి వృద్ధికి భంగము సంభవించును. ఏ దేశమందును పామరు లెప్పుడును విచారించి కార్యములను జేయువారు గాక పూర్వాచారమునుబట్టి పదిమంది పోయిన త్రోవను బోవువారుగా నుందురు. వారికిఁ బూర్వాచారము పరమ దేవతము. — అనాగరికదశయందు తొల్లిటివా రవలంబించినపను లన్నియు వారికి పూజనీయములును పవిత్రములు అగును. వస్త్రనిర్మాణము చేతకానప్పుడు ధరించిన దిగంబరవేషములును, తురకర్మ చేతకానప్పుడు వెంచినగోళ్ళును వెండ్లకలును, కీటకబాధను తప్పించుకొనుట కయి పూసికొనిన

ఋషిదయ, వారికి గౌరవచాత్రము లగును.

అందుచేత మూఢులలో నూటికి వేయిటికి నొక్కొక్కఁడు మతోన్మాదముచే నట్టివేషము వేయుచుండుటయు తక్కినవా రట్టి వారిని మహాత్ములని గౌరవించుచుండుటయు నిప్పటికిని దట్టస్థించు చున్నది; పామరులలో నిట్టివిశ్వాస ముండుట వింతగాదు. చదువు కొన్నవారిలో నట్టినమ్మక ముండుట మొదటివింత ; విద్యాధికులు విభూతి ధారణాదులకు నూతనహేతుకల్పనము చేసి వానిమహిమలను స్థాపింపఁజూచుట వింతవై వింత. తామిప్పుడు చదువుకొన్న నూతన శాస్త్రముల సాహాయ్యమువలనను బుద్ధిబలమువలనను నూతన హేతువులను కల్పించి పెనఁగులాడుచుండుటచేత దేశాభివృద్ధికి నిరోధము కలుగుటయేకాక విద్యాధికులకు సత్యగ్రహణాదరమును పట్టుపడును. కాబట్టి విద్యాధికులు సత్యగ్రహణపరాయణు లయి సత్య మెందున్న సంగీకరించుటకును, అసత్య మెందున్న నిరాకరించుటకును, సత్యము గొనిపోయినదారినే నడుచుటకును దృఢనిశ్చయము చేసికొనవలెను. అట్టి దృఢనిశ్చయము దేశాభివృద్ధి కత్యావశ్యకము.

మన చదువుకొన్నవారిలోఁ గానఁబడుచున్న యింకొకలోపము నిజ మైన దేశాభిమానము లేక పోవుట. నిజ మైన దేశాభిమానికి లక్షణము దేశమునందలి సమ స్తజనులమీఁదను ప్రేమాధిక్యము కలిగి సమ స్తవిషయములలోను దేశము వృద్ధి నొందుటకుఁదగిన ప్రయత్నము చేయుట. దేశాభివృద్ధికి జనులలోఁ గలలోపములను సంస్కరించు యు నితరులలోఁ గలగుణములను గ్రహించుటయు నావశ్యకములు. ఈరెండుపనులును జరగక దేశ మెప్పుడును వృద్ధి నొందదు. చదువు కొన్నవారిలో ననేకు లిప్పు డీసత్యములను దృష్టియందుంచక పూర్వా చారములను పొగడుటయే దేశాభిమాన మని యెంచి మనవారిలోఁ

గలదురాచారములు సహితము సదాచారము లని స్తోత్రపాఠములు చేసి జనులలో గర్వమును వృద్ధిపఱచుచు, ఇతర దేశములవారి సదాచారములు సహితము దురాచారము లని దోషారోపణము చేసి జనులలో ద్వేషమును బురికొల్పుచు, దేశాభివృద్ధికి ప్రతిబంధకు లగుచున్నారు. జనులవలన మెప్పొందుట కయి స్తుతిపాఠములు చేయువారు దేశమునకు శత్రువులును దుభిరమానులునుగాని నిజమైన యభిమానులును మిత్రులును గారు. తమపూర్వులును తామును లోకములో నెల్లవారికంటె సధికుల మన్నగర్వము జనసంఘములో వ్యాపించి స్థిరపడినపక్షమున దేశము బాగుపడదు. కాబట్టి దేశాభిమాన లేకము గలప్రతిపురుషుఁడును సమస్తమును బట్టువలె పొగడెడు పాఠకవృత్తి నవలంబింపక యేయేవిషయములయందు లోపములు గలవో వానినెల్ల విప్పిచూచి, దేహారోగ్యవిషయమునం దైనను వాణిజ్యవిషయమునం దైనను కృషివిషయమునం దైనను రాజ్యాంగ విషయములయం దైనను నీతివిషయమునం దైనను మతవిషయమునం దైనను కులాచారవిషయమునం దైనను మఱి యేవిషయమునం దైనను వృద్ధి నొందుటకుఁ దగినమార్గములను జనులకు జూకు లేక తెలిపి నిర్భయముగా పని చేయవలెను. అట్లు పని చేయువాడే జనులకు నిజమైననాయకు లయి కాలక్రమమున జనులను నడపుటకును దేశాభివృద్ధి చేయుటకును శక్తు లగుదురు. ఇట్టిపరిశుద్ధచింతతోఁ బని చేయక స్వప్రయోజనము నపేక్షించియు ప్రజానురంజనమును గోరియు మూఢ జనులయిష్టానుసారముగా వర్తించువాడు కొంతకాలము పేరొందినను తామనుకొనునట్లు జనులను నడుపువారు గాక మూఢజనులచేతనే నడపఁబడువారయి వారియజ్ఞానమునకు దాసు లయి దేశాభివృద్ధికి విఘ్నము కలిగించు కుక్షింభరు లగుదురు. మూఢులను దనమార్గము

నకుఁ ద్రిప్ప సాహసీపజాలక తాను మూఢమార్గమునఁ దిరిగి మె  
ప్పొందువాఁడు తాను నేర్చినవిద్యకును వివేకమునకును నవమానము  
దెచ్చినవాఁడగును. కాఁబట్టి విద్యావివేకమహితుఁ డైనప్రతిపురు  
షుఁడును ప్రజలమెప్పుకొఱకు పూనెడుకపటదేశాభిమానమును మాని  
దేశముయొక్క- యభివృద్ధికొఱకుఁ గావలసిన నిర్వాజదేశాభిమాన  
మును పూనవలయును.

చదువుకొన్నవారిలోఁ దఱచుచుగాఁ గనఁబడుచున్నయింకొక  
లోపము క్రియావంతు లంతగా లేకపోవుట. విద్యాధురీణులలో  
వాక్కురులు లెక్క- కెక్కు-డుగా నెల్లయెడలను గానఁబడుచున్నను  
కార్యశూరు లెక్క-డనో నూటికికోటిక నొక్కఁడుగాని కానఁబడ  
కున్నారు. అనేకస్థలములలో విద్యావంతు లనేకులు వాక్పూరతచూప  
వలసి వచ్చినప్పుడు సభాభవనములలో మేఘగంభీరభాషణములతో  
నానావిషయములనుగూర్చి వ్యాఘ్రములవలె బొబ్బరించుచు వాగ్ధా  
రాప్రవాహమును నిర్గళముగాఁ బఱపినను, కార్యశూరత చూపవలసి  
వచ్చినప్పుడు నివాసభవనములలో ముసలమ్మముండఱి నోరు లేవక  
తాము ధర్మమని నమ్మినదాని ననుష్ఠింప వలసినపురుషులక్షణ మగు  
ధీరతను విడనాడి యాఁడువారిని శరణొందఁదగినపోటుబంట్లగు  
చున్నారు. ధర్మమార్గమున నడుచుటకుఁ జాలినంతపౌరుషము లేని  
వాక్కురులలోఁ గొందఱు తమయశక్తతను గప్పిపుచ్చుటకో తమ  
యద్భుతయుక్తికల్పనసామర్థ్యమును లోకమునకుఁ జూపి ప్రసిద్ధి  
లగుటకో మనలో పూర్వమున్న వన్నియు మంచివేయనియు వానిలో  
వేనిని మార్పవలసినయావశ్యకము లేవనియు వాదించుచు స్వవాదోప  
బలార్థముగా శాస్త్రములను శరణొందుచున్నారు. ఎన్నఁదో నూలుల  
కొలఁదిసంవత్సరములక్రిందట నప్పటివారిస్థితి కనుకూలముగాఁ జేయఁ

బడినవిధులే యెల్ల కాలమును స్థితిభేదము లేక యెల్ల వారికిని ననుష్ఠేయము లని చదువుకొన్నవారు వాదించుట యత్యద్భుతముగా నున్నది. అద్భుతముల కెప్పుడును కొఱత యుండదు. ఈయద్భుతమునకుఁ గారణ మైనరహస్య మొకటి యున్నదని కొందఱు భావించుచున్నారు. ఆరహస్య మేది యందు రేమో కష్టములకు భయపడుట కంటె వేఱేదియు లేదు. కష్టములు లేక యేసత్కార్యమును నెఱవేఱదు. కష్టములు లేనిదేశాభిమానమే యుండదు. గాయములకు వెఱచి మూల దాగి యుండురణశూరుఁ డెందును నుండఁడు. ప్రజాక్షేమమును వృద్ధిని గోరెడునిక్కమైన కార్యశూరుఁ డెట్టిప్రయాసము నైనను గణింపక యోర్చి పాటుపడవలెను. శుద్ధహృదయముతో నిరంతరకృషి చేయుధీరున కాకష్టములే యుత్సాహజనకము లయి కార్యసాఫల్యమున కనుకూలసాధనము లగును. కార్యశూరత లేనియధీరుని మనస్సునకు లేనికష్టములును పెక్కులు పొడకట్టును. అతనికి దారి పొడుగునను వ్యాఘ్రములవలె కష్టము లడుగడుగునకును గనుపట్టుచుండును. అతఁడు శ్రమపడి తనబుద్ధిబలమును వినియోగించి యెన్ని కష్టములను గలిగింపఁగలిగినను, అవి దుర్లంఘ్యము లని చూపుట కెన్నియుపాయములు పన్నఁగలిగినను, వానిలో నొక్కకష్టము నైనను నిస్తరించుటకు శక్తుఁడుగాక తుద కేమియుఁ జేయలేనివాఁ డగును. తా నది యర్హకృత్యమని యెఱిగియు జను లేమనుకొందుతోయని సంశయించుబుద్ధిమంతుఁ డెప్పుడు నేపనియుఁ జేయఁడు. అట్లు చేయక పోవుటకుఁ గారణము దృఢచిత్తము లేకపోవుటగాని కార్యగౌరవము తెలియకపోవుట కాదు. మొదటినుండియు దృఢచిత్తత నభ్యాసము చేయనివా రెంత తెలిసినవారును ధీశాలులు నయినను లక్షయుపాయములను జెప్పఁగలుగుదురుగాని యొక్క కార్యమును పూని నిర్వహింపఁ



జాలరు. కొందఱికి సదుద్దేశములే యుండినను, అభ్యాసము లేమిచే నవి కార్యకారులు కావు. సత్కార్యాచరణమునందలియత్సాహమును స్వైర్యమునుగూడ బాల్యమునందే యభ్యాసము చేయవలెను; అవి మొదట నుపేక్షింపఁబడినచో నాకాలము దాటినతరువాత పట్టు పడవు. కాఁబట్టి దేశాభిమానులు విద్యార్థులుగా నున్నకాలము నుండియు స్వసుఖమును కుటుంబసుఖమును జూచుకొనుచుండునట్లే లోకసుఖమునుగూడ నొకకంటఁ జూచుకొనుచుండుట కభ్యాసము చేయవలెను. ఇట్టియభ్యాసము చేయనివిద్యావంతులలో నభివృద్ధికి విరోధులుగా నుండెడువారిని గొందఱిని విడిచినచో పలువురు తాము దుష్కార్యములలో ప్రవేశింపక పోయినను సత్కార్యములలో నడుగిడక, బుద్ధిపూర్వకముగా వెనుకకుఁగాని ముందుకుఁగాని సాగక జనాభిప్రాయ మనుగాలి వీచువంక కెల్లను దిరుగుచు, సత్కార్యాదరముగాని కార్యోత్సాహముగాని లేనివారయి లోకమునకు నిష్ప్రయోజకు లగుదురు; మఱికొందఱు తకంటె నధికబుద్ధిమంతులయి తామేకార్యమును జేయకపోయినను, సంస్కారప్రియు లైపట్టు నటించి చేయువారి నాక్షేపించుచు చేసినపనులలో వంకలు పెట్టుచు తమమనస్సులకు తృప్తిగా పరిహసించి సంతోషించుచుందురు. ఇట్టివారూరక కార్యనిరతుల నెగతాళి చేయుటకంటె వారు తప్పుదారిని బట్టినచో, దాము మంచిదారిని బట్టి చూపినను, చూపలేనిచో పరిహాసమును గట్టిపెట్టి మౌనమును వహించినను, ఎంతో సముచితముగా నుండును. ఇతరవిషయములలో కార్యశూరులు విశేషముగా లేక పోయినను, రాజ్యాంగవిషయములలో ననేకు లుండి పనిచేయుచున్నారే యని గొందఱు అనవచ్చును. కష్టము లేనికార్యములలో, బనిచేయుట యంత గొప్ప కాదు. రాజ్యాంగవిషయమునఁ జేయుపని కడ్డము



వచ్చువా రెవ్వరు నుండరు; అట్టిపనికిఁ బూనినవారి నందఱును శ్లాఘింతురు. ఇతరవిషయములలో కృషి చేయక యొక్కరాజ్యాంగవిషయమునమాత్రము కృషి చేయుట నిజమయిన దేశాభిమానమును గాదు. మూఢులుగా నున్నవారికి రాజ్యాంగస్వాతంత్ర్యముల నిచ్చుటవలనఁ ప్రయోజనము లేదు; ఇచ్చినను వారు వానివలనిలాభములను బూర్ణముగా ననుభవింపఁజాలరు. జనులయొక్క తెలివిని నీతిని ననుసరించి ప్రభుత్వపద్ధతి భేదించి యుండవలెను. ప్రజలకు నుంచి ప్రభుత్వమును సంపూర్ణ స్వాతంత్ర్యములను గలిగింపవలె నన్నచో, చదువుకొన్న కొందఱిస్థితినిమాత్రముగాక జనసామాన్యముయొక్కస్థితిని జ్ఞానము నందును నీతియందును వృద్ధి పొందింపవలెను. అట్లు చేయుటయే దేశాభిమానము. ఇతరవిషయములలో ప్రజాభివృద్ధికయి ప్రయత్నింపక రాజ్యాంగవిషయములలోమాత్రము కృషి చేయుచుండుటచే స్వప్రయోజనపరత్వముచేతనే యట్లు చేయుచున్నారని యనేకులు మనలోని చదువుకొన్నవారిపై నింద మోపుచున్నారు. తమకడుపునఁ బుట్టినబిడ్డలకు యుక్తవయస్సు వచ్చినతరువాత భర్తలను భార్యలను వరించుకొనుస్వాతంత్ర్యము నియ్యక వారిపై నిరంకుశాధికారమును చెల్లింపఁజూచువారు, రాజ్యాంగవిషయమున మాకు సర్వస్వాతంత్ర్యముల నిండని విదేశీయులైనప్రభువుల నడిగిన నెవ్వరు మెత్తురు? తమకుటుంబములోనిస్త్రీలకు వారిస్వాతంత్ర్యములను విద్యను నొసఁగవెనుకదీయువారు, మాకు జనప్రతినిధిపాలనము పెట్టి మమ్ముఁ బ్రతినిధులనుగాఁ బెట్టుఁడన్న నెవ్వరు శ్లాఘింతురు? అన్యోన్యసోదర భావము లేక మానవకోటిలో కొందఱు కొందఱిని పశువులకంటె హీనముగాఁ జూచి యవమానించు చున్నప్పుడు పయితరగతులవారికి కొందఱికి కొన్ని స్వాతంత్ర్యములు వచ్చినంతమాత్రముచేత

జనసామాన్యమునకు తేమసౌఖ్యము లెట్లు కలుగును ? బురదలో పొరలివచ్చినదున్నపోతు రాచుకొనిపోయినను మైల పడితి మని భావించుకోక తోడిమానవుఁ డైనమాలవాఁడు వీధిలో దూరముగాఁ బోయినను మైలపడితి మనుకొనువారును పుల్లెఁ బ్రా మేసివచ్చినయావు విస్తరిలో మూతిపెట్టినను విడిచిపెట్టక శూద్రుఁడు కంటఁబడిన మాత్రమున నన్నమును విడిచి లేచిపోవువారును, తాము స్వాతంత్ర్యములను పొందినప్పుడు హీనజాతులయెడ సౌభ్రాత్రము నెట్లు చూపఁగలుగుదురు ! కాబట్టి స్వార్థపరులుగాక దేశక్షేమము నిమిత్తమే పాటుపడు విద్యాధౌగేయులు రాజ్యాంగవిషయములలోవలెనే తక్కిన సమ సవిషయములలోను యధాశక్తిని ప్రజలయభివృద్ధి కయి పనిచేయవలెను. ఇట్లు కార్యశూరు లగుటకయి దేశాభిమానమాననీయు లగువిద్యాధౌగేయులు తమక్షేమమునకంటె దేశక్షేమము నెక్కువగాఁ జూచుకొనుచు కావలసి వచ్చినయెడల దేశాభివృద్ధి నిమిత్త మయి తమ దేహములను శక్తులను సంపదలను ప్రాణములను ధారపోయవలెను. నిజ మైనదేశాభివృద్ధి కలిగెడు పక్షమున నెప్పు డయిన స్వార్థిపరులు గానియిట్టి పుణ్యపురుషులవలననే కలుగును గాని స్వప్రయోజనపరులవలనను, ధనార్జనపరాయణులవలనను గలుగదు. కాబట్టి విద్యాధికులు కార్యశూరులు కారని తమపైని బడిన నిందను పరుషవాక్యములచేతఁ గాక కార్యములచేత దొలఁగించుకొని దేశాభివృద్ధికరము లైనకార్యములలో క్రియావంతు లగుదురుగాక !

మనలోని విద్యావంతులలోఁ గలలోపము లని నాకు తోచిన వానిని గొన్నిటిని జెప్పితిని. ఇక వారు చేయవలసినయర్హకృత్యములనుగూర్చి ముచ్చటెంపవలసి యున్నది. దేశక్షేమమునకయి విద్యాధికులు చేయవలసినకార్యములు మితిమీరి యున్నందున వాని నన్నిటిని

వివరించుట శక్యము కాదు. వానిలోఁ గొన్నిటినిమాత్ర మిందు పేర్కొని మిగిలినవానిని విడిచి పెట్టెదను.

౧. వ్యవసాయవిషయము. — మన దేశములోని జనులలో విశేషభాగము వ్యవసాయమువలననే జీవనము చేయుచున్నారగుదా? అట్టివారు విద్యాగంధము లేనివా రగుటచేత కృషిశాస్త్రజ్ఞానము లేనివా రయి భూమివలన తగినంతఫలమును బొందఁజాల కున్నారు. వ్యవసాయము చేయుట తమగౌరవమునకు లోప మున్నపిచ్చియభిప్రాయమును విడిచి విద్యాధికు లయినవారిలోఁ గొందఱు తాము కృషి శాస్త్రము నభ్యసించి స్వయముగా కృషి చేయుట కారంభించి తాము లాభమును బొంది తమనిజర్హనమువలన కాపులు లాభము నొందు నట్లు చేయవలెను.

౨. శిల్పాదికర్మాలు. — కేవల వ్యవసాయమువలన దేశ మెన్నఁడును భాగ్యసంపన్నము కాఁజాలదు. దేశము భాగ్యసంపన్నము కావలె నన్నచో శిల్పాదికర్మాలు వృద్ధిపొందవలెను. మూఢుల చేతులలో నున్నయేపనియు వృద్ధి నొందనేరదు. శిల్పదులవృద్ధి కయి యాయాపనులలో విద్యాధికులు ప్రవేశింపవలెను. దేశ మంతకంతకు దారిద్ర్యదశకు వచ్చుచున్న దని వృత్తాంతపత్రికలలో వ్రాయుట తోను, రాజకీయోద్యోగములలోఁ బ్రవేశించి పొట్ట పోసికొనుట తోను, తృప్తి నొంది యూరకుండక విద్యాధికులలో తగినంతమంది యమెరికాఖండమునకు యూరపుఖండమునకును బోయి యక్కడి కర్మశాలలలో యంత్రనిర్మాణాదులను నేర్చుకొని వచ్చియంత్రములను స్థాపించి కాగితములు, పంచదార, లోహములు, అద్దములు, వస్త్రములు, బొచ్చుబట్టలు, సబ్బు, నిప్పుపుల్లలు, మొదలైనవి యీదేశమునందే చేయునట్లు చేసి దేశాభిమానమును జూపవలెను.

3. ఆరోగ్యధర్మములు — పల్లెలయందుమాత్రమే కాక పట్టణములయందును బహుజను లారోగ్యధర్మముల నెఱుంగనివా రయ్యయనేకవ్యాధులపా లగుచున్నారనుట యెల్లరు నెఱిగినవిషయమేకదా ? విద్యాధికులు కొందఱు దేశభాషలలో సులభశైలితో నారోగ్యధర్మములను బోధించు పుస్తకములను రచించియు, ఇరుగుపొరుగులవారి కారోగ్యధర్మముల యావశ్యకమును దెలిపియు, తాము పోయిన స్థలములలో నెల్ల నావిషయమున నుపన్యాసములు చేసియు, లోకోపకారము చేయవచ్చును.

౪. నీతివృద్ధి. — జను లెంత తెలివిగలవా రయినను నీతిమంతులయినంగాని దేశము మంచిస్థితికి రాదు. మనదేశమునం దిప్పుడు నీతికంటె జాతికట్టుపాటు లెక్కువవిగా భావింపఁబడుచున్నవి. ఒక బ్రాహ్మణుఁడు నరహత్య చేసినను జాతిభ్రష్టుఁడుగాక పరిశుద్ధుఁడయినశూద్రునియింట భోజనము చేసినమాత్రమున వర్ణబాహ్యుఁడగుచున్నాఁడు. ఈజాతికట్టుపాటు లైకమత్యాభావమునకును, నీతిరాహిత్యమునకును, కృషివాణిజ్యాదికర్మల హైన్యమునకును, కారణము లగుచున్నవి. బొంబయిరాజధానిలోని యొక్క బ్రాహ్మణ వర్ణములోనే ౧౮౮౬ శాఖాభేదము లున్నవట. నష్టకరమైనట్టియు ననావశ్యకము లయినట్టియు నిట్టిభేదములను రూపుమాపుటకై చదువుకొన్నవారు కృషి చేయవచ్చును; రాజకీయోద్యోగులలోఁ గలలంచములను తగ్గించుట కయి పని చేయవచ్చును; మనలోఁ గలమోటు హాస్యములను మాన్పుట కయి యత్నింపవచ్చును. మనలోని పట్టపరీక్షయందు కృతార్థు లయినవారు సహితము కొందఱు మోటు హాస్యములను విరసము లై నమాటలను బలుకుచుండుట చింతాకరముగా నున్నది. హేయాశి హేయ మయినవ్యభిచారమునే కుల

వృత్తినిగాఁ జేకొన్న వేశ్యలను వివాహాది శుభకార్యములయందు రప్పించి వారిచేత బూతుపాటలను పాడించెడు దురాచారమును పోగొట్టుటకయి కృషి చేయవచ్చును. పట్టపరీక్షాసిద్ధు లే కొన్నిచోట్ల బోగముమేళములను పోత్సాహ పఱచుచుండుట శోచనీయముగా నున్నది. విద్యాధికు లయిన కొండలు మహానుభావులు. స్త్రీలలో తప్పయిన వ్యభిచారము పురషులలో తప్పు కానట్లు తామే కన్నెటికములు చేసికొనియు వేశ్యల నుంచుకొనియు తమ విద్యకును వివేకమునకును నగుబాట్లు తెచ్చుచున్నారు. తోడివిద్యాధికు లట్టి సిగ్గుమాలినవారిని గౌరవింపక తమయనిష్టమును బహిరంగముగాఁ జూపవలెను.

౫. అతిబాల్యవివాహములు.—అతిబాల్య వివాహములవలన విద్యాభంగము కలుగుటయు దుర్బలులయి రోగిష్టు లయినబిడ్డలు పుట్టుటయు మొదలయినయ నేకానర్థములు కలుగుచున్నవనుట యెవ్వరు నెఱుఁగనివిషయము కాదు? అనర్థదానుక మయినయీదురాచారమును మాన్పుటకొఱకే గాక వివాహమునందలి దుర్వ్యయములను మాన్పుటకొఱకును ప్రతివిద్యాధికుఁడును కృషి చేయవలెను.

౬. వితంతువివాహములు.—మన దేశములో వితంతువివాహములను మాన్పుటవలనఁ గలుగుచున్న గూఢవ్యభిచారము శిశు హత్యలు మొదలైనపాపములమాట యటండనిచ్చి నోరెఱుఁగనిపసి తనములో నెవ్వనికో యిచ్చి పెండ్లిచేసి యాబాళభర్త యుక్త వయస్సు రాకమునుపే చచ్చినను నిర్దోషురా లయినయాబాలికను మరల వివాహము చేసికొనకుండ నిర్బంధించి యావజ్జీవమును బెట్టెడు కడగండ్లను దలచుకొన్న పగవానిమన స్సయినను కలుక్కుమనక మానదు. భరతఖండమున కంతకు నవమానకర మయిన యీక్రూర దురాచారమును మాన్పుట కయి కరుణలేశము గలవానికెల్లను కర్తవ్యము.

2 అపాత్రాదానము.—అంధులు మొదలైన వికలాంగులకును, దరిద్రులైన రోగపీడితులకును, దిక్కుమాలినవృద్ధులకును, దానము చేయుట యెల్లవారికిని కర్తవ్యము. కాయపుష్టిగలిగి పాటుపడశక్తి గలవారికి దానము చేసి సోమరితనమునకు ప్రోత్సాహము కలిగించుట పాపహేతువు. మన దేశములో సాధారణముగా దానము లిట్టియపాత్రులకే చేయఁబడు చున్నవి. గతజనపరిగణమునుబట్టి యొక్క మన చెన్నపురిరాజధానియందే భిక్షాటనముచే జీవనము చేయువారు రెండు లక్షలయేఁబదివే లున్నారు. పాటుపడి కుటుంబములను పోషింపఁగల యవయవపటుత్వము గలయింతమంది పాటుపడక సోమరిజీవనము చేయుచున్నప్పుడు దేశము బీదస్థితికి రాక యెట్లుండును ?

౩. స్త్రీవిద్యా స్వాతంత్ర్యములు.—కుటుంబసౌఖ్యమునకును దేశాభివృద్ధికిని స్త్రీవిద్య యత్యంతావశ్యక మయినను, చదువుకొని స్త్రీ లుద్యోగములు చేసెదరా యనియు చదువుకొన్న స్త్రీలు గృహ కృత్యముల ననాదరము చేయుదు రనియు విలుల కుత్తరములు వ్రాయుదు రనియు వాదించుమహానుభావు లింకను విద్యాధికులలోనే కొందఱున్నందున విద్యావంతు లట్టి దురభిప్రాయములను తొలగించి సర్వవిధముల స్త్రీవిద్య వర్ధిల్లునట్లు చేయవలెను. చదువుకొన్న వారు తమ భార్యలను బానిసలవలెఁ జూడక వారితోఁ గలసి మెలసి పగలు సంభాషించుచు నేకపంక్తిని భోజనము చేయుచు వారిని గదులలో మూసియుంచక వారిస్వాతంత్ర్యముల నిచ్చి సహధర్మచారిణులఁగాఁ జూడవలెను. ఇట్లన్నచో స్త్రీలు తమ కీస్వాతంత్ర్యములు కావలె నని మొట్టపెట్టకొనుచున్నారా యని కొందఱు అడుగవచ్చును. స్త్రీలను తమ స్వాతంత్ర్యములను తెలిసికోలేనంత దుస్థితికిఁ దెచ్చినందున కయి మనము సిగ్గు పడ వలెను. విల్లియమ్ విల్బర్ ఫోర్సు

బానిసవ్యాపారమును మాన్పుట కయి ప్రయత్నించినప్పుడు బానిసలు తమ స్థితిని మాన్పుట కయి యెవ్వరితోనైనను మొఱపెట్టుకొన్నారా? లేదు. లేకపోయినను తమస్వాతంత్ర్యముల నెఱుంగక తమస్థితో తృప్తిపొంది యున్నవారిజ్ఞానహీనతకు పరిణాప పడి యతఁ డాఘికాఖండములోని బానిసలస్థితిని బాగు చేయుట కయి తన ధనమును శక్తిని ధారపోసినవాఁడు. పరోపకారు లన్యదేశములవారి హీనస్థితిని బాగుచేయుట కయి యంత శ్రమపడినప్పుడు మనకుటుంబములలోని స్త్రీలగతిని బాగుచేయుట కయి ప్రయత్నించుట విద్యాధికులకు ధర్మము కాదా?

ఇక మనపట్టణమునందలి విద్యాధికులకు రెండుమాటలు చెప్పి యీవిషయమును ముగించెదను. మనపట్టణ మితరపట్టణములకంటె నధికనాకరికత గల దనియు నిందుండు విద్యాధికులు దేశాభివృద్ధినిమిత్త మయి పని చేయువా రనియు కొంత పేరువచ్చినది. పూర్వ మొకప్పుడు సాంఘికదురాచార నివారణనిమిత్త మయి పనిచేయుచుండినవారికి వారిమభిప్రాయములను వెల్లడించుటకే చోటుదొరకుటకు దుర్ఘట మయినందున, అట్టి కొఱతను నివారింపఁ బూని విద్యాధికులవలన దేశమునకు క్షేమముకలుగు నన్నపూర్ణవిశ్వాసముతో నే నీమందిరమును గట్టిరిచితిని గాని చదువుకొన్నవారి బంతులాటలు మొదలయినవానికి తావులేదన్నతలఁపుతోఁ గాదు. దేశహోగ్యమున కత్యావశ్యకము లయిన బంతులాటలు మొదలయినవాని నిక్కడ యధేచ్ఛముగా జరుపుచు విద్యాధికులు నెల కొక్కసారియైన దేశాభివృద్ధి కనుకూలము లయినయుపన్యాసములు జరిపి నాకానందము కలుగఁ జేసి యీపట్టణమున కీవఱకు వచ్చినపేరు నిలిపి దేశాభిమానులన్నకీర్తిని బొంద ప్రయత్నింతురని వేడుచున్నాను. కార్యభార

మును సమర్థతరులయి విద్యాధికులయినయశావసపురుషులకొప్పగించి  
 నాపనినుండి విశ్రాంతి పొందఁ బోవుచున్న నాప్రార్థనను ఇచ్చటి  
 విద్యాధికులు మిత్రభావముతో మన్నింతురు గాక !






వర్ణము.



## వ ర్ణ ము



ఓ భ్రాతృవరులారా !

నేటిసామంకాలమున వర్ణ భేదమునుగూర్చి కొంత చెప్పబోవుచున్నాను. సావధానచిత్తుల రయి వినుడు. ఈవర్ణభేద మాదినుండియు నున్నదా, ఎప్పు డెట్లు వచ్చి యేరీతిగానుండుచు వచ్చినది, దీనివలన దేశమునకు లాభము కలుగుచున్నదా నష్టము కలుగుచున్నదా, అన్నయంశములను మన మిప్పుడు విచారింపవలసి యున్నది. ఈవర్ణభేదము నై సర్గికము గాక వ్యావహారిక మగుటచే నడుమ నెప్పుడో వచ్చి యుండక తీరుదు. వేదములలో నెల్ల నాదిమ మగుఋగ్వేదమును బట్టి చూడఁగా మనపూర్వు లయిన గూర్వులు మొట్టమొదట పంజాబుదేశమునందు ప్రవేశించినట్టును. వారిలో వర్ణ భేదము లేనట్టును, కనబడుచున్నది. ఆకాలమునం దార్యులును, అనార్యులును, అన్న భేదము తప్ప వేఱొక భేద మున్నట్టు కానబడదు. క్రొత్తగా వచ్చి ఫలవంతము లయినసింధునదీతీరప్రదేశముల నాక్రమించుకొన్న మన పూర్వు లార్యులు. ఆర్యులన్న శబ్దమునకు పూజ్యులని యర్థము. నూతనముగా వచ్చి దేశము నాక్రమించుకొన్న మనపూర్వు లధిక నాగరికత గలవా రగుటచేతను, అనాగరికు లయిన దేశవాసులను జయించి వారిచే సేవింపఁబడు చుండుటచేతను, మనపూర్వుల కార్యులన్నపేరు సార్థక మయినది. క్రొత్తగా వచ్చి యితరులవశమున నున్న ప్రదేశమును బలవంతముగా నాక్రమించుకొనఁ జూచువారికిని పూర్వ కాలమునుండియు తమయనుభవములో నున్నప్రదేశములను విడువ వలసినవారికిని పోరాటము జరుగుట స్వభావ మగుటచేత నాకాలము

నందు బలాధికు లయినయార్యులకును దుర్బలు లయినయనార్యులకును తఱచుగా యుద్ధములు జరుగుచు వచ్చెను. ఆయుద్ధములలో సధిక నాగరికులును ప్రబలసాధనసంపన్నులు నయిన యార్యులు జయము నొంది యనార్యుల సరణ్యప్రదేశములకు పాఱఁదోలియు దాసులనుగాఁ జేసికొనియు క్రమక్రమముగా వారి సారవంతము లయినభూములనెల్ల నాక్రమించుకొనిరి. అనార్యులు బహిరంగముగా యుద్ధము చేసి యార్యులను గెలువ లేక పోయినను కొన్నిసమయములయం దేమఱుపాటున వచ్చి పైఁబడియు కొన్నిసమయములందు రాత్రి వేళ దొంగతనముగా వచ్చి యెదిరించియు నార్యులధనప్రాణములకు హానిని గలిగించుచు వచ్చిరి. ఆర్యు లనార్యులను సాధారణముగా దస్యులని పిలుచు చుండిరి. దస్యు లన్నపదమునకు శత్రువు లనియు దొంగ లనియు నర్థము. ఋగ్వేదమునందు మహర్షులు తమవిరోధు లయినదస్యులను నశింపఁజేయవలసిన దని తమఋష్యదైవతము లయిన యింద్రదాదులను ప్రార్థించినఋక్కు లనేకములు గలవు. ఈదస్యులనే యార్యు లప్పుడప్పుడు పిశాచు లనియు రాక్షసు లనియు వ్యవహరించు చుండుట కలదు. ఆకాలమునం దుండినవర్ణ భేద మంతయు నింతే. వర్ణ మన్నపదమునకు రంగని యర్థము. ఆర్యులు తెల్లనివర్ణము గల వారుగాను, అనార్యులు నల్లనివర్ణము గలవారుగాను, ఉండుటచేత రెండు తెగలవారికిని గలభేదమునకు వర్ణ మని పేరు వచ్చినది. ఇప్పుడు వర్ణ, జాతి, కులశబ్దము లించుమించుగా పర్యామపదములుగా వ్యవహరింపఁబడు చున్నను పూర్వకాలమునందు బ్రాహ్మణాదిభేదమును తెలుపుట కయి వర్ణ శబ్ద మొక్కటిమాత్రమే వాడఁబడుచు వచ్చినది. జాతిశబ్దమునకు పుట్టుక యనియు, కులశబ్దమునకు సంఘ మనియు, అర్థములు. బ్రాహ్మణాదివర్ణ భేదము ఋగ్వేదములో నొక్కపురుష

సూక్తమునందుమాత్రము పేర్కొనఁబడి యున్నది. ఈపురుషసూక్తము ఋగ్వేదముయొక్క పదవమండలములోని తొమ్మిదవసూక్తము. ఇది శుక్ల యజుర్వేద వాజసనేయ సంహిత (30-౧-౧౬) లోను, కృష్ణ యజుర్వేదారణ్యకము (చిత్తి) లోను, అథర్వవేదము (౧-౯-౬) లోను, కూడ కొంతమార్పుతోఁ గనఁబడుచున్నది. ఋగ్వేదములో నున్నప్రకారముగా నీ పురుషసూక్తభాగము నిందుదాహరించుచున్నాను—

౧. సహస్రశీర్షా పురుషః । సహస్రాక్ష స్సహస్రపాత్  
స భూమిం విశ్వతో వృత్వా । అత్యతిష్ఠ ద్దశాంగుళమ్.

\* \* \* \*

౬. యత్పురుషేణ హవిషా । దేవా యజ్ఞ మతన్వత ।  
వసంతో అస్యాసీ దాజ్యం । గీష్ణ ఇధ్న శ్శర ధ్ధవిః॥

\* \* \* \*

౧౧. యత్పురుషం వ్యదధుః । కతిథా వ్యకల్పయన్ ।  
ముఖం కిమస్య కా బాహు । కా పూరూ పాదావృచ్ఛేతే॥  
౧౨. బ్రాహ్మణోస్యముఖ మాసీత్ । బాహూ రాజన్యః కృతః ।  
ఊరూ తదస్య యద్వైశ్యః । పద్భ్యాగ్ం శూద్రో అజాయత॥

\* \* \* \*

ఈపురుషసూక్తమునే మనవా రిప్పుడు బ్రహ్మమునకు రూప మున్నదని చెప్పి తన్మూలమున విగ్రహారాధనము కరణీయమని సాధించుటకును, బ్రహ్మముయొక్కముఖాదికమునుండి బ్రాహ్మణాదులు పుట్టిరని చెప్పి వర్ణభేదము నై సర్గికమని సాధించుటకును ఆధారముగాఁ జేసికొనుచున్నారు. పయినిజెప్పిన విరాట్పురుషరూప మాలంకారికముగాని వాస్తవము కాదనియు, ఆమానసికపురుషునిముఖాదికముగా

బ్రాహ్మణాదు లుత్తేక్షింపఁబడి రనియు, కొంచె మాలోచించిన వారికి స్పష్టము కాకపోదు. ఇందలి మొదటిఋక్కునందు,

“ఆపురుషుఁడు వేయిశిరస్సులు గలవాఁడు; వేయి  
కన్నులు గలవాఁడు; వేయిపాదములు గలవాఁడు;

భూమినంతట నావరించి పదియంగుళములు మించినిలుచును.”

అని చెప్పఁబడి యున్నది. ఈశ్రుత్యర్థ మీశ్వరునకు సరిగా వేయిశిరస్సులు మొదలయిన వున్నవని చెప్పట కాదనియు, అతఁడు వేయి (అనంతములైన) శిరస్సు లున్నట్లు సమస్తమును జూచువాఁడనియు, వేయి (అనంతములైన) పాదము లున్నట్లంతటను మెలఁగువాఁడనియు, అతఁడు ప్రపంచ మంతటను నిండియుండి దానిపయినిగూడ వ్యాపించి యుండువాఁడనియు, తాత్పర్య మనియు, జ్ఞానలేశము గలవారు సహితము సులభముగా నూహించి తెలిసికోవచ్చును. అట్లుగాక విరాట్పురుషుఁడు నిజముగానే వేయితలలును వేయికన్నులును గలవాడనియే చెప్పెడుపక్షమున వ్రేయిశిరస్సు లున్నప్పుడు వేయినేతము లుండుట యసంగత మనియు తలయొకటికి రెండేసి కన్నుల చొప్పున రెండువేలకన్ను లుండవలయు ననియు బాలురుసహిత మాక్షేపించుట కవకాశముకలుగునుగదా? కాబట్టిమన మీశ్రుతికి లాక్షణికార్థమును గ్రహింపవలెను గాని యవయవార్థమును గ్రహింపఁ గూడదు. మఱియు నిందుదాహరింపఁబడిన యాతివఋక్కునందు

“పురుషుఁ డనుహవిస్సుతో దేవతను యజ్ఞముచేసి

నప్పుడు దానికి వసంతఋతువు నేయియు గ్రీష్మఋతువు

సమిధయు శరదృతువు హవిస్సును నయ్యెను.”

అని చెప్పఁబడి యున్నది. ఈఋక్కునుబట్టి కూడ నిందుఁ జెప్పఁబడిన యజ్ఞమును హోమద్రవ్యములును కేవలమాససికములని విస్పష్ట

మగుచున్నది. అట్లుగాక యిది నిజ మయినయజ్ఞమేయనెడుపక్షమున,  
కాలస్వరూపము లయినవసంతగ్రీష్మశరదృతువులు నేయియు చితుకు  
లును మెతుకులు ననుట యున్నత ప్రలాపము లగును కాబట్టి యీ  
శ్రుతికి మనము వాచ్యార్థమును గైకొనక లాక్షణికార్థము నేగ్రహింప  
వలయును. ఇక ప్రస్తుత విచారణీయము లైనకడపటియుక్తుకు  
వత్తము. ఇందు పదునొకడవ ఋక్కునందు.

“(దేవతలు) పురుషుని కల్పించినప్పు డెన్నివిధములుగా

కల్పించిరి ? అతనికి ముఖ మేది ? బాహువు లేవి ? ఊరువు

లేవి ? పాదము లేవి ? (అని) పలుకఁబడుచున్నవి.”

అని చెప్పఁబడినది. ఈప్రశ్నల కుత్తరముగా పండ్రోడవ ఋక్కు  
నందు

“అతనికి బ్రాహ్మణుఁడు ముఖ మయ్యెను; రాజన్యుఁడు

భుజములుగాఁ జేయఁబడెను; వైశ్యుఁడతని కూరువులయ్యెను;

శూద్రుఁడు పాదములవలన కలిగెను.”

అని చెప్పఁబడి యున్నది. ఇందలి భాషాభేదము మొదలయినవానిని  
బట్టి నేదవేదార్థములను నిపుణముగా పరిశీలించినవా రీపురుషసూక్తము  
ఋగ్వేదములోని పురాతనసూక్తములకంటె చిర కాలమునకు తరు  
వాత చేయఁబడిన దని సహేతుకముగా నిర్ణయించి యున్నారు.  
పురుషసూక్తము చేయఁబడిన కాలమునకు బ్రాహ్మణాదివర్ణభేద మేర్ప  
డినది. జను లధికనాగరికు లయినకొలదిని వృత్తిభేదములును జ్ఞాన  
భేదములును గలిగి తారతమ్యభావ మేర్పడుట నై సర్దికము. ఆకాలము  
నందు విద్యాధికు లయి బ్రహ్మవిచారము చేయుచు మతబోధ చేయు  
వారు బ్రాహ్మణు లనియు, యుద్ధములుచేసి ప్రజాసంరక్షణము  
చేయువారు రాజన్యులనియు; కృషివాణిజ్యాదికర్మలుచేయు సామాన్య

జనులు వైశ్యులనీయు, వీరివద్ద సేవకులుగా నుండువారు శూద్రులనీయు, వ్యావహారిక నామములను గలవా రయి యుండిరి.' అయినను బ్రాహ్మణ్యాది వ్యవహార మప్పు డిప్పటివలె పుట్టుకనుబట్టిగాక వృత్తినిబట్టియు తెలివినిబట్టియు గుణములనుబట్టియుఁ గలుగుచుండెను. అందుచేతనే శూద్రుఁడు బ్రాహ్మణుఁ డగుటయు బ్రాహ్మణుఁడు శూద్రుఁ డగుటయు కూడ నప్పుడు సాధారణముగా కలుగుచుండెను. వీరిలో బ్రాహ్మణ క్షత్రియ వైశ్యులు మాత్రమే యార్జ్యులనియు శూద్రులు జితులయి వారికి దాసు లయినయాదమ దేశనివాసులనియు కొందఱు చెప్పుచున్నారు. భిల్లులు నాగులు కోదులు మొదలయిన వారును నీచజాతులవా రయినశూద్రులును మాత్రమే యాదిమనివాసులు గాని, కొందఱు శూద్రు లార్జ్యులకంటె ముందుగా నీదేశమునకు వచ్చిన తజ్ఞాతిలోనివారే యనియు కొందఱు అభిప్రాయపడుచున్నారు. పూర్వోక్త మయిన పండ్రెండవయుక్కు స్వాభావికము, లయినయీభేదములనే చెప్పుచున్నది కాని కొందఱు అనుకొనునట్లు బ్రాహ్మణులు నిజముగా బ్రహ్మయొక్కముఖమునుండియు రాజులు భుజములనుండియు వైశ్యులు తొడలనుండియు శూద్రులు పాదములనుండియు పుట్టి రని ప్రతిపాదింపదు. పదునొకండవయుక్కులోని ప్రశ్నలను విచారించి యీయుక్కుయొక్క ప్రతిపదార్థమును విమర్శించిన పక్షమున మందబుద్ధికి సహిత మిందు తెలుపఁబడిన దాలంకారిక మని తోచక పోదు.

ప్రతిపదార్థము.

“అన్య = ఈవిరాట్పురుషునకు, బ్రాహ్మణః = బ్రాహ్మణుఁడు, ముఖమ్ = ముఖము, ఆసీత్ = అయ్యెను; రాజన్యః = క్షత్రియఁడు, బ్రాహ్మ = భుజములుగా, కృతః = చేయఁబడెను;



అస్య = ఈవిరాట్టునకు, ఊరూ = తొడలు, యత్ = ఏదియో,  
తత్ = అది, వైశ్యః = కోమటి; పద్భ్యం = పాదమువలన,  
శూద్రః = శూద్రుడు, అజాయత = పుట్టెను.”

పాదములవలన శూద్రుడు పుట్టె నన్నవాక్యమునుబట్టి పయివారందఱును తత్తదవయవములనుండి పుట్టిరని చెప్పి సాధింపఁజూతురుగాని పయిప్రశ్నలకును వానికుత్తరము లయిన వాక్యములకును విరుద్ధముగా నుండుటనుబట్టియు, ఇందు వర్ణింపఁబడిన పురుష యజ్ఞాదిక మగుసర్వమును కేవలమానసిక మగుటచేత నవయవకల్పనముచేయుట యసంవర్థమగుటనుబట్టియు, ఈయర్థ మెంతమాత్రమును పొసఁగ నేరదు. ప్రపంచాత్మకుం డయిన విరాట్పురుషునకు జ్ఞానాధికు లయిన బ్రాహ్మణులు జ్ఞానప్రకటనమున కాధార మయిననోరువంటివారనియు, భుజబలసంపన్ను లయినక్షత్రియులు శౌర్యసంపద కాధార మయిన బాహువులవంటివారనియు, తిరిగి కృషివాణిజ్యాదులు నిర్వహింపవలసిన వైశ్యులు పిక్కబలముచే తిరుగుట కాధార మయిన తొడలవంటివారనియు, సేవకులుగా నుండెడుశూద్రులు సకలాంగములలో నీచములుగా నెంచఁబడు పాదములవంటివారనియు చెప్పిన దృష్టాంత మెంతయు మనోహర మయి సయక్తికమయినదిగానున్నది. ఆకాలమునం దీబ్రాహ్మణాదిపదము లిప్పుడు వ్రాయువానిని లేఖకుఁ డన్నట్లును దండుకొఁ గొలువున్నవానిని భటుఁ డన్నట్లును వ్యావహారిక నామములుగానే యుండినవనుటకు సందేహము లేదు. అయినను తరువాత స్మృతులను పురాణములను రచించినవారు బ్రాహ్మణాదులు బ్రహ్మయొక్కముఖాదులనుండియే పుట్టిరని స్థాపించుటకు కొన్ని శ్లోకములను జెప్పిరికాని వారివాక్యము లన్యోన్యవిరుద్ధములుగా నున్నవి. మనుస్మృతి పుట్టినకాలమున కే బ్రాహ్మణుల యాధిక్యము

స్థిరపడి కొంతవఱకు జన్మమునుబట్టియే వర్ణభేదము కలుగుచువచ్చినది. మనవు తన స్మృతియందు వర్ణోత్పత్తిక్రమమును వివరించుచు ప్రథమాధ్యాయములో ముప్పదియొకటవ శ్లోకమునందు మొదట

శ్లో॥ లోకానాం తు వివృద్ధ్యర్థం ముఖబాహూరుపాదతః।

బ్రాహ్మణం క్షత్రియం వైశ్యం శూద్రం చ నిరవర్తయత్ ॥  
లోకములవృద్ధినిమిత్తము ముఖమునుండియు బాహువులనుండియు నూరువులనుండియు పాదములనుండియు బ్రాహ్మణుని క్షత్రియుని వైశ్యుని శూద్రుని సృజించెనని చెప్పి తరువాత ముప్పదినాల్గవ శ్లోకమునందు

శ్లో॥ అహం ప్రజా స్సిస్సత్సు స్తు తప స్తప్త్యా సుదుశ్చరమ్।

పతీన్ ప్రజానా మస్మజన్ మహర్షీ నాదిశో దశ॥

బ్రహ్మ తాను ప్రజలను సృజించుట కయిదుశ్చర మయినతపస్సు చేసి మొదటప్రజాపతు లయినపదుగురు మహర్షులను జేసినట్లు చెప్పి యున్నాడు. ఈప్రజాపతులు సర్వసృష్టిని జేసిరి. బ్రాహ్మణాదిప్రజలు మొదటఁ జెప్పినట్లు బ్రహ్మయొక్క ముఖాదికమునుండి పుట్టిరా ? తరువాతఁ జెప్పినట్లు ప్రజాపతులవలనఁ బుట్టిరా ? మనుజు మనుష్యాది శబ్దములు ప్రజలు వీరిరువురివలనను గాక మనువువలనఁ గలిగినట్లు సూచన చేయుచున్నవి. పురాణములలో మనుష్యులు మనువువలనఁ బుట్టిరనియు, చెప్పఁబడియున్నది. వానికి విశోధముగా శ్రీమద్రామాయణమునం దీక్రిందిశ్లోకమున

శ్లో॥ మను ర్మనుష్యాన్ జనయత్ కాశ్యపస్య మహాత్మనః।

బ్రాహ్మణాన్ క్షత్రియాన్ వైశ్యాన్ శూద్రాన్ చ మను

[జర్షభ॥

కశ్యపునిభార్య యైన మనువను నామ బ్రాహ్మణ క్షత్రియ వైశ్య

శూద్రులయిన సమస్త మనుష్యులను సృజించెనని చెప్పబడి యున్నది. పురుషసూక్తమునకు పూర్వోక్తమున లాక్షణికార్థమును జెప్పకపోయినపక్షమున పురాణవాక్యము లన్నియు వ్యర్థములగును. వరశభారమునుబట్టి దేహచ్ఛాయలనుబట్టియే వర్ణభేదలు కలిగిన వని కొన్నిపురాణములలోఁ జెప్పబడి యున్నది. మహాభారతములోని శాంతిపర్వములో

శ్లో॥ బ్రాహ్మణానాం సితో వర్ణః క్షత్రియాణాం చ లోహితః।

వైశ్యానాం పీతకోవర్ణః శూద్రాణాం అసిత స్తథా॥

అని బ్రాహ్మణులకు తెల్లవర్ణము, క్షత్రియుల కెఱ్ఱవర్ణము, వైశ్యులకు పచ్చవర్ణము, శూద్రులకు నల్లవర్ణము, అని చెప్పబడినది. ఈ వర్ణభేదములు కల్పితములుగాని సత్యములు గావు. బ్రాహ్మణులలో నల్లనివా రుండుటయు, శూద్రులలో తెల్లనివా రుండుటయు, మనము ప్రత్యక్షముగాఁజూచుచున్నాము. ఈయంశమునకు నే నుత్తరము చెప్పఁబూనుటకంటె వ్రజసూచికోపనిషత్తులోనిదాని నిందుదాహరించుట యుక్త మని యెంచి యట్లు చేయుచున్నాను.—

“బ్రాహ్మణో శ్వేతవర్ణః। క్షత్రియోరక్తవర్ణః। వైశ్యః పీతవర్ణః। శూద్రః కృష్ణవర్ణః। ఇతి నియమాభావాత్ ... తస్మాన్న దేహో బ్రాహ్మణ ఇతి.”

బ్రాహ్మణుఁడు తెల్లనివాఁడు క్షత్రియుఁ డెఱ్ఱనివాఁడు వైశ్యుఁడు పచ్చనివాఁడు శూద్రుఁడు నల్లనివాఁడు అను నియమము లేకపోవుట వలన దేహమునుబట్టి బ్రాహ్మణత్వమును రాలేదని పైవాక్యమున ఈ యుపనిషత్తే బ్రాహ్మణత్వము పుట్టుక చేతసహితము రాలేదని యీక్రిందివాక్యములతోఁ జెప్పుచున్నది:—

“తస్మి జాతి ర్బ్రాహ్మణ ఇతిచే త్తన్న, తత్ర జాత్యంతరే

ష్వనేకజాతినంభవాత్ మహర్షయో బహవ స్సంతి ... ..

వ్యాసః కై వ ర్తకన్యాయాం. ... వసిష్ఠ ఊర్వశ్యాం ... అగ స్త్యః  
కలశే జాత ఇతి శ్శుతత్వాత్”

వ్యాసుఁడు బె స్తదానియందును వసిష్ఠుఁడు ఊర్వసియందును అగ  
స్త్తుఁడు కుండయందును బుట్టినట్లు వినపచ్చుచుండుటవలన నొక్క  
జాతిలోనే యనేకజాతినంభవు లైనమహర్షు లనేకు లుండుటనుబట్టి  
జాతివలననే బ్రాహ్మణత్వము కలుగదని దీని తాత్పర్యము. ఈ  
ప్రకారముగానే యనేకపురాణములలో వారువారు చేయుకర్మల  
వలననేకాని జాతిమాత్రముచేత బ్రాహ్మణత్వము రాదని చెప్పఁబడి  
యున్నది.

శ్లో॥ హరిణీగర్భసంభూతో ఋశ్యశృంగో మహామునిః ।

శ్వపాకీగర్భసంభూతో పితా వ్యాసస్య సత్తమః॥

గణికాగర్భసంభూతో వసిష్ఠ శ్చ మహామునిః ।

తపసా బ్రాహ్మణో జాతః సంస్కార స్తత్ర కారణమ్॥

“మహాముని యైనఋశ్యశృంగుఁడు లేడికడుపునఁ బుట్టియు, వ్యాసుని  
తండ్రి మాలదానికిఁ బుట్టియు, వసిష్ఠమహాముని వేశ్యకుఁ బుట్టియు,  
తపస్సుచేత బ్రాహ్మణులై రనియు దీనికి కారణము సంస్కార”  
మనియుభవిష్యత్పురాణమును,

శ్లో॥ జాతో వ్యాసస్తు కైవర్యా శ్వపాక్యాస్తు పరాశరః ।

బహుప్రాణ్యేషి విప్రత్వం ప్రాపయే పూర్వ మద్విజాః ॥

“వ్యాసుఁడు పల్లెదానివలనను, పరాశరుఁడు మాలదానివలనను,  
బుట్టిరి; పూర్వము ద్విజులు కానివా రనేకులు బ్రాహ్మణత్వమును  
పొందిరి” అని భారతారణ్యవర్ణమును, జెప్పుచున్నవి.

ఈవాక్యములనుబట్టి చూడఁగా పూర్వకాలమునందు కేవల

జన్మముచేతఁ గాక బ్రాహ్మణేతిరులును గుణములచేతను పనుల చేతను బ్రాహ్మణు లగుచు వచ్చిరనుట కరతలామలక మగుచున్నది.

శ్లో॥ చాతుర్వర్ణ్యం మయా సృష్టం గుణకర్మవిభాగశః॥

అని భగవద్గీతలయందును గుణకర్మవిభాగమువలన నే కృష్ణుఁడు తాను చాతుర్వర్ణ్యమును సృజించినట్లు చెప్పఁబడి యున్నది. బ్రాహ్మణుల కనుకూలముగాను, శూద్రులకు ప్రతికూలముగాను, ధర్మముల నేర్పఱచినమనువుకూడ తన స్మృతియందు

శ్లో॥ శూద్రో బ్రాహ్మణతా మేతి బ్రాహ్మణ శ్చేతి శూద్రతాం।

క్షత్రియా జ్ఞాత మేవం తు విద్యా దైవశ్యా త్తథైవ చ ॥

‘శూద్రుఁడు బ్రాహ్మణత్వమును పొందును; బ్రాహ్మణుఁడు శూద్రత్వము పొందును; క్షత్రియస్త్రీవలనను నైశ్యస్త్రీవలనను పుట్టినవారు నశ్టేయగుదు,, రని శూద్రాదివర్ణముల వారు బ్రాహ్మణులు కావచ్చునని యంగీకరించి యున్నాఁడు.

శ్లో॥ న విషేషో స్తివర్ణానాం సర్వం బ్రాహ్మ మిదం జగత్ ।

బ్రహ్మణా పూర్వసృష్టం హి కర్మభి ర్వర్ణతాం గతమ్ ॥

అని శ్రీమహాభారత శాంతిపర్వమున ౧౮౮ అధ్యాయమునందు “వర్ణములలో విశేష మేదియు లేదు; ఈజగత్తంతయు పూర్వకాలమునందు బ్రాహ్మమయముగానే చేయఁబడి కర్మలచేత వర్ణత్వమును పొందినది.” అని చెప్పఁబడి యున్నది. ఈప్రకారముగానే వ్రాయుపురాణముయొక్క- యేనిమిదవఅధ్యాయమునందును కృతయుగములో వర్ణభేదము లేదని చెప్పఁబడినది. వర్ణభేదములను పాటించెడి యీ పురాణమువలనను పూర్వకాలమునం దుత్తమవర్ణత సద్గుణముల వలననే వచ్చుచుండినట్లును, మంచినడత లేనివాఁడు బ్రాహ్మణునికిఁ బుట్టినను శూద్రుఁ డగుచుండినట్లును, మంచినడత గలవాఁడు శూద్రు

నికిఁ బుట్టినను బ్రాహ్మణుఁ డగుచుండినట్లును, స్పష్టముగాఁ దెలియ  
వచ్చు చున్నది. ఈయంశమున కుపబలముగా పురాణములనుండి  
కొన్నివాక్యము లిం దుదాహరించు చున్నాను:—

శ్లో॥ ఏభి స్తు కర్మభి ర్దేవి శుభై రాచరితై స్తథా ।

శూద్రో బ్రాహ్మణతాం యాతి వై శ్యః క్షత్రియతాం వ్రజేత్ ॥

\*

\*

\*

\*

న యోని ర్నాపి సంస్కారో న శ్రుతం న చ సంతతిః ।

కారణాని ద్విజత్వస్య వృత్త మేవ తు కారణమ్ ।

సర్వోయాం బ్రాహ్మణో లోకే వృత్తేన చ విధీయతే ।

వృత్తే స్థితస్తు శూద్రోపి బ్రాహ్మణత్వం నియచ్ఛతి॥

అని భారతానుశాసనిక పర్వాంతర్గత మైనయఃమామహేశ్వరసంవా  
దమునందు “ఇటువంటి మంచిపనులు చేయుటచేత శూద్రుఁడు  
బ్రాహ్మణత్వమును పొందును; వైశ్యుఁడు క్షత్రియత్వమును పొం  
దును ... .. పుట్టుక, సంస్కారము (ఉపనయనాదులు), వేదాధ్యయ  
నము, సంతతి, ద్విజత్వమునకు కారణములు కావు; మంచినడత  
యొక్కటియే కారణము. లోకములో బ్రాహ్మణత్వ మంతయు  
సద్వృత్తిచేతనే కలుగును; సద్వృత్తియం దున్నశూద్రుఁడును బ్రాహ్మ  
ణత్వము పొందును.” అని చెప్పఁబడి యున్నది.

శ్లో॥ న కులేన న జాత్యా వా క్రియాభి ర్బ్రాహ్మణో భవేత్ ।

చండాలోపి హి వృత్తస్థో బ్రాహ్మణ స్స యుధిష్ఠిర॥

ఏకవర్ణ మిదం పూర్ణం విశ్వ మాసీ ద్యుధిష్ఠిర ।

కర్మక్రియావిశేషేణ చాతుర్వర్ణ్యం ప్రతిష్ఠితమ్ ॥

సర్వే హై యోనిజా మర్త్యాః సర్వే నూతపురీషిణః ।

ఏకేంద్రియేంద్రియార్థశ్చ తస్మా చ్ఛీలగుణై ర్ద్విజః ॥

శూద్రోపి శీలసంపన్నో గుణవాన్ బ్రాహ్మణో భవేత్ ।  
బ్రాహ్మణోప క్రియాహీనః శూద్రా త్ప్రత్యవరో భవేత్ ॥

\* \* \* \*

న జాతి ర్ద్వైతే రాజన్ గుణాః కల్యాణకారకాః ।

జీవితం యస్య ధర్మార్థం పరాధే యస్యజీవితమ్॥

అసి శ్రీ మహాభారతారణ్యపర్వములో నొకచోట యుధిష్ఠిరునిగూర్చి  
వైశంపాయనుడు, శులముచేతను పుట్టుకచేతను గాడు; కార్యముల  
చేతనే బ్రాహ్మణుడు డగును. ఓ యుధిష్ఠిరా! మంచినడవడి గలవాడు  
చండాలుడైనను వాడే బ్రాహ్మణుడు; ఓ యుధిష్ఠిరా! ఈప్రపంచ  
మేకవర్ణముతోనే నిండి యుండెను. కర్మక్రియావిశేషముచేత చాతు  
ర్వర్ణ్యము ప్రతిష్ఠింపబడినది. నరు లందఱును యోనినుండి పుట్టిన  
వారు; అందఱును మూత్రపురీషములు గలవారు; ఏకవిధ మైనయిం  
ద్రియములను వానిప్రయోజనములను గలవారు; కాబట్టి సదాచార  
సద్గుణములచేత ద్విజుడు డగును. శూద్రుడయినను సదాచారసంప  
న్నుడును గుణవంతుడు నగువాడు బ్రాహ్మణుడు డగును; బ్రాహ్మ  
ణుడైనను క్రియాహీనుడు శూద్రునికంటెను తక్కువాడు డగును ...  
ఓరాజా! జాతియం దేమియు లేదు; గుణములే కల్యాణదాయకములు.  
ఎవనిజీవితము ధర్మార్థమును పరోపకారార్థము నగునో (వాడే  
బ్రాహ్మణుడు.)” అని చెప్పబడి యున్నది. ఈయారణ్యపర్వము  
లోనే మఱియొకచోట నహుషస్రన్నల కుత్తరముగా యుధిష్ఠిరుడు

శ్లో॥ సత్యం దానం ధీమా శీల మాన్యశంస్యం తపో ఘృణా ।

దృశ్యం తే యత్ర నాగేంద్ర స బ్రాహ్మణ ఇతి స్మృతః॥

శూద్రే తు యద్భవే ల్లక్ష్మ్య ద్విజే తచ్చ న విద్యతే ।

నవైశూద్రోభవేచ్ఛూద్రో బ్రాహ్మణోనచ బ్రాహ్మణః॥

యత్రైతల్లక్యతే సర్ప వృత్తం స బ్రాహ్మణః స్తృతః ।

యత్రైతన్నభవే త్సర్ప తం శూద్ర మితి నిర్దిశేత్ ॥

“ఓ నా గేంద్రా ! సత్యము, చానము, ఊమ, శీలము, అహింస, తపము, కరుణ, ఎక్కడఁ గనఁబడునో వాఁడే బ్రాహ్మణుఁడుగా నెంచఁబడును. ఇవి శూద్రునియం దుండి బ్రాహ్మణునియందు లేకపోయినపక్షమున ఆశూద్రుఁడు శూద్రుఁడు కాఁడు; ఆబ్రాహ్మణుఁడు బ్రాహ్మణుఁడును గాఁడు. ఈగుణము లెవనియం దుండునో వాఁడు బ్రాహ్మణుఁడుగా నెంచఁబడును; ఎవనియందు లేవ్రా వాఁడు శూద్రుఁ డని నిర్దేశింప వలెను.” అని చెప్పఁబడి యున్నది. ఆపర్వమునందే వేటొకచోట యక్షుఁడు ధర్మరాజును

శ్లో॥ రాజన్ కులేన వృత్తేన స్వాధ్యాయేన శ్రుతేన వా ।

బ్రాహ్మణ్యం కేన భవతి ప్రబూహ్యేత త్సునిశ్చితమ్॥

“ఓ రాజా ! కులముచేతనా ? వృత్తముచేతనా ? స్వాధ్యాయము చేతనా ? శ్రుతముచేతనా ? బ్రాహ్మణత్వము దేనిచేతఁ గలుగును ? ఇది సునిశ్చితముగాఁ జెప్పము.” అని యడుగఁగా, ధర్మరాజు

శ్లో॥ శ్రుణు యక్ష కులం తాత స న్వాధ్యాయో న చ శ్రుతమ్ ।

కారణంవా ద్విజత్వే చ వృత్తమేవ న సంశయః॥

“ఓ యక్షా ! వినుము. కులమును స్వాధ్యాయమును శ్రుతమును బ్రాహ్మణత్వమునకుఁ గారణము గాదు; నిస్సంశయముగా మంచినడత యొక్కటియే కారణము” అని యుత్తరము చెప్పి యున్నాఁడు. శ్రీమద్భాగవతస ప్తమస్కంధమునందు

శ్లో॥ శమో దమ స్తప శ్శౌచం సంతోషః ఘౌంటి రార్జవమ్ ।

జ్ఞానం దయా చ్యుతాత్మత్వం సత్యం చ బ్రహ్మలక్షణమ్॥

శౌర్యం వీర్యం ధృతి సేవ స్త్యాగ ఆత్మజయః ఊమా ।



బ్రహ్మణ్యతా ప్రసాద శ్చ రక్షా చ క్షత్రలక్షణమ్॥

దేవగుర్వచ్యుతే భక్తి స్త్రివర్గపరిపోషణం ।

ఆస్తిక్య ముద్యమో నిత్యం నైపుణ్యం వైశ్యలక్షణమ్॥

శూద్రస్య సన్నతి శ్శౌచం సేవా స్వామి స్యమాయయా ।

అమంత్రయజ్ఞో హ్యస్తేయం సత్యం గోవిప్రరక్షణమ్॥

యస్య యల్లక్షణం పోక్తం పుంసో వర్ణాభివ్యంజకం ।

యదన్యత్రాసి దృశ్యేత తత్తేనైవ వినిర్దిశేత్ ॥

‘శమము, దమము, తపస్సు, శౌచము, సంకోషము, క్షాంతి, ఆర్జవము, జ్ఞానము, దయ, స్వార్థపరత్వము విడుచుట, సత్యము, బ్రాహ్మణలక్షణములు. శౌర్యము, వీరత్వము, ధృతి, ప్రతాపము, త్యాగము, ఆత్మజయము, క్షమ, బ్రహ్మణ్యత, ప్రసాదము, రక్షణము, క్షత్రియలక్షణములు. దేవగురువిష్ణుభక్తి, త్రివర్గపోషణము, ఆస్తిక్యము, నిత్యోద్యమము, నైపుణ్యము, వైశ్య లక్షణములు. వినయము, శౌచము, మాయలేక స్వామిని కొలుచుట, అమంత్రకముగా కర్మలు చేయుట, శౌర్యరాహిత్యము, సత్యము, గోవిప్రరక్షణము, శూద్రలక్షణములు. ఎవని కేలక్షణము చెప్పబడినదో యదియే వర్ణాభివ్యంజకము; ఈలక్షణము లితరులయందుఁ గనబడినపక్షమున వాని చేతనే (వర్ణమును) నిర్దేశింపవలెను.” అని చెప్పబడి యున్నది.

“అధర్మచర్యయా పుంశోవర్ణో జఘన్యజఘన్యవర్ణ  
మాపద్యతే జాతిపరివృతౌ । ధర్మచర్యయా జఘన్యోవర్ణః  
పూర్వపూర్వవర్ణ మాపద్యతే జాతిపరివృతౌ.”

“అధర్మచర్యచేత సగ్రవర్ణమువాఁడు జాతిపరివృతమందు తక్కువ తక్కువవర్ణమును పొందును; ధర్మచర్యచేత హీనవర్ణమువాఁడు జాతి పరివృతమందు పూర్వపూర్వ వర్ణమును పొందును.” అని యాప

స్తంబ ధర్మశూత్రముల యందును,

శ్లో॥ శూద్రయోనౌ హి జాతస్య సద్గుణా నుపతిష్ఠతః।

వైశ్యత్వం లభతే బ్రహ్మన్ క్షత్రియత్వం తథైవ చ॥

ఆర్జవే వర్తమానస్య బ్రాహ్మణ్య మభిజాయతే।

“శూద్రయోనియందుఁ బుట్టినవాఁడు సద్గుణములు పట్టుపడుటవలన వైశ్యత్వమును, అదే ప్రకారముగా క్షత్రియత్వమును పొందును; ఋజుమార్గమునఁ బ్రవర్తించువానికి బ్రాహ్మణత్వముసహితము కలుగును” అని భారతారణ్య పర్వమునందును, సద్గుణములు కలవాఁడయి ధర్మమార్గమున నడుచుశూద్రునికిని బ్రాహ్మణత్వము వచ్చునని చెప్పఁబడి యున్నది. ఈప్రమాణవచనములనుబట్టి చూడఁగా బ్రాహ్మణత్వమునకు సద్గుణములు ప్రధానము లనియు గుణవంతుఁడు శూద్రుఁ డయినను బ్రాహ్మణుఁడు కావచ్చు ననియు స్పష్ట మగుచున్నది.

ఈక బ్రాహ్మణేతరులు బ్రాహ్మణు లగుచు వచ్చినందుకుఁ గూడ కొన్ని దృష్టాంతములను మనప్రమాణగ్రంథములనుండి చూపెదను. క్షత్రియవంశజాతుఁ డయిన విశ్వమిత్రుఁడు బ్రాహ్మణుఁడయి యనేకబ్రాహ్మణగోత్రములకు మూలపురుషుఁ డగుటయు, అతఁడనేకవేదమంత్రములకు ఋషి యయి బ్రాహ్మణులకు ప్రధానమంత్రమయిన గాయత్రికి కర్త యగుటయు, సుప్రసిద్ధమే కదా ?

శ్లో॥ తతో బ్రాహ్మణతాం జాతో విశ్వమిత్రో మహతపః।

క్షత్రియః సోష్యథ తథా బ్రహ్మవంశస్యకారకః॥

“మహతపస్వి యైనవిశ్వమిత్రుఁడను క్షత్రియుఁ డప్పుడు బ్రాహ్మణత్వమును పొందెను; అతఁడు తమవార బ్రాహ్మణవంశమునకు కర్త యయ్యెను.” అని భారతానుశాసనికపర్వమునందుఁ జెప్పఁబడి

యన్నది. దీనిని బట్టి క్షత్రియుఁ డయినవిశ్వామిత్రుఁ డొక్కఁడు నూత్రమేకాక యాతనిసంతతివారు సహితము బ్రాహ్మణు లయినట్లు తేలుచున్నది.

శ్లో॥ యథాగతం మహారాజ ముక్త్యా విష మివోరగః।

భృగోర్వచనమాత్రేణ స చ బ్రహ్మర్షి తాం గతః॥

వీతహవ్యై మహారాజ బ్రహ్మవాదిత్వ మేవ చ।

తస్య గృత్సమదః పుత్రో యాపేణేంద్ర ఇవాపరః॥

\* \* \* \*

యత్ర గృత్సమదో రాజన్ బ్రాహ్మణై స్స మహీయతే।

స బ్రహ్మచారీ విప్రర్షిః శ్రీమాన్ గృత్సమదో భవత్ ॥

“సాము విషమును విడిచిపెట్టునట్లుగా భృగునివచనమాత్రముచేత వీతహవ్యుఁడు బ్రహ్మర్షిత్వమును బ్రాహ్మవాదిత్వమును బొందెను. యాపమున నింద్రునివంటివాఁ డయిన యతనిపుత్రుఁడు గృత్సమదుఁడు బ్రాహ్మణులతోనుండి బ్రహ్మచారియు బ్రహ్మర్షియు నయ్యెను” అని యనుశాసనపర్వమునం దున్నది. దీనినిబట్టి భృగుమహర్షి యొక్క వచనమాత్రమున వీతహవ్యుఁ డనుక్షత్రియుఁడు బ్రాహ్మణుఁ డగు టయేకాక యాతని పుత్రుఁ డగుగృత్సమదుఁడుకూడ బ్రాహ్మణుఁ డయినట్లు స్పష్టమగుచున్నది.

“ముద్గలాచ్చ మౌద్గల్యైః క్షత్రోపేతా ద్విజాతయోబభూవుః”

ముద్గలునివలన మౌద్గల్యగోత్రు లయిన క్షత్రియవంశ బ్రాహ్మణులు కలిగిరని విష్ణుపురాణమునందుఁ జెప్పబడినది.

శ్లో॥ పుత్రః ప్రతిరథస్యాసీత్ కణ్వః స్సమభవ స్సప్తః।

మేధాతిథి స్సుత స్త్వయస్మాత్ కణ్వో భవేద్ద్విజః॥

“ప్రతిరథునికొడుకు కణ్వఁ డనురాజు; అతనికొడుకు మేధాతిథి; ఆతని

వలన కణ్వుఁ డనుబ్రాహ్మణుఁడు పుట్టెను. ” అని హరివంశమునందు ఊత్రియునకు పుట్టినవాఁడు బ్రాహ్మణుఁ డయినట్లున్నది. .

“గర్గా చ్ఛినిః తతో గార్గ్యాః శైన్యాః క్షత్రోపేదా ద్విజాతయో బభూవుః॥ మహావీర్యా దురుక్షయోనామ పుత్రో భూత్. తస్యత్ర య్యారుణపుష్కరిణౌ కపిలశ్చ పుత్రత్రయ మభూత్. తచ్ఛ త్రితయమపి పశ్చా ద్విప్రతా ముపజగామ. బృహక్షత్రస్య సుహోత్రః సుహోత్రాత్ హస్తీ—య ఇదం హస్తినాపుర మారోపయా మాన—అజమీఢ ద్విమీఢ పురుమీఢా స్త్రయో హస్తినస్తనయాః. అజమీఢా త్కణ్వః కణ్వాత్ మేధాతిథిః తతః కాణ్వాయనాద్విజాః”

గర్గునివలన శిని, అతనివలన గార్గ్యులును శైన్యులును సనుక్షత్రీయ వంశ్యు లయినబ్రాహ్మణులును గలిగిరి. మహావీర్యునికొడుకు ఉరుక్షయుఁడు; అతనికి త్రయ్యారుణుఁడు, పుష్కరిణుఁడు, కపిలుఁడు, అని ముగ్గురుపుత్రులు; తరువాత వారు ముగ్గురును విప్రత్వమును పొందిరి. బృహక్షత్రునిపుత్రుఁడుసుహోత్రుఁడు; సుహోత్రునిపుత్రుఁడుహస్తీ; ఇతఁడే హస్తినాపురమును కట్టించెను. అజమీఢుఁడు, ద్విమీఢుఁడు, పురుమీఢుఁడు, అని హస్తీకి ముగ్గురుకొడుకులు; అజమీఢునివలన కణ్వుఁడును, కణ్వునివలన మేధాతిథియు, అతనివలన కాణ్వాయను లనుబ్రాహ్మణులును గలిగిరి. ” అని విష్ణుపురాణమునందు శిని యను ఊత్రియుని సంతతివారును, ఉరుక్షయుఁ డనుఊత్రియునియొక్క ముగ్గురుకొడుకులును, మేధాతిథి యనుఊత్రియునియొక్క కొడుకైన కణ్వునివంశమువారును, బ్రాహ్మణు లయినట్లు చెప్పఁబడియున్నది. ఇట్లు బ్రాహ్మణు లయినఊత్రియులనానుములు పురాణములయందపరిమితము గాఁ జెప్పఁబడి యున్నవి. ఇట్లు బ్రాహ్మణులగుచు

వచ్చిన దొక్క-క్షత్రియులు మాత్రమేకాదు.

శ్లో॥ 'నాభాగారిష్టపుత్రౌ ద్వా వై శ్యో బ్రాహ్మణతాం గతౌ॥

“నాభాగుడును, అరిష్టుడును, అను వైశ్యపుత్రు లిద్దఱును బ్రాహ్మణత్వమును పొందిరి.” అని హరివంశమున నున్నది. ఇంత వఱకును జెప్పినదానిని బట్టి బ్రాహ్మణేతరు లయినద్విజులు బ్రాహ్మణు లగుచువచ్చినట్లు తెలిసికొనఁదగియున్నది. ఇఁక ద్విజేతరులు బ్రాహ్మణులయినందునకుఁ గొన్ని నిదర్శనములను జూపెదను.

శ్లో॥ అబ్రహ్మణ్యే తదా దేశే కైవర్తా ప్రేక్ష భార్గవః।

..... యజ్ఞసూత్ర మకల్పయత్ ॥

స్థాపయిత్వా స్వకీయే సత్తే తే విప్రాన్ ప్రకల్పితాన్।

జామదగ్న్య స్తదోవాచ సుప్రీతే నాంతరాత్మనా॥

“అప్పుడు పరశురాముఁ డాదేశమందు బ్రాహ్మణులు లేక పోఁగా బెస్తలను జూచి వారికి యజ్ఞోపవీతము వేసెను. వారిని బ్రాహ్మణులను జేసి తన దేశమునందు నిలిపి జామదగ్న్యుఁడు ప్రహృష్టాంతరంగఁ డయి పలికెను.” అని స్కాందపురాణములోని సహ్యాద్రిఖండమునందు పరశురాముఁడు శూద్రులలో నీచులయిన బెస్తలకు జన్నిదములు వేసి వారిని బ్రాహ్మణులను జేసినట్లు చెప్పఁబడి యున్నది. ఇట్లు శూద్రులు బ్రాహ్మణు లయినట్లు పురాణముల యందుమాత్రమేకాక వేదములయందును జెప్పఁబడి యున్నది. ఋగ్వేదసంహిత పుట్టినకాలములో వర్ణవిభాగము లేకపోయినను బ్రాహ్మణములు పుట్టినకాలమునకు బ్రాహ్మణాదివర్ణ భేద మేర్పడి కొంతవఱకు బలపడినది. పూర్వోక్త మయినపురుషసూక్త మించుమించుగా బ్రాహ్మణములు పుట్టినకాలములోనే పుట్టిన దని యనేకులు తలఁచు చున్నారు. ఋగ్వేదములోని యైతరేయబ్రాహ్మణమునందు

ఋషయో వై సరస్వత్యాం సత్ర మాసత । తే కవష మ్మైఋషం  
 సోమాదనయన్ । దాస్యాఃపుత్రఃకితప్రాబ్రహ్మణఃకథంసోమముధ్యే  
 దీక్షీషేతి ? తం వహిర్ధన్వోద వహన్నత్రైనం పిపాసా హన్తుం సర  
 స్వత్యా । ఉదకంమాపాదితి । సవహిర్ధన్వో దుల్లః పిపాసయావృత్త  
 ఏతదపోనక్త్రీయ మపశ్యత్ । ప్రదేవత్రా బ్రహ్మణేగాతు రే త్వితి ।  
 తేనాపాంప్రియంధా మోపాగచ్ఛ త్తమాపోనుదాం యంస్తం  
 సరస్వతీసమన్తం పర్యధావ త్తస్మాద్ధాప్యే తర్హి పరిసార మి  
 త్యాచక్షతే । య దేనం సరస్వతీ సమన్తం పరిససార తే వా ఋష  
 యోబ్రవన్విదుర్వా ఇమం దేవా ఉపేమంహ్వాయామహా ఇతి ।  
 తథేతితముపాహూయన్త । తనుపహూయై తదపోనక్త్రీయ మకు  
 ర్వత । ప్రదేవత్రా బ్రహ్మణేగాతురేత్వితి । తేనాపో ప్రియంధామ  
 ముపాగచ్ఛ న్నుసదేవాను పాపాం ప్రియంధామ గచ్ఛత్యుపదే  
 వానాం జయతి పరమంలోకం యఏవం వేదచైనం విద్వానేతదపో  
 నక్త్రీయం కురుతే॥

“సరస్వతీనదివద్ద ఋషులు సత్రయాగ మారంభించిరి, వారు ఐఋషుఁ  
 డయినకవషుని దాసీపుత్రుఁడును కితపుఁడును అబ్రహ్మణుఁడు నయిన  
 వీఁ డెల్లు మామధ్య దీక్షితుఁ డగునని సోమమునఁ జేరనీయక వాఁడు  
 నీరు త్రాగక పిపాసచేత చావవలెనని సరస్వతీనది పొంతనుండి యడ  
 వికి వానిని తఱిమివేసిరి. వాఁ డడవిలో పిపాసార్తుఁ డయి యుండి  
 ప్రదేవత్రా బ్రహ్మణేత్యాది జలమంత్రమును కని, జలము గల్గిపియ  
 స్థానమునకు పోగా జలము వానిని సమీపించి సరస్వతి వానిచుట్టును  
 ప్రవహించెను. అందుచేత నది పరిసార మనఁబడెను. సరస్వతి వాని  
 వద్ద ప్రవహింపఁగా ఋషులు దేవతలే యనుగ్రహించినందున మనము  
 వానిని ఫిలుత మని వానిని ఫిలుచుకొని వచ్చి, తామును ప్రదేవేత్యాది

జలమంత్రమును పఠించి, అందుచేత నుదకము యొక్కప్రియధామమును పొందిరి. దీనిని తెలిసికొని జలస్తోత్రము చేయువాఁడు జలప్రియధామమును పొంది, జలదేవతల లోకమును జయించును." అని యైత రేయ బ్రాహ్మణముయొక్క ద్వితీయపంచిక పందొమ్మిదవ ఖండమునందు ఋషులు దాసీపుత్రుఁ డయినకవషునిఁ దమలోఁ జేర్చుకొని వానితో మంత్రపఠనము చేసినట్లు చెప్పఁబడి యున్నది. ఈప్రకారముగానే ఛాందోగ్యోపనిషత్తునందు తండ్రి యెన్వరో తెలియని సంకనునిగూడ ఋషులు బ్రాహ్మణునిగాఁ జేకొన్నట్లు చెప్పఁబడి యున్నది.

సత్యకామో హ జాబాలో జబాలాం మాతరమామంత్ర  
యాంచక్రేబహ్మచర్యంభవతివివ త్సామికింగోత్రోన్వహమస్తీతి.  
సాహౌన మువాచ నాహమేతద్వేద తాతమద్గోత్ర స్త్వమసి ।  
బహ్వాహం చరస్తీ పరిచారిణీ యావనే త్వామలభేసాహమే  
తన్నవేద యద్గోత్ర స్త్వమసి । జబాలాతునామాహమస్మి సత్య  
కామోనామ త్వమసి ససత్యకామ ఏవజాబాలో బ్రవీధాఇతి. .౨.  
సహహరిద్రమతం గౌతమమేత్యోవాచ బ్రహ్మచర్యం భగవతి  
వత్సామ్య మ్యుపేయాం భగవ స్త్వమితి. 3.

తంహోవాచకింగోత్రోను సౌమ్యాసీతిసహోవాచ నాహమేత  
ద్వేద భోయద్గోత్రో హమ స్త్య పృచ్ఛంమాతరంసామాప్రత్య  
బ్రవీద్బహ్వాహం చరస్తీపరిచారిణీయావనేత్వామలభేసాహమేతన్న  
వేదయద్గోత్ర స్త్వమసి । జబాలాతునామాహమస్మి సత్యకామో  
నామత్వమసీతి సోహం సత్యకా మోజాబాలోస్మిభోఇతి. ౪.  
తంహోవాచనై తదబ్రాహ్మణో వివ క్తుమర్హతి । సమిధం సౌమ్యా  
హరోపత్వా నేష్యేన సత్యాదగా ఇతితముపసీయ కృశానా మ  
బలానాం చతుశ్శతా గా నిరాకృత్యోవాచేమాః సౌమ్యాను



సంవ్రజేతి । తా ఆభిప్రస్థాపయ న్నువాచ నాసహస్రేణా

వర్తేగ్మేతి సహవర్షగణం ప్రోవాసతా యదా సహస్రం సమేద్యుః.  
 „జబాలకొడుకైన సత్యకాముఁడు తల్లి యైనజబాలను బిలిచి నేను  
 బ్రహ్మచర్యము చేయఁ బోవుచున్నాను గనుక నాగోత్ర మేదో చెప్పు  
 మని యడిగెను:—: నాయనా ! నీగోత్ర మేమో నాకు తెలియదు.  
 యశావనమునందు పరిచారిణి నయి పలువురతో తిరిగితిని. నీగోత్ర  
 మేదో నే నెఱుగను. నాపేరు జబాల, నీపేరు సత్యకాముఁడు; జబాల  
 పుత్రుఁడ నైనసత్యకాముఁడ నని (ఆచార్యునితో) చెప్పు.’ అని తల్లి  
 చెప్పెను. హరిద్రుమంతఃనికొడు కైన గౌతమునియొద్దకుఁ బోయి దేవర  
 వారికడ బ్రహ్మచర్యమును చేయఁగోరి వచ్చినాఁడనని యతఁడు  
 చెప్పెను. నీగోత్ర మేమని గౌతముఁ డడిగెను. , అయ్యా ! నాగోత్ర  
 మేమో నాకు తెలియదు. నాతల్లి నడుగఁగా నామె యశావనమునందు  
 నేననేకులకు పరిచారిణి నయి తిరిగి నిన్నుఁ గన్నదానను. నీగోత్ర  
 మేదో నాకును తెలియదు. నాపేరు జబాల; నీపేరు సత్యకాముఁడు’  
 అని చెప్పెను. నేను జాబాలుఁడను; సత్యకాముఁడను—అని యతఁడు  
 చెప్పెను. , ఇది బ్రాహ్మణుఁడు కానివాఁడు చెప్పఁజాలఁడు. సత్యము  
 తప్పనివాఁడవు గనుక నీవు సమిధను తీసికొని యిటు రమ్ము’ అని  
 (యాచార్యుఁడు) ఉపనయము చేసి, చిక్కి బలహీనములయిననన్నూరు  
 గోవుల నిచ్చి, , ఓసౌమ్యా ! వీనిని వెంటఁ గొనిపోమ్ము’ అని చెప్పెను.  
 అతఁడు బయలుదేఱుచు , ఇవి వేయి యగువఱకును రాను’ అని సహ  
 స్రసంఖ్య వృద్ధి యగువఱకును బహుసంవత్సరములు ప్రవాసము  
 చేసెను.’ అని ఛాందోగ్యోపనిషత్తులోని చతుర్థప్రపాఠక చతుర్థఖండ  
 మునఁ జెప్పఁబడినది. దీనినిబట్టి చూడఁగా పూర్వకాలమున సత్యము  
 నం దత్యంతగౌరవ ముండినట్లును, సత్యము పలుకువాఁడు జాతిచేత



నెట్టివాఁడయినను బ్రాహ్మణుఁడుగా నంగీకరింపఁబడుచుండునట్టును, దృఢపడుచున్నది. ఇంతవఱకును జూపినదానివలన కొంతకాల మార్యులలో వర్ణవిభాగమే లేదనియు, వర్ణభేద మేర్పడినతరువాత సహితము గుణసంపదనుబట్టియు జ్ఞానసంపదనుబట్టియు తుత్రియవైశ్యశూద్రులు మాత్రమేకాక జాతజులు మొదలయినవారుకూడ బ్రాహ్మణులుగా నంగీకరింపఁబడుచు వచ్చిరనియు, తేలియవచ్చుచున్నది గదా? బ్రాహ్మణులన్యవర్ణములోనికన్యలను వివాహమాడుచు వచ్చినట్టును, అట్టివివాహములు విధివిహితము లయినట్టును శ్రుతిస్మృతులు బహుముఖముల ఘోషించుచున్నవి. ఈవిషయము ప్రమాణవచనములుదాహరించుట మానివేసి, శూద్రకన్యను బ్రాహ్మణుఁడు స్వీకరించి నట్టును శూద్రుఁడు వేదాధ్యయనము చేసినట్టును జూపెడి యొక్క శ్రుతివాక్యమునుమాత్రము చెప్పి తరువాత భోజనప్రతిభోజనాదులను గూర్చిన ధర్మశాస్త్రవచనములను గొన్నిటి నుదాహరించెదను.

తదుహజానశ్రుతిః పౌత్రాయణః షట్చతానిగవాం నిష్కమశ్వ

త్తరీరథం తదాదాయప్రతిచక్రమేతం హభ్యువాచ.

రై క్వేమానిషట్చతాని గవామయం నిష్కయమశ్వతరీరథోనుమ ఏతాంభగవ్రౌ దేవాతాగ్ శాధిమాందే వతాముచాస్సఇతి. ౨.

తముహపరః ప్రత్యువాచాహహరేత్వా శూద్రతవై వ సహగోభి

ర స్త్వితి తదుహపునరేవ జానశ్రుతిః పౌత్రాయణ స్సహస్రం

గవాంనిష్కమశ్వతరీరథం దుహితరంతదాదాయ ప్రతిచక్రమే. ౩.

తగ్ హభ్యువాచరై క్వేదగ్ సహస్రంగవామయం నిష్కయమశ్వతరీరథ

ఇయంజాయాయం గ్రామో య స్త్రిన్నా స్సే స్వేవ మా భగవశ్శాస్థీతి.

తస్యాహ ముఖమువద్గృహ్నువాచాజహరే మా శూద్రానేనై వ

ముఖేనాలాప యిష్యథా ఇతి తేహ తేరై క్వపర్ణానామ మహావృ

పేషు యత్రాస్మా ఉవాసస తస్మైహోవాచ.

“అప్పుడు పౌత్రాయణుఁ డగుజానశ్రుతి యాఁఱునూఱు గోవులను ధనమును రెండు కంచరగాడిదలను బండిని గొనిపోయి యతనినిగూర్చి యిట్లనియెను. ౧.

“ఓరై క్వా! ఈయాఱునూఱు గోవులను, ఈధనమును, కంచరగాడిదలను, రథమును గైకొని మీ రుపాసించుదేవతను నా కుపదేశింపుడు. ౨.

‘ఓశూదా! ఈహారమును గోవులను నీయొద్దనే యుంచుకొమ్ము’ అని యతఁడు త్తరము చెప్పెను. అప్పుడు పౌత్రాయణుఁడైనజానశ్రుతి వేయిగోవులను ధనమును కంచరగాడిదలను రథమును తనపుత్రికను దీసికొని మరల నతనివద్దకు వచ్చెను. ౩.

(జానశ్రుతి) యిట్లనియెను—‘ఓరై క్వా! ఈసహస్రగోవులను నిష్కమును కంచరగాడిదలను పూన్చినబండిని ఈభార్యను కాపురముండు గ్రామమును గైకొని నా కుపదేశింపుము. ౪.

ఆమెను కానుకగా నిచ్చిన కారణమును తెలిసికొని యతఁడిట్లనియెను—‘ఓశూదా! ఈమెమూలమున నీవు విద్యోపదేశమున కర్హుఁడ వయినావు.—అని దేశములో రైక్వపర్ణ మనఁబడిన యా గ్రామమునందు వానికి జ్ఞానోపదేశము చేసెను.” ౫.

అని ఛాందోగ్యోపనిషత్తు చతుర్థప్రపాఠకములోని ద్వితీయ ఖండమునందు జానశ్రుతి యనుశూద్రుఁడు రైక్వుఁడనుబ్రాహ్మణుని యొద్ద కాఱునూఱుగోవులు తీసికొనిపోయి తనకు విద్యోపదేశము చేయుమని వేడఁగా నతఁడు నిరాకరించినందున మరల వేయిగోవులను తనకొమార్తెను దీసికొనిపోయి సమర్పింపఁగా నాబ్రాహ్మణుఁడొచ్చి దానిని భార్యనుగా స్వీకరించి వానికి బ్రహ్మవిద్యోపదేశము చేసినట్లు

కంఠోక్తిగా చెప్పబడి యున్నది. హీనజాతులవా రగ్రజాతివారు  
కావచ్చినందుకును బ్రాహ్మణులు హీనజాతి స్త్రీలను పరిణయము కావచ్చి  
నందుకును, కొన్నిదృష్టాంతములు చూపబడినందున నింక భోజనాది  
కమునుగూర్చి కూడ కొన్ని స్మృతివాక్యము లుదాహరింపబడవలసి  
యున్నవి.

శ్లో॥ ధర్మేణాన్యోన్యభోజ్యాన్నా ద్విజాస్తు విదితాన్వయాః”  
అని వ్యాససంహిత మూడవయధ్యాయముం దొండురులవంశమును  
దెలిసిన బ్రాహ్మణ క్షత్రియ వైశ్య లొకరిఁనున్నము నొకరు తినఁదగి  
నవారని చెప్పబడినది. ద్విజులలో నన్యోన్యభోజన మి కలియుగమున  
నిషేధింపబడిన దని యెవ్వరైనఁ జెప్పవత్తురేమో ! కలియుగమునకు  
పరమప్రమాణ మయినపరాశర స్మృతి యీవిషయమున నేమి విధించు  
చున్నదో చూడుడు—

శ్లో॥ క్షత్రియశ్చాపి వైశ్యశ్చ క్రియావంతౌ శుచివ్రతౌ ।

తద్గృహేషు ద్విజైర్భోజ్యం హవ్యకవ్యేషు నిత్యశః॥ ౧౨.

ఘృతం క్షీరం తథా తైలం భక్ష్యం స్నేహేనపాచితమ్ ।

గత్వా నదీతటే విప్రో భుంజీయా చ్ఛూద్రభోజనమ్॥ ౧౩.

“క్షత్రియుఁడుగాని వైశ్యుఁడుగాని క్రియావంతులై శుచివ్రతులైన  
పక్షమున వారిగృహములయందు నిత్యమును హవ్యకవ్యములయందు  
ద్విజులు భోజనము చేయవచ్చును. నేతిని, పాలను, తైలమును, చము  
రుతోవండిన భక్ష్యమును, నదియొడ్డునకుఁ బోయి విప్పుఁడు శూద్ర  
భోజనమును చేయవచ్చును”. అనిపరాశరస్మృతియేకాదశాధ్యాయమున  
బ్రాహ్మణుఁడు శుచిగా నుండుక్షత్రియునియింటను వైశ్యునియింటను  
దేవకార్యములయందును పితృకార్యములయందును భోజనము చేయ  
వచ్చునని చెప్పటయేకాక ప్రయాణాదులలో నదీతీరమునందు శూద్ర

భోజనము చేయవచ్చునని విధించు చున్నది. నదీతీరమునందు సమస్త శూద్రులభోజనమును స్వీకరింపవచ్చునని యిందుఁ జెప్పఁబడినను, ఇతరస్థలములయందు ద్విజులు కొందఱు శూద్రులభోజనమునుమాత్రమే భుజింపవచ్చునని స్త్రుతులు చెప్పుచున్నవి.

శ్లో॥ మార్జాల నకుతౌ హత్వా బాషం మండుకమేవచ ।

శ్వ గోధోలూక కౌకాంచ శూద్రహత్వావ్రతం చరేత్ ॥

అని యేకాదశాధ్యాయమునందు శూద్రుని జంపినందున కయి పిల్లిని ముంగిని కప్పను బిల్లిని జంపినందుకు విధించినప్రాయశ్చిత్తమునే విధించినట్టియు,

శ్లో॥ సహసన మభిప్రేచ్ఛ రుత్కృష్టస్యాపకృష్టజః ।

కట్యం కృతాంకో నిర్వాస్యః స్థించంవాస్యావకర్తయేత్ ॥

అని యష్టమాధ్యాయమునందు బ్రాహ్మణునితో సహసనమును గోరు శూద్రునికి తుంటిమీఁద వాతవేసికాని పిఱ్ఱలు కోసిగాని వెడలఁ గొట్టుట శిక్షగా విధింప ననుగ్రహించినట్టియు మనువుకూడ భోజనవిషయమున

శ్లో॥ ఆర్థికః కులమిత్రంచ గోపాలో దాసనాపితౌ ।

ఏతేశూద్రేషు భోజ్యాన్నా యశ్చాత్మానం నివేదయేత్ ॥

అని చతుర్థాధ్యాయమునందు వ్యవసాయము చేయువారును, కుల మిత్రులును, గొల్లలును, దాసులును, మంగలులును, (నేవకు) త మ్మర్పించుకొనువారును, అయినశూద్రులలోపల బ్రాహ్మణుఁడు భోజనము చేయవచ్చునని చెప్పి యున్నాఁడు. ఈప్రకారముగానే

శ్లో॥ నాపితాన్వయమిత్రార్థ సీరిణో దాసగోపకాః ।

శూద్రాణా మప్యమిషాన్తు భుక్త్యాన్నం నైవదూప్యతి ॥

శూద్రులయినను మంగలి, కులమిత్రుఁడు, కృషికుఁడు, దాసుఁడు, గొల్లవాఁడు, వీరియన్నము తినుట (బ్రాహ్మణునకు) దూష్వము కాదని

వ్యాససంహితయందును,

శ్లో॥ శూద్రేషు దాసగోపాల కులమిత్రార్థ సీరిణో ।

భోజ్యాన్నా నాపితశ్చైవ యశ్చాత్మానం నివేదయేత్ ॥

శూద్రులలో దాసుఁడు, గోపాలుఁడు, కులమిత్రుఁడు, కృషీవలుఁడు, మంగలి, ఆత్మార్పణము చేయువాఁడు, వీరిచేత భోజనము చేయవచ్చునని యాజ్ఞవల్క్యస్మృతియందును, జెప్పఁబడి యున్నది. ఇవిమాత్రమే కాక కలియుగమున కయి యేర్పడిన పరాశర స్మృతియు నేకాదశాధ్యాయమునందు,

శ్లో॥ దాసనాపిత గోపాలకులమిత్రార్థ సీరిణః ।

ఏతేశూద్రేషు భోజ్యాన్నాయశ్చాత్మానం నివేదయేత్ ॥

దాసుడు, మంగలి, గొల్లవాఁడు, కులమిత్రుఁడు, కృషీవలుఁడు, తన్నర్పించుకొన్నవాఁడు, శూద్రులలో వీరియన్నమును బ్రాహ్మణుఁడు భుజింపఁదగునని విధించుచున్నది. కాఁబట్టి ధర్మశాస్త్రములు బ్రాహ్మణుఁడు సామాన్యముగా శూద్రునియింట భోజనము చేయుట కనుజ్ఞ యిచ్చుచున్నవి. అయినను మనపూర్వు లశుచిగా నుండువారు తోను పాపాత్ములతోను గలిసి భోజనము చేయఁగూడదని కొన్ని నిషేధములను జెప్పి యున్నారు.

శ్లో॥ మత్తక్రుద్ధాతురాణాంచ నభుంజీత కదాచన ।

కేశకీటావపన్నంచ పదాస్పృష్టంచ కామతః॥ ౨౦౭.

భ్రూణఘ్నా వేషీతంచైవ సంస్పృష్టం చాప్యదక్యయా ।

పత్ర్రిణావలీఢం చ శునా సంస్పృష్టమేవచ॥ ౨౦౮.

గవాచాన్న ముపఘ్రాతం ఘృష్టాన్నంచ విశేషతః ।

గణాన్నం గణికాన్నంచ విదుషాంచ జగుప్సితమ్॥ ౨౦౯.

అభిశస్తస్య పండస్య పుంశ్చల్యా దాంభికస్యచ ।

శుక్తం పర్యుషితంచైవ శూద్రస్యోచ్ఛిష్ట మేవచ॥ ౨౧౧.

పిశునా నృతినోశ్చాన్నం క్రతువిక్రయణస్తథా ।

శైలూషశున్నవాయాన్నం కృతఘ్నస్యాన్న మేవచ॥ ౨౧౨  
 , మత్తునియొక్కయు, క్రుద్ధునియొక్కయు, కోగియొక్కయు, వెండ్రు  
 కలను పేనుబట్టినవానియొక్కయు అన్నమును, కాలితో తొక్కిన  
 యన్నమును, ఎప్పుడును తినఁగూడదు. భూణహత్య చేసినవానిచేత  
 చూడఁబడినదియు, ముట్టుదానిచే తాఁకఁబడినదియు, పక్షి వాలిన  
 దియు, కుక్క ముట్టుకొన్నదియు, అగు (అన్నము తినఁగూడదు.)  
 గోవుమూతి గూచినయన్నమును, అమ్మినయన్నమును, మూఁక  
 యన్నమును, బోగముదానియన్నమును, తెలిసినవారిచే నేవగింపఁ  
 బడును. శిక్షీతునియొక్కయు, పండునియొక్కయు, జారిణియొక్కయు,  
 దాంభికునియొక్కయు, పాసినట్టియు, పులిసినట్టియు, (అన్నము తినఁ  
 గూడదు.) కొండెములు చెప్పవానియొక్కయు, కల్ల లాడువాని  
 యొక్కయు, క్రతువిక్రయము చేయువానియొక్కయు, నటుని  
 యొక్కయు, కుట్టుపనివానియొక్కయు, కృతఘ్నునియొక్కయు,  
 అన్నము (తినరాదు). అని మనః స్మృతియొక్క చతుర్థాధ్యాయమునందు  
 జెప్పఁబడినది. దీనినిబట్టి యాలోచింపఁగా మనపూర్వులు శుచిగా  
 నుండనివారితోను గుణహీనులతోను గలిసి భుజింపరాదని నిషేధించి  
 నట్లు కనఁబడు చున్నదిగాని జాతిమాత్రముచేత శుచియైనగుణవంతుని  
 యిటు భోజనము చేయరాదని నిషేధించినట్లు కనఁబడదు. అంశే  
 కాక కొన్ని స్మృతులలో,

శ్లో॥ పరపాక నివృత్తస్య పరపాకరతస్యచ ।

అపచస్యచ భుక్త్యాన్నం ద్విజశ్చాన్ద్రాయణం చరేత్ ॥

అపచస్యచయద్దానం దాతుశ్చస్య కుతఃఫలమ్ ।

దాతా ప్రతిగ్రహీతా చ ద్వా తౌ నిరయగామినౌ॥

“పరుల కన్నము పెట్టనివానియొక్కయు, పరులయన్నమునే తినువానియొక్కయు, ఇతరులకు దానముచేయక యనుభవించువానియొక్కయు, అన్నముతిన్నద్యజుడు చాంద్రదాయణము చరింపవలెను. అన్యులకు దానము చేయనివానికి దానము చేయుటవలన దాత కేమిఫలమున్నది ? అట్టిదాతయు ప్రతిగ్రహీతయు నిరుపురునుగూడ నరకమునకుఁ బోదురు.” అని గుణహీనుఁ డయిన బ్రాహ్మణునితోఁ గలిసి భుజించుటయు నిషేధింపఁబడినది. ధర్మశాస్త్ర మిట్లున్నను మనలో నున్నయాచార మిప్పుడు విపరీతముగా నున్నది.

ఇంతటితో శాస్త్రప్రమాణములను దూరముగా నుంచి యిప్పుడున్నరీతిగా వర్ణ భేదములవలనఁ గలుగులాభనష్టములనుగూర్చి కొంత విచారించుము. వర్ణ భేదమువలన ననేకలాభము లున్నవని మనవారనేకులు చెప్పి సంతోషించుచున్నారు. ఆలాభములనుగూర్చి ముందుగాఁ గొంత విమర్శించుము.

ఈ దేశమునం దొక్కొక్కవర్ణమువా రొక్కొక్కవృత్తి నవలంబింప వలయునని నియమముండుటవలన ప్రత్యేకముగా ప్రతివృత్తిని జేయువారు కొందఱు తప్పక యుండు రనియు, అందుచేత నేవృత్తికిని భంగముకలుగక యేపనిచేయుచుకోవలయు నన్నను కావలసినంత మంది పనివాండ్రు దొరుకుదు రనియు, కులవృత్తులు వంశక్రమాగతము లగుటచేత తండ్రి చేసినపనినే చిన్నప్పటినుండియు చూచుచు నభ్యసించుచుండు కుమారుఁ డాపనియందు నిపుణుఁ డగుట సాధించు చున్నదనియు, తన్నూలమున శిల్పాదు లభివృద్ధి యగుటకు కారణ మగు ననియు, అనేకులయభిప్రాయము. ఈయభిప్రాయము కొంతవఱకు సరి యైనదనుటకు సందేహములేదు. తండ్రి చేసినపనినే

కొడుకును జేయుచుండుటవలనఁ గొన్నివిషయములలో శిల్పదులు  
 కొంతయభివృద్ధి చెందుచున్నను, ఆయాజాతులవా రాయావృత్తులనే  
 యవలంబించి యుండవలె నన్ననిర్బంధ ముండుటచేత నాయాపనుల  
 యందు విశేషాభిరుచిగలవా రాయాపనులయందుఁ బ్రవేశింప వలను  
 పడక సామాన్యముగా శిల్పదులవృద్ధికి భంగము కలుగుచు, అవి  
 యీదేశమునందు పొండవలసినంత యభివృద్ధిని పొందఁ జాలకున్నవి.  
 ఎట్లనఁగా—చిత్రకారునికొడుకే చిత్తరువు వ్రాయ వలె ననియు,  
 స్వర్ణకారునికొడుకే నగలు చేయవలె ననియు నియమ ముండుటను  
 బట్టి చిత్రకారునికుమారుఁడు బంగారపుపనియం దభిరుచిగలవాఁ డయి  
 చిత్రములు వ్రాయుటయందు ప్రవీణత లేనివాఁ డయినను స్వర్ణకారుని  
 కుమారుఁడు చిత్తరువువ్రాతయం దభిరుచి గలవాఁ డయి యాభరణ  
 ములు చేయుటయందు నిపుణత లేనివాఁ డయినను వాఁడు  
 తనకేపనియం దభిరుచి గలదో యాపనియందుఁ బ్రవేశించి తనబుద్ధి  
 మహిమ నంతనుజూపి వన్నెకెక్కుట కవకాశములేనివాఁ డయి  
 యిష్టము లేనికులవృత్తితోనే బాధపడవలసినవాఁ డగుచున్నాఁడు.  
 ఈహేతువుచేతనే కొంతకాలముక్రిందట మనదేశమునందలిశిల్పములు  
 చుట్టుపట్టుల నున్నయితర దేశములకంటె నున్నతస్థితికి వచ్చినను క్రమ  
 క్రమముగా నంతకంత కభివృద్ధి గాంచక యాస్థితిలోనే నిలిచి పోయి  
 యిప్పుడు నాగరికాగ్రగణ్య లయిన దేశములవారి శిల్పములతో తుల  
 తూగఁజాలకున్నవి. మనదేశమునందు శిల్పదులు సంపూర్ణదశకు  
 రాలేకపోవుట కింకొక కారణముకూడ కనఁబడుచున్నది. ఏవృత్తియం  
 దును విద్యాధికులు ప్రవేశించినంగాని యావృత్తి దినదినా భివృద్ధి  
 చెంది మహోన్నతదశకు రానేరదు. మనదేశమునం దిప్పుడు శిల్పాది  
 వృత్తుల నవలంబించి యున్నవారు విద్యావిహీను లగుటచేత వారు



తమ తండ్రితాతలు చేసినట్టుగా పని చేయవలసినవారే కాని యిప్పటి ప్రకృతిశాస్త్రములయొక్క- సాహాయ్యముచేతను యంత్రశక్తిచేతను బుద్ధిబలముచేతను నూతనమార్గములను కనిపెట్టి తమవృత్తుల నున్నతదశకు తే సమర్థులు కాకున్నారు. ఈయనర్థమునకును ముఖ్యకారణము వర్ణభేదముగానే తోచుచున్నది. మనదేశమునం దిప్పుడున్న వర్ణాచారములనుబట్టి కొన్నివర్ణములవారు తామే విద్యనంతను గుత్తగొనుటయు తక్కినవర్ణములవారు నిరక్షరకుత్సు లగుటయు సముద్రమునుదాటి దేశాంతరములకుఁబోయి యేవర్ణమువారును పరదేశములశిల్పదులను నేర్చుకొన రాకుండుటయు తటస్థించు చున్నది. కాఁబట్టి యీహేతువులను బట్టి వర్ణభేదమువలననే పనివాండ్రుదొరుకుట శిల్పదు లభివృద్ధి నొందుట మొదలయినలాభములు కలుగుచున్న వని చెప్పరాదు. ఏపనినైనను చేయించుకొనువా రెక్కువగా నుండి యాపనిని నేర్చుకొన్నవారికి ప్రోత్సాహము కలుగునప్పుడు లాభకరమైన యాపనినే యనేకు లభ్యసించుట తటస్థించి కావలసినంతమంది పనివాండ్రు దొరుకుచునే యుందురు. ఇప్పటివలె స్వర్ణకారులేకాని యితరులు బంగారుపని చేయఁగూడ దన్ననియమము లేకపోవుట తటస్థించి దేశమునందు బహుసంఖ్యాకులు స్వర్ణాభరణములతో తమశరీరముల నలంకరించుకొనువారయినపక్షమున, అనేకు లల్పలాభప్రదము లయినయితరవృత్తులను మాని యధికలాభకరమైన స్వర్ణకారవృత్తియందు ప్రవేశింతు రనుటకు సందేహ ముండదు. ఇట్లు చేయుటవలన తక్కువలాభము వచ్చెడుపనులయందు తక్కువమంది ప్రవేశించుటచేత వారికి సుఖజీవనము జరగుటయు, ఎక్కువలాభము వచ్చెడుపనులయం దెక్కువమంది ప్రవేశించుటచేత తగినంతదణు పనివాండ్రు గొరకుటయు, కలుగుచున్నది. ఇట్లుగాగ్ యీవ

ర్ణమువాగే యీపని చేయవలె నన్ననిర్బంధ ముండుటచేత కొన్ని సమయములయందు కొన్నిపనులు చేయించుకొనువారిసంఖ్యకంటె చేసెడువారిసంఖ్య యెక్కువయ్యి యనేకులకు పని దొరకక జీవనాధారము లేకపోవుటయు, కొన్నిసమయములయందు కొన్నిపనులు చేయించుకొనువారిసంఖ్యకంటె చేసెడువారిసంఖ్య తక్కువయ్యి యనేకులకు పనివాండు) దొరకక యధికవ్యయము చేయవలసి వచ్చుటయు, సంభవించుచున్నది.

వర్ణభేదమువలనఁ గలిగెడి యింకొకలాభము సంఖ్య తక్కువగుటచేత నొక్కొక్కవర్ణమువారిలో నధికైకమత్యమును, పరిస్పరానురాగాతిశయమును, అన్యోన్య సాహాయ్య సంపదయు, నుండుటయని చెప్పుచున్నాడు. ఇవియన్నియు నిజముగాఁ గలిగెడుపక్షమున వర్ణభేదమువలనఁ గొన్నిలాభము లున్నవని నిస్సంశయముగాఁ జెప్పవచ్చును. అయినను లోకానుభవమునుబట్టి చూడఁగా వర్ణభేదమువలన మనదేశమునందు విపరీతగుణములు పొడకట్టుచున్నవి. వర్ణభేదమువలన ననేకవర్ణములవారిలోఁ గొన్నివిషయములయందుఁ గొంత యైకమత్య మున్నను ముఖ్యాంశములయందది యంతగాఁ గానరాదు. సుఖకాలములయందు పండుగులకును వివాహాదిశుభకార్యములకును విందు లొరగించుట కయి కావలసినంతమంది బంధువులు చేరుదురు. కాని కష్టకాలములయందు మాత్రము తోడుపడుటకయి యీబంధువులలో నొక్కరును గానరాదు. ఈదురాచారము ముఖ్యముగా బ్రాహ్మణులలో నధికముగా నున్నది. ఈదేశమునందలి స్థూరశ్రాహ్మణులలో రోగాదికము వచ్చినప్పుడు చూడవచ్చి భోజనములు చేయుటకును ఉత్క్రమణగోదానాదులను చేయించుటకును చుట్టములకును కొదవ లేకపోయినను ప్రాణములు పోయినతరువాత శవము

నింటినుండి శ్మశానభూమికిఁ గొనిపోవలసిన పని వచ్చినప్పుడుమాత్ర మొక్కరును గానఁబడకు. భార్యాపుత్రాదులు దుఃఖసముద్రములో మునిగియుండి తోడుపడువారులేక కూలికి శవములను మోచు పుణ్య పురుషు లడిగినంత మొత్తము నిచ్చి మృతునిక లేబరమును ప్రేతభూ మికి తరలించునప్పుడు కులమువా రందఱును దూరదూరములఁ దొలఁ గినను, దహనసంస్కార మయినపిమ్మట గోదానములను భూదానము లను హిరణ్యదానములను సాలగ్రామదానములను గ్రహించుట కయి యెక్కడలేనివాడును గృహముచుట్టును గుంపులుగుంపులుగాఁ జేరు దురు. ఈమహానుభావులు కొన్నిసమయములయందు మగఁడు పోయి యేడ్చుచున్నయనాథయువతులను మఱింత యేడిపించి బహిష్కార ములు చేసెద మని బెదరించి నగలు మొదలయినవాని నమ్మించియు ఋణములు చేయించియు వారిచేత సంతర్పణములు చేయించి తాము హాయిగా పిండినంటలతో విందారగించి యాభాగ్యహీనురాండ్రను కూటిపేదలను చేయుదురు. ఈవర్ణభేదమువలన నెవ్వరికో యొకానొక రికి కలిగెడులాభములకిన్న పలువురకు కలిగెడునష్టములే యధికముగా నున్నవి.

వర్ణభేద ముండుటవలన కులమువారిభీతిచేత జనులు విచ్ఛల విడిగా చెడుదారులఁబడి తిరుగక నీతిమార్గమున సంచరింతు రనికొందఱు అందురు. అయినను లోకములో నీది మన యనుభవమునకు ప్రత్యక్ష విరుద్ధముగా నున్నది. వర్ణభేదమువలన నీతి వర్ధిల్లుటకు మాఱుగా గణనాతీతము లయినకులనిబంధనలు పృబలి నీతిని నామమాత్రావ శిష్టము చేయుచున్నవి. ఈవిషయ మయి ముందు కొంత వివరముగా వ్రాసెదను.

వర్ణభేదమువలన శుచిత్వమును పెద్దలయెడల వినయవిధేయత

లును గలుగునని చెప్పుదురు. బ్రాహ్మణాదివర్ణములవారు తమ గేహములను దేహములను శుచిగా నుంచుకొనుట వాస్తవమే. కాని యీశుచిత్వమును పూర్ణముగా వర్ణభేదమున కారోపించుటమాత్రము న్యాయముకాదు. వర్ణాచారములవలనను మూఢవిశ్వాసములవలనను ననేకవిషయములయందు శుచిత్వమునకు మాఱుగా నశుచిత్వమే వ్యాపించుచున్నది. స్నానము చేసి శరీరమును నిర్మలముగా నుంచుకొనుటయు శుభవస్త్రములను ధరించుటయు దేహారోగ్యధర్మములలో ప్రధానములే యైనను బ్రాహ్మణులలోనిపురుషులును ముఖ్యముగా స్త్రీలును నిర్మలజలమును విచారింపక యాచారప్రభావము చేత పుణ్య మని చెప్పి బురదనీటిలో మునిగి తడిబట్టలు కట్టుకొనియు, మైలబట్ట లని పిలువ వలసినవానికి మడిబట్టలని పేరుపెట్టి కల్గషజలములో ముంచి యాఱవేసినట్టి బట్టలనుగాని వారమున కొక్కసారి యైన నుతుకనిమర్గంధసహిత మయినపట్టుబట్టలనుగాని ధరించియు, శరీరారోగ్యమును చెడఁగొట్టుకొనుచున్నారు. ఈప్రకారముగానే స్త్రీలు పూర్వకాలమున మట్టియిండ్లకు బేటికలు లేవకుండుట కయి పూయఁబడుచు వచ్చినగోమయమును పవిత్ర మయిన దని శుద్ధినిమిత్త మయి యిప్పటిగచ్చునేలలకు సహిత ముపయోగించి గృహముల పారిశుద్ధ్యమునకు భంగము కలిగించుచున్నారు. పెద్దవారు చెప్పినదానినెల్ల వినయవిధేయతలతో గ్రహించి కులాచారములకు బద్ధులయి దాస్యము చేయుచుండుట మనలోనున్నదిగాని స్వతంత్రముగా నాలోచించి కార్యనిశ్చయమును జేసికోవలసిన పురుషధర్మమును జరిపెడి యీవిధేయత యంతగా శ్లాఘ్యమైనదియు నపేక్షణీయ మైనదియుఁ గాదు.

ఇప్పుడున్నప్రకారముగా వర్ణభేదమువలనఁ గొన్నివర్ణముల

వారి కల్పలాభము కలుగుచున్నను, మొత్తముమీఁద దేశమునకు గణనాతీతము లైననష్టములు సంభవించుచున్నవి. ఈనష్టములలో మొట్టమొదటిది జనులలోఁ గలపరస్పర ద్వేషము. ఈ దేశమునందెప్పుడు బ్రాహ్మణులు లెననాలుగువర్ణములు మాత్రమే కాక ప్రతివర్ణములోను లెక్క-కెక్కుకై నయంతర్భాగము లున్నవి. ఈ దేశమునందలి వర్ణ భేదములనుగూర్చి చేసినపు స్తకములో నొక రించుమించుగా బ్రాహ్మణులలోఁ గల తెగలపేరుల కెండువేలు తెలిపియున్నారు. ఈ తెగలవారు తాము బ్రాహ్మణేతరులకంటె నెక్కువవార మని గర్వపడుచుండుటయే కాక యెవరికి వారు తమలో కూడ తామే యెక్కువవార మని తగవులాడుచు పరులను ద్వేషించుచు దూషించుచు సంబంధబాంధవ్యములను భోజనప్రతిభోజనములను మానిజనులలో నైకమత్య మసాధ్య మగునట్లు చేయుచున్నారు. ఈ తెగలవారిలో నొకసి కధికార మబ్బినప్పుడు పనులలో సాధ్య మయినంత వఱకు తన తెగవారి నే చేర్చుటకును తక్కిన తెగలవారిని చేరనీయకుండుటకును సర్వవిధములచేతను ప్రయత్నము చేయుచుండును. వీరి ద్వేషమును సమస్త పిషయములయందును జొప్పించి కొన్నిసమయములయందల్పాంశములనుబట్టి తగవు లాడుచు నొండొరులను గర్భశత్రువులనుగాఁ జూచుకొనుచుందురు. ఈజాతిద్వేష మగ్రవర్ణమువారియైన బ్రాహ్మణులు మొదలుకొని యధమవర్ణమువారయినచండాలురవఱకును వ్యాపించి యున్నది. ఎంతటి నీచవర్ణమువాఁడయినను తనజాతివారిలోని తెగలలో తా నధికుఁడ ననియు తన కధికస్వాతంత్ర్యములు కల వనియు శుష్క-కలహములు పెట్టుకొని పనికిమాలిన విషయములలో వివాదపడుచుండును. ఒకమండలమందు జరుగుచుండిన జాతరలో నొకమాదిగవాఁడు సిగలో నెట్టిపువ్వులు పెట్టుకొని

వచ్చినందున మాదిగ లట్టిపువ్వులు ధరింపఁగూడదనితగవు పెట్టిమాలలు  
 దుడ్డుకఱలుధరించి యుద్ధమునకు సంసిద్ధులు కాఁగా రాజభటులెంతో  
 కష్టముమీఁద తలలుబద్దలుకొట్టుకొనిర క్త్రపవాహములనుకట్టింపకుండ  
 వాతిని వారిచి సాగనంపిరి. అనంతము లయినయీవర్ణ భేదములు  
 చాలనట్లుగా మనవారు కుడిచేతి యెడమచేతి జాతిభేదము నొకదానిని  
 పెట్టుకొని తమలోతాము తగవు లాడువారును కొన్నిసమయముల  
 యందు తమలోఁ గలయన్యోన్యవై రమును మఱచి యొక్కతెగవా  
 రందఱు నొక్కటి యయి రెండవ తెగవారిని బాధించుట కయి యసూ  
 యాగ్రస్తులయి వీరావేశమును వహించి మితిమీరినచెఱుపును కలి  
 గించు చున్నారు. ఎడమచేతివారి నననూనపఱుచుట కయి కుడిచేతివా  
 రందఱు నేక మయి తమ మానషస్వభావమును మఱచి కాటకుక్కల  
 పలె కయ్యమునకు కాలు ద్రవ్వచు చెప్పరానిగూరకృత్యముల కొడి  
 గట్టుట యనేకులు చూచి యుందురు. స్వర్ణకారులు తమయింటిగోడ  
 లకు వెల్ల వేసికొని రనియు, పల్లెవాండ్రు వివాహాదిదినములలో పల్లకి  
 యెక్కిరనియు, కొంత కాలముక్రిందట బృందావనపురమునందును నీల  
 పల్లెయందును కుడిచేతివా రెడమచేతివారిమీఁద ధ్వజ మెత్తి నానా  
 విధామాంగశ్యములను జేసి యుండుట మీలోన నేకులు కనియువినియు  
 నుందురుగదా? మనుష్యులకును మనుష్యులకును వేఱుపాటు కలుగఁజేసి  
 యెదుటివారు తమగోడకు వెల్ల వేసికొన్నను చూచి సహింపలేనంత  
 ఘోరరాక్షసత్వమును మనుష్యులకుఁ దెచ్చి పెట్టినది యీవర్ణపిశాచమే  
 కదా? ఈపిశాచ మిట్లు పండితులు మొదలుకొని పామరులవఱకును  
 గలసమస్తజనులహృదయములలోను నెలవుకొని నిరంకుశాధికారమును  
 చెల్లించు చుండఁగా మనదేశ మెట్లు పురోవృద్ధికి రాఁగలదు? తమ  
 యాచారములలో దేశక్షేమకరము లయినచిన్నమాన్యులనుసహితము

చేసికొన స్నాహసింపలేని పరమభీరువులయి యున్నహిందూమహా  
జనులు క్రూరవర్ణాచారపిశాచప్రేరణముచేత సకాశ్యకరణమునం  
దెక్కడ లేనిదైర్యమును వహించి ప్రాణములకు తెగించి పోరాడుట  
మహాద్భుతముగా నున్నది.

ఈవర్ణభేదము మన దేశమునకు కలిగించినగొప్పనష్టములలో  
నొకటి దయాదాక్షిణ్యములను సీతిని హృదయములనుండి పాఱిదోలి  
మనుష్యులను మృగములనుగాను క్రూరరాక్షసులనుగాను మార్చుట.  
మన దేశమునం దిప్పుడు సీతి యడుగంటి దానిస్థానమున జాతికట్టు  
పాటులే పరమాదరణీయము లయినవి. ఒకఁ డగ్నిసాక్షికముగా  
వివాహ మాడినకులాంగనను విడిచి బహిరంగముగా వారాంగన  
నుంచుకొన్నను రహస్యముగా పరులసంసారములు పాడుచేయుచున్నను,  
అట్టివాఁడు మొగమున విభూతి రేఖలు ధరించి బిళ్ళగోచి పెట్టి స్నానము  
చేసియో చేయకయో జుట్టుచివర ముషివై చుకొనువాఁడై నపక్షమున  
జాతిబాహ్యుఁడుగాక నిష్ఠాగరిష్ఠుఁడును సదాచారసంపన్నుఁడును నగు  
చున్నాఁడు. చౌర్యము చేసియో సరహత్య చేసియో చెఱిసాలలోఁ  
బడి తప్పించుకొని వచ్చినవాఁడు కులమునకు వెలిగాక పంక్తిభోజన  
మున కనర్హుఁడుగాక దాహాతిశయముచేత సచ్చాద్రునిచేతి మంచి  
నీళ్ళు గిన్నెడు త్రాగినవాఁడు కులభ్రష్టుఁడును సపాంక్తియుఁడు నగు  
చున్నాఁడు. ఓహో! ఈవర్ణపిశాచముయొక్కప్రభావము నేమన  
వచ్చును! గర్భపాతములను శిశుహత్యలను చేసినక్రూరాత్ములు పతి  
తులుగాక తనకడుపునఁ బుట్టినబాలవితంతువులకు విధ్యుక్తముగా  
వివాహము చేసినకరుణార్ద్రహృదయులు పతితు లగుచున్నారు! కల్లు  
త్రాగి లేదని కల్లలాడి యిల్లాలిని విడనాడి యిల్లును తల్లివెంచిన  
మేనును గుల్ల చేసికొని తొత్తులయిండ్లకు నిత్యయాత్రలు చేయుచు



భక్తవేషము వేయువచకు లగ్రపంక్తి కట్టు లయి విద్యాలాభము  
 నిమిత్తమును స్వదేశక్షేమమునిమిత్తమును ద్వీపాంతరయాత్రలు  
 చేయుఋజుమార్గులు పంక్తిభోజనమున కనర్హు లగుచున్నారు. ఏమి  
 పాపము పండినదోకాని మనదేశమునం దిప్పుడు నీతిమార్గమును  
 తొలగని సద్వర్తనము యోగ్యమయినదిగా పరిగణింపఁబడక నీతి  
 మాలినబాహ్యనటనము యోగ్యమయినదిగా భావింపఁబడునంతటి  
 వైపరీత్యము సంభవించినది. కల్లల కొడిగట్టి కూటసాక్ష్యములు పలికి  
 దుర్దానములు పట్టి పొట్టపోసికొను కుక్షింభరాధములు తమదుశ్చరిత్ర  
 మునకు సిగ్గుపడుటకు మాఱుగా సత్యసంధు లయి యణుఋత్రమును  
 ధర్మమార్గము నతిక్రమింపక కష్టార్జితధనముతో జీవనము చేయు  
 బ్రాహ్మణేతరులకంటెను జాతిమాత్రముచేతనేతా మధిసుల మయితి  
 మని గర్వపడుచు వారిగాలి సోకినను తాము మైలపడుదుమని  
 భావించుచున్నారు. ఇట్టిదుర్గర్వముచేత మనుష్యలక్షణము లైన  
 దయాదాక్షిణ్యాదులును నీతియు మనవారిహృదయావాసములనుండి  
 పాటిపోగా వానిస్థానమున రాక్షసగుణము లైననిర్దమత్వాదులును  
 దుర్నీతియు హృదయకుహరములయందు ప్రవేశించి యధేచ్ఛముగా  
 రాజ్యము చేయుచున్నవి. అగ్రజాతివార మని గర్వపడుచాదసులు  
 తమకన్నలయెదుట చెట్టు విటిగి శూద్రునిమీఁద పడినను పయికిదీయక  
 దయాశూన్యులయి తాకినచో దమకు మైల సోకునని దూరముగా  
 తొలఁగుచున్నారు. ప్రయాణమధ్యమున మండువేసవికాలములో  
 దారిప్రక్కను తక్కువకులమువాఁడు వడగొట్టి పడి ప్రాణములు విడుచు  
 చున్నను వానినంటినఁ దానశుచి నగుదునని భయపడి యాదారిని  
 బోయెడు వేదజడుఁ డగుబ్రాహ్మణోత్తముఁడు తనజెంబులోనినీటిబా  
 ట్టొక్కటియైనను వానినోటఁ బోయిపాపమునఁ బోవఁడు. ఈ హేతువు



చేతనే యాత్రలు సేవింపఁబోవుచీద లనేకులు హ్యాధిగ్రస్తు లయి పుణ్యక్షేత్రములకుఁ బోవుచారులలో వీధిప్రక్కలను బడి చూచుదిక్కు లేక స్వదేశజనులనడుమనే కుక్కలవలెఁ జచ్చుచున్నారు. అట్టివా రొక్కవేదమునే నమ్మి యొక్క-మతమునే యవలంబించి యొక దేవతనే యారాధించువారై నను వా రేవర్ణమువారో తెలియనిదోషముచేత వారి కెవ్వరును తోడుపడరు. స్వదేశస్థులు మార్గమధ్యమున రోగ పీడితు లయి దిక్కుమాలి చచ్చుచున్నప్పుడు తోడిమానవులు చూచి తోడుపడక యుపేక్షించుటకంటె నవమానకర మైనకూరకృత్యము మఱి యేముండను? వర్ణపిశాచముయొక్క ప్రేరణముచేతఁ గాక పోయినయెడల మానవజన్మ మెత్తినవాఁ డెవ్వఁడు నిస్సర్గదయాగుణ మును విడిచి యిట్టికటికిమనసు పూనఁగలఁడు? ఈవర్ణపిశాచావేశము చేత మనుష్యులు తోడిమానవులను మృగములకంటెను నీచముగాఁ జూచుచు తా మందువలన నధికుల మైతిమని విష్టవీఁగు చున్నారు. నిర్మలనీతిచేత పవిత్రములుగాని యీమహానుభావులహేమకాయ ములు తోడిమానవులస్పర్శనమువలననేకాక దర్శనమువలనఁగూడ నపవిత్రము లగునట! బురదలో పొరలివచ్చినమహిషము కాయ శుద్ధి చేసినను స్నానము చేయక భుజించుభూ దేప్రాత్రముఁడు వైశ్యుని చేయి సోకినమాత్రమున తినుచున్నయన్నము విడిచి లేచిపోవు చున్నాఁడు. కుక్కగాని గాడిదగాని యెదుటనుండి చూచుచున్నను లేవక భక్షించెడువైశ్యదేవపరుఁడు తోడిమానవుఁ డైనశూద్రుఁడు దూరమున కంటఁ బడినను ముందటివిస్తరి విడిచి శపించుచు లేచిపోవు చున్నాఁడు. మనదేశమునం దనేకు లిట్టియకృత్యములచేతనే తాము భూదేవత లయి దేవతలకు దేవతల మైతిమని సంతోషించుచున్నారు. ఓవర్ణభూతమా! నీ వెంత చక్కగా మావారిమతి చెఱిచితివి! నీ

దెంత మొండిబలమోకాని సుజ్ఞానమంత్రాక్షరములును నిన్నొక పట్టన పాఠదోలఁ జాలకున్నవి. దయాగుణము దేవత్వసూచకము, నిర్దయత రాక్షసత్వసూచకము. నిజ మైనదేవత్వము నపేక్షించువారందఱును దయాగుణమును పూని తోడిమానవులను సోదరభావముతోఁ జూచుచు నితరులు సుఖించునప్పుడే తాము సుఖించునట్లు నేర్చుకొనవలెను. ఈనిజమైనదేవత్వము నపేక్షించువివేకము లేకపోవుటచేతనే వర్ణపిశాచావిష్టులు ప్రజాక్షేమకరము లైనమంచిమార్పులను నిరోధించురాక్షసత్వమును వహించుచున్నారు. వివేకి యైన బ్రాహ్మణుఁ డొక్కఁడు తాను గన్నప్రియపుత్రికసుఖ మపేక్షించి భర్తతో కాపురము చేయఁదగినయుక్తవయస్సు వచ్చినపిమ్మటనే వివాహము చేసెదనని సంకల్పింపఁగానే వర్ణపిశాచము నోరు తెఱచుకొని పరుగెత్తుకొని వచ్చి నీపుత్రికకు ప్రాయము రానిపసితనములోనే పెండ్లి చేయనియెడల మ్రింగివేసెదనని బెదిరించుచున్నది. ఆభూదేవుఁడు భయపడి పండ్లురానిపసికూనకే పెండ్లి చేసి విందులు పెట్టి వర్ణభూతమును సంతోషపెట్టి తనయల్లుని నాభూతముపొట్టఁ బెట్టుకొన్నతరువాత మరల కొంతదైర్య మవలంబించి తన ముద్దులబిడ్డయొక్కవైధవ్యదుఃఖమును మాన్పుటకుఁ గొంచెము ప్రయత్నము చేయఁగానే, మొదట వివాహము చేయించి భర్తను మ్రింగినవర్ణభూతమే మరల వచ్చి తొంటికంటెను వికృతముగా నోరు తెఱచి యఱచుచు నీబిడ్డకు మరలఁ బెండ్లి చేసేతివా నిన్ను బహిష్కారదంతములతో కొటిక తినెదనని మరల వెఱపించుచున్నది. ఇట్టిఘోరకృత్యములు చేసెడువెనుభూతము మఱి యేయకృత్యము చేయ సంకోచించును? నాథునిగోల్పోయి యెడ్చుచున్నయనాథకాంతను మగని శవముతో కట్టగట్టి కాల్చుమని బోధించెడువర్ణభూతము వితంతువును

నీనగ లమ్మి నాకు సంతర్పణము చేయుమని నిర్బంధింప కుండునా ? జ్ఞాను టయి యీశ్వర సేవ చేయఁగోరుపురుషులనే తనకు దక్షిణ లిచ్చి విగ్రహములనుగొలుచుచు జ్ఞానమును పదటఁ గలపని పక్షమున నిగ్రహించెద నని వ్యగ్రత చూపెడువర్ణభూతము విద్య నేర్పక యజ్ఞానాంధకారమున మునిఁగి యుండవలసిన దని స్త్రీలను బాధించుటకు సందేహపడునా ? ఈపాడుపిశాచము వయసునచ్చినకన్నెలను వయసు వచ్చినవరుల కీత్తు మనువారిని మ్రింగఁ జూచుచున్నను, వయసురాని కన్నెలను వయసుజాతిన ముదిపెండ్లికొడుకులకు వివాహమిషమున బలిపెట్టుపెద్దలను తనదీర్ఘ బాహులతో నాలింగనము చేసికొని వారి వలన సంభావనల నొందు చున్నది; అనాథ యైనపసిబాలికకు వివాహము చేయుదు మనువారిని విఱుచుకొని తినఁజూచుచున్నను, ఉన్న భార్యను దుఃఖపెట్టి పెక్కుభార్యలకు మంగళసూత్రములు కట్టి వెల యాండ్రపాదములు పట్టు దిట్టలయెడ సౌభ్రాతము నెఱపి వారివలన సమ్మానము నొందు చున్నది. పెరిగినఁగాని విఱుగుట తటస్థింపదు గాన నిజవినాశముకొఱకే యీరాక్షసకృత్యము లిట్లు వర్ధిల్లుచుండి యుండవచ్చును.

ఈవర్ణపిశాచ మీదౌర్జన్యములతో తృప్తి నొంది యుండక చెలరేగిజనులయొక్క దేహబలాభివృద్ధినిజ్ఞానబలాభివృద్ధిని దేశముయొక్క ధనాభివృద్ధిని శిల్పాదినకలకలాభివృద్ధినికూడతనపొట్టను బెట్టుకొనుచున్నది. ఈ పిశాచముయొక్కయుపదేశమువలననడుచుచున్న క్రూరకర్మలలో నొక్కటి యైనశిశువివాహమునుగూర్చి యీవఱకే కొంచెముసూచన చేసి యున్నాను గదా ! ఈయపాత్రవివాహములవలన పిల్లలుగా నుండి యాడుకొనుచుండవలసిన కాలములోనే పిల్లలు తల్లులయి దుర్బలులగుట సంభవ మగుచున్నది. పిల్లలు తల్లులయ్యెడు వింతదేశములో

పిల్లవాండ్రు తండ్రులగుట యాశ్చర్యము కాదుగదా? ఇతరదేశము  
 లలో సంసారదుఃఖ మెఱుంగక హాయిగా చదువుకొనుచుండెడి యిరు  
 వదియేండ్ల బాలురు వర్ణభూతపరిపాలిత మయి యున్న యీ దేశములో  
 ముగ్గురు బిడ్డలతండ్రులయి పుత్రశోకాది సంసారదుఃఖములపా లయి  
 చదువు మానవలసినవారగుచున్నారు. బాలురకును బాలలకును పుట్టిన  
 బిడ్డలు స్వభావముచేతనే దుర్బలులగుచుండఁగా, ఆపయిని బాలమాత  
 లాటలుమరిగి యుపేక్షచేయుటచేతను పెంచుటకు చేతఁగాక చెడఁగొ  
 ట్టుటచేతను వారు మఱింతబలహీనులగుచున్నారు. భూదేవతలు ప్రధాన  
 దేవతనుగా బూజించెడి యీవర్ణాపమృత్యుదేవతయొక్క సంపూర్ణ  
 కటాక్షము మనదేశముమీఁద చిరకాలము ప్రసరించిన పక్షమున  
 ముందు మనసంతతివారు పురాణములయందభివర్ణింపఁబడిన యంగుష్ఠ  
 మాత్రశరీరులయినవాలఖిల్యులలో కలిప్రభావప్రస్తావనయందు వర్ణింపఁ  
 బడిన నేలములగ చెట్లకు నిచ్చెనలు వేయుమహోన్నతపురుషులలో  
 యయి యిప్పటివారు ఘరాణకర్తల కారోపించెడు సర్వజ్ఞత్వమును  
 సత్యము చేయక మానరు. మనవారియొక్క దుర్బలస్థితి కీబాల్య  
 వివాహపీడ యొక్కటి చాలనట్లుగా హేయకార్యములను కల్పించు  
 టలో విసుగు చెందనివర్ణభూతము ప్రతివర్ణములోను గణనాతీతము  
 లైనయంతర్భాగములను సృష్టించి యిచ్చి పుచ్చుకొనఁ దగుబంధు  
 చక్రముయొక్కవృత్తమంతకంతకు చిన్నది యగునట్లు చేయుచున్నది.  
 దగ్గఱబంధువులలోనే తఱుచుగా వివాహకార్యములు చేయుచుండుట  
 వలనఁ గలిగెడు శిశువులు బలహీను లగుటయేకాక యల్పాయుష్కు  
 లును రోగిష్టులు నగుదురని వైద్యశాస్త్రజ్ఞులు మొఱ్ఱపెట్టుచున్నారు.  
 అయినను వర్ణభూతముయొక్క మహాఘోషముముందఱి వారి మొఱ్ఱ  
 యెవ్వరికిని చెవి సోకకున్నది. కన్యావిక్రయము వృద్ధవినాహము

మొదలయినయనర్థము లనేకము లీదురాచారవిషయతయొక్కయు  
 బాల్యవివాహకంటకవృక్షముయొక్కయు దుష్ఫలములే. ఇట్లు వర్ణ  
 భూతము జనులయొక్క దేహబలమును చెడఁగొట్టుటయే కాక జ్ఞాన  
 బలమునుకూడ చెడఁగొట్టుచున్నది. లోకములో నేదేశమునందుజూచి  
 నను జ్ఞానము మనుష్యలక్షణముగా పరిగణింపఁబడుచున్నది. ఇంక  
 మనదేశమునందో యీశ్వరుఁడు జ్ఞానాభివృద్ధిని బొందుఁడని బోధించు  
 చుండఁగా, వర్ణభూతము జ్ఞానమును విడిచి మూఢులు కండని బోధిం  
 చుచున్నది. వేదము శూద్రులను తన్నభ్యసింపనచ్చు నని చెప్పు  
 చుండఁగా, వర్ణపిశాచము వేదాక్షరములు విన్నశూద్రునిచేవిలో  
 సీసము కాచిపోయు మని చెప్పుచున్నది. ఏమి యీసాహసము!  
 ఎవ్వరో కొందఱే కాని దేవునిఁ దెలిసికొని యానందించుటకు దేవుని  
 బిడ్డ లందఱు నర్హులు కారట! స్వప్రయోజనపరు లైనకొందఱు సర్వ  
 జనులను మూఢత్వమున ముంచి, దేవతారాధనమును మాని తమ్మా  
 రాధించుటయే పరమార్థమని బోధించుటచేత పరులను చెఱిచి  
 తామును పాడగుచున్నారు. ఒరులను జెఱుపఁదలఁచుకొన్నవాఁ  
 డెప్పుడును తాను బాగుపడఁడు. తమసాదధూళి శిరమునఁ దాల్చు  
 టయే పరమార్థమని యితరులకు సదా బోధించుచుంటుచేత వారి  
 కదియే విద్య యయి సత్యవిద్య లన్నియు మూలఁబడినవి. అందుచేత  
 పర్వతములకును నదులకును బిడ్డలు పుట్టుట వారికి గొప్పసత్యము.  
 కల్లుసముద్రములును నేలసముద్రములును వారిభూగోళశాస్త్రము.  
 సూర్యచంద్రులను పెద్దపాము మ్రింగుట వారిఖగోళశాస్త్రము.  
 స్వకాయకష్టము విడిచి యిట్టి సత్యములు బోధించి జీవించుట వారి  
 కులవృత్తి. ఇట్టిజ్ఞానవంతులు తామే సర్వజ్ఞుల మనుకొని యున్న  
 నాలుగుశాస్త్రములను తామే యభ్యసించి యితరులను చదువనీయక

పూర్వోక్తసత్యములను ప్రవచించియే యాత్మభరణము చేసికొనుట చేత వారికి నిజ మయినజ్ఞానమును సంపాదించుటకుఁ గాని వృద్ధిపొందించుటకుఁ గాని జనులలో వ్యాపింపఁజేయుటకుఁ గాని యావశ్యకము లేకపోయినది. అందుచేత క్రొత్తవిద్యలు రాకపోఁగా క్రమక్రమముగా నున్నవిద్యలుసహితము నశించి, వారి కితరుల వంచించుటలే కులవిద్యలయినవి. ఈకారణమునుబట్టి మన దేశమునందు భూజనులకుమాత్రమే కాక భూదేవతలకుఁగూడ జ్ఞానవృద్ధి లేక మూఢత్వము సంప్రాప్తమయినది. మన దేశముయొక్క బీతతనమునకుఁ గూడ కొంతవఱ కీవర్ణభూతమే కారణము. ఈభూతము చెమటయూడ్చి కష్టపడి స్వతంత్రజీవనముచేయుట హేయమనియు, పాటుపడక మానము విడిచి పరులను యాచించి తేరతిండి తిని బ్రతుకుట యుపాదేయ మనియు, విపరీతోపదేశము చేసి మనవారిలో ననేకులను సోమరిరాజులను జేసినది. అందుచేత కాయపుష్టి గలిగి పాటుపడి స్వతంత్రజీవనము చేయుచు గతిలేనివారిని పోషించుచు దేశమును భాగ్యసంపన్నముగాఁ జేయ శక్తిగల దృఢగాత్రులుసహితముశరీరకష్టపడుటయవమానకరముగాను తిరివె మెత్తుట గౌరవావహముగాను భావించుచు భక్తుల మనియు బ్రాహ్మణుల మనియు సన్యాసుల మనియు తీర్థవాసుల మనియు గుఱ్ఱ కట్టించెద మనియు చలిపందిల్లు పెట్టించెద మనియు పితృకార్యము లనియు దైవకార్యము లనియు నానావిధమాయవేషములు వేసి సర్వాసత్యములకు లోనయి సకలనైచ్యములకు తలయొగ్గి సోమరిరాము లయి పరులను వంచించి కుటుంబభరణము చేసికొనుచు దేశమును దరిద్రతావాసముచేయుచున్నారే. పాటుపడవలసినవారు పాటుపడక సాపాటురాము లయి పరుల పెట్టుపోతల కాశించి పగటిదొంగలవలె పాటుపడువారిసొమ్ము సదా కొల్లగొనుచున్నప్పుడు

దేశ మెట్లు దరిద్రదశకు రాకుండును ? మన దేశముయొక్క బీదదశ కింకొకటికూడ ముఖ్యకారణముగానున్నది. అది తండ్రి యవలంబించిన వృత్తిగే కొడుకును పూనవలయు ననియు వాణిజ్యాదుల కయి సముద్రయానము చేసి యన్యదేశములకుఁ బోఁగూడ దనియు జాతిభూతము నిర్బంధించి గాధించుటయే. తండ్రి పూనినవృత్తి నే కొడు కవలంబించుచుండుటచేత మన దేశమునందు శిల్పాదికశలు మొట్టమొదట కొంతవఱ క భివృద్ధి నొందినను, శిల్పులు మొదలగు వారు సాధారణముగా చదు వెఱుఁగని మూఢు లగుటచేత దినదినాభివృద్ధి నొందక యంతటితో నిలిచి యెదుగుపొదుగులు లేక తాతల కాలమునం దున్నట్లే యిప్పుడు నున్నవి. అందుచేత విద్యాధికు లయి యంత సాహాయ్యమునఁబనిచేయు నన్యదేశస్థులతో సరితూగలేక మనశిల్పులు క్రమక్రమముగా కూటిపేద లగుచున్నారు. ఎవ్వని కేవల త్రియం దభిరుచి యున్నదో వాఁ డావృత్తి నవలంబింపక రుచితేని తనతండ్రి పని నే యాచరించుచుండుటవలన శిల్పాదికశిలయభివృద్ధికి భంగముకలుగును. వాణిజ్యమునందు లక్షి వాసము చేయునని మన పెద్దలే చెప్పియున్నారు. మనవా రితర దేశములకుఁ బోయి యచ్చటి వారితో వ్యాపారము చేయుటకు వలనుపడనందున వాణిజ్యాభావము చేత మనదేశము తాను లక్షికి నివాసము కాఁజాలక యామె యక్క గా రై న పెద్దమ్మవారికి నివాస మగుచున్నది. దేశక్షేమమో మనవారిని మీరు సముద్రయానముచేసి కళలయందు వృద్ధి నొంది యితర దేశములవారితో వాణిజ్యము విరివిగా సాగించి ధనమార్జింపుఁ డనుచున్నది; వర్ణభూతమో మనవారిని మీరు సముద్రయానము మాని కూపకూర్కములవలె నిల్లు కదలక స్త్రేచ్ఛసంబంధము నడఁచి కళలు విడిచి త న్నారాధించుచు ధనార్జనము వర్జింపుఁడనుచున్నది.



ఇం దేయుపదేశము భజింపఁదగినదో యేయుపదేశము త్యజింపఁదగినదో నిర్ణయించుటకు బుద్ధిమంతు లర్హులు. వర్ణభేదమువలన మనదేశమునకుఁ గలుగుచున్న యనర్థముల నన్నిటిని వివరించుట యీచిన్నయుపన్యాసు పని కానందున, ఆవనిని బుద్ధిమంతులకు విడిచి మఱి కొన్నివాక్యములతో నిప్పటి కీయుపన్యాసమును ముగించుచున్నాను.

ఎంతటి దురాచారమైనను లోకములో నొక్కసారిగా నశింపదు. దురాచార మని తెలిసినపిమ్మట కూడ జనులు వంశపరంపరగా వచ్చుచున్నయాచారము నొకపట్టున విడువఁజాలరు. కాబట్టి దేశక్షేమమును గోరువా రండఱును వేగిరపడక యొప్పుతో పనిచేసి ప్రజలహృదయక్షేత్రములలో వేరూని దృఢముగా నాటుకొనియున్న దురాచారవిషవృక్షములను మెల్లమెల్లగా పెల్లగించుటకు ప్రయత్నము చేయవలెను. దురాచారవృక్ష మెంతబలముగా పెరిగినను వివేకపరశువుయొక్క దెబ్బలచేత మొదలు నటికినతరువువలె తుదకు కూలకమానదు. వర్ణపిశాచ మిప్పుడు మనవారిని దృఢముష్టితోఁ బట్టుకొని వివేకము చెటిచి మంచి చెడ్డగాను చెడ్డ మంచిగాను తోపించుచున్నది. ఆపిశాచావేశము వదల్చి మనవారికి సుజ్ఞానము కలిగించుట కయి విద్యామంత్రబీజముల నెల్లమొడల వెదచల్లుచుండవలయును. ఉపన్యాసముల నిచ్చియు పుస్తకములను ప్రకటించియు వర్ణభూతము మనదేశమున కావహించుచున్న యనర్థము లన్నియు జనులకు వెల్లడియగునట్లు చేయవలయును. విద్యాధికు లొక్కొక్కవర్ణముతోఁ గల యంతర్భాగముల నన్నిటి నేకముచేయుట కయి ప్రయత్నించుచు భిన్నశాఖలవారితో సంబంధబాంధవ్యములను భోజనప్రతిభోజనములను జేయుచు నితరులకు దారి చూపుటకై సర్వవిధముల పాటుపడవలయును. విద్యాధికులైన వారు తాము శిల్పాదికళలను నేర్చుకొని



వాణిజ్యాదులయందుఁ బ్రవేశించి నూఢశిరోమణులకు భయపడక  
దేశక్షేమమునిమిత్త మయి ద్వీపాంతరయాత్రలు చేయుచు మరలి  
వచ్చినతరువాత ప్రియశ్చిత్తములకు తలయొగ్గక తమ ధైర్యమును  
చూపుచుండవలెను. పూర్వాచారమునకు విరుద్ధమైన యేమిదనిపనికి  
పూనినను జనులును మతాచార్యులును ద్వేషించి బాధింపక మానరు.  
ఈబాధలకు సహించి సుఖింపఁగలుగుటకు మనోధైర్యమును భగవ  
ద్భక్తియు నవశ్యముగా కావలెను. ఈశ్వరునియెడల దృఢభక్తి లేని  
పక్షమున ధర్మమునే నమ్ముకొని జనవిరుద్ధముగా సత్కార్యాచరణ  
మునకుఁ బూని నిర్వహించుట సాధ్యముకాదు. కాఁబట్టి సర్వధర్మము  
లకును మూలమైనమతమును పరిశుద్ధపఱచి తా నీశ్వరునియందవ్యాజ  
మైనవిశ్వాసమునుకుదుర్చుకొనుటకై దేశాభిమాని యైనప్రతిపురుషుఁ  
డును నిరంతరకృషి చేయవలెను. ఈశ్వరవిశ్వాసము లేనివాఁ డేసత్కా  
ర్యమును చిరకాలము శ్రమలకోర్చి పూనికతో నిర్వహింపఁజాలఁడు.  
కాఁబట్టి మనము సర్వసత్కార్యములు నీశ్వరాజులని సమ్మి జనుల  
నిగ్రహానుగ్రహములను పాటింపక యీశ్వరప్రీతి కయి యాతని  
సమ్మినబంట్ల మయి స్వకృత్యమును నిర్వహింపవలయును. మన కట్టి  
సంపూర్ణ నిశ్చలభక్తియు సత్కార్యానురక్తియు ధర్మాచరణశక్తియు  
ప్రసాదించుటకై ధర్మస్వరూపుఁడైన యీశ్వరుని మనఃపూర్తిగా  
ప్రార్థించుచున్నాను.





హి ం దూ మ త ము లు.



# హిందూ మతములు.



వివేకమహితు లగువిహితులారా !

మనము కన్నులారనొకయు త్తమాశ్వమునుజూచుచున్నప్పు డది గాడిద యనిగాని, కర్ణకఠోర మయినశబ్దమును వినుచున్నప్పు డది శ్రావ్యనాద మనికాని, యీరీతిగానే మన మేయింద్రియముచేత నయినను గ్రహించుదానికి విరుద్ధముగా నన్యు లెవ్వరైనఁ జెప్పుదు రేని మనము వారిమాటల నెంతమాత్రమును విశ్వసింపఁజాలము; ఇట్లు మన కింద్రియములద్వారమున నవ్యవహితముగాఁ గలుగు జ్ఞానము ప్రత్యక్ష మనఁబడును. కాఁబట్టి ప్రత్యక్షమునకు విరుద్ధముగా నుండుదానిని దేనినిగాని మనము నమ్మరాదు. లోకములో ప్రత్యక్ష జనితజ్ఞానమే సర్వోత్తమ మయిన దయినను, అన్నివిషయములలోను స్వానుభవముచేతనే నిజమును గనుఁగొనఁ బూనుట యొక్కమనుష్యున కసాధ్యము గనుకను కొన్నివిషయములలో సహేతుకము లయిన యూహలచేతనే సత్యమును తెలిసికొనుట సాధ్య మగును గనుకను ప్రత్యక్షమునకు విరుద్ధముగా నుండనంతవఱ కనుమానప్రమాణమును గూడ నంగీకరింపవలసి యున్నది. ఒకఁడు తనజీవితకాలమునంతను ధారపోసి విమర్శించినను స్వానుభవముచేతను యుక్తిచేతను సమస్త విషయములయందును యథార్థజ్ఞానమును సంపాదింపఁగలుగుట సంభ వింపనేరదు గనుకను, వెనుకటివారు ఋషి చేసి తెలిసికొన్నవిషయ ములనే మరల సాధించుట కయి ప్రయాస పడి కాలమును వ్యర్థముగాఁ బోఁగొట్టుచుండుటవలన నభివృద్ధి కవకాశము కలుగకపోవును గను కను, ప్రత్యక్షమైదులకు విపరీతముగా నుండనివఱ కావిషయములలో విశేషశ్రమ చేసియున్నవారి నడిగి తెలిసికొనిగాని వారు వ్రాసి

యుంచినపు స్తకములను జదివిగాని జ్ఞానసంపాదనము చేయుట యత్యం  
తావశ్యకముగా నున్నది. ఈకడపట చెప్పినది శబ్దప్రమాణ మనఁ  
బడును. జ్ఞానాభివృద్ధి నపేక్షించినయెడల నితరవిషయములయం దేప్ర  
కారముగా శబ్దప్రమాణ మావశ్యక మగునో యదేప్రకారముగా  
మతవిషయమునందును జర కాలము కృషి చేసి యనుభవశాలు లయి  
ప్రసిద్ధి గన్నబుద్ధిమంతులు చేసియున్నపు స్తకసాహాయ్య మవశ్యముగాఁ  
గావలసి యుండును. అయినను తక్కినవిషయములయందువలెనే యీ  
విషయమునందును మనయనుభవమునకుఁగాని యుక్తికిఁగాని పొసఁగి  
యున్నంతవఱకే శబ్దప్రమాణమును గ్రహింపవలసి యుండును. ఏవిష  
యమునందును పలువురుసమర్థులు వ్రాసిన పలుపుస్తకములను జదివి  
వారివారి యభిప్రాయములను చక్కఁగా శోధించినఁగాని యెవ్వరిదో  
యొక్కగ్రంథమును జదివినంతమాత్రమున యథార్థజ్ఞాన మలవడదు  
గనుక, మతవిషయమునందును యథార్థమును కనుఁగొనుట కయి  
యభిప్రాయభేదములు గలయాయామతకర్తలు వ్రాసినగ్రంథములను  
సావధానముగాఁ జదివి బరిశీలింపవలయును. ఇప్పు డున్నమతములలో  
హిందూకైస్తవమహమ్మదీయమతములు ప్రధానము లయినవిగా  
నున్నవి; ఇందులో ప్రతిమతమువారికిని వేలువేలుగ వేద మున్నది.  
ఇతరమతములను గుఱించి తెలిసికొనుటకు ముందు హిందువుల  
మయినమనము మనహిందూమతమునుగూర్చి కొంతవఱకయినను  
దెలిసికొనుట యావశ్యకము. మనమతగ్రంథములలో నెల్ల ముఖ్య  
మయినదియు హిందువు లందఱిచేఁ బరమప్రమాణ మని చెప్పఁబడు  
నదియు వేదము; ఇది మిక్కిలి పురాతనము; దీనియందు ఋగ్వేద  
స్వామాధర్వణము లని నాలుగుభాగములు గలవు. వానిలో పాద  
నియమము గలిగి ఛందోబద్ధములయి యుండుమంత్రములు ఋక్కులు;

కేవల వచనరూపముగా నుండునవి యజుస్సులు; గానయోగ్యము లగునవి సామములు. మంత్రార్థములను మంత్రములచేత సాధింపఁ దగినకర్మలను గూర్చినవిధులను దెలుపువేదభాగములు బ్రాహ్మణము లనఁబడును. ప్రతివిషయమునందును చర్చించినకొలఁదిని జ్ఞానాభివృద్ధి యగుచుండుట సహజము; కావుననే యొకవిషయమునుగూర్చి మొదట వ్రాసినగ్రంథములకంటెఁ బరిశీలనమీఁద తరువాత వ్రాసినగ్రంథ ములు శ్రేష్ఠతరములుగా నుండును. మనదేశస్థు లారంభదశయందు వాయువు మొదలగుభూతములను సూర్యబింబాది మహత్తరపదార్థము లను నారాధించుకాలమునఁ బుట్టినవి గనుకనే మనవేదములయొక్క పూర్వభాగమునందువాయాదిభూతస్తుతులును వానినధిష్ఠించియుండు ననుకొన్న దేవతలతృప్తికయి చేయవలసినయాగకర్మలునుమాత్రము ప్రతిపాదింపఁబడి యున్నవి; మనదేశమునందుఁ గ్రమక్రమముగా నాగరికత ప్రబలఁజొచ్చి తత్త్వవిచార మారంభ మయినతరువాత పుట్టినవేదముయొక్కయు త్తరభాగములయందు విశేషముగాఁ బర బ్రహ్మనుగూర్చియు తీవాత్మ పరమాత్మలకుఁ గలపరస్పరసంబంధ మునుగూర్చియు చర్చింపఁబడి యున్నది. బ్రహ్మప్రతిపాదకము లయిన యివేదాంతగ్రంథముల కుపనిషత్తులని పేరు. వీనిలోఁ గర్మవలనఁ బ్రయోజనము లేదనియు తత్త్వవిచారమే మోక్షసాధన మనియు స్పష్టముగాఁ జెప్పఁబడి యున్నది. తరువాత మనశాస్త్రకర్త లందఱును కర్మప్రతిపాదకము లయినవేదభాగములను నిరాకరించి బ్రహ్మ జ్ఞానబోధకము లయినయపనిషద్భాగములనే యాధారపఱచుకొని తమ శాస్త్రములను వ్రాయుటయే యాకాలములోనే కర్మకాండ మంతగా నాదరింపఁబడక జ్ఞానకాండముమాత్రమే గౌరవింపఁబడుచు వచ్చె ననుటకుఁ జాలినంత ప్రబలనిదర్శనముగా నున్నది. ఉపనిషత్తుల

నాథారపఱుచుకొని కపిలుఁడు చేసినసాంఖ్యశాస్త్రమును, కణాదుఁ  
డొనర్చిన వైశేషికశాస్త్రమును, గౌతముఁడు రచించినన్యాయ  
శాస్త్రమును, పతంజలికృత మయినయోగశాస్త్రమును, జైమిని  
కర్తృక మయినమీమాంసాశాస్త్రమును, వ్యాసరచిత మయిన  
వేదాంతశాస్త్రమును, షడ్వర్ణనము లనికాని షట్శాస్త్రము లనికాని  
చెప్పఁబడును. ఈశాస్త్రము లాఱును కొన్నివిషయములలో నేకేభా  
వము కలవిగా నున్నను, ముఖ్యము లయినబహువిషయములలోఁ  
బరస్పరవిరోధము కలవిగానే యున్నవి. శాస్త్రములను గావించిన  
మనపూర్వపుఋషులు భగవద్దత్తము లయినప్రపంచవేదమును ఆత్మ  
వేదమును బొత్తిగా చాటింపక, అనఁగా ప్రత్యక్షానుమానప్రమాణ  
ముల నొకమూలఁ బడవైచి యధమప్రమాణ మయినశబ్దముచే  
పరమప్రమాణముగాఁ జేకొని దానికిఁ దమమనసు వచ్చినట్లెల్లను  
కుత్సితార్థములను గల్పించి తమసిద్ధాంతమును స్థాపించుటకయి హేతు  
కల్పనము చేసి సత్యమునందుదృష్టిలేక తమపక్షమునే సాధింపఁబూను  
కొనుటచే నొక్కవేదము నాధారము చేసికొని వ్రాసినదానిలోనే  
యిట్లన్నిభిన్నమతము లుత్పన్నము లగుటకుఁ గారణ మయ్యెను. ఇం  
దేదియో యొక్కటియో యుపనిషత్సత మయి యుండవచ్చునుగాని  
యాఱును కానేరవు; ఈయాఱును గాక యుపనిషత్సతము మఱి  
యొకటి యైనది గావచ్చును. ఈయాఱుసిద్ధాంతములయందునుగూడఁ  
గొన్నిగుణములును గొన్నిదోషములును నుండి యుండుటచేత నిం  
దొకటి యబద్ధ మనికాని యొకటి నిబద్ధ మనికాని నిర్ధారణము  
చేయుటకు నీలు లేదు. ఈచెప్పిన షడ్వర్ణతములవారునుగూడ ఆత్మ  
నిత్యమనియు, ఇంద్రియగోచరము లగువస్తువులకు మూలాధారము  
లయినయఁగువులు నిత్యము లనియు, ఆత్మకు దేహసంబంధ మున్నప్పుడు



మాత్రము జ్ఞానాదిశక్తులుండుననియు, శరీరముతోఁ జేరుటవలన నాత్మకు బంధము కలిగి శుభాశుభకర్మలఫలము ననుభవింపవలసి వచ్చుననియు, పుణ్యపాపఫలానుభవము స్వర్గనరకములయందలి సుఖదుఃఖములతోఁ దీఱక నీళ్ళు పోయినతరువాత కుండ నంటియుండుపాచి వలె నిలిచియుండుననియు, దాని ననుభవించుటకై జీవుఁడు మరల మరల జన్మము లెత్తవలసి యుండుననియు, అన్నివిధములైనకర్మలును జీవునకు బంధ హేతువులై జన్మపరంపరను గలిగించును గనుక మోక్షము నపేక్షించువాఁడు శుభాశుభకర్మములనురోసి, కాంచనము నందును కాష్ఠమునందును పుత్రునియందును శత్రునియందును సమబుద్ధి గలిగి దేని నంటించుకొనక మెలఁగవలయుననియు, చెప్పుచున్నారు. మనలోని యన్ని మతిములవారును పూర్వోత్తరజన్మముల నంగీకరించి యదృష్టమని యొకదానిని తెచ్చిపెట్టుటచే నెల్లవారును పూర్వజన్మకర్మవశమువలనఁ గావలసినయోగమున్నఁ దనంతట నదియే యగునని ప్రతికార్యమునకు నదృష్టమునే నమ్ముకొని యేసత్కార్య నిర్వహణముకొఱకును శ్రద్ధ పుచ్చుకొని పాటుపడక యుపేక్షాపరులయి కాలమును వ్యర్థముగాఁ బోఁగొట్టుచు నభివృద్ధి లేక సోమరులయి పాడగుచున్నారు. మనకుఁ బూర్వజన్మ మున్నయెడల వెనుకటి పుట్టువునందుఁ జేసినసంగతులలో నొక్కటి యైన నేల యీజన్మమున స్మరణమునకు రాకపోవునని యూలోచింపకు. అయిన నీవిషయమును గూర్చి యింకొకసారి ముచ్చటింపఁ దలఁచి యుండుటచేతను, ప్రస్తుతము చెప్పఁదలఁచుకొన్నవిషయముతో నిది యంతగా సంబంధించినది కాకపోవుటచేతను, దీని నిప్పటికి విడిచిపెట్టుచున్నాను. ఈయాలు మతములలోను విస్తారముగా నిప్పుడు వ్యవహారముతో నున్నది వ్యాసునిదైన వేదాంతమత మొక్కటియే. కాఁబట్టి తక్కినమతముల

స్వరూపకథనమును సంగ్రహముగాఁ జెప్పి పదపదానిని కొంత వివరించెదను. పేరునకు భిన్నములుగాఁ గనఁబడినను సాంఖ్యయోగమతముల సిద్ధాంతము లించుమించుగా నొక్కటిగానే యుండును. ఈ యుభయమతములవాదును ప్రకృతిస్వతంత్రమున దనియు, అదియే జగత్కారణమనియు, అట్టి వేదాంతము దానికి ప్రకృతితోడియనాది బంధము కలిగియున్నదనియు, ప్రకృతిపరమామే బుద్ధియనియు దాని కర్తృత్వ మాత్మయం దారోపింపఁబడుననియు, బుద్ధి యింద్రియముల ద్వారమునఁ బరిణమించుటయే తెలిపి యనియు, పురుషునకును ప్రకృతికిని భేదమున్నను వివేకము కలుగుటవలన సంసారము నశించి మోక్షమువచ్చుననియుఁ జెప్పుదురు. వీరిలో సాంఖ్యమతమువా రీశ్వరుడున్నట్లే యొప్పుకొనరు ; యోగమతము వా రీశ్వరుని యునికి నొప్పుకొందురుగాని యాతని ప్రాముఖ్యము నొప్పుకొనరు గనుక, అనుష్ఠానమునం దీ రెండు మతములకును భేదమంతగాఁ గనఁబడదు. ఇవిగాక యోగమతమునకు యమ, నియమ, ఆసన, ప్రాణాయామ, ప్రత్యాహార, ధ్యాన, ధారణ, సమాధి అనుష్ఠానములుగలవు. ఇందులో ప్రాణాయామమువలనః జీరకాలజీవత్వమును నాంతరదృష్టిచేత బ్రహ్మైక్యమును కలుగునని భ్రమపడి యోగులు రేచక, పూరక, కుంభము అనుమూడుప్రకారములచేతను నూపిరి బిగఁబట్టి వృథాయాసమునుపడుచు కాలమును వ్యర్థపుచ్చుచున్నారు. ఇప్పుడు యోగమతము నవలంబించువారు యోగశాస్త్రమునఁ జెప్పఁబడనివివిధకష్టములకు లోనై చేతులు మీదుకట్టి నిరుపయుక్తమగు నట్లుగా నెండఁగట్టుచు గోళ్ళను మిక్కిలివెంచి వేళ్ళను వ్యర్థపఱుచుచు తాము మహానుభావులైనట్లు మూఁగులకు భ్రమకలుగఁజేయుచున్నారు. ఇంక న్యాయశాస్త్రమును వైశేషికశాస్త్రమునుగూడ

నొకరీతిగా నేయుండును. కాబట్టి వై శేషికశాస్త్రము న్యాయశాస్త్రముయొక్క భాగమునుగా జెప్పటయే యుచితముగాఁ గనఁబడుచున్నది. న్యాయశాస్త్రమునందు విస్తారభాగము తర్క-మునుగూర్చినదయి యుండునుగనుక మనపండితులు సాధారణముగా దాని సభ్యసింతురు ; ఈ న్యాయవై శేషికశాస్త్రములు రెండును పదార్థములనుగూర్చి యుక్తివాదరీతులనుగూర్చియు ముచ్చటించును. గౌతమసూత్రములయం దొకచోట నీశ్వరనామ ముదాహరింపఁబడినను, ప్రపంచమీశ్వర నిర్మితమనికాని చరాచరము లయిన సమస్తపదార్థములను సడుపువాఁ డీశ్వరఁ డనిగాని యెచ్చటను జెప్పఁబడియుండలేదు ; వేదము సత్యమనిమాత్రము ప్రతిపాదించఁబడి యున్నది. కాణాదసూత్రములయం దెచ్చటను నీశ్వరనామమే యుచ్చరింపఁబడలేదు ; వేదప్రమాణ మంగీకరింపఁబడినది. ఈయుభయమతములయందును ప్రపంచ మణుసంయోగమువలనఁ గలిగిన దనియు, ఆయణువులు సృష్టింపఁబడిని వయి నిత్యము లయి యదృష్టవశమున సంయోగము నుబొందిన పనియు, జీవులుకూడ సపరిమితములును నిత్యములుననియు, జీవుఁడు దేహమున కధిష్ఠాత యనియు, జీవుఁడు వేదోక్తకర్మములచలన నాత్యంతికదుఃఖనివృత్తి చేసికొని పిమ్మట సుఖముగాని దుఃఖముగాని పొందకుండుస్థితియే ముక్తియనియుఁ జెప్పఁబడి యున్నది. ఈముక్తి రాళ్ళుమొదలైన యచేతనపదార్థముల కిప్పుడున్నస్థితికంటె మేలయినదికాదు కాబట్టి దీని నితరమతములవారు పాషాణముక్తియని యాక్షేపింతురు. అయినను న్యాయశాస్త్రవ్యాఖ్యాతలును తరువాత న్యాయవై శేషికమతవిషయమున గ్రంథములు వ్రాసినవారును పరమేశ్వరునియునికి కొప్పుకొని జగత్తులకుఁ బరమాణువులుపాదానకారణము లనియు నీశ్వరుఁడు నిమిత్తకారణమనియు

జగము సావయవముగాన నది యొకరిచే సృష్టింపఁబడవలయుననియు, అట్లుసృజించినవాఁడు కర్మవశుఁడయి పరిమితజ్ఞానము గలజీవులకంటె విలక్షణుఁ డయి సర్వశక్త్యాదులు గలవాఁడని యనుమానము చేతః దెలిసికొఁబడుచున్నాఁడనియు, చెప్పదురు గాని ముక్తివిషయమున మాత్రము గౌతమ కణాదులతోడనే యేకీభవించుదురు. జైమినిప్రణీత మయినమీమాంసాశాస్త్రము నొకమతమునుగాఁ జెప్పుటకే యవకాశముకనఁబడదు. వ్యాసవిరచిత మయినవేదాంతశాస్త్రమునకుఁగూడ మీమాంస యనువ్యవహారము గలదుగాన దీనిని పూర్వమీమాంస యనికాని కర్మమీమాంసయనికాని చెప్పదురు. దీనియందు తత్త్వవిచారమే లేదు; ఈశ్వరుఁ డున్నాఁడా లేడా యనునంశమం దెక్కడను గానఁబడదు. అందు బ్రాహ్మణములచేతను మంత్రములచేతను జెప్పఁబడిన కర్మలనుగూర్చి విశేషముగా వ్రాయఁబడి వాని యర్థవివరణము చేయఁబడి యున్నది. ఈ మీమాంసాశాస్త్రము వేదవిహిత కర్మచేయుటయే పరమార్థమనియు, శబ్దము నిత్యమనియు, దానియందు మహత్త్వము గల దనియు బోధించుచున్నది. ఈమతములోఁ జేరినభాట్టులు వేదవిహితము లయినయజ్ఞాదికర్మలను ఫలాపేక్ష లేక చేయుచో కర్మసంబంధనివృత్తిపూర్వకమోక్షము గలుగు ననియు, వేదమంత్రమే దేవతగాని ఫలమునిచ్చు చేతనుఁడగుదేవుఁడు ప్రత్యేకముగా లేఁడనియుకూడఁ జెప్పుచున్నారు. ఇప్పు డాటవద్దియైన వేదాంతశాస్త్రముసంగతి విచారితము; ఇదియే యుత్తరమీమాంస యనియు బ్రహ్మసూత్రము లనియు వ్యవహరింపఁబడును. దీనికి శంకరుఁడును రామానుజుఁడును మధ్వఁడును ప్రత్యేకప్రత్యేకముగా మూడుభాష్యములనుజేసినరుసగా నద్వైత విశిష్టాద్వైత ద్వైతమతములను స్థాపించియున్నారు. ఇం దేదియైన నొక్కటియే వ్యాసమతి

మయియుండవలయును గాని మూడును గానేరవని యెల్లవారును సులభముగా నూహించి తెలికోవచ్చును. అయిన నిం దిదియే వ్యాస మతమని నిశ్చయింప వలనుపడదు. త్రిమతభాష్యకారులును వ్యాస సూత్రముల ననుసరించియే భాష్యములను వ్రాసియున్నారుగాన ప్రతిమతమువారును గొంతవఱకు వ్యాసమతము నవలంబించువారు గాను గొంతవఱకు నిరాకరించువారుగాను కూడ నుండవచ్చును. అది యెట్టిదయినను త్రిమతములలోను నద్వైతము మిక్కిలి పురాతన మైనదగుటచేతను జన బాహుళ్యముచే ననుసరింపఁబడుచున్న దగుట చేతను, ముందుగా నద్వైతమతమునుగూర్చి కొంతముచ్చటిం చెదను.

సాంఖ్యయోగశాస్త్రములయందు ప్రపంచము ప్రకృతివలనఁ గలిగిన దనియు, న్యాయవైశేషికశాస్త్రములయందు జగత్తు కేవల అణుసంయోగమువలననే కలిగిన దనియు, వేదాంతశాస్త్రమునందు ప్రపంచ మసలే లేదనియుఁ జెప్పఁబడియున్నది. అదియందు వేదాంత శాస్త్రమున బ్రహ్మ మొక్కటియే యున్నదనియు, అది సత్యమును జ్ఞానానందాత్మకమును నిర్వికారమును నిరవయవమును నిత్యమును నిర్దోషమును సర్వవ్యాపకము ననియు జగత్తు పారమార్థికముగా సత్యము కాకపోయినను వ్యావహారికముగా సత్యమే యనియుఁ జెప్పఁ బడియున్నది. అటుతరువాతివారు ప్రత్యక్షముగా కనఁబడుచున్న జగత్తు నసత్యమని చెప్పటకుఁగాని యాయపవిత్ర మయినజగత్తు పరిశుద్ధ మయినబ్రహ్మమునుండి పుట్టినదని చెప్పటకుఁగాని తోచక మధ్య నవిద్య యనుమాయ నొక దానిని సృష్టించి బ్రహ్మ మును దానికి లోఁ బఱచినారు; అట్టి యవిద్య మిథ్యాభూత మయిన దనియు జడమును సవికారమును సావయవమును సాంతము ననియు ననాది యనియు, దాని కాచ్ఛాదకశక్తియు విక్షేపకశక్తియు

నని రెండుశక్తులుగలవనియు, జీవులన్నియు బ్రహ్మమే యయినను అవి ద్వయైక్య యాచ్ఛాదకశక్తిచే స్వస్వరూపమునుమఱచి విక్షేపకశక్తిచేత రూపభేదమున్నట్లు భ్రాంతిపొందుననియు, తత్త్వమసీత్యాదిశ్రుతి వాక్యజన్యజ్ఞానమువలన నవిద్యనివర్తించి స్వతస్సిద్ధ జ్ఞానము మరల నుదయించుటయే మోక్ష మనియు శంకరాచార్యులవారిమతము. అద్వైతులు పరబ్రహ్మము నొప్పుకొన్నవారయినను బ్రహ్మము తమ కంటె వేఱయినది కాదందురు గనుక భగవంతునియాజ్ఞకు లోబడి యాతని నుపాసించుట పాపగనేరదుగనుక భగవంతుడు లేడను నాస్తికులకును వీరికిని సంతగా భేదము కనబడ దనియు వీరును ప్రచ్ఛన్నబౌద్ధులే యనియు నితరమతములవారు వీరిని పలువిధముల నాక్షేపించి యున్నారు. ఈయద్వైతులలో నింకొకపక్షమువాగు సూర్యుడు ఘటతటాకాదులయందుఁ బ్రతిఫలించునట్లే పరబ్రహ్మమును దేహులయంతఃకరణములయందుఁ బ్రతిఫలించు ననియు, ఘటాదులయందు పెక్కుసూర్యబింబములవలె నగపడునట్లుగానే యంతఃకరణములయందు బ్రహ్మము పెక్కురూపములుగా లోచించు ననియు ఆకాశమునందలి సూర్యబింబమునకును ఘటాదులయందలి ప్రతిబింబములకును భేదము లేనట్లే బ్రహ్మమునకును దేహములయందలి జీవులకును నభేద మనియు, చెప్పుచున్నారు. ఘటాదులయందు సూర్యబింబము ప్రతిఫలించునట్లే దేహములయందు బ్రహ్మము ప్రతిఫలించు ననుపక్షమున, ఘటాదులయందు సూర్యబింబ మేప్రకారముగా లేదో యదేప్రకారముగా దేహములయందు దాతలు లేకపోవచ్చుననియు, అవి ఛాయవలె మిథ్యాభూతము లగునేని వానికి జ్ఞానము కాని తత్త్వవిచారముగాని లోకవ్యాపారముగాని యెట్లు సంభవించుననియు పూర్వపక్షులడుగుదురు. అద్వైతమతాంతర్గతములగు యా

దవ భాస్కరమతములయందు శంకరమతమునందుకంటె గొన్నివిషయములయందు భేదమున్నను మెట్టుమీద నన్నియు జీవేశ్వరులకు భేదము లేదనుటలో నేకీభవించుచునే యుండును. జీవేశ్వరులకు భేదము లేనిపక్షమున నేకకాలమునందే యొక్కఁడు సుఖ మనుభవించుటయు నొక్కఁడు దుఃఖ మనుభవించుటయు నెట్లు పొందఁగు ననియు, అట్టిసుఖ దుఃఖములు దేహసంబంధమువలనఁ గలుగు ననునెడల దేహమును విడిచినతరువాత నద్వైతసిద్ధాంతప్రకార మొక్కఁడు ముక్తుఁ డగుటయు మఱియొక్కఁడు కాకపోవుటయు నెట్లు సంభవించు ననియు ఇతర మతములవారు చేయునాక్షేపణము లన్నియు సన్నిశాఖలకును సమానముగానే పట్టును.

అద్వైతమతమునకు తరువాత మిక్కిలి వ్యాపకముగా నున్నది విశిష్టాద్వైతమతము. ఈమతాచార్యులగు రామానుజాచార్యులవారు వ్యాసుని వేదాంతశాస్త్రమునకు తామును తమమతానుసారి యయిన భాష్యమును వ్రాసి జీవులకును నీశ్వరునకుఁ గలగుణములేయుండును గాని పరమాత్మకు లోబడియుండు ననియు, ఆయాశ్వరుఁడే విష్ణు వనియు, అతనికి దివ్యమంగళవిగ్రహము కలదనియు, మోక్షస్థానము వైకుంఠ మనియు, స్థాపించియున్నారు. శైవ విశిష్టాద్వైతము నిదే ప్రకారముగా నుండును గాని యీమతమువారు శివుఁడే సరతత్త్వ మనియు మోక్షస్థానము కైలాస మనియుఁ జెప్పుదురు. ఈమతభాష్య కర్త నీలకంఠాచార్యుఁడు.

వేదాంతశాస్త్రమునకు మధ్వాచార్యులవారుకూడ నొకభాష్యమును జేసి ద్వైతమతమును స్థాపించియున్నారు. ఈమతమువారును జీవేశ్వరులకు భేద మొప్పుకొని, ఈశ్వరుఁడు విష్ణు వనియు, జీవులు పరస్పరవిలక్షణము లయినవనియు, ఈశ్వరునకు రూపము కలదనియు,



జీవులును పరలోకమునందుఁ గూడ పూర్వరూపతుల్యమున రూపము తోనే పరమపదము పొందుదు రనియు, చెప్పుదురు. వ్యాసమతము ననుసరించి వృట్టినయీమూడుమతములును త్రిమతము లనఁబడును. అద్వైతమునందు జీవేశ్వరుల కభేద మని సాధించుట యెంతకష్టమో, విశిష్టాద్వైతమునం దీశ్వరునకు రూపమును భార్య మొదలగు వాడును గలరని సాధించుటయు ద్వైతమతమునందు జీవులకుఁగూడ మరణానంతరమునఁ బూర్వదేహసదృశ దేహములు గలవని సాధించుటయు నంత కష్టముగానే యుండును.

ప్రత్యక్షమైనమానప్రమాణములను వదలివేసి యొక్కశబ్ద ప్రమాణముచేతనే దైవస్వరూపాదులను స్వేష్టానుసారముకా సాధింపఁ దలంపుగొన్నందుననే మతవిషయముల యందిటువంటి విపరీతాభిప్రాయములు కలుగు నని యీవఱకే చెప్పి యున్నాను గదా? తక్కిన సమస్తవిషయములయందును స్వానుభవమును బుద్ధిని మన మెట్లుపయోగింతుమో మతవిషయములయందుఁగూడ నిజమును గనుఁగొనుట కయి మన యనుభవమును బుద్ధిని తప్పక యుపయోగింపవలెను. మిత్రులాగా ! మీ రెప్పుడును బ్రహ్మల మగుదు మని కలలోను భ్రమింపఁబోకుఁడు. పరబ్రహ్మమునకును మనకును గల తారతమ్యము పర్వతమునకును పరమాణువునకును గల యంతరమున కన్నను కోటిరెట్లు హెచ్చయినదిగా నుండును. అతఁడు సర్వజ్ఞఁడు; మనము మన వెనుకనుండియే యొరులు వెక్కిరించుచున్నను తెలిసికోఁజాలనివారము. అతఁడు సర్వశక్తుఁడు; మనము మనకుఁ గావలసిన వస్తువులనే సంపాదించుకోలేని యశక్తులముగా నున్నాము. మనకు యథార్థ మయినజ్ఞానమును కరుణించి సత్ప్రవర్తనము గల వారినిగాఁ జేసి రక్షించుటకు భగవంతుని ప్రాపుదక్క మనకు వే



తాధార మేదియులేదు. అశక్తుల మయినమనకునేవలె సర్వశక్తుఁ  
డైనయీశ్వరునకును పని చేయుటకై కరచరణాద్యవయవములు  
కావలయు ననియు, మనవలెనే యాతఁడును భార్యాసంగమాది  
తుచ్ఛసుఖముల కాశపడు ననియు భ్రమింపక, అతఁడు నిరాకారుఁ  
డనియు నిర్వికారుఁ డనియు నానందస్వరూపుఁ డనియుఁ దెలిసికొని  
నిశ్చలభక్తితో నిరంతరము నాకగుణాస్వరూపుని నుపాసింప యత్నిం  
పుఁడి. ఓసర్వకారుణ్యా! ఓభక్తవత్సలా! భక్తుల మయినమాప్రార్థన  
లాలించి, మాహృదయము లెప్పుడును నీధ్యానమునందే తగిలియుండు  
నట్లును సత్కార్యాచరణమునందే యాసక్తము లయి యుండునట్లును  
శేయుము. ఓదీనజనపోషకా! నీమలమయిన మమ్ము నీమండను జేర్చి  
పాపుల మగుటచే నిన్నుఁ జేరుటకు భయపడుచున్న మాజనువు దీర్చి  
యభయ మిచ్చి రక్షింపుము.



స్వయంకృతి

కృతి కృతి కృతి

స్వయం కృషి.



# స్వయంకృషి.

మనము లోకములో సస్యములవిషయమునఁగాని ఫలవృక్షములవిషయమునఁగాని కృషిచేయుటవలనఁ గలుగవలసినప్రయోజనమంతయు సస్యాదులు చక్కగా పెరిగి ఫలము నిచ్చుట యయియున్నది. ఆప్రకారముగానే మనము స్వవిషయమునఁ గృషిచేయవలెనన్నను, మన మభివృద్ధిచెంది లోకమున కుపయోగపడునట్లు చేయవలెననియే కాని వేఱుకాదు. మొట్టమొదట స్వతస్సిద్ధముగా పెరిగెడిస్వభావము దానియఁ దున్న నేకాని, ఏవస్తువునుగాని మనము పెంచుటకు శక్తులము కానేరము మనమొక వృక్షమును దోహదము చేసి పెంచఁగలముగాని యొకయెండుమోడు నెప్పుడును పెంచుటకు శక్తులము కాము. ఆరీతినే మనము స్వయంకృషి చేయవలయునన్నచో మనకీశ్వరుఁడు ప్రసాదించి యున్ననానాంకురాదాల నభివృద్ధిపఱచుకోవలయుననుటయే కాని స్వభావముచేత మనకు లేనివానిని కొత్తగా తెచ్చిపెట్టుకోవలయుననుటకాదు. అయినను సస్యాదులయభివృద్ధికిని మనయభివృద్ధికిని మిక్కిలి వ్యత్యాసమున్నది. వానికివలె మనకు పాంచభూతిక మైనశరీర మొక్కటియేకాక తద్విలక్షణమైన యాత్మకూడ నుండియున్నది. మనకుఁ గలజ్ఞానాదిశక్తులు ప్రత్యేకముగా నాత్మతోడనే సంబంధించినవి. ఈ జ్ఞానాదిశక్తులచేతనే మనము వృక్షాది జడపదార్థములనుండియే కాక పశుపక్ష్యాది సమస్తేతరజంతువులనుండియు భేద పడియెదము. మనుష్యుఁడు సృష్టిలోని పదార్థములలో నెల్లను శ్రేష్ఠుఁడనుట నిర్వివాదాంశము ; ఆశ్రేష్ఠత్వమునకుఁ గారణము జ్ఞానసంపద కలిమియేయనియు సర్వానుభవ

సిద్ధ మయిన రాధాంతాంశమే. పశుపక్షివృక్షాదులకును మనకును సామాన్య మయిన భౌతిక దేహ మాహారము చేతనే పెరుగఁదగినది ; అట్టి దేహము నొక్కదానినే పెంచుకొనుటవలన వానికంటె మన కాధిక్య మెంతమాత్రమును గలుగఁబోదు. మనము జ్ఞానదేహము నెంతయభివృద్ధి పొందించుకొన్న మన కింతయాధిక్యము కలుగును. కాబట్టి యిప్పుడు నేను చెప్పఁబోయెడు స్వయంకృషియంతయు ముఖ్యముగా నాత్మాభివృద్ధితోడ సంబంధించినదిగానే యుండును. స్వయంకృషిచేసి యభివృద్ధిపొందుటవలనఁ గలుగవలసిన ఫలము సుఖానుభవము. మృగాదులు తాత్కాలికానుభవమునుమాత్రమే చూచుకొనునుగాని ముందుసంగతి విచారించుకోవలయు ననుజ్ఞానము వాని కెంతమాత్రమును లేదు. ఒకగోవునకు విస్తారముగా గడ్డివేసితిమేని, అది తనకప్పుడు కావలసినంత తిని తక్కినదానిని త్రొక్కి వేడవేసి పాడుచేయునేకాని తినఁగా మిగిలినదానిని మఱుసటిదికిముసకు భద్ర పఱుచుకొనుటకై లేశమును ప్రయత్నింపదు. మనుష్యుఁ డొక్కఁడే యప్పటిసుఖమునుమాత్రమే కాక భావికాలమునందలి సుఖమును గూడ దృష్టియం దుంచుకొని దానిని కాపాడుకొనుటకయి ముందుగానే తగినసదుపాయములను విచారించువాఁడు. కాబట్టి లోకములో బుద్ధిమంతుఁ డైనవాఁ డెప్పుడును తాత్కాలికతుచ్ఛసుఖములయందే తగిలియుండక యప్పటి యల్పసుఖములను గొన్నిటిని మానుకొని యైనను ముందు రాఁబోయెడు గొప్పసుఖమునకై పాటుపడుచుండును. ముందుసంగతిని బొత్తిగా విచారింపక యాకాలపు చిటుసుఖములతోడనే తృప్తి నొంది యుండువాఁడు మూఁఢుఁ డనఁబడును ; అట్టివానికిని మృగాదులకును జ్ఞానసంపదయందు విశేషభేద ముండదు. అల్పసుఖములను పాటింపక యధికసుఖమునకై శ్రద్ధ వహించుట

బుద్ధిమంతుల లక్షణ మనిసూచించి యున్నానుగదా? ఇప్పుడు లోకములోనివా రందఱును ధనభాగ మపేక్షించియో, ఇంద్రియసుఖములను గోరియో, ప్రఖ్యాతి కాసిందియో, ధర్మబుద్ధిగలిగి పరలోకమును కాక్షించియో తమకాలమును గడుపుచుందురు. ధన మెప్పుడును మనసుఖమున కనుకూల మయినపదార్థములను సంపాదించుకొనుటయం మపయోగపడునేకాని ప్రత్యేకముగా సుఖసాధనముకాదు. కాబట్టి మనసుఖభోగాదుల కక్కఱకువచ్చునంతవఱకే ధనముప్రయోజనకర మగును. ఈసంగతిని విచారింపక కొందఱు మూఢాత్ములు ధనాశచేత నేలాగుననో దానిని సంపాదించి పెట్టెలలోనో మఱివేఱుచోటనో దానిని భద్రపఱచి, తా మనుభవింపకయు నితరులకు పెట్టకయు దరిద్రులతో సమానముగా కష్టజీవనమును చేయుచుందురు. అట్టివారిసంగతి నిక్కడ విడిచిపెట్టి భోగత్యాగములనిమిత్తము ధనమును సంపాదించు బ్రయత్నించుపారిమాటే యిక్కడ విచారితము. ధనార్జనముతప్ప వేఱుచింత లేనివా రెప్పుడును కొన్నియక్కనుములకు లోబడక విశేషవిత్తమును పోగు చేయఁజాలరు? అట్టివారి నొంటిగా నున్నప్పుడును పూర్వము చేసినకార్యములు తలఁపునఁ బఱచినప్పుడును అంతరాత్మ బాధించుచుండును గనుక వారు నిజమయినసుఖము ననుభవింపఁజాలరు ; ఒకానొకప్పుడు ధనాశచేత చెడుపనులకు లోనయినను ధనము లభింపక మనస్తాపము సంభవింపవచ్చును , ఫలకాలము వచ్చునప్పటికి సంపాదించిన ధనమునకు తొక్కులువచ్చి మనమొద్దనుండి యెగిరిపోయి దొంగలచాలో యితరులపాలో కానైనను కావచ్చును ; లేదా యనుభవించుకాలము వచ్చునప్పటికి మధ్య నాకస్మికముగా మృత్యుదేవత యడ్డమువచ్చి మన ధనమునకును మనకును నెడఁబాలు కలిగించి మనల నీలోకము

నుండి యెగయెత్తుకొని పోవచ్చును. కాబట్టి చక్కగావిమర్శించి చూడగా ధనమువలనఁ గలిగెడిసౌఖ్యము మిక్కిలి యస్థిరమయినదనియు సల్పమయినదనియుఁ దేటపడుచున్నది. అందుచేత బుద్ధిమంతుఁ డయినవాఁడు ధనార్జనమే పరమప్రయోజనమని నమ్ముకొని యందునిమిత్తమే తనయమూల్య మైనజీవితకాలమును ధారపోయుట యుక్తమయినపని కాదు. ఈప్రకారముగానే కేవలము నింద్రియసుఖములనిమిత్తమే కాఁము పుచ్చుటయు నుచితకార్యముగా గనుపట్టదు. ఇంద్రియసుఖములు మృగాదులకును మనకును సామాన్యములేయనియు, మనుష్యుల మగుటచేత మన కావశ్యకములుగా నేర్పడినధర్మములను పాటింపక విషయసుఖములయందే యాసక్తులమయి యున్నచో మృగాదులకన్న మన కెక్కువమేలిమి రానేరదనియు, ఈవఱకే చెప్పి యున్నాను; ఆయల్పసుఖమయిననుచిరకాలముండునని నమ్ముట కయిన వీలు లేదు. ప్రతిదినమును సూర్యుఁడుదయించి యస్తమించులోపల లక్షలకొలఁదిజనులు మృతినొందుచుందురు. ఎప్పుడో యేనిమిషముననో మనమును ప్రపంచములోని సర్వము విడిచిపెట్టి లోకాంతరగతులము కావలసిననారమే యగుదుము; మనశక్తి యంతయు వినియోగపఱిచి యింద్రియసుఖసాధనములకయి పాటుపడి వానిని సంపాదించుకొనువఱకు వానికిని మనకును వినియోగము కలిగి సుఖమునకు మాఱుగా బహుతరముగా దుఃఖము సంభవించుచుండుటయు తటస్థించుచున్నది; ఒకవేళ నప్పటికి సుఖముగానే కనఁబడినను కొన్నివిషయములలో నాసుఖమంతయు కడపట దుఃఖముగానే పఱిణమించుటయుఁ గలదు. ఇప్పు డీదేశములో నతిభోజనము, అతిపానము, అతిసంభోగము, ఇంద్రియసుఖములలో నెల్లను సర్వసాధారణములయి యున్నవి. ఈయతిభోజనము యాచ్ఛాప్నత్తి



వలననే జీవనము చేయుబ్రాహ్మణులలో నధికముగాఁ గనఁబడు చున్నది; వారు యాచావృత్తి యెంతమాత్రమును హేయ మయిన దని తలఁపకపోవుటయేకాక నూఁదిమిక్కిలి యావృత్తియే మిక్కిలి గౌరవావహ మయిన దని యెంచి సంతోషమును పొందుదురు; ఒక్క పూట తిండి కయి గ్రామము విడిచి పొరుగుశ్శకు సహితము పోవుదురు; వారు కడుపే కైలాస మని యెంచుకొని లోకములో జన్మించుట యెల్లను తిండికొఱకేయని వేఱుచింత లేక యుందురు; సంతర్పణములును సమారాధనలును జరుగునప్పుడు మనము కొంచెముశ్రమ చేసి యామార్గమున వెళ్ళుదుమేని, అతిభోజనము చేసి యాయాస పడుచు నడవ లేక నడుచువారిని, నేయుయు భక్ష్యములును నధికముగా భుజించి కడుపునొప్పిచేత వీధిమరుగులమీఁద పడి పొరలువారిని మన మనేమిలను చూతుము. అప్పటివారిస్థితిని జూచినప్పుడు మృగముల స్థితి యైనను అంతకంటె కొంత మేలయినదేయని తోచవచ్చును. ఏమృగముగాని మితము తప్పి తిని బాధపడుచుండఁగా మన మెప్పుడును జూచియుండ లేదు. భోజన మొక్కటియే పరమార్థ మనుకొను వారికిఁ గలయితరకష్టములును మృగాదులకు లేవు. కష్టపడ నక్కఱ లేకయే విస్తళ్ళు వేసి వడ్డించి యుంచినట్టుగా భగవంతుఁడు మృగాదుల కాహారము నెల్లయెడల సమర్పి యున్నాఁడు; ఒకయూపు గడప దాటి వెళ్ళినచో పాకము చేసికోవలసినశ్రమతో పనిలేక మేయుటకుఁ గావలసినంతపచ్చిక సిద్ధముగా నుండును. చీద లగుబ్రాహ్మణులస్థితి యిట్లుండఁగా ధనికు లయిననానాజాతులవారిలోను పలువిధములయిన కోగముల కాకరము లయినమధురాహారాదుల నతిమాత్రముగా భుజించి నిజమయినసౌఖ్యమునకు దూరులయి యుండుటయు ప్రబలియే యున్నది. అతిభోజనమునకంటెను సహస్రగుణములనష్టము నాపా

దిండుచునంతకింతకు సురాపానము మన దేశములోమిక్కిలి వ్యాపించు చున్నది. ఈ క్రైస్తవప్రభుత్వము మన దేశమునకురానప్పడీవిషయమున మనదేశము తక్కిన దేశములకంటె మిక్కిలి మంచిదశయందే యుండి యున్న దనుటకు సందేహము లేదు. అప్పుడు మనపూర్వులు పల్లెల యందుసహిత మీకాలమందు వినబడుద్రాక్షాసవాదులపేరు నైనను విని యుండరు; మన పెద్దలు సురాపానము మహాపాతకముగా నేర్పఱచి పానమూర్తులతో సహవాసము చేసినవారినిసహితము మహాపాతకుల లోనే గణించుచు వచ్చినందున త్రాగుబోతుతన మాకాలములో మిక్కిలి తక్కువగా నుండెను. ఈహానిప్రభుత్వము మన దేశమున వ్యాపించినతరువాత, ఈ దేశపు సారాయములుమాత్రమేకాక యిచ్చటి వారలకడుపులను పవిత్రము చేయుట కయి వివిధనామములు ధరించిన యన్యదేశీయసారాయములు సహితము నెలకు నాలుగుసారులు ఓడల కొలది బుడ్లతో పంపబడు చున్నవి. ఏ దేశమునందుఁగాని సాధారణ ముగా జరుగునేరములలో సగముపాలు త్రాగుబోతులవలనఁ జేయఁ బడినవిగానే యుండును. సమస్తదోషములకును కుదురయినయీవ్యాపారమును దొరతనమువారే ప్రోత్సహపఱచుచుండుట చూడ నెంతయు వింతగా నున్నది. నేరములు జరిగినతరువాత దోషులనుపట్టి శిక్షించుటకంటె నేరములయుత్పత్తికారణమును కనుఁగొని దానిని వారింపఁ బూనుకొనుట దొరతనమువారికి ముఖ్యకర్తవ్యము. తమకు విధి యైనకృత్యమును చేయక యుపేక్షించు చున్నార గనుక, మన దేశస్థు లందఱును జేరి యీవ్యాపారము సమస్తజనులలోనుకూడ వ్యాపించి మిక్కిలి ముదురకమునుపే ప్రభుత్వమువారికి సంఘవిజ్ఞాపనలను బంపి త్రాగుబోతుతనమును నిర్మూలించుట కయి తగినప్రయత్నము చేయవలయును. మఱియు మనధర్మశాస్త్రములే ఘోషింపఁ

బహుభార్యలను జేసికొనుట కనుజ్ఞ నిచ్చుచున్నవి. అయినను, అందు వలనఁ గలిగెడినష్టము సంస్థానాధిపతులలో కొండటికేగాని జన సామాన్యమున కంతగాఁ గలుగుచుండ లేదు. ఏమి కాలధర్మదోష ముననోకాని చిరకాలమునుండి మనదేశములో వ్యభిచారమున కయి ప్రత్యేకముగా నేర్పడి భోగస్త్రీలను పేరు గలయొకజాతిస్త్రీలు పరంపరగా వచ్చుచున్నారు. అట్టివారికి నిరుత్సాహమును కలిగించుటకు మాటుగా కొంచెముధనము గలమనవాడు పలువురు వేశ్యల నుంచుకొనుటచేతనే ప్రతిష్ఠను వహించుచున్నారు. వేశ్యల నుంచుకొన్నవారికి పూర్వకాలములయందు రాజాస్థానములలో గౌరవము లేక పోవుటంజేసి యప్పు డెవ్వరో నీచులు తప్ప నలుగురిలోను తలయెత్తుకొని తిరుగఁ దలఁచినవా రెవ్వరును వ్యభిచరించి తిరుగుటకు సాహసింప కుండిరి. ఇప్పటిరాచటికమువా రాంతరంగికప్రవర్తనవిషయమున తాము సంబంధమును కలిగించుకోకుండుటంజేసి, యాముడ్డముకూడ నిప్పు డూడి యెల్లవారును స్వేచ్ఛముగా భోగస్త్రీలతోడిసాంగత్యమును కలిగించుకొనుచున్నారు. బిళ్ళగోచిని పెట్టుకుండుట తప్పుగా నెంచుచున్నను, కులమువా రిప్పుడు వ్యభిచారమును తప్పుగా నెంచుటయే నూనివేసినారు. కాఁబట్టి కులమువా రేదురాచారమును నూన్పించుట కయి ప్రయత్నము చేయుచు వేఱుగి చప్ప నక్కఱయె లేదు. ఈమూడువిధము లయినసుఖములును మనశరీరమునకే సంబంధించిన వగుటచేతను, అందుచేత నివి మనము పూర్వముగా పొందినను మృగాదులకు కలుగుసుఖమునకంటె నెక్కువవి కానేరవు గనుకను, ఈభోగములయందు మృగాదులకు లేనిరోగాదికము లగు బాధలు కొన్ని మన కెక్కువ యుండును గనుకను, ఆకష్టములతోఁ గూడినసుఖ మయినను శాశ్వతముగా నుండునది కాదుగనుకను, తేలి

సినవా రెవ్వరును నిమిషభంగురము లయినయీతుచ్చసుఖములకే  
యాశపడి యుండరు. ధనమువలనను, వైషయికభోగములవలనను  
గలిగెడిసుఖమును క్షణభంగుర మయినదిగానే యుండును. ఈసత్య  
మును తెలిసికోలేక పలువురు పేరుకొఱకు తమధనమునంతను పాడు  
చేసికొందురు. వివాహాదులయందు భూరిదక్షిణలక్రింద తమధనమును  
పాడుచేసికొని పలువురు కూటిపేద లగుటయు నీప్రసిద్ధి కాశపడియే.  
ఈకీర్తి యొకనియొద్ద వ్యర్థపఱచుటకు ధన మెంతకాల ముండునో  
యంతకాలముమాత్రమే యుండును. ధనదానమును చేయుచున్నంత  
సేపును దాతలవిషయ మయినస్తోత్రపాఠము లాకాశ మంటును;  
ఆధనదానము మట్టుపడినతోడనే స్తుతిపాఠములును మట్టుపడును.  
కాబట్టి పరులపొగ డ్డవలనఁ గలుగుసుఖమును చిరకాల ముండునది  
కాదు. కాబట్టి ప్రాజ్ఞుఁడు పయిని జెప్పినసుఖములలో దేనిని నమ్ము  
కొని యుండక, శాశ్వతసుఖము లభించుమార్గమును గనుఁగొని దానిని  
సంపాదించుట కయి సర్వప్రయత్నములును జేయును. శాశ్వతసుఖము  
లభించుమార్గము ధర్మాచరణ మొక్కటి తప్ప మఱి యేదియు లేదు.  
ధర్మమార్గమునఁ జరించుచున్నచో మనమనస్సాక్షి సదా మెచ్చు  
కొనుచు నిజ మయినయానందము నిచ్చు చుండును. ఈలోకములో  
మనము పూర్ణముగా నూఁజేండ్లు బ్రదికినను, ముందుండెడియపరిమిత  
కాలమునుబట్టి విచారింపఁగా నిది పర్వతములో పరమాణువంతభాగ  
మయిన నుండదు. కాబట్టి యెల్ల వారును నీలోకములో నెల్లకాల  
మును దుఃఖము కలిగినను దాని కయిననోచ్ఛుకొని, అపరిగణనీయ  
మయిన భాషకాలములో నెల్ల శాశ్వతసుఖము నిచ్చుటకు సమర్థమయిన  
ధర్మమార్గముననే సుఖము పొందుటకు ప్రయత్నపడవలయును. ఇట్లు  
చెప్పటచేత ధర్మమార్గమున వర్తించుటచేత నిహలోకసుఖము కలుగ

దనియు, పరలోకసుఖము నపేక్షించి యిహలోకసౌఖ్యముల నెల్లను  
మానుకోవలయు ననియు నాయభిప్రాయము కాదు. ధర్మమార్గప్రవ  
ర్తనమువలన నిజమయిన సౌఖ్య మీలోకమునందును గలుగును; ఈ  
లోకమునందలి దేహసంబంధము లయిన సౌఖ్యము లన్నియు ననుభ  
వింపఁ దగినవే. కాని పరలోకసుఖమునకు భంగము కలిగించునట్లు  
సీలోకసుఖములను త్యజించి, ఇక్కడ నెన్నియూపదలు వచ్చినను వాని  
కెల్లను సహించి ధర్మమార్గముననే సంచరింపవలయు నని నామతము.

నే నీదినమునఁ జెప్పఁ బూనుకొన్న స్వయంకృషి యీపరలోక  
సుఖమునకు భంగము రాకుండ ననుభవింపవలసిన సమస్తసుఖసాధన  
ములను గూర్చిన దై యుండును. పశుపక్ష్యదులకు వేనికిని లేనియుక్తా  
యుక్తవివేకము మనకు కలిగి యుండుటచేతనే యీధర్మమార్గప్రవ  
ర్తనము మనకు విధిగా నేర్పడినది గనుక, ఇదియే నిజముగా మానుష  
ధర్మమునకు సంబంధించిన దని చెప్పవలసి యున్నది. మన కీశ్వరుఁడు  
జ్ఞానమును ప్రసాదించి యున్నను, దాని నంతకంత కభివృద్ధి పొందఁ  
దగినదానినిగా నే చేసి యున్నాఁడు. కాని యొక్కసారిగానే పరిపూర్ణ  
త్వమును పొంది యుండునట్లు చేసి యుండలేదు. మన కీశ్వరుఁడు దయ  
చేసి యున్న సాధనకలాపములో నేదియు మనకృషి లేక యభివృద్ధి  
నొందునది లేదు. కాబట్టి జ్ఞానాభివృద్ధికిని మనకృషి యావశ్యకము  
యుక్తాయుక్తవిచారమును జేసి కర్తవ్యమును గనిపెట్టుటకొఱకే  
జ్ఞానము సాధన మగుటచేత, కార్యాకార్యనిశ్చయము చేసి యుక్త  
మార్గముననే నడచి తలంపుగలవాఁ దందఱును జ్ఞానాభివృద్ధి కై సర్వ  
ప్రయత్నములు చేయవలెను. అన్యసాహాయ్య మక్కఱలేక మనుష్యుఁ  
డేవిషయమునందును పూర్ణముగా పని సాగింప నేరఁడు. ఆలాగుననే  
జ్ఞానసంపాదనమునందుఁగూడ మనుష్యున కితర సాహాయ్యము తప్పక

కావలసి యుండును. జ్ఞానాభివృద్ధికి తోడుపడుముఖ్యసాధనము విద్య యనఁబడును. తనకంటె పూర్వులు వ్రాసియుంచినపుస్తకములను జదువుటవలనను, తనకంటె నధికబుద్ధిమంతులైనవారితో సహవాసము చేసి తనకు తెలియనివిషయములను వారి నడిగి తెలిసికొనుటవలనను, సాధారణముగా జ్ఞానాభివృద్ధి యగును. ఇట్టిసాహాయ్య మక్కఱలేక స్వానుభవమువలననే జ్ఞానాభివృద్ధిని చేసికొనువాఁడు కోటికెక్కడనో యొక్కఁడుండవచ్చినను సామాన్యముగా పయితోడుపాటునలననే జనులు జ్ఞానాధికులగుదురు. కాఁబట్టి యెల్లవారికిని జ్ఞానాభివృద్ధిచేసికొనుటకై పుస్తకములును గురువులును కావలసినప్పును. అయినను పుస్తకము లన్నియు యథార్థమునే బోధించునవిగా నుండవు; గురువు లందఱును శిష్యులమేలుకొఱకే పాటుపడువా రయియు నుండరు. కాఁబట్టి మంచిపుస్తకములనే యభ్యసించుటకును, ఉత్తములైన గురువులనే యాశ్రయించుటకును జాగ్రత్త పడవలయును. పుస్తక ములయొక్కయు గురువులయొక్కయు నుపయోగము మనలను జ్ఞానవంతులనుగాఁ జేయుటకును, బహువిషయములయందు మన యాలోచనను జొప్పించి సాధకబాధకములను విచారించి కార్యనిర్ణయము చేయ సమర్థులనుగాఁ జేయుటకును, గాని మనయాలోచనను పోఁగొట్టి వానియం దున్నదెల్ల సంద్రప్రాయముగా విశ్వసించునట్లు చేయుటకుఁ గాదు. మనకు మునుపున్నజ్ఞానమునుగూడఁ బోఁగొట్టుటకు సాధనము లగునేని, అట్టిపుస్తకములును గురువులును లేకుండుట మంచిది. కాఁబట్టి నిజమైనజ్ఞానమును సంపాదించవలె నని యున్న పక్షమున, పుస్తకమునం దున్నయంశములనుగాని గురువు చెప్పిన వాక్యములనుగాని సందేహముకలిగినప్పుడు నిష్పాక్షికబుద్ధితో మఱి

నేని యెవ్వరు వ్యతిరేకముగాఁ జెప్పినను తన మనస్సునకు స్థిరమని సిద్ధాంత మయిన ప్రకారముగానే ప్రవర్తింపవలయును. పూర్వము పుస్తకములను రచించినవారును గురువులును మిక్కిలి బుద్ధిమంతులే యయినను మనుష్యు లగుటచే వారికేఁగూడ భ్రమప్రమాదాదులు సహజములే గనుక, వారును కొన్నివిషయములమందు పొొపడి యుండవచ్చును. ఏదో యొకవిషయమునందు వారిప్రమాదమును మనము సంస్కరించినంతమాత్రమున వారిగౌరవమున కేహానియు కలుగదు; అది తరువాతివారు జ్ఞానాభివృద్ధిని పొందుటకును సాధన మగును. అతియేకాక స్వప్రయోజన పరు లయి తమలాభము నిమిత్త మయి యసత్యములను బుద్ధిపూర్వకముగానే తమపుస్తక ములనిండ నెక్కించినమహానుభావులును పలువు రుండియున్నారు. అట్టిస్వప్రయోజనపరు లయినపండితనామధారకులవలననే మనకు విశేషనష్టము కలుగును గాని మూఢజనులవలన నంతగాఁ గలుగదు. ప్రతిదేశమునందును మతగురువులు స్వప్రయోజనపరులై వేదోక్తము లని వేదబాహ్యము లయినసంగతులను పుస్తకములలో వ్రాసియు శిష్యులకు బోధించియు జనులను మోసము చేసి తాము లాభమును పొందుచుండుట సర్వసాధారణముగా జరుగుచునే యున్నది. అయినను గొన్నిదేశములలో విద్యాభివృద్ధి యయి జనులలో నాగరికత యధిక మైనకొలఁదిని మతగ్రంథములు దేశభాషలలో భాషాంతరీక రింపఁబడి వారిమోసములు మూలఁబడినవి. మన దేశములో సాధారణముగా తక్కువజాతులవారు విద్యాగంధ మెఱుంగక మూఢులు గానే యఙ్మ యుండుటవలనను, మతగ్రంథములు దేశభాషలలో భాషాంతరీకరింపఁబడక యుండుటవలనను, మతగురువులమోస మీ దేశములో నిరర్థకముగా సాగుచున్నది. ఈయుపద్రవమును నివో



రించి దేశమునకు ఊమము గలిగింపఁ గోరుదేశాభిమాను లగుమహా  
పురుషు లందఱును జనులలో విద్యాభివృద్ధి యగునట్లు చేయుటకును,  
మతగ్రంథములను తెనిగించుటకును, స్వలాభమున కయి గురుపరం  
పరలోనివారు వ్రాసికొన్న పుస్తకములయందలి దోషములను లోకము  
నకు వెల్లడిపఱచి జనుల కన్నులు తెఱపుటకును, సర్వవిధముల పాటు  
పడవలయును. అంతకంటె మనము లోకమునకుఁ జేయు గొప్పయుప  
కారము మఱియొకటిలేదు. తమ్ము పూజించుటయు, తమకు ధనమిచ్చు  
టయు, తప్ప ముక్తికి వేటుసాధనములు లేవని వ్రాసి ధనాకర్షణో  
పాయముగా శ్రుతిస్మృత్యుక్తములు కాని పెక్కునోములను వ్రతము  
లను కల్పించి తదనుగుణములైన కల్పములతో నిండియున్న పుస్తకము  
లను చేసినవారిని మన మెందఱిని జూచుచున్నాము కాము? వాని  
యందు వారిని వారిజాతివారిని పూజించిన నే పుణ్యమువచ్చునని  
బోధించుటతప్ప నిజ మయినభగవద్భక్తిని నీతిని యుక్తప్రవర్తనను  
బోధించువాక్యము లెక్కడ నైనను గనుపట్టునా? ఇట్టి పుస్తకము  
లెంతశీఘ్రముగా నశించిన మనదేశమున కంతఊమము కలుగును.  
ప్రతిదేశములోను తెలిసినవారు మాత్రమే గురువులుగా నుండుట  
యాచారముగా నున్నది. మనదేశమున మాత్రము పూర్వము తమ  
వృద్ధపరంపరలోనివారి కెవ్వరికో వారివృద్ధపరంపరలోనివా రొకరు  
గురువులుగా నుండి రనుహేతువుచేత వారివంశమునందు పుట్టినవరము  
శుంఠలు సహితము శిష్యపరంపరలోఁ జేరినపండితులకుఁగూడ గురువు  
లగుట తటస్థించుచున్నది. గురుశుశ్రూషవలననే కాని ఫలసిద్ధి లేదని  
మనవారు చక్కఁగా మనసులకు నాటించి యుండుటచేత, శిష్యవృ  
త్తాపహారు లగుట కెంతమాత్రమును చేతఁగాక శిష్యవిత్రాపహారులు  
మాత్రమే యయి యున్నయామహాగురుస్థలసాదములు కడిగి నెత్తి



మూడ చల్లుకొనుచు సాదతీర్థమును చోపలికి పుచ్చుకొనుచు పారు  
 చెప్పినవాక్యములెల్ల వేదవాక్యములని భావించి యాదరించుచు జనులు  
 తమధనమును వారికి కొల్ల పెట్టుచుందురు. ఈ హేతువుచేత మన దేశ  
 మున కీతర దేశములలో లేనిసప్తములుగూడ నీగురుపరంపరవలనఁ  
 గలుగుచున్నవి. ఈగురువేషధారులు తమయింట నున్నస్థావరజంగమ  
 సత్వము తోడిపాటుగా తమశిష్యగణమునుగూడ భాగములువేసి  
 పంచుకొనుచు జ్ఞానమునందుఁ గూడ వారిని తత్తుల్యులనుగా నె చేసి  
 ధనాపహరణము చేయుచుందురు. ఈవిధమైన వృత్తిచేతనే జీవనము  
 చేయువారు మఱియొకవిధముగా బోధించి సత్వమును వెల్లడి  
 చేసినచో తమవృత్తికే భంగము కలుగును గనుక వారు సర్వవిధముల  
 నీయాచారమునే కాపాడుచు తమకు వ్యతిరేక్తముగా సత్వము బోధింపఁ  
 జూచువారిని నాస్తికులనియు బౌద్ధులనియు మతదూషకులనియు  
 పేరులు పెట్టి దూషించుచు పానురులను భ్రమింపఁజేయు చుందురు.  
 కష్టార్జితవిత్తమువలన జీవనము చేయఁ దగినన్యాయమయినవృత్తి  
 యేదియు లేక పరులను మోసపుచ్చి వాగు సంపాదించుకొన్నదాని  
 నూలముననే జీవనము చేయవలసినవారీ దేశములో ససంఖ్యముగా  
 నున్నారనుట యెల్లవారికిని తెలిసినవిషయమే. అట్టివారిసంఖ్య  
 క్షీణించువఱకును మన దేశము మంచిస్థితికి రానేరదు; పరులను  
 యాచించి జీవనము చేయుటకంటె హేయమయినవృత్తి లోకమూలో  
 మఱియొకటి లేదనియు, శరీరప్రయాస పడి న్యాయార్జిత మైనధన  
 ములో కుటుంబసంరక్షణము చేసికొనెడియేయధనవృత్తి యైనను  
 యూచ్ఛావృత్తికంటె వేయిరెట్లు మేలయినదనియు, వారిమనసులలో  
 నాటించి కొంతవఱకైనను వారి నావృత్తినుండి విముఖులను జేసినం  
 గాని దేశాభివృద్ధికయి పాలుపడువారి ప్రయత్నములుసహితము

నిరంతరాయముగా సాగనేరవు. ఇట్లు చెప్పటచేత గురువు లక్కఱ లేదనియు, చదు వక్కఱలేదనియు, నాయభిప్రాయ మెంతమాత్రమును గాదు. తనకంటె బుద్ధిశాలులును విద్యాధికులును నయిన వారితో సహవాసము చేయుచుండిన నేకాని మనుష్యుఁ డెప్పుడును జ్ఞానాభివృద్ధిని కాంచ నేరఁడు; అట్టిమహనీయులతోడిసహవాసమున కన్నను జ్ఞానాభివృద్ధికి మంచిపుస్తకములు పరమప్రయోజనకరములు. గొప్పవారితోడిసాంగత్యమువలనను, సద్గ్రంథపఠనమువలనను మనకుఁ గలుగవలసినప్రయోజనము మనలో శోధనయును తత్త్వవిమర్శనమును వృద్ధియయి మనముకూడ గొప్పవార మగుటయే. అట్లుగాక గురువులశుశ్రూష మనలను స్వతంత్రులనుగాను సత్కార్యాచరణము నందు ధైర్యవంతులనుగాను జేయక మనలను వారికి దాసులనుగా మాత్రము చేసి స్థావరపదార్థములనువలె వారాడించినట్లెల్ల నాడు చుండునట్లు చేయునేని, అట్టిగురువులు లేకపోవుటయే మిక్కిలి యుత్తమ పక్షము; మనము చదివెడిపుస్తకములు మనలను జ్ఞానవంతులనుగాను సత్ప్రవర్తనము గలవారినిగాను జేయక యొక తెగవారిచేతులలో పని ముట్లవంటివారినిగాఁ జేయునేని, అట్టిగ్రంథములను చదునకపోవుటయే బహుశ్రేయస్కరము. విద్య సత్యమును తెలుపుటకును యోగ్యులనుగాఁ జేయుటకును సాధన మయినదేకాని స్వతఃప్రయోజనము కలది కాదని యీవఱకే సూచనగాఁ జెప్పి యున్నాను. మనవారీసత్యమును మఱచిపోయి ప్రవర్తనమును విచారింపక విద్య నేపూజించుచున్నారు. అందుచేతనే మన దేశమున కనేకములయిన చెడుగులు మూడుటకుఁ గారణ మయినది. మనవారు నడత మంచిది కాకపోయినను దానిని పాటింపక వ్యాకరణమునో మఱి యేయితర శాస్త్రమునో యభ్యసించినాఁ డన్న హేతువుచేత నాతనిని నతిగౌరవము చేయుచు

నాతనిమాటల నన్నిటిని వేదాక్షరములనువలె విశ్వసించురు. ఎన్ని శాస్త్రములను జదివినను నీతివర్తన ముండుదేని, అట్టివాఁడు మానవ రూపమున నున్న ఘోరరాక్షసుఁడుకాని యంతకంటె నేవిధమునను అధికుఁడు కానేరఁడు. రాక్షసులు విద్యయందును, బుద్ధియందును, బలమునందును, దేవతలకంటె నధికులే యైనను వారు గర్హ్యులగుట కును దేవతలు పూజ్యులగుటకును గారణము రాక్షసులదుర్గుణములును దేవతలసద్గుణములును తప్ప మఱి యేది గలదు? కాఁబట్టి మొప్పును యుక్తప్రవర్తన మహనీయ మైనదిగాని యది లేనివట్టివిద్య కాదు. అదిగాక పండ్రెండుసంవత్సరములు వ్యాకరణశాస్త్రమునుగాని తర్క శాస్త్రమునుగాని గుడ్డిపాఠముగా మొదటినుండి చివరవఱకును చదువుటవలనఁగాని, అర్థ మెఱుంగక వేదమును గోకటిపాటగా వల్లెవేయుట వలనఁగాని కావ్యాలంకారనాటకముల నభ్యసించి నృత్తగీతాదుల యందు సమర్థులగుటవలనఁగాని యెవ్వరును జనులకు జ్ఞానోపదేశమును జేసి వారిని నడుపుటకర్హులుకాదు. గుడ్డిపాఠముగా చదివినచదువంతయు వ్యర్థ మయినదేకాని ప్రయోజనకర మయినది కాదు. అర్థ యుక్తముగాఁ జదివిననీతిశాస్త్రములును తత్త్వశాస్త్రములును మాత్రమే పురుషులను జ్ఞానోపదేశకర్తలనుగాఁ జేయ సమర్థములగును. తక్కిన శాస్త్రములుసహిత మాయావిషయములయందు పరమ ప్రయోజనకరము లేయయినను, జనులకు పరమార్థమును బోధించి వారిప్రవర్తనమును చక్కఁ జేయుటకుమాత్రము పనికిరావు. కాఁబట్టి మనప్రయత్న మంతయు దేశభాషలో నీతిగ్రంథములను ప్రకృతి శాస్త్రములను భగవద్భక్తిప్రతిపాదకపుస్తకములను సులభశైలిని రచియించి యెల్లవారికిని సుబోధములుగాఁ జేయుట యయియుండవలెను. విద్య జ్ఞానమును పుట్టించును; అజ్ఞానము యోగ్యముగా ప్రవర్తింప

జేయుట కనుకూలపడవలయును. అంతేకాని యూరనే యిది మంచి దని తెలిసికొనుటవలన నేమియు ప్రయోజనము లేదు. తెలిసినందుకు తప్పక యాప్రకారముగా నడవవలయును. కాబట్టి మనకృషి యాత్మకుఁ గలుగుణములలో నొకటి యైనతెలివిని వృద్ధిపఱచుకొనుటలోమాత్రమేకాక నీతిగుణమును ప్రేమాదు లగువానినికూడ సమానముగా నభివృద్ధిపొందించుటలో వినియోగపడవలెను. శరీరావయవములవలెనే యాత్మగుణములును పరస్పరము సమానముగా వృద్ధి పొందిన నే సుఖదాయకములగును గాని యొకటివెరిగి యొకటి తఱిగి నచో సుఖప్రదములు కానేరవు. ఒక్కతలగాని, కడుపుగాని, కాలుగాని మిక్కిలి పెద్దదయి తక్కిన యవయవములు పెరుగకపోయినచో శరీరమున కెంత యసౌఖ్యముకలుగునో యెల్లవానికిని తెలిసియే యుండును. ఆప్రకారముగానే తెలివిమాత్రము వృద్ధిపొంది నీతిలేక పోయినప్పుడుగాని నీతిగలిగి తెలివిలేకపోయినప్పుడుగాని, ఈ రెండును గలిగి భగవద్భక్తిలేనప్పుడుగాని, ఆత్మకు నిజమయిన సుఖముకలుగఁ జాలదు. కాబట్టి యస్మిగుణములును సమానముగా పెరుగునట్లు చేయుటకయి మనము కృషిచేయవలెను. అప్పుడే సత్యమయిన సుఖము కలుగును. ఎల్లవారును శాశ్వతసుఖమునే కాంక్షింతురు. ఆ శాశ్వతసుఖము మనకుఁగల సమస్తగుణములను శక్తులను సమానముగా వృద్ధిపఱచుకొని భగవదాజ్ఞానుసారముగా నడుచుకొనుట వలనఁ గలుగును. భగవదనుగ్రహమును గోరి యాతని తృప్తికయి మనము విధాయకకృత్యములను చేయుచువచ్చినచో మన కెప్పుడును నసంతృప్తియు నసౌఖ్యమును గలుగవు. పయివారు లక్షమంది మనలను ద్వేషించుచున్నను మన యంతరాత్మ మనలను సంతోషపెట్టుచుండును, మనయానందము మనమనస్సులో నున్నది గాని బాహ్య

ప్రపంచమునందు లేదు. మనలను పయివారు కోటిమంది భూషించు  
చున్నను దుష్కార్యమును జేసితిరని లోపల సంతరాత్మ దూషించు  
చున్నయెడల మన కెంతమాత్రమును శాఖ్యములేదు. కాబట్టి  
మనము నేర్చుకొనువిద్య యింతవార మయితమిగదా యను మనస్సం  
తోషముకొఱకుఁ గాని, ఆధిక్యముకొఱకుఁ గాని, లాభముకొఱకుఁగాని  
అయియుండక మనప్రవర్తనమును తిన్నపలుచుకొనుటకొఱకును పరో  
పకారము నిమిత్తమును నయి యుండవలెను. అప్పు డా మనస్సంతో  
షాదులు తమయంతః దామే వచ్చును. మనవిద్యయొక్క ఫలము  
కామక్రోధాదులను నిగ్రహించి సత్యశౌచ పరోపకారాదిగుణములను  
పయికిఁ దీయుటయే. అట్లుచేయుటయే నింద్రియ నిగ్రహ మనఁ  
బడును. కానూదు లగు నరివర్గమునకును సుగుణములకు స్థానమయిన  
యంతరాత్మకును ప్రతి కార్యమునందును లోపల సదా యుద్ధము  
జరుగుచుండును. ఒక చక్కని సుందరిని చూచినతోడనే కామగుణ  
ముద్రేకించి దానిని గవయఁ జూచుచుండును; అప్పు డంతరాత్మ  
యడ్డువచ్చి పరకాంత కాసింపుట దోషమని బోధించి వారింపఁ  
జూచుచుండును. ఆపోరాటములో నొకవేళ కామమే విజయమునొంది  
యా సుందరి పొందు లభించినను అది దొంగవలె నొకమూల  
నొదిగియుండి యెవ్వ రేమనుకొందురో యని సిగ్గు పడుచుండవలసి  
పడే కాని నలుగురిలోను చెప్పుకొని నిర్భయముగా తల యెత్తుకొని  
తిరుగ వలను పడదు; అంతరాత్మయే విజయము నొంద  
యా కానిపనిని మాన్పింపఁ గలిగెనా మనస్సునకు తృప్తియు  
సంతోషమును లోకమువలన మెప్పును కూడఁ గలుగును. కాబట్టి  
బుద్ధిమంతుఁ డగువాఁడు మొదటినుండియు నింద్రియములను బుద్ధికి  
లోబడునట్లు చేసి యంతరాత్మ చెప్పినట్లు నడుచుకొనుట కలవాఁడు

చేసికొనవలయును. అట్లు చేసినప్పుడే విద్య సార్థకమగును. మఱి  
యును మనము సత్యమును గ్రహింపవలె ననునదే శ్యముతోనే సదా  
విద్య సభ్యసింపవలయును. సత్యమును కనుగొనవలె నను నాసక్తి  
లేక తమసామర్థ్యమును గనఁబఱచి ప్రఖ్యాతి గాంచవలె ననునాశ  
తో పనిచేయుటచేత గొప్ప బుద్ధిమంతులు సహితము విపరీతసిద్ధాంత  
ముల నేర్పరిచి తాము మోసపోవుటయే కాక జనులను సహితము  
భ్రమింపఁజేసి వారిని తప్పుమార్గమునఁ బెట్టి నడిపించుచు వచ్చు  
చున్నారు. కాఁబట్టి మనయుద్దేశ మెల్లవిధముల సత్యమును గ్రహిం  
చుటకే యయి యుండవలయును. సత్యమును గ్రహింపవలయు నను  
దృఢనిశ్చయము కలవారయి యెల్లవారును తమకున్న మనోగుణ  
ముల నన్నిటిని వృద్ధిచేసికొనుట కయి కృషి చేయవలెను. జనుల ముఖ  
లక్షణములయందును కంఠస్వరమునందును పరస్పర భేదమున్నను  
కర్ణనాసికాద్యవయవములును నుచ్ఛారణ క్రమమును సామాన్యముగా  
నున్నట్టే మనుష్యుల బుద్ధియందును పరస్పర భేదమున్నను సామాన్య  
గుణములు సహితము వెక్కులు గలవు. ఆయామనుష్యు లాయావృ  
త్తులకు పనికివచ్చుట కయి బుద్ధియందును వాంఛలయందును భేదమవ  
శ్యముగా నుండవలసినదే. కొందఱు గణితాది శాస్త్రములయందు  
బుద్ధి వ్యాపించువారుగాను కొందఱు గానవిద్యాదులయందు ప్రవే  
శించు బుద్ధిగలవారుగాను కొందఱు శిల్పములయందు దాసక్తికలవారు  
గాను కొందఱు వస్త్రాదినిర్మాణమునందు తమశక్తిని గనఁబఱుప  
వాంఛ గలవారుగాను నానావిధముల నుందురు. వానివాని యభి  
రుచినిబట్టి ఆయావృత్తులకుఁ దగినవిద్య నేర్పవలసినదే కాని యంత  
టితో మాత్రము తృప్తి నొంది యూరకుండక యందఱకును సామాన్య  
ముగా నుండు గుణములను వృద్ధిపఱుపఁ జాలినవిద్యను కూడ తప్పక

నేర్పవలయును. అట్టివిద్య యన్నివృత్తులకును గూడ నావశ్యకమే. ఒకఁడు రాజైనను, కాపైనను, వాణిజ్యము చేయుచున్నను కృషి చేయుచున్నను, మట్టికుండలుచేయుచున్నను బంగారుచగలుచేయుచున్నను, చిత్రములు వ్రాయుచున్నను గోడలకు మట్టిపూత పెట్టుచున్నను, లోకములోఁ గల మరి యేవృత్తియందున్నను, తనవారి యందు ప్రేమయు సరోపకారచింతయు భగవంతునియెడల భక్తియు యుక్తప్రవర్తనమును కలిగి యుండవలసినదే. అట్లున్నంతవఱకే జనుఁ డేవృత్తియందున్నను ప్రకాశించును. కాఁబట్టి వృత్తులకుఁ గావలసినవిద్యకంటెను ఈకడపటఁ జెప్పినవానిని వృద్ధిపఱచువిద్యయే ప్రతిమనుష్యునకు నవశ్యసంపాద్యము. నీతి మొదలగునవి లేకపోయిన యెడల నెంత తెలివిగలవాఁ డేవృత్తియందున్నను గౌరవింపఁబడఁడు; వృత్తులకుఁ గావలసినవిద్య కొందఱక రాకపోవచ్చునుగాని యుక్తా యుక్తవివేకమును పుట్టించువఱకుఁ జాలినవిద్య కృషి చేసినయెడల మనుష్యమాత్రున కెవ్వనికిని రాకపోదు. నీతి మొదలయినవి యున్న యెడల మనుష్యుఁ డేవృత్తియందున్నను గౌరవింపఁబడును. అది తెలియక యీ దేశములో నల్పవిద్యను నేర్చినవారు సాధారణముగా తమవృత్తులు నీచము లయిన వని భ్రమించి నాలుగక్షరములు రాఁగానే తమ తొంటివృత్తులయందుఁ ప్రవేశింప నొల్లక యధమ వృత్తి యైనసేవకవృత్తి కాశపడి రాజకీయోద్యోగములకయి తమ శక్తి నంతను ధారపోసి కష్టపడుచున్నారు. లోకములో న్యాయ మయినవృత్తు లన్నియు గౌరవావహము లయినవేకాని యందుొక్క టియు గౌరవహీనతను దెచ్చునది లేదు. ఎంత మంచివృత్తియందైనను మూఢులును నీతిమాలినవారును ప్రవేశించినపక్షమున నది హీన మయిన దగును; ఎంత నీచముగా చూడఁబడువృత్తియందైనను



చదువుకొన్నవారును నీతిమంతులును ప్రవేశించినతోడనే దానికి గౌరవము వచ్చును. కాబట్టి మన దేశములోని చదువుకొన్నవారు వివిధవృత్తులయందుఁ బ్రవేశించి వానికి గౌరవమును తెచ్చి యీవఱకు జనులలోఁ గలదురభిప్రాయమును పోగొట్ట వలయును. వృత్తులు క్రమపడినంగాని దేశ మెన్నటికిని భాగ్యసంపన్నము కాజాలను. చదువుకొన్నవారు వృత్తులయందుఁ బ్రవేశించినచో మంచిసాధనము లను కనిపెట్టి పనిని సులభపఱచుటయేకాక విస్తారలాభకరముగా కూడ చేయవచ్చును. వృత్తులు కొన్ని యిప్పుడు నీచములుగా కనఁ బడుచుండుట చదువుకొన్నవా రందు ప్రవేశింపకపోవుటచేతనేకాని వేఱుకారణముచేత కాదు. తెలివిగలవాఁడు నీతిమంతుఁ డయి యే వృత్తియందున్నను గౌరవమునకు లోపము రాదని దృఢముగా మనసునందు నమ్మి సమస్తవృత్తులను మంచిదశకు తెచ్చుటకు ప్రయత్నించుచు నీతి మొదలయినయాత్మశక్తుల నన్నిటిని వృద్ధి పఱచుటకై తగినంతకృషి చేయుచుండవలెను. మన దేశమునందు వృత్తులు మిక్కిలి హీనదశయందుండుటచేతనే మనకు సామాన్యముగా కావలసినవస్తువులునహిత మితర దేశములనుండి వచ్చి మనసొ మ్మంతయు నితర దేశములపాలయి మన దేశ మంతకంతకు బీదస్థితికి రావలసినంతగతి పట్టినది. మన దేశమునందుపయోగపడెడుకత్తులు మొదలగునవి యితర దేశములనుండియే వచ్చుచున్నవి; కట్టుకొనుబట్టలు బహుతరముగా పర దేశములనుండియేవచ్చుచున్నవి; వ్రాసికొనుకాగితములన్నియునన్య దేశములనుండియే వచ్చుచున్నవి. చదువుకొన్నవారును ధనికులును వృత్తులను వృద్ధిపఱచుట కయి తగినంతకృషి చేసి యీ దేశమునందే ఆయా పనులకు తగినయంత్రములను స్థాపింపఁజేసి పని సాగించినంగాని లేనియెడల కొంతకాలములోనే మన దేశములోఁ గలధన మంతయు



నన్యదేశములపాలయి పోవు ననుటకు సందేహము లేదు. అన్నివృత్తుల  
యందును ప్రవేశించి వానిని వృద్ధిపఱచుటకు చాలినంతమంది  
చదువుకొన్నవారు బయలుదేలుట కయి జనసామాన్యమునకు విద్య  
చెప్పింప సాధ్య మయినంతప్రయత్నము చేయవలయును. జనసామా  
న్యమునకు విద్యాభివృద్ధి యైనంగాని దేశముయొక్కస్థితి బాగుపడదు.  
పనిచేసి జీవనము చేయుతరగతులవారికి చదువుకొనుట కయి తీలుబడి  
యింక దని కొందఱు చెప్పుదురు. అది కొంతవఱకు నిజమేకాని చదు  
వుకోవలె నని యాసక్తి యున్నచో నవకాశ ముండకపోదు. అట్టివా  
రల యుపయోగమున కయి రాత్రులయందు విద్య చెప్పుచాత శాలలను  
స్థాపింపవలయును. అట్లన్నచో పగలెల్లను పనిచేసి వచ్చినవారికి  
కొంచె మయినను విశ్రాంతి లేక రాత్రులుకూడ చదువుకొనవలె  
నన్నచో మిక్కిలి భారముగా నుండునని కొందఱు తాత్పర్యమును  
పగలు పనిచేసి వచ్చినవారికి మంచిపుస్తకములను జదువుటయే యొక  
విధ మయినవిశ్రాంతిగ నేర్పడి సంతోషకరముగాను శ్రమనివార  
కముగానుకూడ నుండును. చదువుకోవలె నని బుద్ధి యున్నచో నితర  
సమయములయందు సహితము కావలసినంత యవకాశమును కలుగఁ  
జేసికోవచ్చును. పుస్తకములు, ఉపాధ్యాయులు, ఇతరసాధనములును  
కావలసినన్ని యుండియు ధనికులపిల్ల లొకభాష నైనను పూర్ణముగా  
నభ్యసింప లేకపోవుటయు, అట్టిసాధనము లేవియు లేకపోయినను పని  
వాండ్రుబిడ్డలు సహితము కొందఱు విద్యాభిరుచి గలవారై కొంచెము  
తీటిక చేసికొని చదివి స్వయంకృషిచేత బహుభాషలయందు పండితు  
లయి గొప్పవార్లగుటయు, ఇతర దేశచరిత్రములనుబట్టి మనము తెలిసి  
కొని యున్నాము. మఱియును విద్యవలన జనసామాన్యముయొక్కస్థితి  
బాగుపడువఱకును మనస్థితియు బాగుపడనేరదు. వారు మూర్ఖులుగానే

యున్నయెడల వారు మనము చేయఁ బూనుకొన్న దేశక్షేమకరకార్యములకును మన మాచరింపఁ బూనునత్కార్యములకును ప్రతిబంధములను గల్పించుచు దేశాభివృద్ధికిని మనయభివృద్ధికినిగూడ భంగము కలిగింతురు. అనేకులు విద్యావంతులయి విదేశమునకు వెళ్ళి సామయికపరీక్ష నిచ్చి గొప్పయుద్యోగములం బ్రవేశించి దేశమునకు మేలు చేయవలె ననుతలంపు గలవా రయ్యు మూఢు లయినకులమువారు తమ్ము బహిష్కరింతురని భయపడి యేమియు చేయనేరక యూరకుండఁగా మనము చూచుచున్నాముకామా? ఎంతమంది వివాహదులయందలి యతివ్యయమును మానుకొనఁ దలఁచియు మూఢులయిన సామాన్యజనుల దూషణములకు వెఱచి మాన్యములో మడులో తాకట్టు పెట్టుకొని సోమరిపోతులను మేపుటకయి వందలకొలఁదిరూప్యముల వెచ్చ పెట్టవలసినవా రగుచున్నారు? అతిబాల్య వివాహము దూష్యమని యెఱిఁగియు దానిని వారింప నెంతో యిష్టముండియు జనులమార్భ్యమువలన వారల మరలింప శక్యముగాక కులమునుండి తొలఁగింతురేమో యనుభీతిచేత నెందఱు తమకొమార్తెలకు సహితము బాల్యములోనే వివాహము చేయవలసినవా రగుచున్నాగు? స్త్రీపునర్వివాహము శాస్త్రసమ్మతమని స్పష్టముగా తెలిసియుండియు దాని నుద్ధరించుట లోకోపకారమని రూఢిగా నమ్మియు తా మట్టిపనియందుఁ బ్రవేశింప నత్యంతాభిలాష కలిగియుండియు, ఆపేరు చెప్పినపులులవలె కఱవవచ్చుమూర్ఖజనుల బెదరింపులకు భయపడి యెంతమంది తమగర్భవాసమునఁ బుట్టి పతులను పోఁగొట్టుకొని దురదృష్టవంతురాండ్రయి యున్న పసిబాలికలకు సహితము వివాహము చేయఁజాలక యావజ్జీవమును వారిని దుస్సహదుఃఖముపాలు చేసి కన్నకడుపు దహించుకొనిపోవ తాముకూడ తీరని

వ్యధ ననుభవింపవలసినవా రగుచున్నారు ? తెలియనిజనుల యప  
హాస్యములకు జడిసి యెందఱు తమ దేహసంరక్షణార్థ మనుకూల మైన  
వస్త్రములను ధరించుకొనుటకును పాదరక్షలను తొడుగుకొనుటకును  
సందేహ పడుచున్నారు ? కాబట్టి మొట్టమొదట జనసామాన్యమునకు  
విద్య నేర్పించునుపాయమును జూడవలెను. సామాన్యజనులుమాత్రమే  
కాక మనయభివృద్ధి కడ్డము వచ్చెడువారు మఱియొక తెగవారుకూడఁ  
గలరు ? మూర్ఖురాం డ్రయినమనస్త్రీలుగూడ మనము చేయఁ  
బూనిన ప్రతిసత్కార్యమునకును ప్రతిబంధకారిణులుగా నుండుట  
స్వానుభవమువలన మనకండఱకును దెలిసియే యున్నది. వారు సదా  
మనతో నుండి పోరుచుండుటచేత వారి కిష్టములేనిపనిని చేసి యింట  
నెమ్మదితో నుండుట దుర్గుటము. మూర్ఖపుష్టు పట్టి నిష్కారణముగా  
ప్రాణత్యాగమునకుసహితము సిద్ధపడుభౌర్యులను తల్లులను తమమార్గ  
మునకు త్రిప్పజాలక వారికిజడిసియెంతమంది తెలిసినవారుతాముకూడ  
మూర్ఖులవలె ప్రవర్తింపవలసినవా రగుచున్నారు కాదు ? ఎంతమంది  
సభలలో దేశాభివృద్ధికరము లైనపనులను జేయుటనుగూర్చి ప్రసం  
గించుటలో సింహములవలె నుండియు పనికిమాలినయాడువారికి  
భయపడి యింటికి వచ్చినతోడనే యాచరణముమాట యటుండఁగా  
సభలలో చేసినయుపన్యాసాంశములను బిగ్గరగా పలుక నైనను సాహ  
సింపలేక పిల్లులవలె నొదిగి యుండవలసినవా రగుచున్నారు ? సామా  
న్యజనుల ప్రతిబంధమునకంటెను మనకు స్త్రీలదే గొప్పప్రతిబంధము.  
కాబట్టి స్త్రీలకు విద్య చెప్పించుట యెల్లవారికిని ప్రథమకర్తవ్యము.  
మనము నిజముగా సభివృద్ధి చెంద నపేక్షించినచో సాధ్యమయినన్ని  
బాలికాపాఠశాలలను రాత్రిపాఠశాలలను బెట్టించి స్త్రీలను సామా  
న్యజనులను విద్యగలవారినిగాఁ జేయవలయును. పాఠశాల లున్నను

జ్ఞానాభివృద్ధి కనుకూల మయినపు స్తకములు లేకపోయినయెడ  
ప్రయత్నము కొనసాగదు గనుక మనలో శక్తికలవా రందఱు  
భాషలలో సులభశైలిని గ్రంథములను రచించుటకు వెంట  
పలయును. స్త్రీలలోను సామాన్యజనులలోను చదువుకోకుం  
గలవారును సత్కార్యమునకు తోడుపడువాడను లేరా య  
ఱిదుగవచ్చును. అట్టివా రక్కడక్కడ నొకానొక రుండవడి  
జనసామాన్యముమీఁద విద్య లేక జ్ఞానవంతులు గుణవంతు  
సంభవింపనేరదు. గనులలో దొరకెదురత్నమువలెనే వికాస  
దెడుబుద్ధి స్వాభావికముగానే పలువుర కున్నను విద్యచే  
పెట్టినంగాని దానిప్రకాశ మంతయు వెల్లడియయి లోకః  
యోగ పడదు. విద్యాభివృద్ధి యగుట యొక్కపు స్తకముల  
ననేగాక వినోదకరములును నీతిబోధకములును జ్ఞానజనకమ  
విషయములను సమయోచితముగా వ్రాయు వార్తాపత్రికలవ  
కూడ విస్తారముగా నగును గనుక, అట్టిదేశభాషావృత్తాంతః  
గూడ తగినంతప్రోత్సాహమును కలిగింపపలయును. మిత్ర  
ఈపయిని చెప్పినసంగతులను మీమనసులయం దుంచుకొని  
చేత నయినవిషయములలో పనిచేసి దేశాభివృద్ధి కయి పాట  
ఈఘనకార్యము మనమందఱిముఁ గలిసి పని చేసినంగాని  
వల్ల నెఱవేఱునది కాదు. రేపటిదినము మనది కాదు. కనుక  
పనికి పూని భూమిమీఁద మనజన్మములను సార్థకపఱు  
కయి యెల్లవారమును బ్రయత్నింతము. కొందఱింకను  
రాలేదు రాలేదని యేమియు లోకోపకారము చేయఁజూ  
కాలమును వ్యర్థపుచ్చుచున్నారు. ప్రారంభింపక యాకా  
చూచుచు నూరకున్నచో కాల మెప్పుడును రానేరదు. ప

చేయ నారంభించినచో కాలము తనంతనే వచ్చును; రాకున్నచో మనము కాలమును బలవంతముగా నీళ్ళుకొనియైనను రావచ్చును. మఱికొందఱు పని కారంభించి విఘ్నములకు జడిసి పూనినకార్యమును నడుమ విడిచిపెట్టుచున్నార. మనము తొందరపడిన కార్యము లేదు. గింజ నాటినతోడనే యది వృక్ష మయి కాయలు కాయదు. ఒక్క నారి కేళఫలమును భూమిలో నాటినపక్షమున దానిఫలముల ననుభవించుట కయి పదిసంవత్సరము లైనను కాచుకొని యుండి యీలోపల చెట్టును బ్రతికించుట కయి సచు స్తకష్టములను పడుచుండవలయును. అటువంటి యత్యల్పఫలమువిషయముననే యింతకాలము కనిపెట్టుకొని యుండవలసి యుండఁగా లోకమున కంతకు ననంతము లయినఫలముల నిచ్చునుత్కృష్టవిషయములలో నేడు కాలేదే రేపు కాలేదే యని తొందరపడి పూనినకార్యమును నడుమను విడిచిపెట్టిన మనము హాస్యాస్పదులము కామా? తొందరపడక కార్యగౌరవమునుబట్టి ఫలానుభవమున కయి తగినంతకాల మోర్పుతో కనిపెట్టుకొని యుండి కృషి చేయుచుండవలెను. మొదట మనప్రయత్నము విఫల మైనచో మనకార్యము సఫల మగువఱకును మానక మరల మరల ప్రయత్నము చేయుచుండవలెను. ఒకవేళ మనము దానిని ముగింప లేకపోతిమా మనతరువాతివారు ముగించెదరు; మనము కట్టినయిండ్లును తోటలలో నాటినవృక్షములఫలములును తఱచుగా మనసంతతివారి కుపయోగపడునట్లే మనము నాటినసత్కార్యబీజములును తరువాత మొలకయెత్తి యాకులు వేసి కొమ్మలు హెచ్చి మహావృక్ష మయి దేశమంతటను వ్యాపించి యమూల్యము లయినఫలముల నిచ్చుచు లోకమున కంతకును సుఖము నిమ్యువచ్చును. విత్తనము నాటితిమని యైన మనకు తృప్తి కలుగును. ఎంతటి సత్కార్యమున కయినను

పలువురు ప్రతిపక్షుల తేర్పడుటచే విరోధములును, ప్రతిబంధములును రావచ్చును. అటువంటివానివలన మన వెనిరుత్సాహము కాఁగూడదు; అవియే యిట్టిసమయములను ధైర్యశాలులనుగాను సుస్థిరులనుగాను జేయుటకయి సాధనము లగునట్లుగా చేసికొనవలయును. అటువంటిసమయ ప్రతిబంధముల నన్నిటి నెదిరించి దృఢముగా నిలిచి మనకాసాధించుకొనఁగలిగినంగాని మనము నిజముగా గొప్పవసత్కార్యనిరతులమును గానేరము. కష్టములు వచ్చినప్పుడు యోగపడనిధైర్యము మఱి యెప్పటి కుపయోగించును? ఇట్టి కలిగి యుండుటచేతనే శక్తిమంతులు చేయలేనికార్యములను శక్తిహీనులు పూనికతో సాధించి యున్నారు; అది లేక సమర్థులుసహిత మత్యల్పకార్యములను సాధింపలేక యసత్కార్యములు చేయవలెనని బుద్ధి యున్నమాత్రమున ప్రయోజనము లేదు. కార్యమును సాధించుటకై మొదట మనము ప్రయత్నము చేసెడియెడల కార్యమును సాధింపఁగలముకమును నుత్సాహము నుండవలెను; తరువాత సరిగా ప్రవేశించి పూనిక గలిగి పాటుపడవలెను; అటుపిమ్మట సమయములు వచ్చినను వెనుక తీయక యీశ్వరముఖమును జూచి ముతో ప్రయత్నమును మానకుండవలెను. మనలను ఘనములను నిర్వహించుటకు శక్తులనుగాఁ జేయునది యొక్క భక్తియే; అది లేనిచో విశేషశక్తిమంతులును కార్యనిర్వహించు దుర్బలు లగుచున్నారు. మనము లోకోపకారక యొకకొత్తపనికి పూనుకొనఁగానే బహుజనులు మనకు లుగా నేర్పడి మితిమీరినవిఘ్నముల నాపాదించి బాధించు

డును లోకమునకు వెఱచి మిత్రులుసహితము మనలను విడనాడినప్పుడును 'మనకు ధైర్యసాహసముల నొసఁగుటకును మనల నుత్సాహపఱుచుటకును భగవంతునిప్రాపుగాక మఱి యేమి కలుగును ? రాజాధిరాజుల కెల్లను ప్రభువయి నిగ్రహానుగ్రహసమర్థుఁ డయిన పరమేశ్వరుఁడు మనహృదయసింహాసనము నధిష్ఠించి యుండి చేసిన సత్కార్యమును మెచ్చి శాశ్వతసుఖ మిచ్చెద నని యంతరాత్మద్వారమునఁబలికి ప్రోత్సాహపఱుచుచు మనకు సహాయుఁ డయి యుండఁగా, దుర్బలులయిన మానవాధములు కోటిమంది ప్రతిఘటించి నిలిచినను వారితుచ్చమయిన కోపమునకు జడిసి వెనుకతీయుదుమా ? సర్వాంతర్యామి యైన యీశ్వరుఁడు చెంతనుండి చూచుచుండఁగా మనకు విధియైన కృత్యమును చేయక మూఢులయనుగ్రహమున కాశపడి యూరకుండ నెట్లు సాహసింపఁగలము ? మనము భగవంతునిప్రాపునే సమ్ముకొని కార్యభారము నాతనిమీఁద వేసి పని సాగించుచున్నచో సత్కార్యాచరణమునందు ప్రోత్సాహమును ధైర్యమును, అకార్యకరణమునందు నిరుత్సాహమును భయమును, కలిగించి కాపాడి మన కతఁడే నిత్యానందము నిచ్చును.







స క్షాయ కష్ట కర్మలు.



# స కాయ కష్ట కర్తృలు.

వివేకనిధులారా !

మన దేశములోని కర్మోపజీవుల వృత్తులనుగూర్చి ప్రత్యేకముగాఁ జెప్పఁ బూనినచో ననేకోపన్యాసములు కావలసి యున్నను వాని కన్నిఁటికిని పీఠికగా నుపయోగించునట్లుగా నిప్పుడు సామాన్యముగా నాకుఁ దోచినయంశములను గొన్నిఁటిని జెప్పుచున్నాను. పూర్వకాలమునందు శిల్పములచేతను, కళలచేతను మిక్కిలి ప్రసిద్ధి కెక్కి సమస్తదేశములవారి గౌరవమునకును పాత్ర మయియుండిన మనహిందూదేశ మిప్పుడు శిల్పదులయందు మిక్కిలి హీనదశను పొంది కేవల పరిహాసాస్పదముగా నుండకపోయినను బహుదేశముల వారి యనాదరణ కర్హ మయి యున్నసంగతి యిండుక ప్రపంచజ్ఞానము గలవారి కందఱికిని దెలిసియున్నవిషయమే గనుక దీనిని స్థాపించుట కయి నే నిక్కడ నిదర్శనపూర్వకముగా వెంచి చెప్పవలసిన యక్కఱ లేదు. ఈ దేశమునందలి శిల్పాదివృత్తులు నానాటికి క్షీణదశకు వచ్చుచుండుటచేతనే మన ముపయోగించుకొనుచు వచ్చు వస్తువులలో మూఁడుపాళ్లు సాధారణముగా నన్యదేశములయందుఁ జేయఁబడి యిక్కడకు పంపఁబడినవిగా నున్నవి. అందుచేతనే యిండు మించుగా మనము కట్టుకొనువస్త్రములును, బట్టలు కుట్టుట కుపయోగపడు సూదులు దారములును, మనము వేసికొనుగడ్డగొడుగులును, వ్రాసికొనుకాగితములును, పని చేయించుకొనెడుకత్తులును, గృహములకు వేయించుకొనెడు తాళములును, మఱియు గృహకృత్యముల కుపయోగించువస్తువు లనేకములును పరదేశమునుండి వచ్చునవిగా

అట్టిదౌర్భాగ్యదశ మన దేశమునకుపట్టకుండఁ  
సమున మన దేశమందలి వృత్తులవివరమును తెఱ  
ఱికిఁ గలకారణములను కనిపెట్టి, ముందు వ

లభింపదు. పలువురు కష్టపడినంగాని మనము కడుపునిండ భోజనము చేసి జీవించుట కయినను శక్తులము కాము. చెమట యూడ్చి కష్టపడి పని చేయువాఁడు దేహరోగ్యము కలవాఁడయి సుఖజీవనము చేయుటకు శక్తుఁ డగుటయేకాక సాధారణముగా యుక్తప్రవర్తనము కలవాఁడుసహిత మగును. కొన్నిసమయములయందు వాణిజ్యము వలన నధికధనలాభము కలిగినను, అది జూదమువంటిదే యగును గాని దేహపరిశ్రమమును విశేషముగా కోరెడుసేవ్యము శిల్పములు మొదలయినవానితో సమాన మొన్నటికిని కాదు. బహుకారణముల చేత నోడవ్యాపారము లోనుగాఁ గలవర్తకవ్యాపారములయందు లాభమునకు మాటుగా బహుతరముగా నష్టమే కలుగుచుండ వచ్చును. అంతే కాక వాణిజ్యకర్మమునందు సామాన్యముగా పోటి బయలుదేలి తనతోడివారయం దసూచయ్యు ద్వేషమును పుట్టుటయే కాక యబద్ధము లాడుటకును పరులను మోసము చేయుటకును సపకాశమును ప్రోత్సహమును గలుగును. ఇట్లు చెప్పటవలన వాణిజ్యము కూడదనికాని వర్తకు లందఱును మోసగాం డ్రదనికాని నాగ్రాయము కాదు. వర్తకులలో సత్యసంధులయి న్యాయనూర్గములంపక ఋజువుగా ప్రవర్తించువారును పలువురున్నారు. దూరదేశమునం దుత్పన్నము లయ్యెడువస్తువు లయినను పెరటియయి యందఱికి లభించి సౌఖ్యాభివృద్ధిని కలుగఁజేయుటకును న్యమే సాధనభూతముగా నున్నది; ధూమనాకలును ధూమశకలును గలిగి సముద్రమధ్యమునందుండు ద్వీపాంతరములు సహినదులలోనిచేరువలంకలవలెను దూరదేశములుసహితము పొరువలెను సులభగమ్యములుగా నున్నయికాలములో నెల్లదేశముందును జేసెడువివిధవస్తువులొక్కచోట లభించునదుపాయము

లుండుటయేకాక వాణిజ్యధర్మమును బట్టి తఱచుగా దూర దేశములకు రాకపోకలు చేసి వివిధ దేశములవారియాచారవ్యవహారములను గుణదోషములను గుర్తెఱిగి నాగరికతయందు వృద్ధిపొందుటకు కావలసినన్నియవకాశము లుండి యున్నవి. అయినను మనవారు చిరకాలాగత మయియున్న జాత్యనుబంధముచేత కట్టుపడి స్వేచ్ఛావిహారమునకు శక్తులు కాకపోవుటవలన వాణిజ్యమువలన మన దేశమునకు కలుగవలసినంతలాభము కలుగకున్నది. అట్లయ్యును జనులయభివృద్ధికిని లాభమునకును కొంతవఱకు తోడుపడునుగనుక వాణిజ్యముకూడ నవశ్యముగానుండవలసిన దనియే నాయభిప్రాయము. కాని నేనిప్పుడు మీమనస్సులయందు నాటింపఁదలఁచినది వర్తకవ్యాపారమునకంటె శిల్పాదులయందు సుగుణము లధికముగానున్న వనియునుంచినడవడికకు పురికొల్పు శక్తి కల దనియు నందుచేత కాయకష్టముతో చేరిన పనుల నసాదరము చేయక వృద్ధిపఱచుట దేశముయొక్క యోగక్షేమముల కత్యంతా పేక్షణీయ మనియు స్పష్టపఱచుట తప్ప మఱియొకటి కాదు. పూర్వోక్తము లయిన శిల్పాదివృత్తులయందు తక్కిన పనులకంటె శరీర ప్రయాస మెక్కువ పడవలసి యుండును గనుక కష్ట పజీవులకు కష్టములకు సహించు మేలిగుణమును, పూనికతో పనిచేయునుత్సాహమును, పనిని కడముట్ట నిర్వహించు మనోదార్ఢ్యమును, స్వభావ సిద్ధముగానే కలుగును. ఈప్రకారముగా కష్టపడి పనిచేయవలసిన యావశ్యకము లేనివ్యాపారములయందున్నవారికి తమమనస్సుయొక్క సంపూర్ణ శక్తి తెలియుటయు, మనోనార్థ్యమును, కష్టముల కోర్పుకొను శక్తియు, పూనిక కలుగుటయు, సంభవింప నేరవు. శరీరకష్టము నపేక్షించెడుపనులయందు దేహయాస మనివార్యమే యయినను, ఆయా యాస ముండుటచేతనే మనము పైని చెప్పినసహనాదిగుణములను

వహించుటకు శక్తుల మగుచున్నాము. ఆ యాయాసమువలననే మనము భూమిని ఫలవంతమునుగాఁ జేసియు, దారు లోహాదివస్తువులను మన కుపయుక్తము లయినవివిధరూపములకు మార్చియు, నానా విధసుఖములను స్తోగములను ననుభవించుటకు శక్తులమగుచున్నాము. కాబట్టి మనము శరీరప్రయాసము నెన్నడును తిరస్కరింపరాదు. తాము కష్టపడి యెఱుఁగక యనాయాసముగా నితరులను జేరి జీవించువాగు నిజ మయినసుఖము నెప్పుడు ననుభవింపఁ జాలరు; పనిలేక యూరక సోమరితనమున కాలము పుచ్చుటకంటె నాయాసకరమును దుఃఖప్రదమును లోకమున మఱి యేదియు లేదు. కాబట్టి తమజీవనమున కయి పరుల కాశపడి యుండిక మెల్లవాటను నేదోయొకవిధమున పాటుపడి గౌరవముతో జీవనము చేయుట కయి ప్రయత్నింపవలయును.

మన మింతవఱకును సనియొక్కయుపయోగమును గుఱించి ప్రసంగించి తిమి గనుక, ఇఁక మన దేశమునందు శిల్పాదివృత్తులు హీనదశ యందుండి లాభకరములుగా నుండకపోవుటకు కారణము లేవ్రా తెలిసికొని యాలోచనములను వారిచి యభివృద్ధిపఱుచుటకు తగినసాధనముల నాలోచింతము. మన దేశములో కృష్యాదు లభివృద్ధి చెందకపోవుటకు కారణము లనేకములు కలవుకాని వానిలో ముఖ్యము లయినవానినిమాత్రమే యిచ్చట ముచ్చటెంతము. వీనిలో మొదటి కారణ మేమేపనిలో నెవరి కభిరుచి గలదో వా రాపనులయందు ప్రవేశించి పని చేయకుండుట. చిత్రములు వ్రాయుటయందే ప్రవీణత గలవానిని బట్టలు నేయుటయందును బట్టలు నేయుటయందే నేర్పు గలవాని చిత్రదువులు వ్రాయుటయందును, నియమించి నిర్బంధముగా పని చేయించినచో నేపనియు తిన్నగా జరగక రెండును హీనదశయందు

దుండు ననుట బాలురకు సహితము తెలియునుగదా? మనదేశమునం దాయావర్ణములవారే యాయాపనులను చేయవలయు ననెడినిర్బంధముండుటవలన నొకకుమ్మరి దంతపుపనియం దెంత యభిలాషమును నేర్పును గలవాఁడయినను దానిని మాని కుండలనే చేయుచుండవలెను; ఒకస్వర్ణకారుఁడు వస్త్రములను రత్నకంబళములను నేయుటయని దెంత యభిరుచియు బుద్ధియుఁ గలవాఁడయినను వానిని వదలి సుత్తితో వెండిబంగారములనే సాగఁగొట్టుచుండవలెను; ఒకచాకలి వస్త్రముల కంచు లద్ది రంగులువేయుటయం దెంత ప్రవీణుఁడయినను దానిజోలికి పోక మయిలబట్టలనే యుతుకుచుండవలయును; ఒకమంగలి చిత్రములు వాయుటయం దెంత సజ్జగలవాఁడయినను దానిపేరు తలవెట్టక బోడితలలనే గొఱుగుచుండవలయును; ఒకయీడిగెవాఁడు బంగారపుపనియం దెంత సమర్థుఁడయినను దానివంకఁ బోక తాటి కల్లే గీచుకొనుచుండవలయును. అనావశ్యక మైనయిన్నిజాతి భద్రముల చేత పనివాండ్రు స్వేచ్ఛముగా తమబుద్ధి ప్రవేశించినపనియందు ప్రవేశించి తమసామర్థ్యమును శౌశల్యమును కనఁబఱుచుటకు వలను పడక తమ కష్టములేనిపనులయందే విధిలేక యావజ్జీవమును గడపవలసినవా రగుచున్నారు. అందుచేతనే యీహిందూదేశమునందు శిల్పాదివృత్తు లెప్పుడు నుండవలసినంతమంచిస్థితియం దుండకున్నవి. సాధారణముగా విగ్రహారాధన మధికముగాఁ గలదేశములయందు వ్రతములు చెక్కుటయు దేవాలయనిర్మాణమును మహోన్నతదశయం దుండవలసి యుండును. ఈజిప్టుదేశమునం దున్నమిన్నందుగోపురములను వానిమీఁది పసిని చూచినవాడు మానుషశక్తి యంతటిపరి పూర్ణతను పొందునా యని యద్భుతరసాక్రాంతులు కాకమానరు. విగ్రహారాధన మత్యంతప్రబలముగా నున్నయీదేశమునం దటువంటి



యాశ్చర్యజనకము లయినవిచిత్రవిగ్రహములును , నిరుపమాన దేవా  
లయములును విశేషముగా లేకపోవుటకుకూడ జాతిభేదములయధిక  
సంఖ్యయే కారణముగా నున్నది. ఈజాతిభేదములవలన నిష్ప్రయోజకు  
లయినసోమరిపోతులు సహితము జన్మప్రభావమువలన తా మెక్కువ  
వార మని గర్వించి గుణశక్తిసంపన్ను లయినయితరులను గౌరవింపక  
పరాభవించుటయు, లోకోపకారపార్శ్వ లయినయుత్తమపురుషులు  
సహితము గుణశీలసామర్థ్యాదులచేత నసమాను లయి యుండియు జన్మ  
గోషమునలన తలయెత్త వీలు లేక యెక్కువవార మని మచించి తిరి  
శ్శైశ్వియధములచే నవమానపలుపఁబడి యర్హపదమును పొందక నిరు  
త్సాహు లగుటయు, అందుచేత పరస్పరద్వేష ముదయించి మైక  
మత్యము లేక దేశము చెడిపోవుటయు సంభవించు చున్నవి. ఇప్పుడు  
చెప్పినరీతి జాతిభేదములు లేకపోయినను ధనసాండిత్యాధికారతార  
తమ్యాదులనుబట్టి కొందఁ టెక్కువవారును కొందఁలు తక్కువవారు  
ననెడిభేద మెప్పుడు నుండునుగాని యిప్పటివలె నయోగ్యులు తా  
మధికుల మని గర్వించుటయు యోగ్యులు హీనులుగా గణింపఁబడి  
లాఘవము పొందుటయు సంతగా సంభవింపవు. జాతిభేదమును  
గూర్చినవిచార మిక్కడ ననావశ్యక మగుటచేత నాయంశము నింతట  
విడిచివెట్టి యెవ్వ రేజాతీయం దున్నను తా మేదో యొక్కవృత్తినే  
యవలంబించి యామరణాంతమును దినములు పుచ్చకతీఱ దనుదుర్భమ  
పడక, తమ కేవృత్తియం దభిరుచి గలదో దేనిమీఁద తమబుద్ధి  
చక్కఁగా వ్యాపించునో దేనిని తాము జనరంజకముగా నిర్వహింప  
శక్తు లగుదురో యావృత్తినే యెల్లవారు ననుసరింప ప్రయత్నింప  
వలయుననియు, అట్లు చేసిన నేకాని చేతిపనులు వృద్ధిచెందిలాభకరము  
లుగా నుండ వనియు, వారట్లు చేయునట్లు ప్రోత్సాహపఱుచుట

దేశాభివృద్ధి న పేక్షించు మనకందఱకు ధర్మమనియు నొక్క చెప్ప చున్నాను.

మన దేశములో శిల్పదులహైన్యస్థితికఁ గాలానుగుణముగా కావలసినమార్పులను చేసికొక పూర్వాచారమునుబట్టి యెప్పుడు నేక రీతిగా గుడ్డియెద్దు జొన్న పడ్డట్లు పని చేయుచుండట రెండవకారణ మని చెప్పవచ్చును. మనదేశములో నిప్పుడు పని చేయుచున్నరీతి పూర్వకాలమునకు సరిపడియే యున్నను నానావిధముల నభివృద్ధి చెందుచున్నయీకాలమున కెంతమాత్రమును తగియుండదు. బాల్యమున తొడుగుకొనెడుపాదరక్ష లాకాలమున కెంతో యనుకూలముగా నుండినను బాలుఁడు పెద్దవాఁడై పాద మెదిగినతరువాతకూడ నట్టి జోడునే తొడుగుకొనవలయు నన్నచో నది యుపయోగింపక పోవుట యేకాక కాలికి నష్టమునుకూడ కలిగించును. అదేప్రకారముగా ప్రపంచముయొక్క బాల్యస్థితియం దత్యంతోపయుక్తములుగా నున్నవానినే కాలానుసార మైనమార్పును చేసికొక యిప్పటి వృద్ధిదశయందుకూడ నుపయోగింపవలె నన్నచో నష్టము కలుగక యేప్రకారము లాభకరముగా నగును? అయోమార్గములమీఁద వాయువేగమున ధూమశకటములు చొకగా సరకులను కొనిపోవుచుండఁగా నాచేరువను మోటుబండ్లమీఁద మందగమనమున ప్రియముగా వస్తువులను గొని పోవ ప్రయత్నించుచో వృధాప్రయాసముగాక లాభ మెట్లు కలుగ నేర్పును? ఆవిరియంత్రములతో దినమునకు వస్త్రశతములను నేసి యల్పమూల్యమునకు విక్రయించుచుండఁగా పూర్వకాలపుమగ్గముల మీఁద మూడుదినముల కొకబట్టను దింపి యెక్కువవెల కమ్మఁబూని నచో లాభ మేరీతిని కలుగును? కాబట్టి వృత్తులు నిజముగా లాభ కరములుగాఁ జేయవలె నన్నచో నీకాలమునకు తగినపనిముట్లను సం

పాదించి యితర సాధనముల నన్నిటిని కాలానుసారముగా మార్చుకొని నేర్పుతో పని చేయవలయును. ఇప్పటి యంత్రములు మొదలయినవి విశేషవిత్తసాధ్యములును మనపనివాంఛ ధనహీనులు నైనందున నట్టిపని యెట్లు పొనఁగునని యెల్లవారికిని స్థూలముగా తోచవచ్చును. ఈయాక్షేపణ కొంతవఱకు ప్రబలమయినదేకాని ప్రతిక్రియ లేనిది కాదు. ఒక్కఁడు ప్రత్యేకముగాఁ జేయఁబూనినచో నెల్ల పనులును ససాధ్యములుగానే కనఁబడును. ఆపనులే పదిమంది యేకీభవించి చేసెడిచో సులభసాధ్యము లగుట యెల్లవారికిని ననుభవసిద్ధమయి యున్నది. ఈలోకములో నెటువంటి దుస్సాధ్యములను నిమిషములో సుసాధ్యములనుగాఁ జేసెడియద్భుతశక్తి యొకటి సంఘీభావమునం దున్నది. స్వప్రయోజనపరు లయి యెవరిమట్టుకు వారు వేఱుపడక సంఘీభవించి యైకమత్యముతో పని చేసినచో లోకములో సాధింపరానికార్యములు బహుస్వల్పముగా నుండును. కాఁబట్టి శతకోటిసంఖ్యలజను లున్న యీదేశములో వేలకొలఁదిజనులు కాకపోయినను నూఱులకొలఁదియైనను సంఘములుగాఁ జేసి కావలసినంతధనమును చేర్చి కావలసినపనిముట్లను యంత్రాదిసాధనములను సులభముగాఁ దెప్పించవచ్చును. ఈపని సంఘీభవించి చేయవలసినదేకాని యొక్కడనో లక్షాధికారులకు తప్ప సాధారణముగా నొంటరిగా చేయుట శక్యము కాదు. కాఁబట్టి మనదేశమున నిప్పు డడుగంటి యున్న కళలను శిల్పములను పునరుద్ధారణము చేసి దేశమును భాగ్య సంపన్నము చేయుతలంపు గలదేశాభిమానమాననీయులు మనవారిలో నై కమత్యము పుట్టించి, సంఘీభవించుటవలని యనంతము లైనలాభములను తెలిపి, యీదేశమున వస్త్రాదుల నిప్పటి యంత్రాదిసాహాయ్యమునఁ జేయునట్లు చేయవలయును. కాలానుగుణము లైనమార్పు

లను పొందక యెప్పుడు నేదేశమును బాగుపడదని మీకు దృఢముగా నమ్మి దానికై తగినంతకృషి చేయుదురని మీకు మఱిమఱి తెలుపుచున్నాను.

ఈహిందూదేశమున శిల్పాదులు వృద్ధి పొందక నీచదశయందుండుటకు మూఁడవకారణ మాయావృత్తు లవలంబించినవాకు విద్యా విహీనులుగా నుండుట. ఏపనినిగానిచక్కగా నాలోచించి చేయనిచో, ఆపని క్రమముగా నెఱవేఱదని యెల్లవారికిని తెలియును. ఒకపని విషయ మయి యాలోచించుటకు మొట్టమొదట వాని కాయా వస్తుధర్మములు తెలియవలెను. అట్లు తెలియనిపక్షమున వాఁడవిషయమునందు తన బుద్ధిని చొప్పించి పూర్ణముగా నాలోచించి చేసెను పని నంతకంతకు వృద్ధిపఱుచుటకును తదనుగుణముగా క్రొత్తపని ముట్లను బుద్ధిబలమున కనిపెట్టి నిర్మించుటకును శక్తుఁడు కాఁజాలఁడు. ఇందుకు నిదర్శనముగా కృషిచేయువాఁడు తనభూమిని సదా ఫలవంతముగాఁ జేసికొని యెక్కువలాభమును పొందఁ దలఁచినయెడల వాఁడు మట్టిలోనుండుమూలపదార్థములస్వభావమును, వానిలోనేవియ్యేవై గునకుముఖ్యములో, యేవైరుతరువాతనేవైరుపెట్టినచోభూమిసారముచెడకుండ ఫలము నిచ్చుచుండునో, భూమి నిస్సారమయినచో ససారమునుగాఁ జేయుట కయి యెప్పు డెటువంటియెరువు కట్టవలయునో, కాలువల నేప్రకారముగా త్రవ్వి నీ రెట్లు ప్రవహింపఁ జేయవలయునో, నాగేళ్లు మొదలయినసాధనముల నేప్రకారముగా బాగు చేసి యుపయోగింపవలయునో, పొలములు దున్నుపశువుల నేప్రకారముగా మేపవలయునో, వానికి గోగములువచ్చినప్పు డేప్రకారముగా నేమేమిచికిత్సలు చేయవలయునో, తెలిసికొనవలసి యుండును. అట్లు తెలిసికొని శాస్త్రానుసారముగా సేవ్యము చేసి, పితౄచారమును బట్టియే

యెప్పుడు నేకరీతిగా వ్యవసాయము చేయువానికంటె ద్విగుణముగాను త్రిగుణముగాను ఫలమునొందవలె నన్నవాఁడు రసవాదశాస్త్రము, పశువైద్యశాస్త్రము, వ్యవసాయశాస్త్రము, మొదలయినవాని నెన్నిటిని నేర్చుకొనవలయును. కాలువలు త్రవ్వి నీరు నడుపునారు జలము యొక్క ధర్మములను తెలియుట కయి జలశాస్త్రమును జలయంత్ర శాస్త్రమును నభ్యసింపవలయును. అద్దములు మొదలయినవానిని జేయువారు తాము చేసెడిపనిని క్రమక్రమముగా నభివృద్ధిచేయ నపేక్షించినపక్షమున తదనుగుణము లయినజడపదార్థధర్మములను బోధించెడుప్రకృతిశాస్త్రముల నవశ్యముగా గ్రహింపవలెను. ఇట్లేవృత్తి నభివృద్ధి పొందించి తగినప్రతిఫలము నిచ్చుదానినిగాఁ జేయవలె నన్ననుదానితో సంబంధించినవిషయములను తగినంతవఱకుఁ జదివి దానియభివృద్ధికయి యాలోచించుచు మును పున్నలోపములను దిద్ది కావలసినమార్పులను జేయుచు క్రొత్తపనిముట్లను కల్పించుచు పాటుపడక తప్పదు. ఇటువంటిపని విద్యాగంధము లేనిమూఢశిరోమణులచేత కానేరదు. ఇట్లని వ్యవసాయము మొదలయినవి చేయువారందఱును ప్రతివిషయమునందును సంపూర్ణపాండిత్యము పొందవలెనని నేనిప్పుడు చెప్పవచ్చినవాఁడనుకాను. తాను చేసెడుపనిని సామర్థ్యముతోను సంపూర్ణోపయోగకరముగాను నిర్వహింపఁ గోరనయెడల నట్టిపనితో సంబంధించిన జ్ఞాన మనివార్యముగా నుండవలయునుగనుక కులవృత్తికి తగినచదువు పనివాండ్రకు తప్పక చెప్పింపవలె ననిమాత్రము నాతాత్పర్యము. శాస్త్రమునం దేశాఖి నభ్యసింపవలె నన్నను ముందుగా కొంతవఱకు భాషాజ్ఞానమును కలిగియుండవలసి నదే గనుక, సమస్తవృత్తులవారికిని ప్రతిగ్రామమునందును పాఠశాలలుంపించి వారి నండుఁజదివించుట యుక్తము. ఇప్పుడు కులవృత్తులు

చేయువా రందఱు చదు వక్కఱలేకుండ తమతమవ్యాపారములను చక్కఁ బెట్టుకొనుచుండ లేదా? పొలములు దున్నువారికి చదువ నవకాశముండునా? ' అని మనవారు కొందఱనవచ్చును. ఈవృత్తుల నెదుఁబొదుగులు లేక యిప్పటిరీతిగానే యుంచి శీఘ్రకాలములోనే దారిద్ర్యదేవతకు పట్టాభిషేకము చేసి మనదేశమును సమర్పించ నిశ్చయించుకొన్నయెడల పనివాండ్రకు చదు వక్కఱయుండదు; గాని వారి నావేశించి యున్నమూర్ఖతాపిశాచమును పాఱఁదోలి వృత్తుల నభివృద్ధి నొందించి దేశమును భాగ్యలక్ష్మికి నివాసస్థానముగాఁ జేయ నుద్యమించి నప్పుడుమాత్రము వారికి విద్యఁ జెప్పించి యభివృద్ధి మార్గము నాలోచించుటకు తగిన శక్తిని గలిగింపక తప్పదు. ఇక వారికిఁ జదువు నేర్చుకొనుట కవకాశ ముండునా యనువిషయములో తమకు నావశ్యక మని తెలిసికొని వారు విద్యయందు శ్రద్ధగలవారయినచో నవకావము కావలసినంత దొరకును. బుద్ధి కూదిరినచో నవకాశ మెన్నటికిని దొరకకమానదు. పాఠశాలయందుమాత్రమే కాక యింటకూడ పాఠములు చెప్పటకు నొక రిద్దఱుపాఠ్యాయులీండ చదువుటకు కావలసినన్ని పుస్తకము లుండి యితర సాహాయ్యము లనేకము లుండినను శ్రద్ధయొక్కటి లేకపోవుటచే ధనికుల బిడ్డలలో కొందఱి కొక్కవిద్యయు రాకపోవుటయు, పయిసాధనకలాపములో నొక్కటియు లేకపోయినను శ్రద్ధయొక్కటిమాత్ర ముండుడచే బీదబిడ్డలు కొందఱు విద్య లనేకము లల్పకాలములో గ్రహింపఁ గలుగుటయు, పలువు రెఱిగియుండవచ్చును. కాబట్టి యవకాశ ముండదనుమాటను దూరముగా నుంచి వృత్తులను మంచిస్థితికిఁ దీసికొని రాఁగోరెడుమనము పనివాండ్ర కెల్లను విద్యయందు శ్రద్ధాభక్తులు కునురునట్లు చేయుటకును, చదువునందు బుద్ధిగలవారినిమిత్ర

మయి పాఠశాలలను స్థాపించునట్లు చేయుటకును, శక్తివంచనలేక సమస్తప్రయత్నములు చేయవలయును. వీరికి పగటిపూట చదువు చెప్పిడి చిన్నపాఠశాలలుమాత్రమేకాక పగలు పని చేసివచ్చు వారి కుపయోగపడునట్లుగా తగినన్ని రాత్రిపాఠశాలలుకూడ స్థాపింపవలయును. ఈవిషయమున నీవఱకీ దొరతనమువారును స్థలనిధిసంఘములవారును నగరపారిశుధ్యవిచారణసంఘమువారును శ్రద్ధపుచ్చుకొని కొంత పనిచేసియున్నారు. అయినను జనులతోడ్పాటులేక ప్రభుత్వము వారిప్రయత్నములుపూర్ణముగా కొనసాగఁజాలవు గనుక దొరతనము వారుపనిచేయుచున్నారని యపేక్ష చేయక జనసామాన్యముయొక్క వృద్ధి కయి సాధ్యమైనంతపని చేయుట మనకు కూడ పరమధర్మమే.

ఈప్రకారముగా మనదేశమున వృత్తులుతక్కువదశను పొందక పోవుటకుఁ గలకారణము లనేకము లున్నను వానినన్నిటిని వివరించుట కిప్పు డవకాశము చాలక యింకొక్కయంశమునుమాత్రము చెప్పి ముగించుచున్నాను. ఈదేశమునందు చదువుకొన్నవారు తాము వృత్తులయందు ప్రవేశించుట తమగౌరవమునకు హానికరమని దుర్భ్రాంతి నొంది వృత్తులపొంత పోనొల్లకుండుటకూడ వృత్తుల నికృష్టదశ కొకముఖ్యకారణముగా నున్నది. నాలుగుముక్కలు చదివిన తోడనే తామేమో మహావిద్వాంసుల మయితిమనియు తమపాండిత్యమున కింక తాతముత్తాత లాచరించినవృత్తి ననుసరించుట గౌరవ లోపమనియు దురభిప్రాయ పడి మనవారనేకులు తమదుష్పాండిత్యముచేత నెందునకుం బనికిరాక చెడిపోవుచున్నారు. ఇందుకు దృష్టాంతముగా నాచిన్నతనములో నొకమంగలి రాజమహేంద్రవరరాజకీయ పాఠశాలలో నాలవతరగతివఱకును జదివి చాలించి, తనకులానుగతమయినవృత్తి నవలంబించుట లాఘవాస్పదమని తనయల్పవిద్యా



ప్రభావముచేత నిశ్చయించుకొని, యుద్యోగమున కాశపడి యెల్లవారి నాశ్రయించి న్యాయమార్గమున సుఖజీవనము చేయుటకు చాలిన ధనమును వేటువిధమున సంపాదించుకోలేక దారిద్ర్యభూతమునొక్క ప్రేరణముచేత చౌర్యమునందు ప్రవేశించి, కడపట చెఱసాలయందు పడి చెడి చిక్కులు పడఁగా నేను ప్రత్యక్షముగా చూచి యున్నాను. ఇటువంటి యల్పవిద్యావంతు లయినమహాపండితులు తాము రాజకీయోద్యోగములకే యర్హులమనియు, ఇతరవృత్తు లేవియు తమకొరవమునకు తగనివనియు, తామెంత కష్టపడియైనను రాజకీయకార్యస్థానములయందు కొలువు కుదిరి తమయావజ్ఞీవమును దానికి ధారపోయవలయుననియు, దృఢనిశ్చయమై లోపల పొట్టకు తిండి లేక పోయినను పయికి బొట్టులును బట్టలును సవరించుకొని సంవత్సరముల కొలది జీతబత్తెములు లేక కార్యస్థానములవెంట నూరూరఁ దిరిగి వెట్టికి పనిచేయుచు, నైచ్యమునకు వెనుక తీయక యుద్యోగస్థుల యిండ్ల చుట్టును దిరిగి బుజములు పడిపోవ వారిపిల్లలనుమోచి యాశ్రయించుచు, పేరులేనిచిన్నయుద్యోగస్థులు సహితము వెట్టిపనిలో తప్పులెన్ని పెట్టుచీవాళ్లే తమకు లాభముగా తమ జన్మములను సార్థకపఱచుకొనుచుందురు. ఒక్కయల్పవిద్యావంతులకేకాక బహువరీక్షలం గృతార్థులయినవారికిని, రాజసేవకే యాశపడి తిరుగుచుండుటవలన నించుమించుగా నిటువంటిగతియే సంప్రాప్తమగుచున్నది. రాజకీయోద్యోగములసంఖ్యకంటె పరీక్షలం గృతార్థులగువారిసంఖ్య యత్యధికమగుచున్నందున కొందఱికికేకాని యందఱికిని పనులు దొరకనేరవు. ఒక్కపనికయి గోతిదరినక్కలవలె ననేకులు నోరు తెఱచుకొని కనిపెట్టుకొని యుండఁటచేత నిప్పు డుద్యోగగౌరవమే చెడిపోయినది. రెండురూపాయలజీత మిచ్చినచో నలుగురుపరీక్షాసిద్ధులు దొరకు



చున్నారగాని యెనిమిదిరూపాయలుజేత మిచ్చినను తిన్ననివంట బ్రాహ్మణుఁడు దొరకుట దుర్లభముగా నున్నది. ఈప్రకారముగాఁ జదువుకొన్నవా రందఱును రాజసేవకొఱకే కాచుకొని యున్నయెడల మోసపోయి తుద కెందునకుం బనికిరానివా రగుదురు. స్వాతంత్ర్యము లేకపోవుటచేత సేవకవృత్తి తక్కినవృత్తు లన్నిటికంటె మిక్కిలి యధమ మయినది. కాబట్టి చదువుకొన్నవారు తప్పక వృత్తు లన్నిటి యందును ప్రవేశించి పని చేయవలసినకాలము వచ్చినది. అట్లు ప్రవేశించుటచేత వారు తాము లాభమును పొంది సుఖజీవనము చేయుటకు శక్తు లగుటయేకాక వృత్తులను మంచిస్థితికి తెచ్చి దేశమునకు ఊనుము చేసినవా రగుదురు. విద్యార్థికులు ప్రవేశించినయెడల నన్ని వృత్తులును గౌరవావహములే యగునుగాని గౌరవమునకు భంగము తెచ్చెడివృత్తి యేదియు నుండదు. ఇంతవఱకును చదువుకొన్నవారెవ్వరును ప్రవేశింపక పోవుటవలన కొన్నివృత్తులు నీచములుగా తలంపఁబడుచున్నవేకాని నీచము లగుటకు వృత్తులు చేసినపాపమేదియు లేదు. ఎప్పుడును వృత్తులయందు ప్రవేశించినవారినిబట్టి వృత్తులకు గౌరవము రావలయునేకాని వృత్తులనుబట్టి ప్రవేశించినవారికి గౌరవము రాఁబోదు. పురుషునకు నిజముగా గౌరవము తెచ్చునవి సత్యమును శాంతమును యుక్తప్రవర్తనమును విద్యయుఁ గాని ధనసంపాదనమున కయి యవలంబించినవృత్తులు కావు. ఇప్పుడు సర్వోత్కృష్ట మయిన దని యెంచఁబడెడువృత్తియందైనను నీతిమాలినవారును మూఢులును ప్రవేశించి పనిచేయఁ జొచ్చినచో దానిగొప్పతన మంతయు మూడు దినములలో మూలపట్టి మిక్కిలి నీచమయిన దగును. ఇప్పుడు మిక్కిలి నికృష్ట మయిన దని తలంపఁబడెడువృత్తియందయినను చదువుకొన్న వారును యుక్తప్రవర్తనము గలవారును ప్రవేశించి పని సాగించు

చున్నచో నిమిషములో దాని కెక్కడలేనిగౌరవమును వచ్చి సర్వ జనసమాదరణీయ మగును. మనలోని చదువుకొన్నవా రీసత్యమును మనసునందు దృఢపఱచుకొని కొండఱు ముందుగా తాము మార్గ ప్రదర్శకులయి జనులలోఁ గలదురభిప్రాయమును తొలఁగించి వృత్తులను క్రమపఱచి దేశమును ధనసంపన్నము చేయుట కయి ప్రయత్నింతు రని దృఢముగా నమ్ముచున్నాను. అట్లు ప్రవేశించినవారు మంచిసాధనములను కనిపెట్టి పనిని సులభపఱచి తావిత్తాఘ్యులయి మొత్తముమీఁద దేశమున కంతకును లాభము కలుగఁజేయ శక్తులగుదు రనుటకు సందేహ ముండదు. చదువుకొన్నవారు వృత్తుల నవలంబించి యుండుటచేత యూరపుఖండమునందు దినదినము నేప్రకారముగా క్రొత్తసాధనములు కనిపెట్టఁబడి పని సులభపడుచున్నదో యెఱిగినవారి కీసంగతి వింతగా కనఁబడదు. మనదేశమునం దిప్పుడున్నయుపకరణములలో లోపము లేమి యున్న వనియు వానిని బాగు పఱుపవలసినయావశ్యక మే మున్న దనియు కొండఱు భావింపవచ్చును గాని వారియూహ యెంతమాత్రమును సరియైనది కాదు. లోకములో మనుష్యుఁడు చేసినకార్యము లన్నియు నంతకంత కభివృద్ధి పొందఁ దగినవిగా నుండును. ఈదినమున పూర్ణముగా నున్నట్టు కనఁబడునవి రేపటిదినము మరల నాలోచించినచో వానియందు కొన్నిలోపము లగపడి మరల మార్పఁదగినవిగా కనఁబడు చుండును; కొన్నివస్తువుల యందు లోప మొక్కసారిగా కనఁబడక పోయినను వానిని సులభముగా చేసెడుసాధనములయందు లోపము లగపడి యభివృద్ధికి తగిన విగా నుండును. ఈప్రకారముగా నాలోచించినకొలఁదిని పూర్వపువారెప్పుడును నెఱుఁగనిక్రొత్తవస్తువులను నిర్మించువిధమును కనిపెట్టుటకును వానిని మేలిమి చెందించుటకును వానిని చేయుసాధనముల

బాగుపఱుచుటకును నావశ్యక మగపడును. దేశము నాగరికతయందును సుఖభోగాదులయందును వృద్ధి పొందుట కదేమార్గము. చదువు కొన్నవారు శిల్పాదివృత్తులయందు ప్రవేశించి కొన్నిసంవత్సరములు పూనికతో పనిచేయుభాగ్యము మనదేశమునకు లభించినతరువాత అద్దములు, కుండలు, పెంకులు, ఇటుకలు, మొదలయినమట్టిపనులయందును, వంతెనలు, విగ్రహములు, మండపములు, దేవాలయములు మొదలయినరాతిపనులయందును, బల్లలు, పెట్టెలు, మంచములు, బండ్లు మొదలయినకట్టిపనులయందును, కాలువలు, నూతులు, చెరువులు మొదలయిననీటిపనులయందును, చిత్రములు వ్రాయుటయందును, రంగులు వేయుటయందును, తివాచులు బట్టలు మొదలయినవి నేయుటయందును, బెత్తపుపనులయందును, కొమ్ముపనులయందును, తక్కిన యన్నిపనులయందును, ఎంతో యభివృద్ధిని చూడవచ్చును. అప్పు డావిరియంత్రములును నీటియంత్రములును గాలియంత్రములును దేశమంతటను వ్యాపించి దేశము కన్నులపండువుగానుండవచ్చును. ఇది యంతయు మన కిప్పుడు స్వప్నములోనివార్తగా తోచవచ్చునుగాని చదువుకొన్నవారు దేశాభిమానులయి తమ కృత్యమును తెలిసికొని వృత్తులయందు ప్రవేశించి దేశాభివృద్ధికి తమ శరీరములను ప్రాణములను ధారపోసినచో నచిర కాలములోనే యీ చెప్పిన దంతయు మనకన్నులయెదుట సగపడుసత్యమే కావచ్చును. మనుష్యుల కుపచారములు చేయుట మొదలయినవి కొన్ని సేవకవృత్తులేగనుకను, అన్నివృత్తులలోను సేవకవృత్తి యధమ మయినది గనుకను, పెంట లెత్తుట, దొడ్లు తుడుచుట, బట్టలుతుకుట మొదలయిన కొన్నిపనులు న్యాయముగానే యెల్ల దేశములయందును సమస్తకాలములయందును నీచములుగా చూడబడుచున్నవి. అందుచేత వాని

నవలంబించినవారికి తక్కినవృత్తుల నవలంబించినవారికే గలగౌరవ  
 ముండదు. దేశము దెంత విద్యాభివృద్ధి యైనను సమస్తజనులును  
 పండితులగుట యేనాఁడును సంభవింపనేరదు; కొందఱు గాకపోయిన  
 కొందఱును మూర్ఖులయి యుండక తప్పదు. అటువంటివారే  
 సాధారణముగా నీకడపట చెప్పిననీచవృత్తులయందు ప్రవేశించి పని  
 చేయుచుందురు. ఇవి తప్ప గౌరవమునకు భంగము కలిగించెడు  
 నట్టియు విద్యావంతులకర్హములు కానట్టియు వృత్తులు మఱి యేవియు  
 లేవు. ఇవిసహితము మనదేశమునం దిప్పుడు గౌరవప్రదములుగా  
 నెంచఁబడుచున్న భిక్షాదివృత్తులకన్న వేయిరెట్లు శ్రేష్ఠ మయిన  
 వనియే చెప్పవచ్చును. సోమరితనమున కాలము గడపుచు స్వకాయ  
 కష్టపడక పరుల విత్తమువలన జీవించుటకంటె హేయమైనవృత్తి  
 లోకములో నేదియు నుండదు. యాచ్ఛావృత్తి పరమనికృష్టమైన  
 దనియు దానికంటె లాఘవాస్పద మయినది మఱియొకటి లేదనియు  
 మనపూర్వు లనేకవిధములఁ జెప్పి యున్నారు. వారిలో నొకకవీశ్వ  
 రుఁడు యాచకుఁడు గడ్డిపఱకకంటెను తేలిక యనియు, గడ్డిపఱకలు  
 గాలి కెగురఁగొట్టుకొని పోవుచుండఁగా యాచకుఁ డెగురకొట్టుకొని  
 పోకుండుటకుఁ గలకారణము దరికి చేరనిచ్చినచో వాఁడు తన్నుకూడ  
 యాచించి పీడించునని గాలిదేవుఁడు భయపడుటయేయనియు, చమ  
 త్కారముగా చెప్పినశ్లోకము ననేకులు చదివి యుందురు. కాలకర్మ  
 దోషమువలన నిప్పు డగౌరవముగా నెంచఁబడకున్నయాచ్ఛావృత్తి  
 నశించి కష్టపడి స్వార్జితమువలన జీవించువృత్తులే గౌరవావహములని  
 యేర్పడినంగాని దేశ మెన్నటికిని బాగుపడదు. చదువుకొన్నవారు  
 వృత్తులయందుఁ జేరి పని చేసినఁగాని వృత్తులకు గౌరవము రాదు.  
 మన తొల్లింటి మహానుభావులుసహితము తాము వృత్తులనుండు

ప్రవేశించి యేవృత్తి నవలంబించినను న్యాయమార్గావలంబనులకు గౌరవలోపము లేదని లోకమునకుఁ జూపి యున్నారు. రాజసూయా ధ్వరము చేసి సార్వభౌముఁ డైనధర్మరాజంతవానితమ్ములు నకుల సహదేవు లశ్వపాలనమును గోపాలనమును నీచముగా నెంచక పని చేసి యున్నారు; దిగ్విజయము చేసి విజయుఁ డని పేరొందినయాసార్వ భౌమునితమ్ముఁడే నాట్యాచారుఁడు గా కుదిరెను; చక్రవర్తి యైన నలుఁడును, భీముఁడును వంటలవారుగా నుడుటకు సంశయింప లేదు. ఈకడపట చెప్పినవా రిరువురును విద్యాధికు లగుటచే పాకకౌశలము నం దసమానులై నలపాకభీమపాకములని లోకులు సామెతగా చెప్పుకొనునంతప్రసిద్ధి కెక్కిరి. అంతకుపూర్వమే వారికి చిరకాలాభ్యా సము లేక పాకవిద్యయందు నటువంటినేర్పు కలుగుట సంభవింపదుగదా? అది యెట్టిదైనను రాజాధిరాజులు పాదాక్రాంతులై పనిచేయ సమస్తగౌరవములను పొందినకిరీట ధిపతులు సహితము సమయము వచ్చినప్పు డట్టివృత్తుల నవలంబించుట గౌరవహీనతగా నెంచలే దనియు, వా రటువంటివృత్తులయందు ప్రవేశించుటవలన వారిగౌర వము లేశమాత్రమును చెడలే దనియు, పయినిదర్శనములవలన స్పష్ట మగుచున్నది. అది గాక మనఋషులును విద్వాంసులును పలువురు చతుష్షష్ఠికశల నభ్యసించి ప్రవీణు లయినట్లు బహుగ్రంథములు సాక్ష్య మిచ్చుచున్నవి. పాకశిల్పగజాశ్వశాస్త్రాదులు చతుష్షష్ఠికశలలో చేరిన వౌటచేత పూర్వకాలమునందు మనలోనివిద్వాంసులు బహువృత్తు లకు గౌరవము తెచ్చి రనుట విస్పష్ట మగుచున్నది. మఱియు నీపైని చెప్పినశాస్త్రములకు ఋషులే కర్తలయి యున్నారు. కాబట్టి పూర్వపువిద్వాంసులమార్గము ననుసరించి యిప్పటి విద్యావంతులును వృత్తుల నవలంబించి యాయావిషయములయందు గ్రంథములను

రచించి వాని నభివృద్ధి పొందించినంగాని దేశాభివృద్ధి కలుగదు.

మన దేశమునందలి శిల్పదులయభివృద్ధి కయి యాయాజాతుల వారే యాయావృత్తుల నవలంబింపవలయు నన్ననియమమును పెట్టి కోక యెవ్వరికి దేనియం దభిరుచిగలదో వారాపనియందు ప్రవేశించుట యాకాశ్యక మనియు వస్తునిర్మాణక్రమము కాలానుగుణముగా మాటుచుండవలయు ననియు, కర్మకాదులు విద్యాభ్యాసము చేసినవారు కావలయు ననియు, విద్యావివేకవంతులు వృత్తులకు పూనుకొనవలయు ననియు చెప్పి యున్నాను. పుస్తకములయం దెంతచదివినను చదివినవిషయములను ప్రత్యక్షముగా చూచి గ్రహించినంగాని యావిద్య పూర్ణముకానేరదు. సంగీతశాస్త్రమునందు రాగలక్షణాదులను నేర్చుకొన్నమాత్రముచేతనే యెవ్వరును కర్ణరసాయనముగా పాడశక్తులు కాదు. కాబట్టి లోకములో ననుభవజ్ఞానము లేనిచదువంత ప్రశస్తము కాదు. శిల్పదులయందు ప్రవేశించినవిద్యావంతులు యంత్రనిర్మాణాదులను గూర్చిన కేవలశాస్త్రజ్ఞానముతో తృప్తిపొంది యుండక యంత్రముల నిర్మించి వానితో పనిచేసెడు దేశములకుఁ బోయి నిర్మాణకౌశలమును పని చేయుక్రమమును కనిపెట్టి యనుభవజ్ఞానమునుకూడ సంపాదింప వలయును. అట్లు చేసిననే నిజ మయిన యభివృద్ధి కవకాశము కలుగునుగాని యిట్లు వడలక మూల కూరుచుండి యాకాశమువంక చూచి యాలోశించుచున్న మాత్రమున నభివృద్ధి కలుగదు.

మిత్రులారా ! మనము విద్య చదువుకొన్నది మనస్వభావమును శక్తిని గ్రహించి యుక్తాయుక్తముల నాలోచించుటకు శక్తులమయి యుక్తమార్గమున నడుచుకొనునిమిత్తము గాని మనము చదువుకొన్నా మని యితరులకు చూపుటకొఱకును ప్రతిష్ఠకొఱకును

గాడ్డు. తక్కినవారికంటె మనము వివేకుల మయినందుకు ఫలము మన మాత్మాభిమానము గలవార మయి, అంతరాత్మ చెప్పినదాని యందు గౌరవ ముంచి, తడుక్తరీతిని ప్రవర్తించుట. అంతే కాని మన మంతరాత్మ నడుగున త్రొక్కి మూర్ఖు లయినవారి మెప్పున కయి దానిని వారియభిప్రాయములకు బలివెట్టి యస్వతంత్రుల మయి కీలుబొమ్మలవలె పగు లాకించిన పైల్లను నాడుచుండుట మన కెంత మాత్రమును పౌరుషకర్ణము కాదు. మీరు మీస్వాతంత్ర్యమును మాటలచేత మాత్రమేకాక కార్యములచేతకూడ లోకమునకు వెల్లడి పఱచి తెలియనివారు చేసెడుపరిహాసములను లక్ష్యము చేయక మీరు న్యాయ మని నమ్మిప్రకారముగా శిల్పాదివృత్తులయందు మీలో తగినవారు ప్రవేశించి యితరులకు దారిచూపి లోకోపకార ధుగీణు లగుదురని కోరుచున్నాను.







వే శ్లో కాం త లు .



# వేశ్యాకాండలు

సువివేకులారా !

నే నీదినమున ప్రసంగింపవలసినది వేశ్యావృత్తివిషయమే యయినను, ఆసంగతి నారంభించుటకుముందు సుఖభేదములనుగుతించి కొంచెము ప్రస్తావింపవలసియున్నది. లోకములో నెవ్వ తెప్ప డేకార్యమును చేసినను, ఏకార్యమును త్యజించినను, తమ సుఖము నపేక్షించియే యని యెల్లవారు నెఱుఁగుదురు; కాబట్టి యెల్లవారును జేసెడుప్రయత్నము లన్నియు దుఃఖనివారణముకొఱకును సుఖసంపాదనముకొఱకును ననుట స్పష్టము. అందుచేత నెంతమూఁడును బుద్ధిపూర్వకముగా సుఖము పోగొట్టుకొని దుఃఖమును తెచ్చిపెట్టుకొనఁడు. అయినను తమయధీనములో నున్నవిషయములలో నే పలువురు మూర్ఖత్వముచేతనో యింద్రియలోలత్వముచేతనో దూరము విచారింపక తాత్కాలికసుఖము వచ్చునని భ్రమపడి కార్యములను జేయుచుండుటవలన వారికి సుఖమునకు మాఱుగా దుఃఖమే బహు తరముగా సంపూర్ణ మగుచున్నది. అది చూచి బుద్ధిమంతు లగు వారు తా మొకకార్యమును జేయునప్పుడు సద్యఃఫలముమాత్రమే చూడక దానివలన ముందు కలుగఁబోవుఫలములనుగూడ విచారించి కర్తవ్యాకర్తవ్య నిశ్చయముచేయుదురు. దానినిబట్టియే సర్వసాధారణముగా లోకములో నవివేకులు పలుకష్టములపొందు వచ్చుచుండుటయు సువివేకులు సుఖపరంపరను చెందుచుండుటయు సంభవించుచున్నది. ఈజగములో మృగ మొక్కటియే ముందుసంగతి బొత్తిగా

విచారింపక ప్రస్తుతసుఖముతోనే తృప్తి పొందియుండునది. మనుష్యుఁ  
 డెంత బుద్ధిహీనుఁడుగా నున్నను కొంచెముగానో గొప్పగానో భవిష్య  
 త్సుఖమును చూచుకొనుచు నేయుండును. కాబట్టి మనుష్యునకును  
 మృగమునకును గలభేదము ముందుగా భావినంగతులయొక్క విచారా  
 విచారములలోనే యారంభ మగును. మనుష్యుఁడు ముందుసంగ  
 తుల నెంతయల్పముగా విచారించువాఁ డయిన నంత మృగప్రాయుఁ  
 డనియు, ఎంతయధికముగా విచారించువాఁడైన నంతజ్ఞానాధికుఁ  
 డనియు, చెప్పబడును. ఇప్పుడు చెప్పినదానివలన మనము చేయు  
 వానిలో పలుకార్యములు సుఖదాయకములుగా నేకనఁబడినను వానిలో  
 గూడ సుఖతారతమ్యవిచారము చేయవలసిన యావశ్యకము తేలు  
 చున్నది. మనకుః గలిగెడుసుఖమంతయు శరీరసుఖ మనియు, ఆత్మ  
 సుఖ మనియు, రెండువిధములుగాఁ జెప్పవచ్చును. ఈరెండుసుఖము  
 లలో శారీరసుఖమునకంటె నాత్మికసుఖ ముత్తమ మయినదని కొం  
 చెము వివేకముగలవారందఱును ఏక వాక్యముగానొప్పుకొనియున్నారు.  
 వీనిలో దేహసుఖము మృగములకును మనకును సామాన్య మయి  
 నది; ఆత్మసుఖ మొక్కటియే మనుష్యుల మైనందున మన కధిక  
 ముగా వచ్చినది. మనబాహ్యేంద్రియములను తృప్తి పఱుచుటవలనఁ  
 గలుగునది దేహసుఖము; నీతిమార్గమున నడుచుటవలనను భగవద్భక్తి  
 మొదలయినవానివలనను కలుగునది యాత్మసుఖము. ఇంద్రియసుఖము  
 పశువులకును మనకును సామాన్యమయినదే కాబట్టియింద్రియసుఖము  
 నెంతయెక్కువగా ననుభవించినను దానివలన మనకు పశువులకంటె  
 నాధిక్య మేమియు రాదు. ఇంద్రియసుఖముల కనుకూల మయినపదా  
 ర్థములను సంపాదించుకొనుటలోను, వాని నుపయోగించుకొనుట  
 లోను, మితముతస్పి యనుభవించుటవలనఁ గలుగు రోగాదులలోను

మృగములకు లేనికష్టము లనేకములు మనకు తట్టించుచుండుటచేత నింద్రియసుఖములనే మరిగి యాత్మసుఖములను మఱచువారు పశువు ల్యులయిననుగాక వానికంటెను హీనులగుచున్నారు. కేవలేంద్రియ సుఖపరాయణులయిన మానవాధములకు వలె తిండినిమిత్తము పడ వలసినకష్టములేవియు పశువులకు లేవు; వారివలె పశువులెప్పుడునుతప్ప త్రాగి దేహస్పృతి తప్పి పడిపోవు; అతిసంభోగము నాశించి సుఖరోగ ములను తగిలించుకొని బాధపడవు. కాబట్టి మనయాధిక్యమెల్లను మనయాత్మసుఖముల ననుభవించుటలో నున్నది. మన మెంతయధిక ముగా నాత్మసుఖములకయి ప్రయత్నించుచు వానిని పొందుచుం దుమో వివేకిలోకములో మనమంత యగ్రగణ్యుల మగుచుందుము. ఆత్మ నిత్యమయినదియు దేహ మస్థిరమయినదియు నగుటనుబట్టి స్వభావముచేతనే దేహసుఖ మస్థిరమయినదనియు, ఆత్మసుఖము స్థిర మయినదనియు, ఏర్పడుచున్నది. అధిక సుఖమున కయి యల్పసుఖ మును విడుచుట బుద్ధిమంతుల లక్షణము గనుక, ఆత్మానందమునకు భంగము రాకుండుసంతనఱకే యింద్రియసుఖముల ననుభవించుచుం డుటకై తెలివి గలవాఁ డెప్పుడును కృషిచేయుచుండవలెను;--అనఁగా ఆత్మానందమునకు భంగము సంభవించునని తోచినయెడల శరీరసుఖ మెంత యధికమైన దయినను దానిని మానుకొనవలయును. ఈ దేహా త్మసుఖములలో తారతమ్య మున్నట్లే ప్రత్యేకముగా దేహసుఖముల లోను, ఆత్మసుఖములలోను కూడ తారతమ్య ముండును. అందుచే తనే యధిక దేహసుఖము నపేక్షించి వివేకు లల్పదేహ సౌఖ్యములను విడిచి కొంచెము తాత్కాలిక కష్టములకయినను సహింతురు. మనము కొన్ని సచయములయందు జిహ్వా కింపుగా నుండు పంచభక్ష్య పరమాన్నములను భుజించుట ఘామకొని నోటి కసహ్యముగా

ముందు కాలకూటవిషమువంటి చేదుమందులను కన్నులు మూసి  
 కొని మ్రింగుచుండుట కింతకంటె వేలు హేతువేమున్నది? ఈ  
 కష్టపడుట యంతయు నప్పటి కింపు కాకపోయినను ముందు చిరసుఖ  
 మనుభవింపఁ గలుగుదు మన్నయాశ చేత నేకదా? చిరకాల మాహార  
 నిద్రాదులను లక్ష్యము చేయక గురువు కొట్టినను తిట్టినను సహించి  
 పాతశాలయందు విద్యాభ్యాసము చేయుచు బహుకష్టముల కోర్పు  
 కొనుట పడినప్రయాసమునకు మించినఫలము ముందు లభించునన్న  
 కోరిక వలన నేకదా? అల్పత్వాధికత్వభేదముమాత్రమే కాక మనము  
 సుఖప్రదము లనుకొనువానిలో నిహపరలోకముల రెంటియందును  
 సుఖ మిచ్చునవి కొన్నియు, ఈలోకమునందుమాత్రమే సుఖ మిచ్చు  
 నవి కొన్నియు, అప్పటికి సుఖ మిచ్చునవిగానే కనఁబడినను కడపట  
 దుఃఖముగా పరిణమించునవి కొన్నియు, ఉండును. సత్యము మొద  
 లయినవి మొదటితరగతిలోనివి; ఆహారాదులు రెండవతరగతిలోనివి;  
 వ్యభిచారాదులు కడపటితరగతిలోనివి. ఈదుఃఖప్రదము లైనవానిలో  
 గూడ కొన్ని యప్పుడే ఫల మిచ్చునవిగాను, కొన్ని యప్పటికి తెలియ  
 కుండి లోలోఫల నె పని చేయుచు కొంతకాలమునకు తరువాత ఫల  
 మిచ్చునవిగాను, ఉండును. మనము గంధకద్రావకమును త్రాగిన  
 యెడల వెంటనే నోరు భగ్గున మండి తాపము హెచ్చి యప్పుడే ఫల  
 మగపడును; కలుషజలమును త్రాగినయెడల నప్పటి కేమియు కనఁ  
 బడక క్రమక్రమముగా పనిచేసి యెప్పుడో వ్యాధిని తెచ్చిపెట్టి దీర్ఘ  
 కాలమునకు ఫల మగపడును. తాత్కాలికముగా ఫల మగపడినను,  
 అగపడకపోయినను బుద్ధిమంతుఁ డగువాఁడు తా నొకపనిని దూరము  
 విచారించి యది యెప్పుడు నేహానిని చేయనినిర్దుష్టకార్య మయినపక్ష  
 ముననే చేయవలెను. ఈపయిని వివరించినసుఖములలో నిహపరలోక

ముల రెంటును సుఖ మిచ్చునది యుత్తమ మనియు, ఈలోకమున మాత్రమే సుఖ మిచ్చునది మధ్యమ మనియు, తాత్కాలికముగా మాత్రము సుఖ మిచ్చునది యధమ మనియు, నే నెక్కడ చెప్పనక్కఱలేకయే యెల్లవారికిని తెలియును. వానిలో నుత్తమసుఖమునిమిత్తమై మధ్యమాధమసుఖములను వదలుకోవలె ననియు, మధ్యమసుఖము నిమిత్తమయి యధమసుఖములను వదలుకోవలె ననియు, కూడ నెల్లవారును నెఱిగినయంశమే. ఇహమునం దాత్మానందమునకు లోపము లేకుండి పరమునందుకూడ కలిగెడుశాశ్వతానందమే మోక్షసుఖము గనుక, మహానుభావు లగువా రా యొక్కపారమార్థికసుఖమునే మనస్సునం దుంచి దానినిమిత్తమై తక్కిన యెన్నిసుఖముల నైనను తృణప్రాయముగా త్యజించి విషయసుఖములయందు కేవలము నిస్పృహులగుచున్నాడు. లోకములో నటువంటిమహాత్ము లెప్పుడును మిక్కిలి తక్కువగానే యుండుటచేత వారివిషయ మయి చెప్పుట యనావశ్యకము గనుకను, సామాన్యజను లీవిషయసుఖములనుకూడ ననుభవింపవలసిననారే గనుకను, ఇప్పుడు చెప్పిన సుఖతారతమ్యాదులముందు చెప్పఁ బోయెడివేశ్యాసంభోగాదిసుఖస్వభావగౌరవములను తెలిసికొనుటకు చాలి యుండును గనుక, ఇంతటితో నీవిషయమును చాలించి ప్రస్తుతవిచారణీయాంశము నారంభింతము.

ఈయొక్కహిందూ దేశమునందు తప్ప మఱి యేదేశమునందును, ఏకాలమునందును, దిగంబరు లయి మృగప్రాయు లయి వనచరులుగా నుండు మూర్ఖశిరోమణులు మొదలుకొని దివ్యాంబరధారులయి విద్యావివేకసంపన్ను లయి సుందరమందిరములయందు వాసము చేయునాగరికశిఖామణులవఱకుఁ గలయేజాతివారిలోను, వ్యభిచారమే ప్రతిష్ఠావహ మయినకూలవృత్తిగా నేర్పఱుచుకొని సంభోగనియ

ముము లేక స్వేచ్ఛగా విహరించుకులమువా రున్నట్లు కనియు వినియు నుండలేదు. అది యేమిపాపకర్మమోగాని నిర్భాగ్యకర మయినయీ దేశమునందుమాత్రము చిర కాలమునుండి మానహీన మయినయా పాడుపని కయి ప్రత్యేకముగా భోగకాంతలజాతి యొకటి యేర్పడి నేటివఱకును తెంపు లేక బహుకాలసిద్ధముగా వచ్చు చున్నది. కాల కర్మవశముచేత మనదేశము నాశ్రయించి యున్నవ్యభిచారరూప మయినయపకీర్తిభూతమున కెల్లెడల సుస్థిర మయినజంగమాలయ ములవలె నున్నయీభోగాంగనలజాతి యీదేశమున నెప్పుడు నామ మాత్రావశిష్ట మగునో దురూహ్యముగా నున్నది. అయినను మన పూర్వులు వీరిని వ్యభిచారనిమిత్త ముద్దేశింప లేదనియు, సంగీతము సర్వజనరంజక మయినది గనుకను దానిలో మృదుమధురస్వరముగల సుందరులు నృత్యగీతాదులను నేర్చుకొని హస్తావ్యభినయముతో రాళ్లు కరఁగునట్లుగా పాడునప్పు డాస్థలము భూతలస్వర్గముగా నుండును గనుకను నృత్యగీతాదులయభివృద్ధినిమిత్తమే యేర్పఱిచిరనియు, చెప్ప వచ్చును. సంగీతమునం దట్టియద్భుతజగన్మోహనశక్తి యున్నదన్న మాట నేను లేదనను. సంగీత మొక్కమనుష్యులనుమాత్రమేకాక చెవులు గలసమస్తజంతులవులనుగూడ నానందింపఁజేయఁగలదనియునే నెఱుఁగుదును. అందుచేతమన పెద్దలు, శిశు ర్వేత్తి పశు ర్వేత్తి వేత్తిగాన రసంఘణి" యని సంగీతమునుశిశువును పశువును పామునుకూడ గ్రహిం చునన్నవాక్య మతిశయోక్తి గాక కేవలము స్వభావోక్తి యనియే నా నిజమయినతాత్పర్యము. సర్వజనమనోహర మయినయీసంగీతము ముఖ్యముగా కాపాడివలసినవారు స్త్రీలే యనియు, వారికంతమునందు పురుషకంతమునకంటె నధికమార్దవమును మాధుర్యము నుండు ననియు, అందులో లయను దొప్పుపాదాభినయమును, అర్థమును



ప్రకటించు హస్తాభినయమును, భావాదులను బోధించు నేత్రాభినయమును దానికి తోడుపడినచో రసజ్ఞులయినవారి కిచ్చుటనే సశరీరస్వర్గము లభించునట్లుండుననియు, నేను రూఢిగా గురైఱుగుదును. కాబట్టి స్త్రీజనసామాన్యమున కలంకారభూత మయినపాతివ్రత్యముచే భూషితురాండ్రయి సర్వజనసమ్మానార్హురాండ్రయినకులకాంతలయొద్దనే సర్వజనసమ్మోహనకర మయినయాసంగీతవిద్యయున్న పక్షమునపయిని చెప్పినసుగుణములను మాత్రమేకాక యింకను ననేకము లయినలాభములను కలిగి యిహపరసాధక మగుననుటకు లేశ మయినను సందేహము లేదు. కాని మనదేశమున కట్టిభాగ్యము లభింపక యమూల్య మయిన యీగానవిద్య సంసారకల్పవృక్షమునకు వేరుపురుగులును పాతివ్రత్యామృతరసమునకు విఱుగుడుమందులు నయినవేశ్యలపాల పడుటచేత దానివలన కలుగవలసినయు త్తమల్లాభము లేవియు కలుగకపోవుట యటుండఁగా మీదిమిక్కిలి మితిమీరిన యనర్థములుకూడ సంస్కృతము లగుచున్నవి. ఏలనిదివ్యవాసనలను చుట్టును బెట్టినను మధ్య నొకయుల్లిపామును చితుకఁగొట్టి పెట్టిన పక్షమున, ఆసువాసనలగౌరవ మంతయు నడఁగిపోయి సహింపరాని దుర్గంధమే యెల్లయెడలను వ్యాపించునట్లు సంగీత మొక్కటియేకాక యింక వేయిసుగుణములుకూడ కలిగి యున్నను వాని కొక్కవ్యభిచారమును తోడుపఱచినయెడల నావేయిసుగుణములును మూలపట్టి దుర్భర మయినయొక్కవ్యభిచారమే పయికి వచ్చి లోకములో చేయఁగలిగినంతనష్టమును చేసి తీఱును. వేశ్యల ప్రధానవ్యాపారము జారత్వము కాక నృత్తగీతాదులు గనుక వానినిమాత్రమే యనుభవించి తక్కినవిషయములయందు విముఖులయి జితేంద్రియులయి యుండరాదాయని కొందఱు అడుగవచ్చును. దూరమునుండి పొడిమాటల

నెన్నిటి నైనను జెప్పవచ్చునుగాని నిజముగా సమయము సంభవించి రత్నాభరణములతో దృష్టి విఱుమిట్లుకొలిపి మతిభ్రమ కలిగించు వేశ్యలు తారసించినప్పు డెంతటి దృఢచిత్తులకును మనసు నిలుప శక్యము కాదు. మన గట్టితన మంతయు దూరముగా నుండి నీతులు చెప్పనంతవఱకే సాగునుగాని మనమనసు నొక్కసారి యాప్రక్కకు పోనిచ్చినయెడల, అది సెగసమీపమునఁ బెట్టిన వెన్నవలె కరఁగి యా వంకకు పాఱక మానదు. మననీతులును నిష్ఠలును నియమములును స్త్రీలచూపులు మనమీఁద ప్రసరింపకున్నంతవఱకే నిలుచునుగాని స్త్రీలగాలి మనమీఁద సోకినతరువాత నవి యన్నియు ఝుఝు మారుతమునకు దూదిపింజె లెగిరిపోవునట్లు నానాముఖముల చెదరి జోవక యొక్కనిమిషమును నిలువఁ జాలవు. ఒక్కమనమాట యెందుకు ? ఇంద్రియనిగ్రహము చేసితి మని ప్రతిష్ఠ వహించి సంసారము త్యజించి యడవులయం దాకలములు తినుచు తపస్సులు చేయుఋషుల యంతటివారు సహితము మోహము పుట్టించు స్త్రీముఖ చంద్రబింబమును జూచి మోసపోయి తమతపస్సును గిపస్సును మఱచి యా స్త్రీలనె జపించుకొనుచు వారికి దాసు లగుచు వచ్చినారని మనము వినియుండ లేదా ? అందుచేతనే భర్తృహరి.

శ్లో. విశ్వామిత్రపరాశర ప్రభృతయో వాతాంబుపర్ణాశనా  
స్తేపి స్త్రీముఖపకజం సులలితం దృష్ట్వైవ మోహంగతాః

శాల్యన్నం సఘృతం పయోదధియుతం భుంజంతి యేమానవా  
స్తేపా మింద్రియనిగ్రహో యదిభవే ద్వింధ్యః ప్లవేత్సాగరే.  
వాయుభక్షులును జలాహారులు నైనవిశ్వామిత్రుఁడు పరాశరుఁడు  
మొదలయిన మహర్షులును స్త్రీముఖపద్మమును చూచినప్పుడు మోహ  
పరవశు లగుచుండఁగా, నేతితోను పాళతోను పెరుగుతోను వరి

యన్నము తినుసంసారులకే యింద్రియనిగ్రహము కలిగినయెడల వింధ్యపర్వతముసహితము సముద్రమునందు తేలవలసినదే యని చెప్పి యున్నాఁడు. పర్వతము సముద్రమునందు తేలుట యెంత యసాధ్యమో సంసారములో నున్నవారు చక్కనిస్త్రీని చూచినప్పుడు మనస్సును నిగ్రహింపఁ గలుగుట యంతయసాధ్యమని యాకవిసార్వభౌముని తాత్పర్యము. ఈవాక్యముయొక్కసత్యమును తేటపఱచుట కయి నేను మీ కిక్కడ నొకచిన్నకథను చెప్ప ననుజ్ఞ వేఁడు చున్నాను.

పూర్వము వేదాంతశాస్త్రప్రణేత మైనవ్యాసులయొద్ద బ్రహ్మ విద్య నభ్యసించుచు విజితేంద్రియుఁ డనియు దృఢచిత్తుఁ డనియు పేరు పొందిన జైమినిమహర్షి యొకనాఁడు వ్యాసవిరచిత మయినయొక గ్రంథమును జదువుచు దానియం దొకచోట „బలవా నింద్రియ గ్రామో విద్వాంస మపి కర్షతి” బలవంత మైనయింద్రియవర్గము విద్వాంసునిసహిత మీడ్చు ననియుండఁగా చూచి యింద్రియజాలము తనవంటిపండితుని సహితము తప్పుతోవ కీడ్చునా యన్నయహంకారముచేత గంటము చేతఁ బుచ్చుకొని యాతాళపత్రముమీఁద „విద్వాంస మపికర్షతి” యని యన్నభాగమును „విద్వాంసం నాప కర్షతి” యని దిద్ది బలవంత మైనయింద్రియసమూహము విద్వాంసుని నాకర్షింపదని యర్థము కలుగునట్లు చేసెను. వ్యాసుఁ డది చూచి యాశ్చర్యపడి తనశిష్యునిచిత్తస్థైర్యమును పరీక్షింపవలెనని బుద్ధిపుట్టి యాశ్రమమును భద్రముగా కాచుకొని యుండవలసినదని యాతని కప్పగించి తాను మఱియొకపుణ్యాశ్రమమునకు పోయి వచ్చెదనని చెప్పి నడిచెను. గురువుయొక్కయాజ్ఞాప్రకారముగా జైమిని తపో వనమును కనిపెట్టుకొని యుండి యొకవృక్షమూలమునఁ గూరుచుండి

వేదాంతశాస్త్రము చింతనము చేయుచుండఁగా సంజవేశను కనుచీక  
 టిలో పాదములు మొదలుకొని శిరస్సువఱకును మేలిమునుఁగు వేసికొని  
 లజ్జాభయములు నటింప మెల్ల మెల్లఁగా నడుగులు వెట్టుచు నొక  
 విగ్రహ మాసమీపమునకు వచ్చి జాలి పుట్టిం చెడుహీనస్వరముతో  
 రాత్రి పరుండుటకు తా విమ్మని వేడుకొనెను. వ్యాసశిష్యుఁ డామె  
 నాదరించి సంకోచింపక తలుపులు వేసికొని లోపల నిర్భయముగా  
 పరుండు మని నియమించి యొకగది చూపి తాను మరల వచ్చి చెట్టు  
 క్రింద కూగుచుండి చదువుతోఁచక యామె యెవరై యుండునా  
 యని యాలోచించు చుండెను. ఇంతలో చీకటి పోయి సంపూర్ణ  
 చంద్రుఁ డుదయించి పట్టపగలని భ్రమించి కోకిలలు పాడునట్లుగా  
 పండువెన్నెలలు కామఁ జొచ్చెను; కామాగ్ని రగులుకొనునట్లుగా  
 మందమారుతము హాయిగా వీవ నారంభించెను; ఆ చల్లగాలిలో  
 నాశ్రమవృక్షములపువ్వుల కమ్మతావులు గుప్పన ముక్కున సోకి  
 దేహము పులకితము కాసాగెను; ఆశ్రమమున నొంటిగా నున్నయట్టి  
 సమయములో గదిలో నున్ననుండరి యాతనిచిత్తమునందు నిలిచి  
 భ్రమవెట్ట మొదలు పెట్టెను. అప్పు డాతఁ డాసుందరి యెవ్వరో యిట్టి  
 వేశ నొంటిగ రా కారణ మేమో తెలిసికొంద మని లేచి పరస్త్రితో  
 మాటాడుట యుచితము కాదని బుద్ధి మరలించుకొని మరల కూరు  
 చుండి యంతలో కాముఁడు తనశక్తి నంతను గనఁబఱచి చిత్త  
 ముట్టుత లూచి యాతని నపస్కారినిగాఁ జేయఁగా వెనుకకు నీడ్చు  
 పాదములతో మెల్లగా గదిగుమ్మము చేరి పిలువసాగెను. ఎంత పిలిచి  
 నను గదిలోనుండి ప్రత్యుత్తరము రాకపోయినందున, ఆతని చిత్తము  
 మఱింత సంచలించి చివరకు తనయింద్రియములు తనకు వశములు  
 గాక తన్ను 'కామున కొప్పగింపఁగా నంతవఱకును సహాయముగా

నున్నవివేకము తన్ను విడిచిపాటి సతఁడు మన్నఁగోపదేశముచేత  
నిచ్చెన వేసికొని గదిగోడ యెక్కి గుబాలున లోపల దుమికెను. అట్లు  
దుమికి కన్నులు తెరిచి చూచునప్పటికి దీపము వెలుతురున జడలతోను  
గడ్డముతోను రుద్రాక్షమాలలతోను వ్యాసమహర్షి కన్నులయెదుట  
కనబడఁగా పయిప్రాణములు పయికి పోయి నిశ్చేష్టితుఁ డయి దేహ  
మెల్లను కంపమెత్తి చెమ్మట కాలువలుగట్ట కొంతసేపు చిత్రప్రతిమ  
వలె నిలుచుండి తెలివి తెచ్చుకొని “స్వామీ! చెడితి చెడితి” నని  
గురువుపాదములమీఁద పడెను. ఆయన శిష్యుని ప్రేమతో లేవనెత్తి  
భయ ముడిపి ధైర్యము చెప్పి పిమ్మట నవ్వుచు “బలవా నిద్రియ  
గ్రామో విద్వాంస మపికర్షతి” యన్నమాట సత్యమేనా యని యడు  
గఁగా గర్వభంగము కలిగి సిగ్గుపడి కొంతతడవు నోటమాట రాక  
యతఁడు దుమికినప్పుడు కాలికి తగిలిన గామపుర క్తముతో “కర్షతి  
కర్షతి కర్ష త్యేవ” యని “యూడ్చు నీడ్చును తప్పక యూడ్చు” నని  
ముమ్మాటు గోడమీఁద వ్రాసెనట! స్త్రీలు తారసించినప్పుడు  
వనవాసు లయినజ్ఞానులయవస్థయే యిట్లుగుచుండఁగా యావన మ  
దాంధు లయి సంసారసుఖములలో మునిగి తేలుచుండువా రెట్టియన  
స్థను పొందిరన్నను, ఆశ్చర్యపడవలసిన దేమున్నది? అందులోను  
వేశ్య లందఱివంటి సామాన్యస్త్రీలు గారు. ఉగ్గుపాలనుండియు పర  
వంచన చేయునుపాయములనే నేర్చుకొని పరులసంసారములను గూలఁ  
ద్రోచియే తాము విత్తార్జనము చేసి యీభూలోకములో బాగుపడ  
వలయునని దీక్షవహించి స్వస్నావస్థయందయినను పాపభీతి లేని  
మహానుభావురాండ్రు; ఆపయిని విత్తాపహరణము చేయదొంగలకు  
తోడుపడురానినే తామును తోడుపలుచుకొని సాధారణముగా దీప  
ముల వెలుతురున నూతనవేషములతో తళుకుతళు క్కని మోటసి బంగా

రపుసంకిశ్యవలె నితరుల నాకర్షించి తమవలలోఁ బడవేసికొని బంధిం  
 చుటయం దాటి తేటినవారు; అదిగాక నృత్తవిద్య నధీనము చేసికొని  
 తమకన్నులు త్రిప్పుమిషమీఁద చూపరులఁడెందములు త్రిప్పుచు తమ  
 యాటతో సభలోని పెద్దలనుకూడ నాడింప శక్తి కలవారు; వీనికి  
 మెఱుఁగు దెచ్చునట్లు మన్మథు నయినను మరలుకొల్పి యింటిబంటును  
 జేయించు పరమసామర్థ్యము గలయభినయమును చేతఁ జిక్కించు  
 కొన్నవారు; వీని యన్నిటిశక్తులను దిగఁద్రొక్కి తాను మించి ప్రకా  
 శింపఁ గలప్రభావము గలిగి యెటువంటి కఠినహృదయముల నయినను  
 లక్కలాగున కరఁగించి రాగప్రవాహములో ముంచి తనప్రక్క కాక  
 ర్షింపఁ గలసంగీతము వారిజిహ్వోగమున నటించు చుండును. ఇటువంటి  
 యమోఘసాధనములు గలిగి యెక్కడఁ జూచినను సుందరవేషము  
 లతో మేఁకవన్నెపులులవలె నేమఱి యుండువారిని మ్రొంగ నోరు తెఱచి  
 చుకొని వేశ్యారూపమున నున్నయపమృత్యుదేవతలు తమమూలయ  
 ములయందుమాత్రమే కాక మనసభాభవనములయందు సహితము  
 స్వేచ్ఛగా సంచరింప నవకాశము కలిగి యుండఁగా యశావనాంధ  
 కారము కన్నులఁ గప్పకొనుటచే దూరదృష్టి లేనివారై లోకాను  
 భవము లేమిచే లోగుట్టు తెలియక పయిరూపములను జూచి మోస  
 పోవుదుర్బలులు మిడుత లగ్నిలో పడునట్లు వెదకుకొనుచు పోయి వారి  
 వాత పడక యెట్లు తప్పించుకోఁ గలుగుదురు; అయినను మనదేశము  
 నం దున్నవారాంగన లందఱును పయిని చెప్పిననృత్తగీతాదులయందుఁ  
 గాని రూపమునందుఁగాని తక్కినవారికంటె నెక్కువవారు కారు.  
 కొందఱు పాటపాడిన గార్దభములు తమచుట్ట మనుకొని చేరవచ్చు  
 నంతటియింపుగానే యుండును; కొందఱు పాటపాడినను నిప్పుతోఁక్కిన  
 మర్కటములగంటులకన్న నెక్కువరమ్యముగా నుండదు. అట్లయినను

శుభ కార్యములయందు మేళములకు వచ్చువేశ్యలవలనఁ గలిగెడునష్టమునకుమాత్రము లోపముండదు. ఎట్టివారయినను స్త్రీలు నామము చేతనే సుందరులు; యశావనము వారికి తోడుపడి దేహమునకు లేని మెఱుఁగు తెచ్చును; ఇంకను గొంతకొంత యున్నసర్వావయవములయందును తళుకుతళుక్కని ప్రకాశించునగులు దానిని మాటివేయుచు; ఆపయిని దీపములవెలుతు రెట్టికురూపముల నయినను సురూపములనుగాఁ జేసి కుబ్జల నప్పరసలను గావించును; ఇవి యన్నియు నిట్లుండఁగా వారు పాడుపాటలు జితేంద్రియులకైన నున్నాదము పుట్టించుకామశాస్త్రైకబోధకములు; వారభినయించునప్పుడు సాధ్యమయినంతవఱ కెల్లవారు తమ్మె యాభోగస్త్రీలు కాఁగిలించుకొని ముద్దాడవచ్చుచున్నారనుకొనునంతభ్రమ పడుట కవకాశము కలుగును. అట్టి సమయములో నెవ్వరి మనస్సులు సంచలింపకుండును? అట్లు సంచలించునప్పుడు వారు కులకాంతలై యుండి యందనిమానిపండ్లయిననైన నష్టమేమియు లేకుండ వచ్చును. వారట్టివారును గాక యొక్కకాసిచ్చిన రాత్రియెల్లను తమదేహములను కొల్లగా సంగహీనులకయినను సమర్పింపఁ గంకణము కట్టుకొన్నవెలయాండ్రు; ఈవిధముగా వారు సులభసాధ్యులుగా నున్నప్పుడు కామాతురులకు వారిని చేరకుండుటకు సిగ్గును భీతియు నెక్కడనుండి వచ్చును? “కామాతురాహం న భయం న లజ్జా” యన వినలేదా? వారనారు లట్టిస్వభావము కలవారు గనుకనే యొక కవిగ్రామణి,

॥ జాత్యంధాయ చ దుర్ముఖాయ చ జరాడీర్ణాఖిలాంగాయ చ  
గ్రామీణాయ చ దుష్కులాయ చ గళత్కుష్టాభిభూతాయ చ  
యచ్ఛంతీషు మనోహరం నిజనపుల్లక్షీలవశ్రద్ధయా  
పణ్యస్త్రీషు వివేకకల్పలతికాశస్త్రీషు రజ్యేత కః॥



పుట్టుగ్రుడ్డివానికిని, ముఖమున పుండ్లుండువానికిని, ముసలితనముచే నవయవపటుత్వము తప్పినవానికిని, జడునకును, కులహీనునకును, కుష్ఠ రోగికిని, ఒక్కరూకనిమిత్తము తమసుందరశరీరములను గుత్తకిచ్చుచు వివేకకల్పలతకు కత్తులవలె నుండువారాంగనల నెవ్వఁడు కోరునని దూషించి యున్నాఁడు. మంచివా రొకవేళ నీరీతిగానే భావించినను వారిమనస్సు తెప్పుడును వారిస్వాధీనములో నుండునవి కావు. దృఢ చిత్తులహృదయములుసహిత మొకానొకప్పుడు వారివశములో నిలువక మీఱి సంచరించును. వారారంభదశలో మణులు చెక్కినసంకిశ్చవలె నున్నభోగస్త్రీలను జూచినప్పుడు విముఖులయి దూరముగా తొలఁగి కూరుచుండియే చెవియొగ్గి సంగీతమును విన మొదలు పెట్టుదురు; అట్లు కొన్నిదినములు జరిగినతరువాత క్రమక్రమముగా చేరువకు జరిగి పాట విన నారంభింతురు; ఈవిధముగా మఱికొన్నిదినములు జరిగిన తరువాత సభినయమునుకూడఁ జూడవలయునని మొగమువంకఁ జూడ సాగుదురు; అటువయిని దానిసౌందర్యమును జూడవలయు ననియే ముఖము తేఱిపాఱి చూడఁజొత్తురు; అంతకు వచ్చినతరువాత నీక నాగదు గనుక నొకనాఁ డట్టిసౌందర్యవతితోడిసంభోగమునే కోరుదురు; కట్టకడపట నెప్పుడో యొకసారి యారవంతపనియుకూడ కానిచ్చి మాట దక్కించుకొని వివేకమును మనస్సులనుండి తఱిమివేసి దినదిన క్రమమున వేశ్యలకు దాసులై వారితోడిదె లోక మని యుండి వేశ్యావృత్తి సర్వోత్కృష్ట మయినదని వాదములు చేయుచు తుద కామేశ్వరవన్నెపులులనోళ్ళలో పడి యిల్లును దేహమును గుల్ల చేసికొని యహపరములకు దూరులై రోగములచేత బాధపడుచు వార్ధకము దాక బ్రతికినయెడల నప్పుడు భాగవతోత్తము లగుదురు. మొదట శ్రీరంగనీతులను జెప్పినవారే యీరీతిగా చెడి తుద కెందునకుం బని



రాకపోయినవారుకాఁగా మన మొదటితో చూచి యున్నాము. పెద్దల నడతయే పిన్నలకు మార్గప్రదర్శక మగును గనుక పయిపెద్దలను జూచి బాలురు సహితము తప్పితోవలం బ్రవేశించి యిది యేమిరా యని యెవ్వరైన మందలించినచో సిగ్గు విడిచి వారు చేసినారు కారా వీరు చేసినారు కారా యని దృష్టాంతములు చూపుచు, అంతటితో నైన నూరకుండక తమభార్య లందక తైలు కారనియు, తల్లిదండ్రులు చిన్న ప్పడు తమయనుమతి లేక వివాహములు చేసిరనియు, సంభోగము లేనియెడల నీర్యసప్తము కలిగి నోగములు వచ్చుననియు, కుయుక్తులు చెప్పి తమబుద్ధివైశద్యమును వెల్లడించుకొనుచు, తామేమో యింద్ర భోగము ననుభవించుచున్నా మనుకొని సంతోషపడుచున్నారు. వారికి లభించినయింద్రపదవి యంతయు నింద్రునకు జారత్వఫలముగా దేహమునిండ లభించినసహస్రనేత్రములవలెనే తమదేహములనిండ పెట్టనియలంకారముగా వేయికాయలను మచ్చలను సంపాదించుకొని కన్నులు గుంటలు పడి యేనుఁగులవంటివారు పీనుఁగులవంటినా రగుట తప్ప మఱియొకటి కానరాదు. పెద్దలు గోతిలో పడుచున్నారను హేతువుచేత చిన్నఁజూడ పడవలయునని యేబుద్ధిమంతులును చెప్పరు గనుక పరులు చెడిరికాన తామును చెడవలె ననుటకు మొదటికారణ మొకకారణమే కానేరదు. కాబట్టి తమదుశ్చైత్యల కితరులను నిదర్శనముగాఁ జెప్పుట కేవలము బుద్ధిహీనత. ఇక తమ భార్యలు రూపవతులు కారనెడుకారణము మొదటికారణమునకంటె శ్రేష్ఠమయినదని బుద్ధిమంతు లెవ్వరును పలుక సాహసింపరు. ఎల్ల వారును తమభార్యలు చక్కనివారు కావలెనని కోరుచుండుటయే కాని తాము చక్కనివా రగుదురా కారా యన్నయంశము విచారించరు. తమభార్య లొకవేళ తమకంటె చక్కనివారిమీఁద కన్ను

వేసి ,మీను మాకంటి కందముగా నుండలేదు గనుక మేము మఱి  
 యొకరిని జూచుకొందు' మని భర్తలు నేర్చినయుక్తి మరల వారెడ  
 లం బ్రయోగింప సాహించినపక్షమున నీయపూర్వబుద్ధిమంతులు  
 తాము చూపినకారణముయొక్కగౌరవమును తెలిసికొని మూకీభావ  
 మును వహింతురేమో యని యాశ బాధించు చున్నది. కాని కాముని  
 ప్రభావమును తలఁచుకొనఁగా నాయాశ కవకాశము కనఁబడదు.  
 చిన్నతనములో తల్లిదండ్రులు తమయిష్టమును తెలిసికొనకయే వివా  
 హము చేసినను తామప్పుడంగీకరించి యూరకుండుటచేత భార్య  
 లెట్టికురూపిణులయినను వారి నాదరించి యేలుట కెల్లవారును బద్ధు  
 లగుచున్నారు. మంచిభార్యకు లక్షణము గుణసంపద గలిగి యుండుట  
 కాని చర్మముయొక్కరంగును ముఖముయొక్కగుండ్రతనమును  
 కావు. బుద్ధిమంతుఁ డయినవాఁ డెప్పుడును „అమృతం సద్గుణా  
 భార్య” యన్నసన్నుతోక్తిని మనసునం దుఁచుకొని భార్య గుణ  
 వంతురాలు కావలె ననియే కోరునుగాని కేవల రూపవతి కావలె నని  
 కోరఁడు. అదిగాక మనపూర్వులు „భార్యారూపవతీ శత్రు” వనియే  
 భావించుకొను చుండిరి. ఈయార్యోక్తియొక్కసత్యము బృహస్పతి  
 యంతటి బుద్ధిమంతున కనుభవ మయినయంశము. గుణవతి గాక  
 భార్య రూపవతిమాత్రమే యగుట సంభవించినపక్షమున తమవలెనే  
 పయితోలును జూచి యాశ వడి వివిధకుతంత్రములు పన్నుమహాపురు  
 షులయనుగ్రహమువలన భార్య నిజముగా శత్రువే యగును గనుక  
 భార్యతో సుఖపడవలె ననుకొన్నభర్త తన కట్టిశత్రువును కోరుకొన  
 కుండుటయే ఔమకరము. ఇటువంటి యుక్తిరత్నములను పన్ను నేర్చిన  
 బుద్ధిమంతులకు బుద్ధి చెప్పటకు వజ్రతుల్యము లైనయామనస్సులను  
 భేదింపఁ జూచునివాఁగూప మయినయిటువంటి దుర్బలహితోపదేశ

మునకంటె కార్యరూప మయినప్రబలహితబోధ, తటస్థించి వారి కంటె రూపవతులయినభార్యలు వారిని మీటి తిరుగుట సంభవింప వలెను గనుక, వారిని సన్మార్గచరులనుగాఁ జేయుట కయినను దైవము వారి కట్టిచక్కనిభార్యలను దయచేయునుగాక ! అయినను లోకములో నన్నియు మనము కోరుకొనునట్లు సంభవింపవు; మనకు న్యాయముగా నేది లభించినదో మనము దానితోనే తృప్తి నొంది యుండవలెను. అప్పుడే మనకు నిజ మైనయానందము కలుగును. అందఱును వీర్యనష్టము సంభవించు ననికాని సంభవించు ననుకొన్నను బాలు రందఱును తమవలె చెడి తిరుగుచున్నా రనుటకాని తిరుగవలె ననుటగాని హాస్యాస్పదము గనుక, ఆవిషయ మిక్కడ ప్రసంగింపవలసినయావశ్యకము లేదు. ఈవేశ్యాసంభోగమువలన నొక వేళ కొన్నిస్వల్పలాభము లున్న వనియే వాదమునిమిత్తము క్షణకాల మంగీకరించినను, దానివలన కలిగెడియనంతము లయినకీడులను తలఁచుకొన్న వారి కాలాభములు లవణమహాసముద్రములో రెండు మూడు తీయనీటిబొట్లవలె కనఁబడి మేచు పులకరించి యటువంటిదశ పగవాని కయినను వలదని తోచక మానదు; వేశ్యాపరాయణు లగుపురుషులకు మొట్టమొదట యశోహానియు, ధనహానియు, మాన హానియు, కలుగును—అనఁగా మానవంతునిసుఖజీవనమున కేమేమి కావలయునో యవి యన్నియు చెడును. వేశ్యలమూలమున నొకా నొకప్పుడు ప్రాణములవంటిమిత్రులతో సహితము విరోధము సంభవించును; గౌరవ మనుపే రుండదు; „అరిగడియభోగము, ఆఱునలల రోగము” అన్నట్లు నిమిషసౌఖ్యమున కాశపడి రోగములు తగిలించు కొని యెందఱు కలకాలమును దుఃఖపడుచున్నవారు కారు ? వారు పడెడుదుర్వస్థలు తలఁచుకొన్న నైతటికరినచిత్తునకును దేహము పుల

కరింపకపోదు. వేశ్యలమూలమున నెంతమంది లక్షాధికారులు సహితము భిక్షాధికారులయి తిండికి లేక దేహము చెడి మానహీన మైన బ్రతుకు బ్రతుచున్నారు కారు? మానములకు తోడుగా ప్రాణములను సహితము పోగొట్టుకొన్నవా రెందలు లేరు? భోగస్థ్రీల మూలమున నెందఱిబిడ్డలును భార్యలును కుటుంబములును చెడి తిండికి లేక కూటిపేద లగుచుండలేదు? ఎందఱిభార్యలు నాథులచెడుతిరుగుళ్లు చూచి సహింపలేక మానముకంటె ప్రాణ మధికము కాదని యెంచి యాత్మహత్యలు చేసికోలేదు? ఎందఱిభార్యలు మానమునకు కట్టుపడి యాత్మహత్య పాప మనుకొని గృహమున నొదిగి యుండి చచ్చిన వారికంటెను భాగ్యహీనలయి యావజ్జీవమును మనోవ్యధచేత కుండి కృశించు చున్నారు? పూర్వులు కూడఁబెట్టిపోయినధన మంతయు పోగా, తల్లిదండ్రులు ప్రేమతో నెత్తి పెంచినదేహ మంతయు చెడఁగా, కులకాంత లింటివద్ద నున్నురని యహోరాత్రములు విలపింపఁగా, బిడ్డలు మొదలగువారు కడుపు కాలి మాడఁగా, యోగ్యులు నిందింపఁగా, గురువు లుపదేశించినబుద్ధులన్నియు మంటఁ గలియఁగా ఆత్మ పాపములపా లయి వ్యధ చెందఁగా, వేశ్యాప్రియు లేమి సుఖ మనుభవించెదరో యూహింపఁ దరము కాకున్నది. పాప మని చెప్పి యంతరాత్మ వెట్టుచీవాట్లమాట యటుండఁగా నాయంతరాత్మ మై మఱచి నిద్రించుచున్న కాలములో సహితము తామే యావేశ్యల యొక్క ప్రేమ నంతను గుత్తగొనవలెనని విశ్వప్రయత్నములు చేయు పరమసాహసికు లయినవిటులమూలమున నిద్ర ఫట్టక మనస్సునంత మాత్రమును నెమ్మది లేక యుండును. ఇట్టిహపరదూర మయి పాపైక మూల మయినయీయకృత్యమునకుం జొచ్చి వేశ్యలమీఁదనె ప్రాణములు వెట్టుకొని యుండుపల్లవుల పలు నాపల్లవప్రాణుల కెటువంటి

ప్రేమ యుండునోయని విచారింప నదియు సున్నగానే కనబడుచున్నది. వెలయాండ్రకు పలుకులయందుమాత్రమే తేనె లాలుకుచుండునుగాని హృదయము లెప్పుడును కఠినశిలలుగానే యుండును; దినమున కొక్కలక్షయుపసతులను గలసినను వారందఱును తమ పయినె యావారాంగనల కెక్కువలపు గలదని భ్రమించునట్లుగా మాయమాటలను కల్గవలపును ప్రకటించుచు హరించుటకు విటుల యొద్ద ధన మున్నంతకాలమును తాము వారి బహిఃప్రాణములవలె నటించుచు మెల్లగా నాభోగులను జోగులను చేసి యాగణికామతల్లులు తమతల్లులచేత వారి నిల్లు వెడలఁగొట్టించి జ్ఞానులను జేసి పైకము లేనివాఁడు పరస్త్రీవర్జితుఁ డన్నట్లు స్వభార్యానిరతులను జేసి పంపించి వేయుదును. ఈరీతి మోసపుకృత్యము లన్నియు వానికి తల్లిచను పాలతో సమానముగా నూతి పోసినవే గనుక, ఒక వేశ్య యెందఱిని మోసపుచ్చి యెంతధన మపహరించి యెందఱిని నీతిమార్గము నుండి తొలఁగించి యెన్నిసంసారములు పాడుచేసిన నంతప్రతిష్ఠ వహించు చుండును. పురుషులసుఖముమాట యబుండఁగా నిక వేశ్యలసుఖ మేపాటిదిగా నుండునా యని విచారింపఁగా, ఆసౌభాగ్యమును సహితము తెలిసికొని యానందింపవచ్చును. అతిభోగము చేత వారికి సంతానము కలుగదు; రోగము లంటుకొని చిన్నతనము లోనే నిన్న స్థిగ్ధముగాను కోమలముగాను నున్నదేహ మంతయు రేపు పుచ్చి గజ్జికాకరకాయవలెనయి చెడిపోవును; తాము చేయించు కొన్నయలంకారములకు మన్నఁగుఁడు పెట్టినభూషణములుకూడ తోడు పడును; కొంచెము వయసు జాతినతోడనే విటపురుషులు తమ్ము విడిచి యవలకు జాఱఁగా, గడించినసొమ్ము వ్యాధులక్రింద వ్యయపడఁగా, వెనుకటిసంగీత నాద మిప్పుడు రోదననినాదముగా మారిఁగా, ముప్పది

సంవత్సరములప్రాయముననే దేహము చెడిపోయి తిండికి లేక తమ  
పాపఫల మనుభవించుచు రోగములచేత బాధపడుచు నిట్టికులవృత్తి  
నంగీకరించినయీ దేశముయొక్కయపకీర్తి మూర్తీభవించి యీరీతిని  
బహురూపముల మెలఁగుచున్నదో యన నభాగ్యదేవతలవలె నెల్లెడఁ  
దిరుగుచుందురు. ఇటువంటివా రగుటచేతనే వేశ్యల నెంతమాత్రము  
నాదరింపక వా రెంత సౌందర్యవంతు లయినను శ్మశానకుసుములనువలెఁ  
జూచి విడువవలయు నని యొకకవీశ్వరుఁడు పలికి యున్నాఁడు—

శ్లో॥ ఏతా హసంతి చ కుదంతి చ విత్తహేతో

ర్విశ్వాసయంతి పురుషం న తు విశ్వసంతి।

తస్మాన్న రేణ కులశీలసమన్వితేన

వేశ్యా శ్శ్మశానసుమనా ఇవ వర్జనీయాః॥

వీరు ధనమునిమిత్తము నవ్వుదురు; ఏడుతురు; పురుషులను సమ్మిం  
తురు; తాము వారిని నమ్మరు; కాబట్టి కులశీలములు గలవాఁడు  
వేశ్యలను వల్లకాటియందలి పువ్వులనువలె విడువవలయు నని పయి  
శ్లోకమున కభిప్రాయము. మఱియు నింకొకచోట భర్తృహరివేశ్యల  
పయి రోత పుట్టునట్లుగా,

శ్లో॥ క శ్చుంబతి కులపురుషో వేశ్యాధరపల్లవం మనోజ్ఞ మపి

చార భట చోర చేటక విట నటనిష్ఠీ వనశరావమ్॥

ఎంతమనోహర మయినదయినను దూతలకును భటులకును దొంగల  
కును తార్పుకాండ్రకును విటులకును నటులకును తమ్మయమియు  
పీకుదానువంటి దయినవేశ్యాధరమును కులపురుషుఁ డెవఁడు పానము  
చేయు నని దూషించి యున్నాఁడు. ఇదేప్రకారముగా నొక తెలుఁగు  
కవియును,

చ. పడిగము తమ్ములం బుమియుపల్లవకొటికి నోరు, వేణి యం

గడిసవరంబు, సంతసారకాయ లురోజము, లచ్చరచ్చసా  
వడి యెద, యూరువుల్ గమిడివాతియనంటులు, మోవి జిడ్డిగి  
జిడ్డి, వెలయాలిజీవనము జీవనమే తలపోసి చూడఁగన్.

నోటిని పీకుదాను గాను, కొప్పును బజాజున కట్టినసవరముగాను, స్తన  
ములను సంతసారకాయలుగాను, తొమ్మును రచ్చసావడిగాను,  
తొడలను వీధిముందరి యరటి చెల్లుగాను, అధరోష్ఠమును కల్లుపాయ  
గాను, వర్ణించి యున్నాఁడు. భర్తృహరి చెప్పినట్లుగా జానులు  
చోరులు నటులు విటులు మొదలయినవా రందఱును విచ్చలవిడిగా  
తమ్ము పెట్టుచుండుటచేత నోటిని పీకుదానుతో పోల్చుట ఓక్కిలి  
సరిగా నున్నది; కొనుటకు వెళ్ళినవారెల్లను గిల్లి చూచుచుండులాగునే  
బహుజననఖిక్షతములకు లోనయిన వేశ్యల స్తనములకు సంతసారకా  
యలతోడి యుపమానము సరిగా కుదిరి యున్నది; ఎంగిలియని  
చూడక యందఱును పానము చేయుచుండుటచేత వేశ్యలయధరోష్ఠ  
మునకును కల్లు త్రాగుతాటకులపాయకును సామ్య మెంతయైన  
చక్కగా నున్నది. ఇటువంటి వేశ్యలతోడిసాంగత్యమునకంటె నింద్య  
మయినది మానవంతునకు మఱి యేది యున్నది? అందుచేతనే మఱి  
యొక సంస్కృతకవీశ్వరుఁడు

శ్లో॥ దర్శనాచ్చిత్తవై కల్యం స్పర్శనా త్తు ధనక్షయః

సంభోగా త్కిల్బిషం పణ్యస్త్రీణాం ప్రత్యక్షరక్షసాం॥

పణ్యస్త్రీలను ప్రత్యక్షరక్షస్సులనుగాఁ జెప్పి వారిని చూచుటచేతనే  
చిత్తచాంచల్యమును, తాఁకుటచేతనే ధనక్షయమును, సంభోగము  
చేతనే పాపమును, వచ్చునని చెప్పి యున్నాఁడు. ఇట్లంతదూరము  
చెప్పట, యేసభలయందును మఱి యేశుభ కార్యములయందును  
వేశ్యలను రప్పించి యాదరింపఁగూడదని సాధించుటకొక కేసుండీ.



అప్పుడు వేశ్యలమేళములే లేకపోయినయెడల సర్వజనాహ్లాదకరమయినసంగీతము నశించు ననియు, వివాహాదు లగుసంతోషకార్యములయందు బంధుమిత్ర సమావేశ మయినప్పుడు వారికి హృదయాహ్లాదకరముగా నుండునది యేదియు లేకపోవు ననియు, సంగీతము నిలిచిన నభినయశాస్త్రము నశించు ననియు, కొందఱు భయపడుచున్నారు. అవి పోవుటవలన మనదేశమును రెండుపిశాచములు వదలి నట్లు సంతోషింపవలయునేకాని యెంతమాత్రమును భయపడవలసిన పని లేదు. పయికి వెగటుగా కనబడినను మనకు మేలుకూర్చునవి మాత్రమే మనకు హితములును నాదరణీయములునుగాని పిశాచములవలెఁ బయికి నానావిధసుందరరూపములతోఁ గనబడి భ్రమ పెట్టి కడపట మనలను పాడుచేయునవి హితములు కావు. ఇప్పుడు మనదేశమునందు గానాభినయవిద్యలు రెండును తెలియనివారిని కుమార్గమునకు దింపి పాడుచేయుటకుమాత్రమే యుపయోగపడుచున్నవికాని సన్మార్గమునకు త్రిప్పటకు లేకమాత్రము నుపయోగపడుచుండ లేదు. అటువంటి యనర్థదాయకము లయినవిద్యలు నశించినప్పుడు మనము చింతపడవలయునో సంతోషపడవలయునో బుద్ధిమంతు లాహ్రించుకోఁగలరు. అదికాక సర్వజనులను వశపఱచుకొనఁ దగిన యుత్కృష్టసాధనము నొకదానిని దుర్మార్గులచేతిలో విడిచిపెట్టినపక్షమున దానిని వారు తప్పక తమదుష్టకార్యములయందు పయోగించుకొందురు గనుక దానివలన లోకమున కెప్పుడును మితిమీరినహాని కలుగుచుండునే కాని యొకప్పుడును లాభ లేక మయినను కలుగ నేరదు. దుష్టనిగ్రహమును శత్రుసంహారమును జేసి దేశమును సంరక్షింపఁగలశూరునిహస్తము నలంకరింప వలసినదివ్యాయుధమును దీసికొని పోయి చోరునిహస్తమున పెట్టినపక్షమున దాని నావొంగ మంచి



వారిని సంహరించి ధనము దోచుకొను తన కులవిద్యయందు తప్ప మఱి యెక్కడ నుపయోగించును? పాతివ్రత్యమునకు జన్మభూము లయి పురుషులమనోవ్యధలను పాఱఁ దోలి గృహమును భూతల స్వర్గముగాఁ జేయఁ దగినయిల్లాండ్రయొద్ద నుండవలసినసంగీతవిద్యను వేసికొనిపోయి భార్యాభర్తల నెడఁబాపి సంసారములను గూలఁ ద్రోసి గృహములను మహారణ్యములనుగాఁ జేయ బిరుదు వేసికొన్న లంజెలకు సమర్పించినపక్షమున, వారు దానిని కిరాతులు మచ్చు చూపి పక్షులను తనువలలలోని కాకర్నించునట్లు యశావనవంతులను తమవలలోఁ జిక్కించుకొని పాడు చేసి పండువంటి కాపురములను పడఁగొట్టుటయందుఁ దప్ప మఱి దేనియందు వినియోగపఱుతురు? కాబట్టి యూయుత్తమసాధనములను దుష్టశిరోమణులచేతులలోనుండి యెంతశీఘ్రముగా తొలఁగింపఁ గలిగిన లోకమున కంత ట్లేమకర మగును. అందుచేత మనము మొట్టమొదట చేయవలసినపని భగ వాతునిచేత లోకానుగ్రహార్థముగా ప్రసాదింపఁబడిన యమూల్య మయినగానవిద్యామృతమునువారాంగనలనోళ్లనుండి విడిపించి సంసారులనోళ్ళకు చవి చూపుట. సంగీతమువలన నిజముగాఁ గలుగవలసినలాభములు మనము పని చేసి యలసి యింటికివచ్చినప్పుడు మన స్సునకు విశ్రాంతియు నుల్లాసమును గలిగించుట, కఠినచిత్తులమనస్సులనుసహితము రాగరసముచేత కరఁగించి వారికి దయాదాక్షిణ్యాదులుదయించునట్లుచేసి నీతిమార్గమునకు మరలించుట, దుఃఖములను తోఁపకుండఁ జేసి హృదయముల కానందము పుట్టించుట, ఇంద్రియ సుఖములను మఱపించి చిత్తములను పారమార్థికసుఖముల కయి ప్రేరేచి భగవద్భక్తికి పురికొల్పుట, మహాత్ములు చేసినఘనకార్యములను వర్ణించుగీతములవలన దేశాభిమానము మొదలయినసద్గుణములను

పెంపు చేందించుట, మొదలయినవి. ఇటువంటియుత్తమగుణములకు త్రేజకము కావలసినయినంగీత మిప్పుడు లంజెలయధీనమయి యుండుటవలన దానియందలినుగుణము లన్నియు రూపుమాసి వాని స్థానమున దుర్గుణశతము లుద్భవిల్లి సంగీతవిద్యయందు నుగుణసంపత్తి కూడ నున్నదాయని సాధువులు శంకించునంతటిదుర్దశపట్టి యోగ్యులు దాని నభ్యసించుట తమ గౌరవమునకు తగదని యెంచి సాధారణముగా మానుకొనుచున్నారు; ఈకాలమునందు వేశ్యలు పాడుగీతములను నేర్చుకొని పాడువారి నెల్లవారును నీచులుగా నెంచి యాదరింపకుండుటయే యందుకు చాలినంతనిదర్శనముగా నున్నది. అందుచేతనే సంగీతశాస్త్రము నభ్యసించినవారు సామాన్యముగా వేశ్యలకు చదువు చెప్పకొని పొట్టపోసికొనవలసినవారగుచున్నారు; వారిని తమసరసను గూరుచుండఁజెట్టుకొనుటయు తమపంక్తిని పెట్టుకొని భోజనము చేయుటయు నవమానకరమని తగుమనుష్యులందఱును భావించుచున్నారు. అదిగాక మనదేశమునం దిప్పుడు వేశ్యలసామ్రాజ్యము యున్న గానస్వభావ మెట్టిదాయని విచారింపఁగా వారిప్పుడు పాడుగీతములన్నియు శృంగారరసప్రధానములయి విటుల నాకర్షించుటకు మాత్రమే యనుకూలముగా నున్నవి. చెడుపాటలు పాడుటవలన చెడుతలంపులును, చెడుతలంపులవలన చెడుపనులును పట్టుపడి యీ సంగీతము నేర్చుకొన్నవారు సాధారణముగా జారత్వాదిదోషములకు స్థానభూతులగుచున్నారు. వేశ్యలనెడియీకప్పకూతపాములనోటి నుండి వెలువడుపాటలలోని దుర్మితీయలంకారబహుళమయినమృదుభాషలో నడఁగియుండి పయి కెంతోయింపుగా నగపడి వెన్నమెత్తిన విషమువలె మోసపుచ్చి యపారమయినహాని నాపాదించునదిగా నున్నది. ఈపాటలు మనకు నిజముగా మిత్రరూపమున నగపడు

గర్భశత్రువులు; మన కిటువంటివానివలననే నష్ట మధికముగా కలుగునః; గాని నిజరూపమునఁ గనఁబడుకూరశత్రువులవలన సహిత మింతనష్టము కలుగదు. మన కిదిశత్రు వని ప్రత్యక్షముగా తెలిసినప్పుడు దానికి లోబడకుండ మనము కాపుడలలో నుందుము. ఈ గీతములుతియ్యసిమాటలలోనిమిడిపయికితమదుష్టన్వభావము నేమియు తెలియనీయక చక్కెరపూసినవిషమువలె ముగ్ధహృదయముల నాకర్షించుచు చేయవలసిన నష్టమంతయు చల్లగా చేసివేసి జవసత్వము లుడిగి కార్యము మించినతరువాత పయివారికి తమశత్రురూపమును జూపుచున్నవి. ఇటువంటి హీనశత్రువులను రూపుమాపుటకంటె దేశక్షేమము కోరువారికి ముఖ్యకర్తవ్యము మఱియొకటిలేదు. ఈసత్ప్రయత్నముచేత శాస్త్రనామమును వహించి యయోగ్యముగా గౌరవము పొందుచున్న యీయభినయమును పాటలును మనదేశమును వదలి పాతాళము పట్టిననే, కులకాంతలు గానవిద్య నభ్యసింపఁగూడదని పుట్టినవిపరీతాభిప్రాయము చెడి, సంగీతమున కాశపడి పురుషులు భార్యలను విడనాడి భోగమువాండ్రపంచలు పట్టి తిరుగవలసినదుర్గతి తొలఁగి, కులాంగనలమూలముననే యోగ్యులకు సంగీతమువలనఁ గలుగవలసినఫలము గలుగుభాగ్యము లభించి, ప్రతిగృహము నానందమున కాటపట్టగుటకు కారణ మగును. వేశ్యలు చేయనభినయమంతయు సంభోగాదవర్ణనలతో నిండియుండి యశావనదోషగ్రస్తులయియున్న నిరపరాధులను దోషములలో నెల్లను మహాదోషమయిన జారత్వమునకుదింపి వారిని పాడుచేయుటకు సాధన మయి దుష్టమయినదిగా నున్నది. కాబట్టి వేశ్యావృత్తి పోవుటవలన నృత్తగీతాదులు నశించు నని భయపడుబుద్ధిమంతు లిప్పుడు కొంతధైర్యము తేచ్చుకొని యాయుత్తమవిద్యలు వారాంగనలపిడికిళ్ళ నుండి విముక్తి నొంది

యితరులపాలఁ బడుటవలన మఱింత గౌరవము పొంది యిప్పు డున్న దుష్టస్వభావమును విడిచి పరులకు హాని చేయుట మానుకొని, నీతిని భగవద్భక్తిని వృద్ధిపఱచుచు దేశమునకు ఔమమే చేయునని సంతోషింపవచ్చును. కులకాంతలు నృత్తగీతాదులు నేర్చుకొనుట యెంత మాత్రమును గౌరవలోప మయినపని కాదు. అవి యున్న నే కుటుంబములో నిజమయినయానందమును సౌఖ్యమును కలుగును. భర్తలు వగలెల్లను బయిటఁబనిచేసి యలసి యిల్లు చేరునప్పుడు వారిశ్రమము తీర్చి సంతోష మియ్యఁగలిగినది సంగీతము తప్ప మఱి యేదియున్నది? మననాటకములను పురాణములను జూచినయెడల పూర్వకాలమునందు హిందూసుందరులు నృత్తగీతాదులు నేర్చుచు వచ్చి రనుటకు వెక్కుదృష్టాంతములు కనఁబడును. పూర్వకాలమునందు మనదేశమున నృత్తగీతాది వినోదములనిమిత్తమై చారణ లనుసాంసారిక కాంతలే యేర్పఱుపఁబడి యుండిరి.

వివాహములు మొదలయినశుభ కార్యములుకూడ వధూవరులకు నీతి నేర్పవలసిన పవిత్రసమయము లగుటచేత నీతివనమునకు దావానలప్రాయ లయినవేశ్యల నచ్చటికి చేర్చి సిగ్గుపడక యానందింపఁగలుగుట యాచారముయొక్క యద్భుతప్రభావమువలననే కదా? ఆహా! ఆచారమహిమము నే మని చెప్పవచ్చును! చిరకాలమునుండి వచ్చుచున్నయెడల ధర్మము నధర్మముగాను, అధర్మమును ధర్మముగాను తోపించి లోకముకన్నులు గప్పశక్తి యొక్కయాచారము నందేకాక మఱి దేనియం దున్నది? దురభిమానమును వదలి విచారింపఁగా పాతివ్రత్యమును నేర్చుకోవలసిన పెండ్లికూతులకును లంజెలయినవేశ్యలకును ధర్మమునకును అధర్మమునకును గలంత వ్యత్యాసమున్నట్లు స్పష్టము కాకపోదు. కాబట్టి యట్టివేశ్యలయందు వేశ్యలను

రప్పింపక యిహపరసాధన మయినదియు శ్రావ్య మయినదియు నగు భగవద్విషయక మైనసద్గానముతో కాలక్షేపము చేయుట యెంతయు సుచితముగా నుండును. బోగము మేళ మనఁగా స్పష్ట మయిన భాషలో లంజెలదండనియేకదా యర్థము? మన మెంతో వేడుక పడి వధూవరులబాగును గోరి శుభకార్యము చేసికొన్నప్పు డానంద పరిపూర్తి కయి మనకు పనికిమాలిన లంజెలతోడిసాంగత్య మొందుకు? నీతిమాలినలంజెలచేత పాడించుబూతుపాటలకన్న భగవంతునిదివ్య నామామృత మెవ్వరిచెవులకు మధురతరముగా నుండదు? ఒకవేళ నీశ్వరవిషయకము లైనగీతములు పామరులకు కొందఱికి రుచింపక పోయినను పోనిండు. ప్రాజ్ఞు లయినవారి కెవ్వరికిని దై వభజనము రుచింపకపోదు. ఈప్రకారముగా మనము వివాహోదులయందు పురుషులచేత భక్తివిషయమయినగానములు పాడించుచు వచ్చినచో క్రమక్రమముగా ప్రోత్సాహము కలిగి పలువురు గానవిద్య నభ్యసించి నృత్యగీతాదుల నున్నతస్థితికి తీసికొని వత్తురు. వారాంగనలపా లయి పోయినకుత్సితగాన మడఁగిపోయి పురుషులలో సద్గానము ప్రబలి సంగీతమున కెప్పటిగోరవము రాగా మనస్త్రీలుకూడ దాని సభ్య సింది వివాహసమయములయందుమాత్రమేకాక యుక్తసమయముల యం దెల్లనుకూడ గృహములను సంతోషభరితములనుగాఁ జేయఁ గలుగుదురు. ఒకవేళ వేశ్యలపాటయందు రక్తి కొంచె మధికముగా నుండునేమో యని కొందఱు భ్రమపడినను దానియందు గుణముల కంటె దోషములు సహస్రగుణము లధికముగా నుండు ననుట నిర్వివాదాంశము గనుక దోషబాహుళ్య మయినయాయత్యల్పసుఖమును మానుకొనుటయే మనకు పరమధర్మము. ఆయాశకుసహిత మవకాశము లేక యీకాలమునందు వేశ్యలు వ్యభిచారమునే ప్రధాన

వృత్తిగా నేర్పఱచుకొన్నారగుగాని సంగీతమును కానేకాదు. చేసి  
 కొన్నచో నాప్రధానవృత్తికి సంగీతము నొకయంగమునుగామాత్రము  
 కొండఱు చేసికొను చున్నారు. ఏగ్రామమునందును వేశ్యలసంఖ్యకు  
 కఱవు లేకపోయినను వారిలో శ్రావ్యముగా గీతములను పాడువారు  
 మాత్రము దేశమాన కొక్కరయిన నున్నారో లేరో యని సంశయింప  
 వలసి యున్నది. అందుచేత నిప్పు డీమేళములు „లంజెలు లేకున్నను  
 గుడి రంజిల్లదు ప్రజలమనసు రంజిల్లదు” అన్ననీతిని స్థాపించుటకయి  
 యలంకారముగా నుపయోగపడుచున్నవేకాని సంగీతమున కంతగా  
 నుపయోగ పడుచుండలేదు. వారిలో కొండఱు పాటపాడిరా యింట  
 నెవ్వరో మృతినొంది యుందురని పొరుగువా రందఱును పరుగెత్తు  
 కొని రావలసినదే; ఆట యాడిరా కాళ్ళక్రింద పుట్టెడుధాన్య మున్నను  
 నలిగి తెల్లనిబియ్యము కానలసినదే; అభినయము పట్టిరా కాళ్ళను  
 చేతులును వంకరబోయెడుదొమ్మిరోగ మని వైద్యునినిమిత్తము పరు  
 గెత్తవలసినదే. ఏది యెల్లున్నను తాంబూలమునకు వచ్చినవారు మేళ  
 మొకమూల నాట్యమాడుచుండఁగా తా మొకమూల ముచ్చట  
 లాడుచు లేవఁబోవునప్పుడు వేశ్యలున్నారన్నమాటమాత్రము మఱచి  
 పోక తండ్రితద్దినము మానుకొని యైనను విధిగా వారికి సమర్పింప  
 వలసినమాడుపు చెల్లించి వెళ్ళిపోవుచున్నారుగాని సంగీతసుఖము  
 సంతగా ననుభవించుచుండఁగా చూడము. ఇక మేళములను రప్పిం  
 చినవారో వేశ్యలచేత పాడించుట గౌరవావహ మనుకొందులేకాని  
 సంగీతము విని తా మానందింపవలెనని యితరుల నానందింపఁజేయ  
 వలెనని పుట్టినయుద్దేశముతో పిలిపింపరు. కాబట్టి మనవారు కొండ  
 ఱుకొనునట్లు వేడుక సమయములయందుఁగాని యితరసమయముల  
 యందుఁగాని సంగీతసుఖము ననుభవించువా రావగింజలో నరపా

లయినను లేరు. అందుచేత వేశ్యాస్త్రీలు పలువురు సంగీతమునందు మహిషాంగనల కన్నను, నాట్యమునందు భృంగికన్నను ప్రవీణు రాండు కాకపోయినను పలుకుటుంబములను పాడు చేసి నేలకొలది ధనమార్జించి మిద్దెలను మేడలను సహితము కట్టగలుగుచున్నారనుటకు మనపట్టణములో మీరందఱును నెఱిగియున్న యొకటి రెండు నిదర్శనములే చాలియుండును. మనమండలమునందు లక్షల కొలది జను లున్నను వేశ్యలసంగీతము విని యానందించుచుండు వారు లక్షకొక రయిన నున్నారో లేరో యని యనుమానింపవలసి యున్నది. కాబట్టి వేశ్యావృత్తి లేకుండునట్లు చేయుటవలన సంగీత వినోదము చెడునన్నమాట కల్ల; వారియొద్దనున్నది నిజమయినసంగీతమే కాదనియు, దానివలన నితర దేశములయందు కుటుంబములలో కలుగుచుండులాభము లేవియు కలుగకుండుటయేకాక యనంతము లయిన చెడుగులుకూడ కలుగుచున్న వనియు పయినే చూపియున్నాను; అదిగాక సంగీతము గణికల సొమ్మగుటవలన ప్రతికుటుంబమునందును కలుగ వలసినయానందము చెడుచున్న దనియు, గానవిద్య వేశ్యలలో నశించిపోయినయెడల నొక్కొక్కవారాంగనకు మాటుగా వేపు రేసి కులరాంగనలయొద్ద వెలసి యిప్పు డిచ్చుచున్న విషతుల్యము లగుఫలములకు మాటుగా నమృతతుల్యము లగుదివ్యఫలము లిచ్చుననియు కనఁబడిచి యున్నాను; వేశ్యల సంగీతము కొన్ని సత్ఫలములనే యిచ్చు నని యొప్పుకొన్నను, అది యావశ్యక మైనదిగాక భోగమును వినోదప్రదమును గనుక ప్రత్యక్షముగా కనఁబడు దుష్ఫలములతో కూడినవినోదమును సహితము మానుకోవలయుననియు కొంత వఱకు సాధించి యున్నాను. ఒకవేళ దాని నావశ్యకమునుగానే గ్రహించి సుఖప్రద మనియే యంగీకరించినను, ఇతరులను చెఱిపి



మనము సుఖపరగోడరాదు. కనుక వివాహమాడి పతివ్రతలై  
పుత్రులతోను పుత్రికలతోను భర్తలతోను సంసారసుఖ మనుభవిం  
పఁదగిన మానవతులను మానహీన లైనజారిణులనుగాఁ జేసి యా  
మూలమున సుఖించుట మానవధర్మము కాదు. బోసినోటివాఁడు  
పేలపిండిని మెచ్చుకొనునట్లు వదలుకచ్చవాఁ డొకఁడు వేశ్యావృత్తిని  
శ్లాఘించుచు వేశ్యలు లేకపోయినయెడల సంసారులు పాడగుదు రని  
చెప్పినను, అది యుక్తికిని అనుభవమునకును దూర మైనమాట యని  
ధీమంతు లందఱును తెలిసి యుందురు. “మగనివద్ద జారత్వమును,  
అత్తవద్ద చోరత్వమును నేర్చుకొనె” నన్నట్లు భర్తగా రమ్మవారి  
యింటికిఁ బోవ, భార్యగా రయ్యవారింటికిఁ బోయి యభయమును  
పాడగుదురు. తల్లిదండ్రు లేలాగో యింకబిడ్డలు నదేవిధము. వేశ్యలు  
లేకపోయిన వ్యభిచారము పూర్ణముగాపోయి లోక మంతయు బాగు  
పడునా యనికొందఱు ప్రశ్నవేయవచ్చునుగాని సంఘములో నెప్పు  
డును కొందఱు గాకపోయినకొందఱయినను చెడి గుడిసెవేటులై వ్యభి  
చరించుట సంభవింపవచ్చినను వారు వేశ్యలవలె వ్యభిచారమును  
పండ్లు మొలచినప్పటి నుండియు విద్యగా నభ్యసించిన ప్రౌఢురాండ్రు  
కాకపోవుటచేత కలిగెడునష్టము బహుగుణము లల్పముగా నుండు  
ననిమాత్రము సమాధానము చెప్పఁగలము. ఏదేశమునందును బుద్ధి  
మంతులు చేయుప్రయత్న మంతయు సాధ్యమైనంతవఱకును కీడును  
తొలఁగించి మేలును పెంపు చెందించుకొటకేకాని మఱియేమియు  
కాదు. కాబట్టి దేశముయొక్క షేమమునిమిత్తమై యీదుర్వృత్తిని  
సాధ్యమైనంతవఱకు మాన్పఁ బ్రయత్నించుట విద్యాధికుల కందఱ  
కును విధిగా నేర్పడుచున్నది. మనము సుఖముగా నున్నయెడల నెవ్వ  
రేగంగలో మునిగిన మన కేమనిస్కారపకులై యూర కుండుట



తెలివి గలవారి కర్హకృత్యముకాదు. కొంతఱ కై నను పరార్థపరుడై శక్తికొలదిని లోకమునిమిత్తము పాటుపడుట ప్రతిమనుష్యునకును ధర్మమై యుండఁగా, విధ్యాధికుల కది ముఖ్యధర్మ మని వేరె చెప్పవలయునా? మన మితరులకు బోధించునప్పుడు మనము నిషేధించిన పని ముందుగా మనము మాని చూపవలెను. అట్లుచేయక మనము మనశ్చాంచల్యముపొందక యుండగలము గదా యనుగర్వముచేత మన మావేడుకకు కొంతయవకాశ మిచ్చినయెడల పామరులు మన మాటలయందుకంటె చేష్టలయందే యధికవిశ్వాసముంచి వీరుమాటలయందు దేవత లైనను చేష్టలయందు మనతో సమానులే యని యెంచి మనహితోపదేశములను లక్ష్యముచేయక తామును మన మవలంబించినమార్గమునే యనుసరించి యాపైని మనకంటె నాలుగు మెట్లెక్కువ యెక్కుదురు. కాబట్టి వినోదము తప్ప మఱియొకవిధ మైనచెడుగు కలుగ దనుకొన్నను, దానివలన నితరులకు కలిగెడుఫలమును కొంచె మాలోచించి పామరులకుకూడ మన కున్నపరిశుద్ధచింతయే యుండఁబోదని యెఱిగి లోకమునిమిత్తమైనను మనము కొన్నిచిఱుసుఖముల నవశ్యముగా మానుకొనవలయును. మనమనస్సులుకూడ నొకవేళ చలింపవచ్చునుగనుక ముందుగా చెడుమార్గమున ప్రవేశించుట కవకాశ మిచ్చి యందుఁ బ్రవేశించినతరువాత వానితో పోరాడి కష్టముమీఁద మరలించుటకు ప్రయత్నించుటకంటె ప్రప్రథమముననే యామార్గమును మూసివేయుట మన కయిన నెంతఁజేమకరము ! కొందఱ అంతయు నొప్పుకొని మాకిచ్చలేకయే మామిత్రుల ప్రోత్సాహముచేత నిట్లు చేయవలసినవార మైతి మని చెప్పవత్తురు. మన మిత్రులనిమిత్త మెన్నఁ డయిన మనము కానిపని చేయవచ్చునా? మనము చేసిన సుకృతదుష్కృతములకు భగవంతునిసమ

క్షమున మనమే యుత్తరవాదులము గావలసినవారము కాని మన మిత్రులు కారు. కాబట్టి మన మాదోషమును మిత్రులమీఁద త్రోసి వేయ రాదు. మిత్రులకుఁగూడ ధర్మమును బోధించి వారిని మంచి మార్గమునకు త్రిప్పట మనకు విధి. మన మెన్నిపాట్లు పడినను వాఁ యినక చెడఁదలఁచు కొన్నపక్షమున వారి సంతతితో విడిచి వారిమై త్రికి వేయినమస్కారములు చేసి యూరకుండుట యెంతయు నుత్త మకార్యము.

ఈవేశ్యావృత్తివలన నెవ్వరికి నేవిధ మయినసుఖమును గలుగ నేరదుకాని పయి కొకవేళ కొంచెము సుఖదాయకముగా కనఁబడినను ఈవజుకు చెప్పినదానివలన నిది యారంభములో వివరించిన సుఖభేద ములలో మొదట సుఖములాగున కనఁబడి కడపట దుఃఖముగా పరిణ మించు చున్నదానిలో తప్ప మఱియొకసుఖములో చేరదు గనుక దీనిని విడిచిపెట్టవలయు నని మఱిమఱి చెప్పవలసిన యావశ్యకము లేదు. మనపూర్వు లయిన నీవేశ్యావృత్తి నాదరించినవారు కారు. నృత్తగీతాదివినోదవిద్యలను వీరియధీనము చేయక సంసారు లగుచార ణాదులయందే యుంచిరి ; మన పెద్ద లేధర్మశాస్త్రమునందును వా రాంగనల ననులోమవిలోమసంకరజాతులలో నొకదానియం దయిన నంగీకరించియుండలేదు. వీరికి దాయ మెక్కడను వివరించి యుండ లేదు. వీరితో సంభోగించినవారికి ఘోరప్రాయశ్చిత్తమును విధించి పరాశరులవారు,

శ్లో. పశువేశ్యాదిగమనే మహిష్యుష్టీం కపీం తథా

ఖరీం చ సూకరీం గత్వా ప్రాజాపత్యం సమాచ రేత్ .

అని బ్రాహ్మణాదిజాతుల స్త్రీలతో వ్యభిచరించినందుకు వేలువేలు ప్రాయశ్చిత్తములు చెప్పినతరువాత వేశ్యలనుగూడ పశువులతోను

గేదెలతోను కోతులతోను గాడిదలతోను పందులతోనుగలిపి వానితో సంభోగించునప్పుడు చెప్పిన ప్రియశ్చి త్తమునే వేశ్యాసంభోగమునకు జెప్పియున్నారు. అది గాక మనధర్మశాస్త్రకర్తలు వేశ్యాప్రియులు పంక్తిబాహ్యులనియు వారికి రాజసభలలో కొలువు లియ్యకూడదని యు విధించియున్నారు. అందుచేతఁ బూర్వకాలమునందు వేశ్యల నుంచుకొన్నవా రెంతోహీనులుగా చూడఁబడు చుండిరి; మనరాజులు వారికి సభలలో పను లియ్యకుండిరి; కులమువారును వారిని మిక్కిలి తక్కువగాఁ జూచుచుండిరి. కాబట్టి యాకాలములో బహిరంగము గా వేశ్యల నుంచుకొనుట యెంతో తలవంపులుగా నుండి మానాభి మానములు గలవా రందఱును వ్యభిచారమును మానుచువచ్చిరి. ఈకాలముం దన్ననో యించుమించుగా మనరాజు లందఱును నశించి నారు: ఉన్న కొందఱ యింకను దివానక్షత్రములవలె శోభింపకున్నారు; అందుచేత నీదేశోపద్రవమును నివారించుటకువారుశక్తులుకారు; ఇట్టి దురాచారములను మాన్పుటకయి కులమువారి కిప్పుడు మునుపున్న సీతీయు కట్టునుగూడ లేక విత్తమేప్రధాన మయి యున్నది. కాబట్టి యిప్పుడేవిధ మయినయడ్డంకియు లేక వ్యభిచారమన్న తప్పుగానే తోచక యెల్లవారును హేరాశముగా వేశ్యల నుంచుకొనుచున్నారు; ఇప్పు డావేశ్యాప్రియుల గౌరవమున కెంతమాత్రమును భంగము కలుగుచుండలేదు. ఇప్పుడిప్పుడు విద్యాధికు లయినవారు ప్రబలు లయి కొంతవఱకు దురాచారములను తగ్గించుటకు శక్తులగుచున్నారు గనుక వారందఱును జేరి యిటువంటిదుర్వృత్తియందు ప్రవేశించు వారిని చిన్నచూపునఁ జూచుచు పదిమంది సమావేశమైనచోట వారిని గౌరవింపక పోవుచువచ్చినయెడల వ్యభిచారము కొంతవఱ కయినను తగ్గునని నమ్ముచున్నాను. వ్యభిచారమున కయి యొకజాతి యేర్పడి

యుండుట మనదేశమున కంతకు నిందాకరము. అట్టి నిందను మన దేశ మెప్పుడు తొలగించుకొని నాగరికత గలదేశములలో తల యెత్తుకోఁ గలుగునో యని కాలమున కెదురుచూచుచు నట్టికాల మును శీఘ్రముగా తెచ్చుటకై మనచేత నైన ప్రయత్నము మనము చేయు చుండ వలసి యున్నది. ఈదుష్కులమును రూపుమాపుటకై సాధారణముగా వేశ్యలకు సంతానము లేకుండఁజేసి భగవంతుఁడే కావలసినంతపని చేయుచున్నాఁడు. అపనికి సాయముగా వేశ్య లితర బిడ్డలను పెంచుకొని వారిని పాడుచేయుదురాచారమును మనము పని పూని తొలగించుచు వచ్చినపక్షమున మన మనుకొన్న కాల మత్యంత శీఘ్రముగానే రాఁ గలదు. మనము చేయవలసిన పనికి దొరతనము వారు కూడ మనకు సహాయు లయి వ్యభిచారవృత్తి కయి పిల్లలను పెంచుకొనుట యిదియేదేశపుశిక్షాస్ఫూర్తిలో శిక్షార్హమయిన నేర ముగా విధించియున్నారు. మన మీవిషయమునందు శ్రద్ధవహించిన యెడల వివాహమాడి పతివ్రతలు కావలసిన బాలిక లెందఱో వ్యభి చారకూపమునుండి బయలబడి సంసారసుఖ మనుభవింపఁ గల వారగుదురు. అట్టి నో రెఱుఁగని నిరపరాధియులను రక్షించుటను మించిన పుణ్యకార్యము మఱియొకటి లేదు. కాఁబట్టి మనవారు వేశ్యలు పరులముద్దుబిడ్డలను పెంచుకొనకుండ నివారించుటలోను, శుభ కార్యాదులయందు బోగముమేళముల పిలిపించి యాదరింపకుండుటలోను తగినకృషి చేయుదురని కోరుచు నింతటితో విరమించు చున్నాను.

ఐ క మ త్స ము.



## వికమత్యము.

ఓ మహాజనులారా !

నే నీదినమున మీ కైకమత్యమును గూర్చి కొన్ని వాక్యములను చెప్పఁబోవు చున్నాను. మీ రందఱును సావధానమనస్కులరయి యాలకింపుఁడు. అనేకు లొక్క విషయమునం దేకాభిప్రాయము కలిగి యుండుటయే యైకమత్యము. మనుష్యుఁ డెప్పుడును ఏఘనకార్యమును ఒంటిగా చేసి సర్వజన శ్లాఘాపాత్రముగా నిర్వహింపఁజాలఁడు; అల్పకార్యములను నిర్వహించుటలో సహితము మనుష్యుఁడు సామాన్యముగా అన్యుల సాహాయ్యము నపేక్షింపవలసినవాఁడుగానే యున్నాఁడు. మనకు నిత్యమును కావలసియుండెడి యన్నవస్త్రములవిషయమునఁగూడ నెందఱో యెన్నివిధములనో పాటుపడవలసి యున్నది. ధాన్యము చల్లుటకుముందుగా కొందఱు భూమిని దున్ని పెంట కట్టి బాగుచేయవలెను; విత్తనములు చల్లి మొక్క మొలిచినతరువాత కొందఱు పొలమునకు నీరు పెట్టి కలుపు తీసి కష్టపడవలెను; పయి రెదిగి కంకులు వేయ నారంభించినది మొదలుకొని యెలుకలనుండియు చిలుకలనుండియు దానిని కాపాడుచు పండినతరువాత చేనుకోసి కొందఱు ధాన్యమును జాగ్రత్త చేయవలెను; ధాన్యమిల్లు చేరినతరువాత కొందఱు దంపి యముక మొదలయినవి తీసి బాగు చేసి బియ్యము చేయవలెను; కట్టకడపట కొందఱు తాబియ్యమును వండి పాకము చేయవలెను. ఇట్లందఱు పాటుపడినంగాని సుఖముగా తినుట కొక్క-ని కొక్కపూట నోటికి పట్టెడన్నము రాదు. ఇవిగాక దున్నుటకు సాధనము లయిననాగళ్ళను, కోయుటకు సాధనము లయినకొడవళ్లను, దంపుటకు సాధనము లయినరోలు రొకళ్ళను,

వంటకు సాధనము లయినసాత్రములను, చేయుటకయి యెందఱో  
కష్టపడవలెను. ఈప్రకారముగానే మనము ధరించుకొనువస్త్రముల  
నిమిత్తముకూడ మొట్టమొదట ప్రతిని పయిరు చేయుటకును,  
నూలుగా మార్చి వస్త్రములు నేయుటకును, పలువురు పాటు పడ  
వలయును. మనము సుఖముగా నొకగృహమునందు వాసము చేయ  
వలె నన్నపక్షమున దానినిర్మాణమునిమిత్త మయి యిటుకలును పెం  
కులును పట్టువారును, గోడలు పెట్టువారును, తలుపులు మొదలయిన  
వానికి బల్లలు కోయువారును, మేకులు బందులు మొదలయినవి చేయు  
వారును, వివిధముగా పాటుపడువా రనేకులు కావలెను. ఒక్క  
మనుష్యుఁ డింతయన్నము తిని, బట్ట కట్టుకొని, నీడను పరుండఁగలుగు  
టకే యింతమంది పాటు పడవలసి యుండఁగా, అనేకుల కుపయోగ  
పడెడుమహాకార్యములవిషయ మయి యింతకంటె నెక్కువజనుల  
యొక్కతోడ్పాటవశ్యకముగా కావలసి యుండునని చెప్ప నక్కఱ  
లేకయే యెల్లవారును సులభముగా నూహించుకోవచ్చును. కాబట్టి  
యీలోకములో సర్వకార్యసిద్ధులకును కొంచెముగానో గొప్పగానో  
పలువురు చేరి పాటు పడక తప్ప దనియు, చేసెడికార్యముయొక్కగౌర  
వాధిక్యమునుబట్టి అధికసంఖ్యాకులతోడ్పాటుకావలసియుండుననియు,  
ఐకమత్యము లేక యొక్కకార్యమునిమిత్త మనేకులు కలియుట సంభ  
వింపనేర దనియు, పయినిచెప్పినదానివలన స్పష్ట మగుచున్నది. మను  
ష్యునిసుఖమునిమిత్త మయి కావలసిన ప్రతికార్యములోను పలువుర  
తోడ్పాటు కావలెనని యెప్పుడు తేలుచున్నదో యప్పుడే మనుష్యు  
లను పరస్పరసాహాయ్య మపేక్షించుజీవులనుగా పరమేశ్వరుఁ డుద్దే  
శించి సృజించెననియు, ఈశ్వరోద్దేశమునకు విరుద్ధముగా నన్య  
సాహాయ్యము నపేక్షింపక మనుష్యుఁ డేకాకిగా నుండుటకు ప్రయ



త్నించినపక్షమున సుఖపడఁజాలఁ దనియు, స్పష్టమగుచున్నది. కాఁబట్టి పలువురతోఁ జేరి సుఖించుట మనుష్యధర్మము; ఏకాకిగా నుండఁ గోరుట మృగధర్మము. ఇందుకు సందేహము లేదు. పరస్పరసాహాయ్యము న పేక్షింపక మిత్రబాంధవాదులతోడిసంబంధమును పెట్టుకొనక యేకాకియై తిరుగువాఁడు మృగప్రాయుఁ డయి మృగమువలెనే వసించుటకు గృహము లేక గుహలలోను చెట్లనీడను శయనించుచు కందమూలాదులను భక్షించుచు దిగంబరుఁడయి సంచరింపవలసి వచ్చును. అట్లు సంచరించునప్పుడు సహితము మృగాదుల కున్న సౌఖ్యములో నాలవపా లయినను మనుష్యునకు కలుగదు. వానికివలె శీతవాతాతపబాధలనుండి తప్పించుట కర్హ మయిననోమాదులతో నిండి యున్నదృఢచర్మము మనుష్యునకు లేదు; వానికివలె శత్రుజంతువులనుండి రక్షించుకొనుట కనుకూలము లయినకొమ్ములు మొదలయిన స్వాభావిక సాధనము లేవియు మనుష్యునకు లేవు. కాఁబట్టి యన్యోన్యసాహాయ్యమును పొందుచు సంఘీభవించి యుండకపోయిన పక్షమున లోకముగో మనుష్యునంతదుర్బలమయినజంతువు మఱి యేనియు లేదు. జంతువులలోపల మిక్కిలి చిన్న దని మనము భావించెనుచుచీను సమీపించినను భయపడి కుట్టు నేమో యని మనుష్యుఁడు దూరముగా తొలఁగవలసినవాఁ డగును. స్వభావముచేత నింతదుర్బలుఁ డయినమనుష్యునిబల మంతయు సంఘీభావములో నున్నది. సంఘీభావము కలిగి యున్నప్పుడు మనుష్యునకు సమస్తబలములును గలుగును. అతఁ డప్పుడు ప్రపంచములోనిసమస్తజంతువులను తనకు లోఁబఱచుకొని వానికన్నిటికిని తాను ప్రభువయి తన యిష్టము వచ్చినవానిని రక్షించుటకును శిక్షించుటకును సమర్థుఁ డగును. భింటిగాఁ డయి యున్నప్పుడు లేడివంటిసాధుజంతువును సహి

తము వశపఱుచుకోలేనివాఁడు సంఘీభవించి సింహమువంటిక్రూర  
మృగములమందలను సహితము వశపఱుచుకొనుటకును శక్తుఁ డగును.  
కాఁబట్టి మనుష్యునిసుఖసంతోషాదులును, అభివృద్ధియు, సంఘబలము  
ననుసరించి యుండును. మనయనుభవమునుబట్టి చూడఁగా నొక్క  
మనుష్యులలోమాత్రమేకాక మృగాదులలోసహితము సంఘీభవించి  
యున్నవానిలోనే యభివృద్ధి విశేషముగా కానవచ్చుచున్నది.  
ఏకాకేగా నుండువెద్దపులి సంవత్సరమునకు మూడు నాలుగేసిపిల్లలను  
వెట్టుచున్నను పులులసంఖ్య విశేషవృద్ధి చెందకుండుటయు సంవత్సర  
మున కొక్కదూడనుమాత్రమే యీనుచున్నను గోవులసంఖ్య యత్య  
ధికమయి యూరూరను మందలుగా పెరుగుచుండుటయు మన కను  
భవసిద్ధమయి యున్నది. అయినను సమస్తజంతువులలోను మనుష్యుఁ  
డొక్కఁడే సంఘీభావమును పొందిననేకాని సుఖపడనివాఁడుగాఁ  
గానఁబడుచున్నాఁడు. కేవల మృగమువలె భార్యాభర్తృత్వాదిసం  
బంధములను బొత్తిగా లేనివారు కాకపోయినను మనవలె పట్టణముల  
యందుండి బహుజనులతోడిసంబంధమును గలిగి యుండక యడవుల  
యందు పరిమితజనులతో నుండుకోయవాండ్రు మొదలయినవారిని  
సహితము మనము మృగప్రాయులనుగా భావించుచున్నాము. మనము  
వారి నట్లు పశుతుల్యులనుగా గణించుటకుఁ గలప్రధానకారణము  
వారు పలువురతోడ సహవాసము చేసి యందువలనఁ గలుగుసుఖాదు  
లను బొంద నెఱుఁగకుండుటయేకాని వేఱుకాదు. కాఁబట్టి మనుష్యుఁ  
డెంత యెక్కువమందితో సహవాసము చేయుచు పరస్పరసౌఖ్యము  
నిమిత్తమయి కలిసి పాటుపడుచుండునో యంత యెక్కువనాగరికుఁడు  
గాను సుఖ మనుభవించువాఁడుగాను ఉండును. ఇట్లంతమందితోఁ  
గలియుటకును పరస్పరసహాయము చేసికొని సుఖపడుటకును మను

ష్యులలో నై కమత్య మవశ్యముగా నుండవలెను. ఐకమత్యము లేని యెడల ననేకు లేకీభవించుట కలుగనేరదు. ఒక్కపట్టణములోని వారిలోఁగాని యొక్కదేశములోనివారిలోఁగాని బహుసంఖ్యాకు లైకమత్యము కలిగి కలిసి యుండనిపక్షమున వారిలో పరస్పర ద్వేషమును నైషమ్యమును కలుగును; వైషమ్యము కలిగినతరువాత నారిలో వారు బాహుయుద్ధమున కొకవేళ దిగకపోయినను వాక్కలహములకును పరస్పరదూషణములకును దిగుదురు. ఐకమత్యము లేకపోవుట వలన సర్వజనోపయుక్తము లైనఘనకార్యములను వేనిని వారు చేయుటకు సమర్థులు కారు. ఒకరాష్ట్రప్రజలలో నై కమత్యము తగ్గి యుండుట చూచి యన్యరాష్ట్రములవా రట్టిజనులను లోకువ చేసి వారిని జయించి దేశము నాక్రమించుకొని స్వలాభముకొఱకు నిరంకుశముగా ప్రభుత్వము చేయుదురు. జనులలో సంపూర్ణైకమత్యమే యున్నపక్షమున శత్రువులు మొదలయినవారు వారికి కీడు చేయలేక పోవుటయేకాక వారిని జూచి భయమునుసహితము పొందుచుందురు. సమస్తశ్రేయములకును మూలాధార మయినయైకమత్యమే జనులలో లేకుండినయెడల, వారిలో నన్యోన్యమైత్రియు ప్రేమయు నుండవు; అందుచేత వారికి నిజ మయిన నెమ్మదియు టేమమును కలుగవు; ఒకతెగవారిమే లొకతెగవారికీడుగా నుండును; అందుచేత నొకతెగ వారియభివృద్ధి కొకతెగవారెప్పుడును భంగము కలుగఁజేయుటకే చూచుచుందురు. దేశమునం దిట్టిస్థితి యొప్పుడు వ్యాపించి యుండునో యప్పుడు మొత్తముమీఁద దేశాభివృద్ధి కలుగక యొకతెగవారు చెడుటచేత రెండవతెగవారు బాగుపడి సంతోషించుచు, సంతోషించు తెగవారియొక్కయుచ్చదినములు పోయి వారడుగంటినప్పుడు పయికి లేచినవారుసంతోషించుచునుండుటమాత్రము సంభవించును. కాఁబట్టి

జనసామాన్యముయొక్క డేమలాభములను కోరెడు దేశాభిమాను లం  
ఱును సాధ్య మయినంతవఱకు జనులలో బహువిషయములయం దై క  
మత్యము కుదురునట్లు చేయుట కయి తమయావచ్చుక్తిని కృషి చేయు  
చుండవలెను.

అధికప్రయాసమును పొందినను ఒక్కనికి సాధ్యము కానివని,  
పలువు రై కమత్యము కలిగి పాటు పడెడుపక్షమున సులభసాధ్య  
మగును. ఇందు కొక్కచిన్ననిదర్శనము చూడుఁడు. ఉత్సవాదులయం  
దేనుఁగంతబలముగలసత్వసంపన్నుఁడు తనయావచ్చుక్తిని వినియో  
గించి లాగినను కదలనిరథమును బలహీను లయినబాలురుసహితము  
పలువురు చేరి యవలీలగా లాగి వీధులవెంబడిని పడుగెత్తింపఁ గలుగు  
చున్నారు. జనులలోఁ గలయైకమత్యమే నిజ మయిననాగరికమునకు  
గుఱుతు. లోకములో నెప్పు డేదేశమువా రభివృద్ధి నొంది మహా  
న్నతదశకు వచ్చినను వారిలోఁ గలయైకమత్యప్రభావముచేతనేకాని  
యది లేనిదేహబలముచేతను విద్యాబలముచేతను గాదు. ఐకమత్యము  
జనులలో నెప్పుడు తగ్గిపోయి పరిస్పరద్వేషాదు లేదేశమునందు ప్రబ  
లునో యప్పుడే యాదేశము తనయాన్నత్యము నంతను బోఁగొట్టు  
కొని సమస్తకష్టములకును లోఁబడవలసిన దగును. మనదేశము చిర  
కాలముక్రిందటచే పూర్వమునం దున్నస్వాతంత్ర్యమును బోఁగొట్టు  
కొని యన్యదేశీయులయధీన మగుటయు మనవారిలో నై కమత్యము  
చెడి జాతి మతద్వేషాదులు ప్రబలుటచేతనేకాని వేఱుకారణముచేతఁ  
గాదు. ఇరువదియైదుకోట్లజనులు గలమనదేశమునందే పూర్ణమయిన  
యైకమత్య ముండి యున్నయెడల, ఎంతటి బలవంతు లయినను మన  
దేశమువంక కేఱిచూడవయినను శక్తులయి యుందురా? అన్య  
దేశీయు లయినదుష్టపరిపాలకులకు దాసులయి మనపూర్వులు వారి

వలన నెన్నిదుర్దశల ననుభవించినారు కాదు? కూకు లయినకొండటి తురుష్కప్రభువులకాలములో మన దేశమునకు సంప్రాప్తము లయిన కడగండ్లను తలఁచుకొఁగా మనమనస్సు లిప్పుడును నొచ్చుచున్నవి. ఆకాలమునందు మనస్త్రిలకు సంభవించినవిపత్తులను తలఁచుకొందు మేని మన దేశము లిప్పుడును కంపము నొందవా? మనభాగ్యము వలన మనదేశమున కిప్పుడు న్యాయైకావలంబు లయినహాణప్రభువులు రాజ్యమునకు వచ్చి సర్వజనక్షేమకరముగా ప్రజాపరిపాలనము చేయుచున్నారు గనుక మన మిప్పుడు పూర్వకష్టములనన్నిటిని మఱచి మరల తలయెత్తుకొని తిరుగుచు సుఖింపఁగలిగి యున్నాము. ఈమధ్య కాలమునందు మన దేశ మెప్పుడు ననుభవించి యెఱుఁగనిసత్పరిపాలన సుఖమును మనదేశమునకు క్రొత్తగా చవి చూపుచుండుటయేకాక యీహాణప్రభువులు తమలోఁ గలయైకమత్యమువలన మన కైక మత్యమునుగూడ నేర్పుచున్నారు. వారిలో నెంతటియైకమత్యము నుండనిపక్షమున సంఖ్యయందు నాలవవం తయినను లేనిజనులు సముద్రములు దాటి విదేశమునుండి వచ్చి యింతగొప్పదేశమును ఏకచ్ఛత్రముగా పాలింపఁగలుగుదురా? ఐకమత్యము లేకపోయిన యెడల సంఖ్యకు జనులెందఱుండినను పదుల కశ్రమసాధ్యు లగుదురు. ప్రత్యేకముగా నొక్కొక్కకట్టెచొప్పున నెన్నిటినైనను విఱుచుట కొక్కనికి శక్యమగును. ఆకట్టెల నన్నిటినికాక కొన్నిటినైనను మోపుగాకట్టి విఱుపుమన్నచో నొక్కనికి కాదుకదా, పలువురకైనను సాధ్యము కాకయుండును. మృగకీటకాదులు సహితముకొన్ని సంఘీభవించి గొప్పకార్యములను సాధించి లాభమును పొందుచున్నవి. అడవులలో గుఱ్ఱములు మొదలయినమృగములు కొన్ని మందలుగా వసించుచు సింహములకు సహితము లోనుగాక నిలిచి గెలుచుచున్నవి.

అంతటి పెద్ద జంతవులమాట విడిచి గుంపులుకూడి యుండెడుచిన్న జంతు  
 వులసంగతి చూతము. అసంఖ్యముగా నిత్యమును మనకాశ్చక్రింద  
 పడి నలుగు చుండెడిచీమలనంటియత్యల్పజంతువులు సహితము బారులు  
 చేరి బలవంత మయినకాలసర్పమును సహితము నిమిషములోనంతము  
 నొందించుచున్నవి. అల్పమృగాదులే సంఘీభవించి యిటువంటిలాభ  
 ములను పొందుచుండఁగా జ్ఞానాదినమస్త సాధనములచేతను వాని  
 కంటె బహుగుణము లధికు లని ప్రఖ్యాతి నొందుచున్న మనుష్యులు  
 మాత్రము సంఘీభవించి యైకమత్యము కలవా రయి తమ్మును తమ  
 దేశమును వృద్ధి పొందించుకొని యనంతము లయిన సౌఖ్యలాభముల  
 నేల పొంద రాదు? జంతువులలో మాత్రమే కాదు. స్త్రాణము లేని  
 జడపదార్థములలో సహితము సంఘీభావమువలన నద్భుతమైనశక్తి  
 యొకటి పుట్టుచున్నది. గట్టిగా పట్టుకొన్నయెడల ప్రత్యేకము గా  
 నున్నపుడు తెగిపోయెడిగట్టిపోచలే యన్నియుఁ గలసి వెంటిగా నేర్పడి  
 మదపుటెనుఁగునుసహితము బంధింపఁ గలుగుచున్నవి. ఒక్కొక్కటిగా  
 నున్నప్పుడు చిన్నరోటినైనను నీడువలేని నూలుపోగులు సంఘీభవించి  
 పగ్గమయి బల మయినరథమునుసహిత మీడ్వఁగలుగుచున్నవి. ఈ  
 ప్రకారముగా సంఘీభవించి యుండెడు మటియేవస్తువులను జూచినను  
 మన కవియన్నియు సంఘీభావమువలనఁ గలుగుఫల మిట్టిదిసుమాయుని  
 బోధించుచుండునట్లుండును. వీనిని జూచియైన మనవా రైకమత్య  
 మును సంఘీభవించువిధమును నేర్చుకొని వానిని సత్కార్యములయం  
 దుపయోగించినచో తాము బాగుపడుటయేకాక శీఘ్రకాలములోనే  
 మనవారు దేశమునంతను బాగుచేయుటకు శక్తులగుదురు. ఏకమ  
 త్యము లేనిదే ఏ దేశమునందును ఏ కాలమునందును ఏ మంచిపను  
 లును వర్ధిల్లువు. దేశాభివృద్ధికరము లయిన వాణిజ్యాదులయందును,

శిల్పాదులయందును శాస్త్రములయందును, విద్యలయందును, అభివృద్ధి, శక్తికమత్య మవశ్యముగా కావలెను. ఐకమత్యములేక యివికాని మఱి యేవృత్తులునుకాని మంచిదిశకు రానేరవు. ఐకమత్యాభావమువలననే మన దేశములో వాణిజ్యాదులుసహితము ప్రబల కున్నవి. పదిమందిచేరి పనిచేయుట యన్నమాట మనవారెఱుంగరు. మనవారు తామే బుద్ధి మంతుల మనుకొని యెవ్వరిని నన్నుక ప్రవర్తించుచు సంఘముల వలనిలాభములను పొందఁ జాలకున్నను మానవధర్మమునుబట్టి యెవ్వ నినో యొకదొంగను నన్ను యావంచకునితేనెమాటలకు మోసపోయి సొమ్మును పోఁగొట్టుకొను చున్నారు. అది చూచి తక్కినవారు పరు లను నమ్మిన మోసము గలుగునని నిశ్చయించుకొని యెవ్వరితోను గలియక యేకాకులయి తగినలాభమును పొందఁ జాలకున్నారు. కొం దఱుమాత్ర మిప్పుడిప్పుడు కొన్నిచోట్ల వాణిజ్యసంఘములుగాఁ జేరి వ్యాపారము చేయుట కారంభించు చున్నారు. అయినను పెక్కుచోట్ల కృష్ణమ్మ సెట్టి సహోదరు లాదిగాఁ గలనామములను వహించి పలువు రను భ్రమింపఁ జేయుచున్నను, ఆవాణిజ్యసంఘములో నెందఱు చేరి యున్నారో యని విచారించినచో పయి సెట్టిగారును తమ్ముఁడును తప్ప మఱి యెవ్వరు నుండరు. పరులమీఁదకూడ విశ్వాస ముంచి వారిని గూడఁ దమలోఁ జేర్చుకొని సంఘీభవించి వ్యాపారము చేయుచువచ్చి నచో నొకానొకదుష్టుఁ డొకచోట మోసము చేసినను తఱుచుగా నట్టిమోసములు జరగక లాభము కలుగుచుండుటకు సందేహ ముం డదు. ఒక్కని కొక్కవ్యాపారమునందు విశేషవిత్తమును వ్యయపెట్టు టకును విరివిగా పని సాగించుటకును శక్తి యుండదు. పలువురు చేరుటవలన మనుష్యబలమును ధనబలముచుకూడ కలిగి విరివిగా వ్యాపారము సాగించుటకును విశేషలాభమును పొందుటకును అవ



కాశ ముండును. వాణిజ్యాదులయందుమాత్రమే కాక లోకోపయుక్తము లయినసమస్తకార్యములయందును సంఘములుగాను సమాజములుగాను కూడి పని చేసినచో నొక్కడ సాధ్యమన్నియుఁబొందెడుపనులనుసహితము సులభముగా సాధింపఁ గలుగుదురు. ఈ హేతువుచేతనే తగినతోడ్పాటును పొందకపోవుటవలన విశేషవిత్తవంతులును బుద్ధిశాలులును నిర్వహింప లేనిఘనకార్యములను బహుదేశములలో సామాన్యులు పలువురు కూడి పని చేసి నిర్వహించియున్నారు. పశ్చిమఖండవాసు లిప్పుడు యంత్రనిర్మాణాదులయందును శాస్త్రాదులయందును సమర్థతము లయి యుండుటకు కారణము వారు సంఘములుగా చేరి పని చేయుటయే. మతమును వ్యాపింపఁ జేయవలె నన్నను, త్రాగుబోతుతనమును మాన్పవలె నన్నను, జ్యోతిశాస్త్రమును వృద్ధి చేయవలె నన్నను, లోకమున కుపయోగించు మఱి యేపనిని చేయవలె నన్నను, తెలివి గలవాగు పలువు రాయా విషయములను వ్యాపింపఁ జేయుటకయి సంఘములుగాచేరి కలిసి పని చేయుదురు. ఇట్టిసంఘములు యూరపుఖండమునందు లక్ష లున్నవనుట యతిశయోక్తి గాదు. వారిని జూచి మనవా రిప్పు డిదేశము లోనిముఖ్యపట్టణములలో నెల్లను సమాజము లేర్పఱిచి పని చేయుటకు నేర్చుకొను చున్నారు. సమాజములు చేరి యెంతటి ఘనకార్యము లయినను నిర్వహింపవచ్చును. సమాజములయందున్నయద్భుతశక్తి మఱి దేనియందును గానరాదు. సమాజములవలన తమయభిప్రాయములను మహాజనులలో సులభముగా వ్యాపింపఁ జేయుట కవకాశము కలుగును; ఒక్కరీతి యభిప్రాయము గలవా రందఱును దూరముగా నున్నను చేరువగా నున్నను కలియుట సంభవించును; అట్టివా రందఱును జేరినపక్షమున నొకమహాసేనవలె నయి సులభముగా జయము



కలుగును. సమాజములలో తఱచుగా చేరి సంభాషించుటవలనను  
 చర్చించుటవలనను ధైర్యమును ఉత్సాహమును కలుగును; అనేకులు  
 చేరి యాలోచించుటవలన మంచియుపాయములు తోచును; తాము  
 పూనిన కార్యములకు తోడ్పడువారును వాని నామోదించువారును  
 కొందఱు కల రని యెఱిగినందున ప్రతిసామాజికునకును కార్యాచర  
 ణమునందు ద్విగుణ మయినబలము కలుగును; జ్ఞానాభివృద్ధి కలుగును;  
 సమాజములకు తఱచుగా వచ్చుచుండుటవలనను వారిప్రసంగములను  
 వినుచుండుటవలనను జనులలో నై కమత్యమును సత్కార్యాచరణ  
 మునం దాసక్తియు కలుగును; చెప్పఁబూనినచో సమాజములవలనఁ  
 గలిగెడులాభము లిటువంటి వనేకము లున్నవి. ఒకసమాజముయొక్క  
 యుపయోగమును నిర్ణయించుట యాసమాజము చేసినపనివలనఁగాని  
 వారు పలికినమాటలవలనఁ గాదు. కాఁబట్టి యీసమాజమువారు  
 కేవల ప్రసంగములతోనే సరిపుచ్చక దేశక్షేమకర మయినపనినికూడ  
 కొంత శీఘ్రకాలములోనే నిర్వహించి తమకార్యములవలన సమాజ  
 ములవలనిప్రయోజనమును లోకమునకుఁ జూపఁ బ్రయత్నింతు రని  
 నమ్ము చున్నాను. సమాజము లెప్పుడును జనులలో తెలివిని అభివృద్ధి  
 చేయుటకును, ఆలోచనను పెంపు చేయుటకును, సత్యవర్తనమును  
 ప్రోత్సహింపఱుచుటకును, దుష్టత్యము నడచివేయుటకును, స్వాతం  
 త్ర్యమును వివేకమును బలపఱుచుటకును, సత్యమును వ్యాపింపఁ  
 జేయుటకును, ఇతరవిధిమఱగా దేశక్షేమమును కలుగఁజేయుటకును,  
 అయి యుండవలెను. ఈవిధ మయినలాభము లేవియు లేక కేవల  
 వినోదముకొఱకును కాలయాపనముకొఱకును సభలు చేసెడుపక్షమున  
 సామాజికులకుఁగాని జనులకుఁగాని యట్టిసమాజములవలన ప్రయో  
 జనము లేకమును గలుగదు. కాఁబట్టి మనసమాజము పయినివివరిం

భినవానిలో కొన్నిటి నైన నిర్వహింపఁ గలుగవలయు ననియు, చిరకాలము నెలవుకొనవలయు ననియు కోరుచు, నాకోరికను సఫలముచేయ భూతదయాపరుఁ డైనయీశ్వరుని ప్రార్థించుచు, ఈవిషయమును ముగించుచున్నాను.

---

దీక్షు దీక్షు దీక్షు  
 దీక్షు దీక్షు దీక్షు దీక్షు  
 దీక్షు దీక్షు దీక్షు దీక్షు

దా న ము లు .

31  
J. L. L.

Have a to

Have a to

## దా న ము లు

మానవకోటి కీశ్వరుడు ప్రసాదించిన గుణములలో నెల్ల కిరు  
 యగుణ ము త్తమో త్తమ మయినదిగా నున్నది. రెండుప్రయోజనముల  
 నుద్దేశించి సర్వకామణ్యః డయినయీశ్వరుః డాయు త్తమగుణమును  
 మనకు ప్రసాదించు చున్నాడు. అం దొకటి పరోపకారము; రెండ  
 వది క్షమ. పరోపకార మనఁగా పరమేశ్వరుడు మన తోఁబుట్టువు  
 లను గా సృజించినమానవకోటియెడల ధయ గలిగి వ రిసౌఖ్యాభివృద్ధి  
 కొఱకును దుఃఖశాంతికొఱకును శ క్తికొలఁదిని సాహాయ్యము చేయుట.  
 క్షమ యనఁగా పరులు మన కపకారము చేసినను వారియందు  
 ద్వేషము వహింపక వారికి కీడు చేయక యోర్చుకొని యుండుట.  
 ఈరెంటిలో పరోపకారవిషయ మైన మొదటిధర్మమును గుఱించి  
 మాత్ర మీసారి కొంచెము ముచ్చటెంతము. లోకములో పరోపకా  
 రము చేయువిధ మనేకరీతులుగా నుండును; అం దొకటి దానము.  
 దానమును పాత్రు లయినవారి కెల్ల వారును తమశ క్తికొలఁదిని చేయు  
 చుండుట మానవధర్మము. మనము వీధులయందు నడుచునపుడు  
 దేహమున గాయములు కలిగి బాధపడుచుండెడివాని నెవ్వనినై నఁ  
 జూచినపక్షమున మనకు వానియెడల జాలి గలిగి సాహాయ్యము చేయ  
 వలెనని బుద్ధి పుట్టును; అప్పుడే మనము దేహమునిండ గాయములు  
 చేసికొని బలవంతముగా భిక్షుగాను గ్రహించుట కయి ప్రయత్నించు  
 బండవాని నెవ్వనినై నఁ జూచినపక్షమున మనకు వానిమీఁద కోపము  
 వచ్చి వానిని శిక్షింపఁ జేయవలె నన్నబుద్ధి పుట్టును. ఈవిధముగా  
 గాయములు గలవారిలో నొక్కనియందుఁ సహజముగా మనకు ధయ  
 గలుగుటయు మఱియొక్కనియందు కోపము కలుగుటయు విచారిం

పఁగా మనదయకును దయాగుణమునుబట్టి కలుగవలసిన యుపకారము  
 నకును సర్వజనులును పాత్రులుకాక కొందఱుమాత్రమే పాత్రు లనుట  
 భగవదుద్దేశ మయినట్లు స్పష్టముగా తెలియవచ్చు చున్నది. పాత్రా  
 పాత్రవిచారము పెట్టుకొక 'దేహి' యని చేయి చాచి యూచించిన  
 వాని కెల్లను దానము చేయవలెనని కొందఱును, కొన్ని తెగలవారికి  
 మాత్రమే దానము చేయవలెనని మఱికొందఱును, విపరీతాభిప్రాయములు  
 కలిగి యున్నారు గాని యిరుతెఱఁగులవారియభిప్రాయము  
 లును సరి కావు. యోగ్యయోగ్యవిచారము చేయక చేసెడిదానము  
 వలనఁ గలిగెడునష్టములు యుక్తస్థలమునందు తెలుపఁబడును గనుక,  
 ముందుగా కొన్ని తెగలవారికే దానము చేయవలె నన్నయంశము  
 విచారింతము. భగవంతునిదృష్టియందు మనుష్యు లందఱును సమా  
 నులు; మానవకోటియంతయు తనచే సృజింపఁబడిన పెద్దకుటుంబ  
 మగుటచేత, ఆయన కందఱియందును సమానప్రేమమే కలిగి  
 యున్నది. ఆయన యేకరీతిగా జనుల నందఱిని పుత్రప్రేమతోఁ గాపా  
 డుచు, సృష్టపదార్థములవలనిలాభముల నందఱికిని సమానముగానే  
 యనుగ్రహించి యున్నాఁడు. ధనికులు, దరిదురులు, నాగరికులు,  
 గ్రామ్యులు, నల్లవారు, తెల్లవారు, హిందువులు, తురుష్కులు,  
 పండితులు, పామరులు, అనుభేదమును చూడక యీశ్వరాజ్ఞానుసార  
 ముగా సూర్యుఁ డెల్లవారికిని కాఁకను వెలుతురును నిరంతరము నిచ్చు  
 చున్నాఁడు; ఈశ్వరేచ్ఛానుసారముగా మేఘము లందఱికిని వర్షజలము  
 నిచ్చుచున్నవి; వాయు పండ్లమీఁదను ప్రసరించు చున్నది. మానవ  
 కోటి కంతకు నొక్కరీతి దేహములను, అనయవములను, ఆలోచలను,  
 బుద్ధులను, గుణములను, లోపములను, సుఖసాధనములను, పరమే  
 శ్వరుఁడు ప్రసాదించి యున్నాఁడు. కాబట్టి యీశ్వరునిబిడ్డలవంటి

వారయిననుష్యు లందఱును సోదరభావము కలవారయి పరస్పర సాహాయ్యమునకును, ప్రేమకును, ఆర్థులయి యున్నారు. ఈశ్వరుఁ డనుగ్రహించిన యపరిమితసుఖములను నిత్యము ననుభవించుచు, ఈశ్వరానుగ్రహమువలననే ముందు శాశ్వతానందిమును పొందఁ గోరియున్నమనము పయిహేతువులనుబట్టి విచారింపఁగా మనజాతివాఁ డని, మనమతమువాఁ డని, మనదేశమువాఁ డని, భేదభావము చూపక యర్హుఁ డైనప్పుడు మానవసామాన్యమున కెల్లను చేత నైనవిధమున తోడుపడవలయునని యేర్పడుచున్నది. అయినను మనకు మనుష్యులతో నుండుపరస్పరసంబంధతారతమ్యమునుబట్టి మనము చేయుదానములు మనసమీపమున నుండువారికి ముందుగా చెందవలసి యుండును. అట్లగుట యనివార్యమే యైనను సమయము తటస్థించి మనకు శక్తి కలిగి యున్నప్పుడు దూరదేశములవారికి సహితము మనము ధనాదిసాహాయ్యమును చేయక యూరకుండరాదు. మనకుటుంబమును పోషించుట మనకు ప్రథమధర్మము; తరువాత ధనమున్నచో నిటువేనలయి పాటుపడ శక్తి లేనిబంధువులకును, గ్రామవాసులకును, దేశస్థులకును; తోడుపాటు చూపవలెను. ఈ దేశములో కొందఱు టింట భార్యాపుత్రాదు లన్నవస్త్రములకు లేక కష్టపడుచుండఁగా, ప్రసిద్ధికయి యప్పు, చేసియయినను దానములు చేసి మహాదాతలని పేరు పొందఁ జూచుచున్నారు. ప్రతిపురుషుఁడును తనభార్యను బిడ్డలను వృద్ధు లగుతల్లిదండ్రులను వివాహములుకాని చెల్లెండ్రు మొదలయినకుటుంబమును పోషించుటకు నుఖ్యబద్ధుఁడగుచున్నాఁడు. ఇట్లు ధర్మానుబంధముగా తనపాలఁ బడినకుటుంబమును అనాదరించి వారిమానశ్యకములకు కొఱత కలిగించి స్వభావవిరుద్ధముగా దాత ననిపించుకొనుట కయి పరులకు దానమిచ్చువాఁడు;

తనగోవులను జంపి వానిచర్మములతో చెప్పలను కుట్టించి పరులకు దానము చేయ. ధర్మాత్మునివంటివాఁడగును. అట్లు గాక తీర్పలేని యప్పులు చేసి దానములు చేయువాఁడు పరులసొత్తును దొంగిలించి దాని సన్మ్యల కచ్చెడుపగటిదొంగగాను, ఎఱిగి యుండి యట్టిధనమును దానముగా స్వీకరించువారు దొంగసొత్తును హరించెడుపాపులుగాను, ఉండు రనుటకు లేశ మయినను సందేహము లేదు. కాఁబట్టి వివేకు లగువారు దానమునిమిత్తమయి తా మెప్పుడును ఋణములు చేయక తమకున్నదానిలో తమకుటుంబసంరక్షణమునకువ్యయమయినది పోగా నేదయిన మిగిలినపక్షమున దానిని దానధర్మముల కుపయోగింప వలెను. తీర్పలేనియప్పులను చేసెడివారు దొంగలకన్నను పరమాధము లని చెప్పవలసియున్నది. దొంగ లెత్తుకొనిపోయినసొమ్మిక రా దని నిరాశ చేసికొని యజమాను లొక్కసారి యేడిచి యూరకుందురు. రానియప్పుల నిచ్చినవారో యెప్పుడో వచ్చునన్నయాసచేత ప్రయాస పడి వెనువెంట తిరుగుచు నిత్యము నేడ్చుచుందురు. అప్పులపా లయినవారికి సమస్తగౌరవములును నీతియుకూడ చెడును. అప్పిచ్చిన వాఁడు కనబడినచోట నెల్ల నడుగుచుండినచో, అవమానకరముగా నుండును; అప్పులవారిబాధ తప్పించుకొని వారిని త్రిప్పుట కయి సాకులు కల్పించి కల్లలాడుచు పుచ్చుకొన్నవాఁడు పలువిధము లయిననై చ్యములకు లోబడవలసివచ్చును. కాఁబట్టి యెల్లవారును మితముగా వాడుకొనుచు, వ్యాధులు వచ్చినప్పటికిని పని లేక యుండునప్పటికిని వృద్ధత్వము వచ్చినప్పటికిని కొంచెము కూడఁబెట్టుచు, శక్తికి మించకుండ తగినదానధర్మములు చేయుచుండ వలెను. ఇట్లు చెప్పుటచేత ధనము నిలువలేనివాఁడు దానధర్మములు నూని లుబ్ధశిరోమణిగా నుండవలెనని చెప్పుట నాయభిప్రాయ మెంత మాత్రమును గాదు.



భగవదనుగ్రహమువలన నిరంతరమును మితిమీరినసుఖముల ననుభ  
వింతుచు పరలోకసుఖమునిమిత్త మయి దయ చూడు మని యీశ్వ  
రుని వేడుకొనుచుండెడుమన మాయనబిడ్డలును మనసోదరులు నయి  
నమానవకోటియెడల నాదరమును ప్రేమమును గౌరవమును కనబ  
ఱిచి శక్తుల మై యున్నంతవఱకు మనము కొంత కష్టపడి యైన గతి  
లేనివారికి తగినతోడ్పాటును జూపి కేవల వాగ్విడంబనమువలనఁ గాక  
కార్యములచేతఁగూడ మనము తదనుగ్రహము పొందుట కర్హులమని  
చూపకపోతిమేని, మన మెట్లు భగవత్కృతాక్షమునకు పాత్రులమయి  
నిత్యానందపదవి పొంది సుఖింపఁ గలుగుదుము? అర్హు లయియున్న  
సమస్తజనులయెడలను మనయాదార్యమును సమయాచితముగా  
చూపుట యావశ్యక మే యైనను, ఒక్కఁ డెప్పుడును సమస్తదేశము  
లవారికి నుపకారము చేయుటకు సమర్థుఁడు కాఁజాలఁడు. కాఁబట్టి  
ప్రతిమనుష్యుఁడును శక్తికొలఁదిని చేరున నున్నవార కుపకారము  
చేయుటకై ముఖ్యముగా పాటుపడినఁ జాలును. దేశమున కెల్ల  
మహోపకారము చేయఁదలఁచినపక్షమున, ఇతరఘనకార్యములయం  
దువలెనే సంస్థీభవించి మహాపురుషులు పూనుకొని నిర్వహింపవలెను.  
మనదేశములో ప్రత్యేకముగా నొక్క రొక్కరు చేయుటయేకాని  
సంస్థీభవించి లోకోపకారకము లయిసపుణ్యకార్యములను చేసెడి  
యుత్తమమార్గము నింకను మనవారు గ్రహింపలేదు.

దానము లని చెప్పబడువానిలో విద్యాదానము, అన్నదా  
నము, వస్త్రదానము, ఔషధదానము, ధనదానము, ముఖ్యములు.  
ఈదానములలో నెల్ల విద్యాదాన మనఁగా జ్ఞానదానము సర్వో  
త్కృష్ట మైనది. ప్రపంచయాత్ర నిర్వహింపనలసిన మనుష్యనామము  
గలవారి కెల్లను జ్ఞాన మావశ్యకమే గనుక సర్వజనావశ్యస్పృహఃశీలు

మయినవిద్యాదానముతో సమాన మయినది లోకములో మఱియొకటి లేదు? దీనికి కొండలు పాత్ర లనియు కొండలు పాత్రలు కానియు నియమము లేదు. ఈవిద్యాదానమునకు జాతిమతాదిభేదములు లేక శ్రద్ధాభువు లైనస్త్రీలును పురుషులును సమస్తమానవులును సమానార్హులు. ఈదానమువలన దాతకును ప్రతిగ్రహీతకును కూడ లాభమును గౌరవమును గలుగును. దీనివలన నుభయులకును జ్ఞానాభివృద్ధి యగునేకాని తక్కినదానములయందువలె నెవ్వరికిని తక్కువ పడదు. ఇతరదానములవలెఁగాక యిది యిద్దరికి నిహపరసాధన మయినది. మన దేశములో విద్య యనుపదార్థమునే కొండలు విపరీతార్థమున గ్రహించు చున్నారు. పదార్థవిషయ మయినయథార్థజ్ఞానము విద్యగాని, స్వప్రయోజనపరులు స్వలాభార్థముగాను, తాము మితజ్ఞులమని లోకమునకు తెలిసిన హాని వచ్చునని భావించెడుమహాపండితులు తాము సర్వజ్ఞులని చూపుటకుఁగాను, వ్రాసినమోసపు వాక్యములును తెలియనివిషయములును విద్య కాదు. సత్యమునకు దూరము లయినవిషయములను నేర్చుకొనుటవలన లోకమునకు నష్టము గలుగునుగాని లాభ మొంతమాత్రమును కలుగదు. కాబట్టి విద్య నుపదేశించువాఁడును గ్రహించువాఁడునుకూడ సత్యప్రపంచమునందును సత్యగ్రహణమునందును బద్ధాదరులయి యుండవలెను. విద్య పుస్తకరూపముగానే యుండవలసిన దన్నయవశ్యకము లేదు; అది వాగ్రూపముగా నున్నను, ఉండవచ్చును. వాగ్రూపముగా నీతులు మొదలయినసద్విషయములను బోధించువాఁ డొక్కఁడు మనవారిప్పుడు చదివించెడువేయిగ్రంథములు గలిగించెడుదానికన్న లోకమున కెక్కువలాభము కలిగింపవచ్చును. సత్య మొక్కడ నున్నను పవిత్రమయినదే గనుక మన దనెడిదురభిమానమాను విడిచి సత్యము లైన

విషయము తెవరిగ్రంథములలో నున్నను, ఏభాషయం దున్నను, గ్రహించుట కయి ప్రయత్నింపవలెను. విద్య గ్రహించుటకు శ్రద్ధ గలవా రందఱును యోగ్యులే యయినను విద్యోపదేశము చేయుటకు మాత్ర మెల్లవారును యోగ్యులు కారు. విద్యాదానమునకు చిర కాలము కష్టపడి పరిశోధించి యుత్తమజ్ఞానమును లోకానుభవమును పొందినసుజ్ఞానులుమాత్రమే యాచార్యులుగా నుండుట కధికారులు. విద్యాదాన మన్నిదానములలోను శ్రేష్ఠతమ మయినది గనుక, విద్యాదాతలకు అన్నప్రదాతలు మొగలయినవారికంటె నెక్కువగౌరవమును పూజ్యతయు కలిగి యుండవలసినది. అట్లయ్యును మన దేశములో నన్నప్రదాతకుఁ గలగౌరవము విద్యాప్రదాత యయినయపాధ్యాయునకు లేదు. ఇందునకుఁ గారణ మేమని విచారించుట కయి దూరము పోవలసినపని లేదు. మన దేశముయొక్కదౌర్భాగ్యముచేత నిరక్షరకుటుంబములు, బాహ్యవేషములును పటాటోపములును గలిగి పారంపర్యముగా శిష్యపరంపరను వంచించి ధనార్జనము చేసి కుటుంబ భరణము చేసికొ మరిగినగురునామధారులును, మన పిన్నపెద్దలకు విద్యాగురువు లగుటచేత మనయపాధ్యాయుల కింతటిగతి పట్టినది. ఎంతో విద్యావంతుఁడును బుద్ధినుంతుఁడును అగువాఁడు పిల్లలకు చదువు చెప్పటకు పూనుకొనవలసినదానికి మాఱుగా మన దేశములో నిప్పు డేవృత్తికిని పనికిరానివాఁడు బడి పెట్టుకొని బాలురకు విద్యోపదేశ మయగుచున్నాఁడు. అటువంటి మహోపాధ్యాయులు బాలురను తరింపఁ జేయుట కయి మన దేశమునం దంతటను నిండియుండఁగా, విద్య గలమంచియపాధ్యాయులగౌరవము తగ్గుటలోను దేశములో మాధ్యమెక్కువ యగుటలోను వింత యేమున్నది? దేశముయొక్క స్థితిని బాగుపఱచి జనులను విద్యాధికులనుగాఁ జేయవలె నన్నచింత

గలదేశాభిమాను లందఱును సర్వవిధముల ప్రయత్నము చేసి సాధ్యమయినంతవఱ కిటువంటి యుపాధ్యాయులసంఖ్యను తగ్గించి, వారిస్థానమున తెలిసినవారిని విద్యాదానమునకు నియోగించి, ధనికులలో మాత్రమే కాక సామాన్యజనులలోను స్త్రీలలోనుకూడ సువిద్యవ్యాపించునట్లు చేయవలెను. తక్కువజాతులవారును స్త్రీలునుగూడ విద్య గలవారయి కార్యాకార్యములను చక్కగా విమర్శింపఁగలవారగువఱకును విద్యాధికులయి యున్న గొప్పజాతులవారికిని పురుషులకును తగినంతయభివృద్ధియు సుఖమును గలుగవు. మనము జనసామాన్యమును విద్యాసంపన్నముగాఁ జేసి వారిని మనతో సమానులనుగాఁ జేయుట కయి ప్రయత్నింపకపోయిన పక్షమున సహవాసదోషముచేత మనమే యించుమించుగా వారితో సమానులమయి మూఢులవలె సంచరింపవలసినవార మగుదుము, విద్యావిహీనులు పశువులని యెల్లవారును చెప్పుచున్నారు గదా? మనము స్త్రీలకు విద్య చెప్పింపక వారిని పశువులవలె నుంచి వారితో సహవాసము చేయుచుండెడు పక్షమున మనుష్యులు పశువులతో సహవాసము చేసెడునట్లే గదాయగును! మన మెంత విద్యాధికులమని స్వతంత్రులమని గర్వపడుచున్నను, మన మిండ్లకడ స్త్రీలమాటనే విని వారియిష్టానుసారముగా నడుచుచున్నా మనుట యెల్లవారికి ననుభవసిద్ధమే. స్త్రీలను విద్యావిహీనులనుగాఁ జేసి మనము వారియాలోచనప్రకారముగా వర్తించుచున్నా మనుట కర్థము 'మనుష్యులు పశువులచేత నడపఁబడుచున్నారనియో జ్ఞానులు మూఢులచేత నడపఁబడుచున్నారనియో యగును. మన కిప్పుడు పట్టియున్న యీదురవస్థను తొలఁగించుకొని మనము సుఖాభివృద్ధిని పొందవలె నన్నపక్షమున, మనస్త్రీలను విద్యావతులనుగాఁ జేసి వారిని మనతో సమానురాండ్రునుగా దిద్ది వారు మన

కాలోచన చెప్పట కర్హురాం డగునట్లు చేయవలెను. జనసామాన్య మయొక్కయు బాలికలయొక్కయు విద్యాభివృద్ధినిమిత్త మయి ధర్మ పాఠశాలలను పెట్టించుటతో సమాన మయినయుపకారమును పుణ్యమును ఇతరము లయినదానములు వేయి చేసినను కలుగవు. కాబట్టి మనవా రందఱును పయిరీతి పాఠశాలలను దేశమంతటను స్థాపించి పేదలకును స్త్రీలకును విద్యాదానము చేయించి పుణ్యమును కట్టుకొనఁ బ్రయత్నింతు రని దృఢముగా నమ్ము చున్నాను.

సమస్తధర్మములకును దేహ మాధార మగుటచేతను, దేహ ధారణమున కన్న మాధార మగుటచేతను, తక్కినదానములలో నన్నదానము శ్రేష్ఠ మయినదని చెప్పవచ్చును. ప్రతిదానమునకును ప్రతిగ్రహీతయొక్కసుఖాభివృద్ధియో దుఃఖోపశమనమో ఫలముగా నుండవలెను; దానివలన నేకీడును కలుగఁగూడదు. అట్లుండునట్లు చేయుట కయి దానివిషయమున పాత్రాపాత్రవిచారము ముఖ్యముగా చేయవలెను. ఇప్పు డన్నదానమున కెట్టివారు పాత్రు లన్నవిషయమును ముందుగా విచారితము. యుద్భావ యందఱికిని సమానమే గనుక, ఆకలిగొని యున్నవాఁడెల్ల నన్నదానమునకుః బాత్రుఁడని సామాన్యముగాఁ జెప్పుదురుకాని సూక్ష్మదృష్టితో విచారించెడుపక్షమున వారిమాట సరియైనది కాదని తోచకపోదు. ఎక్కడనో భాగ్యహీను లయినకొందఱికి తప్ప భగవంతుఁ డందఱికిని కరచరణాద్యవయవములను ప్రసాదించి యున్నాఁడు. అట్లు ప్రసాదించి యుండుటచేతనే యవయవపటుత్వము గలవా రందఱును వాని నుపయోగించుకొని పాటుపడి జీవనము చేయవలె ననుట భగవదుద్దేశ మనియు, వాని నుపయోగపఱుచుకొని పాటుపడక సోమరిగా తిరుగువాఁడు భగవదాజ్ఞ నుల్లంఘించినవాఁ డగుటచేత దానిఫలము ననుభవింపవలసినవాఁ

డనియు, విస్పష్ట మగుచున్నది. కాఁబట్టి దృఢకాయులయి పాటుపడి జీవింప శక్తి కలవా రన్నదానమున కర్హులు కారని చెప్పసక్కఱ లేకయే బోధ పడుచున్నది. రోగాదులచేతను, ముసలితనముచేతను, అంగవైకల్యముచేతను, దైవికము లయినయితరాపత్తులచేతను పాటు పడి సంపాదించుకోలేని నిరాశ్రయు లయినబీదవాండ్లును, తల్లిదండ్రులు లేనిదిక్కుమాలినపసిబిడ్డలును, గతిలేనివితంతువులును, అన్నదానమున కర్హులు. ఇట్టిలోపములు గలవా రన్నాతురులయి వచ్చినప్పుడు బ్రాహ్మణుఁ డని పంచముఁ డని హిందు వని తురుష్కుఁ డని చూడక యెల్లవారికిని సమానముగా శక్తికొలఁదిని దానము చేయవలెను. వీరికి చేయుదానము సదా ప్రీతిపూర్వక మయినదిగా నుండవలెను. వీరు గాక మన మన్న మిచ్చి సత్కరింపవలసినవారింకొక తేగవారుకూడ నున్నారు. వారు పరదేశమునుండి యాకస్మికముగా వచ్చినయభాగ్యగతులు. వారికి జనుగుఁబాటు కలిగి యున్నను గ్రామమునకు క్రొత్తవారగుటచే వారికిఁ గావలసినయానుకూల్యములు సులభముగా లభింప నేరవు గనుక, అట్టియతిథులను భోజనాదులచేత వచ్చినదినమున సత్కరించుటకూడ మనకు విధిగా నున్నది. వీరికి చేసెడుభోజనాదినత్కారము పయివారిదానివలె కేజల దయతో చేయునదిగా నుండక పూజ్యతాబుద్ధితో చేయునదిగా నుండవలెను. ఇటువంటివారికిఁ గాక పాటుపడి సంపాదించుకోఁ గలవారై దృఢశరీరులయ్యును దేహములు ధాఁచుకొని పాటు పడక సోమరులై పరులను యాచించి తిన మరగినసోమరిరాములకును హేనుతియేయ మయిన యాచనయే కులవృత్తిగాఁ జేసికొని మానావమానములు మాని నైచ్యముగా తిరుగు యాచకచక్రవర్తులకును దానములు చేయ మొదలు పెట్టితిమేని దానివలన లేశ మయినను ప్రయోజనము కలుగక

పోవుటయేకాక బహువిధము లయినయనర్థములును తటస్థించును. ఏమి కాలకర్మదోషముననోకాని మన దేశమునను దిప్పు డీదానవిషయ మయి విసరీతప్రవర్తనము కానఁబడు చున్నది. కటికిదగ్గిరు లయిన కుంటివాండ్రును గుడ్డివాండ్రును తుత్పీడచేత బాధపడుచు గుమ్మ ములవద్ద నిలిచి వీధులలో గొంతుపగుల దీచాలాపము లఱచుచుండుగా మనహార లనేకులు వారి మొట్ట లాలకించి బిచ్చము పెట్టినమహాపాత కము వచ్చి తమ్ము చుట్టుకొను నని భయపడి వారికి భిక్షము పెట్టక పోవుటయేకాక మీదిమిక్కిలి వాండ్రును దుర్భాష లాడి వెడలఁగొట్టి, పాటుపడి నలుగురను పోషింప శక్తి గలిగియు పాటుపడక ముఖ స్తుతులు చేసి వచ్చించి ధనమును గొనెనుదృఢ కాయులకు సంతోష పూర్వకముగా దానములు చేయు చున్నారు. ఇట్లు చేయుటచేత యాచనయే వృత్తిగాఁ గలవారు మానవకోటి కలంకారములుగా నుండుమానము లజ్జ మొదలయినయు త్తమగుణములను పోఁగొట్టుకొని సోమరితనమునకు ఫలము లయినవాచనము మొదలయిన సీచగుణము లను పొంది పాడగుచున్నారు. జూదము లాడుట, కొండెములు చెప్పుట, ఇచ్చకము లాడుట, కూటసాక్ష్యములు పలుకుట, మటుంబ కలహములు పెట్టుట, మిత్రభేదము చేయుట మొదలయినయ కార్య కరణము లనేకము లీసాపాటురాములయందే తఱచుగా కానఁబడు చున్నవి. ఇట్టివా రుదరమునిమి త్త మయిబహువిధ వేషములను వేసి, సత్య మును విడిచి తమయింట శ్రాద్ధ మనియు వివాహ మనియు వడు గనియు యజ్ఞ మనియు యాగ మనియు బొంకి వచ్చించి ధనమును గొనుచు, సత్రములు పెట్టిరచెద మని సమా రాధనములు చేయించెద మని గుల్లు గోపురములు మండపములు కట్టిరచెద మని చెప్పి భ్రమ పెట్టి గడించి గృహములు కట్టించుకొని భార్యలకు నగలు చేయించుకొనుచు,



ఊయారఁ దిరిగి సత్రములకు సమారాధనములకుఁ బోయి పరాన్న  
 ముతో కడుపు నింపుకొనుచు, బైరాగుల మని జోగుల మని మాంత్రి  
 కుల మని నటించి బెదరించి ధనాపహరణము చేయుచు, కాకులవలె  
 నటించుచు నిండ్లకడను రేవులకడను కాచి కాసువీసములు పెనఁగులాడి  
 గ్రహించుచు, వివాహదులయందు దొమ్మి చేసి చేతులు విడిచియు  
 తోరణములు త్రెంచియు తిట్లు తినియు కొట్లు పడియు దక్షిణ లందుచు,  
 చూచువారు నవ్వి నను పెట్టువాడు తిట్టినను లక్ష్యము చేయక కొల్ల  
 గాండ్రవలె మీఁదఁబడి బలవంతముగా లోకువై నవారిచేతులలో  
 ధనము లాగుకొనుచు, ఎంత యిచ్చినను తృప్తి నొందక సంతృప్తి లేక  
 యిన్యునివారిని సాపులని తిట్టుచు, శుభ కార్యములు లేనియెడల నిం  
 టింట శ్రద్ధములు కావలెనని కోరుచు, చావులు వేడుచు, ఇంట  
 ధనమున్నను మూడుజాములవఱకును మెతుకులు తినక మాడుచు,  
 తేరతిండ్ల కయి వెతకులాడుచు, నానావిధ దుష్ప్రవర్తనలచే నయో  
 గ్యముగా కాలము గడపు చున్నాడు. ఇటువంటి యవలక్షణములు గల  
 సోమరిసార్వభౌములసంఖ్య యిప్పుడు బ్రాహ్మణేతరులయందును దిన  
 దినాభివృద్ధి చెందు చున్నది. ఇంటింటఁ దిరిగి బిచ్చ మెత్తుచు, సం  
 దయినయెడ నెవ్వరును లేకుండఁ జూచి చేతికి దొరకినవస్తువులను  
 దొంగిలించుచు, భిక్షమే వృత్తినిగాఁ జేసికొన్నదృఢదేహు లయిన  
 హీనజాతులవారి నెందఱినో మన మిప్పుడు ప్రతిగ్రామమునందును  
 దండోవతండములుగాఁ జూచు చున్నాము. ఇట్టివారికి బిచ్చము పెట్టెడి  
 యాచారము మనదేశములో లేక యుండినయెడల, వారందఱును  
 పాటుపడి గౌరవముతోఁ గూడినజీవనమును సంపాదించుకొని తాము  
 బాగుపడి పరులకు శ్రమ యియ్యక లోకమున కుపకారులయి యుం  
 దురుగదా? వీరు వ్యవసాయమునందు ప్రవేశించిన, పంట లధిక



మగును; మఱి యేవృత్తియందు ప్రవేశించినను, ఆయావృత్తు లధిక  
 లాభకరము లగును. అంతేకాక వీరు న్యాయముగా పాటుపడి సుఖ  
 జీవనము చేయు చుండినయెడల వీరి పోషణమున కయి వ్యయ  
 మయ్యెడుసా మ్నంతయు జనులవద్దనుండి జను లధికధనసంపన్ను  
 లగుదురు. మన మీయనర్థములను తొలగింపవలె నన్నచో మనవా  
 రాచరించెడి యవిచారమూలకము లయినయాదానములను కట్టి  
 పెట్టవలెను. కావలసి యుండినయెడల బీదలయి దృఢకాయులయి  
 యుండెడివారికి మనము చేయవలసినసాహాయ్య మొక్కటి యున్నది.  
 మన దేశమునం దక్కడక్కడ పనిశాలలు పెట్టించి, పనిపాటులు  
 లభింపని యిటువంటి బీదలచేత నందు సని చేయించి జీవనమున  
 కిచ్చుచు వచ్చినచో వాండ్రకు జీవనము నడచుటయే కాక వాండ్రు  
 చేసినపనివలన అయ్యెడువ్యయములును కలిసి వచ్చును. కాబట్టి  
 మనవా రింక పరాన్నభక్షణవ్రతుల కయి యన్నసత్తములను  
 వృద్ధిపొందింపఁ జూడక వాని స్థానమున బీదల కయి కర్మశా  
 లలు పెట్టించుట కయి చూడవలెను. పయిని చెప్పిన వికలాంగులు  
 మొదలయినయశక్తులకు మాత్రమే యన్నసత్తము లుండవలెను.  
 కాని యితరుల కక్కఱలేదు. మనవార రనేకు లితరులకష్టములను  
 బాధలను తొలగించుటకయి దానములుచేయక పేరునిమిత్తమును  
 ముఖస్తుల కుబ్బియు దానములు చేయుచున్నారు. సదుద్దేశముతో  
 హృదయపూర్వకము గా చేయనియటుసంటిదానముల వలన ప్రయో  
 జనము లేక మయినను లేకపోవుటయే కాక మితిమీరిన యనర్థము  
 లును కలుగుచున్నవి. పేరున కాశపడి, ముఖస్తుల కాశపడి, వివాహ  
 దులయందు శక్తికిమించిన దక్షిణ లిచ్చి, అప్పులపా లయి చెడిపోయి  
 నవా రెండఱున్నారో కొంచెము విచారించినయెడల వారిమనస్సులకే

విశద మగును. కేవల కీర్తికే యాశపడి దానములు చేయువారు కొండలు పరులు తమ్ము దాత లనుకొనవలె నని యితరులు చెంత నున్నప్పు డపాత్రున కయిన దంభమున కయి దానములు చేయుచు, పగు లెడుటలేనప్పు డుత్తమపాత్రున కయిన చిల్లిగవ్వ యియ్యక సాగనంపుచుందురు. అటువంటివారు సత్యమయిన దాతలు గాక పరులను వంచిం చు వెనుమోసగాం డ్రగుదురు. కాబట్టియే యొక చేయి చేసినదానమును రెండవ చేయి యెఱుఁగకుండునట్లుగా గుప్త దానము చేయవలెనని పెద్దలు చెప్పుదురు. నిజమయినదాతకు ప్రసిద్ధి తాను కోరనక్కఱలేక తనంతనే వచ్చుచు కొమ్మలమఱుఁగున నున్నను పుష్పముయొక్కసువాసన పయికి వచ్చునట్లు గా, గుప్తదానము చేసెడు త్యాగులయాదార్యమును తాను చాటుకొనకయే జగత్ప్రసిద్ధమగును. కొండలుఘనులు, ధనికులు తమగ్రామములకు వచ్చుచున్నా రన్నవార్త చెవి సోకఁగానే యెదురుపోయి కొనివచ్చి వారికి సమస్తోపచారములును చేసి విందులు చేయుచు, దరిదురు తమయిండ్లకు వచ్చి పిడికెడుబియ్యము బిచ్చము పెట్టుఁ డని దీనత్వ ముతో వేడుకొన్నను వినిపించుకొనక యాదీనులను తిట్టి కొట్టి తఱిమివేయుదురు. అట్టివారు చేయువ్యయము జలములేక యెండఁబాటుచున్న చేలకు నీరు పెట్టక, అతివృష్టిచే మురిగిపోవుచున్న పొలములకు నీరు పెట్టినట్లు నిష్ఫల మగును. ఇఁకఁ గొండలు మనస్సుతో సమాధానము లేకపోయినను యాచకులు తమ్ముతిట్టుదురో బండతినము చేయుదురో యని భయపడి వారికి కాసువీసము లిచ్చి పంపి వేయుదురు. అట్టి దురాగ్రహాగ్రస్తు లయినయాచకపిశాచముల శాపములు వారికేతగులునుగాని వారికి ధన మియ్యనివారి కెంతమాత్రమును తగులవు. అట్టి దానము దారిద్ర్యపుడుకాండ్ర కట్టపెట్టునకు

నెఱచి ధనకనకాదుల నిచ్చెడుమహాదానమునకంటె శ్రేష్ఠ మయినది కాదు. అట్టియాచకులును దొంగలకంటె నేవిషయమునను మంచి వారు కారు. దొంగలు చీకటిరాత్రులలో నప్పుడప్పుడు నిద్రపోవు చుండఁ గా కొందఱియుండఁగల ధనాపహరణము చేయుదురు కాని యీపగటి దొంగలో ప్రతిదినమును పట్టపగలు మేలుకొని యుండఁ గానే యెల్ల వారలయిండఁగడను ధనాపహరణము చేయుదురు. ఇట్టి పీరికి దానము చేసి ప్రోత్సహపఱుచుట దొంగలను పోషించి పరులను దోచుకొనుట కయి ప్రోత్సహపఱుచుటవంటిది. ఇటువంటి దానములుగాక మనలో మతోన్మాదముగలవారు కొందఱు తోడి మానవులు తిండిలేక పరితపించుచున్నను వారికి తోడ్పడక దయాలే శము లేక మాంసమును చేపలను కొని గ్రద్దలను వెదకుకొనుచుఁ బోయి పిలిచి యెగరవేయుచు, బియ్య మొడికట్టుకొని పోయి చెట్లు పుట్టలు వెదకి చీమలకుఁ బోయుచు, పొద్దుపుచ్చుచున్నారు. మన లోని తెలివిగలవా రిటువంటి మూఢతాజన్యము లయిన దానము లనుసహితము వారించి గతిలేని వృద్ధులు మొదలయినవారి కిచ్చుటయే భగవద్ప్రీతికరమని, తెలియనివారి మనస్సులలో నాటుకొను సట్లు చేయవలెను.

కడుపున కన్న మమరిసతరువాత కట్టుకొనుటకు బట్ట యావ శ్యము కాఁబట్టి యన్నదానము తరువాత వస్త్రదానము ముఖ్యమయిన దని చెప్పవచ్చును. వస్త్రదాన మన్నదానమువలె ప్రతిదినము చేయ వలసినపని లేదు; సంవత్సరమునకు రెండుపర్యాయములు చేసినఁ జాలును. ముఖ్యముగా శీతకాలమునకుముందు బీదలకు వస్త్రదానము చేయుట మిక్కిలి యుపయుక్తముగా నుండును. అన్నదానార్హులని చెప్పఁబడిన యగతికు లగురోగపీడితులు వృద్ధులు వికలాంగులు

మొదలయినవారే యీదానమునకును ముఖ్యార్హులు.

విద్యాదానమునకును అన్నదానమునకును తరువాత ఔషధదానము ప్రథానమయినదని చెప్పవచ్చును. ఈ ఔషధదానమునకు రోగపీడితులయి దిక్కులేకయున్నవారు పాత్రులు. అట్టిరోగులకొక్క ఔషధమునుమాత్రమే కాక యారోగ్యమున కావశ్యకములయిన పథ్యపానములను వస్త్రాదులను కూడ సమకూర్చవలయును. అన్నదానాదులు చేయుటకు ధనికులందఱు నర్హులే యయినను, ఈదానమునకుమాత్రమెల్లవారు నధికారులు కాదు. రోగస్వభావమును గుణమును చక్కగా తెలిసికొని తగిన చికిత్స చేయఁ గలవైద్యుఁడు మాత్రమే మందులనిచ్చుట కర్హుఁడు. అట్లుగాక మెల్లవారును వైద్యవేషము ధరించి మందులసంచులు గొని ఔషధదానము చేయమొదలుపెట్టినయెడల ప్రమాదము సంభవించి రోగియొక్క బాధనివారణమగుటకు మాఱుగా హెచ్చుకావచ్చును. ఒకానొకప్పుడు భిషగ్వేషధారుల యజ్ఞానముచేత రోగికి ప్రాణోపద్రవముకూడ సంభవింపవచ్చును. కాబట్టి ఔషధదానమున కయి ధర్మవైద్యశాలలు పెట్టించి వానియందు వైద్యశాస్త్రాభ్యాసము చేసి యనుభవశాలులయి యున్న ఘనవైద్యుల నధికారులను గానియమించుటయే కాక, భూభారము నడఁచుట కయి యవతరించిన యమదూతలవలె నెల్లయెడలను వ్యాపించి యున్నవైద్యవేషధారులు స్వకుటుంబభరణార్థమయి తోఁచినమందులనిచ్చుచుండెడిమనదేశమునందలి గొప్పదురాచారమును మాన్పుట కయి సకలవిధములఁ బ్రయత్నింపవలెను.

ధనదానమును గుఱించి విశేషముగా చెప్పవలసియావశ్యకములేదు. అది తనంత నుపయోగపడునది కాదు; దాని నెవ్వరును కొరుకుకొని తినరు. అన్నవస్త్రాదుల నిమిత్తమును, విద్యనిమిత్తమును, మందు

నిమిత్తమును, ధనము కావలసి యుండును. ఆయాదానముల కెవ్వ రర్హు లో వారుమాత్రమే ధనదానమున కర్హు లుగాని యితరులుకారు. పండితులు మొదలయినవారినికూడ ధనదానముచే సత్కరించి మంచి విద్యలను ప్రోత్సహింపఁజూపవచ్చును. ప్రత్యేకముగాఁ జేయవలసిన దానము లనివార్యముగా కన్పియున్నను, బహుజనోపకారార్థ మయి చేయవలసినధర్మము లనేకములు సంఘీభవించి యైకమత్యముతోఁ జేయవలసి యుండును. పయిని చెప్పినదానములలో విద్యాదానమునిమిత్తము ధర్మవిద్యాశాలలను, అన్నదానమునిమిత్త మయి యన్నసత్రములను, బీదల పనిపాటులనిమిత్త మయి కర్మశాలలను, భౌషధదానమునిమిత్త మయి ధర్మవైద్యశాలలను, స్థాపింపవలయును. ఈమహాకార్యముల నొక్కొక్కరు పూనుకొనుటకంటె ఎలువురు చేరి చిన్నచిన్న మొత్తములను చందాలు వేసి చేసినను శ్రేష్ఠతరముగా జరపవచ్చును; ఇవిగాక మిగిలినచిల్లరదానము లంతగా నావశ్యకములు కావు. వానిని చేసినను చేయవచ్చును; చేయకపోయినను చేయకపోవచ్చును. చేయుటవలన విశేషప్రయోజనము లేదు; చేయకపోవుటవలన విశేషనష్టమును లేదు. కాబట్టి వానివిషయమయి యిక్కడ ప్రస్తావింపక యీప్రసంగము నింతటితో విరమించుచున్నాను.

---



రాజమహేంద్రవర స్త్రీ పునర్నివాహ చరిత్రము.





# రాజమహేంద్రవర స్త్రీపునర్వివాహ. చరిత్రము.

ఓ మిత్రులారా !

స్త్రీపునర్వివాహ విషయకము లయినయుపన్యాసములను విని విని మీరు విసుగుచేంది యుందుర. బహుస్థలములయందు ఉపన్యాసములు చేసి చేసి నేనును విసిగియున్నాను. కొన్ని సంవత్సరములనుండి యేపట్టణమునందుఁ జూచినను, ఏసభలయందు విన్నను, ఏవృత్తాంత ప్రతికలయందుఁ జదివినను, ఈవిషయమయిన చర్చలకును, ఉపన్యాసములకును, వాదప్రతివాదములకును విరామము కాసరా కున్నది. వితంతువివాహములు తగుననువారును తగ వనువాదునుకూడ శాస్త్రవచనములతోను యుక్తులతోను పుస్తకములు నింపివేసివారు. ఈవిధముగా ఎక్కడఁజూచినను కావలసినన్ని ప్రసంగములును వాగ్వాదములును పుష్కలముగా నడుచుచున్నను, చినుకు లయినను లేక వట్టి యులుములతోను మెలుములతోను సరిపోయెడు శుష్కమేఘాడంబరమువలెనే చెవులు చిల్లులు పోయెడియీవాగాడంబరమువలనను ఫల మేమియు కలుగక కార్యములకుమాత్ర మింతవఱకును పెద్ద కఱవే పట్టియున్నది. కార్యమునకుముందు కొంతకాలము మాటలావశ్యకములే యయినను, ఎల్లకాలమును మాటలతోనే కూరుచుండుటమాత్రము శ్లాఘాపాత్రము కాదు. మాటలు కావలసిన కాల మీవఱకే దాటిపోయినది. శ్రుతిస్మృతివిహిత మైనధర్మస్వరూపమును తెలిసికొన నిష్టమును శక్తియుఁ గలవారి కందఱికిని శాస్త్రమెట్లున్నదో యీవఱకే తెలిసిపోయినది. స్త్రీపునర్వివాహమువలని సాధక బాధకములును లాభనష్టములును బహుకాలముక్రిందట నే యెల్ల

వారికిని ప్రతిదినఘంటా ఘోషము లయి పోయినవి. కాబట్టి యిది  
 కావలసినవెల్లను కార్యములు కాని మాటలు కావు. లక్ష పొడిమా  
 టలు చెప్పటకన్న ఒక్కకార్యమును చేసి చూపుటవలన జనులమన  
 స్సులు పూర్వాచారమునుండి శీఘ్రముగా మరలి సహస్రగుణము  
 లధిక మయినఫలము కలుగును. కొందఱు ప్రయాసమున కోర్చి  
 తాము మొట్టమొదట పని చేసి చూపనిది యెంతటి నుంచికార్య  
 మైనను కేవల ధర్మోపదేశమాత్రముచేత లోకములో వ్యాపింపదు.  
 కాబట్టి యిప్పుడు కష్టములకు సహించి ధైర్యము వహించి కార్యము  
 లను నిర్వహించి, అంకురించినసత్కార్యబీజమును కబళింప నోరప్ప  
 లించెడు విఘ్నమృగశతములనుండియు పామరజనదూషణకాలవా  
 యువునుండియు దానిని సంరక్షించుచు రావలయును. క్రొత్తగా  
 కార్యము లారంభించువారికి ఈవఱకు మఱియొకచోట పని చేసి కష్ట  
 నిష్ఠురములకు లోనయి యున్నవారియొక్కయు జరిగినకార్యముల  
 యొక్కయు చరిత్రము కొంతసహాయ పడవచ్చును గనుక రాజ  
 మహేంద్రవరమున జరిగిన స్త్రీపునర్వివాహచరిత్రమును మీకించుక  
 చెప్ప ననుజ్ఞ వేడుచున్నాను.

మనదేశములో జనసామాన్యముయొక్కసుఖాభివృద్ధికి భంగ  
 కరములుగా నున్నబహుదురాచారములను సాధ్య మైనంతవఱకు  
 తొలగింప ప్రయత్నింపవలయు నన్నబుద్ధి యీశ్వరానుగ్రహమువలన  
 చిరకాలముక్రిందటనే నాకు మనస్సులో సంకురించి యుండెను. ప్రాయ  
 మధిక మయినకొలదిని నా కాయభిలాష బలపడసాగెను. దేశాభి  
 వృద్ధి నపేక్షించెడు నామిత్రుల కొందఱిసాహాయ్యమువలన కొన్నివిష  
 యములలో కొంతవఱకు ప్రజోపయుక్తము లయినకొన్నిమార్పులను  
 చూపట్లగములో కలుగఁ జేయుటకును నేను శక్తుడ నయినాను.

అయినను స్త్రీపునర్వివాహ మీదేశములో వ్యాపించుటకు తగిన కాలము వచ్చిన దనికాని ప్రయత్నము చేసినచో దానిని నెలకొల్పుట నావంటివారికి సాధ్య మగు ననికాని నేనప్పుడు తలచి యుండ లేదు. భూణహత్యాదులు నశించి స్త్రీపునర్వివాహములు నిరాతంకముగా జరుగుచు బాలవితంతువులు ద్వితీయభర్తలతో సుఖించు చుండఁగా చూడవలె నని నా కెంత యభిలాష యుండినను, ఒక్కసారిగా ఇంతటి గొప్పమార్పునిమిత్త మయి ప్రయత్నము చేయుటకు నాకు సాహసము పుట్టలేదు. ఇట్లుండఁగా పాఠశాలలో నాసహపాఠియు దేశాభిమానియు నైననాప్రియమిత్రుఁ డొకఁ డొకనాఁడు | నాయొద్దకు వచ్చి మనము స్త్రీపునర్వివాహవిషయ మయి కృషి చేయవలయునని యత్యంతాతురతతో చెప్పెను. అట్లు చేయుట యర్హకృత్యమని నే నెంత దృఢముగా విశ్వసించి యున్నను, చేయవలెనని నా కెంత యభిలాష యున్నను, విశేషపాండిత్యముకాని ధనముకాని తాకికాధికారముకాని లేనినావంటివా రిట్టిమహాకార్యము తలపెట్టిన ప్రయోజనము లేదని యెంచి నామిత్రుని నేనంతగా ప్రోత్సాహపఱుపక యుపేక్ష చేయఁ జొచ్చితినిగాని యతఁడే ప్రతిదినము నాయొద్దకు వచ్చి ప్రోత్సాహకరము లయినమాటలు చెప్పి నన్ను పురికొల్ప నారంభించెను. అతఁ డీప్రకారము కొన్ని దినములు నాకుత్సాహము పుట్టించి యీకార్యమునిమిత్త మయి ప్రయత్నము చేయ తగినసమయము వచ్చిన దని కొందఱు వైదికులచేతఁగూడ చెప్పించి నన్ను బలవంత పెట్టఁగా, అన్నలు తన్ను విడిచిపెట్టినను బంధువులు బాధించినను కడవఱకును నాతో నిలిచి పని చేయునట్లు నామిత్రునిచేత నాగ్దానము చేయించుకొని, ఒకదిన మాతఁడు వ్రాసి తెచ్చినసభాహామన పత్రికమీఁద నా చేవ్రాలు చేసి ప్రకటించితిని. ఈయాహ

పత్రికను చూచినతోడనే శుద్ధవైదికవృత్తియం దున్నమాపట్టణము లోనిపండితు లందఱును నామీద కత్తులు నూలుట కారంభించిరి; పూర్వాచారపరాయణులయి యున్నతొకికశిఖానుణులును వారికి తోడ్పడి, నన్ను సాధింప దీక్ష వహించి యుండిరి. ఈప్రకారముగా ప్రతిపక్షులు తమసాధనములతో సంసిద్ధులయి యుండఁగా, నేను పంపినయాహ్వానపత్రిక ననుసరించి యీవిషయ మయి నేనుపన్య సింపవలసినదినమును వచ్చినది. అప్పటికి నాకు స్త్రీపునర్వివాహవిషయ మయి యేమి గ్రంథము లున్నవో తెలియవు. విద్యాసాగరునిగ్రంథ మున్నట్టుమాత్రము తెలియునుగాని, ఆగ్రంథమును నా కప్పుడు లభింపలేదు. మను స్మృతియు, పరాశర స్మృతియు, యాజ్ఞవల్క్య స్మృతియుమాత్ర మప్పుడు నాయొద్ద నున్నవి. ఈవిషయ మయి పురుషార్థప్రదాయినిలో నొకరు ప్రచురించిన చిన్నగ్రంథ మొకటి నాకు చిక్కినది. ఈగ్రంథముల సాహాయ్యముతో నాబుద్ధికి తోచినయుక్తులను చేర్చి యొకయుపన్యాసము వ్రాసి దానిని శ్రీవిజయనగరపు మహారాజుగారి బాలికాపాఠశాలామందిరమున జరిగిన మహాసభలో గూర్చి వ సంవత్సరము జూలయి నెలలో మొట్టమొదట చదివినాను. నాయుపన్యాసము బహుజనులమనస్సులను కరఁగించినను, పండితుల కోపాగ్నికి నేతిధార యయి వారిని మఱింత కుపితులనుగాఁ జేసినది. ఆదినమున వాద మెట్లు జరుగునో వినవలెననియు, పండితులవిజయమును చూడవలెననియు, బహువిధాభిప్రాయములతో గుంపులుగా వచ్చినజనులతో అయిదాఱువందలజనులు పట్టఁదగిన సభామందిర మంతయు నూపులు పయికి చల్లినను క్రింద రాలనట్టుగా క్రిక్కిరిసిపోయినది. నాయుపన్యాసము కాఁగానే ఆమహాసంఘములో నుండి వ్యవభముమీదికి లేచువ్యాఘ్రములవలె పండితు లనేకులు

తేచి శ్రీశంకరాచార్యస్వాములవారిఁ ద్ద ముఖ్యపండితులుగా నుండిన  
అద్దేపల్లి కృష్ణశాస్త్రిలవారు మొదలై నవాగు తమ పాండిత్యమునంతను  
కనఁబఱచి నన్ను బహువిధముల దూషించి నట్టేమృతేత్యాది పరా  
శర స్మృతివచనమున కనేకవిరుద్ధార్థములు కల్పించి పరిహాసము చేసి  
ప్రత్యుత్తరము చెప్పటకు నా కవకాశ మియ్యక పయివారము నా  
యుపన్యాసముమీఁది ఖండనోపన్యాసములు చదివెద మని వాగ్దాన  
ములు చేసి నాటికి సభనుండి వెడలిపోయిరి. ఆదినము మొదలుకొని  
పట్టణమునం దంతటను ప్రతిగృహమునందును స్త్రీపునర్వివాహవిషయ  
మయిన చర్చలే జరగ నారంభించినవి. ఆ కాలమునందు విధవావివాహ  
మన్నశబ్ద మందఱికిని శూలమువలె సోకి కర్ణకఠోరముగా నుండెను.  
న న్నావఱ కితరవిషయములయందు భూషించువాడును ఈవిషయము  
నందు దూషింప నారంభించిరి. నామిత్రులుసహితము కొందఱు నన్ను  
నిరుత్సాహపఱుపసాగిరి. పండితు లందఱును నామీఁద ధ్వజ మెత్తి,  
చూచువారు లేక మూలఁబడి యున్నప్రాతతాటాకుపుస్తకముల నన్ని  
టిని పయికి తీసి బూజు చేయుప మొదలుపెట్టిరి. ఏగ్రంథము నడిగినను  
వీరు నా కొక్కపర్యాయ మెర వియ్యకపోవుటయేకాక గ్రంథనామము  
లయినను నాకు తెలుపక మఱుఁగుపఱచుచు వచ్చిరి. నాపక్షమున  
కొందఱుమిత్రు లున్నను వారప్పుడు చేయఁగలిగినసాహాయ్య మత్య  
ల్పముగా నుండెను. మొదట నన్నీ కార్యమునకు పురికొల్పినమిత్రుఁడు  
మాత్రము సంస్కృతమునందు కొంత పాండిత్యము కలవాఁ డగుట  
చేత నాకు బహువిధముల తోడుపాటుగా నుండెను. నా కింతలా  
కాశీపట్టణమునుండియు కాళీఘట్టపట్టణమునుండియు బొంబయినం  
డియు కావలసినపుస్తకము లన్నియు వచ్చినవి. ముప్పది స్త్రీతులకంటె  
నధికముగా నా కప్పుడు లభించినవి. అవి యన్నియు చదువుటకు

కష్ట డవకాశము లేకపోయినను, ఈశ్వరుడుమాత్రము నాకు మిక్కిలి సహాయుడయి యుండుటచేత నేను చూచినభాగములోనే నానాదమున కనుకూల మయినప్రమాణవచనము లనేకము లప్రయత్నముగా దొరకెను. ఈప్రకారముగా సత్యబలమును దైవబలమును నాపక్షమునం దుండుటచేత నాకు దైర్యము హెచ్చి నేనుత్సాహముతో పని చేయఁగా, పండితు లుపన్యాసములు చేసినసభనాఁడు నాప్రతిస్పాదమును విన్నవీఁదట జనుల కండఱకును పండితులవాద మసారమనియు స్త్రీపునర్వివాహము శాస్త్రసమ్మతమనియు అభిప్రాయము కలుగ నారంభించెను. పండితులు నన్ను బహిరంగముగా సభలయందోడించలేక బహువిధమాయోపాయములు ప్రయోగింపఁ జొచ్చిరి. కొందఱ తింటింటికి తిరిగి శాస్త్రజ్ఞానము లేనిపెద్దమనుష్యులనద్ద నేను చేసిన వపార్థము లనియు, శాస్త్రము స్త్రీపునర్వివాహము నంగీకరిపదనియు, కలియుగము గనుక వర్ణసాంకర్యము కలిగి లోకము చెడిపోవు ననియు, చాట మొదలుపెట్టిరి. కొందఱు నయమున భయమున నన్ను మఱలింపఁ జూచిరి. కొందఱు నన్నకస్మాత్తుగా పిలిపించి వాదములో నోడించి శాస్త్రవిషయమున జనులకు కలుగుచున్నవిశ్వాసమును చెడఁగొట్ట ప్రయత్నించిరి. అక్కడిపండితులు తాము వాదమునందు నిర్వహింపలేక యితరస్థలములనుండి పండితులను పిలిపించుటకై ప్రయత్నించి, ఆవిషయమునను లబ్ధమనోరథులుగాక విశాఖపట్టణమండలమునందలి యొకరాజుగారిచే నొకఖండనగ్రంథమును వ్రాయించి తెప్పించి, పండితు లందఱును దానియందు తమకుతోచినవిషయములను చొప్పించి పుస్తకములోనిసంగతులు మాపక్షమువారి కెవ్వరికిని తెలియకుండ రహస్యముగా నుంచి, కాశీమొదలైనస్థలములయందు చిరకాలము వసించి మంత్రశాస్త్రప్రవీణుఁ

డని. ప్రసిద్ధి నొంది మహాతాత్రజ్ఞుఁ డైనజోస్యుల పేరిచయనులు గారి లోపల నొకసభ చేసి, ఆసభకు స్త్రీపునర్వివాహప్రతిపక్షులను మాత్రమే యాహ్వానము చేసి న న్నకస్మాత్తుగా పిలుచుకొనిపోయి, పయిగ్రంథమును జదివి యందలియంశముల కాక్షణముననే యుత్తరము చెప్పవలయు నని యడిగి నన్ను పరాజితుని జేయఁజూచిరికాని యీశ్వరానుగ్రహమువలన నేను సమయోచితము లయినప్రత్యుత్తరముల చెప్ప నారంభింపఁగా, ప్రజలకు తమమాటలయందు విశ్వాసము చెడు నని భావించి యాపండితులు నాయుత్తరములను వినక కడుపునొప్పి యని యొకఁడును కాలునొప్పి యని యొకఁడును లేచిపోయిరి. అటు తరువాత పరమతాంత్రికుఁ డయిన యాచయనులుగారు న న్నొంటిగా పిలిచి నన్నును నాపూర్వులను స్తుతిపాఠములతో శ్లాఘించి పూనిన కార్యమునుండి మరలింపఁబ్రయత్నించెనుగాని దైవయత్నమువలన ఆపండితసత్తముని కోరిక సఫలము కాక, విధవావివాహవృక్షమును మూలచ్ఛేదము చేయుట కయి దీక్ష వహించినసభల కాలయ మయి బ్రాహ్మణశ్రేణిగో శుద్ధశోత్రియులయిండ్లనమమనున్న యాగృహమే యిప్పుడు విధవావివాహప్రవర్తకసమాజమువారియధీన మయి యీ నూతనదంపతులకాపురమున కాలయ మయి యున్నది. నేను మొట్ట మొదట నిచ్చిన యుపన్యాసము ప్రకటింపఁబడఁగానే తెలుఁగుదేశమునం దంతటను స్త్రీపునర్వివాహవిషయ మైనవాదములే ప్రబలి మండలవాదులు నాపుస్తకము నాధారము చేసికొని శాస్త్రమును యుక్తులను చెప్పఁబూనుటయు ఖండనవాదులు బహువిధములపూర్వ పక్షములు చేయబూనుటయు కొంతకాలము జరగెను. గుంటూరు నుండి భువనగిరి పరదేశిసోమయాజులుగారును, బందరునుండి శ్రౌతము కోటిశ్వరశాస్త్రిలుగారును, చెన్నపురినుండి కొక్కొండవేంకటరత్న



పంతులుగారును, వర్తమారత్నాకర విలేఖకులును, కాకినాడనుండి  
 ఓగిరాల జగన్నాథముగారును, విశాఖపట్టణమునుండి దంతులూరి  
 నారాయణగజపతిరాజుగారును, రాజమహేంద్రవరమున వేదము  
 వేంకటరాయశాస్త్రిలు గారును, ఇంకను ననేకులును నా ప్రథ  
 మోపన్యాసము మీఁద ఖండన గ్రంథములను వ్రాసిరి. ఈ  
 ఖండన గ్రంథములయందలి ముఖ్యాంశములకును రాజమహేంద్ర  
 వరమునందలి పండితులు చెప్పిన యంశములకును ఉత్తరముగా  
 నేను మరల శ్రీ విజయనగరము మహారాజుగారి బాలికా పాత  
 శాలలో జరిగినమహాసభలోనే నాద్వితీయవిజ్ఞాపము నుపన్యసించి  
 ప్రకటించినాను. ఇదిగాక బహుస్థలములయం దీవిషయ మై వ్రాయుచు  
 వచ్చిన ప్రతివాదులవాదముల కెల్ల నుత్తరములు ప్రకటించుచు వచ్చి  
 నాను. తీటిక యున్నప్పు డితరస్థలములకు పోయి యుపన్యాసములు  
 చేయుటకును ప్రయత్నించుచు వచ్చినాను. నేను మొట్టమొదట కాకి  
 నాడకు పోయి యుపన్యాసము చేసినప్పు డక్కడిబ్రాహ్మణులు నా  
 మీఁద రాళ్ళు వేయుటకును యత్నించినారు. ఈకార్యమునకు విఘా  
 తము కలుగఁజేయుట కయి యెందఁ జెన్నివిధముల ప్రయత్నములు  
 చేసినను, మాది న్యాయపక్ష మయినందునను న్యాయ మెక్కడ  
 నుండునో దేవుఁ డక్కడ నుండును గనుకను దేవుఁ డేవంక నుండునో  
 యావంక జయము కలుగుట సహజ మగుటచేతను నాతోడివారును  
 నేనును సంఖ్యయం దతిదుర్బలుల మైనను విద్యాధికులము కాకపోయి  
 నను మాప్రయత్నములే కొనసాగుచువచ్చి శత్రువులకృషి యంతయు  
 విఫలము కాసాగెను. ఈవిషయ మై తఱుచుగా వాదప్రతివాదములు  
 జరుగుచు వచ్చుటచేత విధవావివాహ మన్నశబ్ద మారంభదశయందు  
 వలె చెవులకు కలుపుగా నుండక కొంత కాలములో జనుల కది పరి



చితపద మై పోయినది అనేకులకు విధవావివాహములు శాస్త్రసమ్మతము లనియు, అవశ్యాచరణీయము లనియు, అభిప్రాయము కలుగ సాగెను. బాలవితంతువులసంరక్షకు అనేకులు తమవితంతుకన్యలకు పునర్వివాహములు చేయనుద్దేశించుకొని మొదలుపెట్టిరి. ఇంతసమునుపే శ్రీవేదా రామకృష్ణయ్యగారు తమసహజౌదార్యముతో ముప్పదివేలరూపాయలను ఈ కార్యమునమీ త మయి యిచ్చెదమని వాగ్దానము చేసినారు. ఈ సమయములో స్త్రీపునర్వివాహములయం దత్యంతాభిరతి గల ఆత్మూరి లక్ష్మీనరసింహముగారు మాపట్టణము నకు ప్రాడ్వివాకుఁడుగా వచ్చుటకూడ దైవవశముచేత సంభవించినది. వివాహములు జరిగెడుపక్షమున తాము భోజనములకు వచ్చెదమని ముప్పదిమందికంటె నధికముగా తొమ్మలైన బ్రాహ్మణులు వాగ్దానములు చేసినారు. వితంతుకన్యలు దొరకినపక్షమున తాము వివాహమాడెదమని మా శాస్త్రపాఠశాలలోనివిద్యార్థు లనేకులు బయలుదేరినారు. ఈ కార్యములో నాకు విద్యార్థులే ముఖ్యసహాయములుగా నుండి నా కంగరక్షకులుగాకూడ నుండుచు వచ్చినారు. ఇంచుమించుగా రెండుసంచత్సరము వీప్రకారముగా వాదములైనతరువాత కార్యము లేనినిరర్థకవాదములతోఁ బ్రయోజనములేదని తెలిసికొని, యేగాగున నైన కొన్ని వివాహములు జరపవలెనని నిశ్చయించుకొని, మూల సయిదుగుర మొక ఆంతర గికసమాజముగా చేరి మాప్రయత్నము లితరులతో ప్రాణమిత్రులతో నైనను జెప్పకుండునట్లు మూల మేము ప్రమాణములు చేసికొని, రహస్యముగా కార్యాలోచనము చేయుట కారభించినాము. మన దేశములో సాధారణముగా పేరునకు సమాజము అనేకము లుండుట యేకాని, అందఱును గలిసి యొక మత్యముతో పని చేయుచుండుట కానము. ఏపని చేసినను సమాజము పేరు

యొక్క-రే చేయుచుండవలెను. ఈవిషయములో శ్రద్ధ వహించి పని చేయు సామాజికులు గలసమాజము నేర్పఱుపవలయునని నేను పలు మాట ప్రయత్నములు చేయుచు వచ్చితినిగాని, ఆసమాజములలో నొక్కటియు చిర కాల ముండుటకాని యైకమత్యముతో పని చేయుట కాని తటస్థింపలేదు. ఈరహస్యసమాజములో మాటాడుకొన్నసంగతులుసహిత మేలాగుననోకాని మఱునాటికే ప్రతిపక్షులయొద్దకు పోసాగెను. మేమీప్రకారముగా కార్యములు జరుపుటకు కృతనిశ్చయములమయి గూఢముగా పని చేయుచుండటయు, వినాహములు జరిగెడు పక్షమున భోజనముల కెవ్వరు వచ్చెదరో తాంబూలముల కెవ్వరు వచ్చెదరో ప్రతిపక్షము పూసక సహాయముగా నెవ్వరుందురో తెలిసికొనుటకై లక్ష్మీనరసింహముగారిలోపల రెండుసభలు చేయుటయు, చూచి స్త్రీపునర్వివాహాని పే.ధకపక్షమువారు భయపడి మాప్రయత్నములు మాటలతో పోక కార్యములకు వచ్చునని సంచలించి తొందర పడి మాప్రయత్నములకు విఘ్నములు కలుగఁ జేయుటకయి వారును సభలు చేరి యుపాయముల నాలోచింప మొదలుపెట్టిరి. ఒక దినమున పూర్వాచారపరాయణు లయినలౌక్యులును వైదికులును మార్కండేశ్వరునియాలయములో సభ చేరి నన్ను వర్ణమునుండి బహిష్కారము చేయుటకును విధవావివాహముల కేవిధమైనతోడ్పాటు చూపెద మన్నను వారిని బహిష్కరించెద మని భయపెట్టుటకును ముందే నిశ్చయించుకొనివచ్చి, వారిలోని మూర్ఖులైనకొందఱు బ్రాహ్మణులు నన్ను కొట్టవలెననికూడ నుద్దేశించిరి. ఈసంగతి కొంచెము పట్టణములో తెలియఁగానే సభ యారంభ మైనయర గంటలోపల దేవాలయ మంతయు పాఠశాలలోఁ జదువుకొను రెండు వందలవిద్యార్థులతో నిండిపోయినది. నావిషయమై దౌర్జన్యము

జరిగింప నెంచిన యాదుష్టులు విద్యార్థులసంఖ్యను జూచి భయపడి తమ కేమి పరాభవము సభవించునోయని మెల్లఁగా నావలకు జాతీరి. సభవారును మొట్టమొదట నుద్దేశించుకొని వచ్చినపని జరప నేరక తమయిండ్లకు పోవలసినవారైరి. ఆదినము మొదలుకొని పట్టణములో సంక్షోభమును కక్షలును ప్రబలసాగెను.

ఇప్పటికి వితంతువు లైనతమకన్యలకు వివాహములు చేసెదమని బయలుదేరినవా రనేకు లేర్పడినను తాము ముందుగా ననుగిడుదు మనువారుమాత్రము కనబడలేదు. ఎల్లవారును ముందొక వివాహ మయినయెడల తాము రెండవవారముగా నుందు మనువారై కాని తామే మొదటివారుగా నుందు మనువారు కానరాలేదు. అట్లుండుట లోకస్వభావమే. ముందుగా నెవ్వ రైనప్రవేశించుట చూచి వారికి కష్టములు వచ్చినచో తాము ప్రవేశింపక తొలఁగుటకును కష్టములు రానిచో తామును ప్రవేశించి సుఖ మనుభవించుటకును జను లెప్పుడును సామాన్యముగా కోరు చుందురు. మాప్రయత్నము లిట్లుండఁగా కృష్ణామండలమునుండి మామిత్రు లైన దర్భా బ్రహ్మ నందముగారు తమవైపున నొక గ్రామములో నొక బ్రాహ్మణవితంతు కన్య యున్నదనియు మనుష్యులను పంపినయెడల వారివెంట తల్లి యాచిన్నదానిని పంపుప్రయత్నము తాము చేసెదమనియు నా నొక జాబు వ్రాసిరి. ఈవిధముగా మొట్టమొదట వివాహము చేయువారు కూడ తటస్థించినందుకు సంతోషించి యీవిషయ మై విశేషశ్రద్ధను వహించి సర్వవిధముల నాకు సహాయులుగా నుండిన లక్ష్మీనర సింహముగారి నడిగి పుచ్చుకొన్న తెలివి గలయిద్దఱుమనుష్యులను తోడిచ్చి, యీ కార్యములయం దత్యంతాదరము కలిగి ప్రథమశాస్త్ర పరీక్షయందు కృతార్థుఁడై మాతో మొదటినుండియు పని చేయు

చుండిన సోమంచి భీమశంకరముగారిని నాజాబుతో బ్రహ్మానందము గారియొద్దకుఁబంపితిని. ఇటువంటికార్యములలో పేరు పైకి తెలిసినచో కార్యభంగము కలుగును గనుక, ఆచిన్నది యేగ్రామమునం దున్నదో తల్లి పే రెవరో యేమియు మేము పంపినమిత్రునకుఁసహితము చెప్పక రహస్యముగానే యుంచి బ్రహ్మానందముగారిని చూచినతరువాత సమస్తమును వారే చేసెద రనిమాత్రము చెప్పితిమి. వీరు బయలు దేరిన రెండుదినముల కెల్లను తాముద్యోగాంతరముమీఁద నూలు మయిళ్ళదూరములో నున్న మఱియొక గ్రామమునకు పోవుచున్నా మనియు కొన్నిమాసములనఱకును మరల వచ్చుటకు వీలు పడదనియు మరల వచ్చినతరువాతనే యాకార్యమువిషయమై కృషి చేయవచ్చు ననియు బ్రహ్మానందముగారివద్దనుండి నాకు జాబు వచ్చినది. మా మిత్రుఁడు బయలుదేరి పోయినగ్రామము మాపట్టణమునకు నూట యేబది మయిళ్ళదూరములో నున్నది. అక్కడకు పొగబండ్లు లేవు; తంతుసమాచార మందదు. అట్టిస్థితిలో మే మందఱును నాలోచించి వివరముగా జాబు వ్రాసి మనుష్యుని పంపుట యుచిత మని నిశ్చయించి, ఆచిన్నది నివసించుగ్రామమును తల్లి యింటిపేరును పేరును జరపవలసినకృత్యమును వివరముగా తెలుపుచు మామిత్రున కొక జాబు వ్రాసి దానికి లక్కముద్రలు వైచి విశ్వాసపాత్రుఁ డయిన మనుష్యునిచేతి కిచ్చి పంపితిమి. ఈలోపల మామిత్రుఁడు గమ్యస్థానము జేరి విచారింపఁగా, బ్రహ్మానందముగా రావఱకే గ్రామము విడిచి దూరగ్రామము పోయినట్లు తెలియవచ్చినది. తాము పోవలసిన గ్రామ మేదో తేవలసినచిన్న దెవరో తెలియదు; తాము వచ్చిన కార్యము నైనను మఱియొకరితో చెప్ప వల్లకాదు; తుదకు తా మెవ్వరోకూడ తెలుప నయినను తెలుప వల్లకాదు; ఈస్థితియం

దేమియు నాలోచన పాలుపోక బుద్ధిమంతుఁడు గనుక తొందరపడి గ్రామము విడిచి రాక మాయుత్తరము సజేయించి మామిత్రుఁ డా గ్రామములోనే వేచి యుండఁగా, మేము పంపినమనుష్యుఁడు పోయి కలిసికొని మాజాబు నిచ్చెను. అప్పుడు పోవలసిన గ్రామమునకు వారందఱును బయలుదేరిరి. ఆచిన్నదాని తల్లిదండ్రులు ధనికులై గొప్ప వంశమునందుఁ బుట్టినవారు; ఈకార్యము తల్లి కొక్కతెకు తప్ప బంధువర్గమున కెవ్వరికిని ఇష్టము లేదు; ఆచుట్టుపట్టుల గ్రామము లన్నియు వారిబంధువులతో నిండి యున్నవి; ఈసంగతి కొంచెము తెలిసినచో మోటుగ్రామములవా రెంత దౌర్జన్యము జరిగింతురో మెల్లవారు నెఱిగి యుందురు; అప్రక్కల మామిత్రునకు సాయము చేయువా రొక్కరును లేరు. ఇటువంటిస్థితిగో నామిత్రుఁడు చక్కగా నాలోచించి తా మెక్కడకుఁ బోవుచున్నారో బండివాండ్రకు సహితము చెప్పక రాత్రి రెండుజాములప్పు డా గ్రామము చేరి ప్రయా సముమీఁద వారియిల్లు తెలిసికొని చిన్నదానితల్లిని లేపి రహస్యముగా తాము వచ్చినసంగతి తెలుపఁగా, ఆమె బ్రహ్మానందముగాను రానిదే తాను పిల్లను పంప నని చెప్పెను. వా రా రాత్రి యామె నేలాగుననో బతిమాలి యేమేమో చెప్పి యొప్పించి పిల్లదాని నొంటిగా వచ్చునట్లుండఁబఱచి తెల్లవాఱకమునుపే యాచిన్నదానిని తీసికొని బయలుదేలి యాదిన మేగ్రామములోను దిగి వంట చేసికొని భోజనము చేయక యటుకులే తిని యుండి, యెవ్వరు వచ్చి పట్టుకొందురో యను జంకుచేత శ్రీఘ్రప్రయాణములు చేసి కొన్నిదినములలో తా మాచిన్నదానిని సురక్షితముగా తెచ్చి మాయింటివద్ద చేర్చిరి. ఆమఱునాఁడే యీసంగతి యూరంతయు పొక్కి యాచిన్నదానిని చూచుట కయి జనులు తీర్థప్రజవలె రాసాగిరి. అందుచేత కొన్నిదినములు మాయిల్లు

తిరుమలవేంకటేశ్వరులవారియాలయమువలె వచ్చెడివారితోను పోయె  
డువారితోను సందడిగా నుండెను. అప్పుడు మేము వరునిగూర్చి విచా  
రింపఁజొచ్చితిమి. ఈప్రయత్నము మేమారంభించినది మొదలుకొని  
తల్లిదండ్రులు భయపడి సమస్తప్రయత్నములును చేసి బ్రహ్మచారు  
లయినవిద్యార్థులకు బలవంతపెట్టి వివాహములు చేయ నారంభించిరి.  
అందుచేత నావఱకు వివాహమాడ నిశ్చయించుకొన్న విద్యార్థులలో  
కొందఱికి వివాహము లయిపోయినవి. ఉన్నవారిలో కొందఱ ఆన్యశా  
ఖలవా రగుటచేత పనికిరాక పోయినారు. మిగిలినవారిలో మంచివారి  
నేర్పఱుచుట కాలోచించుచుండఁగా, ఆనఱకు నావద్దనుండి విద్య  
నేర్చుకొని సర్వకళాశాలాప్రవేశ పరీక్షయందు తేజీ, అప్పుడు విశాఖ  
పట్టణములో నిరువదిరూపాయలపనిలో నున్నయిరువదిరెండుసంవత్స  
రములప్రాయము గలయొక చిన్నవానిభార్య యాకస్మికముగా పోవుట  
తటస్థించెను. అతఁ డీవితంతువివాహములు మొదలయినక్రొత్తమాడ్పు  
లయందు దాసక్తియు నుత్సాహమును గలవాఁడు. నే నాతనికి జాబు  
వ్రాయఁగా తా నీచిన్నదానిని వివాహమాడుట కంగీకరించెను.  
అతఁడు చిన్నవాఁడగుటచేతను విద్యగలవాఁడగుటచేతను మంచి  
యుద్యోగమునందుండుటచేతను పలువురారాతనికి పిల్లనిచ్చెదమని  
తిరుగుచున్నను వారి సందఱిని నిరాకరించి, వితంతువివాహము  
చేసికొని బుద్ధిపూర్వకముగా ననేకకష్టములు పొందుటకు సాహసించిన  
యాతనిదైర్యమును పరోపకారచింతయు మిక్కిలి శ్లాఘింపఁదగి  
యున్నవి. అతనికి మఱింతప్రోత్సాహము కలిగించి దర్భా బ్రహ్మ  
నందముగారితమ్ము లయినవేంకటేశాస్త్రిగా రాతనిని వెంటఁ జెట్టు  
కొని రాజమహేంద్రవరము వచ్చి చేరిరి. అంతవఱకును జనులు పరి  
పరివిధముల నూహలు చేయ నారంభించిరి. కాని వరుఁడెవ్వరో

యెవ్వరికిని నిశ్చయముగా తెలిసినది కాదు. వరుడు వోగులపాటి  
శ్రీరాములు గారిని తెలిసినతోడనే మాపట్టణములోని యాతనిబంధు  
 వులు మొదలయినవారు వచ్చి వివాహము చేసికోపలదని హితోప  
 దేశములు చేసి కార్యము గానక మరలిపోవుచు వచ్చిరి. వివాహము  
 జరుగునని రూఢిగా తెలిసినతరువాత మాపట్టణము నందు పుట్టిన  
 సంక్షోభ మింతంత యని చెప్పటకు శక్యము కాదు. అవఱకు నిశ్శబ్ద  
 ముగ నుండినమాపట్టణ మంతయు మహావాయువుచేత సంక్షోభము  
 నొందినమహాసముద్రమువలె కలఁగ నారంభించినది. ఎక్కడ చూచి  
 నను సభలే; ఎక్కడ చూచినను వీధులలో గుంపులుకూడి గుజగుజ  
 లాడుచుండుటలే; ఎక్కడ చూచినను కోపవాక్యములే; ఎక్కడ  
 చూచినను బెదరింపులే; ఈయాకస్మికసంక్షోభములో తామంతకు  
 మునుపు పేరు లేక మూలఁ బడియున్నయనామధేయు లనేకులు సుప్ర  
 సిద్ధు లయినారు; వివాహములలో తోరణములు త్రెంపి పెనఁగులాడి  
 చేతులు విఱిచి సంభావనలు గొనుమహాపురుషులు సభాపతు లయి  
 నారు; ఇచ్చకము లాడి యింటింటఁ దిరిగి బిచ్చ మెత్తుకొనుతుచ్చులు  
 సందడిగా తిరిగి సమాచారములు తెచ్చుట కెంతో పెద్ద లయినారు.  
 వీరియాటోపమును జూచి నామిత్రులుసహితము కొందఱు నాతో  
 మాట్లాడుటకే భయపడినారు; స్త్రీపునర్వివాహవిషయ ము తమ  
 ప్రాణముల నైననిచ్చెదమని యితరులకు జాబులు వ్రాసి యాత  
 రంగికసమాజములో చేరి యన్నవారుసహితము పెండ్లికి వచ్చు  
 మాట యటుండఁగా మావీధిని నడుచుటకే జంకుపడి కార్యస్థానము  
 నకుఁ బోవునప్పుడు చుట్టు తిరిగి మఱియొకమార్గమునఁ బోవువా  
 రైరి. మాయింట వంటచేయుపనికైతైకూడ మమ్మావఱకే విడిచి  
 పెట్టెను; పురోహితుఁడు మాయింట శుభకర్మలు చేయించుటకయి



రాక మానుకొనెను. బంధువు లండఱును నన్ను పలువిధముల నిం  
 దించుచు జాతిభ్రష్టునివలె చూడసాగిరి. వివాహదినమున మాయంట  
 మాత్రమేకాక మాయంటిచుట్టును వీధిపొడుగునను రక్షకభటులు  
 కావలి కావలసివచ్చినది. ఇటువంటిసంక్షోభములో ౧౮౮౧ వ సంవ  
 త్సరము డిసెంబరు నెల 11 వ తేది రాత్రి రాజమహేంద్రవరమున  
మొదటి స్త్రీపునర్వివాహము జరిగినది. ఆవివాహమునకు మొదటి  
 నుండియు నాతో నుండి పని చేసినమిత్రుఁడు రాలేకపోయినను ధైర్య  
 శాలులును దేశాభిమానులు నయిననామిత్రులనేకులు తాంబూల  
 ములకుమాత్రమేకాక భోజనములకుసహితము వచ్చిరి. అట్టియమూల్య  
 మయినసాయము చేసి నాకు తోడుపడి పెక్కుకష్టములకు లోనయిన  
 వారియెడల నే నెల్ల కాలమును కృతజ్ఞుఁడ నయి యుండవలెను. వారి  
 లోను నాకు మొదటినుండియు పరమాప్తుఁడయి, ఒక్కయీకార్యము  
 నందుమాత్రమేకాక దేశక్షేమమునిమిత్తమయి నేను చేయ తలపె  
 ట్టినమంచికార్యములలో నెల్లను నాకు కుడిభుజ మయి యుండి, పయికి  
 పేరు నాదయినను చాటున నాకంటెను బహుగుణము లధికముగా  
 పని చేయుచువచ్చుచున్న భనవరాజు గవర్నాజుగారి సాహసచరిత్రము  
 నిచ్చట ముఖ్యముగా శ్లాఘింపవలసి యున్నది. పదినుంది యొక్క  
 సారిగా లోకాంతరగతు లయినప్పుడు పుట్టునంతసంక్షోభము ఈవివా  
 హదినమున వారియింట పుట్టినది. భార్యవంకవారును తనవంకవారు  
 నయినబంధువు లనేకు లొక్కసారిగా గొల్లున గోలపెట్టి మధ్యాహ్న  
 సమయమున మృతునినిమిత్తమయి యేడ్చున ళ్లేడ్చుచు శపించుచు  
 లేచిపోయిరి. తల్లిదండ్రులు చిన్నతనములో పోయినప్పటినుండియు  
 పెంచి పెద్దవానిని జేసిన పెద్దతల్లి తన్ను విడిచిపోయినను వెనుక  
 తీయక, లోకోపకారమునిమిత్తమయి యెన్నికష్టములు వచ్చినను



సహించుకొని యుండి, భార్య దీర్ఘవ్యాధిచేత బహుమాసములు మించి మెక్కియుండి బంధువులు రాక బహుబాధలు తటస్థించినను ప్రాయశ్చిత్త మన్న పేరు నైనను తలపెట్టక, ఈదినమువఱకును పరోపకార మయినయీకార్యమునిమిత్తము వ్యయప్రయాసములను సంతోష పూర్వకముగా వహించుచున్నయానామిత్రుని నెట్లు శ్లాఘింపవలయునో నే నెఱుఁగకున్నాను. ఈపక్షమునఁ జేరి వివాహసమయమున భోజనములు చేసినవా రందఱును కొంచెముగానో గొప్పగానో యీ విధ మయినశ్రమల కోర్చినవారే. పలువురు విధి లేక ప్రాయశ్చిత్తములు చేయించుకొని మమ్ము విడువవలసినవారయినను వారిమనస్సు లిప్పటికిని మాపక్షముననే యున్న వనుటకు సంశయము లేదు. ఒకరు రాజకార్యముమీఁద గుంటూరు వెళ్ళవలసినవారయి యక్కడ నీళ్ళ బ్రాహ్మణులు దొరకకయు కాపుర ముండుట కిండ్లు దొరకకయు బహుబాధలు పొంది యిష్టము లేకయే ప్రాయశ్చిత్తమునకు లోను కావలసినవారయిరి; ఆయనబావమఱఁచి మఱియొక రారంభదశ యందలికష్టముల కన్నిఁటికిని తాళి మొన్నటివఱకును మాలో నేయుండి యెదిగి యీడేరి కాపురమునకు సిద్ధముగా నుండిన తనతోడఁబుట్టిన పడుచు నత్తవారు తీసికొని పోవనందున ప్రాయశ్చిత్త మంగీకరింప వలసినవారయిరి; మఱియొకరు పెద్దకుటుంబ మగుటచేత తమకొడుకులకును కుమార్తెలకును సంబంధములు దొరకవన్నభీతిచేత ప్రాయశ్చిత్తము చేసికొనిరి. మొట్టమొదట దూరదేశము పోయి కన్యకను తీసికొని వచ్చి యెంతోపని చేసిననామిత్రుఁడుసహితము తనమేనమామ కాలము చేసినప్పుడు గత్యంతరము లేక ప్రాయశ్చిత్తమున కొప్పుకొన వలసినవాఁ డయ్యెను. కొందఱు తొందరపడి ముందుగా ప్రాయశ్చిత్తములు చేసికొన్నను, ఇటువంటినమయములో ధైర్యము నిలుపలేక

పోయినందుకు వారిని నిందింపవలసినపని లేదు. మొట్టమొదటి రెండు వివాహములకు రెండుమూడువేలరూపాయలను గవ్వలవలె వ్యయము చేసి, వివాహము లాడినదంపతులు కాపురము లుండుట కయి గృహములను కట్టించి యిచ్చి, తరువాత స్త్రీపునర్వివాహములనిమిత్త మయి పదివేలరూపాయ లొక్కసారి రొక్కముగా నిచ్చి, తమవ్యవహారమునం దించుమించుగా లక్షరూపాయలు నష్టము వచ్చినను వచ్చిననష్టమునకు కారణ మీకార్యములలో ప్రవేశించుటయే యని పామరులు ఘోషించుచున్నను లేశమును వెనుక తీయక నేటివఱకు వివాహములు చేసికొన్నవారికిని వివాహములతో సంబంధించి యున్నవారికిని సర్వ విధముల సహాయము చేయుచున్న శ్రీవైద్య రామకృష్ణయ్యగారి యంతటి ధైర్యదార్యశాలినహిత మానంక్షభములో మనస్థైర్యమును నిలుపలేక ప్రాయశ్చిత్తము చేసికోవలసి వచ్చినప్పుడు, బయల మిత్రులును బంధుజనులును కులమువారును బహువిధముల దూషించి బెదరించుచుండఁగా, ఇంట భార్యలును తల్లులును బహువిధముల విలపించుచు మనస్సు కలంచుచుండఁగా, మతగురువులు బహిష్కార పత్రికలు పంపి భీతి కొలుపుచుండఁగా, సామాన్యజనులు ధైర్యము నిలుపఁ గలుగుదురా? ఈసంగతి యటుండ నిచ్చి వివాహచరిత్రము నించుక చిత్తగింపుడు.

వివాహవ్యయములనిమిత్త మయి రామకృష్ణయ్యగారి రావటకే మావద్దకు వేయిరూపాయలను పంపి యుండిరి. మాపురములోని ప్రముఖు లనేకులు వివాహమునకు చాకలివాండ్రను వాద్యగాండ్రను కూడ రాకుండఁ జేయుట కయి బహువిధముల ప్రయత్నించిరి. పెండ్లిలో మేళములకు వచ్చినవేశ్యలనుగూడ వెలివేసి వారియొద్ద నుండి కొంతసొమ్ము తీసికొనిరి. ఇటువంటిబాధలచేత మే మెక్కువ

ధన మిచ్చి పట్టణములో వాద్యములు వాయించుమంగలివాండ్ర నెల్లను పెండ్లిలో కుదుర్పవలసి వచ్చినది. వీరి నందఱిని వెలి వేసినపక్షమున తలలు గొఱుగువారు లేకయు శుభ కార్యములయందు వాద్యములు వాయించువారు లేకయు మాకంటె తామే యెక్కువ కష్టపడవలసి వచ్చును గనుక మాప్రతిపక్షులు బుద్ధిమంతులయి యట్టిప్రయత్నమును మానుకొనవలసినవా రయినారు. అప్పు డావఱకు పని లేక సోమరులుగా తిరుగుబ్రాహ్మణవేషధారుల కందఱకును పుష్కలముగా చేతులనిండ కావలసినంతపని దొరకినది. కొందఱు మేము కుదుర్చుకొన్న వంట బ్రాహ్మణులయింటికి పోయి వాండ్రను బెదరించియు లంచము లిచ్చియు, రాకుండిఁ జేయుచు వచ్చిరి; కొందఱు వివాహ తంత్రము నడుప నిర్ణయించుకొన్నపురోహితుని పట్టుకొని దూషించి భయపెట్టి మొగము చాటు వేయించుచు వచ్చిరి; కొందఱు వీధుల మూలలను మాయింటియెదుటను గూరుచుండి మాయింటికి వచ్చు వారినిమాత్రమేకాక మావీధి పట్టుకొనిపోవువారినిసహితము బహిష్కారపత్రికలను తెప్పించుటకయి పేరులు వ్యాసికొన మొదలు పెట్టిరి. ఇటువంటిదుష్ప్రయత్నములతో విద్యావిహీనులయి నైదికవృత్తియందున్నపూర్వాచారావలంబకులుమాత్రమేకాక యింగ్లీషునందు పాండిత్యము కలిగి పట్టపరీక్షయందును ప్రథమశాస్త్రపరీక్షయందును కృతార్థులయి మావద్ద విధవావివాహముల కనుకూలముగా మాటాడుచు స్త్రీపునర్వివాహమును తా మామోదించినట్లు చేవ్రాలు చేసిన మహానుభావులుకూడ కొందఱు కూడి తామే ప్రధాననాయకులయి తాము చదువుకొన్నవిద్యకును పొందినస్థితికినికూడ నగౌరవము తెచ్చినందున కెంతయు చింతిల్లవలసి యున్నది. పిచ్చుకమీఁద బ్రహ్మాస్త్రము! తొడిగిన ట్లింతమంది యనాథకాంతలమీఁద ధ్వజ మెత్తినను, ఈశ్వ

రుఁడు వారిపట్ల నుండఁటచేత మాయూరి పెద్దమనుష్యులయభిమత  
 మీడేఱినది కాదు. నూతేసిరూపాయ లప్పిచ్చియు, నెల కేడేసి  
 రూపాయలచొప్పున జీత మిచ్చి సంవత్సరమువఱకు పని చేయించు  
 కొనుట కొడంబడికలు వ్రాసి యిచ్చియు, వివాహదినములలో దినము  
 నకు నాలుగేసిరూపాయలచొప్పున నియ్య నొప్పుకొనియు, మేము  
 నలుగురువంటబ్రాహ్మణులను నీళ్ళబ్రాహ్మణులను సంపాదించుకోఁ  
 గలిగినారము. ఎంతమందిపురోహితులను బెదరు పెట్టి సాగనంపినను,  
 కట్టకడపట ధైర్యము చేసి వారిమాట వినక వచ్చినపురోహితుని  
 భార్యను గోదావరిలో పడుటకయి పరుగెత్తించి మరలించినను,  
 నూతరూపాయ లిచ్చి యావివాహమున కొకయాజకుని సంపాదింపఁ  
 గలిగినారము. ఇట్లు ప్రథమవివాహము నిర్విఘ్నముగా జరుగుటయు,  
 అనేకులు భోజనములకును తాంబూలములకును దక్షిణలకును వచ్చు  
 టయు, వాయువేగ మనోవేగములతో మామండల మంతయు  
 వ్యాపింపఁగా తమవితంతుబాలికలకు వివాహము చేయఁ దలఁచు  
 కొన్నవా రనేకులు మాపట్టణమునకు రాసాగిరి. అందుచేత మొదటి  
 వివాహ మయిననాలవదినముననే రెండవవివాహముకూడ జరిగినది.  
 పెండ్లికొమార్తె తల్లి తనవితంతుకుమారికను తెచ్చి భర్త తన్ను పంపె  
 నని నన్నుకముపుట్ట చెప్పెను. మేమామాటలు విశ్వసించి సకలకళా  
 శాలాప్రవేశపరీక్షనిమిత్త మయి భోజనము చేసి పరీక్షాస్థలమునకు  
 పోఁబోవుచున్నయొకవిద్యార్థిని తత్క్షణము రప్పించి వివాహము సిద్ధము  
 చేసితిమి. పెండ్లికొమారుఁడు మంగళస్నానమునకుఁ గూరుచుండు  
 వఱకును మాపురజను లీవివాహము జరుగు నన్నసంగతియే యెవ్వరు  
 నెఱుఁగరు. ప్రతిపక్షులచారు లతఁడు మంగళస్నానమునకు కూరు  
 చుండఁగా చూచి పరుగెత్తుకొని పోయి ఫిడుగువంటియీవార్త నతని

తండ్రితోఁ జెప్పిరి. అతిఁడును రోదనము చేయుచు వేద్యపెట్టున కేకలు వేయుచు వినాహసమయమునకు పరుగెత్తుకొనివచ్చి పెండ్లికొమారుని తీసికొనిపోవుట కయి ప్రయత్నించెను. కాని మాలో కొందఱ తాయనను కాఁగిటఁ బట్టుకొని యొక గదిలోనికి లాగుకొనిపోయి కూరుచుండఁ బెట్టి శతమానము ముడిపడువఱకును మంచిమాటలు చెప్పి యోదార్చుచు, ఆవలను మెల్లఁగా పంపివేసిరి. ఆమఱునాఁటిరాత్రియిందుద్దఱుదంపతులను మహావైభవముతో పెండ్లిపల్లకులలో నూరేగించిరి. ఆరాత్రి జరిగినవైభవము సంస్థానాధిపతులవివాహములయందుకూడ జరగి యుండదు. అఱువదిమందిపోలీసుభటులతో పోలీసు సూపరింటెండెంటు పల్లకులను జనులయొత్తుడునుండి సంరక్షించుచు పురవీధులలో వెంట నడిచెను. వేలకొలదిజను లావేడుకను చూడవచ్చుటచేత వీధులొకకొననుండి రెండవకొనవఱకును మనుష్యులతో నిండిపోయి యీవీధివా రావీధికి నడుచుట దుర్లభ మాయెను. చిరకాలదురాచారవాసనచేతను ద్వేషప్రభాను బయినకొందఱిఛాందసులవలని భీతిచేతను పల్లకులు వీధులగుండ పోవునప్పుడు కొందఱు తలుపులు మూసికొన్నను, ఆవధూవకులను జూచిన సామాన్యజనులునూత్ర మెక్కడఁ జూచినను సంతోషించి యాకార్యములను శ్లాఘించుచునే వచ్చిరి.

రెండవపెండ్లికొమార్తెను తండ్రిమనుమతి లేకయే తల్లి తీసికొని వచ్చినదని ప్రతిపక్షులు విని, అతనిచేత ఘామిఁడ దండవిధామకునివద్ద నేరము మోపించి యభియోగము తెప్పించి మమ్ము శిక్షింపచేయవలెనని ప్రయత్నము చేసిరికాని యీసంగతిని యుక్తసమయములో తెలిసికొని మెలకువపడి ముందుగా మేమే పెండ్లికొమార్తె తల్లిని పినతల్లిని పంపి యామెభర్తను మాయొద్దకు రప్పించుకొని నభల కెక్కకుండ తప్పించుకొంటిమి. ఈనివాహ మయినమఱు

సాటినుండియు జనులవలనిబాధ లంతకంతకు ప్రబలసాగినవి. ఈవివాహములను చేయించినవారిని చేసికొన్నవారిని భోజనములకు పోయినవారినిమాత్రమేకాక చూడఁబోయినవారినిసహితము పలువిధముల బాధలు పెట్టి నారంభించిరి; ఈశుభకార్యములయందు కొంచెము సంబంధ మున్నవారి నందఱిని వారు కాపుర మున్నయద్దెయిండ్లలో నుండి లేవఁ గొట్టిరి; కాపుర ముండుట కెవ్వరు నిండ్ల నియ్యకుండిరి; నూతులలో నీళ్ళతోడుకోనియ్యక పోయిరి; నీళ్ళు తెచ్చుబ్రాహ్మణులను తేకుండఁ జేసిరి; శుభాశుభకార్యములకు పురోహితులను బ్రాహ్మణులను రాకుండఁ జేసిరి; దేవాలయములకు పోనియ్యకపోయిరి; ఒంఠువులు మొదలయినవారిని పోకుండఁ జేసిరి; కనఁబడినచోట్ల మొగము ముందఱనే దూషింపసాగిరి; మఱియు నింక నెన్నివిధముల రాయాస పెట్టఁగలుగుదురో యన్నివిధములను శ్రమ కలుగఁ జేసాగిరి. అంతేకాక తాము బాధించి యెదురు తప్పే బాధించుచు! రని యల్లరి చేసి దొంగయభియోగములు చేయసాగిరి. అల్లరిముమాట యటుండఁగా మండలన్యాయసభలో న్యాయవాదిగా నున్న యొక బ్రాహ్మణోత్తముఁడే యొకదినమున బొట్టు గోకివేసికొని భోజనము చేయనట్లు నటించుచు తనవెంట కొంత బ్రాహ్మణులమూకను జేర్చుకొని యొకవిజ్ఞాపనపత్రికతో దండవిధాయకునియొద్దకు పోయి వితంతువివాహవిధాయక పక్షమువారి నాయకులు దేవాలయములు దూరి తమ కనేకవిధముల తొందరలు కలుగఁ జేయుచున్నారని యేడ్చుచు మొట్ట పెట్టుకొనునంతటినై చ్యమునకు లోబడెను. ఈ పక్షములో చేరినవారు రాజకీయోద్యోగములలో నున్నయెడల వారి మీఁద లేనిపోనిదోషముల నారోపించి వారిని పనినుండి తొలఁగింపవలయు ననియు మఱియొకచోటికి మార్పవలయు ననియు పయియధి

కారుల కాకాశరామన్నవిన్నపములను పంప మొదలుపెట్టిరి. పాత శాలలో నుపాధ్యాయులుగా నున్నయెడల వారి నాకొలుపులనుండి తొలగింపవలయు నని విశ్వప్రయత్నములు చేసిరి. ఈప్రకారముగా నుపాధ్యాయపదమునుండి ప్రతిపక్షులు తొలగింప చాటుపడినవారిలో నొకడు తల్లిదండ్రులను తోడఁబుట్టినవారిని విడిచి మాత్రో చేరి భోజనము చేయుటయేకాక గతసంవత్సరమున వితంతువును వివాహము కూడ చేసికొనెను. ఈబాధ లిటుండఁగా కొన్నిదినములలో ముప్పది మందికి శ్రీ శంకరాచార్యస్వాములవారియొద్దనుండి బహిష్కారపత్రికలుకూడ వచ్చినవి. ఆపత్రికలను జూచి పరమానందభరితు లయి శ్రీ విజయనగరము మహారాజుగారి బాలికాపాతశాలలో సభ చేసి, ఆవతి కీచ్ఛకము లాడుచు చిత్తము చిత్త మని యనుగ్రహమును వేచి తిరుగు ననామధేయులుకూడ తమకంటె నెక్కువవారి పేరులను గౌరవ సూచక మయిన గారనుమాట యైన చేర్చకుండ నుచ్చరించి లాఘవ పఱిచి మహాజనమధ్యమున వారిని వెలివేసితిమనియు శుభాశుభ కార్యములయందు వారియిండ్ల కెవ్వరును పోఁగూడదనియు వారిని పిలువకూడదనియు వారిని దేవాలయములకు పోనియ్యకూడదనియు కేకలు వేయుచు బల్లమీఁద నెక్కి గంతులు వేసిరి. ఇటువంటిదుస్సహము లయిన బాధలకు తాళఁజాలక పలువురు ప్రాయశ్చిత్తములు చేసికొనిరి. ఈయవమానమునకు సహింపలేక, ఆత్మూరి లక్ష్మీ నృసింహముగాను శ్రీ శంకరాచార్యస్వాములనారిమీఁద తెచ్చిన యభియోగము కొట్టుపడిపోవుటచేతకూడ ప్రతిపక్షులు మాపక్షము వారిని మఱితలోకువ చేసి గేలి చేయసాగిరి. ఏవంకఁ జూచినను కష్టములును వ్యసనములును చుట్టుకొని యుండి యంధకారబంధురము లయి యాదినములు స్త్రీపునర్వివాహవిధాయక పక్షమువారికి దుర్దిశ



ముటుగా నుండెను. ఆవఱకు వితంతువివాహములు చేసెద మని ముందుకు వచ్చినవా రా పేరు నై నను తలపెట్టక పిలిచినను పలుకక పలాయితు లయిరి. ప్రతిపక్షులు తమకు సంపూర్ణజయము కలిగిన దనియు విధవానివాహపక్షము మరల నెప్పటిని తల యెత్తలేకుండ స్థిరముగా చెడిన దనియు పరమానందహృదయు లయి మిన్నండి యుండిరి. మాలోని మహాధైర్యవంతులుసహిత మింక వివాహములు కావని యధైర్యపడి నిరుత్సాహు లయిరి. ఇటువంటి చెడుదినముల యందుసహితము మమ్ము చేయి విడువక రహస్యముగా మాకు బహు విధముల తోడుపడినవారుసహితము కొందఱుండకపోలేదు. వారిలో న్యాపతి సుబ్బారావుపంతులుగారు మా కారంభదశనుండియు నాలో చన చేప్పుచు సర్వవిధముల సాయము చేసినారు. మాకు హతశాల లోనివిద్యార్థు లనేకులు పెట్టనికోటగా నుండి చేత నయినవిధముల తోడు పడినారు; కొందఱు తొక్కడకు పొమ్మన్నను పోయి చేయుమన్న పనిని రెండవవా రెఱుంగకుండ చేయుచు వచ్చిరి. విద్యార్థులకు మా యందున్నయభిమానమున కొక్కచిన్ననిదర్శనము చెప్పెదను. లక్ష్మీ సరసింహముగారు తెచ్చినయభియోగము పోయినతరువాత శ్రీశంకరా చార్యులవారును వారిని పురస్కరించుకొనియున్న వారును మహా చాప్రయదశయందుండి విజయగర్వముచేత మిన్నను మన్నను గాన కుండిరి. ఆయభియోగము పోయినమఱునాఁడు శ్రీశంకరాచార్య స్వాములవారిని మహానైభవముతో రాజమహేంద్రవరమున వీధు లలో నూరేగించుటయే కాక, ఆవార్త తంత్రముఖమున కాకినాడకు పంపఁగా నచ్చటివా రాలేఖను పల్లకీలో పెట్టి యూరేగించి గొప్ప యుత్సవము చేసి గొప్ప యాడంబరముతో పోయి పయిదా రామ కృష్ణయ్యగారి యంతటి ధనికునిని చెల్లుబడి గలిగినవానిని సహితము



లక్ష్యము చేయక, ఆయనగుమ్మమువద్ద చప్పటలుగొట్టి కేకలువేసి  
 చేయఁగలిగినంత యల్లరి చేసిరి. ఇటువంటిసంతోషదినములలో స్వా  
 ములవారు రాజమహేంద్రవరమును విడువక మాపక్షమువారికి  
 మఱింత యవమానము కలుగుట కయి ప్రతిదినమును వాద్యము  
 లతో వీధులగుండ నూరేగుచు భిక్షులు చేయుచు కొన్నిమాసము  
 లక్కడనే నిలిచియుండిరి. ఆకాలములో స్వాములవారు విధవావివా  
 హముల నెంత నిషేధించుచు వచ్చినను ఘోటకబ్రహ్మచారులయిన  
 వారిశిష్యులుమాత్రము రండలతోడ రాత్రులమంత్రకములయిన  
 వినాహములను రహస్యముగా జరపుచునే వచ్చిరి. పాఠశాలలోని  
 విద్యార్థులు కొండ జీసంగతిని కనిపెట్టి యొకనాటిరాత్రి వేచియుండి  
 యొక బ్రాహ్మణవిధవతో సంసారము చేయు చున్నబ్రహ్మచారి  
 శిష్యుని పట్టుకొని, ఆయపూర్వదంపతులను వీధిలోని కీడ్చుకొని వచ్చి  
 యెల్లవారికిని చూపి యవమానపఱిచిరి. అందుచేత స్వాములవారి  
 శిష్యుల కందఱికిని పాఠశాలలోని విద్యార్థులమీఁద ద్వేషము పుట్టి  
 వా రేబాలురమీఁద నేలాగున నైన పగ తీర్చుకోవలె నని నిశ్చయము  
 చేసికొని యుండిరి. ఇట్లుండఁగా వారికి సమయమును వెంటనే దొరకి  
 నది. రెండుదినములయినతరువాత పగలు పండ్రెండుగంటలవేళ  
 స్వాములవారిశిష్యులు గోదావరిలో స్నానము చేయుచుండఁగా, పాఠ  
 శాల విడిచిని పిమ్మట విద్యార్థు లిద్దఱుక్కడకు స్నానమునకు పోయిరి.  
 వారిని చూచి యాస్వాములవారిశిష్యులు పాఠశాలలం జదువుకొను  
 విద్యార్థుల నందఱిని కలిపి తిట్టఁగా, ఎవరు తప్పిదముచేసిరో వారిని  
 తిట్టవలయును కాని మొత్తముమీఁద తిట్టుట న్యాయము కాదని  
 యొకవిద్యార్థి మందలించినందున వాక్కలహము ముదిరి పిండివంటలు  
 నిత్యమును తిని బలిసి యున్నయాశిష్యు లాచిన్నవానిని పట్టుకొని

నిష్కరుణు లయి క్రూరముగా కొట్టిరి. అప్పుడక్కడనున్న రెండవ విద్యార్థి పాటిపోయి యీసమాచారమును పట్టణములో చెప్పగా, పాఠశాలలోని విద్యార్థు లనేకులు కూడుకొని తమతోడిబాలకుని క్రూరముగా కొట్టినందునకై యాదుండగపుశిష్యులను దండింపవలయు నని ప్రతిజ్ఞ చేసికొని గుంపులుకూడి కోపముతో స్వాములవా రున్న గృహముముందు వీధిలో తిగుగసాగిరి. విద్యార్థులయాగ్రహమును జూచి భయపడి యాశిష్యులు వీధిలోనికి రాక యింటిలో నడగి యుండుటయేకాక యిద్దఱురక్షకభటులను సహాయులుగా తెచ్చుకొని గుమ్మములో కావలి యుంచుకొనిరి. విద్యార్థు లాప్రకారముగా రాత్రి జామువఱకును తిరిగి స్వాములవారిశిష్యు లిల్లు వెడలివచ్చు జాడ కానక విసిగి నాటి కిండ్లకు పోయిరి. శిష్యు లటుతరువాతసహితము వీధి మొగము చూచుటకు సాహసింపలేక తమకుకావలసినవస్తువులను గోడచాటుననుండి పొగుగువారినిబతిమాలుకొని తెప్పించుకొని, దాహశాంతి కయి మంచినీరు కావలసిరాగా రాత్రిరెండుజాములవేళ నండలును కఱ్ఱలుపట్టుకొని గుంపుగాబ మలుదేటి యారక్షకభటులను వెంట నుంచుకొని గోదావరికి పోయి నీరు తెచ్చుకొనిరి. మఱునాటి యుదయమున యథాప్రకారముగా విద్యార్థులు పాఠశాలకు పోయిరి. ఆమధ్యాహ్నము విద్యార్థులసందడి యంతగా వీధులలో కానరాక పోయినందున కొంతదైర్యము తెచ్చుకొని యాశిష్యులను వీధిత్రోక్క సాహసించి యయిదాఱుగు రొకకూటమిగా చేరి బహిర్యూమికి పోవు నిమిత్తమయి రెండుమూడుగడియల ప్రొద్దుండగా గోదావరియొడ్డున నున్నయిసుకతిప్ప కేసి నడిచిరి. ఈసంగతి యేలాగుననో యొకవిద్యార్థి కనిపెట్టి తక్కినవారికి సమాచారము పంపెను ఆశిష్యులును బాహ్య భూమికి పోయి మరలివచ్చుచు గోదావరియొడ్డున నున్న ధాన్యపుపాక

లను సమీపించునప్పటికి, వారియెదుట దండధరులవలె కొందఱు విద్యార్థులు కనబడిరి. వారు కంటపడఁగానే గుండెలు పగిలిపోయి బెదరి ముందుకు నడువ కాళ్లు రాక బెదరిబెదరిచూచుచు నలుప్రక్కలను చూపు నిగిడింపఁగా నానాముఖముల విద్యార్థును గుంపులు గుంపులుగా వచ్చుచుండిరి. ఆసంఖ్యను చూడఁగానే శిష్యులకు మునుపున్నదైర్యముకూడ మూలముట్టుగ పోయి యెడిరించుట కయి ప్రయత్న మైనను చేయక పిక్కబలముచూపి పాటిపోవుటకు కాళ్లకు బుద్ధి చెప్పిరి. విద్యార్థులు ముందు వచ్చువారిని పట్టుకొని పాదరక్ష ప్రయోగములచేత బుద్ధిచెప్పి దాసుల మనిపించుకొని యాశిష్యులను విడిచిపెట్టిరి. ముందు పరుగెత్తినవారియవస్థను జూచి వెనుకటివారు తాము వారిదారి పట్టక ప్రాణరక్షణార్థ మయి గోదావరిలో దిగి కంఠములోతువలుకును పాటిపోయిరి. విద్యార్థులు కొందఱు వారిని వెంబడించి పట్టుకొని నీటిలో ముంచి లేవనెత్తి కొన్నినిమిషములు వారి తలలను మద్దెలలనుగాఁజేసి వినోదించి తమతోడివిద్యార్థి నన్యాయముగాకొట్టిన ఋణుగాను వడ్డితోకూడ తీర్చుకొనిరి. మొట్టమొదట దెబ్బలు తిని తప్పించుకొనిపోయిన యిద్దఱుశిష్యులును వాయువేగమున పరుగెత్తి స్వాములవారిసన్నిధానము చేరి కన్నీటితో పాదములు కడుగుచు హఠాఃవిద్యాశాలలోని బాలురవలన జగద్గురువు యొక్క శిష్యులకు సంప్రాప్త మయినకష్టపాటును విన్నవించుకొని, అక్కడనున్న రక్షకభటులతోడ కొన్నినిమిషములలో మఱల యుద్ధభూమి చేరిరి. రక్షకభటు లాశూరులతో రణరంగమును చేరునప్పటి కక్కడ రెండువందల విద్యార్థులకంటె నధికముగా చేరి యుండిరి. నీటిలో నున్నవిద్యార్థు లారక్షకభటులను జూచి శిష్యులను విడిచిపెట్టి తాము నీటిలో మునిగి యీది మఱియొకరేవున తేలి యింటికి

పోయిరి. చేతిలోనిపాత్రలను నీటిలో పోగొట్టుకొని యపాత్రులయిన  
యాశిష్యులను వెంటఁ బెట్టుకొని పోయి రక్షకభటులు వారిస్వాముల  
వారితోఁ జేర్చిరి. స్వాములవారు శిఖాయజ్ఞోపవీతములను విసర్జించి  
నను రాగ ద్వేహాదులనుమాత్రము విసర్జింపనందున శిష్యులకు సంభ  
వించినదుర్దశనిమిత్తమై కొంతసేపు విలపించి యావిద్యార్థులను శపించి  
యూరిలోనివారు తమ్ము వచ్చి ప్రార్థించి యలుకతీర్చెద గేమోయని  
పీఠమునువిడిచి లేచిపోయెద నని వారికిని వీరికిని సమాచారములు  
పంపెను. ఆరాత్రి పట్టణములో బడిపిల్లలు స్వాములవారిశిష్యులను  
కొట్టి చంపి రనియే ప్రవాదముపుట్టెను. అందుచేత విధవావివాహము  
లకు ప్రతిపక్షులుగా నున్నవారు వీధులలో మొగము చూపుటకే  
తెగింపలేకపోయిరి. ప్రథమశాస్త్రపరీక్ష నిచ్చి న్యాయవాదిగా నుండి  
స్త్రీపునర్వివాహ నిషేధవాదులకు నాయకుఁడుగా నుండిన యొక  
ప్రబలగృహస్థానమయమున చల్లగాలినిమిత్తమై గోదావరి యొడ్డున  
కూరుచుండి యుండి యాశిష్యులవార్త చెవి సోకఁగానే యదైర్యము  
పుట్టి తన సేవకునిచేతిదీపము నారిపించి తలనిండ ముసుగు వేసికొని  
రాజమార్గమున నడవక ప్రాణము లరచేతిలో పెట్టుకొని సందుల  
గుండ పోయి యిల్లు చేరి తిరిగి చూచెను. అటువంటిస్థితిలో స్వాముల  
వారికి ముఖ్యబలముగా నున్నవా రొక్కఁడును వారి నూరాద్విత  
కయి యారాత్రి వీరదర్శనమునకు రాక, తత్క్షణ మూఁడు విడిచి పో  
మ్మని లోకగురువుల కాలోచన చెప్పిరి. విద్యార్థులు తమ విద్యాశాల  
నుండిరాకమునుపే స్వాములవారు మఱునాటియందయమున వీరమును  
మాపట్టణమునుండి తరలించి పొగయోడకు కట్టినపడవలలో శిష్య  
బృందముతో తాము నదిని తరించి భిక్షులు చేయింప లేక శ్రమపడు  
చున్నమాపురమువారిని కూడ తరింపఁజేసిరి. మొదట దెబ్బలుపడిన

విద్యార్థి స్వాములవారిశిష్యులమీఁదను, స్వాములవారిశిష్యులు విద్యా  
ర్థుమీఁదను ధర్మసభలలో నభియోగములు తెచ్చిరి; కాని దండవిధా  
యకుఁడు జగద్గురునిశిష్యుల కై దేసిరూపాయలు ధనదండనము విధించి  
ఋజువులేనందున విద్యార్థులను విడిచిపెట్టెను.

ఇది యిట్లుండఁగా నేప్రక్కఁజూచినను కష్టములే కనఁబడుచు,  
మరల వితంతువివాహము లగునన్నయాశ కవకాశము లేక, పూనిన  
కార్యము అకాలనాశనము నొంది నట్లగపడుచున్న యాకాలములో  
ఏలాగున నైనను కొన్ని కార్యములు చేసి యిటువంటి సత్కార్యము  
మనుష్యకుటిలప్రయత్నముచలన నిర్మూలము కానేర దని లోకము  
నకు చూపవలె నని మాపక్షమువారు మఱింత దైర్యోత్సాహము  
లతో బహుప్రయాసముల కోర్చి పని చేయసాగిరి; కాని మొట్టమొ  
దట మాకృషి సఫల మగునట్లు కనఁబడలేదు. ఆవఱకు తమవితంతు  
కన్యలకు వివాహము చేయుఁడని మమ్ము బ్రతిమాలుకొన్నవారికడకు.  
పోయి మేమే బ్రతిమాలుకోఁగా మాతో మనసిచ్చి మాటాడక  
పోవుటయేకాక మామీఁద కోపమునుసహితము పడి, అట్టియనుచిత  
ప్రసంగమును చేసినందుకు మమ్ము తిట్టసాగిరి. మఱికొందఱు మమ్ము  
తమయిండ్లకే రానీయక పోయిరి. వివాహములనిమిత్త మయి మమ్ము  
స్మార్థించిన వా కొక్కబాలవితంతువులసంరక్షకులునూత్రమే కాక  
విద్యావతులైన బాలవితంతువులుకూడ మాకు పలువురు జాబులు  
న్నాసి యుండిరి. ఇంక వారితో నుత్తరప్రత్యుత్తరములు జరపి  
కార్యసాఫల్యము చేయవలె నని మేము ప్రయత్నింపఁగా, మాజాబు  
లాయనాధికాంతలను చేరుటయే యసాధ్య మాయెను. ఈసమయ  
ములో మాకు పాఠశాలలోని విద్యార్థులు చేసినసాయ మెప్పటికిని  
మఱనఁదగినది కాదు. మావిద్యార్థులలో కొందఱు లోకోపకారకా

ర్యార్థమై యగ్నిహోత్రములో దూకుమన్నను దూకుటకు వెనుక  
 తీయనివా రుండిరి. ఆకాలములో నిరువదిరూపాయల యుద్యోగము  
 లోనుండి ప్రవేశపరీక్షం దేటి బంధుజనమును విడిచి మాలాఁ జేరి  
 యున్నయొకరు నల్లగొండ కోదండరామయ్యగారు. నేనీచెన్నపురము  
 రావలె నని బయలుదేరినప్పుడు నాకు సహాయుఁ డయి వంట చేసి  
 పెట్టుటకుసహితము పూనుకొని నేను సముద్రములోని పొగయోడను  
 చేరుట కయి పడవ నెక్కఁబోవునప్పుడు ఝంఝామాగుతము ప్రబ  
 లముగా వీచుచు సంతతధారగా వర్షముకురియుచు సముద్రతరంగ  
 ములు పర్వతోపమానములుగా నుండుటచేత మిత్రులు బహువిధ  
 ముల పోవల దన్నను మానక నావెంట సంఘోషపూర్వకముగా  
 చిన్నపడవలో సముద్రమునం దయిదుమైళ్ళు ప్రయాణముచేసి యా  
 భయంకరస్థితిలో ధూమనాకాఢికారి యపాయకర మని మొంచి  
 మ మ్మెక్కించుకోక నిరాకరించుటవలననే వ్యసనముతో వెనుక  
 మరలినసంగతి మీరు విన్నయెడల విద్యార్థు లెంతటిదై ర్యోత్సాహ  
 ములును విశ్వాసమును కార్యనిర్వహణాసక్తియు లోకోపకార  
 చింతయు కలవా రయి యుండిరో మీరే తెలిసికోవచ్చును. వా  
 రేయర్థరాత్రమున నెంతదూరము నున్నయేగ్రామమునకుఁ బోయి  
 యెవ్వరితో మాటాడి యేకార్యమును చేసికొని రమ్మన్నను మాటు  
 మాట చెప్పక చెప్పినట్లు చేసికొని వచ్చుచుండిరి. ఇటువంటి తోడ్పా  
 టుచేతనే మే మనేక కాఢ్యములు నిర్వహింపఁ గలిగితిమి.

ఈకాలములో మాపట్టణమునకు నాలుగొమ్మడలదూరములో  
 నున్న పెద్దాపురములో చదువుకొన్న యొక మాధ్వబాలకీతంతు  
 వుండెను. ఆచిన్నదానిని వివాహమాడుటకు కాకినాడలో నొకయువా  
 థ్యాయుఁ డొప్పుకొనెను. తల్లిదండ్రు లావటకు వివాహము చేయుట

కుద్దేశించి యుండినను, అప్పుడు పుట్టినసంక్షోభమునకు జడిసి మే  
మన్నివిధములచేత చెప్పినను వినకపోయిరి. చిన్నదిపదియాఱునంవత్స  
రములు దాటిన దగుటచేతను, ఆచిన్న దావఱకే తనయభిమతమును  
తెలిపి యుండుటచేతను, ఆచిన్నదానితోనే స్వతంత్రముగా నుత్తర  
ప్రత్యుత్తరములను జరపుట యుక్తమని తలచితిమికాని తల్లిదండ్రు  
లును బంధువులును విరోధులుగా నుండుటచేతను వారీసంగతి నా  
వఱకే యెఱిగినవా రగుటచేత భద్రముగా కాచుచుండుటచేతను  
మా కాపని యొకపట్టున సాధ్యమయినది కాదు. అయినను స్త్రీపున  
ర్వవాహపక్షమునం దత్యంతాభిమానము కలిగి ఆకాలమునందు పెద్దా  
పురములో నుండ తటస్థించిన యొకమిత్రునిసాహాయ్యముచేత మే  
నూచిన్నదానియింట పనిచేసెడి యొకకుఱ్ఱవానిగుండ నుత్తరప్రత్యు  
త్తరములను జరప నారంభించితిమి. నయస్సులో నున్నవారికి నిరంతర  
నైధవ్యదుఃఖమునకంటె మరణమే శ్రేష్ఠముగా నగపడును గనుక,  
తా నేలాగుననైన దుస్సహబాధనుండి బయలపడి సుఖంపఁగోరి యా  
చిన్నదే తన్నుఁ గొనిపోవుటకుఁ గలవివిధమార్గములను మా కుపదే  
శించినది. ఆమె చెప్పినయుపాయము ననుసరించి తగినంతమందిని  
పల్లకి మోచువారిని నియమించి, ఆపల్లకితో మామిత్రుని నొకనిని  
కొందఱుభటులను సాయమిచ్చి పంపి సంకేతస్థలమున రాత్రివేళ  
ఆచిన్నదానిని కలిసికొని యామెను పల్లకిలో నెక్కించుకొని తెల్లవారు  
నప్పటికి రాజమహేంద్రవరము నీసికొని వచ్చి విడుచునట్లు తగిన  
యేర్పాటు లన్నియు చేసితిమి. కాని యాసంగతి యేలాగుననో  
కొంచెముపొక్కి ఆచిన్నదానిబంధువులకు ముందుగా తెలియఁగా  
వారు జాగరూకులయి యుండుటచేతను, అక్కడకు పోయిన మా  
మనుష్యుల తెలివితక్కువచేతను, ఆయేర్పాటు లేమియు తిన్నగాజరగక



వ్యయప్రయాసములకు లోనయి మావారు పోయినదారి నే వట్టిచేతులతో మరల రావలసినవా రయినారు. అటుమీఁదట మేము 'చేసిన ప్రయత్నమును చిన్నదాని పేరును సమస్తజనులకును వెల్లడియయి పోయినవి. ఎల్లవారును ఈవివాహమునకు విఘ్నము కలుగఁ జేయుట కయి చేయవలసినప్రయత్నముల నన్నిటిని జేసిరి. అయినను మాయుత్తరప్రత్యుత్తరములసంగతిమాత్ర మెవ్వరికిని తెలియక మిక్కిలి రహస్యముగానే యుండినది. అందుచేత మేము మఱియొకయుపాయము నాలోచించి మావర్తన మెవ్వరికిని భేద్యము కాకుండునట్లు గోప్యముగా నిర్వహించి పరమనిపుణుఁడును మాకు పరమవిశ్వాసియు నయినయొకమనుష్యుని పెద్దాపురమునకుఁ బంపితిమి. ఆతఁ డెవ్వరికి ననుమానము కలుగకుండ మార్గస్థునివలె నటించి రాత్రి వారివీధి యరుగుమీఁదనే పరుండి తనసందేశము నాచిన్నదానికి తెలిపి నేర్పుతో పని చేసెను. అమావాస్యనాఁడు రాత్రి రెండుజాములవేళ మబ్బుపట్టి చినుకులు పడుచుండఁగా తనతండ్రికి తలనొప్పి వచ్చుట చేత సుపచారములు చేయుచున్నతల్లి మొదలయినవారి నేమఱిచి లఘుశంకకు పోవుమిషమీఁద వీధిలోనికి వచ్చి యాచిన్నది మామనుష్యునితో తాను వచ్చుటకు సిద్ధముగా నున్నసంగతి తెలిపెను. అతఁడు వెంటనే యాచిన్నదానిని వెంటఁ గొని బయలుదేటి యాచిన్నదాని కావతికు తీసికొనిపోయినబట్టలు కట్టి పురుషవేషము వేసి, పగలు చూచుకొనివచ్చిన మాఱుమూలదారిని గాఢాంధకారములో వానలో తడియుచు పరుగెత్తి కొంతదూర మాచిన్నదానిని నడిపించియు కొంతదూర మెత్తుకొని మోచియు తెల్లవాఱునప్పటికి రెండామడలు నడచి, అక్కడ బండి చేసికొని మఱునాఁడు రెండుజాములవేళ నామెను మాయొంటికిఁ జేర్చెను. ఆచిన్నది యిల్లు దాఁటిన నాలుగై దునిమిషముల



కెల్ల ను తల్లి మొదలయినవా రామె పోయినసంగతిని కనిపెట్టి చూట్టు పట్ల వెదక నారంభించిరి. ఆమె యిందునిమిత్తమే పోయినదని వారు గ్రహించి బంధువులతోడను పొరుగువారితోడను చేరి నానాముఖముల పరుగెత్తి యన్నిదారులను వెదకి యెక్కడను కానకపోయిరి. అంతట వారందఱు నాలోచించుకొని నగ లెత్తుకొని పాటిపోయినట్టాచిన్నదానిమీఁద పోలీసువారివద్ద ఫిర్యాదు చేసి యామెను పట్టుకొనుట కయి యారాత్రియే వారంటు పుట్టించుటయేకాక, ఆచిన్నదానిని దొంగిలించితిమని మామీఁద నేరమును మోపి దండవిధాయకునివద్ద నొకయభియోగమును దెచ్చిరి. మఱునాఁ డీసమాచారము నాకు తెలియఁగానే వారంటు తప్పించుట కయి పోలీసు సూపరింటెండెంటుగారింటికి పోఁగా, ఆయన కాకినాడకు పోయినట్లు తెలిసినది. అప్పు డింటికి వచ్చి పోలీసినెప్పకరును నేను మరల వచ్చుపర్యంతమును వారంటుమీఁద చిన్నదానిని పట్టుకొనకుండునట్లు ప్రార్థించి వెంటనే బయలుదేలి పడవమీఁద మఱునాఁటిమధ్యాహ్నమునకు కాకినాడ చేరి యక్కడ విచారింపఁగా పోలీసు సూపరింటెండెంటు వెనుగుదు రను గ్రామమునకు పోవునట్లు తెలియవచ్చినది. అప్పుడు వ్యసనము మఱింత యధిక మయి భోజనము లేనివిచారమును మఱచి వెనుగుదురు పోవుట కయి ప్రయత్నించు చుండఁగా పోలీసు సూపరింటెండెంటు ప్పడే మరల వచ్చి కాలువలో పడవమీఁద నున్నట్టును మఱిగంట సేపటిలో చామగ్లకోటకు పోవునట్లును వర్తమానము తెలిసినందున, అయెండలో పరుగెత్తి సాయంకాలము నాలుగుగంటలవేళ కాలువ మీఁదిపడవలో ఆదొరగారిని సందర్శించి సంగతి విన్నవించుకొనఁగా నతఁ డాచిన్నదానిని పట్టుకొనకుండ పోలీసుఉద్యోగస్తుల కుత్తరువు పంపెడ నని చెప్పి నన్ను పంపివేసెను. ఇంక పెండ్లికొమారుని తీసి

కొనిపోవలసినవని మఱియొకటి యున్నది. అందుచేత నేనక్కడినుండి తిన్నఁగా హిందూపాఠశాలకు పోయి యక్కడ నుపాధ్యాయుఁడుగా నున్నయాతనిని కలిసికొని రమ్మని పిలువఁగా, అతఁ డీయభియోగము వలనను జనులవలనిభీతివలనను కొంత జడిసి నావెంట రావందుట కయి కొన్నిసాకులు చెప్ప మొదలుపెట్టెను. కాని, నేనన్నిటికిని తగిన పరిహారములు చెప్పి యక్కడనుండియే తిన్నఁగా నేనాతనిని బల వంతముగా పడవవద్దకు తీసికొనిపోయి నాగదిలో కూర్చుండఁబెట్టు కొనఁగా, అతఁడు నన్ను నేకవిధముల ప్రార్థించియు నేను పూనిక విడువ నందున నామాట తీసివేయలేక నాతో వచ్చి మఱునాఁడు తెల్లవాటిన తరువాత బట్ట లన్నియు నాగదిలోనే యుంచి లఘుశంకకు పోయి వచ్చెద నని నాతో చెప్పి పడవ దిగి వెనుకకు పాటీపోయెను. నేను మాత్రము నాఁడుమధ్యాహ్నము రెండుగంటలకు రాజమహేంద్రవ రము చేరి ముందుగా తంతివృత్తాంతకార్యస్థానమునకు పోయి పెండ్లి కొమారుని చర్యను కాకినాడలోని నామిత్రులకు తంత్రీముఖమున తెలిపి యింటికి పోయి మూడవనాఁడు మధ్యాహ్నము మూడుగంటలకు భోజనము చేసితిని. తరువాత కాకినాడకు మనుష్యులను బంపి పెండ్లి జరగకుండ చేయుట కై వివిధమాయోపాయములను పన్నుచున్నవిరో ధులప్రయత్నముల కన్నిటికిని ప్రతిక్రియలు చేసి ఇదే సమయమని పెండ్లి కొమారుని బాధింప నెంచినఋణప్రదాతలనుండి యాతనిని విముక్తిని జేసి తుద కాతనిని రాజమహేంద్రవరమునకు మఱల రప్పించితిమి. పెండ్లి కొమారుని ఋణవిముక్తిని చేయుట కై యప్పు డిచ్చిన రెండువందలరూపాయలును తప్ప పెండ్లికొమాళ్ళ కెవ్వరికి నిందు నిమిత్త మయి చిల్లిగవ్వయైనను లంచ మియ్యలేదు. వితంతువులను వివాహమాడినపాఠశాలలోనివిద్యార్థు లందఱును లోకోపకారా

ము పరిశుద్ధచింతతోనే వివాహములు చేసికొనిరికాని యెంతమాత్రమును ధనాశచేత కాదు. అటుతరువాత పెండ్లికొమా రైయొక్కతల్లి మొదలగుబంధువులు మాయింటికి వచ్చి యేడ్చియు కేకలు వేసియు బెడరించియు బుద్ధులు చెప్పియు బ్రతిమాలియు వాగ్దానములు చేసియు పెండ్లికొమా రైను మరల తీసికొని పోవుట కై నానావిధముల పాటు పడిరికాని వారిప్రయత్నము లన్నియు విఫలము లైనందున వారునిరాశులై వెనుక మరలవలసినవా రయిరి. అటుపిమ్మట పెండ్లికొమారుని యొక్క యన్నగారును రాజమహేంద్రవరము వచ్చి మంచిమాటలచేత నాతనిని తీసికొని పోవలెనని యెన్నోయుపాయములు చేసెనుగాని యాతనియుపాయములును సఫలము లైనవి కావు. అటుతరువాత వివాహ మగువఱకును పెండ్లికొమారుడు మరల పాటిపోకుండ కంటికి రెప్పవలె నొకరు విడిచి యొకరము కాచి, ౧౮౮౨ వ సంవత్సరము అక్టోబరు నెలలో బహుకష్టముమీఁద మూడవవివాహమును నిర్వహింపఁ గలిగితిమి. ఈవివాహమునకు మాకు మొదటివివాహమున కంటెను పదిరెట్లు ప్రమాస మెక్కువయ్యెను. మొదటివలెనే యిప్పుడును రక్షకభటులు మాయిల్లు కావలి కావవలసివచ్చెను. ఈవివాహమునకు విశేషవ్యయము చేసి మొదటికంటె నధికవై భవముతో జరపితిమి. ఇంత ధనవ్యయము చేసినను, ఇంతమంది రక్షకభటులు కావలి కాచినను ఉత్సవసమయమునందు దుష్టులుకొందఱు పెండ్లిపల్లకిమీఁద రాళ్ళు విసరిరి. ఆవల విమర్శమీఁద ప్రతివేక్షు లావఱలో తెచ్చిన యభియోగము లన్నియు కొట్టుపడిపోయినవి. ఈవివాహముతోనే ప్రతిపక్షులగర్వము సగ మడఁగినదిగాని తరువాత జరగిన నాలవ వివాహముతో పూర్ణముగా గర్వభంగ మైనది. ఈవఱకు జరగిన వివాహములు నూడును లొక్కులుగా నుండు నియోగిబ్రాహ్మణుల

లోను మాధ్వభాగ్వాణులలోను జరగినవి; వైదికులలోమాత్ర మా  
వఱకు జరగలేనందున వా రది గొప్పప్రతిష్ఠగా చెప్పుకొనుచు తమ  
వారిలో నట్టివివాహము జరుగుట యసాధ్యమని దంభములు పలు  
కుచువచ్చిరి. కాకినాడలో ను త్తమనైదికకుటుంబమునందు పుట్టి చదు  
వుకొన్న యొకబాలవితంతు పుండెను. ఇట్లు వివాహములు జరుగు  
చుండుట విని యీమెమనస్సులో తానుగూడ వివాహ నూడుట  
కెంతో యభిలాష పడుచుండెను. ఆమెయింటియెదుటనే కాపురమున్న  
యొకవెద్దమనుష్యుఁ డీసంగతి కనివెట్టి, అతఁ డీకార్యములయందు  
విశేషాభిమానము కలవాఁ డగుటచేత మెల్లఁగా ఆచిన్నదానితో  
మాటాడి మా కాసంగతి తెలియఁబఱచెను. మేమును తగినప్రయత్న  
ములను చేయు చుంటిమి. ఇట్లుండఁగా నొకనాటిరాత్రి పదిగంటలవేళ  
నొక యూ రేగింపునుహోత్సవము జరగు చుండఁగా దానిని చూచుట  
కయి యాచిన్నది వెలుపలికివచ్చి నామిత్రుని సూచి తన్నిప్పుడు  
రాజమహేంద్రవరము పంపఁ గలరాయని యాడిగెను. అతఁ డాప్రకా  
రము చేసెదనని చెప్పి యానిమిషమునందే మూడవవితంతువివా  
హము చేసికొన్నమామిత్రునితోఁ గలిసికొని పల్లకిని సిద్ధము చేయించి  
యారాత్రివేళనే రాజమహేంద్రవరమునకు పంపిరి. తెల్లవాఱునప్పటి  
కాకస్మికముగా పల్లకి వచ్చి మాగుమ్మములో దిగఁగా, మేమాచిన్న  
దానిని లోపలికి తీసికొనిపోయి భద్రముగా నుంచితిమి. ఆచిన్నదాని  
యన్నగారును మేనమామలును బంధువులును తాకోద్యోగములయం  
దుండి ప్రబలులుగా నున్నవారు; పినతండ్రులు మొదలైనవారు  
కొందఱు యజ్ఞాదిక్రతువులు చేసి పండితు లనిపించుకొనుచున్నశిష్ట  
సంప్రదాయములోనివాగుగా నున్నవారు. ఆమెమేనమామ లా  
రాత్రియే రాజమహేంద్రవరమున నున్నబంధువులకును పోలీసువారికిని

తంత్రివార్తలు పంపుటయేకాక మఱునాఁడు పడవవీక్షాఁడ బయలు  
దేటి తామే రాజమహేంద్రవరమునకు వచ్చిరి. వారు వచ్చి చిన్నదానిని  
తమనెంట రమ్మని బహువిధముల బ్రతిమాలుకొనిరికాని చిన్నదివారి  
కోరిక చెల్లించ నంగీకరింపనందున మంచివరుని జూచి వివాహము  
చేయుమని యామెను నాకొప్పగించి తమయూరికి పోయిరి. ఆచిన్న  
దానికి వివాహము చేయ నుద్దేశించి యామెయన్నగా రావటకు నాతో  
ననేకపర్యాయములు మాటాడి జాబులు పొసినవాఁడే యయినను,  
బహిష్కారపత్రికలు మొదలై నవి వచ్చినతరువాత వెనుకతీసి తాను  
కార్యము చేయుటకు సాహసింపలేక పోయెను. ఈచిన్నదానిని వివాహ  
మాడినయాతఁడును శుద్ధశ్రోత్రియవంశమునందు పుట్టి వైదికవృత్తి  
యందున్నయన్నలను తండ్రిని కలిగి యున్నవాఁడు. దేశభిమానము  
కలిగి యిట్టిజనక్షేమకరము లైనకార్యములయందు తాహము కలిగి  
సర్వవిధముల నాకు సహాయులుగా నుండినవిద్యార్థులలో నితఁ  
డొకఁడు. ఇతఁడు (పులవర్తి-శేషయ్యగారు) సర్వకళాశాలాప్రవేశ  
పరీక్షాసిద్ధుఁడయి యిప్పుడు మండలన్యాయసభయందు దుద్యోగములో  
నున్నవాఁడు. ఇటీవల నేనీతని నొకవితంతుకన్యను తీసికొనివచ్చుట  
కయి పంపినప్పుడు వారివస్తువులను మోసికొని వచ్చుట కయి కూలి  
వాఁడు దొరకకపోగా, లేశ మయినను వెనుకతీయక యభిమానమును  
విడిచి కార్యసాధనమే ముఖ్యప్రయోజనముగా నెంచుకొని తానే  
కావడిని కొన్నికోసులు మోచుకొని వచ్చి కార్యమును నిర్వహించిన  
వాఁడు. ఇతఁడొకపర్యాయము తండ్రి తనకు వివాహము చేయ సిద్ధ  
పఱచినప్పుడు వితంతువివాహమునిమిత్తమే తా నావివాహమును  
నిరాకరించినదైర్యశాలి. ఇతఁడును, నాతో చెన్నపురికి రా ప్రయాణ  
మయి తరువాత పడవవితంతువివాహ మాడినయాతఁడును, మొట్ట

మొదట స్వజాతివితంతువులు దొరకకపోవుటచేత నింతకాలము నిలిచి యున్నవారేకాని దొరకినయెడల వీరే వితంతువివాహమునకు ప్రథములుగా నుండవలసినవారు. ఈనాలవవివాహ మయినపిమ్మట ప్రతి పక్షములు తమప్రయత్నమువలన కార్యము లేదని తెలిసికొని నిరుత్సాహులయి ప్రత్యక్షముగా బాధించుటకును కార్యవిఘాతము చేయ పాటుపడుటకును మానుకొని యుపేక్షాపరులు కాసాగినారు. మేము విశేషప్రయత్నము చేసినదీనాలుగువివాహములవలనకేకాని తరువాత దంపతులు తమంతట తామే రా మొదలుపెట్టినారు. ఇప్పటికి మా సమాజముయొక్కయాదరణముక్రింద పండ్రెండు స్త్రీపునర్వివాహములు జరిగినవి. వైశ్యు లిట్టికార్యములకు సాహించుట పరమాద్భుతమే యయినను, ఈజరిగినవివాహములలో రెండు వైశ్యస్త్రీపునర్వివాహములుకూడ నున్నవని తెలుపఁగలిగినందునకు నా కెంతో సంతోషముగా నున్నది. ఈవివాహము లైనవారందఱు నించుమించుగా నుఖులయియే యున్నారు. కొందఱి కీవలకే సంతానము కలిగినది; మఱి కొందఱికి కలుగ నున్నది. బహుప్రయాసముతో నాటిన సత్కార్యబీజ మిప్రకారముగా కొమ్మ లెత్తి పుష్పించి ఫలించి దినదినాభివృద్ధి చెందుచుండఁగా చూచుట యావృక్షమును నాటినవారి కెంతసంతోషకరముగా నుండును! మధ్య వేయికష్టములు వచ్చినను కార్యసాఫల్య మయినతరువాత తొంటిప్రయాస మేదియు గణనకు రాదు. పదిమంది చేరినతరువాత కొన్నిమనస్తాపములును చిక్కులును గలుగక మానవు గాని చేసినమహాకార్యమును తలఁచుకొఁగా, అవి యెంతమాత్రమును గణనకు లేదగినవిగా నుండవు. కొందఱు ధనాశాపరులుగా నుండి పలుమిషలమీఁద తొందరలు కలుగఁ జేయవచ్చును; కొందఱు అవివేకము చేతను కొందఱు దుస్స్వభావముచేతను తగవు లాడవచ్చును. ఆరంభ

ములో మా కింకను బహువిధము లయినచిక్కులు తటస్థించినవి. మమ్ము కొందఱు మోసము చేసి సొమ్మపహరించినవారును ఉన్నారు. మొదటి రెండువివాహములు నయినతరువాత బహువిధమనస్తాపములు సంభవించినకాలములోనే వివాహిత యైన రెండవవితంతుకన్యయొక్క తండ్రి లోకాంతరగతుఁ డగుట తటస్థించెను. అప్పుడు వాహు లెవ్వరును దొరకకపోయినను మాలో మేమే శవమును స్పృశాన వాటికకు తీసికొని పోయి దహనసంస్కారము జరగించి, పుస్తకము చూచి చదివి యపరక్రియలను నేనే జరగింపవలసినవాఁడ నయినాను. వంటబ్రాహ్మణులు మొదలయినవారు బెడరించి లేచిపోవుచు రాఁగా, అటుతరువాత జరగినయిదిదవవివాహమునకు నాభార్యయే గోదావరి నుండి నీళ్ళు మోచుకొని వచ్చి వంట మొదలయినపను లెల్లను నిర్వహింపవలసిన దాయెను. ఇట్టికష్టములను నివారించుటకై మేము సాధ్య మయినంతప్రయత్నము చేసి ఆఱవవివాహమును వంటలు మొదలైనవి చేయఁగలిగిన బ్రాహ్మణునకే చేసి వంటబ్రాహ్మణులవలనిబెడరింపులను తప్పించుకోఁ గలిగితిమి. ఏడవవివాహమే మొకటికోమటి వివాహము. మూడవ దైనమాధ్వవివాహము జరగినప్పుడు పల్లకి చుట్టును రక్షకభటులు కావలి యున్నను రాళ్ళుగువ్విసకాలము పోయి, ఏడవ దయినయీకోమటివివాహము జరగినప్పటికి రక్షకభటుల సాహాయ్య మక్కఱలేకయే దంపతులను రాత్రివేళ వీధులగుండ నిర్భయముగా నూరేగింపఁ గలిగినకాలము వచ్చినది. ఎనిమిదవవివాహము నేను దంపతుల నిక్కడకు తీసికొని వచ్చుటచేత ఈపట్టణమునందే జరిగినది. తొమ్మిదవవివాహమే కొడవకోమటివివాహము. పదవ వివాహము రాజమహేంద్రవరములో జరపిన బ్రాహ్మణవివాహము. తరువాతి రెండువివాహములును కొన్నిమాసములక్రిందట బళ్ళారిలో



జరపఁబడినవి. మాసమాజమువారే తాము ధనవ్యయము చేసి యీ చెన్నపురియందును బళ్ళారియందునుకూడ వివాహములు చేయించుటనుబట్టి చూడఁగా, ఒక్క మాపట్టణమునందేగాని మామండలమునందేకాని తెలుఁగుదేశమునందుమాత్రమేకాని వివాహములు చేయించుట మాసమాజోద్దేశము కాదనియు ధనమున్నయెడల నీచెన్నపురి రాజధాని క్రిందిదేశములలో నెక్కడ జరగినను వివాహములకు తోడుపడుటయే మాయుద్దేశ మనియు మీకు తేటపడి యుండవచ్చును. మేము మాప్రాంతముల జరగినవివాహములలో నొక్కరికిని లంచమియ్యలేదని యీపటకే చెప్పి యున్నాను. మూడవవివాహమునకు పెండ్లికొమారుని ఋణవిముక్తినిగాఁ జేయుటకయి యిచ్చినరెండు వందలరూపాలును గాక మఱి రెండువందలరూపాయ లిచ్చి అప్పులవారముకొనిపోవ సిద్ధముగా నున్నయొకపొలమును విడిపించి యక్కడ 'వివాహ' మయినయెనిమిదవదంపతుల కియ్యవలసి వచ్చినది. మేము రొక్కముగా నిచ్చినసొమ్మంతే. తక్కినది వివాహవ్యయములక్రిందను, పెండ్లికూఁతుల కిచ్చిన రెండేసివందలరూపాయల యాభరణముల క్రిందను, దక్షిణలక్రిందను, బట్టలు మొదలయినవానిక్రిందను, ఈ నూతనదంపతులు కాపుర ముండుటకై కొన్నయిండ్లక్రిందను, వ్యయపడి పోయినది. వివాహములనిమిత్తమై దంపతుల నిక్కడకు తీసికొని వచ్చినప్పు డొక్కప్రయాణవ్యయములకే మూడు నాలుగువందల రూపాయ లైనవి. ఇవి గాక ప్రతిమాసమును పురోహితునియొక్కయు వంటబ్రాహ్మణులయొక్కయు జీవితములకును పాఠశాలలం జదువు కొనువివాహితులభరణమునకును పుస్తకాదులకును కొంతవ్యయము చేయవలసి యున్నది; ఈవ్యయము లన్నియు శ్రీపైడా రామకృష్ణయ్య గారు మహాదార్యముతో మాసమాజమునకు దయచేసిన పదివేల



రూపాయలతోనే జరపబడినవి. ఈయన సాహాయ్యమే లేకయుండిన యెడల మేమిందులో నొక్కవివాహము నైనను జేయుటకు నమర్థులమయి యుండము. కాబట్టి యీవివాహముల కంతకును మూలాధారమీమహాపురుషుడే యని నిస్సందేహముగా చెప్పవచ్చును. ఈయన కీమధ్య లక్ష యేబదివేలరూపాయలు నష్టము వచ్చినను, ఇప్పటికిని బహువిధముల నీమహాకార్యములకు తోడుపడుచునే యున్నాడు. ఈపదివేలరూపాయలును గాక మొదటి రెండువివాహములకు నయిన సమస్తవ్యయములను వహించుటయేకాక, ఈయనయే కొన్నిగృహములనుసహితము పునర్వివాహదంపతులు కాపుర ముండుటకయి సమాజమువారివశమున నుంచి యున్నాడు. పరోపకారశీలుడయిన యీదయాశాలియొక్క యీయోగ్యదానమును నేను వర్ణింపవలసిన పని లేదు. ఈయిచ్చినధనము పోయినను, తనువులు పోయినను, మఱి యేమి పోయినను, ఈయనకీర్తి యీభూమండలములో స్థిరముగా నుండక పోదు. నావంటివారు కొందఱు పనిముట్లవలె కొంత యుపయోగపడినను, ఈకార్యవ్యాపనమున కీఘనుడే ముఖ్యకారణుడు. మనహిందూదేశమునందలి ధనికులలో నిటువంటి పరోపకారచింత గలదానశీలురు మఱి పదిమంది యున్నయెడల నీభరతఖండ మత్యల్ప కాలములోనే తొల్లింటి మహాన్నతదశకు వచ్చి బాగుపడుననుటకు సందేహము లేదు. ఇటువంటి లోకోపకారధురీణులనేకులు శీఘ్ర కాలములోనే మనదేశమున కలంకారభూతులుగా జనించి యీభరత ఖండముయొక్కపురోభివృద్ధికి తోడు పడుదురుగాక !

దేశాభివృద్ధికి హేతుభూత మయి లోకోపకారక మయినయీ కార్యమునకు తోడుపడి, దుస్సహవైధవ్యదూఃఖములపాలయి గతి కానక బాధపడుచున్నయనాధయువతులను సాధ్య మయినంతవఱకు

దుఃఖసముద్రములోనుండి రక్షించుటయే దేశాభిమాన లేశము గల పుణ్యపురుషుల కందఱికిని మహార్హకృత్య మన్నసంగతి మీవంటివివే కులకు నేనిప్పుడు చెప్పవలసినయావశ్యకము లేదు. అందఱును శ్రీ వైడ రామకృష్ణయ్యగారివలె వేలకొలదిరూప్యముల నిచ్చుటకు శక్తులు కారు; బంధువులు మొదలయినవారిని త్యజించి కులజనులకు విరోధులయి లోకోపకారార్థ మయి యట్టికార్యములలో ప్రవేశించి పని చేయుటకును నెల్లవారును శక్తులు కారు. అయినను తమ కిష్ట మున్నయెడల తోచిన ధనప్రదానము చేసి బొత్తిగా సహాయపడలేని వారుమాత్ర మొక్కరును ఉండరు. ఇప్పుడు కార్యములనిమిత్త మనే కులు క్రొత్తవారు వచ్చుచున్నారు; రెండు మూడు కార్యము లీవఱకే సిద్ధముగా నున్నవి. కేవల ధనలోపముచేతనే వాని నిప్పుడు నిర్వహించుటకు మేము శక్తులము కాక యున్నాము. ఇంతేకాక యీ వఱకు వివాహములు చేసికొన్నవారికిని కొన్నివిధముల సహాయములు కావలసి యున్నవి. మీవంటివిద్యాధికులు తెలిసివారింతనుండి దేశమం దంతటను నిండి యుండఁగా ధనాభావమువలన కార్యములు కాకున్న వన్ననిందమాత్రము రాదని దృఢముగా నమ్మి యున్నాను; నావిశ్వాస మెంతవఱకు సత్యమో ముందు చూడవలసి యున్నది. ఈ దేశాభిమాను లందఱు నొక్కొక్కరూపాయచొప్పున నిచ్చినను మొత్తముమీఁద వేలకొలదిరూపాయలు పోగు పడవచ్చును. సంఘమునం దెంత శక్తి యైననున్నదికదా? శక్తికొలదిని మీవంటివారీవిషయమున తోచినంతధనసహాయమును చేసినయెడల, అందువలన నెవ్వరికిని నష్టము కలుగదుగాని యనేక బాలవితంతువులను దుర్భరసంతతవైధవ్యబాధలనుండి తొలగించి కాపాడి లోకమునకు మహోపకారము చేయవచ్చును. ఎవ్వరికిని భారముగా నుండనియీ

యుత్తమకార్యమునకు మీరు తోడు పడెడుపక్షమున, ఇంతవఱకును  
కాయకష్టపడి శ్రీ వై డా రామకృష్ణయ్యగారిధనముతో చేసినపనినే  
నేటినుండి మీధనముతో చేసి చేతనయినంతకృషి చేసి మీధనము  
సార్థకపడునట్లు సాధ్య మయినన్నివివాహములను జేయింపఁ బ్రయ  
త్నించెదను. ధనసాహాయ్యమును శరీరప్రయాసమునులేనివాగ్రూపక  
మయిన దేశాభిమానముతో లేశమును ప్రయోజనము లేదు. కార్య  
ములు లేనిమాటలచేత నీవఱకే మనదేశము మిక్కిలి చెడి యున్నది.  
ఇకముం దట్టిచెఱుపు మఱేమియు కలుగకుండునుగాక ! నేనిప్పుడు  
మీవంటివారివద్ద చేసెడుప్రార్థన వృథా పో దనునమ్మకముతో,  
మీకు తోచినంతధనసాహాయ్యమును నెలచందాలను దయచేసి  
కార్యనిర్వహణభారమును మీరు వహింతు రని మఱిమఱి వేడు  
చున్నాను. దైవము మీమనస్సులయందు చొచ్చి, దిక్కులేనిలెక్క  
లేని, యనాధయువతులను రక్షింప సహాయపడిన పుణ్యము మీకు  
దక్కించునుగాక !



స్త్రిపునర్వివాహవిషయ కోపన్యాసము.



# స్త్రీపునర్వివాహవిషయ కోపన్యాసము.

అస్మద్దేశీయులారా !

ఈదినమున నే నుపన్యసింపఁబూనినవిషయము మీకు వినుటకును నాకు చెప్పుటకునుకూడ నెంతమాత్రమును సహ్యము కానిదే. ఈవిషయము వినుటకు మీ కెంతభారముగా నుండునో చెప్పుటకు నాకును సంత భారముగానే యుండును. కాని యీపని మన కెంత సంతోషకర మయిన దయినను మనప్రయత్నమువలన దురంత మైన మానుషసంతోషము కొంతవఱకై నను తొలఁగవచ్చు నన్నయాశ కనఁబడుచున్నంతవఱకును మన మీవిషయమున కొంచెమయినను విముఖులము కాఁగూడదు. మన మీలోకములో జన్మమెత్తినది న్యాయపక్షము నవలంబించి కొంచెముగానో గొప్పగానో యన్యాయముతో ప్రతిదినమును పోరాడుచు సాధ్య మైనంతవఱకు న్యాయమును నేవించి సుఖాభివృద్ధి చేయుటకొఱకే. అన్యాయ మొంతకాలమునుండి నిరంతరాయముగా సాగుచున్నను, ఒకానొకప్పు డది యెంత ప్రబలముగా కనఁబడినను, ప్రముఖు లెంతమంది దానిని చేపట్టియున్నను, న్యాయమునకంటె నన్యాయమున కెక్కువశక్తి వచ్చు ననిమాత్రము మీరు స్వప్నావస్థయందును సమ్మోఃబోకుఁడు. న్యాయస్వరూపుఁడైన సృష్టికర్తయే యొకఁడుండి యతఁడే యీలోకవృత్తమును నడిపించుచు పరిపాలించు చున్నంతవఱకు భూమిమీఁద. న్యాయమున కట్టిదుర్గతి యొకప్పుడును పట్టనేరదు. లోకములో నన్యాయ మెప్పుడు ప్రబలి యున్నతస్థితిని పొంది దుస్సహ మగునో యప్పుడే మానవకోటియందు దానిని నిర్మూలింపవలె నన్నబుద్ధి యుదయించి తదనుకూల మైన

యుత్సాహమును, రోషమును సాహసమును ధైర్యమును పూనికయు పుట్టి దాని వినాశమున కెంతో సులభముగా దారి గోర్పడును. అన్యాయము ప్రత్యక్షముగా తలయెత్తి న్యాయము నడిగెద్రొక్కుటకై సిద్ధపడినప్పు డన్యాయముమీఁద ధ్వజమెత్తి దానిని రూపుమాపుటకై ప్రయత్నింపనివారు కేవల వివేకశూన్యులు తప్ప మఱి యెవ్వరుందురు? అధర్మముతో పోరాడి విజయము నొంది న్యాయమును ప్రతిష్ఠాపించుటకై కత్తులు కీట్టలు ధనము బలము మొదలయినసాధ్యము లగుదుర్బలసాధనము లేవియు నక్కఱ లేదు; సత్యము, కారుణ్యము, ఉత్సాహము, సాహసము మొదలయినసర్వజనసాధ్యము లగునమోఘసాధనములతోనే యెంతసని యైనను చేయవచ్చును. కాబట్టి ప్రపంచములో ధర్మబలముతో సమానమైనబలము మఱియొకటి యేదియు లేదు. దేహబలము లేక పోయినను ఘనుష్యబలము లేక పోయినను, సాధనబలము లేక పోయినను, మఱి యేబలము లేక పోయినను, ధర్మబల మొక్కటిమాత్ర ముండెనా యెంతటి యసాధ్యకార్యముల నైనను దుర్బలులుసహిత మొక్కనిమిషములో సాధ్యములను జేసికోవచ్చును; అది యొక్కటి లేకపోయెనా ప్రబలులుసహిత మెంతకాలమో కృషి చేసియు నొక్కయల్పకార్యమును సాధింప లేక పోవుదురు. ధర్మబల మున్నవానికే దైవబలమును మనోబలమును సమస్తబలములును కలుగును. కాబట్టి యెల్లవారును ముందుగా సమస్తమునకును ధర్మబలమునే సహాయపఱచుకొనుటకై ప్రయత్నింపవలయును. ధర్మబలము తోడు పడినయెడల మనహృదయములనుండి వెలువడుమాటలే మహామంత్రములై విరోధుల నైనను వశ్యులనుగాఁ జేయును; మనమూలొచనయందే యప్పు డద్భుత మైన సమ్మోహనశక్తి పుట్టును. కాబట్టి ప్రత్యేకముగా మాటలును తలం



పులునుకూడ వ్యర్థములు కావని యెఱిగి మన యొక వేళ వేలువిధముగా తోడుపడ లేక పోయినను వాఙ్మనఃక్రియలచేత నైనను మంచి పని కెప్పుడును తోడుపడు చుండవలయును. లోకాపాయకరము లైన యాచారములవిషయమై యాలోచించి ప్రసంగించుటవలనను, కొంత యక్రమ మడగి ధర్మము వర్ధిల్లి లోకోపకారము కలుగుటకు శీఘ్రముగా మార్గ మేర్పడవచ్చును గనుక, నేనిప్పుడు చెప్పఁ దలఁచుకొన్న వాక్యములను శ్రద్ధ వహించి విని విన్నదానిని సావకాశముగా నాలోచించి యాలోచించినదాని నితరులతో చర్చించుటచేత నైనను మీ రందఱును సత్కార్యవ్యాపనమునకు తోడు పడుదురని దృఢముగా నమ్ముచున్నాను.

భగవంతుఁడు దయాధర్మస్వరూపుఁడనియు, ఆతనిసృష్టిలోని సమస్తప్రాణులును స్వభావముచే నెప్పుడును సుఖమునే యనుభవించుచుండుననియు, అందుచేత సామాన్యముగా నెల్లజంతువులును సుఖమనుభవింపవలయుననియే భగవన్మత మనియు, సమస్త మతముల వారును సమస్త దేశములవారును నిర్వివాదముగా నంగీకరించి యున్న పరమసిద్ధాంతాంశమే కదా? లోకములో సమస్తజీవరాసులును నై సర్గికముగా నదా సుఖమే యనుభవించు చుండుటయు, వాని కెప్పుడయినదుఃఖము సంప్రాప్త మైనయెడల నది యశ్రద్ధచేతఁగాని యజ్ఞానముచేతఁగాని భగవదుద్దేశము నతిక్రమించి ప్రవర్తించుటవలననో పగులయక్రమమువలననో యాగంతుకముగో వచ్చుచుండుటయు నెల్లవారును కొంచెము విమర్శించినచో ననుభవముచేతకూడ నెఱుఁగవచ్చును. ఆయాసస్తువులతత్త్వము నెఱిగి క్రమముగా నుపయోగించుకొన్నచో సృష్టిలోని గణనాతీతము లైనసమస్తపదార్థములు నేదో యొకవిధముగా మనసుఖసంతోషాదులకే తోడుపడు నన్నయంశము

వివేకము కలవారి కెవరికి తెలియకుండును? సృష్టిమర్యాదనుబట్టియు దానివలనఁ దెలిసికోఁ దగినంతవఱకు భగవత్స్వభావమునుబట్టియు విచారింపఁగా భగవచ్ఛాసన మెప్పుడును ప్రజాసుఖమునకే యనుకూలముగా నుండు ననియు ప్రజాసౌఖ్యమునకుప్రతికూలముగా నుండుకట్టు పాటు లన్నియు భగవత్సంతవిరుద్ధము లయి పాపైకమూలము లయి యుండు ననియు మండమతిసహితము సులభముగా తెలిసికోవచ్చును. కాఁబట్టి లోకములో కొందఱెప్పుడును దుఃఖపడుచు నుండవలె ననియే భగవదిచ్ఛయనియు ధర్మమనియు బోధించువాగు కేవల వంచకులనియు భగవత్సంకల్ప మాప్రకారముగా నుండు ననుట యపచారమనియు దైవదూషణమనియు జ్ఞానలేశము గలవా రందఱును తెలిసికోవలెను. ఎప్పుడును బహుజనసుఖదాయక మయినకార్యమే పుణ్యకార్యము; బహుజనదుఃఖకర మయినకార్యమే పాపకార్యము. పుణ్యపాపనిర్ణయము చేయుటకు లోకములో నింతకంటె మంచి సాధనము మఱియొకటి లేదు. అందుచేతనే మన పెద్దలు చక్కగా విచారించి,

“శ్లో॥ శ్లోకార్థేన ప్రవక్ష్యామి యదుక్తం గ్రంథకోటిభిః।

పరోపకారః పుణ్యాయ పాపాయ పరపీడనమ్॥

అని పరోపకారమే పుణ్యమును పరపీడనమే పాపము నన్నసర్వశాస్త్ర సారాంశ మయినపరమార్థమును రెండుమాటలతో చెప్పియున్నారు. కాఁబట్టి సమస్తకార్యములయందును మన మీయమూల్య మయిన యుత్తమవాక్యమును మూలసూత్రముగా గ్రహించి శిరసావహించుకొని నడవవలయును. ఈశ్వరేచ్ఛానుసారముగా ప్రవర్తించుచు దయానిధి యయిన యాయనయనుగ్రహమునకు పాత్రుల మయి యిహపరలోకసుఖములను పొంది యానందింపఁ దలఁచుకొన్నపక్ష

మున మనము చేయవలసినప్రయత్నము లన్నియు జనసామాన్యమునకు సుఖాభివృద్ధి యగుటకును దుఃఖము తగ్గుటకును ననుకూలమయినవిగా నుండవలెను; కాబట్టి మన మేరాజశాసనమును విధించినను, ఏకులధర్మమును నిర్ణయించినను, ఏమతనియమమును జేసినను, అవి యెప్పుడును సాధ్యమయినంతయధికసంఖ్యాకుల కధికసుఖము కలుగజేయుట కనుకూలపడునట్లుగా నుండవలయును. అట్లుండక యవి ప్రత్యేకముగా నొక్కతెగవారిమేలునకే యనుకూలముగా నుండి, ఇతరుల కందుమూలమున బాధ కలుగుచున్నపక్షమున, ఆయేర్పాటు లేన్నటికిని భగవదిచ్ఛానుసారములు కానేర వనియు నవి క్రూరమయినపిశాచముయొక్కప్రేరణమువలన చేయఁబడినవనియు రూఢిగా నమ్మవచ్చును. లోకవృత్తమునందు మన కితరులతోడిసంబంధ మని వార్యము గనుక పరస్పరసాహాయ్యము లేక మన కీలోకములో నిజమయినసౌఖ్యమే లేదు. ఇతరులు సుఖించునప్పుడే మనమును సుఖపడుదుము. అందఱును స్వప్రయోజనపరులయి ప్రతిపురుషుఁడును పరులసుఖమును విచారింపక యొక్కతనసౌఖ్యమునిమిత్తమే పాటుపడెడుపక్షమున లోకములో నెవ్వరికిని సుఖము కలుగక మన మందఱునూ మృగములకంటె హీనులముగా నుండుము. స్వప్రయోజనపరత్వము నెంతవఱకు విడిచిపెట్టి లోకోపకారమునిమిత్తమయి జనులెంత పాటుపడుదురో వారిస్థితి యంత యుత్కృష్టదశను పొంది వారంతసుఖాధిక్యమును పొందు చుందురు. కాబట్టి సుఖ మనఁగా జనసామాన్యముయొక్కసుఖమేకాని యొకజాతివారియొక్కగాని తెగవారియొక్కగాని సుఖ మెన్నటికిని కాదు. మనము మొత్తముగా జనసామాన్యముయొక్కసుఖమునిమిత్తమై పాటుపడినప్పుడే లోకమున కంతకును సుఖము కలుగును. లోకసుఖమునిమిత్తమయి చూచునప్పు

జీవ్యరికిని సాధ్యమయినంతవఱకు నిష్కారణముగా బాధ కలుగకుండునట్లు చూడవలయును. ఒకవేళ కొందఱికి నష్టము కలుగకుండ జనసామాన్యముయొక్క సుఖాభివృద్ధికి తగిన యేర్పాటేదయైనను చేయ శక్యము కాకపోయినయెడల నేవిధముగాఁ జేసిన నత్యల్పసంఖ్యాకుల కత్యల్ప బాధ కలిగి బహుజనసుఖావహ మగునో యావిధముగా దానిని చేయవలెను. మన మొక కార్యముయొక్క యోగ్యతా యోగ్యతలను విచారించునప్పుడు భగవత్సమ్మత మయిన యాధర్మమును దృఢముగా మనసునందు నిలుపుకొనవలెను.

మనుష్యులకు మృగాదులకు లేనియుక్తాయుక్తవివేక మొకటి యధికముగా నున్నది; ఆవివేకమును భగవంతుఁడు వారికి ప్రసాదించినందుకు ఫలముగా వారొక కార్యమును చేయనప్పుడు దేశకాల పాత్రాదులను విమర్శించి యయుక్తమును విడిచి యుక్తమయిన దానినే చేయవలసినవా రగుచున్నారు; అందుచేత మృగాదులవలె గాక మనుష్యుల యాచారవ్యవహారాదులు కాలానుగుణముగా మారుచుండుట యనివార్యమయి యున్నది. జనులు విమర్శకు లయి భగవంతుఁడు తమకు దయచేసినయచితానుచితజ్ఞానమును సార్థక పఱచుకొనుచు దేశకాలస్థితినిబట్టి చక్కగా నాలోచించి దేశక్షేమ కరము లయినమార్పులను నిశ్చంకముగా చేసికొనుచు వచ్చినచో వారు క్రమక్రమముగా మహోన్నతదశకు వచ్చి నాగరికాగ్రగణ్యులై యుక్తప్రవర్తనముచేత దేవతాతుల్యులగుదురు; అట్లు గాక యీశ్వరోద్దేశమునకు వ్యతిరిక్తముగా జను లవిమర్శకులై తమవివేకము నంతను పదటఁ గలిపి దేశకాలానుగుణముగా ప్రజాక్షేమకరములైనమార్పులను చేసికొనక పూర్వ మాచరింపఁబడినదే మంచిదని కూర్చున్న పక్షమున నభివృద్ధి యన్నమాట లేక జను లంతకంతకు

నూఢులయి హీనదశను పొంది కడపట మృగప్రాయు లగుదురు. ప్రకృతిధర్మమునుబట్టి మన ముద్దేశించినను ఉద్దేశింపకపోయిననుగూడ మనయాచారాదులలో మనకు తెలియకయే యేదో యొకవిధముగా మార్పు కలుగుచునే యుండును; ఒక్కమృగాదులుమాత్రమే యెప్పుడును మార్పు లేకుండ నుండునవి. మనుష్యులలో మార్పు కలుగకుండుట యసాధ్యము; విమర్శ లేనిచో కలిగెడుమార్పుమాత్రము సాధారణముగా సుఖప్రద మయినదిగా నుండదు. విమర్శ లేకయే కార్యములను జేయుచునచ్చినచో మన కాచారమే పరమదైవతమయి యుచితానుచితవివేకమును మనమనసులనుండి దూరముగా పాఱదోలి తుదకు మానుషధర్మమే మనలను విడిచిపోవునట్లు చేయును. అప్పుడు మనము దురాచారభూతమునకు సంపూర్ణదాసులమయి దయాదాక్షిణ్యాదులను వదలివేసి యది నడిపించినట్లెల్ల గ్రుడ్డివారివలె కన్నులు మూసికొని నడుచుచు వివేకము మనలను వదలుటచేత వివరీతబుద్ధి కలవార మయి మంచిని చెడ్డగాను చెడ్డను మంచిగాను భావించుకొనుచు పాపభీతి యెఱుంగక యెంతటి క్రూరకృత్యమున కయినను నెనుకతీయనివార మగుదుము. మనలోనిరాజపుత్రులు వివాహముల యందలియతివ్యయమును మాని సుఖింపవలసినపనికి మాఱుగా వివేక రహితులయి ధనాభావముచేత తమకడుపున పుట్టినస్త్రీశిశువులనే కగుణమాలి వధించెడి కిరాతవృత్తిని పూనఁగలుగుటయు, పలువురు సత్య మయినయీశ్వరుని మఱచిపోయి కాలికాశక్తి మొదలయిన పేళ్ళు పెట్టినరాతిబొమ్మలకు తృప్తి కలుగునని దయాశూన్యులయి తమతోడిమానవులను కొన్నిసమయములయందు తాము కన్నబిడ్డలనుగూడ బలవంతముగా బలిపెట్టుఁగూరరాక్షసకృత్యమును వహింపఁగలుగుటయు, కొందఱు పుణ్యము పచ్చుననియు పాపనివారణ మగు

యిప్పుడు క్షణకాలము రూపము దాల్చి నాయెదుట నిలువఁబడితివా,  
హత్యచేసినపాపము వచ్చినను చేతులకసి దీఱి ని న్నొక్కసారిగా మెడ  
నులిపి చంపివేసి, ఈ దేశమును పట్టుకొనినపీడను నేటితో వదల్చి ఋణ  
విముక్తుడనై కృతార్థుడ నగుదును. ని న్నేలాగున నైనరూపు  
మాపి దేశమును మరల నెప్పటిప్రకారముగా నీశ్వరశాసనమున  
కొప్పింపఁగలిగినప్పుడుగదా నాకు కోపశాంతి కలుగును! మాననీయు  
లగుహిందూమహాజనులారా! ఆచారపిశాచము మనల నీప్రకార  
ముగా దారి తప్పించి తప్పత్రోవను జెట్టి ప్రతినిమిషమును మన యభి  
వృద్ధిమార్గమున కడ్డముగా కంటకప్రాయము లగుప్రతిబంధశతము  
లను కల్పించి బహుకాలమునుండి తరతరమును బాధించుచుండఁగా,  
తెలిసి మన మింకను సంతకాలము పౌరుషము విడిచి భగవదాజ్ఞా  
రూప మయినశాస్త్రదేవతాధికారమును తా నక్రమముగా నాక్ర  
మించుకొని మనలను బుద్ధిహీనులను జేసి మనమీఁద నెక్కి త్రొక్కు  
చున్నయాచారి మనుద్రోహిక పరమభృత్యులమై కన్నులు మూసి  
కొని హైన్యముతో దాస్యము చేయుచు మనమేలు నైనను విచారిం  
పక యజ్ఞానాంధకారమునఁ బడి యుండము? ఎఱిఁగి యెఱిఁగి లేక  
మైనను పూజార్హత లేనియీద్రోహిని కాళ్ళును చేతులను కట్టుకొని  
యారాధించుచు మనయభివృద్ధినికూడ నిరాకరించి వేరుపురుగువలె  
పైకి తెలియకుండ లోలోపలనే మనసౌఖ్యవృక్షమును మూలముతో  
ఛేదింపఁ బాటుపడుచున్నయీతనిక్రూర్యముయొక్క దుష్ఫలములను  
పలుమాఱు ననుభవించుచుండియు తెగువలేక యెంతకాలము  
పూజార్హ మైనశాస్త్రదేవతనుకూడ నీక్యారునకు దాసిని జేసి సమర్పించి  
యశక్తులమై యుండము? ఇప్పుడిప్పుడు వివేకమాంత్రికుఁడు కాల  
మహినుచేత మనహృదయభవనములయందు ప్రవేశించి మోహతను

మును క్రమక్రమముగా చెదరఁగొట్టుచున్నాఁడు. కనుక వెనుకటి వారినలె మన మిప్పుడు దురాచారగ్రహముయొక్క సమ్మోహన మంత్రప్రభావముచేత పూర్ణముగా కట్టుపడి యుండలేదు. మన మాచారమునకు సేవ చేయవలసినపని లేదనియు, మనకు భగవంతుఁ డొక్కఁడే సర్వాధికారి యనియు స్పష్టముగా తెలిసియున్నాము. కాబట్టి సోదరులారా! మన మింతట నైనను తెలివితెచ్చుకొని మాంద్యమునుండి లేచి దేవకార్యవిషయమై వీరభటులవలె నడుములు కట్టుకొని నిలువఁబడి యీశ్వరాధికారము నపహరించి యేలుచున్న యాచారనామకద్రోహిని బలవంతముగా సింహాసనమునుండి పడ నీడిచి యీశ్వరుని సింహాసము నీశ్వరున కర్పించి మనము దాస్యము నుండి విముక్తులమై స్వచ్ఛందదశను పొంది యీశ్వరశాసనమును తల ధరించి చేయుచు నాతనిపరిపాలనములోనుండి పూర్వకాలము నందు మనదేశము నలంకరించిన మనుగౌతమాది కీర్తిశరీరులసంతతి వార మని చెప్పుకొనుట కర్హుల మగుటకు ప్రయత్నింతము లెండి.

ఆచారపిశాచమును హృదయపీఠములనుండి పాఱఁదోలి వివే కమును స్థాపించి యీశ్వరాజ్ఞానుసారముగా వ్రనర్తించుచు మనము సుఖపడి యితరులను సుఖింపఁజేయుటకై కేవల ప్రమాణబద్ధులము కాక కార్యసమయములయందు విషయవిచారము కూడ చేసి సాధక బాధకముల నాలోచించి తేలిస సిద్ధాంతాంశము నవలంబించుచుండ నలయును. నిష్పాక్షికబుద్ధితో చేయుతత్త్వవిచారమును మానివేసి కేవలప్రమాణబద్ధుల మగుదుమేని క్రూరాచారములకును స్వప్రయో జనపరుల కుత్సితకల్పనలకును లోనయి మనసుఖమును లోకసుఖ మునుగూడ చెడఁగొట్టుకొందుము. తత్త్వవిమర్శకు ప్రతిబంధకరము లయినదురభిమానమును జయకాంక్షను దూరీకరించి యొకవిషయ



యిప్పుడు క్షణకాలము రూపము దాల్చి నాయెదుట నిలువఁబడితివా,  
హత్యచేసినపాపము వచ్చినను చేతులకసి దీతి ని న్నొక్కసారిగా మెడ  
నులిపి చంపివేసి, ఈ దేశమును పట్టుకొనినపీడను నేటితో వదల్చి ఋణ  
విముక్తుడనై కృతార్థుడ నగుదును. ని న్నేలాగున నైనరూపు  
మాపి దేశమును మరల నెప్పటిప్రకారముగా నీశ్వరశాసనమున  
కొప్పింపఁగలిగినప్పుడుగదా నాకు కోపశాంతి కలుగును! మాననీయు  
లగుహిందూమహాజనులారా! ఆచారపిశాచము మనల నీప్రకార  
ముగా దారి తప్పించి తప్పత్రోవను బెట్టి ప్రతినిమిషమును మన యభి  
వృద్ధిమార్గమున కడ్డముగా కంటకప్రాయము లగుప్రతిబంధశతము  
లను కల్పించి బహుకాలమునుండి తరతరమును బాధించుచుండఁగా,  
తెలిసి మన మింకను సంతకాలము పౌరుషము విడిచి భగవదాజ్ఞా  
రూప మయిన శాస్త్రదేవతాధికారమును తా నక్రమముగా నాక్ర  
మించుకొని మనలను బుద్ధిహీనులను జేసి మనమీద నెక్కి త్రొక్కు  
చున్నయాచార మనుద్రోహిక పరమభృత్యులమై కన్నులు మూసి  
కొని హైన్యముతో దాస్యము చేయుచు మనమేలు నైనను విచారిం  
పక యజ్ఞానాంధకారమునఁ బడి యుండము? ఎఱిగి యెఱిగి లేశ  
మైనను పూజార్హత లేనియీద్రోహిని కాళ్ళును చేతులను కట్టుకొని  
యారాధించుచు మనయభివృద్ధినికూడ నిరాకరించి వేరుపురుగువలె  
పైకి తెలియకుండ లోలోపలనే మనసౌఖ్యవృక్షమును మూలముతో  
ఛేదింపఁ బాటుపడుచున్నయీతనిక్రూర్యముయొక్క దుష్ఫలములను  
పలుమాఱు ననుభవించుచుండియు తెగువలేక యెంతకాలము  
పూజార్హ మైనశాస్త్రదేవతనుకూడ నీక్యారునకు దాసిని జేసి సమర్పించి  
యశక్తులమై యుండము? ఇప్పుడిప్పుడు వివేకమాంత్రికుఁడు కాల  
మహినుచేత మనహృదయభవనములయందు ప్రవేశించి మోహతచు



మును క్రమక్రమముగా చెదరఁగొట్టుచున్నాఁడు. కనుక వెనుకటి వారినలె మన మిప్పుడు దురాచారగ్రహముయొక్క సమ్మానాన మంత్రప్రభావముచేత పూర్ణముగా కట్టుపడి యుండలేదు. మన మాచారమునకు నేవ చేయవలసినపని లేదనియు, మనకు భగవంతుఁ డొక్కఁడే సర్వాధికారి యనియు స్పష్టముగా తెలిసియున్నాము. కాబట్టి సోదరులారా! మన మింతట నైనను తెలివితెచ్చుకొని మాంద్యమునుండి లేచి దేవకార్యవిషయమై వీరభటులవలె నడుములు కట్టుకొని నిలువఁబడి యీశ్వరాధికారము నపహరించి యేలుచున్న యాచారనామకద్రోహిని బలవంతముగా సింహాసనమునుండి పడ నీడిచి యీశ్వరుని సింహాసనము నీశ్వరున కర్పించి మనము దాస్యము నుండి విముక్తులమై స్వచ్ఛందదశను పొంది యీశ్వరశాసనమును తల ధరించి చేయుచు నాతనిపరిపాలనములోనుండి పూర్వకాలము నందు మనదేశము నలంకరించిన మనుగౌతమాది కీర్తిశరీరులసంతతి నార మని చెప్పుకొనుట కర్హుల మగుటకు ప్రయత్నింతము లెండి.

ఆచారపిశాచమును హృదయపీఠములనుండి పొందఁదోలి వివే కమును స్థాపించి యీశ్వరాజ్ఞానుసారముగా ప్రసర్తించుచు మనము సుఖపడి యితరులను సుఖింపఁజేయుటకై కేవల ప్రమాణబద్ధులము కాక కార్యసమయములయందు విషయవిచారము కూడ చేసి సాధక బాధకముల నాలోచించి తేలిస సిద్ధాంతాంశము నవలంబించుచుండ వలయును. నిష్పాక్షికబుద్ధితో చేయుతత్త్వవిచారమును మానివేసి కేవలప్రమాణబద్ధుల మగుదుమేని క్రూరాచారములకును స్వప్రయో జనపరుల కుత్సితకల్పనలకును లోనయి మనసుఖమును లోకసుఖ మునుగూడ చెడఁగొట్టుకొందుము. తత్త్వవిమర్శకు ప్రతిబంధకరము లయినదురభిమానమును జయకాంక్షను ధూరీకరించి యొకవిషయ

మును చర్చించి పరిశోధించుటకును, ఈశ్వరముఖమును జూచి నత్యమునే పరిగ్రహించుటకును కృతనిశ్చయముల మయి యాప్రకారముగా వర్తింతుమేని మన మాచారమునకు భక్తులము కాకుండుటకును సమస్తసుఖములను పొందుటకును శక్తుల మగుదుము. కార్యకార్య పరిశోధనము చేసి కాలానుగుణముగా దోషబాహుళ్యము గలవానిని త్యజించుచు గుణబాహుళ్యము గలవానిని భజించుచు మండ కుందుమేని పూర్వాచార మెంతప్రబలముగా నున్నను ప్రమాణవచనము లెంత కట్టుదిట్టముగా నున్నను వాని సతిక్రమించి భగవంతుఁడు మన కనుగ్రహించియున్న స్వాతంత్ర్యప్రభావమునుబట్టి మనుష్యప్రకృతి మార్పు చెందక యెప్పుడును స్థిరముగా నేకరీతిగా నుండునది కాదు గనుక మనకు తెలియకయే మనయాచారాదులలో మార్పులు గలుగుచు విమర్శతో చేయఁబడినవి కాకపోవుటచే తఱుచుగా నవి చెడుగునకే కారణ మగుచు నట్లేర్పడినదురాచారములు కాలమహిమ చేత కొంతకాలమునకు సదాచారముగానే తోచి లోకములో చెడుగభివృద్ధి చెందును. అప్పు డావిషయమున విమర్శన యాగంభ మయినచో దాని నవలంబించినవారికి దురభిమానము తోడుపడి వివేకమును కప్పివేయఁగా వాగు తమ యాచారమే సదాచారమనియు, అదియే సృష్ట్యాదినుండియు వచ్చుచున్నదనియు, అదియే శాస్త్రసమ్మత మనియు, పట్టుపట్టి వాదించి జయకాంక్షతో పోరాడి సత్యగ్రహణమునం దాదరములేక శాస్త్రముల కాచారానుగుణముగా నర్థముచేయ పాటుపడుచు లోకమునకు మితిమీరినహాని నాపాదెత్తురు. ఎంతనష్టకరమయినదురాచార మయినను కొంతకాలమునుండి వచ్చుచున్నపక్షమున సదాచారముగానే కనఁబడు నని చూపుట కయి పయిని చెప్పిన రెండుమూడునిదర్శనములే చాలును గనుక నిక నిక్కడ లక్ష్య

బాహుశ్య మక్కఱ లేదు. లోకములో మన కంతకంతకు విద్యా బుద్ధులలో నభివృద్ధి నొందుచుండుటయు, అభివృద్ధికి తగినట్టుగా నాయా కాలములయందు మార్పులు కలుగు చుండుటయు, ఆమార్పులు దేశక్షేమకరములు గా నుండవలయుటయు, భగవద్దుద్దేశమే గను కను, విషయవిచారము లేక యోగ్య మైనమార్పులు కలుగుట సంభ వింపదు గనుకను, మన మిది పూర్వార్థాచారమూ కాదా యనువిచారము మాని యిది లాభకర మయినదా నష్టకర మయినదా ప్రస్తుత స్థితి కనుకూల మయినదా ప్రతికూల మయినదా యని విచారించుచు కాలమునకు తగిన లాభకరము లయినమంచిచూర్పుల నెప్పుడును చేసికొనుచుండవలయును.

మూఢ్యముచేతను స్వార్థపరత్వముచేతను చేయఁబడిన బహు జనాదిష్టకరము లయినయేర్పాటులు కొన్ని యాచారప్రభావమువలన మంచివిగానే కనఁబడినను, అవి భగవదుద్దేశమునకు విరుద్ధము లయి నందున సర్వదేశములయందును సర్వకాలములయందును వ్యాపింపక యెప్పుడో యొకప్పుడు నశింపఁదగి యుండును. ఎంతకాలమునుండి వచ్చుచున్నయాచార మయినను మానుషస్వభావమును బొత్తిగా చంపివేయలేదు; నశించిన దనుకొనుచున్నప్పుడుకూడ మానుషస్వభా వము లోపల నడఁగి యుండి యెప్పుడో మరల బయలుదేలి కడపట విజయము నొందక మానదు. కాఁబట్టి ప్రకృతిధర్మవిరుద్ధములును నష్టకరములు నయినమనుష్యసంకేతము లెంతకాల మాచరింపఁ బడుచు వచ్చినను కడ కెప్పుడో రూపు మాయవలసినవే. అందుచేతనే చిన్నతనములో భర్తలను పోఁగొట్టుకొన్నయబలలను పునర్వివాహము చేసికో నియ్యని ప్రకృతివిరుద్ధ మయినకూరాచారము లోకమం దంతటను వ్యాపింపఁ గలిగినది కాదు; అన్నికాలములయందును తల

యై త్తః గలిగినదియుఁ గాదు. మనలోనివామరు లీయాచారము జగత్తునం దంతట ననాదిగా వచ్చుచున్న దని భ్రమించుచున్నను, నిజము చేత ప్రపంచములో పోడశభాగములో నయినను లేనట్లు కొంచెము భూగోళశాస్త్రజ్ఞానము గలవారి కందఱికిని తెలియును. ఇప్పుడీ భూమండలములో వ్యవహరింపఁబడుచున్న యైదుఖండములలో నొకఖండములో నయినను పూర్ణముగా నీయాచారము లేదు. ఆ యున్నయొక్క ఖండములో నయినను బహు దేశములం దుండక యొక్క హిందూ దేశమునందుమాత్రము వ్యాపించి యున్నది. ఆహిందూ దేశములో నయిన నన్ని మతములవారిలోను లేక యొక్క హిందూమతావలంబకులలోమాత్రము కనఁబడు చున్నది. ఆహిందూమతావలంబకులలో నయిన సమస్తవర్ణములవారిలోను నుండక యొక్కయగ్రవర్ణములమూటిలోనుమాత్రమే పొడచూపు చున్నది; ఆమూడువర్ణములవారిలో నైన నెల్ల కాలము నుండక కలినిషేధములలో పరిగణింపఁబడి యుండుటచేత ప్రత్యేకముగా నొక్క యీకలియుగములో మాత్రమే వచ్చినది. ఈకలియుగములో నయినను నిరాక్షేపముగా వ్యాపింపక ప్రథమపాదములోనే బహుకాలమునుండి వివేకి లోకముచే దూషింపఁబడుచు నీవఱకే యీయాచారదుర్గము సంచలించి యడుగు కదలి యున్నది. ఇప్పుడు దేశమం దంతటను వ్యాపించు చున్నవిద్యాప్రభావమువలన ప్రకృతివిరుద్ధ మయినయీదురాచార మింక నెంత కాలమో మొదలంట కూలక నిలువనేరదు. స్వభావవిరుద్ధ మయిన యీ ఘోరాచార మెప్పుడో రూపుమాయుట యనివార్యమేయని నను దేశక్షేమము నపేక్షించుదేశాభిమానమాననీయుల కందఱకును దాని వినాశమును వేగిరవఱుచుటకయి వలయుప్రయత్నముల నెల్లను జేయుట విధిగా నున్నది. ప్రస్తుతాచారమును మానుఁ డని మీ కుప

దేశించుటకు ముందుగా దానివలన జనసంఘమున కిప్పుడు కలుగు చున్ననష్టములను దానిని మానుటవలన కలుగఁబోయెడులాభములను మీకుఁ గొంత చూపవలసి యున్నది. అవి యన్నియు రసపుష్టి గల ప్రౌఢవాక్యములతో మీహృదయములు కరఁగునట్లు గా నుపన్యసించుటకు నేను శక్తుఁడను కాకపోయినను లోకోపకారబుద్ధియు ననాథ యువకులనురవస్థయు నన్ను బహువిధములఁ బ్రేరేప నాపక్షమున నున్న సత్యబలమును నమ్మకొని నాకు తోచినసంగతులను కొన్నిటిని చెప్పి సాహసము చేయుచున్నాను.

సర్వసముఁడయినయీశ్వరుఁడు స్త్రీపురుషభేదము లేక మనుష్య సామాన్య మంతయు నీలోకములో సాధ్య మయినంతసంపూర్ణ సుఖము ననుభవించుటకే యుద్దేశించి యున్నాఁడు. ఇహలోకములో పొందఁదగినవానిలో కామసుఖ మొకటి ముఖ్య మయినది. సర్వ దయాపరుఁ డయినజగదీశ్వరుఁడు పురుషులకువలెనే స్త్రీలకును తుత్పి పాసాదులవలెనే కామమును ప్రసాదించి యున్నందున, పురుషులు గాని స్త్రీలుగాని దానిని యుక్తరీతిని శాంతి పొందించుకొని సుఖపడ వలయు ననియే యీశ్వరసంకల్ప మగుట స్పష్టము. కాబట్టి చౌర్యాదులయందు ప్రవేశింపక యుదరపోషణము చేసికొనుట యెట్లు న్యాయమో వ్యభిచారాదులయందుఁ బ్రవేశింపక కామశాంతి చేసికొనుటయు నట్లే న్యాయ మగును. కామశాంతికయి యేర్పడినన్యాయ మార్గము వివాహబంధము. మన మాధర్మమార్గము నవరోధించి మన వారి నెంత నిర్బంధములో నుంచినను స్వర్గము నచ్చునన్నమాశ చూపి యెన్నిసుబోధలు చేసినను మనుష్యప్రకృతి యడఁగక యధర్మమార్గమున నడుచునుగాని యెల్ల వారికి నింద్రియనిగ్రహము కలుగనేరదు. సమస్తమును తెలిసి, సర్వసంగములును పరిత్యజించి, సంసారబంధ

మును కోసివేసి, శరీరములు కృశింపజేసి, అడవులలో కందముల  
ఫలాదులు తినుచు తలక్రిందుగా తపస్సు చేయుముఖులవంటిమహాను  
భావులే యప్పుడప్పుడు కామవికారమునకు లోనయి వివేకము పో  
గొట్టుకొని యకార్యకరణమునకు ప్రవేశించు చుండఁగా, ఉప్పును  
పులుసును తినుచు సంసారసుఖములలో సదా మునిగి తేలుచు మంచి  
వయసులో సుందరమందిరములయందు వసించి యుండువారికి కామ  
మును జయించుట శక్యమగునా? శక్యము కాదుగనుక నే భర్తృహరి,

శ్లో॥ విశ్వామిత్రపరాశర ప్రభృతయో వాతాంబు పర్ణాశనా  
స్తేపి స్త్రీముఖపంకజం సులలితం దృష్ట్వైవ మోహం గతాః

శాల్యన్నం సఘృతం పయోదధియుతం భుంజంతి యేమానవాః

తేషా మింద్రియనిగ్రహో యదిభవేద్వింధ్యః ప్లవేత్సాగరే.

అని విశ్వామిత్ర పరాశరాదు లయినవాతాంబుపర్ణాశనులుసహితము  
సుందర మయిన స్త్రీముఖపద్మమును బ్రాచి మోహపరవశు లగు  
చుండఁగా నెయ్యి, పాలు, పెరుగు మొదలయినవానితో వరియన్నము  
భక్షించుమనుష్యులకే యింద్రియనిగ్రహము కలుగుపక్షమున వింధ్య  
పర్వతము సముద్రమునందు తేలవలసినదే యని చెప్పుచున్నాఁడు.

ముఖులసంగతి యిట్లుండఁగా విద్వాంసులసంగతి చెప్పుచు మనువు,

శ్లో॥ మాత్రా స్వప్రా దుహిత్రా వా నవివిక్తాసనోభవేత్ ।

బలవా నింద్రియగ్రామో విద్వాంస మపి కర్షతి॥

బలవంతి మయినయింద్రియవర్గము విద్వాంసులనుసహిత మీడ్చును  
గనుక తల్లితో నైనను తోడఁబుట్టినపడుచుతో నైనను కొమార్తెతో  
నైనను రహస్యముగా కూరుచుండఁగూడదని విధించి యున్నాఁడు.  
తల్లి మొదలయినవానితోనే విద్వాంసులుసహిత మొంటిగా కూరు  
చుండఁగూడదన్నప్పుడు మూఢులవిషయ మయి చెప్ప నక్కఱయే

లేదు. ఆకలములు తినుచు నడవులయం దినుపగోదులు కట్టుకొని  
వసించు తపసులయొక్కయు జననీజనకులను విడిచి గునుకులవాసము  
చేయుచు నిష్ఠతో విద్యాభ్యాసము చేయువిద్యాంసులయొక్కయు  
పాశ్చేయిట్లుండఁగా నొక విద్యాగంధమే యెఱుఁగక యుక్తాయుక్త  
వివేక మంతకుముందే లేక యింద్రియసుఖానుభవమునకు నిదానము  
లయిన సుందరమందిరములయందు సదా యశావసవంతు లయినసుం  
దర పురుషులమధ్యమున మెలఁగుచు నుప్పును పులుసును జిహ్వాకింపుగా  
తినుచు వయసులోనుండి త మొక్కయింద్రియవర్గ మేకాక వివిధ  
మాయోపాయములు పన్ను దుష్టపురుషులుకూడ కామోపభోగముల  
కయి పురికొల్పి స్వభావచంచలలయి యనాథ లగుటచే స్వేచ్ఛాను  
చారిణులయినయబలలకు మనస్థైర్యముతో నిండ్రయనిగ్రహముచేయ  
శక్య మగునని స్వప్నావస్థయం దయినను నమ్మవచ్చునా? కాముని  
ధాకకు మహావిద్యాంసులమనస్సులే గాలిలోనిదీపములవలె నల్లల  
నాడుచుండఁగా నొక చెదరక నిలుచుట కబల లయినయనాథబాలల  
మనసు లెంతపాటివి? మీ రెంత కష్టపడి శిరోజములు తీయించి బోడి  
తల చేసినను, ఆభరణములను తీసివేసి విరూపిని జేసినను, మూడు  
పూటలును భోజనము చేయనీయక కడుపు మాడ్చినను, కటికి నేలను  
పరుండ నియమించి దేహ మంతయు నొవ్వ జేసినను, మఱి యెట్టి  
దురవస్థల నెన్నిటిని తెచ్చిపెట్టినను, స్వభావసిద్ధముగా యుకతులకు  
భగవంతుఁడు దయచేసినకామమునుమాత్రము మీకు తీసివేయ  
శక్తులు కారుగదా? వయసులో నున్నపురుషునకు భార్య పోయినంత  
మాత్రముచేత కామ ముడుగకుండుట మగవాఁడు మరల వివాహము  
చేసికోవలెనని యీశ్వరేచ్ఛ యయిన శ్లేష్ఠకారముగా నూహింపఁ  
దగి యున్నదో అదేప్రకారముగా భర్త పోయినంతమాత్రముచేత



యువశికి కామము పోకుండుటయు స్త్రీపునర్వివాహముకూడ భగవ  
స్సతమేయని తెలిసికోఁ దగి యుండలేదా? భగవంతునితో ప్రతిఘ  
టించి భగవదుద్దేశమునకు విరోధముగా పనిచేసి మీ రెన్నటికి కడ  
తేఱఁ గలుగుదురు? ఈశ్వరేష్టమును వ్యతిరేకించి మీ రెట్లహపర  
సుఖములను పొందఁ గలుగుదురు? భగవదుద్దేశమునకు వ్యతిరీక్తి  
మయినపనియందు ప్రవేశించుట కేవల ఘోరరాక్షసకృత్య మగును  
గాని లేక మయిన మానుషస్వభావమున కర్హకృత్య మగునా? ఈ  
శ్వరుఁడు సుఖ మనుభవింప సృజించినవారిని మనయావచ్చుక్తిని  
ధారపోసి నిష్టములపాలు చేయ పాటుపడుట యెంత పాపకార్యము?  
ఎంత క్రూరకృత్యము? ఎంత దుష్కర్మము? మన దేశములోని  
క్రూరాచారమునుబట్టి యీ దేశపువితంతువు లనుభవింప వలసినదుర్ద  
శలను తలఁచుకొన్నంతమాత్రమున పగవారిమన స్సయినను కలుక్కు  
మనక మానదుకదా? వారిదురస్థలు మనస్సునకు తగిలినంతమాత్రము  
చేత దిక్కుమాలినపక్షులమెడలు విటచి చంపెడు దయారహితు  
లయినకిరాతులకయినను మనస్సు దహించుకొనిపోయి జాలి పుట్టదా?  
అట్టిదయాశూన్య లయినయన్యులకే యట్లు జాలి కలుగుచుండఁగా  
మనబాలవితంతువులదుర్గతి చూచి మన కేల కొంచె మయినను కనిక  
రము పుట్టఁ గూడదు? తమవేడుకనిమిత్త మయి కడుపున పుట్టిన  
కన్నులు తెఱవనిపసిపిల్లలకు మంగళసూత్రధారణమిషమున మెడ కొక  
త్రాడు కట్టి, బలినిమిత్త మయి గుడికి మేక నీళ్ళుకొని పోవునప్పుడు  
వేపరొట్ట కట్టినట్లుగా చేతులకు తోరము కట్టి, వాద్యములమోతతో  
వివాహ మని పేరు పెట్టి యది యేమో కన్యావరులకే తెలియనిజాతర  
వంటియొకతంతు నడిపి, యది యంతయు నేదో క్రొత్తబట్టలు కట్టుకొని  
భిండిపంటలు తినెడిమహోత్సవ మనుకొన్నంతోషదినములు దాటిన



తరువాత భర్త పోయినాఁ డన్నపిడుగువంటిదుఃఖవార్త కుటుంబము  
సంతను దుఃఖసముద్రములో ముంచినప్పుడును ప్రాణాధిక లయినతమ  
ముద్దుకూతులను బ్రతికియున్నంతకాలమును దుస్సహనై ధవ్యదశకు  
తెచ్చినదురదృష్టమును తలఁచుకొని తలలు వీడ అమ్మలు గాదు  
కొనుచు తల్లిదండ్రులు పెద్దపెట్టున రోదనము చేయునప్పుడును వారి  
యొద్దకుఁ బోయి మొగములవంక తెల్లబోయి చూచుచు „అమ్మా!  
ఎందు కేడ్చుచున్నావు? నాయనా! ఏల యేడ్చుచున్నావు?” అని  
యెఱుఁగనిప్రశ్నలు వేయుచు తమకు ముందు ప్రాప్తిపఁబోయెడు  
దురవస్థను లేక మయినను చింతింపఁజాలనిపసిబిడ్డలయవస్థ చూచి  
యైనను మీమనసులు కరఁగకున్నవా? విన్నమాత్రముచేతనే గుం  
డెలు బద్దలయ్యెడు యిటువంటివార్తలను మీహృదయములకు నాలు  
నట్లుగా వర్ణించుట కయి కాళిదాసునివంటిమహాశక్తిసంపన్నుఁ డొకఁ  
డుండిన మీమనసులయందప్పుడయినను జాలి పుట్టునేమో! మఱి  
యెవ్వరికి పుట్టకపోయినను కడుపున కన్నతల్లిదండ్రుల కైననాముగ్ధ  
శాలికలయందు కరుణ పుట్టి వారిని పునర్వివాహము చేసి సుఖపెట్ట  
వలె నన్నబుద్ధి జనింపఁగూడదా? నిన్న మొన్నటివఱకు నెంతో  
ప్రేమతో పెంచి ప్రాణములనెల్లను వారిమీఁదనే పెట్టుకొని యుండి  
భర్త పోయినాఁ డన్నపాడువార్త విన్నమాత్రమున సమస్తాంకార  
ములను తీసివేసి విరూపిని జేసి ముసుగు వేసి మూలఁ గూరుచుండఁ  
బెట్టి చచ్చియు చావకుండ దినమున కొక్కపూటనే యిన్ని మెతుకులు  
వేయుచు కట్టుకో తిన్ననిగుడ్డనైననియ్యక ముతకబట్ట చుట్టఁబెట్టి  
పుత్రికలజన్మములను దుఃఖభాజనములనుగాఁ జేయుటకై తల్లిదండ్రుల  
కెట్లు మన సొప్పుచున్నది? ఏకగర్భవాసమున జనించినతోఁబుట్టు  
పడుచులును, ఇంటఁ జొచ్చిన కోడండ్రు మొదలయినవారును రాతిం

బగళ్ళు కంటికి నేలకు నేకధారగా నేడ్చుచు మరణపర్యంతము వైధవ్య  
దుఃఖము ననుభవించు చుండఁగా కన్నులు పెట్టుకొని చూచుచు అన్న  
దమ్ములును అత్తమామలును బాసమఱుదులును నిర్దయులై యెట్లు  
చూచి సహింపఁ గలుగుచున్నారు? అనాథ లైనతమవారిముద్ద  
రాండ్రు సమస్తదుఃఖములకు లోనై యెన్నరానికడగఁడ్లు పడుచుం  
డఁగా వారివిషయ మయి • కొంచె మయినను జూలి వహింపక వారి  
యాపత్తులను నిరాకరించుటకు లేశమయిననుప్రయత్నముచేయక రక్త  
సంబంధము గలబంధువు లందఱును తాముమాత్రము హాయిగా  
సంసారసుఃఖము ననుభవించుట కెట్లు సిగ్గు పడకున్నారు? ఓజనులారా!  
మనబాలవితరతువులు పడుబాములు చూచి యన్యదేశీయులుసహితము  
హృదయములు నీరుగా కరిగి పరితపించుచు వారికష్టముల నేలాగున  
నైన గట్టెక్కించి యాపన్నివారణము చేసి దేశమును సుఖస్థితికి తీసి  
కొని రావలెనని సర్వప్రయత్నములును జేసి పాటుపడుచుండఁగా,  
ఓక్కదేశమునఁ బుట్టి యొక్కవేదమును నమ్మి యొక్కకుటుంబము  
వలె నున్నమీరుమాత్రము చీమకుట్టినట్టయినను లేక హృదయములు  
రాయి చేసికొని యేల నిర్విచారముగా నున్నారు? అనాథ లయిన  
యాడువారిమీఁద కరుణ పుట్టుటకు మాఱుగా వారిమీఁద మీకు  
ద్వేష మేల పుట్టవలెను? మీరు మీశక్తి నంతను వినియోగపఱిచి  
యనాథ లయినయువతుల సౌఖ్యమునకుఁ గలన్యాయమార్గమును  
మూసివేయుటచేత వారు ప్రకృతిని జయింప నేరక యింద్రియదౌర్బ  
ల్యమువలనను కామప్రేరణమువలనను కామకజనప్రార్థనమువలనను  
పురికొల్పఁబడి యున్నత్తురాండ్రయి తప్పుత్రోవలు త్రొక్కుటవలన  
మీకు కలుగుచున్నముష్ణుల నైన మీ రాలోచించు చున్నారా?  
కామనివారణమున కన్యసాధనమును గానక ప్రకృతిచంచల లయిన

యనాథ కామినులు దోషములలో నెల్లను మిక్కిలిదోష మయినవ్యభి  
 చారమునందు ప్రవేశించి సమస్తానర్థములను తెచ్చిపెట్టుచుండుట మీ  
 దృష్టిగోచర మగుచుండలేదా? వ్యభిచారమే సమస్తానర్థములకును  
 మూల మైనది. లోకములో జరిగెడునరహత్యలలో ముప్పాతికమూడు  
 వీసములు వ్యభిచారసంబంధమునుబట్టి జరిగినవే యై యుండును. మాన  
 వంతఁ డయినవాఁడు తనవారు మఱి యేయపరాధము చేసినప్పు  
 డయినను చూచి సహించి యూరకుండఁ గలుగునుగాని జారత్వము  
 కంటఁ బడ్డప్పుడుమాత్రము జారపురుషునిగాని స్త్రీనిగాని యిద్దఱిని  
 గాని కత్తె డయిన పొడిచివేయవలె నన్నంతయాగ్రహము రాక  
 యూరకుండఁజాలఁడు. జారత్వ మొక్కమగనికిమాత్రమేకాక యత్త  
 మామలకును బావమఱిదులకును తల్లిదండ్రులకును నన్నదమ్ములకును  
 గూడ మాయని యపకీర్తికరముగా నుండును; బంధువులకెల్ల నవ  
 మానకరముగా నుండును; తుట్టతుదకు కులమువారికిఁగూడ తలవంపు  
 లుగా నుండును. అందుచేతనే యభిమానవంతు లయినవారు తమ  
 యంట నెవ్వ రయినవ్యభిచరించు చున్నారన్నయనుమానము కలిగి  
 సంతమాత్రమునకూడ హృదయములు నిప్పులలో పొరలించినట్లు  
 మండ తమస్త్రీలనో యనుమానింపఁబడినజారపురుషులనో చంపిన  
 దాఁక నిద్ర పట్టక పిమ్మట తాముకూడ దొరతనమువారికతినశిక్షలకు  
 ప్రాణములను దేహములను సమర్పించు చున్నారు. అంకుతనము  
 బయల పడినప్పుడు బంధువులు మొదలైనవారాదుములుకులవంటి  
 కానిమాటలకు తాళఁజాలక రోషముచేత నూతిలోనో గోతిలోనో  
 పడి ఆత్మహత్యలు చేసికొన్నవితంతువు లెంతమంది యున్నారు కారు?  
 ఇది యంతయు విచారింపఁగా మీరు న్యాయ మైనపునర్వివాహము  
 నరికట్టుట పరమహేయమైన గూఢవ్యభిచారమునకును నరహత్యల

కును స్త్రీహత్యలకును కారణ మగుచున్న దని మీకు బోధపడుచుండ లేదా? ప్రజాసౌఖ్యమునిమిత్తమై ధర్మశాస్త్రములను జేసి శాస్త్రాపదిష్టప్రకారముగా జనులను నడపించి ప్రసిద్ధిగన్న యార్యులసంతతివారమని పేరు పెట్టుకొనియు మీరు వాగు చేసిననియమములను మీఱి శాస్త్రవిహిత మైనపునర్వివాహమును చేసికోనియ్యక యుత్తము రాండ్రు కాదగిన గతిలేనియనాథకామినులను సకలబాధలును బెట్టి వేళ్ళలకన్నను హీనముగా వ్యభిచరించుటకై దింపుట మీకు నగు పాలు కాదా?

ఈవ్యభిచారమువలనఁ గలుగుచున్ననష్టము లినిమాత్రమే కావు. ఇంతకన్నను ఘోరము లైనవనేకము లున్నవి. వితంతువులు చిన్నతనములోనే స్వతంత్రురాండ్రయి మగసిసౌ త్తంతయు వచ్చి తమ్ముఁ జేరినపక్షమున మఱింతసులభముగా చెడిపోయి తమధన మంతయు మక్కువగలపరపురుషులకు పలుమిషలమీఁద దోచిపెట్టి వయసు మళ్ళిన తరువాత కూటికిని గుడ్డకును లేనినిర్భాగ్యురాండ్రయి యటుకులు కొట్టుకొనియో పూటకూళ్ళు పెట్టియో బంధువులయింటఁ జేరి రోతమాటలకెల్లను తలయొగ్గి వారి కుపచారము చేసియో బ్రతుకవలసినవా రగుచున్నారు. అట్లు ధనము చేత చిక్కకపోయెనా వెలిచవి మరిగినబాలవితంతువులు పుట్టినింటనో యత్తింటనో యుండి గృహాయజమాను లింటికి తెచ్చినయుప్పులో నుప్పును పప్పులో పప్పును తమజారపురుషులయిండ్లకు నడిపించు చుందురు. కొన్నిసమయముల యం దంతటితో సరిపెట్టక సమయము దొరకినప్పు డింట నున్నవోడి గిన్నెలో నగలో దొంగిలించి రహస్యముగా వాని నుపవతులపాలు చేసినవిధమును పలువు రున్నారు. ఆచార్య మొకవేళ పట్టుపడినప్పుడు కూడ గృహాయజమానులు వెల్లడి చేయక నలుగురకును దెలిసి న

దమకే యప్రతిష్ఠ యని దొంగను తేలు కుట్టినట్టుగా నోరెత్తిక, యూరకుండవలసినవా రగుచున్నారు. మానహానికంటె ధనహాని యధిక మైనదికాదు గనుక మన మీవిషయము నంతగా నొక్కి చెప్ప నక్కఱ లేదు.

కొండలువిధవ లింటఁగల నిర్భంధములకు కట్టుపడి యుండలేక కామపరాధీన లయి ప్రియజనకునిని ప్రియతరు లయినసోదరులను ప్రియతమురా లయినతల్లిని నెంతోకష్టముమీఁద విడిచి యేరాత్రి వేళనో తమచేతఁ జిక్కినంతసా మ్నవతలికి తరలించి యేచాకలి వానినో యేమంగలివానినో యేతురకవానినో యేదూదేకులవానినో తీసికొని లేచిపోయి యూర నెక్కడనో గుడిసె వేయుచున్నారు. నడు మను చెడి కులట లయిన యీసాంసారిక నారులగతి మొదటినుండియు కులటలయి వ్యభిచారమే కులవిద్యగా నున్న వేశ్యలస్థితి కన్నను వేయిమడుగులు హీన మయినదిగా నుండును. వేశ్యలు తామితరులను మోసపుచ్చి వారిధనము నపహరించి తాము బాగుపడుదురు; ఈస్వేరిణుగో తామే యితరులచే మోసపోయి తమధనమును వారికి దోచివెట్టి తాము చెడిపోయి దేహము చెడఁగొట్టుకొని పూట కూటికి గతి లేనివా రగుదురు. వేశ్య లుగ్గుపాలనాఁటినుండియు సభ్యసించిన మాయలును వేషములును చతురవాక్యమాలును కల్లవలపులును వీరి చేతఁ గావు. వారికివలె కష్టకాలములయందు తోడుపడుటకు వీరికి బంధువర్గమును కులమువారును లేరు. ఇట్టిన్ని విధముల వీరిస్థితి పరమ హేయముగా నున్నను, నిజము విచారింపఁగా నింటనుండి వ్యభిచ రించువారికంటె నిల్లువిడిచి బహిరంగముగా లేచిపోయినవారే కొంత యుత్తమరాం డ్రనవచ్చును. ఇల్లువిడిచి లేచిపోయినది తానొక్కతె మాత్రమే చెడిపోయి జాతిభ్రష్టురా లగుచున్నది గాని, ఇంటనుండి

వ్యభిచరించుదానివలె తనకుటుంబమువారిని బంధువులనుగూడ భ్రష్టులను జేసి వర్ణసంకరులను జేయదు. అయినను తమయింట నున్న శ్రీ లేదిపోయి తమ కన్నులయెదుట ప్రత్యక్షముగా కులహీనునితో సంసారము చేయుచుండఁగా చూచుటకంటె నవమానకరము మఱియొకటి లేదుగనుకను, మానహానికంటె మరణమయినను మేలుగా తోచును గనుకను; ధనికులైననా రట్టివిధవలను మెల్లగా బతిమాలుకొని యాత్రకు వెళ్ళినదనియో బంధుగృహమునకు వెళ్ళిన దనియో చెప్పి తిసికొనివచ్చి మరల నింటఁబెట్టుకొని విటపురుషులను సమాధానపఱచి వాదిడ్రకు మఱితస్వాతంత్ర్యము నిచ్చి గూఢవ్యభిచారాదులను ప్రోత్సహపఱుపనలసినవా రగుచున్నారు. కొన్నిసమయములయందు కులమువారు తమ బహిష్కారప్రతికలతో గృహయజమానులను బెడరింపబయలు వెడలినను ధనాఽజనము కంటి కగపడినతోడనే భ్రమపడి దక్షిణతోఁ గూడినసమాధానముతో తృప్తినొంది పిండివంటలను భక్షించి యాసాంకర్యమును తాముకూడ పంచుకొని కృతార్థు లగుచున్నారు. ఓమహాజనులారా! ఈవర్ణసాంకర్య మెల్లను పునర్వివాహమును మాన్పినమహాఫలమే కదా? ఈప్రకారముగా సద్వంశమునఁ బుట్టినమీ బాలవితంతువులు వంటబ్రాహ్మణులతోను, మ్లేచ్ఛభటులతోను, చాకలివాండ్రు మొదలయిన హీనజాతులతోను చెడి తిరుగుచుండుట మీకు ప్రతిష్ఠగానే తోచుచున్నదా?

బంధువులకు తమయింట నున్న యావనవతులైనవిధవలవలన రెండువిధములైన దుఃఖములు కలుగుచున్నవి. ఆవితంతువులట్టిమరవస్థ పాలై యుండఁగా చూచెడు దుఃఖముమాట యటుండఁగా వారు దుష్టమార్గముల ప్రవేశింపకుండ కాపాడుటకై పడెడుదుఃఖ మొకటియు వారిదుశ్చేష్టలవలన నేదియైన సంభవించినయెడల దానిని నివా

రించుకొనుట కయి కలిగెడుదుఃఖము మఱియొకటియు, విధవలకు పర  
పురుషసంభోగమునకు ఫలముగా నెప్పు డయినను గర్భము నిలువక  
మానదు. రండాగర్భము దాచినను నష్టమే, వెల్లడిచేసినను నష్టమే.  
ఆసంగతి యితరులకు తెలిసిపోవు నన్నభీతిచేత వితంతువులె సాధ్య  
మైనంతవఱకు దాచివెట్టి కులమువారికన్నులు కప్పి తమకు గర్భప్రదా  
నము చేసినమహాపురుషులసాహాయ్యముచేతనో తార్కుకత్తియలసాహా  
య్యముచేతనో రహస్యముగా నుందులు తెప్పించుకొని గర్భచాతములు  
చేసికొనుచున్నారు. కొన్నిసమయములయందు దివ్యవలకును నిరపరాధి  
నులుగానుండు తల్లులుసహిత మీ ఘోరసాతకమునకు సహకారిణులు  
కావలసివచ్చును. వారప్పుడు కూతులకు కడుపువచ్చినదని సంతో  
షించి సూడిదలు పెట్టుటకుమాటుగా దుఃఖించుచు పిండము పడిపోవు  
టకు మందులు పెట్టవలసినవారగుదురు. కొండఱికి యుక్తసమయ  
ములో మందులు లభింపకయు లభించినను కొన్నిసమయములయందు  
దైవయత్నముచేత మనుష్యప్రయత్నము లన్నియు విఫలములై  
వేసినమందులు ఫలింపకయు, చూచువెరిగి శిశుజననము సంభవిం  
చును. అప్పుడు చేయవలసిన దంతయు నేవిధముననో కులమువారి  
కన్నులు కప్పి నిందఁ బాపుకోవలెను. కులముకన్నులు కప్పట కేలా  
గున శక్యమగును ? శిశుహత్య తప్ప దానికి సాధనాంతరము కనఁ  
బడదు. కుల మంతయు శిశుహత్యలో నున్నది. శిశువును చంపినచో  
కులము నిలుచును; చంపకున్న చెడిపోవును. కన్నకడు పగుటచేత  
శిశువుమొగము చూచి చేతులార చంప బుద్ధి పుట్టక మఱియేమి  
చేయుటకును తోచక మనస్సులో వేయి తేళ్ళును జెఱులుచు కుట్టి  
నట్లు బాధపడుచు కులమునకు వెఱచి తల్లి యాపాపమున కొడికట్ట  
వలసి వచ్చుచున్నది. ఓపాపపుకులమా ! నీ వెంత కరుణమాలినక్రూర



ఖాత్సివిగా నున్నావు ! ఈవల కెన్నిలక్షలమంది చక్కనిశిశువులను  
 నీపొట్టను బెట్టుకొన్నావు ! నీవింకను నెంతకాలము శిశుకళేరముల  
 తోనే దేహము పెంచుకొనెదవు ? నీయశనాశ కెన్నటికైన సంత  
 మున్నదా లేదా ? ఓహిందూమహాజనులారా ! చంపి పాటవేయఁబడి  
 యున్న లేతశిశువుల ముద్దుమొగములను జూచినప్పుడు మృగపక్ష్యా  
 దుల మడలు విఱచి పచ్చినెత్తురు త్రాగుఘోరకిరాతుల కయినను  
 దయ పుట్టుచుండఁగా మీకేల యిండుకయినను కనికరము పుట్టదు ?  
 మీహృదయములను భగవంతుఁ డినుముతోను రాతితోను జేసి  
 నాఁడా ? వారి తీవ్రసంతాపమును హృదయముల కెక్కింపఁ గల  
 మహానుభావుఁ డొకఁ డున్నయెడల నినుపబొమ్మలును రాతిబొమ్మ  
 లునుగూడ నిలుపున నీరయి కరఁగిపాఱకుండ వని నేను భావించె  
 దను. మీ కీహింసయంతయు చూచుటకు వినోదకరముగా నున్నదా?  
 కూతులు నీళ్ళాడినప్పుడు పుడుల్లుపోసి మనుమలను మనుమరాండ్రను  
 పెంచవలసినతల్లులను శిశుహత్యలకును గర్భస్రావములకును తోడు  
 పడునట్లు చేయుట మీకు వేడుకగా నున్నదా ? చూచిచూచి శిశు  
 వులను చంపలేనివారు పురుషశిశువులను మాలమాదిగల కియ్యఁగా  
 గొప్పవాండ్ర కడుపునఁ బుట్టి యుద్యోగములు చేయుచు నూళ్ల  
 వలసినయాబిడ్డలు మీకన్నులమూందఱినే వీధులలో పెంటలుతుడు  
 చుచు ముఱికినీ శ్చెత్తుచు నీచపుపనులు చేయుచుండఁ జూచుట మీకు  
 కన్నులపండువుగా నున్నదా ? ఆఁడుశిశువులను వేశ్యలపాలుజేయఁగా  
 నుత్తమవంశమునందుఁ బుట్టి పతివ్రతాశిరోమణులు కాదగిన యా  
 కన్నియలు కన్నవాండ్రతో వ్యభిచరించుచు గజ్జెకట్టుకొని  
 యింటింట నాడవలసినవా రగుచుండఁగా చూచుట మీకు నేత్రో  
 త్యవముగా నున్నదా ? వేసినమందులు వికటించి కడుపులో నున్నపిల్లల



కోడిపాటుగా తల్లులుకూడ నెందఱు స్వర్గస్థ లగుచుండలేదు? ఇఱియన్నియు మీకు పుణ్యకర్మములుగానె తోచి పునర్వివాహ మొక్కటిమాత్రమే మీమనస్సులకు పాపకర్మముగా తోచుచున్నదా? ఇవియన్నియు మీరు పునర్వివాహము నంగీకరింపక పరలోకమునందనుభవించుటకయి కూడఁబెట్టుకొను చున్నదుష్ఫలములే నుండి.

ఇప్పటి మనదేశపుశిక్షాస్థానిలో . గర్భపాతములును శిశుహత్యలును నేరము లని యేర్పడియుండుటచేత నేరములను పట్టుకొనుట కయి నియమింపఁబడి యున్నరాజభటులు కొన్నిసమయములయందు లంచములు పుచ్చుకొని భాగ్యవంతులను వదలిపెట్టుచు వచ్చినను ధనదానముచేత వారిని తృప్తిపఱుప లేనినిర్భాగ్యురాండ్రయిన విధవల నైనను కొంతమందిని రచ్చ కీడ్చుచున్నారు. అపరాధము ఋజువుపడినపక్షమున గర్భప్రాపముల నిమిత్తమయి మందులనిచ్చిన వారికిని పుచ్చుకొన్నవారికిని తోడుపడినవారికీనికూడ శిక్ష కలుగుచున్నది; అదేప్రకారముగా శిశుహత్యలు చేసినవారికిని చేయించినవారికిని సహాయులైనవారికినికూడ క్రూరశిక్ష లగుచున్నవి. కులమును త్యజింపలేక దానియందలి యభిమానముచేత తమకడుపున పుట్టినబిడ్డలను సహితము దయమాలి చంపుట కొప్పకొన్నయనాథలను మాలవాండ్రచేత నురితీయించునప్పు డామాలవాండ్రకును మఃఖము పొరలివచ్చి కన్నులనీరు కాలువలు గట్టుచుండఁగా కులమువారికి సంతోషకరముగా నున్నదా? ఈ నేరములు చేసినవారు మాత్రమేకాక నేరముచేసిన ట్లనుమానింపఁబడి నప్పుడును మూలనున్ననిరపరాధిను లగువారుకూడ సభల కీడ్వఁబడి యవమానమును మాయనియపకీర్తిని పొంద వలసినవారగుచున్నారు. ఒకవేళ నేరము ఋజువు పడక వ్యవహారము తేలిపోయినను దానిని తప్పించుకొని

బయలపడుటకై చేయవలసినరహస్యన్యాయములమాట యటుండఁగా రాజసభల కెక్కి నలుపురనోళ్లలోను పడి నిర్దోషు లయినతల్లిదండ్రులు మొదలయినవారును వ్యయప్రయాసముల నొంది నిందలపా లయి యెప్పుడును పదిమందిలో తల యెత్తుకొని తిరుగలేనివా రగుచున్నారు. ఈయవకీర్తికి వెఱచి మందులుమాకులు తెచ్చి యియ్యలేక కడుపు వచ్చిన దని తెలియఁగానే తమ విధవకూతులకే విషము పెట్టి కడ తేర్చిన తల్లిదండ్రు లెంతమంది యున్నారుకారు? చిరకాలాచార మహిమచే పాపకార్యమని భ్రమించిన ధర్మకర్మమును నివారించుట కయి మందభాగ్యు లయినబంధువులు ప్రత్యక్షపాతకము లయిన యెన్ని ఘోరకృత్యముల కొడిగట్టి వంశపారంపర్యమువఱకును తఱు గని పాపమును మూట కిట్టుకొనుచున్నారు? బాలవితంతువులకు వివాహము లేనియీ ఘోరదురాచారమువలన నేకదా దోషముచేసిన పా రటుండఁగా నిర్దోషు లయిన బంధువర్గమునకుకూడ మానహానియు రాజదండనమును నిష్కారణముగా కలుగుచున్నవి.

వివాహములు లేక చెడి వెలిచవులు మరిగినబాలవిధవతోడి సహవాసదోషముచేత గృహముల నుండఃపుణ్యస్త్రీలుసహితము పలు వురు భర్త లుండియు జారకాంక్షలం బ్రవర్తించి చెడిపోవుచున్నారు. లోకములో సామాన్యముగా చెడుసడతలం బ్రవేశించువారితరులను సాధ్య మయినంతమందిని తమతో సమానులనుగాఁ జేసికొనితమతప్పు నందలి లాభువమును తగ్గించుకొనుట కయి చూచుచుండుట సహజ గుణము. అప్రకారముగానేదుర్వృత్తియందు ప్రవేశించినవితంతువులు తమనేరము మాసిపోవుట కయి తమప్రావీణ్యము నంతను జూపి సాధ్య మయినంతవఱకు మగవాండ్రనుసహితము జారత్వమునఁ బ్రవేశ పెట్టి, 'తా చెడ్డకోతి వనమెల్లను జెఱచినదన్నట్లు చేతనయినంతవఱ కంద

తీని తమవంటివారినిగాఁ జేయుచుందురు. ఈపని కనుకూలముగా  
సమస్తమును మనచేత చేయించువాఁడు భగవంతుఁడే కనుక మన  
మేమిచేసినను దోషములే దన్నమిట్టవేదాంతమును తాము ముందుగా  
నేర్చుకొని యనుష్ఠించుచు పరులను భ్రమింపఁ జేయుట కయి పయికి  
జపతపములఁ జేయుచు మేకనన్నపులలవలెనుండి జారత్వము రుచి  
పడ్డవితంతువులు కొందఁ టింటనున్నవారు పతివ్రతలుగానున్నచో తమ  
పయియాటలు సాగ వనియు తమ్ము తప్పుపట్టుచుందు రనియు నెంచి  
తాము నేర్చుకొన్నవేదాంతమునే సమయముచూచి మనసుల కెక్కు  
నట్లుగా నింటనున్న పుణ్యస్త్రీలకుఁగూడ నుపదేశించుచు చిరబోధ  
వలన మనస్సులకు నాటించి వారినిగూడ తమమార్గమునకే దింపు  
చుందురు. నీటిబొట్టువంటి మృదుపదార్థము విడువక పడఁగాపడఁగా  
రాతివంటి కఠినవస్తువులే క్రమక్రమముగా నీఱగుచుండఁగా తోడి  
వారల దృఢోపదేశములు వినఁగా వినఁగా లక్కవంటి స్త్రీలమనస్సు  
కరఁగ కుండునా? ఈప్రకారముగా పుణ్యాంగనలలో నొకరినిజూచి  
యొకరు పాడయినవా రసంఖ్యముగా నున్నారని మనలో నెఱుఁగనివా  
రెవరు? అప్పు డొక్కతె నీవు అంకుచేసితి వని రెండవదాని నాక్షేపిం  
చినచో మరిల దానిచేత నామాటయే తాను ననిపించుకోవలసివచ్చు  
నని కుక్కినపేనులాగున నోరు మూసికొని పడియుండవలసివచ్చును.  
అందుచేత జారత్వము పుణ్యస్త్రీలలోను నిరంకుశముగా చేల్లుచు  
సమస్తానర్థములకును మూల మగుచున్నది; కాబట్టి బాలవితంతువులకు  
వివాహము లేనియీక్రూరాచారమే మగఁడుగలవారినికూడ చెడు  
మార్గమున దింపుటకుఁ గారణమగుచున్నది.

ఒక్కొక్కపురుషున కొక్కొక్కస్త్రీ భార్యగా నుండవలె నని  
యుద్దేశించి భగవంతుఁ డించుమించుగా స్త్రీపురుషులను సమాన

సంఖ్య గలవారినిగానే సృజించియుండుటచేతను, మనదేశములో సాధారణముగా లెక్క కెక్కువగానుండు స్త్రీలు బాల్యములోనే విధవ లయి భార్యాత్వమున కంగీకరింపఁబడక వ్యర్థరాంధ్రుగానుండుటచేతను, భార్యలు పోయినవారుకూడ మరల కన్యలనే వివాహము చేసికొనవలసినవా రగుచుండుటచేతను, సంఖ్యాతీతు లయినపురుషులు వివాహములుకాక బాధపడుచుండుటకును వారు మదన వేదనకు తాళఁజాలక వ్యభిచారమునందుఁ బ్రవేశించి రోగములు తగిలించుకొని దేహములు చెడఁగొట్టుకొనుటకును సాంసారికస్త్రీలను ప్రయత్నము చేసి చెఱుపుటకును కారణ మగుచున్నది. ఈ హేతువుచేత వివాహమున కర్హురాండ్రయిన స్త్రీలసంఖ్య మిక్కిలి తక్కువ యయి పురుషులనేకులకు వేగిరము వివాహములు కాకపోవుటచేత వారు మూఁడేండ్ల పిల్ల దొరకిన చాలు నని యెంత సొమ్మయినను వెచ్చించి భార్యలను కొనుటకు సిద్ధపడుచున్నారు; వారియాత్రమును జూచి యాశాపిశాచ గ్రస్తు లయినతల్లిదండ్రులు ధర్మమును మఱచి రాక్షసకృత్య మని మోక్షవక ధనమున కాశపడి తమపుత్రికలను వృద్ధులకును దరిద్రులకును వ్యాధిగ్రస్తులకును వికలాంగులకును దయావిహీను లయి విక్రయించి కడుపున పుట్టినపసిబిడ్డలగొంతుకలు కోయుచున్నారు. చిన్నప్పటినుండియు పెంచి పెద్దవానిని జేసి విశ్వాసముచేత తమ్ముఁ జేరవచ్చిన పిట్టలను తమపొట్ట కయి గొంతుకలుకోసి చంపు కిరాతులకును పితృ రూపమున నవతరించిన యీ కిరాతకులకును, భేద మంతగా లేకపోయినను తమ కడుపునపుట్టినబిడ్డల నీప్రకారముగాఁ జేసి నగమాంసవిక్రయము చేయనొల్లని యాకిరాతులే వీరికంటె సహస్రగుణముల నుంచివా రని చెప్పవచ్చును. ఓకులజనులారా! స్త్రీపునర్వివాహమును మానిపి జ్ఞానము లేనిఘాతుకమృగములలో నయినను

కనఁబడని యీస్వజాతిహింసను మానవకోటిలో ప్రోత్సహపఱచుట మీకులగౌరవమున కర్హమయినపనిగానే తోచుచున్నదా?

ఇంతేకాక జయస్కాలములో భార్యావిహీనులు కా తటస్థిం చినపురుషులు వితంతువివాహములు లేకపోవుటచేత తా మెదిగిన స్త్రీలను వివాహమాడ లభింపక చిన్నపిల్లలనే పెండ్లి యాడవలసినవా రయి వా రెదిగి కాపురమునకు వచ్చువఱకును కామబాధకు సహించి యుండలేక వ్యభిచారమునకు దిగి సుఖరోగములపాలయి తాము చెడుటయేకాక భార్యలదేహములనుగూడ చెడఁగొట్టియూ, ఈడేరని పిల్లలకే గర్భాధానము చేయునట్లు తొందరపెట్టి యేడుపులతోను పెడబొబ్బలతోను శోభనగృహమును దుఃఖమందిరముఁ జేసి తరువాత పెక్కుబాధలను పొందియు, బహుకష్టముల ననుభవింపవలసినవారగుచున్నారు. చిన్నతన మగుటచేత రెండవ పెండ్లిభార్యలు గృహ కృత్యములు చక్కఁబెట్టుకొనుటకు చేతఁగాక యిల్లు పాడుచేయుదురు; ముసలిభర్తలకును పడుచుభార్యలకును మన సెప్పుడును కలియక తఱచుచుగా యావనవతు లయినయాభార్యలకాఁగిలింతలు. ముది భర్తలకన్న మంచపుపెట్టెలకే యధికముగా లభించుచు పెక్కుచోట్ల వారిసంభోగసుఖము పతులకన్న నుపపతులకే విశేషముగా లభించు చుండును. ఈప్రకారముగా చెప్పుచుఁ బోయినచో స్త్రీపునర్వివా హము లేకపోవుటవలన మన దేశమునకు మూడుచున్నకీడు లనంత ముగా నున్నవి. న్యాయదృష్టిచేత విమర్శించి చూచువారిమనస్సులను స్త్రీపునర్వివాహమునకు సుముఖములనుగా జేయుట కీచెప్పినవే చాలి యుండును గనుకను, ధర్మదృష్టి లేక యాచారమే ప్రధానమని భల్లూకపుపట్టు పట్టి కూరుచుండువారిని సమాధానపఱచుట కయి లక్షయుక్తులు చెప్పినను కార్యము లేదు గనుకను, ఈనష్టపరంపరను

మొచి చెప్ప మానుకొనియెదను.

ఇంతవఱకు చెప్పినప్రకారము గా దుష్ప్రవర్తనమునందుఁ బ్రవేశింపనిబాలవిధవలు పలువురున్నను వారిబ్రతుకుసహితము విరామము లేనిదుఃఖపరంపరతోనే నిండి యుండి మిక్కిలి శోచనీయముగా నుండు ననుటకు సందేహము లేదు. వారిప్రేమ కంతకును ముఖ్యాస్పదఁ డయినప్రాణనాయకుఁ డీలోకమును విడిచి పోయినందున వారు సుఖపడి మఱుఁగుచొచ్చుట కీప్రపంచములో నాధార మేదియు లేదు. దుఃఖబహుళ మయినయీలోకములో వివాహబంధము వలనిసుఖ మనుభవించునప్పుడే స్వగృహము భూతలస్వర్గమువలె నుండును. అది లేనప్పుడు దివ్యమందిరములు మహారణ్యసదృశములుగా నుండి జీవనమే దుర్భరముగా నుండును. లోకములో మనుష్యులసుఖ మంతయు నితరేతరసంబంధమువలనను, అన్యోన్యసహాయమువలనను, పరస్పర బాంధవ్యమువలనను, కాని యెవ్వరిసంబంధమును లేక యేకాకిగా నుండువాని కేసుఖమును లేదు. ఈపరస్పరసంబంధములకును ప్రజాభివృద్ధికిని యోగక్షేమములకును సుఖసంతోషములకును నిధాన మయినది వివాహబంధము. వివాహబంధమువలననే భార్యలు, భర్తలు, తల్లులు, తండ్రులు, అత్తలు, మామలు, బావలు, మఱియు, అన్నలు, తమ్ములు, అక్కలు, చెల్లెండ్రు, వదినెలు, మఱియు, కొడుకులు, కూతులు మొదలయినసుఖావహ మగుబంధువర్గ మంతయు నేర్పడును. వివాహబంధమువలననే స్త్రీపురుషు లొక్కదేహ మయి, ఒకరినొకరు ప్రేమించుచు, ఒకరినొకరు సుఖపెట్టుచు, ఒకరినొకరు గారవించుచు, ఒకరికొకరు తోడుపడుచు, ఆరోగ్యదశ యందును రోగసమయమునందును, సుఖకాలమునందును కష్టకాలము నందును, ఐశ్వర్యస్థితిలోను దారిద్ర్యదశలోను, యావజ్జీవము నెడఁ

బాంధవ సుఖించు చుందురు. వివాహబంధమునకు బద్ధులయి జీవించు నప్పుడే స్త్రీపురుషుల కెడతెగనిమైత్రి కలిగి, నీతియు గుణసంపదయు వృద్ధి నొంది, దైవభక్తి హెచ్చి పాపభీతి యుదయించి, సత్త్వవర్తనము కలుగును. వివాహబంధమువలన పురుషునకు సంసారభారము మీఁద పడి దుర్వృత్తి కవకాశము లేక కుటుంబభరణమునిమిత్తమును పుత్రతాదులవిద్యాభివృద్ధులనిమిత్తమును పాటుపడవలసినట్లే స్త్రీకిని గృహకృత్యనిర్వహణముపతిశిశుశ్రావశిశుపోషణము మొదలయినపనులు పయిని బడి శుష్కకలహములకును పరదోషకథలకును నవకాశము లేక పాతివ్రత్యమును మంచినడవడియు పట్టుపడును. దిక్కు లేనివారి కిని దిక్కు కలుగుటయు వార్ధకమునందును భరణరక్షణములు గలుగుటయు వివాహబంధమువలనఁ గాక మఱి దేనివలనఁ గలుగును ? వివాహబంధమే లేనియెడల స్త్రీపురుషుల పరస్పరసంబంధమును ప్రేమానుబంధమును లేక శిశుపోషణము జరగక బిడ్డలవిద్య వృద్ధికాక కాలక్రమమున మనుష్యులు మృగప్రాయములు కారా ? ఏకాకిత్వముచేత దేహమునకును మనస్సునకును తగినంతపని లేక, పాపచింతనలు గలిగి, మనుష్యులు పాపకార్యములయందు తగులుకొనరా ? మగనితోను పుత్రులతోను నున్నప్పుడు కష్టములుసహితము నిరుత్సాహమును నిరాశను కలుగనియక ధర్మమార్గమున నడిపించుటకును భగవద్భక్తిని వృద్ధి చేయుటకును శాంతము ధైర్యము మొదలయినవానిని నేర్పుటకును సాధనము లగును. పుత్రతాదులసంరక్షణమునిమిత్తమును విద్యనిమిత్తమును తమకడుపు కట్టుకొని సకలశ్రమలకును లోనయినను తల్లు లేంతమంది లోకములో తమవంటిధన్యురాం బ్రజ్జనులు లేరని సంతోషించు చున్నారు ? పుత్రులతోఁగూడి యనుభవించునుఖము ద్విగుణముగా కనఁబడును; కష్టము సగము తగ్గిన ట్టుండును. అప్రయో



జకుఁ డయినను దరిద్రుఁ డయినను మగనితోఁగూడి సంసారసుఖ  
 మనుభవించునప్పుడు చుట్టును కష్టము లుండి మహారణ్యమధ్యముగా  
 నున్నను గృహము స్వర్గమువలెనే యుండును. మగఁ డొక్కఁ డుండి  
 పయివి మఱి యేవి లేకపోయినను, ఆలోపము లేవియు కనఁబడవు;  
 అన్నియు నుండి మగఁ డొక్కఁడు లేకపోయెనా లోకములోని  
 వన్నియు లోపములుగానే తోఁచును. మగఁ డున్నయెడల భార్య  
 మానమును కాపాడును; కుటుంబమును పోషించును; గౌరవమును  
 కలుగఁజేయును. అవి యేవియు లేకపోయినను పతిపుత్రాదుల సమా  
 వేశమే స్త్రీకి సంతోషజనకముగా నుండును; ప్రణయకలహములు  
 సహితము మనోహరముగా నుండును. భర్త లేనియెడల స్త్రీ త  
 న్నొరు లవమానపఱచినయెడల నెవ్వరితోఁ జెప్పకొని దుఃఖశాంతి  
 పొందును? కష్టములు వచ్చినప్పుడు తా నెవ్వరిమఱుఁగు చొచ్చును?  
 మనోవ్యాకులత కలిగినప్పుడు తన్నుఁజేరఁదీసి యాదరించువా రెవ్వరు?  
 తనమనస్సు దుర్విషయములమీఁదికి పోయినప్పుడు బుద్ధి చెప్పి మర  
 లించువా రెవ్వ రుందురు? కార్యాకార్యవిచారమునందు సంశయము  
 కలిగినయెడల మన సిచ్చి యాలోచన చెప్పువా రెవ రుందురు? తన  
 రూపమును గుణసంపదను జూచి మెచ్చుకొనువా రెవ రుందురు?  
 భర్తృవియోగమువలన స్త్రీల కిటువంటిసుఖము లన్నియు పోయి బహు  
 కష్టము లాశ్రయించినప్పుడు కుల మయినను వారిని మఱింత హింస  
 పెట్టుటకు సిద్ధపడునేకాని వారియెడల లేశ మయినను కనికరము పూని  
 దుఃఖనివారణమునకు సాధనమును జూపకున్నది. పతి పోయినయు తర  
 త్తణమునుండియు సమస్తసుఖములకు నాధారభూత మయినయీ  
 ప్రేమించుము వారిపాలిటికి బహుళదుఃఖప్రదముగా మాఱి భారముగా  
 కనఁబడుచుండును. నొసట కుంకుమబొట్టు పోయిలోనిబూడిదబొట్టుగా



మాఱు చున్నది; చేతుల బంగారుకంకణములు రాగిపట్టెలుగా మాఱు  
చున్నవి; మెడలోనిముత్యాలహారములు శులసిపూసల పేరులుగా  
మాఱు చున్నవి; అమూల్యము లయినసరిగంచుపట్టుచీర లంచులేని  
పనికిమాలినముదిగుడ్డలుగా మాఱు చున్నవి; పట్టెమంచములమీఁది  
మెత్తనిపలుపులు కటికినేలను తాటిచాపలు గా మాఱు చున్నవి; పిండి  
వంటలతోడి పడ్రాసోపేతము లయినభోజనము లుప్పిడిపిండిగా మాఱు  
చున్నవి. మనుష్యులు నడుమ పెట్టినయలంకారములనుమాత్రమే కాక  
భగవంతుఁడు పుట్టుకతోనే దయ చేసిననల్లనినిడుదశిరోజము లనెడి  
యమూల్యాలంకారములనుగూడఁ దీసివేయించుట సుదరుల కెంత  
సంతాపకరముగా నుండును? చిన్నప్పటినుండియు చమురు రాచి  
సెంచుకొని నిత్యమును దువ్వుకొనుచు పువ్వులు ముడుచుకొనుచు  
ప్రాణముతో సమానముగాఁ జూచుకొను చున్నతల వెండుకలను  
మంగలివానికఱకుకత్తుల కొప్పగించుటకంటె మానవతుల కొక్క  
సారిగా తల కొట్టివేయుటయే యుత్తమముగా తోచదా? గతదినము  
వఱకును మూడుపూటలను కడుపునిండ సుఖభోజనము చేయుదానిని  
ప్రాణము శోషిల్లునట్లుగా మూడుజాముల కిన్ని మెతుకులువేసి మాడ్చి  
జీవచ్ఛవమునుగా నుంచుట యెంత దుఃఖకరముగా నుండును! పెండ్లి  
దినములలో తప్ప మంగళసూత్రము కట్టినవానిమొగ మెప్పుడును  
మరల చూడకపోయినను లోకులు భర్తయని పిలుచువాఁడు కాల  
ధర్మము నొందినంతమాత్రముచేత తైలాభ్యంజనాది సమస్తభోగ  
ములను మానిపించి పసిబాలికనుసహితము సమస్తసుఖములకును  
దూరముగా చేయుట యెంత పరితాపకరము! “పర్యంక శాయిసీ  
నారీ విధవా పాతయే త్పతిమ్” అనుటవలన, ఆచిన్నది యొక్కసారి  
మంచముమీఁద పరుండెనా స్వర్గములో నున్నభర్త తలక్రిందుగా

భూలోకమునఁ గూలు నట ! ఆముద్దరాండ్రకు పూర్వము తాము  
 పెట్టుకొన్న నగలను చూచినను, కట్టుకొన్న బట్టలు చూచినను పరుండు  
 మంచములు పలుపులు చూచినను, మనస్సు దహించుకొనిపోయి  
 దుఃఖము పొరలి పొరలి రాదా ? తనయీడునువాసినులు నగలు పెట్టు  
 కొన్నను మంచీరలు కట్టుకొన్నను తమబ్రదు కాప్రకారముగా కాలి  
 పోయినదా యని మనస్సు బగ్గున మండుకొని పోదా ? తనతోడివారు  
 శుభ కార్యములయందు పేరంటములకుఁ బోవుచున్నను భోజనములకు  
 పోవుచున్నను తా నట్టి నోము నోచుకోలేదుగదా యని గుండెలుబద్దలు  
 కావా ? తనతోడివారు బిడ్డలను కని పెంచుచు మగనితో సంసారము  
 చేయుచుండుట చూచినప్పుడును వారిసుఖమును తలఁచుకొన్నప్పుడును  
 కడుపు పగిలి పోదా ? భర్తలు పోయినముద్దరాండ్రెంత పిన్నవయ  
 నువారయినను పొరుగింట వివాహాదిమహోత్సవములు జరగుచున్న  
 ప్పుడుకూడ పోయి వేడుక చూచుటకు నోచుకోలేదుగదా ? పొరుగింటి  
 దాఁక పోనేల ? తమయింటనే శుభ కార్యము జరగుచున్నను నలుగురి  
 తోను కలిసి సంతోషముగా తల యెత్తుకొని తిరుగుటకు వల్ల కాక  
 యెవరికంటను బడక దైవ మింత చేసెనుగదా యని యెడ్చుచు  
 నేమూలనో యొదిగి పడి యుండవలెను. వేయిమాట లెందుకు ?  
 లోకములో పండుగులు మొదలయినవి వచ్చి యుండఁకును సంతోష  
 దినములుగా నుండునవి యెల్లను వారికి దుఃఖదినములుగా నుండును.  
 పెద్ద లయినతల్లిదండ్రులు గదిలో పరుండి సుఖ మనుభవించుచున్నప్పు  
 డీవల పంచను జేరి యొక్కరాత్రి విధవ లయినజవ్వనులు పడుతోభ  
 యింతం తని యెవ్వరికి చెప్ప శక్య మగును ? మగఁడుపోయినకూఁతురు  
 తమపడకగదిగుమ్మమువెలుపల కటికినేల చాపమీఁద నొంటిగాకూలి  
 తనదుర్గతి దలఁచుకొని విలపించు చుండఁగా దయా లేశము గలజననీ

జనకులకు రాత్రులు తాము లోపల పట్టెమంచములమీఁద శయనించి నిర్విచారముగా సుఖ మనుభవించుటకంటె మరణము నొంది స్వర్గసుఖ మనువించుట యుక్తముగా తోచదా? పుట్టినప్పటినుండియు ప్రేమతో పెంచి తమప్రాణములకంటె నెక్కువగాఁ జూచుకొను చున్నతల్లిదండ్రులకు జీవితేశ్వరులను. పోఁగొట్టుకొని దుఃఖసాగరము నందు మునిగి తమపాలఁ బడ్డముద్దుకూతులు నాదరించి పతిశోకమును మఱచునట్లు చేయుటకు మాటుగా కరుణమాలి క్రూర మయిన కులాచారమునకు దాస్యులము వారిని విరూపము నొందించి యావజ్జీవము తీఱనికష్టములపాలు చేయవలసివచ్చుట యెంత మనస్తాపకరముగా నుండును ! అట్టియనాథకాంతలదుఃఖములను జూడ నోచుకొన్న యత్తమామలకును బావమఱుదులకును తక్కిన బంధువర్గమునకును కలకాలము దుఃఖము కలుగుచుండదా? మనదేశములో విధవా ధర్మము లేమో కొంచెము మనస్సునం దుంచుకొనుఁడు.

శ్లో. రండానాం సతతం ధర్మః ఉదయా త్వర మేవ వై ।

నిత్యస్నానం తతో బంధుసన్నిధానేవ సంతతం.

శ్లో. నివాసో గుహ్యాసంభాషా సచ్ఛిశ్శూషా సదాశ్రయః ।

చతుర్థకాలభుక్తి శ్చ దధిక్షీరాజ్యవర్జనం.

శ్లో. సుగంధవస్త్రాలంకారగీతాదీనాం విసర్జనం ।

తాంబూలాంజనపుష్పాణాం సతతం దూరవర్జనం.

శ్లో. ఖట్వతల్పాదిశయనం శరీరోద్వర్తనం స్రజం ।

అభ్యంజనం చోష్ణవారిస్నాన మాందోళికాదికం.

శ్లో. పునరన్యాని సర్వాణి వస్తూని న చ కామయేత్ ।

దురాలాపం దుష్టచింతాం నిగ్రహానుగ్రహార్థ తాం.

శ్లో. పుణ్యాధికారక శ్యాణయజ్ఞ కార్యాదికర్తృతాం ।

కుర్వతీ తాడనీయా సా తత్త్వీయగురుసంజనైః.

శ్లో. ఘోరం చ లవణం దివ్యం మధురం సూపకం తథా।

వర్జయిత్వా విశేషేణ తిక్తం కటుక మేవ చ.

శ్లో. ప్రాశయే ద్యోజయేన్నిత్యం గ్రాసార్థే నైవజీవనం.

ఆపష్టివర్ష పర్యంత మేవం కాలం ప్రయత్నతః।

ప్రాణవృత్తిం ప్రకుర్వీత వయస శ్చరమే తతః.”

అను కపిలస్మృతిప్రకారముగా భర్త కాలము చేసినయబల పెరుగుతా గకూడదు; పాలు త్రాగకూడదు; సుగంధము దరికి చేరనీయఁగూడదు; మంచిబట్ట కట్టుకోఁగూడదు; అలంకారము కూడదు; పాట వినఁ గూడదు; తాంబూలము వేసికొనఁగూడదు; కాటుక పెట్టుకొనరాదు; పుష్పములను దగ్గఱకు రానీయరాదు; మంచము పరుపు మొదలైన వానిమీఁద పరుండఁగూడదు; శరీరము నలుగు పెట్టుకోరాదు; తల యంటుకోరాదు; వేడినీళ్ళు పోసికోరాదు; పల్లకి బండి మొదలైనవి యెక్కఁగూడదు; ఇటువంటి ఇతరము లైన సమస్తవస్తువులను కోర రాదు; ఒకరిమీఁద దయ చూపరాదు; కోప పడఁగూడదు; పుణ్య కార్యములు చేయఁగూడదు; శుభకార్యములు చేయఁగూడదు; ఈ కార్యములలో నేవి చేసినను తల్లిదండ్రులచేతను బంధువులచేతను దెబ్బలు తినవలెను; ఉప్పు తినఁగూడదు; పులుసు తినఁగూడదు; తీసి తినఁగూడదు; పప్పు తినఁగూడదు; ఒగరును చేదును కారమును మాత్రమే తినవలెను. అటువదిసంవత్సరములు వచ్చువఱకు నొక్కపూట సగముతిండి తినవలెను. ఇవిగాక “రండాపాకం సదా త్యాజ్యం ప్రవ దంతి మనీషిణః” శ్రాద్ధాదులయందును శుభకార్యములయందును మాత్రమేకాక యితరసమయములయందును విధవ చేసినపాకము నెవ్వ రును భుజింపరాదు. లోకములో నాడుపుట్టుకపుట్టి మగనిని పోగొట్టు

కొని కలకాలము నిటువంటిబాధలు పడుచుండుటకంటె నొక్కసారిగా మరణమునొందుట మొంతహాయిగా నుండును? దొరతనమువారు క్రూరకృత్య మని తలచి సహగమనమును మాన్పించి లోకోపకారము చేసినను భాగ్యహీన లయినవిధవలదురవస్థలను తలచుకొనఁగా వారి పాలిటి కది యొకయపకారమే మయిన దనియు వారి కందువలన నుద్దేశించినమేలు కలుగ లేదనియు నేను భావించెదను. ఈప్రకారముగా బ్రతికియున్నంతకాలమును సమస్త సుఖములను బాసి నిరంతరదుఃఖమును తీవ్రమనోవేదనను పొందుచుండుటకంటె బ్రతికియుండఁగానే చచ్చినశవముతో కట్టి పెట్టి కాల్యబడికాని పూడ్వబడికాని గడియలో ప్రాణవియోగము పొంది యీబహుళదుఃఖముల నుండి విముక్తి పొందఁ గాంచుట యెవరి కభ్యర్థనీయముగాఁ గనఁబడదు? ఇట్లు చెప్పటచేత సహగమనమును మాన్పినఫలము స్త్రీలకు కలిగించుటకై పునర్వివాహములను తగినంత ప్రోత్సాహపఱచువలయు ననియు పునర్వివాహము చేసికొన్నంతమాత్రముచేత పెద్ద పులులవలె మీఁదఁబడి బాధింపఁ జూడకుండు వేయుమతాచార్యుల యుపద్రవములనుండి యనాధబాలికల రక్షింపవలయు ననియు నాయభిప్రాయమే కాని సహగమనము క్రూరకృత్యము కాదనికాని దానిని మాన్పఁగూడదని కాని నాయభిప్రాయ మొంతమాత్రముచుగాదు. మన దేశములోని విధవలు పడుబాము లివిమాత్రమే కావు. అనాథలయినకాంతలు తమజీవనాంశమున కై భర్తబంధువులతో తగవులు పడి దారి గానక న్యాయసభలలో వ్యాజ్యములకు దిగినప్పుడు భర్తలు ఋణము చేసిపోయి రనియు, పితౄర్జిత మయినసొత్తు లేదనియు, ఉన్నది స్వార్జిత మనియు, ఆసతులు వ్యభిచారిణులనియు, వాదించి దొంగసాక్షులను కుదిర్చి యప్రమాణములు చేయించి యసత్యములు

పలికించి వివిధమాయోపాయములు పన్ని వారిభరణము నెగబెట్ట  
యత్నింతురు. ఒకవేళ నాపురుషోత్తముల ప్రయత్నములు ఫలింపక  
భగీరథప్రయత్నముమీఁద నావిధవలకు న్యాయాధిపతి యొక్కపూట  
తిండి కై నను చాలీచాలనట్టుగా తీర్పు చెప్పినయెడల దాని నపహరిం  
చుట కై యున్నసొత్తును బంధువులపేర వ్రాయించియు రాజభటులు  
వచ్చినప్పుడు తాము మొగము చాటువేసి సొత్తేమియు నగపడకుండ  
దాచియు, మాయవేషము లెన్నెన్నియో వేయుదురు. ఓహో! మగఁడు  
చచ్చి యేడ్చుచున్న యనాధలకొక్కపూటతిండికి చాలీచాలనిజీవనాం  
శము నియ్యవలసి వచ్చునని వారీమగలభాగమునంతను వేసికొనియు  
మనవారు వితంతువులమీఁద లేనిపాపములు మోపి యెటువంటి  
యత్యయములకు లోనయి తాము సుఖపడఁ జూచుచున్నారు! ఇటు  
వంటి గతిమాలినవిధవలు పుట్టినిల్లు చేరి వారియండను జేరి బ్రతుక  
వలసియుండును. తల్లిదండ్రు లొకవేళ తమయనాధపుత్రికలను వీలై  
నంతప్రేమతోనే చూతు రన్నను వదినెలును మఱదండ్రును వారి  
మీఁద తమకాప్రేమ యుండనేరదుగనుక పోయినభర్తలనిమిత్తమై  
వా రేడ్చునప్పుడెల్ల వారములేక వర్జ్యములేక నిండినయింటిలో నేడ్చు  
చున్నదనియు దొంగయేడుపనియు తప్పులుపట్టుచు, వారిభరణమును  
గూడ తామే పుచ్చుకొని మూడుజాముల కిన్ని మెతుకులు వేసియు  
రాసెడు మ్రింగు నని విసుగుకొనుచు ఒక్కపూట పట్టెడు మెతుకు  
లకై యహోరాత్రములు విరామము లేకుండ నింటిపని యంతయుఁ  
జేసి యడ్డ మైనవాండ్రచేతను రోతమాటలు పడుచు నెవ్వ రేకాని  
కూతలు కూసినను తలయొగ్గి యూరకున్నను మఱింతబాధ పెట్టుచు,  
వారిజీవనమును దుర్భరముగాఁ జేయుచుందురు. ఇంట నెవరి కేవిపత్తు  
సంభవించినను విధవలే దానికి కారణ మగుదురు. వీధిలోనికి ప్రయా

ఇమై నప్పుడు విధవముఖము కనఁబడినను విధవ యెద్దురుగావచ్చినను  
దుశ్శకున మైన దని యెల్లవారును చెడతిట్టుదురు. ఎంతోప్రేమతోఁ  
జూచుచుండు సోదరులునహితము నిద్ర లేచినతోడనే విధవతోడఁ  
బుట్టినపడుచు కనఁబడినపక్షమునను ప్రొద్దుననే లేచి విధవముండ  
మొగము చూచితిని నేఁ డేమిక్కిడు మూడునోయని చిరాకు పడు  
చుందురు. వారిని చూచినవా రందఱును వా శ్లోకోపాపము చేసినవా  
రని భావింతురు; ఈనిర్భాగ్యురాలు భార్యయయి మగనిని చంపినదని  
దూషింతురు. ఆహా! ఈలోకములో విధవలకు సుఖ మన్నమాటయే  
యుండక వారిజీవనమే నిరర్థక మై వారు బ్రతికి యుండియు చచ్చిన  
వారితో సమానులుగానే యుందురుగదా? ఓహిందూమహాజను  
లారా! పరులవలనిబాధ లక్కఱలేక ప్రాణవల్లభులు పోవుటచేతనే  
దుర్వారదుఃఖములపాలు కుమిలి కృశించుచు నెల్ల వారికిని దయ  
నీయలు కాఁదగినయనాధయువతులను కరుణించి చూడరించుటకు  
మాఱుగా మీఁదిమిక్కిలి నిష్కరుణు లయి పొట్టకు తిన్నగా మూడు  
పూటలను తిన్నంతయన్నము నై నపెట్టక సగము మాడ్చి చంపుచు  
గృహమునఁ గలహీన మయినకష్టపుపని యంతయు వారిమీఁదనే  
వేసి మీ రనేకవిధముల బాములు పెట్టుచుండుటచేతనేగదా లోక  
ములో దయను పురికొల్పవలసిన ‘‘విధవా’’ శబ్దము భాషలోనిపదము  
లలో నెల్లను కర్ణకఠోర మైనదిగా మాటిపోయినది! ‘‘విధవ’’ యను  
పేరుకంటెను నీచ మయినదియు, అవమానకర మయినదియు రోష  
మును కలిగించునదియు, మనదేశములో మతియొకపద మున్నదా?  
ఎంతనీచునినయినను ‘‘విధవా’’ యని పిలిచినంతమాత్రమున మండి  
పడి వాఁ డది యెంతో గొప్పశిట్టుగా భావించుకొని తన్నామాట  
యన్నవానిని మ్రొంగివేయఁ జూచుచున్నాఁడు. ఒకనిని ‘‘పశువా’’



యన్నను కొంత సహింపఁగలుగునుగాని „విధవా” యన్న నిండుకయు  
తాళఁజాలఁడు. దీనినిబట్టి విధవలయవస్థ మృగములదానికంటెను మన  
దేశములో హీన మయినదిగా నున్నట్లు మీ రూహించుకో వచ్చును.  
అయ్యో! ఇటువంటి సంతాపకర మయినదశలో నిలిచి యనాథ  
లయినయబల లెంతకాలమునుండి మనదేశములో కన్నుల నీరుకార  
వెత కుడుచుచున్నారోకదా! కటకటా! ఈయనాథకాంతలకన్నుల  
నుండి వెలువడినజల మంతయు నిలువ యుండినయెడల దేశమునం  
దంతట నెన్నిబాష్పనదులు ప్రవహించుచు నెన్నిమహాసముద్రము  
లేర్పడునో! నిర్భాగ్యవితంతువులారా! మీయాపదలు తలఁచుకొ  
న్నప్పు డెటువంటి రాతిగుండెయయినను నీరుగా కరఁగకుండునా?  
పాపపువిధి మిమ్ము మఱియొకచోట పుట్టింపక యీహిందూదేశము  
నందు దయాశూన్య లయినద్విజలకడుపున నేల పుట్టించుచున్నాఁడు?  
మీరిందు జన్మింపక పక్షులమెడలు విఱుచుకొని తినుకిరాతులకడు  
పునఁ బుట్టినను పునర్వివాహములు గలిగి కొంత సుఖపడుదురుగదా?  
ఈదేశమున నగ్రవర్ణములవారిలో స్త్రీలయి పుట్టెడుపాపము పగవారి  
కయినను కలుగకపోవునుగాక! ఓమహాజనులారా! మీరొక్క  
సీమిషము పక్షపాతము మాని స్త్రీలయనస్థను సమబుద్ధితో విచా  
రించి స్త్రీపునర్వివాహమున కనుజ్ఞ యిచ్చి శుద్ధమయి యుండినమన  
యార్యకులమున కంతకు నపకీర్తికరముగా నున్న యాదురాచార  
కళంకమును బాపుకొని హిందువు లనాథలను హింస పెట్టుచున్నా  
రన్నయీనిందను సాధ్య మయినంత శీఘ్రముగా తొలఁగించుకొనుట  
కయి ప్రయత్నింపుఁడు. ఒకపురుషుఁడు తనజీవితకాలములో నెంతమంది  
భార్యల నయినను చేసికోవచ్చును; ఒకస్త్రీ పసితనములో భర్త పోయి  
నను యావజ్జీవమును మరల వివాహము చేసికోఁగూడదు. కామ



ముడిగి కాటికి కాళ్ళు చాచుకొని యున్న ముసలివానికి సహితము భాగ్య హీనురా లయిన మూడేండ్ల పసికూనను వివాహ మాడి యావజ్జీవ మును దానికొంప తీసి హింసింప ననుజ్ఞ యిచ్చి, మూడేండ్ల ముద్దరాలికి మగఁడు పోయినను బ్రతికి యున్నంత కాలమును వివాహము లేక రూపమును యశావనము నడవిలోఁ గాచిన వెన్నెల కాఁగా ప్రాణ మున్నంత కాలమును దుఃఖపడవ లెనని నిర్బంధించుట యేమిన్యాయము? ఏమి ధర్మము? విధవావివాహము మంచి దని, జంకు మాని నిశ్శుగ ముగా బహిరంగముగా సభలలో చెప్ప లేకపోయినను, కులమువారి యెదుట నొప్పుకో లేకపోయినను, గృహమునకు పోయి తన ముద్దుల కూతురు సంపూర్ణ యశావన మధ్యమున ననాధ యయి దీనముఖముతో శోక దేవత రూపము దాల్చి వచ్చినట్లు సుఖహీన యయియుంట మెలఁగు చుండఁగాఁ జూచునప్పుడును రూపమున రతీదేవిని మించెడి తనప్రియ సోదరి సంపూర్ణ చంద్రబింబమును బోలెడుముఖము వాడిపోయి పోయిన భర్త కయి దుఃఖించుచు పుష్పపల్లవసమావృత మైనకోమల లత యకాలమునందు చీడ పట్టి యెండఁ బాటినట్లుగా కుందనమువంటి యంగములు శోషిల్లి నయస్కాలమున శుష్కింపఁగాఁ జూచునప్పు డును హృదయము పగిలి పాపపుపూర్వాచారమును నిందించి పున ర్వివాహములను కోరనివాఁ డెవఁ డుండును? ఇంచుమించుగా లోక ములో స్త్రీ పురుషులు సమానముగా నుండుటయు, వయసు చెల్లి సుఖ పడవలసిన కాలము పోకముందే పురుషుల కనేకులకు భార్యలు పోయి నట్టే స్త్రీలకును భర్తలు పోవ తటస్థించు చుండుటయు, చూడఁగా పురుషులవలెనే స్త్రీలును పునర్వివాహము చేసికోవలసినది భగవద్విష మనియు ధర్మ మనియు మీకు తేటపడుచుండలేదా? ప్రపంచములో స్త్రీలును పురుషులును సంఖ్యయం దించుమించుగా సమానముగానే

యున్నను, పురుషులు యుద్ధాదులవలనను సముద్రయాత్రలు మొదలయినకష్టకార్యములవలనను సులభముగా నశింపవలసినవారుగా నుందురు గనుక సామాన్యముగా పురుషులసంఖ్యయే కొంచె మధికముగా నుండును. దీనినిబట్టి విచారింపఁగా నొక్కపురుషున కొక్కస్త్రీయుండి వివాహసంబంధమువలన వారు పరస్పరసుఖ మనుభవింపవలసినవా రనుట కరతలామలక మగుచున్నది కాదా? అట్లు లేకపోవుట వలన నొక్కస్త్రీలుమాత్రమేకాక మొత్తముమీఁద పురుషులును బహుబాధలకు లోను గావలసినవా రగుదురు. మూడు నాలుగుసంవత్సరములక్రిందట గణించిన లెక్కప్రకారముగా మనహిందూదేశములో ౧౫,౨౮,౯౦,౮౨౦ జను లున్నట్లు కనఁబడు చున్నది. వారిలో ౧౨,౮౯,౪౦,౮౫౦ రు పురుషులు; ౧౨,౩౯,౪౯,౯౭౦ రు స్త్రీలు. ఆస్త్రీలలో నాఱవవంతుకంటె నధికముగా ననఁగా ౨,౦౯,౩౮,౬౨౬ రు విధవలు గా నున్నారు. వారిలో తొమ్మిది సంవత్సరములకు లోపునయసువారు ౭౮,౯౭౬ రును, తొమ్మిదిసంవత్సరములకు పయిబడి పదునాలుగుసంవత్సరములకు లోపలివయస్సులో నున్నవారు ౨,౦౭,౩౮౮ రును, పదునాలుగుసంవత్సరములు దాటి పందొమ్మిదిసంవత్సరములకు తక్కువప్రాయములో నున్నవారు ౩,౮౨,౭౩౬ రును, మొత్త మిరువదిసంవత్సరములకు లోపలియీడు గలబాలవిధవలే యాఱులక్షల యఱువదితొమ్మిదివేల తొంబండున్నారు. మనహిందూదేశములో ప్రతిసంవత్సరము నిన్నిలక్షల యనాధబాలికలు పతివిహీన లయి కలకాలమును తీరినివెతలసా లగుచుండఁగా ప్రతిక్రియ చూడక యుపేక్షించి యూరకుండుట దయా లేశము గలవారికి ధర్మ మగునా? భగవంతునిబిడ్డలై మనదేశమునఁ బుట్టినయనాధబాలిక లింతమంది ప్రతదినమును మనకన్నులయెదుట

కన్నులనీగు సంతతధారగా కార నేడ్చుచు గతి లేక బాధ పడుచుండగా దయఁ జూపలేనిమనము సిగ్గు లేక యేమొగము పెట్టుకొని మనవిషయ మయి దయ చూపు మని భగవంతుని వేడుకోఁగలము ?

ఆంసగతి యటుండనిండు. స్త్రీపునర్వివాహములకు ప్రతిపక్షులుగా నున్నవారు విధవ్రౌద్వాహములు చేసిన వ్యభిచారము మానదనియు, వానివలన శిశుహత్యలకు మాటుగా పతిహత్యలు జరుగుననియు, అతిప్రజాభివృద్ధి కలిగి దేశమునకు ఖౌనుము సంభవించుననియు, మనము వివాహ మాడినస్త్రీలు మనమరణానంతర మయినను మఱియొకభర్తతో కాపురము చేయుదు రన్నమాటయే వినుట కసహ్యముగా నుండుననియు, వితంతువులు తమస్థితి కలవాటు పడి సుఖమునే యనుభవించుచున్నారనియు, ఒకభర్తను పొందిన స్త్రీతోడి సంభోగమున కెవ్వరు సంగీకరింపరనియు, గొల్లలు మొదలయినవారి వలెనే యగ్రవర్ణములవారిలోకూడ మాటుమనుష్యాలు చేసినయెడల వారిగౌరవము పోవుననియు, వివిధము లయినయాత్మేషములను జేయుచున్నారు.

విధవావివాహములు నెలకొల్పినంతమాత్రముచేత ' వ్యభిచారము సంపూర్ణముగా నశించునని నేనును చెప్పఁజాలనుగాని చాలవఱకు తగ్గుననిమాత్రము దృఢముగాఁ జెప్పఁగలను. ఒకదోషమున్ను మనము పూర్ణముగా నశింపఁ జేయలేము గనుక సాధ్యమయినంతవఱకు దానిని తగ్గించుటకయి ప్రయత్నము చేయఁగూడదనుట సయుక్తికము కాదు. లోకములో నధర్మ మెప్పుడును పూర్ణముగా నశించుట సంభవింపదు గనుక బుద్ధిమంతు లగువారు సాధ్యమయినంతవఱకు మేలును వెంపు చెందించుటకును కీడును తగ్గించుటకును సదా పాటుపడుచుండవలయును, రక్షకభటులు నేరముల నన్నిటిని

పట్టుకోలేరు గనుక, ఆరక్షక శాఖనే తీసివేయవలె ననుట యుచితముగా నుండునా? న్యాయాధిపతు లన్నివ్యవహారములలోను న్యాయమును కనుగొన లేరు గనుక దొరతనమువారు న్యాయసభ లన్నియు నెత్తి వేయవలె ననుట బుద్ధిమంతు లంగీకరింపఁ దగి యుండునా? ఔషధము వలన సమస్తరోగములును కుదురుచుండ లేదు గనుక వైద్య మెప్పు డును చేయింపఁగూడ దనుట నివేకులు మెచ్చఁ దగి యుండునా? జగత్తులో మనము చేయవలసినపను లన్నియు శక్య మయినంతవఱకు కీడును తగ్గించి సుఖాభివృద్ధి చేయుటకొకటే గనుక, మనము స్త్రీపునర్వివాహము నంగీకరించుటయు దోషనివారణ మయి సుఖాభివృద్ధి కలుగుకొకటే యయి యుండవలెను. స్త్రీపునర్వివాహమును పునరుద్ధారణము చేయుటవలన నొక్కవ్యభిచారముమాత్రము పూర్ణముగా పోకపోయినను గర్భస్రావములును భ్రూణహత్యలును శిశుహత్యలును పూర్ణముగా నశించు ననుటకు సందేహము లేదు. పుణ్యస్త్రీలకువలెనే వయసులో నున్నవిధవలకును కామశాంతికయి న్యాయ మయినమార్గమును కనఁబఱచినయెడల వారప్పుడు వ్యభిచరింతురేని దొంగలను శిక్షించినట్లు శిక్షించి వ్యభిచారము నడఁచుటకు సాధ్య మగునేకాని మఱియొకవిధముగా సాధ్యము కాదు. ఆకలి గొని యున్నవారిని గొనిపోయి భోజనపదార్థములతో నిండి యున్నయొకగదిలో పెట్టి తాళము వేసి న్యాయమార్గమున పాటుపడి సంపాదించి యుత్తు తీర్పు కొనుట కవకాశ మియ్యక నిరోధించి వారు యుద్బాధకు తాళలేక యాగదిలోనియాహారపదార్థములలో నే దయినభక్షించినచో వారిని దొంగతనమును చేసిరని దండించుట యెంత న్యాయముగా నుండునో, అట్లాదొంగతనమును మాన్పుట యెంతవఱకు సాధ్య మగునో మీరే యాలోచించుకొండు, అట్టిస్థితిలో పయినిర్బంధములను బెట్టి శిక్షించు

వారినే యందఱును క్రూరు లందురుగాని మన్సపః మయినక్షుత్తుః  
 తీర్చుకొనుట కయి యాభోజ్యపదార్థభక్షణము చేసినవారి నెవ్వరును  
 దోషులని దూషింపరు. కాబట్టి యీసంగతిని మీరు మనసునం  
 దుంచుకొని, కామపీడితలయి యున్నయనాధయువతులను కాముకజన  
 మధ్యమున వసించునట్లుచేసి కామశాంతికయి వారి కున్నన్యాయ  
 మార్గమును నిరోధించి యందుచే వార్తక మమునకు దిగునట్లు చేసి  
 తరువాత నయినను క్రమమయినమార్గము చూపఁ బ్రయత్నించుటకు  
 మాటుగా వారిని శిక్షింతు మందురేని వివేకు లయినవారు మీ మైట్టి  
 వారినిగా భావింతురో మీరే సమబుద్ధితో విచారించుకొనుఁడు.  
 యుద్బాధవలె కామబాధయంత నివారించుకో శక్యము కానిదాయని  
 మీ రడుగవచ్చునుగాని పయినుండి యిరులవిషయ మయి తేరగా  
 మాటలు చెప్పటకంటె కామనిగ్రహము చేయుట యశావసదశలో  
 నెంత సాధ్య మగునో వివాహమును మానుకొని స్వవిషయములో  
 ననుభవముచేత పరీక్షించినపక్షమున మీకే స్పష్టముగా విశద  
 మగును. విద్యావివేకములు గలిగి స్థిర చిత్తుల మని చెప్పకొనుచు కొంత  
 కాలము భార్యతో విషయసుఖము లనుభవించి సంతానముఁ బడసి  
 వయసు చెల్లినపురుషులే భార్య పోయినప్పుడు కామము జయింపలేక  
 మూడేండ్లదానిని వివాహ మాడి దానినిమి త్త మయి యాశపడి కని  
 పెట్టుకొని యుండవలసి వచ్చుచుండఁగా, ఇక మూడేండ్లప్పుడు ముండ  
 లయి యదఘాజ్ఞలు లేక పెరిగి మూర్ఛరాఽ డ్రగుటచేత నుచితానుచిత  
 వివేకము లేనివారయి స్వభావచంచలలయి యశావసదముచేత  
 దేహములు తెలియకుండుస్త్రీలకా యెల్ల కాలము నింద్రియనిగ్రహము  
 చేయుట శక్య మగును? పురుషులకంటె స్త్రీలకు కామ మెక్కువగా  
 నుండు నన్నమనపు స్తకములమాట యటుండనిచ్చి స్త్రీలకును పురుషు

లకును కానుము సమానముగానే యుండు నన్నసత్యమునుగూడ మాటుపటిచి ప్రతిపక్షులనాదమునకు మిక్కిలి యనుకూలముగా నుండులాగున పురుషులకన్న స్త్రీలకే తక్కువకాదు ముందు నని యంగీకరించినను, అప్పుడుసహితము వితంతువివాహ మనావశ్యకమని యేర్పడనేరదు. సోమయ్యకంటె సోమమ్మ కాకలి తక్కువ గనుక సోమమ్మను తిండి పెట్టక మాడ్చి చంపవలయునని మతిమొత్తుఁ డెవఁడు సాధింపఁ దలపడును? అంతటిధీమంతుఁ డొకఁ డుండెనా సోమయ్యకంటె సోమమ్మకు కాదుము తక్కువ గనుక సోమమ్మను వివాహ మాడనియ్యక బాధింపవలయుననియు నతఁడు సిద్ధాంత మేర్పఱుప సాహసింపవచ్చును. కాబట్టి వితంతువులకు వివాహము వలన వ్యభిచారము పూర్ణముగా మాన దని యేర్పడినను, స్త్రీలకు కాదుము తక్కువే యని యొప్పుకొన్నను, అధర్మ మెంతతగ్గిన నంత క్షేమకరము గనుకను బలహీనలనుసహితము వారు పొందఁ దగినంత సుఖమును పొంద నియ్యక హింసించుట న్యాయము కాదు గనుకను స్త్రీపునర్వివాహ మావశ్యకమని యేర్పడక తప్పదు.

మన పెద్దలు కొందఱు స్త్రీపునర్వివాహములు వ్యాపించినచో శిశుహత్యలకు మాఱుగా పతిహత్యలు జరుగునని భయపడుచున్నారు; కాని వారిమాట లంతగా నాదరణీయములు గావు. ఇతరులను పాడు చేసి తాము సుఖపడువా రెప్పుడును తమవలన నపకారము నొందిన వారివిషయ మయి భయపడుచుండుట సహజమే గనుక, మనవారి కిప్పుడు కలిగెడుభయ మందువలన వచ్చినదేకాని నిజమయినది కాదు. ఈ దేశమునందే కాదు ప్రతిదేశమునందును పరులను నిర్బంధపెట్టి తాము సౌఖ్య మనుభవించువా రానిర్బంధము మానినయెడల కీడు మూడునని తలఁచుచునే యుందురుకాని కీడు తొలఁగించుటవలన

ఁడు కలుగుటమాత్ర మెక్కడను లోకానుభవవిరుద్ధము. ఒక్క యీ హిందూదేశమునందు తప్ప తక్కిన సమ స్తదేశములయందును స్త్రీ పునర్వివాహము లున్నవిగదా ! వానిలో నెక్కడ నయినను పతి హత్యలు జరుగుచున్నట్లు మీరు విని యున్నారా ? ఏ దేశముమాటో మన కేటికి ? ఈహిందూదేశములోనే మాఱుమనుము లున్నగొల్లలు మొదలయినవారిలోనే భార్యలు భర్తలను చంపుచున్న ట్లేప్పుడయిన మీకర్థగోచర మయినదా ? ఎవ్వరిలోను శేనిభయము నిష్కారణముగా మీ కేల రావలెను ? భార్య పోయినయెడల మరల వివాహమాడవచ్చు నని మీరు ప్రతిదినమును భార్యల నూరక చంపుచున్నారా ? ముసలిమగనికి పడుచుభార్యయు, రూపహీనునకు రూపవతియు, దరిద్రునకు మదవతియు, సంభవించినప్పుడు చూవనవంతుని రూపవంతుని ధనవంతుని సంపాదించుటకయి భార్య భర్తకు విషము పెట్టు నన్నభయము మీబుద్ధికల్పితమేకాని మఱియొకటి కాదు. ఎంత తెలివిమాలినదయినను తాను ముందు మఱియొకభర్తను చేసికొని సుఖముగా బ్రదుకఁ గోరినప్పుడు హత్య చేసితనప్రాణముమీఁదికి తెచ్చి పెట్టుకొనునా ? ముందు వివాహమాడఁదలఁచుకొన్నపురుషుని సాహాయ్యమయిన నక్కఱలేక యొక స్త్రీ విషాములు సంపాదించి పతి హత్య చేయుటకు శక్తురాలగునా ? ముందు తనకంటె మంచివాఁడు పట్టించినయెడల తనగతియు పూర్వపుభర్తతోడిదే యగునని తలఁపక యాదుర్మార్గురాలిని వివాహము చేసికొనుట కెవ్వఁ డయిన నొడఁబడునా ? నరహత్య చేయుటకు పాపభీతి యుండదా ? పాపభీతి లేకపోయినను మగనిని చంపి మఱియొకనిని వివాహము చేసికొనుట కయి యాకాలమునందు రూపవంతుఁడును ధనవంతుఁడును చూవనవంతుఁడును నీర్ఘకాలపుబ్రహ్మచారిగానో యప్పుడు భార్య పోయిన



వాఁడుగానో యుండుట తటస్థించి యట్టివాఁడు హంతకురాలితో సమానమైన కులమువాఁడును శాఖవాఁడును భిన్నగోత్రుఁడును నయి యేండ్ల చేత పెద్దవాఁడయి యామెను వరించుట సాధారణముగా సంభవింపఁదగి యున్నదా? వీని నన్నిటిని న్యాయబుద్ధితో నాలోచించినయెడల పతిహత్యల కవకాశము లేదని యాయాత్మేపణము చేసెడివారికే తెలియవచ్చును.

ఇక స్త్రీపునర్వివాహముచలన మితిమీరినప్రజాభివృద్ధియయి కాటకములును దారిద్ర్యమును సంభవించునని భయపడువారిభీతిని మాన్పుట కయి కొంత ప్రయత్నింతము. ఈయతిప్రజాభివృద్ధియు కాటకములును స్త్రీపునర్వివాహము లున్నయితర దేశములకు వేనికిని కలుగక యొక్కహిందూదేశమునకుమాత్రమే కలుగునా? మన హిందూదేశమునం దింకను కావలసినంత నేల సేవ్యము లేక బీడుగా పడియున్నది; అరణ్యములు కొట్టి బాగుచేయువాడు లేక రోగజనకములై కొండవాండ్రకుమాత్రము వాసయోగ్యములయి బహుయోజన విస్తీర్ణము లయినప్రదేశము లనేకము లించుమించుగా ప్రతిమండలమునందును ఫలపలుచుకొను దిక్కు లేక వ్యర్థముగా పడి యున్నవి. మనదేశమునందలివృత్తులును హస్తకర్మములును తగినవా రవలంబింపక యింకను మిక్కిలి హీనదశయందే యుండి ప్రజాభివృద్ధిని కోరుచున్నవి. మనదేశమునందు యశావనదశయం దున్నవిధవ లందఱును వివాహము లాడి సంతానము గాంచి పుత్రులతోను పౌత్రులతోను దినదినాభివృద్ధి నొందునంతటిభాగ్యమే మనదేశమునకు లభించినను, అప్పుడుసహితము వారందఱును పయినిచెప్పిన వ్యర్థముగా నున్న భూమి నంతను ఫలమునకుఁ దెచ్చి దేశమును మంచిస్థితికి తెచ్చి తాము సుఖపడుటకే సమర్థు లగుదురు. అంతేకాక యిప్పుడు మనదేశము



నందు పండినపంట లితర దేశములకు విశేషముగా నెగుమతి చేయు.  
 బడుచున్నసంగతి యందఱు నెఱిగి యుందురు. ఇప్పుడున్నప్రకారమే  
 భూమి యుండి యభివృద్ధి లేక యిప్పటిప్రకారముగా భూమి ఫలించు  
 చున్నను మన దేశములోనిపంట యొక్కసారిగా జనసంఖ్య యిప్పటి  
 కంట ద్విగుణ మయినను వారి కందఱికిని చాలి యుండును. కాబట్టి  
 ప్రజాభివృద్ధి కలిగి కాటకములు సంభవించి తాము తిండికి లేక చచ్చి  
 పోదుమని భయపడువారు విధవౌద్యాహమువలన తమ కిప్పుడు  
 వచ్చినయుపద్రవము లేదని తెలిసికొని గుంజుకుదిరి హాయిగా నిద్ర  
 పోవచ్చును. ఇక ముందు పుట్టఁబోవువారు వసించుటకు స్థలము లేక  
 చచ్చిపోదురని భయపడుటకును వారినిమిత్త మయి యాసియాఖండ  
 మునం దించుమించుగా నిర్మానుష్యమయి వాసయోగ్య మయిన  
 భూమి కావలసినంత యున్నది గనుక, ఆభయమునకు నవకాశము  
 లేదు. ఈబుద్ధిమంతు లిప్పుడు విధవలమూలమున ప్రజాభివృద్ధి కలుగు  
 చుండలేదని సంతోషించుచున్నను దేశస్థితిని చక్కగా విచుర్చించి  
 నచో వారియూనందమున కంతగా నవకాశము కనబడదు. విధవలు  
 పలువు రిల్లు విడిచి లేచిపోయి బహిరంగముగా నెవ్వరినో యుంచుకొని  
 కనిపెంచుచు ప్రజాభివృద్ధిని చేయుచునే యున్నారు. వీరు గాక యిల్లు  
 వడలలేనివితంతువులును శిశుహత్యల నెన్నిటిని జేసినను కావలసినంత  
 మంది కూతులను కొడుకులను గని వేశ్యలకును మాలమాదిగలకును  
 నీచకులమువారికిని నిచ్చి సాధ్య మయినంతప్రజాభివృద్ధిని చేయుచునే  
 యున్నారు. ఇప్పుడును ప్రజాభివృద్ధి యేలాగునను మానలేదుగాని  
 ముందు వితంతువివాహములే ప్రబలి సర్వత్ర వ్యాపించినయెడల  
 నిప్పటివలె సంకరసంతానము వృద్ధి నొందక న్యాయ మయిన యోగ్య  
 సంతానము వర్ధిల్లి దేశక్షేమమున కనుకూలపడును, అంతే భేదము

గాని స్త్రీపునర్వివాహమువలన వ్యత్యాస మంతకంటె విశేషముగా నుండదు. ప్రజాభివృద్ధి కలుగకుండ వారించి భూభారము నడచి దేశసంరక్షణముచేయ దీక్ష వహించిన యీమహానుభావులు పరులను మాత్రమే యుపదేశింపక యీవిషయమున తాముకూడ కొంత తోడు పడిన నెంత శ్లాఘాపాత్రముగా నుండును ! వారిపరోపకారచింత యంతయు ననాథలను దుఃఖపెట్టి వారిజీవనము వ్యర్థముచేయ పాటు పడుటతోనే సరిపోవలెనా ? భార్యలను పోగొట్టుకొన్నముసలివాం డ్రడయినతాము ద్వితీయవివాహములు మానివేసి యీఘనకార్యము నకు తోడుపడరాదా ? అట్లు తోడుపడి విధవలమీద వేయదలచిన దుస్సహమయినభారములో కొంత తామును వహించినప్పుడుగదా లోకము వారిపరిశుద్ధచింతను మెచ్చుకో దగి యుండును ! అనాథ లయినస్త్రీల నేడిపించుట కీపరోపకారచింత యక్కడలేకయే కావలసి నన్నికష్టము లున్నవి. కాబట్టి బుద్ధిమంతు లయినయితర దేశస్థులు పరిహసించునట్లు విద్యాసంపన్ను లయినవారు స్త్రీలను బాధించి వారి బ్రతుకు నిరర్థకము చేసి దుఃఖములపాలు చేయుట కయి యిటువంటి హేతుకల్పనములు చేయకుండు రని కోరుచున్నాను.

కొందఱు మనభార్యలు ముందు మఱియొకరిని వివాహమాడఁ బోవుదు రన్నయవమానవాక్యము నెట్లు వహింపఁగలుగుదు మని చెప్పుచున్నారు. అట్టివారు తమజీవితకాలములోనే కాక తమమరణా నంతరమును తమ్ము భర్తలని చెప్పకొనుదురదృష్టము వహించిన కాంతలు వివాహసుఖ మనుభవింతు రన్నమాట నయినను విని సహింప లేరట ! ఆమాట విన్న స్వర్గములో నున్నతమయాత్మలకుఁగూడ విశ్రాంతి కలుగదట ! భార్యలు చచ్చినతరువాతనే కాక వారు జీవించియున్నకాలములో సహితము తాము మనసు వచ్చినంతమంది

స్త్రీలను వివాహము చేసికోవచ్చునట ! అట్లు చేయుట భార్యల కనమానకరము కాదట ! తాము మృతులము యీలోకమును విడిచిపోయినతరువాత నయినను తమ్ము తలచుకొని కలకాలమును కష్టపడక కొంతకాల మయినను తమభార్యలు వివాహనూడి సుఖపడిపోవుదురన్నపిడుగువంటిమాట యొక్కటియే మిక్కిలి యవమానకరమట ! ఇటువంటి సచ్చింత కలమహానుభావులతో వాదమేమిటికి ? యుక్తులేమిటికి ? వట్టికంఠశోషణము.

వితంతువులకు తమస్థితి సహజముగానే కనబడి చిరకాలాభ్యాసమువలన వారు సుఖమునే యనుభవించుచున్నారని కష్టపడుచుండలే దన్నయంశమును కొంత విచారించుము. విధవలు కష్టముల కలవాటు పడి యావిషయ మయి వా రేమియు మొఱపెట్టుకొనుచుండలేదనుట కభిప్రాయము చిరకాలాచారము మానవధర్మ మయినమానావమానవివేచనమును చెడఁగొట్టి వారిని మృగములవలెను వృక్షములవలెను చేసినదను తప్ప మఱియొకటి కాదు. అట్లగుట మనకే యవమానకరము. వారిప్పుడు తెలిసికోలేకపోయినంతమాత్రముచేత వితంతువులను మనము పెట్టుబాధ యోగ్యమయిన ధగునా? విధవలు తమకష్టదశను బొత్తిగా తెలిసికొనుచుండ లేదనుటయు సత్యము కాదు. మనదేశపువితంతువులు సుఖ మనుభవించుచున్నారనుటకంటె పెద్దయసత్యమును మఱియొకటి లేదు. అట్టియవస్థయే సుఖ మయినయెడల మనవారు పట్టెమంచములును పజిపులును మానివేసి కటికినేలను పగుండుచు, పూటపూటకు రుచ్యము లయినకూరలతోను పెరుగుతోను పాలతోను నేతితోను సుఖభోజనము విడిచి యొంటిపూట తినుచు, వస్త్రాద్యలంకారములను తీసివేసి బోడితలలు చేసికొని కావలసినంతసుఖ మనుభవింపవచ్చును. పురుషు లెంత పిన్న

వయసువా రయినను వివాహసమయమునందు తప్ప భార్యల మొగము  
 చూడనివా రయినను భార్యలు పోగానే వారిని పట్టి తల గొఱిగించి  
 విరూపులను జేసి తిన్నగా తిండి పెట్టక కడుపు కాలవేసి శక్తికి మించిన  
 పని చేయించుచు వస్త్రాద్యలంకారమును వేనిని ధరింపనీయక వీధి  
 మొగము చూడకుండ నిర్బంధించి మూల నదిమి పెట్టి మరల నెప్పటికిని  
 పెండ్లి లేకుండఁ జేసి పొడ కనఁబడినప్పుడెల్లను దుశ్శకున మయిన దని  
 తీర్చుచు వితంతువులను పేట్టెడుకష్టములు తమ్ముఁ బెట్టినప్పుడుకాని  
 పురుషులు వారిసౌఖ్యమును పూర్ణముగా తెలిసికొనుటకు శక్తులు  
 కారు. వితంతువులు కొంతసుఖ మనుభవించుటయు వాస్తవమే యయి  
 నను, ఆసుఖమునకుమాత్రము మనము కారణభూతులము కాము.  
 వారికష్టములను దుస్సహముగాఁ జేయుట కయి మనచేతనయినంతపని  
 మనము చేసినాము. వారిజీవనము దుఃఖభాజనముగాఁ జేయుట కయి  
 యీచేసినదానికంటె మన మెక్కువ యేమి చేయఁగలము? అనాథ  
 లయి మనపాలఁ బడినయబలలజీవనమును మన మెంత సుఖహీనముగాఁ  
 జేయ పాటుపడినను కరుణాపరిపూర్ణుఁ డయిన పరమేశ్వరుఁ డీలోక  
 ములో నెవ్వరిని ధర్మమును మీఱినప్పుడు తప్ప సంపూర్ణదుఃఖము  
 నెప్పుడును పొందనియ్యఁడు గనుక, మొలబంటి దుఃఖములో మోకాలి  
 బంటిసుఖ మన్నట్లా దౌర్భాగ్యస్థితీలోనే వారు కొంచెము సుఖ మను  
 భవించు చున్నారు. ఆపన్నుల నెప్పుడు ను పేక్షింపనివాఁడును మహా  
 రణ్యమధ్యమునందుసహితము మధురోదకమును వర్షించి ముండ్ల  
 మొక్కలనుసహితము పోషించువాఁడును నయినయాపరమదయాళుఁడు  
 చిరకాలమునుండి కష్టపరంపరపా లయి దిక్కుమాలి యున్నవితంతువుల  
 యూషరహృదయములయందుమాత్రము కొన్ని సంతోషబీజములను  
 నాటి పెంచకుండునా? అయినను విధవ లప్పుడప్పుడు పొందుసంతోష

మును తృప్తిని జూచినను దేశాభిమానము గలవా రందఱును విచార పడవలసినదే. లోకములో పిచ్చివాండ్రు తమస్థితి తెలిసికోలేక పొందేడియానంద మెటువంటిదో యీవితంతువులయానందము నట్టిదే; కాని యంతకంటె యోగ్య మయినది కాదు. వారిస్థితి వారికి నిజముగా తెలియదు గనుకను, ఆలోచన లేనివారు గనుకను, మూర్ఖురాండ్రు గనుకను, వారు సంతోషింపఁ గలుగుచున్నారేకాని జ్ఞానభానుకిరణ మొక్కటి గాఢాంధకారావృత మయి యున్న వారిహృదయకుహరము నందు ప్రవేశించి యక్కడియజ్ఞానతిమిరమును కొంచెము తొలఁగింపఁ గలిగినయెడల నిమిషములో వారిసంతోషమును గింతోషమును పోయి యాసుఖ మంతయు దుఃఖముగా పరిణమించుటకు సందేహము లేదు. అట్టిజ్ఞానోదయము గలిగినమఱుసటిక్షణమునందు పురుషులు తమ విషయమై చేసినయన్యాయ మయినయపకృతికి మనమీఁద వారి కెంత కోపమువచ్చునో యప్పుడు చూడవలసి యున్నది. మన కుల సంరక్షణార్థమై వితంతువు లాలాగున కష్టపడుట విధియేయని భావించువారును కొందఱున్నారు. మనకులసంరక్షణార్థ మయియే యన్యాయమును, హింసయు, క్రూరత్వమును కావలసి యున్నయెడల, అట్టియధర్మమూల మయినకులము భూమిమీఁద లేకుండ నశించును గాక ! ఈయనాథలకష్టములమీఁదనే నిలిచెడుకుల మెంత శీఘ్రముగా నశించిన మన కెంత మేలు గలుగును. కాబట్టి యనాథలకన్నీటిచేతనే పెరిగెడుపాడుకుల మొక్కసారిగా పాడుకానిండు. మనకులమునకు పరపీడవలననే బ్రతుకవలసినదుర్గతి సంభవించునప్పుడు దయ, దాక్షిణ్యము, ధర్మము మొదలయినపదములు భాషలో నశింపవలసినవే. భూలోకమున మనుష్యజన్మ మెత్తినవారిని మృగములకంటెను హింస దశ నొందునట్లు చేయుటకంటె భూమిని మృగములపాలు చేసి యవి

కౌపుర ముండుటనే విడిచిపెట్టి మనుష్యులు మూలముట్టుగ నశించుట యుత్తమము. కాని భగవంతునిరాజ్యములో నొకరిదుఃఖమువలననే యితరులు శాశ్వతముగా సుఖింపవలసినయవస్థమాత్ర మెన్నటికిని సగ్రహిస్తము కాదు. అనావృష్టివలన పంటలుపండునని మీరునమ్మిన యెడల స్త్రీలబాధవలననే మీకు క్షేమము కలుగననియు మీ రప్పుడు నమ్ముఁడు. న్యాయస్వరూపుఁడును దయానిధియు నయినపర మేశ్వరుఁడే మనలను పరిపాలించు చున్నపక్షమున స్త్రీలను పెట్టుబాధ లవలనను ప్రకృతిధర్మములను మీఱుటవలనను మనకుఁగాని మరి యెవ్వరికిఁగాని యిహలోకసుఖ మయినను పరలోకసుఖ మయినను కలుగునని నమ్ముట కేవలము వెట్టితనము. ఎల్ల కాలమును వితంతువు లీలాగుననే యన్యాయముగా బాధపడుచుండవలసినయెడల పయిని భగవంతునిసత్యపాలనమే లేకపోయి దయావిహినుఁ డయినక్రూర రాక్షసుఁ డెవఁడో యీప్రపంచమును పాలించుచుండి యుండవలెను. పరలోకసుఖమునిమిత్త మయి యిటువంటి కిరాతకృత్య మావశ్యక మనుట యీశ్వరదూషణమును సత్యదూషణమును న్యాయదూషణ మునుగాని వేఱు కాదు. భగవంతునియందును సత్యమునందును న్యాయమునందును విశ్వాసము లేక చిర కాలమునుండి వచ్చుచున్న యాచారమునందే పరమవిశ్వాస ముంచి దానిని సదా కనుచుండుట చేతను దానికార్యమున కలవాటు పడి యుండుటచేతను మన దేశము నం దీయనర్థమున కంతకును కారణ మయినది చిర పరిచయమువలన చెడుగును మంచినిగాను పరులను బాధించి పొందుసుఖమును న్యాయ ముగాను తోపించుపరమసామర్థ్యము గలయాచారమునందు విశ్వాస బుద్ధి లేక సత్యమునందు విశ్వాసము కలిగినయెడల పరపీడనమును షాపకార్యములును మఱునాటికి నశించును.

ఒకసారి భర్తను పొందిన స్త్రీతోడిసంభోగమున కెవ్వ రాశి పడుదు రనియు మీరు సందేహింపవలసినపని లేదు. మనవారి కా నీతియే యుండి యొకరు సంభోగించిన స్త్రీతోడిపొందే రోతఁగా తోఁచునేని మనదేశములో వ్యభిచారమే లేకపోయి యుండును; పయికి పెద్దమనుష్యులవలె పగలెల్లను వేషములు వేసికొని తిరుగుచు చీకటి పడఁగానే భార్యలను విడిచిపెట్టి లభ్యులయిండ్లకు వేంచేసెడు మహానుభావులే మనదేశములో లేకపోయి యుందురు; దుర్మతికి పట్టు కొమ్మలయి బహుసంసారములను కూలఁ ద్రోయుటయే కులవిద్యగాఁ గలవేశ్యలందఱును మహాపతివ్రతలయియే యుందురు; మనదేశము నందు కులటలన్నపేరే లేకపోయి యుండును; బాలవిధవల కిప్పటివలె వ్యభిచారదోషమును గర్భపాతాదిమహాపాతకములును సంభవింపకయే యుండును. నిత్యమును కన్నకన్నవానితోనెల్లను గలియువేశ్యల పాదము లాశ్రయించి తమధనమును కొల్లపెట్టుమహాపురుషులవంటి వారికా యెప్పుడో భర్తపోయినస్త్రీని వివాహమాడుట రోతఁగా నుండునది! ఇప్పు డిటువంటి వికృతవేషములతో నున్నప్పుడే విధవల తోడిపొందసహ్యముగా నుండనప్పుడు వారీవికృతవేషమును మార్చి సువాసినీచిహ్నములను ధరించినప్పు డెవ్వరికయిన మరియొకవిధముగా నుండునా? కొంతకాల మాచారము సాగినతిరువాత ద్వితీయవివాహ మందఱుకును మొదటివివాహమునకంటె వేఱుగా తోఁచనేతోఁచదు. ఇంతకును మనవారు ముందుగా నట్టివారిజోలికి పోక పురుషసంభోగ మొఱుగనిబాలవితంతువుల కయినను పునర్వివాహమున కనుజ్ఞ యిచ్చిన తిరువాతఁగదా పెద్దవారిసంగతి మాలోచించవలెను?

గొల్లలు మొదలయినవారితోడిపాటుగా మనలోకూడ మాఱు మనుము లున్నయెడల మనయాధిక్యము పోయి మనమును వారితో



సమానులము కామా యని యగ్రవర్ణములవారు కొందఱునుమా  
నించుచున్నారు. వారితో సమానముగా భోజనము చేయుచుండుట  
వలన మనయాధిక్యము పోలేదు; వారితో సమానముగా బట్టలు కట్టు  
కొనుచుండుటవలన మనగౌరవము పోలేదు; వారితో సమానముగా  
వివాహము లాడుచుండుటవలన మనశ్రేష్ఠత పోలేదు; వారితో సమా  
నముగా మన మన్నిపనులు చేయుచున్నను పోక, ఇప్పుడు జరుగు  
చున్నట్లుగా పాపమూల మయినగర్భస్రావములు శిశుహత్యలు మొద  
లయినవానివలనను పోక, శాస్త్రసమ్మత మయినపునర్వివాహములను  
మనస్త్రీలకుఁ జేసి యీమహాపాతకముల నన్నిటిని పోఁగొట్టుకొనుట  
వలననా మనగౌరవము పోవును? మనకు శిశుహత్యలతోను గర్భ  
పాతములతోను నిలిచెడుగౌరవము పోయినను పోనిండు.

ఓ హిందూమహాజనులారా! నే నీవిషయము నీవఱకే యెక్కు  
వగాఁ జెప్పి యున్నాను. మనపూర్వులు ధర్మశాస్త్రములను జేసి లోక  
మును యుక్తమార్గమున నడిపించి యుండఁగా వారిసంతతివార  
మయ్యును మన మన్యులను మంచిమార్గమున నడిపించుమాట  
యటుండ మన మయినను యుక్తమార్గమున ప్రవర్తింపక మనస్త్రీల  
గతినయినను బాగు చేసికోలేకుండుట యెంతయు నవమానకరముగా  
నున్నది. స్త్రీలకు పునర్వివాహము నంగీకరించుటవలన వారికి లాభమే  
కాని యెవ్వరికి నేవిధ మైననష్టమును లేదు. మనము వితంతుదా  
హము కూడ దనుటవలన మనయోర్వలేనితనము బయలపడునేకాని  
వేఱుసుగుణ మేదియు వెల్లడి కాదు. మనకడుపున పుట్టినయనాథ లైన  
బాలికలయెడలనే దయఁ జూపలేనిపక్షమున మన మేమొగమువెట్టు  
కొని మాపాపములు తీమించి దయ చూపుమని యీశ్వరుని నిత్య  
మును వేడుకోఁగలము? ఈశ్వరునియొక్కసమస్తకల్యాణగుణముల



కును దయయేకదా శిరోమణియయి సృష్టియం దెల్లయెడల ప్రకాశించు చున్నది ! తమయల్పాయుష్కాలములో లోకములోని సమస్త జీవరాసులును నపార మయినసుఖ మనుభవించు చుండుట కాతని దయకాక మఱి యేమికారణ మున్నది. ఘాతుకమృగములుసహితము స్వజాతిమృగములను బాధింపక ప్రేమ చూపుచుండఁగా జ్ఞానసంపద చేత సత్యధికుల • మయినమనము లాభ లేక మైనను లేక నిష్కారణముగా మనతాతలును ముత్తాతలును బాధపెట్టి రనుప్రబలహేతువు చేత కరుణమాలి యనాథ లయి దిక్కుమాలి మనలను జేరినయాడు వారిని హింస పెట్టుట ధర్మ మగునా ? నష్టకర మైనప్పుడెల్లను పూర్వాచారమును మార్చుకొనుచుండుటకు మనపూర్వు లెప్పు డయిన వెనుక తీసిరా ?

శ్లో. పరిత్యజే దర్శకామా యా స్యాతాం ధర్మవర్జితౌ

ధర్మం చా ప్యనుభోదర్మం లోకవికృష్ట మేవ చ.

అని ధర్మశాస్త్రకర్తలలోనెల్ల సగ్రగణ్యుఁ డైనమనువు అనుభవమును లోకమునకు శోకకరము నైనధర్మము నయినను విడువవలయునని విధించి యుండలేదా ? స్త్రీపునర్వివాహమును సమస్తధర్మశాస్త్రములును ప్రతిపాదించు చున్నవి గనుక మన మిప్పుడు చెడినధర్మమునె పునరుద్ధారణము చేయవలసి యున్నదికాని ధర్మవిరుద్ధముగాఁ జేయవలసిన దేమియు లేదు. ఆచారవిరుద్ధముగా మన మిప్పు డీయనాథల విషయమున నేమియుఁ జేయలేకపోదు ఘని నిమిషమాత్రమును భావింపఁ బోకుఁడు. మనము చేయఁగలిగినది కావలసినంత యున్నది. రాజులకంటెను సేనలకంటెను ధనములకంటెను సాధనములకంటెను బలవత్తర మైనసత్యబలమును ధర్మబలమును మనపక్షమున నున్నవి గనుక, వానిసాహాయ్యముచేత మన మొంతటిపని నైనను నిర్వహింప

సమర్థుల మగుదుము. ఈధర్మబలముముందఱి తక్కిన సమస్తబలములును పాదాక్రాంతములు కావలసినవే. కాబట్టి యెంతకాలమునుండియున్నను హింసయు నధర్మమును మర్బలము లయిన వని తెలిసికొని సత్యమునందు విశ్వాస ముంచి న్యాయమే నిజమైనబల మని నమ్ముకొని ధర్మస్థాపనమున కయి ప్రయత్నింపుఁడు. నేనిప్పుడు చెప్పినసంగతులు చక్కగా నాలోచించుకొని పామరులమాటలను పాటిగాఁ బట్టక మీయంతరాత్మ బోధించునట్లు ప్రవర్తింపుఁడు.

శ్లో. యత్కర్మకుర్వతోస్యస్యా త్పరితోజోంతరాత్మనః

తత్ప్రయత్నేన కుర్వీత విపరీతం తు వర్జయేత్.

అను మనువచనమును మూలసూత్రముగాఁ గొని మీ రేపనిని జేసిన మీయంతరాత్మ సంతోషించునో యాపనిని జేయుచు నంతరాత్మ కసంతృప్తికర మయినపనిని మానుఁడు. ఇప్పు డున్నదే మంచి దన్న దురభిమానము నొక్కదానిని విడిచివెట్టితిరా యీశ్వరుఁడు మిమ్ము సత్యమార్గమున ప్రవేశ పెట్టి మీమూలమున మీకును దేశమునకును కూడ ఔమము కలుగఁజేయును. దీనయాళుఁ డయినపరమేశ్వరుఁడు మీహృదయములయందుఁ జొచ్చి గతిమాలి యున్నహిందూవితంతువులమొఱ్ఱి యాలకించి వారిదురవస్థ తొలగించి దరి చేర్చుటకు మీకు బుద్ధి పుట్టించునుగాక !

స్రీపునర్వివాహవిషయక ప్రథమవిజ్ఞాపనము.



# స్త్రీ పునర్వివాహవిషయక ప్రథమవిజ్ఞాపనము.



అస్మద్దేశీయులగు వివేకమహితులారా !

నే నిప్పుడు చేయఁబోయెడియూచిన్నవిన్నపమును సదయహృదయుల రయి యాలకించి, నిష్పక్షపాతబుద్ధితోను న్యాయైకదృష్టితోను సావధానముగా విమర్శించి, సత్పక్షమని .మీమనస్సులకుఁ దోఁచినంతవఱకు నంగీకరింతు రని మీ ముందఱను మిక్కిలి వినయముతోఁ బ్రార్థించు చున్నాను. ఇప్పటియాచారమునుబట్టి నావాక్యము లొకవేళఁ గొందఱిచెవులకు మొట్టమొదట వెగలుగాతోఁచవచ్చును; కాని, కొంచెము పారమార్థికబుద్ధితో పరిశీలించి చూచినయెడల గ్రాహ్యములుగాఁ గనఁబడకపోవని నమ్మెదను. మనము బొత్తిగా విషయవిచారమును మాని ప్రస్తుతాచారమునే ప్రమాణమని పట్టుపట్టి కూర్చుందుమేని, అభివృద్ధి నొందుటకు లేశమయిననవకాశము లేకపోవుటయే కాక క్రమక్రమముగా మనము దురాచారములయందు తగులుకొన్నవార మయి మానుషధర్మమును మఱచి చెడిపోవుదుము. ఇతరులదృష్టియం దెంత క్రూరకృత్యముగాఁ గనఁబడినను, ఎవరినూ చారము వారికి మంచిదిగానె కనఁబడుట స్వాభావికము. బహుకాలమునుండి వచ్చుచున్నందున వివాహములయందు విస్తారధనమును వెచ్చించెడియాచారమును మీఱఁజాలక, అంతటిధనమును దెచ్చుకో శక్తి లేక వివాహములయందలియశివ్యయమును మానుటకు బదులుగా పుట్టినతోడనే తాము కన్నస్త్రీశిశువులను నిర్దాక్షిణ్యముతో వధించెడి దురాచారమును న్యాయైకావలంబకు లైనమనదొరతనమువా రిప్పటికిని రాజపుత్రులలో మొదలంట మానుషజాలకున్నారు.

కాళికాశక్తికి మొదలగుగ్రామదేవతలకు సంతృప్తి గలుగునని తమ కన్నబిడ్డలను తమతోడిమానవులను బలిపెట్టు రాక్షసకృత్యమును మాన్పించిన దొరతనమువారిని దేశోపద్రవము తెచ్చిపెట్టినట్లు భావించువారు మనదేశములో నెందఱున్నారు కారు? పుణ్యము వచ్చుననుభ్రాంతిచేత మొసళ్ళ కాష్ఠారముగా తమబిడ్డలను గంగా గర్భమున పాఱవేయుదురాచారము మనదేశములోనే యెంతకాలము నడిచినది కాదు? దురాచార మయినను చిరకాలమునుండి యనుష్ఠింపఁబడుచు వచ్చెనేని సదాచారముగానే తోచునని చూపుట కీరెండుమూడునిదర్శనములు నిప్పటికి చాలి యుండునని యావిషయమును నేనింతటితో విరమించుచున్నాను.

అట్టిదురాచారములఁ దెలిసికొని పరిత్యజించుట కయి, విషయ విచారము చేసి మనలో మనము చేయుపరిశోధనముగాని, యితరులు చేసెడియాక్షేపణములుగాని సాధనములుగా నుండును. ఆత్మశోధనమునకు గర్భశత్రు ఫయినదురభిమానమును మనమనసులలోనుండి పాఱఁదోలువఱకును, నిష్పక్షపాతబుద్ధితో కార్యాంశమును విచారించి మంచిసిద్ధాంతము నేర్పఱచుకొని దురాచారమును త్యజించి సత్పక్షము నవలంబించుటకు మన మెన్నడును శక్తులము కానేరము. అయినను అట్టిదురభిమానమును విడిచిపెట్టుట మహానుభావులయిన కొందఱి కేకాని యందఱికిని సాధ్యము కాదు; అట్లయ్యును అన్యులు మనది దురాచార మనియు రాక్షసకృత్యమనియు దూషించుచుండ విని సహింపలేము. అట్టిదూషణ ప్రసక్తించినప్పుడు తత్త్వవిచారము చేసి యట్టిదూషణ క్రమమయినదా కాదా యని విమర్శించి క్రమమయినదే యని తేలెడుపక్షమున మనవర్తనమును దిద్దుకొనుటకూను అక్రమమయినదని తేలెడుపక్షమునఁ బ్రతిపక్షులమాటలను పాటిగాఁ

గౌనక నిరాకరించి యూరకుండుటకును మనము ప్రయత్నింపవలయును గాని, స్వాభిమానముచే మనము పట్టినకోడికి మూడేకా శృనుచుండుట న్యాయము కాదు. కాబట్టి తమయొక్కయు దేశముయొక్కయు తేమలాభములను గాంక్షించువా రందఱును సర్వవిధముల శోధించి సత్యమును గనుఁగొని, పిచ్చి కుదిరినది రోకలి తలఁజట్టు మనక, యేర్పడినసిద్ధాంతప్రకారముగాఁ దాము ప్రవర్తించుచు ఇతరులను బ్రవర్తింపఁజేయవలయును. ఈదురాచారమువలన నాకు ప్రత్యేకముగా సంభవించెడునష్ట మేమియు లేదు; కాబట్టి యితరు లేగంగలో మునిఁగిన నా కేమని యూరకుండుట మానుషస్వభావమునకు పొసఁగి యుండదు. కాబట్టి యీవిషయ మయి నేను పెంచి చెప్పనక్కఱి యుండదు; స్వోదరపూరణమాత్రప్రయోజనుఁ డయి లోకోపకార చింత లేనిమనుష్యశరీరధారి భూమికి భారముగా నుండిపశుపక్ష్యాదులకన్నను నిరర్థకజన్ముఁ డని చెప్పటయే యిచట చాలి యుండును.

నేనిప్పుడు చెప్పఁబోయెడు స్త్రీపునర్వివాహవిషయము పరులు ఆక్షేపించి చెప్పవలయును మనకుఁ దెలియనంతటిస్వల్పాంశము కాదు. ఈవఱకే బహుశతాబ్దములక్రిందట కృష్ణదేవరాయలవారికాలమున పండితమండలాగ్రగణ్యులుగా నుండి, నేటివఱకును పండితు లంగఱిచే ఈశ్వరావతారమని శ్లాఘింపఁబడుచున్న జగదేకపండితు లగుఅప్పయ్య దీక్షితులవారు స్త్రీపునర్వివాహవిషయ మయినసాధక బాధకముల నెల్ల నాలోచించి, స్త్రీపునర్వివాహము శాస్త్రసమ్మత మనియు దోషనివారక మనియు సిద్ధాంతీకరించినట్లును, ఆకాలమునందు విద్యానిలయము లని ప్రసిద్ధిగన్న కాశి మొదలైనపట్టణములకెల్లను బోయి పండితులతో వాదించి తమసిద్ధాంతమును శాస్త్రముచేతను యుక్తిచేతను గూడ స్థాపించినట్లును, అది చూచి పరాజితు లయినమనపండితులు ప్రపం

‘చాంతము సంభవించినట్లు దుఃఖపడి యందఱును గట్టకట్టుకొని పోయి  
 దీక్షితులవారిమాతను దీనులయి ప్రార్థించి యామెచేత ముందుగాఁ  
 దనకుఁ బునర్వివాహము చేసినపిమ్మట మఱియొక స్త్రీకిఁ జేయవలసిన  
 దని కుమారునకుఁ జెప్పించి స్త్రీపునర్వివాహమును మానిపించి లబ్ధ  
 మనోరథులైనట్లును, ఇప్పటి మనపెద్దలే చెప్పుచున్నారుగదా?  
 పూర్వోక్తదీక్షితులవారికిఁ దగువాతసహితము లోకోపకారపరీణు  
 లైనపలువురు పండితోత్తములు స్త్రీపునర్వివాహము శాస్త్రసమ్మత  
 మని వెక్కుంగంధములను వ్రాసి యున్నారు. స్త్రీపునర్వివాహము  
 లేకపోవుటవలనఁ గలిగెడునష్టములనుగాని, ఉండుటవలనఁ గలిగెడు  
 లాభములనుగాని, వానిని స్థాపించుట కయి కావలసిన యుక్తిశాస్త్ర  
 ములనుగాని చూపుటలో వారిలో నెవ్వరితోను సమానుడను కాక  
 పోయినను, మీనుననుల కెక్కునట్లుగా రసపుష్టి గలమంచిశైలితో  
 నుపన్యసింప శక్తుడను గాకపోయినను, లోకోపకారచింతయు స్త్రీల  
 దురవస్థయు నన్నుఁ బ్రేరేప ధైర్యము తెచ్చుకొని పూర్వపుమహాను  
 భావులు ప్రదర్శించినమార్గమునె యనుసరించి కొంచెము ప్రసంగింప  
 సాహసించు చున్నాను.

సర్వసముఁ డైనజగదీశ్వరుఁడు పురుషులకువలెనే స్త్రీలకును  
 ఆకలి మొదలగువాని నెట్లు గలుగఁజేసి యున్నాఁడో అదేప్రకార  
 ముగా కామమునుసహితము కలుగఁజేసి యున్నాఁడు; వానిని యుక్త  
 మయినరీతిని శాంతిపొందిగచుటచేతనే స్త్రీలకుఁగాని పురుషులకుఁగాని  
 సౌఖ్యము కలుగును. కాబట్టి చౌర్యము మొదలగుదుర్వృత్తులయందుఁ  
 బ్రవేశింపక యాకలిని దీర్చుకొనుట యెట్లు న్యాయమో వ్యభిచారము  
 నందుఁ బ్రవేశింపక కామమును నిర్వర్తించుకొనుట అట్లే న్యాయము.  
 అయినను యుత్పిపాసాదులవలె కామశాంతిని పొందించుకొనుట యని



వార్యము కాకపోయినను, కామమును జయించుటసహితము సాధారణముగా మనుష్యమాత్రునకు సాధ్యము కాదు. అడవులలో నాకలములు తినుచుండుయోగులుసహితము కామమోహితులై, యకార్యకరణమునకుం జొచ్చి గన, ఇంక నితరులమాట చెప్పవలసిన దేమున్నది? ఇందుకు దృష్టాంతముగా మనతొంటిపండితులు వ్రాసినశ్లోకము నొకదాని నిం దుదాహరించుచున్నాను. —

శ్లో॥ , విశ్వామిత్ర పరాశరప్రభృతయో వాతాంబుపర్ణాశనా  
స్తేపి స్త్రీముఖపంకజం సులలితం దృష్ట్వైవ మోహం గతాః

శాల్యన్నం సఘృతం పయోదధియుతం భుంజంతి యే మానవాః  
తేషా మింద్రియనిగ్రహా యది భవేద్వింధ్యః ప్లవేత్సాగరే.”

విశ్వామిత్రుఁడు, పరాశరుఁడు మొదలగువాతాంబుపర్ణాశనులయినను, సుందరమయినస్త్రీముఖమును జూచి మోహమును పొందుచుండ గా, నెయ్యి, పాలు, పెరుగు వీనితో వరియన్నమును భక్షింతు. మనుష్యుల కింద్రియనిగ్రహము కలుగునేని, వింధ్యపర్వతము సముద్రమునందు తేలవలె నని పయిశ్లోకమున కర్థము. ఇట్లు కొంచెముగానో గొప్పగానో విద్యాభ్యాసము చేసి యుక్తాయుక్తములను దెలిసినపురుషులవిషయముననే కామమును జయించుట పర్వతము సముద్రములో తేలునంతయసాధ్యమయినచో, విద్యాగంధమయిన నెఱుంగకుండుమనదేశపు స్త్రీలవిషయమున నెట్లుండునో మీరే యూహింపఁదగి యుండును. అతియకాక మనపూర్వులు

శ్లో॥ “స్త్రీణాం ద్విగుణ ఆహారో బుద్ధి శ్చాపి చతుర్గుణా  
సాహసం షడ్గుణం చైవ కామశ్చష్టగుణో భవేత్.”

అని స్త్రీలకుఁ బురుషులకంటె నాఱురెట్లు సాహసమును, ఎనిమిదిరెట్లు కామమును గలదని వ్రాసి యున్నారు. పురుషులతో

సమానముగానే కామ మున్నను దాని నిర్జించుటకు స్త్రీలకు సాధ్యము కాదని యేర్పడుచుండఁగా, మనవారు చెప్పినట్లు నిజముగా నెనిమిది రెట్లు కామమే యున్నయెడల వారు దానిని మళ్ళించుకోఁ గలుగుదు రనుటకంటె వెట్టి వేటొకటి లేదు; అట్టిచో సాహసముకూడ నాఱు రెట్లున్నచోఁ జెప్పవలసినదే లేదు. అట్లుగాక స్త్రీలకు పురుషులతో సమాన మయినసాహసమును కామమును గలిగి యుండునన్నను, ఉప్పును బులుసును దినుచు యశావనదశయం దుండుస్త్రీలకు కామ మును వారించుకొనుటకు శక్యమగునని మనము స్వప్నావస్థయం దయినను దలంపవచ్చునా? పురుషునకు భార్యపోయినంతమాత్రమున కామ ముడుగకుండుటపురుషుఁడు పునర్వివాహము చేసికోవలె నని భగవదిచ్చి యయినట్లు ఏప్రకారముగా నూహింపఁ దగి యున్నదో, ఆప్రకారముగానే భర్త పోయినంతమాత్రమున స్త్రీకి కామము పోకుండుటయు స్త్రీపునర్వివాహముకూడ భగవద్దత్త మని తెలిసికోఁ దగి యుండలేదా? భగవదుద్దేశమునకు వ్యతిరిక్త మయినపనిని జేయఁగోరుట మనుష్యస్వభావమునకు లేక మయిన నర్హ మయినపని యగునా? సుఖ మనుభవింపవలెనని యుద్దేశించి యీశ్వరుఁడు సృష్టించినవారిని, కష్టములపాలుసేయ మనయావచ్చుక్తిని వినియో గించుట యెంత క్రూరకృత్యము? వితంతువు లై నమనస్త్రీలగతిని తలఁచుకొన్నప్పుడు పగవారి కయినను మనసు దహించుకొనిపోవు నపుడు, మన కేల కొంచె మయినను కనికర ముండఁగూడదు? తమ కడుపునఁ బుట్టినబిడ్డలకు పసితనములో పెండ్లి యనఁగా నేమో తెలియక యది క్రొత్తవస్త్రములను గట్టుకొని పిండివంటలు తిని వాద్యములమ్రోతతో జరుపు నొక వేడుక యనుకొనుదశలో వివాహములు చేసి, మగఁడు పోయినాఁడని జననీజనకులు శోకమును పొందు

చుండఁగా “అమ్మా! యేలయేడ్చెదవు? “నాయనా! యెందుకు దుఃఖించెదవు?” అని యడుగుపుత్రికలను జూచి దల్లిదండ్రుల కయిన నేల కరుణపుట్టరాదు? నిన్న మొన్నటివఱకును నెంతోప్రేమతోఁ బెంచి ప్రాణముల నెల్ల వారిమీఁదనే పెట్టుకొని యుండి, మగఁడు పోయినాఁ డన్నమాటను విన్నమాత్రమున సమస్తాంకారములను దీసివేసి, తల గొఱిగించి ముసుగువేసి! మూల కూర్చుండఁబెట్టి, విరూపినిఁ జేసి చచ్చియుఁ జావకుండ దినమునకొక్క పూటనే మెతుకులు వేయుచు, కట్టుకోఁ దిన్ననిబట్ట నైన నియ్యక ముతకబట్టనేయిచ్చుచు, పుత్రికలజన్మములను దుఃఖభాజనములు చేయు నెట్లు మనసొప్పు చున్నది? ఏకగర్భవాసజనిత లయినతోడఁబుట్టినపడుచులును, తమ యింటఁ జొచ్చినకోడండ్రును, కంటికి నేలకు నేకధారగానేడ్చుచు, మరణసర్వంతము దుఃఖమును గుడుచుచుండఁ గనులుపెట్టుకొనిచూచుచు అన్నదమ్ములును మామలును మఱిదులును బావలును నెట్లు నిర్దయులయి సహించి యూరకుండఁ గలుగుచున్నారు? రక్తసంబంధము గల బంధువు లందఱును అనాథ లయినతమవారిలలనలు సమస్తదుఃఖములకును లోనై యెన్నరానికడగండ్లు పడుచుండఁగా వారివీషయమయి లేశ మయినను జాలిఁ బొందక వారియాపత్తులను నివారించుటకుఁ గొంచె మయినను ప్రయత్నముచేయక యెటు తాము సుఖమనుభవింప సిగ్గుపడికున్నారు? అస్మద్దేశీయులారా! మనవితంతువుల దురవస్థను జూచి యన్యదేశీయులు సహానుభూతి మనసులు నీరుగా కరఁగ పరితపించి వారియాపన్నివారణమునకయి సర్వప్రయత్నములు చేయుచుండఁగా ఒక్కదేశమునఁబుట్టి యొక్కవేదముచు నమ్మి యొక్క కుటుంబము వలె నున్న మీగుమాత్ర మేల మీహృదయములను రాయిచేసికొని నిర్విచారముగ నున్నారు? భర్తృవిహీన లయిన

కాంతలదుర్దశను తొలగించుటకుఁ జేయు ప్రయత్నముమాట యటుండఁగా, మీదిమిక్కిలి వారిని ముందు కూడ నిర్భాగ్యురాండ్రనుగాఁ జేయఁప్రయత్నము నయిన నేల విడువకున్నారు? అనాథ లైనయాడు వారియెడ కనికరమును బూనుటకు మాటుగా, వారినిమిత్త మింత ద్వేషము చేలపూనెదకు? మీచేతనైనపని మీరు వారిశిరోజములను తీసివేయుంపఁ గలరు; ఆభరణములను ధరించుకోకుండ మాన్పఁ గలరు; రెండుపూటలను భోజనము చేయనీక కడుపు మాడ్చగలరు; మఱియు నిట్టిదురవస్థల నెన్నిటి నయినఁ దెచ్చి పెట్టఁ గలరు; కాని స్వభావసిద్ధముగా వారికి భగవంతుఁడు కలుగఁజేసినకామమును మాత్రము తీసివేయ శక్తులరు కాదు గదా? అట్టివారిస్వాభావిక మైన కామము శాంతిపడుటకుఁ గలకమ్మమైనమార్గమును మీరు మీశక్తి యంతయు వినియోగించి నిరోధించుటవలన, మీకుఁ గలుగుచున్ననష్టముల నయిన మీరాలోచించుకొనుచున్నవారు కారు. ఇక నైనను మేలుకొని కన్నులు తెఱచిచూచి, యిప్పుడు కలుగుచున్న యవమాన కరము లైనపలునష్టములను దెలిసికొనఁ బ్రయత్నింపుఁడు. ఈనష్టములన్నియు మీకీవఱకుఁ దెలియనివి కాకపోయినను, తెలిసినవారికినహితము స్మరణకుఁ దెచ్చుట యప్పుడప్పు డావశ్యకమగును గనుక వానిలోఁ గొన్నిటిని సంగ్రహముగా వివరించుచున్నాను. సావధానమనస్కులరై యాలకింపుఁడు.

విద్వాంసులు సహితము కామవికారమునకు లోబడక తప్పించుకో నేరరు గనుక, ప్రకృతిచంచల లైనకామినులు బొత్తిగానే కామము నడఁచుకోలేక విధవ లైన హేతువుచేత భర్తవలనిభయము నైన నెఱుఁగక సులభముగా నింద్రియసుఖవాంఛం దగులుకొని, దోషములలో నెల్లను మిక్కిలి హేయ మయినవ్యభిచారమునందుఁ

బ్రవేశింతురు. తిన్నగా నాలోచించి చూడఁగా లోకములోని నరీ  
హత్యలలో ముప్పాతిక మువ్వీసము వ్యభిచారసంబంధమునుబట్టి వచ్చి  
నవే యై యుండును. మానవంతుఁ డైనవాఁడు తనకుఁబంబములోఁ  
జేరిన స్త్రీ మఱి యేనేరమును జేసినను చూచి యూరకుండఁ గలు  
గునుగాని అంకుతనమును జూచినప్పుడుమాత్రము సహించి యూర  
కుండఁ జాలఁడు. అంకుతన మొక్కమగనికిమాత్ర మవమానకర  
ముగా నుండునని మీఁగు భ్రమింపఁబోకుఁడు; తల్లిదండ్రులకును, అన్న  
దమ్ములకును, అత్తమామలకును బావమఱిదులకును, అందఱకును  
అపకీర్తిఁదెచ్చి పదిమందిఁగో వారు తలయెత్తి తిరుగ లేకుండఁ  
జేయును; బంధువుల కెల్లను అపఖ్యాతిగా నుండును; తుదకు కులము  
వారికి సహితము తలవంపుగా నుండును. ఇట్లుండుటంబట్టియే యభి  
మానవంతు లగువారు అనాథ లైనతమవదినెమఱదండ్రు గాని అక్క  
చెల్లెండ్రు గాని జారత్వమునం బ్రవర్తించుచుండఁగా జూచి యోర్వ.  
లేక కొన్నిసమయములయందు తమ స్త్రీలను మఱి కొన్నిసమయము  
లయం దాస్త్రీలనిమిత్తము వచ్చినజారపురుషులను పొడిచి వేసి చంపి,  
తాము గూడ దొరతనమువారి కఠినశిక్షలకు శరీరములను ప్రాణము  
లను నొప్పగించుచున్నాఁడు. అంకుతనము బయలఁబడినపుడు తమ  
బంధువులును పొరుగువారును ఆడు ములుకులవంటి కానిమాటలను  
పడలేక నూతిలోనో గోతిలోనో పడి యాత్మహత్యలు చేసికొనువితం  
తువులును పలువురు గలరు; దీనినిబట్టి చూడఁగా స్త్రీపునర్వివాహము  
లేకపోవుటవలనఁ గలిగినవ్యభిచారము స్త్రీహత్యలకును నరహత్యల  
కును కారణ మగుచున్నది.

వితంతువులు చిన్నతనముగోనే స్వతంత్రురాండ్రు మగని  
సొత్తంతయు వచ్చి తమకుఁ జెందినపక్షమున, పలువిషయములలోఁ

జేడిపోయి ధనమునంతను మక్కువ గలపురుషులపాలు చేసి యచిర కాలములోనే కూటికిని గుడ్డకును లేనియనాథ లగుచున్నారు. ఇంత యేల? స్వతంత్రురాండ్రైనవిధవలు జారత్వవిషయమునఁ దమ సంస్థానములను సహితము పోఁగొట్టుకొని, కొడుకులు బ్రతికియున్న యెడలఁ దమకు స్వాతంత్ర్యము లేకపోవునని యెంచుకొని కన్నకొడు కులనొండె దత్తపుత్రులనొండె చంపింపను వారికి విషాన్నము పెట్టిం పను నాహసించినవారిని మీరు కనియు వినియు నున్నారు. అట్టి వారలు పలువురున్నను, సభలలో వారిపేరులు వెల్లడించుట యుచి తము కాదు. ఈవిషయమున మీమనస్సులే మీకు సాక్ష్యము నియ్య నచ్చును. వెలిచవి మరగిన స్వతంత్రురాండ్రు గానివిధవలుసహితము పుట్టినింటనో యత్తింటనో యుండి పురుషులింటికిఁ దెచ్చినవస్తువులలో నుప్పులో నుప్పును, పప్పులో పప్పును పరపురుషులకు వెట్టువారును నెక్కడఁజూచినను లెక్కకు మిక్కిలిగాఁ గలరు. ఇంటఁ గలనగలను దొంగిలించి, రహస్యముగా నుపపతులకు సమర్పించుచుండు విధవ లును గొందఁ టున్నారు. ఇట్టిచెడువృత్తి ధనహానికిని గారణ మగు చున్నది.

కొందఁలు విధవలు ఇంటఁ గలనిర్బంధమునకు కట్టువడి యుండ లేక, కామాధీన లయి యేరాత్రివేళనో తమచేతఁ జిక్కినఁ తసొమ్ముతో నుపకాంతుని నెవ్వనినో తీసికొని లేచిపోయినవారును కనఁబడు చున్నారు. ఇంటనుండి వ్యభిచరించువారికంటె అట్లు లేచిపోయినవారే కొంత యుత్తమురాండ్రనవచ్చును. ఒకతె యిల్లు విడిచి లేచిపోయె నేని, తా నొక్కతెమాత్రము జాతిభ్రష్టయై చెడిపోవును; ఇంటనుండి వ్యభిచరించునదో, తనకుటుంబమువారిని బంధువులనుకూడ భ్రష్టులను జేసి, వర్ణసాంకర్యము చేయుచున్నది. లేచిపోయినవిధవలనుకూడ మరల

దీసికొనివచ్చి యింటఁ బెట్టుకొని, వర్ణసౌకర్యమును జేయువారు. గొప్పగొప్పపారిలోనే యనేకు లుండి యున్నారు. మన గ్రాహ్యణోత్తము లందఱును తలకొక్క రెండణాలు దక్షిణ యిత్తురని యాశ పడి సంతర్పణములయందును సమారాధనములందును అట్టివారియిండ్లకు భోజనములకు వెళ్ళి యాసౌకర్యమును తాముకూడ పంచుకొని సంకరు లగుచున్నారు. ఈప్రకారముగా నీదుర్వృత్తి వర్ణసౌకర్యము నకును గారణ మగుచున్నది.

మన పెద్ద లనుగ్రహించి పునర్వివాహము లేకుండఁ జేసినను, భగవంతుఁ డనుగ్రహించి కామమునుమాత్రము తీసివేయనందున చక్షూషనవతు లయినవిధవలు పరిపురుషసంభోగమునకు ఫలముగా గర్భమును ధరించి, ఆసంగతి యితరులకుఁ దెలియు నన్నభీతిచేత తమకు గర్భప్రదానము చేసినమహాపురుషుల సాహాయ్యముచేతనో, అట్టిపురుషసింహులను తొప్పుటయందు సమర్థురైనతార్కుకత్తి యల తోడ్పాటుననో, మందులు తెప్పించుకొని గర్భపాతములను జేసికొనుచున్నారు; అట్టిసదుపాయము లభింపని యనాథయువతులు నవమాసములును గర్భమును ధరించి బిడ్డలను గని కన్నబిడ్డలముద్దు మొగములను జూచి చంపఁ జేతులాడక, జాతికట్టుపాటును మిఱుగుటకు శక్తురాండ్రు గాక పరితపించి తుద కెట్లో తెగించి మిక్కిలి దుఃఖముతో శిశుహత్యలను చేయ సాహసించు చున్నారు. చంపి పాతివేయఁ బడి యున్న యట్టిలేతశిశువులను జూచినప్పుడు మనహృదువుల కొక్కరికి తప్ప, మృగపక్ష్యాదులమెడలు విఱిచి చంపు ఇతరజాతులలోని కిరాతుల కయినను జాలిపుట్టి యట్టిఘోరకృత్యమును మాన్పింపవలె ననుబుద్ధి పుట్టకపోదు. గర్భస్రావమున కయి పుచ్చుకొన్నమందులు కొన్నిసమయములయందు వికటించి పుచ్చుకొన్నవారికే ప్రాణాంత



మును కలుకఁ జేయుటయుఁ గలదు. దీనినిబట్టి విచారింపఁగా స్త్రీపునర్వివాహము లేకపోవుట భూణహత్యలకును శిశుహత్యలకునుగూడఁ గారణ మగుచున్నది.

ఇప్పటి మనదేశపు శిక్షాస్థితిలో గర్భపాతములును శిశుహత్యలును నేరము లని యేర్పఱుపఁబడి యుండుటవలన, రాజకీయభటు లానేరములను పట్టుకొనుటకయి పూనుకొని తఱుచుగా భాగ్యవంతులకడ ధనమును స్వీకరించి విడిచిపెట్టుచు వచ్చినను ధనదానము చేత వారిని దృష్టిపఱుపలేనినిర్భాగ్యురాండ్రునను రచ్చ కీడ్చుచున్నారు; నేరము ఋజువుపడినపక్షమున, గర్భస్రావమునిమిత్తమై యశాపధములను దెచ్చినవారికిని పుచ్చుకొన్నవారికిని సహాయపడినవారికిని ప్రేరకులుగా నున్నవారికిని దండనము కలుగుచున్నది; అదే ప్రకారముగా శిశుహత్యలయందును జేసినవారికిని చేయించినవారికిని తోడుపడువారికిని శిక్ష యగుచున్నది. ఒకవేళ నేరము ఋజువుపడక వ్యవహారము కొట్టుపడిపోయినను, దానిని తప్పించుకొని బయలుపడుటకయి చేయవలయు రహస్యము లయినప్రయత్నములకయి ధనము వెచ్చపెట్టవలసి వచ్చుటయే కాక రాజసభల కెక్కి నలుపురనోళ్ళలోను పడి తల్లిదండ్రులు మొదలగువారు మాననష్టమును శరీరాయాసమును పొందవలసినవారగుచున్నారు. దీనినిబట్టి విమర్శించిన, మన యీదురాచారము నేరము చేసినవారికిమాత్రమేగాక నిర్దోషులయినయితరు లనేకులమానభంగమునకును రాజదండనమునకును గారణ మగుచున్నది.

ఇట్టిస్వేరిణు లయినవిధవలతోడిసహవాసదోషముచేత గృహమున నుండుపుణ్యస్త్రీలు కొందఱు భర్తలుండియు జారకాంక్షలంబ్రపర్తించి చెడిపోవుచున్నారు. తాఁ జెడ్డకోతి వనమెల్లను జెఱచిన



దన్నట్లు, విధవ లయి చెడునడతలం బ్రవర్తించుస్త్రీలు, సమస్తమునూ జేయుచువాడు భగవంతుడే గనుక మన మేమిచేసినను దోషము లే దనుమిట్టవేదాంతము నొకదానిని నేర్చుకొని పైకి జపములను దపములను చేయుచు. ఇంట నున్నవారు కొందఱు పతివ్రతలుగా నున్న దమపయియాటలు సాగ వని, తాము నేర్చుకొన్నవేదాంతమును వారికిఁగూడ నుపదేశించుచు మెల్లగా వారినిగూడఁ దమమార్గము లకు దింపు చుందురు. నీటిబొట్టువంటి మృదుపదార్థము పడగా పడఁగా రాయి యంతకఠినవస్తువే యలుగుచుండఁగా వారిదృఢ మయినయుపదేశములను వినఁగా వినఁగా లక్కవంటి స్త్రీలమనస్సు కరఁగకపోదు గనుక పుణ్యాంగనలలో నొకరిని జూచి యొకరట్లు పాడయినవారును అసంఖ్యముగా నున్నారు. కాబట్టి మనయీదురాచారము భర్తలున్నవారినిసహితము చెడుమార్గమునఁ బ్రవర్తింపఁ జేయుటకును గారణ మగుచున్నది.

ఇంచుమించుగా భగవంతుడు స్త్రీపురుషులను సమానసంఖ్య గలవారినిగా సృజించి యొక్కపురుషున కొక్క స్త్రీ యుండవలె నని యుద్దేశించి యున్నను మనదేశములో లెక్క కెక్కువేగానుండు స్త్రీలు విధవలయి వ్యర్థురాం ద్రగుచుండుటవలనను, మృతభార్యులగు పురుషులు మరల కన్యకలనే వివాహము చేసికొనుచుండుటవలనను, సంఖ్యాతీతు లయినపురుషులు వివాహముకాక బాధపడుచుండుటకును మదనవేదనకుఁ దాళఁజాలక వ్యభిచారమునం బ్రవేశించుటకును గారణ మగుచున్నది. తమకు వేగిరము వివాహములు కాకపోవుటవలన పురుషులు మూండెడ్లపిల్ల దొరకినను చాలునని యెంతసొన్నయిన వెచ్చించుటకు సిద్ధపడుచున్నారు; ఆశాపిశాచాగస్త్యులైన తల్లిదండ్రులు ధనమున కాశపడి గాక్షసకృత్య మని వెనుకతీయక తమపుత్రికలను

ముసలివాండ్రకును వ్యాధిగ్రస్తులకును వికలాంగులకును సహితము విక్రయించి సొమ్ము గడించుకొనుచున్నారు. కాబట్టి నరమాంసవిక్రయమునకును కొంతవఱకు మన యీదురాచారమే కారణ మగుచున్నది.

ఈరీతిని జెప్పఁ బూనుకొన్నచో స్త్రీపునర్వివాహము లేక పోవుటవలనఁ గలుగు ననర్థము తెన్ని యైన నున్నవి. మీరు నిష్పక్ష పాతబుద్ధితో విచారించి చూచునెడల, మనలోనియీదురాచారమును నివర్తింపఁ జేయుటకు బ్రయత్నించుట యావశ్యక మని తోపఁ జేయుట కీపయిని జెప్పినవే చాలియుండును; పక్షపాత మవలంబించి యున్నయెడల, నే నిక లక్షనష్టములను గనఁజెఱచినను ప్రయోజనముండదు. మీమనసున కెక్కునట్లుగా వర్ణించుటకై కాళిదాసాది మహాకవులయొద్దఁ గలవర్ణనాసామర్థ్యమును నాయొద్ద లేదు; మిమ్మందఱును వశపఱుచుకొని యొప్పించుటకై నేనింతవఱకును జెప్పినదానిలో నేదియు నిండ్రజాలము లేదు; మంత్రములును లేవు. మీ రందఱు నెఱిగి యున్నసంగతులలోనే కొన్నిటిని తేటతెలుఁగుమాటలతోఁ జెప్పి యున్నాను; నేను జెప్పెడియీపొడిమాటలకన్నను మీరు వ్రతదినమును ప్రత్యక్షమునఁ జూచుచుండు అనంతనిదర్శనములే స్త్రీపునర్వివాహము లేకపోవుటవలనఁ గలుగునష్టములను మీకుఁ జక్కగా బోధించి యుండవచ్చును. పయిని జెప్పినట్లు దుష్ప్రవర్తనమునఁ బ్రవేశింపనివిధవలస్థితిసహితము మిక్కిలి శోచనీయ మనుటకు సందేహము లేదు. విధవ యయినకన్యకజీవనమే వ్యర్థ మగుచున్నది; వారికి సుఖ మన్నమాటయే యుండదు; సమస్తభోగములును వారికి ఆకాశకసుమ సదృశము లయి యుండును; వారిని జూచినవా రందఱును వారి నెంతో పాపము చేసినవారినిగా భావింతురు; వారు బ్రతికి యుండియుఁ జచ్చిన

వారితో సమాన లయి యుందురు. అట్టివా రింట నుండఁజూచు తల్లి. దండ్రులకును అత్తమామలకును కలకాలము దుఃఖము కలుగూ చుండును. ఇట్టియాపదల నన్నిటిని తలఁచుకొనునప్పుడు దయార్ద్ర హృదయః లయినవారి కందఱికిని స్త్రీపునర్వివాహము చేయఁ గూడ దని వేయిశాస్త్రములు చెప్పినను వాని నన్నిటిని మీఱి యొక్క సారిగా స్త్రీపునర్వివాహములు చేయింపవలయునని లేచునంత సాహ సము పుట్టక యుండదు. మనవారు స్త్రీల విషయ మయినతమసిద్ధా ిణ్యమును కూరకృత్యమును మనవేదములమీఁదను శాస్త్రముల మీఁదను త్రోసివేసి తాము నిర్దోషులుగాఁ గనఁబడుట కెంత ప్రయ త్నించుచున్నను, మనహిందూజనులవలె హిందూవేదమున్న హిందూ ధర్మశాస్త్రములును ఈవిషయమున కూరములుగా నున్నవికావు. మనవా రందఱును సర్వోత్కృష్టప్రమాణ మనియు నీశ్వరకృత మనియు నంగీకరించిన వేదమునందే

శ్రుతి॥ ఉదీర్ఘనార్యభిజీవలోక మితాసు మేత ముపశేష ఏహి-

హస్త్రగాభస్య దిధిషో స్త్వమేతత్పత్యుర్జనిత్వ మభిసంబభూవ-  
ఆరణ్యకము, ౬ ప్రషాఠకము, ౧ అనుహకము.

అని యున్నది. మాధవాచార్యులను పేరం బరఁగు విద్యారణ్యులవారు పైశ్రుతికి వేదార్థప్రకాశాఖ్యవ్యాఖ్యానమునందు వ్రాసి యున్నయర్థ మునే నేనిందు వ్రాయుచున్నాను--

హేనారి ! త్వం ఇతాసుః = గతప్రాణం, ఏతం = పతిం, ఉప శేషే = ఉపేత్య, శయనం కరోషి; ఉదీర్ఘ = అస్మాత్పతిన మీపాదుత్తిష; జీవలోకమభి = జీవవంతం ప్రాణిసమూహ మభిలక్ష్య, ఏహి = ఆగచ్ఛ; త్వమ్, హస్త్రగాభస్య = పాణి గ్రాహవతః, దిధిషోః = పునర్వివాహేచ్ఛోః, పత్యుః, ఏతత్,

జనిత్వం=జాత్యంతం, అభిసంబభూవ=ఆభిముఖ్యేన సమ్యక్  
ప్రాప్నుహి.

(రెండుమాటులు వివాహమాడుస్త్రీ పునర్భువనియు, పునర్భువును  
వరించువాడు దిధిషువనియుఁ జెప్పబడుదురు “పునర్భుర్దిధిషూరూఢా  
ద్విస్తస్యా దిధిషుః పతిః” అని చుమరము.)

ఊర్ధ్వదైహికకాండయందలి పూర్వక్రియయందు విధింపఁ  
బడిన సహగమనమును జేయుటకు మృతభర్తృక భీతురా లయిన  
యెడల, సహగమనము చేయనియామెయొద్ద బంధువు లీమంత్రమును  
జదివి యామెను లేవఁదీయవలె నని విధి గలిగి యున్నది. ఓనారీ!  
ప్రాణముపోయిన యీ వెనిమిటియొద్ద నేల పడి యుండెదవు? జీవించి  
యున్నవారిని జూచి లేచి రా. పునర్వివాహము చేసికొనఁ గోరువురు  
షునకు భార్యవు కమ్ము. అనునర్థ మిచ్చెడియీమంత్రమును మఱిది  
యొడ లగువారు వెనిమిటిపోయిన స్త్రీ యొద్దఁ జదివి యామె నూఱ  
డింతురు. ఈశ్రుత్యర్థము'మఱింత స్పష్ట మగు ననునదేశముతో, బంధు  
వులు ప్రేతనుగూర్చి చెప్పెడి పితృమేధమునందలి దీనిపై మంత్రమును  
గూడ నిర్ధనహితముగా నిదిడు క్రింద వ్రాయుచున్నాను—

“శ్రుతి॥ ఇయం నారీ పతిలోకం వృణానా నిపద్యత ఉపత్వా  
మర్త్యప్రేతం విశ్వం పురాణ మనుపాలయంతీ తస్యై  
ప్రజాం ద్రవిణం చేహ దేహి॥

హేమర్త్య=ఓమనుష్యుడా, ఇయంనారీ=ఈ స్త్రీ,  
పతిలోకం=వెనిమిటివైన నీలోకమును, వృణానా=  
కోరుచున్నదై, ప్రేతం=ప్రేతవగు, త్వా=నిన్ను,  
ఉప = సమీపమునందు, నిపద్యత = పడియున్నది.  
పురాణం = ప్రాచీనమగు, విశ్వం = ప్రపంచమును,

అనుపాలయంతి = అనుసరించి ప్రవర్తించుచున్నది.

తస్యై = ఆచిన్నదానికొఱకు, ప్రజాం = సంతానమును,

ద్రవిణంచ = ధనమునును, ఇహ = ఈలోకమునందు,

దేహి = బాగుండునట్లు చేయుము.

చచ్చిపోయిన పెనిమిటిశవమువద్ద భార్య పడియున్నప్పుడు, ప్రేతము నుద్దేశించి యీమంత్రమును బంధువులు పఠింతురు. ఓచచ్చిపోయిన వాడా! నీభార్య నీలోకమును గోరి ప్రేత వగునీసమీపమున పడి యున్నది; ప్రాచీన మయిన యీప్రపంచధర్మము ననుసరించి ప్రవర్తించుచున్నది కాబట్టి దీనికి సంతానమును ధనమును వృద్ధిపొంది బాగుండునట్లు చేయుము.' అని యీమంత్రతాత్పర్యము. „ఉదీర్ష్య ఇత్యాది మంత్రమును పుత్రులు లేని స్త్రీయొద్దనే చదువుదురు. కాబట్టి యీమె కావలెకే పుత్రులు కల రని చెప్పుట కవకాశము లేదు.

శ్రుతినిమించిన శబ్దప్రమాణము వేటొకటి లేదుగనుక, దీనిని బట్టి సర్వవిధముల స్త్రీపునర్వివాహ మంగీకరణవ్యమైనట్లు స్పష్టమగు చున్నది. ఇందలివా కెవ్వరైనను స్త్రీపునర్వివాహమును నిషేధించు శ్రుతికూడ నున్న దని యీక్రింద నుదాహరించిన దానిం జదువ వచ్చును.—

యదేకస్మిన్ యూపే ద్వేరశనే పరివ్యయతి తస్మా దేకో ద్వే

జాయే విస్తతే-యన్నైకాగ్ం రశన్యం ద్వయో ర్యూపయోః

పరివ్యయతి తస్మాన్నైకా ద్వా పతీ విస్తతే—యజుస్సంహిత.

ఒకయూపమున రెండుతాళ్ళు గట్టవచ్చునుగాన, నొక్క డిద్దఱు

భార్యలను పొందవచ్చును; ఒకత్రాణి ననేకయూపములకుఁ గట్టుట

లేదు గనుక, ఒక్కతె యనేక భర్తలను పొంద దని వైశ్రుత్యర్థము,

ఒకని కిద్దఱుభార్యలని చెప్పినతోడనే బాలుఁడు సహితము ఏకకాల ముం దాతని కిద్దఱుభార్యలు గల రని తెలిసికొనును గాని మునుపు పోయినభార్యయుఁ దరువాత వివాహమాడినభార్యయుఁ గలిసి యిద్దఱు భార్య లున్నారని యెప్పుడు నూహింపఁడు; అదేప్రకారముగా నొక స్త్రీ కిద్దఱు భర్తలన్నచో నేకకాలముం దిద్దఱు భర్తలనియే యూహించును. దీనినిబట్టి విచారింపఁగాఁ, బైశ్రుతికి పురుషున నేకకాలము నందే యిద్దఱుభార్య లుండవచ్చుననియు, స్త్రీ కొక భర్తయనంత రము మఱియొకభర్త యుండవచ్చును గాని యేకకాలముం దిద్దఱు భర్త లుండఁగూడదనియు, తాత్పర్య మయినట్టు కరతలామలకముగా గనఁబడుచున్నది. „అగ్నిష్ఠంద్వాభ్యాగ్ రశనాభ్యాంపరివీయ” అని పయిని జెప్పఁబడిన యగ్నిష్ఠ మనుయూపమునకు రెండుకశనలు గట్ట వలె నని విధిం చెడి యీసూత్రమును ఏకకాలముం దనుట నె సూచించు చున్నది. ఒకవేళ నీశ్రుతికి స్త్రీపునర్వివాహానిపే.ధమే యర్థమని యొప్పుకొన్నను, నేనిప్పుడు చెప్పుచున్న సంగతి కుతమాత్రమును దౌర్బల్యము కలుగదు.

శ్లో. „ధర్మజ్ఞానమానానాం ప్రమాణం పరమం శ్రుతిః

శ్రుతి ద్వైధం తు యత్రస్యాత్మత్ర ధర్మాపుభౌస్కృతౌ., ,

అను మనుచనముం బట్టియు,

„యత్ర పునః శ్రుత్యో రేవ ద్వైధంపరస్పరవిరుద్ధార్థప్రతి

పాదనం తత్ర ద్వావిపి ధర్మా..

అను కుల్లూకభట్ట వచనముంబట్టియు, శ్రుతియందు పరస్పరవిరుద్ధ ధర్మబోధకవచనము లున్న పక్షమున వికల్పమున రెండును గ్రాహ్య ములే యగును. కాఁబట్టి యీశ్రుతికిఁ బ్రతిపక్షులు చెప్పనర్థము నొప్పుకొన్నను, స్త్రీపునర్వివాహము చేయవచ్చుననియే యేర్పడును.

మఱియు నొకపండితుఁడు వాదముకొని కీశ్రుతికి విరుద్ధమైన యర్థము నే యొప్పుకొని, విశేషముచేత సామాన్యము బాధింపఁబడును గనుక స్త్రీ యిద్దఱుభర్తలం బొందఁ గూడఁ దనుసామాన్యవిధి “ఉదీర్ష్యవారి,, అను మృతభర్తృక యయి తన్ను మఱియొక వెనిమిటిచెండఁ గోరుట కవకాశము గలస్త్రీవిషయమగు విశేషవిధిచే నితర స్త్రీవిషయముగాఁ బర్యవసితంబగునని సాధించియున్నాఁడు... యదేకస్మిన్” ఇత్యాది శ్రుతివాక్యమునకు నేను మొదటఁ జెప్పినయర్థమే సరియైనదని స్థాపించుటకు శ్రుత్యంతరము సహితముగలదు. అదియేదనిన:—

“తస్మా దేకస్య బహ్వో జాయా భవంతి; నై కస్యై బహవ స్సహపతయః—ఋగ్వేదము.

కాఁబట్టి యొకనికి ఏకకాలమునందు బహుభార్య లగుదురు; ఒకతెకు ఏకకాలమునందు బహుపతులు కలుగరు, అని యీశ్రుత్యర్థము. ఈ శ్రుతి కీయర్థమును నేనుమాత్రము క్రొత్తగాఁ జేసినది కాదు; పూర్వపు సిద్ధులును ఈప్రకారముగా నే యర్థమును జేసి యున్నారు.

శ్లో. “గ్రహణం సహశబ్దస్య పర్యాయా ద్బహుప్రా ధవాః,

స్య రితి ప్రతిపత్యర్థం ప్రాజాపత్యవచస్తథా.”

పయిశ్రుతియందు ‘సహ’ శబ్దగ్రహణము పర్యాయముచేత బహుభర్తలగుదు రనుట కని ప్రాజాపత్యవచనము.. భారతవ్యాఖ్యానమునందు నీలకంఠాచార్యులును

“నై కస్యై బహవ స్సహపతయః | సఘేతి యుగవ ద్బహుపతి

నిషేధో- న తు సమయభేదేన.”

అని యొక స్త్రీకి ఏకకాలమునందు బహుపతులు నిషేధ మగు నేకాని భిన్నకాలములయందుఁ గాదని పయి శ్రుత్యర్థమును బరిష్కరించి యున్నారు. వీని నన్నిటిని బరిశీలించి చూడఁగా స్త్రీపునర్వివాహము



వేదవిహిత మని తేటపడు చున్నది.

“యస్తు వేదవిశ్వాసరహితో ధర్మాత్పరాజుక్కుః తన్నానుష్ఠతి,

స జన్మనా బ్రాహ్మణోపి కర్మచణ్డాలో భవేత్.”

అని యెవఁడు వేదమునందు విశ్వాసము లేనివాఁడయి, అందలి ధర్మములయందు విముఖుఁడయి వాని ననుష్ఠింపకుండునో వాఁడు జన్మము చేత బ్రాహ్మణుఁడయినను కర్మముచేత చండాలుఁడేయని మాధవాచార్యులు వ్రాసి యున్నాఁడుగనుక, వేదచోదిత మయినపూర్వోక్త ధర్మము ననుష్ఠింపరాదనువా రుందురని నేను నమ్మఁజాలను. వేదార్థములను బోధించుటచేతనే స్మృతులకుఁ బ్రామాణ్యము కలుగును గనుక, శ్రుతివిరుద్ధముగా నన్నిస్మృతులయందును ఈపునర్వివాహము కూడదని యున్నను అంగీకరింపఁదగినదికాదు. శ్రుతికి విరుద్ధమయినను స్మృతి గ్రాహ్యము కాదనుటకుఁ బ్రమాణములు—

1. ఉ “శ్రుతిస్మృతివిరోధేతు శ్రుతిరేవ గరియసీ

అవిరోధే సదాకార్యం స్మార్తం వైదికవత్సదా.”

శ్రుతిస్మృతులకు విరోధ మున్నయెడల శ్రుతియే గౌరవింపఁ దగినదనియు, విరోధము లేనియెడల శ్రుతివలెనే స్మృతియు నాదరింపఁ దగినదనియు జాబాలియు,

“ధర్మంచ జ్ఞాతుమిచ్ఛంతాం ప్రకృష్టప్రమాణం శ్రుతిః,

ప్రకర్షబోధనేనచ శ్రుతి స్మృతివిరోధే స్మృత్యర్థో నాదరణీయః,”

ధర్మమును దెలిసికో నిచ్చ గలవారికి శ్రుతియే ప్రకృష్టప్రమాణమనియు, శ్రుతికి విరోధ మయిన స్మృత్యర్థము అనాదరణీయమనియు కుల్లూకభట్టును, మీమాంసాశాస్త్రమున

“విరోధేత్వన పేక్ష్యంస్యాత్, అసతిహ్యనుమానం; శ్రుతివిరోధే

స్మృతివాక్యం అన పేక్ష్యం అప్రమాణం అనాదరణీయంచ.,,



స్త్రీతి శ్రుతికి విరోధ మయినప్పుడు ఆ స్త్రీతికి వేదమం దాధాత  
ముందు నని యనుమానము లేకపోవుచున్న దనియు, శ్రుతికి విరోధ  
మయిన స్త్రీతివాక్యమును ఆపేక్షింపరాదు ప్రమాణముగా నెత్తుకో  
రాదు ఆదరింపరా దనియు, జై మినిమహర్షి యు, వ్యాపి యున్నాడు.  
పై పచనములనుబట్టి శ్రుతికి విరుద్ధముగా ప్రశస్తియందు స్త్రీపున  
ర్వివాహాని షేధక వాక్యము లున్నను, అవి ప్రశస్తి దగినవి కావని  
తెల్ల మగుచున్నవికదా! ఇట్లు చెప్పటచేత స్త్రీతి స్త్రీపునర్వివాహ  
మును నిషేధించుచున్న దని నాతాత్పర్యము కాదు; ఊరక వాదము  
కొఱకు స్త్రీతి నిషేధించినను అది ప్రమాణము కాదని చూపుట  
కయి యీచర్చను జేసితి నేకాని స్త్రీతియు ఈపునర్వివాహము సంగిక  
రించుచునే యున్నది.

శ్లో. “కృతేతు మానావా ధర్మా స్త్రేతాయాం గౌతమా స్త్రీతాః

ద్వాపరే శాంఖిలిఖితాః కతా పారాశరా స్త్రీనితాః...

అను బృహస్పతివచనమువలనను, సమ స్తమహర్షులును వ్యాసుని  
వెంటఁ బెట్టుకొని పరాశరునియొద్దకుఁ బోయి కలియుగధర్మములను  
జెప్పఁ డని ప్రార్థింపఁగా పరాశరులవారు కలిధర్మములను పారి కుప  
దేశింపఁ బూనుకొన్నట్లున్న పరాశరస్మృతియందలి ప్రతిజ్ఞవల్లను, కలి  
యుగమునకు స్త్రీతులలో నెల్లఁ బరాశర స్మృతియే బ్రధాన మయిన  
దని విస్పష్ట మగుచున్నదిగదా! అట్టిపరాశర స్మృతిలోనే

శ్లో. “నష్టే మృతే ప్రవ్రజితే క్లిష్టే పేద పతితే పతౌ ।

పంచస్వాపత్ను నారీణాం పతి రన్యో విధియతే...

అని పెనిమిటి దేశాంతరము పోయి సమాచారము తెలియననివాఁ  
డయినను, మరణము నొందినను, సన్యసించినను, నపుంసకుఁ డయినను  
పతితుఁ డయినను స్త్రీపునర్వివాహము కూడు నని విధి యున్నది. ఈ

విధి యుగాంతరవిషయ మని మూలవిరుద్ధముగాఁ జేయుమాధవీయ వ్యాఖ్యానములును, పరివేదినీపర మని చేయుసందర్భశుద్ధి లేనియర్థములును, బ్రాహ్మణపరము కాదని చెప్పు నచాలోచితోక్తులును, బొత్తిగాఁ బొడిగింపఁ దగినవి కావు. ఇది యుగాంతరవిషయ మన్నచో, ఈ స్త్రీతి కలియుగము డౌత్రము చేయఁబడిన దన్న పరాశరులవ్రతిజ్ఞ కే భంగము వచ్చును; గనున; „అయంచ పునరుద్వాహో యుగాంతర విషయో ద్రష్టవ్యః, అనుటచే, ఈపునర్వివాహము యుగాంతరవిషయ మని మాధవాచార్యులవారు చెప్పవచ్చినారు కా రనియు, „ఆయుగాంతరవిషయో ద్రష్టవ్యః, యని పదచ్ఛేదము చేసికోవలయుననియు, ఈవిధి యెవ్వ రయిన యుగాంతరవిషయ మని భ్రమింతు రేమో యని యిది యుగాంతరవిషయము కాదని తెలిసికోఁ దగిన' దని స్పష్టపఱచి యున్నా రనియు, ఒకపండితుఁ డర్థము వ్రాసి యున్నాఁడు. ఆయర్థము తాను జేసినయీ స్త్రీతియొక్కయితరస్థలములయందలి వ్యాఖ్యానము నకు విరుద్ధముగా నున్నను యుక్తికి సరిపడియే యున్నది గనుక, ఒక వేళ మాధవాచార్యులవారి తాత్పర్యమును అదియేయై యుండ వచ్చును. „ఉదీర్ష్య నారి" ఇత్యాది శ్రుతివాక్యములకు స్త్రీపునర్వివాహము కూడునని యర్థము వ్రాసిన మాధవాచార్యులే, మరల స్వాక్తి వ్యాఖ్యాతముగాను మూలవిరుద్ధముగాను ఈయుగమున స్త్రీపునర్వివాహము నిషేధ మని వ్యాఖ్యానము చేయునని నమ్మఁదగియు నుండదు. ఇప్పుడు చెప్పినయర్థమే సరి యయినచో, మాధవాచార్యులవారు

శ్లో. „ఉధాయాః పునరుద్వాహం జ్యేష్ఠాంశం గోవధం తథా

కతౌ పంచ నకుర్వీత భ్రాతృజాయాం కమండ మ్ ,,

ఆను నాదిత్యపురాణవచనమునుబట్టి, పయివిధికలియుగనిషేధములలో జేరినదేమో యని సాధారణులు భ్రాంతిపడుదు రని యెంచి,

తద్భాగిని నివారణార్థముగా „ఊఠాశబ్దేన విధివదూఢా గ్రాహ్యో  
అన్యత్ర పునరుద్వాహా స్యాత్ ప్యంగీకృతత్వాత్,, అని పూర్వ  
కాలమునందు మొదటివరునికంటె మంచివరుఁడు దొరకినపక్షమున  
వివాహిత యయినకన్యకకు మగల వివాహము చేయువిధి కలదుగానఁ  
బై నిషేధ మట్టియూఢావిషయ మనియు, „అపి శబ్దసారస్యము చేత  
ఆయూఢలలోను అక్రమోఢ యనఁగా బలవంతముగా నెత్తుకొని  
పోయికాని మఱియొకవిధముగా మోసము చేసికాని విధియు క్తముగా  
వివాహము చేసికోఁబడినకన్య పునర్వివాహమునకు యోగ్యురాలే  
యనియుఁ దెలియ వ్రాసి యుందురు. ఊఠ యనఁగా విధుక్తముగా  
వివాహము చేయఁబడినస్త్రీ. „పరివేదనపర్యాధానయోరివ స్త్రీణా  
పునరుద్వాహాస్యాపి ప్రసంగాత్ క్వచిదభ్యనుజ్ఞాం దర్శయతి,, పరివేదన  
పర్యాధానములకువలెనే స్త్రీలపునర్వివాహమునకును ప్రసంగమువలన  
కొంచె మభ్యనుజ్ఞ ప్రదర్శించియున్నాఁ డనుమాధవీయవ్యాఖ్యానము  
వల్లను, మూలములోని „నారీణా’ మనుస్త్రీసామాన్యవాచకప్రయో  
గమువల్లను, వ్యాఖ్యానమునందును „స్త్రీణా’ మనియే దాని కర్థము  
వ్రాయఁబడుటవల్లను, ప్రకరణమువల్లను గూడ „నష్టే దృతే”  
ఇత్యాదివిధి పరివేదిసీపరము కాదని బాబురకుసహితము తెలియును.  
ఇది యాచారకాండమునందు లేక ప్రాయశ్చిత్తకాండమునం దున్న  
దనుట యొకయాక్షేపము కాదు; ప్రాయశ్చిత్తసంబంధము లేని  
పెక్కువిషయము లాకాండమునందుఁ జేరి యున్నవి. అంతియకాక  
ప్రాయశ్చిత్తకాండమునందుఁ జెప్పినయీవిధులను గాక వేఱుగా భర్త  
పోయినస్త్రీలవిషయ మయి సహగమనాదివిధులను మఱొక్కడను పరా  
శరులవారు వ్రాసి యుండలేదు. ముం దెవ్వరో తన స్మృతికి వ్యాఖ్యా  
నము చేయువారు చెప్పుదురని, పరాశరుఁడు తన స్మృతిలో సామా

స్వముగా మృతభర్తృకలవిషయ మయినధర్మములను విడిచిపెట్టు ననుట యుక్తికిని అనుభవమునకును విరుద్ధ మగునుగదా? అంతియ కాక పరాశరులవారు తన స్మృతియందు ప్రాయశ్చిత్తముతో సంబంధము లేని „ఔరసః క్షేత్రజశ్చైవ దత్తః కృత్రిమకస్సుతః । దద్యాన్మాతా పితావాశ్చ నపుత్రో దత్తక స్మృతః॥” (ఔరసుఁడు, క్షేత్రజుఁడు, దత్తుఁడు, కృత్రిమకుఁడు, కొమాళ్ళు; తల్లిదండ్రులచే నియ్యఁబడినవాఁడు దత్తుఁడు) ఇత్యాదివచనములను ప్రాయశ్చిత్తకాండములో వ్రాసి యున్నారు; ప్రాయశ్చిత్తమును విధించెడి, శ్లో॥ „క్షత్రియం మృత మజ్ఞానా ద్బాహుశోయోనుగచ్ఛతి । ఏ కాహమశుచిర్భూత్వా పంచగవ్యేన శుద్ధ్యతి॥” (క్షత్రియుఁడు మృతుఁ డయినప్పుడు అజ్ఞానముచేత వెళ్ళినబ్రాహ్మణుఁడు ఒకదిన మశుచిగా నుండి పంచగవ్యముచేత శుద్ధుఁడగును) ఇత్యాదివచనముల నాచార కాండమున వ్రాసి యున్నారు. కాబట్టి యొక కాండమునం దున్నవానికేయెక్కువగౌరవము నియ్యవలె ననుట యుక్తియుక్తము కాదు. సందర్భము తెలియుటకన్ని పూర్వోత్తరశ్లోకములఁ గూడ నిం దుదాహరించుచున్నాను.—

శ్లో. „జ్యేష్ఠభ్రాతా యదా తిష్ఠే దాధానం నైవకారయేత్

అనుజ్ఞాతస్తు కుర్వీత శంఖస్యవచనం యథా.” ౨౭.

పరాశరుఁడు వివిధధర్మములను జెప్పుచు, ఇరువదియేడవశ్లోకముచేత అన్న యుండఁగా తమ్ముఁడు ఆదానము చేయఁగూడ ననియు, శంఖుని వచనప్రకారముగా అనుజ్ఞను పొంది చేయవచ్చుననియు, జెప్పినాఁడు;

శ్లో. „నష్టే మృతే ప్రవ్రజితే క్లిబేచ పతితే పతౌ

పంచ స్వాపత్ను నారీణాం పతి రన్యో విధీయతే.” ౨౮.

అను నిరువదియేనిమిదవశ్లోకముచేత, పయిని జెప్పిన అయిదు ఆపదల

యందును స్త్రీలు పునర్వివాహము చేసికోవచ్చునని చెప్పినాడు;

శ్లో. “మృతే భర్తరి యానారీ బ్రహ్మచర్యే వ్యవస్థితా

సా మృతా లభతే స్వర్గం యథా తే బ్రహ్మచారిణః”

అను నిరుపదితొమ్మిదవశ్లోకముచేత, మగఁడు పోయినపిమ్మట యేస్త్రీ బ్రహ్మచర్యము నందు వర్తించునో ఆస్త్రీకి మరణానంతరము బ్రహ్మచారులకు వచ్చుస్వర్గము లభించునని చెప్పినాడు.

శ్లో. “తీస్రఃకోట్యర్థకోటి చ యాని లోమోని మానుషే.

తావత్కాలం వసేత్స్వర్గే భర్తారం యానుగచ్ఛతి.”

అను ముప్పదవశ్లోకముచేత, వెనిమిటిలో సహగమనము చేయుస్త్రీ మనుష్యశరీరముమీఁద నెన్నికోమములుండునో యన్నిసంవత్సరములనఁగా మూడుకోట్ల యేబదిలక్షలసంవత్సరములు స్వర్గమునందు వసించునని చెప్పినాడు. పూర్వోక్తశ్లోకములోని “ప్రవజితే” యను పదముచేత, ఈవిధి బ్రాహ్మణేతరులకేయచి చెప్పుటకు లేక మయినను అవకాశ ముండదు. ఇప్పుడు ముదితమయి యున్నమనుస్మృతిలో ఈశ్లోకము కనబడక పోయినను, పరాశరులవారు దీనిని మనుస్మృతిలోనుండి తీసికొన్నట్లు మాధవాచార్యులచే రొక్కచోట వ్రాసి యున్నారు. అట్లయినచో

శ్లో. “వేదార్థోపనిబద్ధత్వాత్ ప్రాధాన్యంతు మనోః స్మృతం;

మన్వర్థవిపరీతా యా సా స్మృతి ర్నప్రశస్యతే.”

అను నాపస్తంబస్మృతివచనమునుబట్టి సర్వస్మృతులకంటె ఉత్కృష్టమయినమనుస్మృతియును ముఖ్యముగా కలియగముకొఱకే యేర్పఱుపఁబడిన పరాశరస్మృతియునుకూడ స్త్రీపునర్వివాహము సంగీకరించుచునే యున్నవి. స్త్రీపునర్వివాహము ధర్మశాస్త్రసమ్మతమగుటకు స్మృత్యంతరములయందును ప్రమాణవచనములు పెక్కులు

గలవు. అందుఁ గొన్నిటి నిందు క్రింద ప్రదర్శించు చున్నాను:—

శ్లో. “పాణిగ్రాహే మృతే కన్యా కేవలం మంత్రసంస్కృతా ।

సాచేదక్షతయోనిస్యా త్పున స్సంస్కార మర్హతి.”

పాణిగ్రహణము చేసికొన్నవాఁడు మృతినొందినప్పుడు, మంత్రయుక్తముగా వివాహము చేసికొన్నస్త్రీకి అక్షతయోని యైనపక్షమున మరల వివాహము చేయవచ్చునని వాసిష్ఠ స్మృతియందును,

శ్లో. “ఉద్వాహితాపి యా కన్యా న స్యా త్సౌప్రా ప్తమైథునా ।

పున స్సంస్కార మర్హేత యథా కన్యాతదైవ సా.”

వివాహము చేసికొన్నదైనను పురుషసంసర్గ మెఱుంగనిదై యున్నయెడల, కన్యక కెట్లో యట్లే దానికిని వివాహము చేయవచ్చునని నారద స్మృతియందును,

శ్లో. “దేయాన్యత్ర వివాహితాపిచ బలా ద్యా విధ్యయోని ర్నచేత్ ,  
పెండ్లి యైనదైనను పురుషసంభోగము లేనిదైనచో మఱియొకని కిచ్చి బలాత్కారముగా వివాహము చేయవచ్చునని మూర్ఛాండ స్మృతియందును, పునర్వివాహ మంగీకరింపఁబడి యున్నది. మఱియు “నష్టే మృతే” యనుశ్లోకము నారదసంహితయందును గైకొనఁబడి యున్నది; మఱియు మనుస్మృతియందు మఱియొకచోట

శ్లో. “సాచే దక్షతయోని స్స్యా ద్గతప్రత్యాగతాపి వా

పానర్భవేన భర్తా సా పునస్సంస్కార మర్హతి.”

అని యక్షతయోని యైనస్త్రీకిఁ బునర్వివాహ మొప్పుకోఁబడి యున్నది. యాజ్ఞవల్క్యస్మృతియందును

శ్లో. “అక్షతాచ క్షతాచైవ పునర్భా స్సంస్కృతా పునః,

అని అక్షతయోని యైనను కాకపోయిననుగూడ పునర్భావివాహ మంగీకరింపఁబడి యున్నది. “ప్రథమ మేకస్య జాయా భూత్వా పునః

అన్యస్య జాయా భవతీతి పునర్భూః” అని ముందొకనికి భార్యయై మరల మఱియొకనికి భార్యయగునది పునర్భువని గురుబాలప్రబోధిక. యందు పునర్భూశబ్దమునకు వ్యుత్పత్త్యర్థము వ్రాయఁబడి యున్నది. ఇంతవఱకును వ్రాసినదానినిబట్టి స్త్రీపునర్వివాహము ధర్మశాస్త్ర సమ్మతమనికూడ విశదమయినదిగదా? వెనుకటి బ్రతికియుండఁగానే మఱియొక మంచివరుఁడు దొరకినయెడల స్త్రీకిఁ బునర్వివాహమును విధించుమనస్కృతులు, నిజముగా భర్తవియోగమును పొంది యాపద్దశయందుండు స్త్రీకిఁ బునర్వివాహమును విధించక పోవునా? మంచి వరుఁడు దొరకినపుడుకూడ స్త్రీకిఁ బునర్వివాహమును విధించు స్మృతి వచనముల నొకటి రెంటి నిందు క్రింద వ్రాయుచున్నాను.—

శ్లో. “దత్తామపి హరేత్పూర్వాచ్చేయాంశ్చే ద్వర ఆవశేత్.”

యా. స్మృ.

శ్లో. “హీనశ్చే త్కులశీలాభ్యాం హరే త్కన్యాం నదోషభాక్.

నమంతాః కారణం తత్ర నతు కన్యాన్మతం భవేత్.”

శా. స్మృతి.

వై నువాహరించిన “ఉధామూః పునరున్వాహమ్” మొదలుగాఁ గలయాదిత్యపురాణవచనమును, “దత్తాశ్చైవ కన్యాయాః పునర్దానం వరస్యచ” అను బృహన్నారదీయవచనమును, భర్త జీవించి యుండఁగా జేయుపూర్వశ్లోకద్వయోదాహృత స్త్రీపునర్వివాహమును నిషేధించుట కై పుట్టఁబడి యుండును. ఇవి గట్టిగా స్త్రీపునర్వివాహమును బొత్తిగా గలియుగమున నిషేధించుట కై పుట్టినవేయని మీగు వాదించెడు పక్షమున, అవి ప్రమాణములే కావని నేను దృఢముగాఁ జెప్పఁ గలను. వైని జెప్పిన రెండువచనములును అష్టాదశపురాణములలోనివి కాక, ఉపపురాణములలోనివయి యున్నవి. అందులోను “ఉధామూః



పునరుద్వాహా” మన్నది ముద్రింపఁబడిన యాదిత్యపురాణములో లేనే లేదు. ఒక వేళ నీరెండువచనములును అష్టాదశపురాణములలో నొక దానిలోనివే యైనను గ్రాహ్యములు గావు. ఎట్లన్న

శ్లో. “శ్రుతి స్మృతి పురాణానాం విరోధో యత్ర దృశ్యతే

తత్ర శ్రౌతం ప్రమాణంతు తయోర్ధేదే స్మృతి ర్వరా.”

అనువ్యాసవచనమునుబట్టి శ్రుతిస్మృతిపురాణములలో విరోధము సంభవించినపుడు శ్రుతియే ప్రమాణమనియు, స్మృతికిని పురాణమునకును భేదము సంభవించినయెడల స్మృతియే శ్రేష్ఠమనియు సిద్ధాంతమగును గనుక, స్త్రీపునర్వివాహము వేదవిహితమయినప్పుడు స్మృతియుఁ బురాణమునుగూడ విరోధముగా నున్నను అవి కొంచె మయినను ప్రమాణములు గావు; అట్టిస్థితిలో, స్మృతియొక్కటియే విరోధముగా నున్నప్పుడుసహితము పసికిరానిపురాణము శ్రుతియు స్మృతియుఁగూడ నేకీభవించి యుండఁగా తద్విరోధముగా నెట్లు పనికివచ్చును? కాబట్టి యీపురాణవచనములు శ్రుతిస్మృతుల నెంతమాత్రమును బాధింపనేరవు. ఇట్లన్నచో నొక స్మృతిపురాణములతో నేమి ప్రయోజనమున్నదని మీరు శంక చేయవచ్చును. శ్రుతిలోఁ జెప్పఁబడనిదాని విషయమయి స్మృతియు, శ్రుతిస్మృతులలోఁ జెప్పఁబడనిదానివిషయమయి పురాణమును, ప్రమాణములు గనుక వానివలనను ప్రయోజనము కలదని నేను జెప్పెదను. ఇందుకు నిదర్శనముగా నాపస్తంబుల వారినాక్యముల నిందుదాహరించెదను.—

శ్లో. “య దదృష్టంహి వేదేషు త ద్దృష్టవ్యంస్మృతౌ కిల

ఉభాభ్యాం యదదృష్టస్తు తత్పురాణేషు పర్యతే.

శ్లో. శ్రుతి స్మృతి పురాణేషు విరుద్ధేషు పరస్పరం,

పూర్వం పూర్వం బలీయం స్యా దితిన్యాయవిదో విదుః.”



వేదములయందుఁ గనఁబడనివిషయములను స్మృతివలన గ్రహింపవలయును; ఆ రెంటియందును గనఁబడనివిషయములను పురాణములనుండి గ్రహింపవలయును: శ్రుతిస్మృతిపురాణములలో విరోధము కనఁబడునపుడు వెనుకటిదానికంటె ముందుదిబలీయమయినదని న్యాయవిదులు చెప్పుదును, అని పై శ్లోకద్వయమునకును తాత్పర్యము. ఇట్టింత దూరము చెప్పటచేత పురాణములు స్త్రీపునర్వివాహమును నిషేధించుచున్నవని నామతము కాదు; ముఖ్యము లైనపురాణములును స్త్రీపునర్వివాహమునంగీకరించుచునేయున్నవి. అందఱిచేతను పంచమ వేదమని యంగీకరింపఁబడిన భారతమునందు,

శ్లో. “అర్జునస్యాత్మజః శ్రీమా నిరావన్నామవీర్యవాన్  
సుతాయా నాగరాజస్య జాతః పార్థేన ధీమతా.  
ఐరావతేన సా దత్తా హ్యనపత్యా మహాత్మా నా  
పత్యౌ హతే సుపర్ణేన కృపణా దీనచేతనా”

అని యర్జునుఁడు మృతభర్తృక యయినయలూచిని శాస్త్రీయముగా వివాహము చేసికొని యిరావంతుఁ డనుపుత్రుని బడసినట్లు భీష్మపర్వమునఁ జెప్పఁబడి యున్నది; ఆరణ్యపర్వమున దమయంతికి ద్వితీయస్వయంవరమని చెప్పి పంపఁగా నామెను పునర్వివాహము చేసికోవలెననునిచ్చితో ఋజుపరుసంతటిరాజరి వచ్చినట్లు చెప్పఁబడి యున్నది. “అక్షతా భూయ స్సంస్కృతాపునర్యాః” అని విష్ణుపురాణమునందు అక్షత యయినపునర్యావివాహము కలహోక్తిగానే విధింపఁబడి యున్నది. ఇవి మన్నియు విమర్శింపఁగా స్త్రీపునర్వివాహము శ్రుతిస్మృతిపురాణసమ్మత మనునిష్కృష్టాశము తేలుచున్నది.

ఇక మీరు స్త్రీపునర్వివాహమునకు శాస్త్రసమ్మతి యున్నను శిష్టాచారము కావలె నందురేమో. శాస్త్రతిరస్కారము చేసి మనసు

వచ్చినట్లు | పవర్తిచువారు శిష్టులు కారు గనుక, శాస్త్రవిహిత మైన పనికి వేరుగ శిష్టాచారము గనఁబఱుప వలసినయక్కఱి యుండదు.

„లోకే ప్రేత్యవిహితోధర్మః - తత్రలాభే శిష్టాచారః ప్రమాణం”  
అనువ్యాసవచనమునుబట్టియు,

శ్లో. „ధర్మజిజ్ఞాసమానానాం ప్రమాణం ప్రథమం శ్రుతిః

ద్వితీయం ధర్మశాస్త్రంతు తృతీయం లోకసంగ్రహః”

ధర్మజిజ్ఞాస చేయువారికి ప్రథమప్రమాణము వేద మనియు, రెండవ ప్రమాణము ధర్మశాస్త్ర మనియు, మూడవప్రమాణము లోకాచార మనియు, చెప్పభారతానుశాసనికపర్వవాక్యమునుబట్టియు,

శ్లో. „న యత్ర సాక్షాద్విధయో నవిషేధాః శ్రుతౌ స్మృతౌ |

దేశాచార కులాచారా స్తాత్ర ధర్మం నిరూప్యతే.”

శ్రుతిస్మృతులకు విరోధముగానుండనపుడుమాత్రమే దేశాచారకులాచారములు ధర్మములను జెప్పనని యున్నస్కాందపురాణవచనమునుబట్టియు, శాస్త్రములోఁ జెప్పనివిషయములకుమాత్రమే శిష్టాచారము ప్రమాణము గనుక, శాస్త్రోక్త మయిన స్త్రీపునర్వివాహమునకు శిష్టాచారముతో బని లేదు. కావలయునన్న అర్జునుఁడు విధవ యయిన యుతూచిని బెండ్లి యాడుటయు, ఋతుపర్ణుఁడు దమయంతిని ద్వితీయ స్వయంవరమున వరింపఁ జనుదేఁచుటయు శిష్టాచారములే. ఇప్పటి వారీననే కావలెనన్న, పునహ మొదలగు దేశములయం దిప్పుడు జరుగుచున్నస్త్రీపునర్వివాహములే శిష్టాచారమునకు నిదర్శనము లని చెప్పవచ్చును. మనయాంధ్రదేశమునందే యాయాచారమును జూప వలయునన్న, మనశాస్త్రమునకే బద్ధులై యున్నగొల్లలు మొదలగువారియందుఁ బునర్వివాహము స్త్రీలలో జరుగుచుండుటను దృష్టాంతముగాఁ జెప్పవచ్చును. గొల్లలు మొదలగువాదియాచారము

శిష్టాచార మని నేను చెప్పరానుగాని, నిరక్షరకుటుంబగుటచేత నెప్పుడును గతానుగతకులుగా నే యుండవలసినవారియం దీయాచారము నడుమఁ దెచ్చిపెట్టుకోఁబడ్డ దనుట కవకాశ ముండదనియు, అందువలన హిందువులలో స్త్రీలకుఁ బునర్వివాహము చేసెడియాచారము పూర్వమునుండియు నుండి మధ్య గొప్పజాతులవారు విశిచ్చిపెట్టినను వారిలో మాత్రము నేటివఱకును వచ్చుచున్న దనియుమాత్రము చెప్పెదను. ఇందువలన స్త్రీపునర్వివాహము శ్రుతిస్మృతిపురాణ శిష్టాచారముల చేతను యుక్తిచేతను అవశ్యకర్తవ్యమని కనఁబడుచున్నది.

పురాణవచనములు శ్రుతిస్మృతులను బాధింప లేకపోయిన యెడల,

శ్లో. „అశ్వాలంభం గవాలంభం సన్యాసం పలవైతృకమ్ ।

దేవరాచ్చ సుతోత్పత్తిః కతా పంచ వివర్జయేత్ .”

అని కలినిషేధములలోఁ జేరినయీ కార్యములనెల్ల మరల నాచరింపఁ వలసినదే విధి యగునా మని కొందఱు అడుగుదురు. ఈశ్లోకమును, పూర్వోక్త బృహన్నారదీయాదిత్య పురాణవచనములును, „కాలికాక్షతయోన్యోశ్చ పరేణాన్యేనసంస్కృతిః” ఇత్యాద్యక్షతయోనికా పునర్వివాహాని షేధవచనములును, శ్రుతిస్మృతులకంటఁ బురాణములు బలీయములని సాధించుటకుఁ బనికిరావుగాని, పూర్వకాలమునం దక్షతయోనికావివాహాదు లాచరింపఁబడుచు వచ్చుననుటకును, ఆయా కాలములవారు దేశకాలవైషరీత్యములనుబట్టి లోకవిరుద్ధములుగాఁ దోచిన శాస్త్రవిహితధర్మములను కాలానుగుణముగా నప్పుడప్పుడు మార్పుకొనుచు వచ్చి రనుటకును, నిదర్శనములుగా నుండును. దైవకృతములని యెన్నఁబడినశ్రుతిస్మృతులలోనివిధులనే యిష్టానుసారముగా మార్పుటకును వారితరువాతివారికిని స్వాతంత్ర్య ముండునేని,

మొన్న మొన్న పుట్టినకట్టపాటులను నష్టికరము లని యేర్పడినప్పుడు మనముమాత్ర మేల మార్పుకోరాదు? తనపూర్వపువారు కలియుగమున నిషేధించినసన్యాసమును శంకరాచార్యులు మరల స్థాపించుటయుఁ గాలానుగుణముగా విధులు మార్పు చెందవలయు ననుటకును చెందుచువచ్చు ననుటకును, దృష్టాంతమయి యున్నది. పయిని జెప్పిన నిషేధము లన్నియు నష్టికరములుగాఁ గనఁబడినందున వానియూచరణమును మానుకొన్నను స్వవిధములచేతను లాభకర మయినయీ స్త్రీపునర్వివాహమును అగ్రవర్ణములవా రెందుకు మానుకొన్నారని మీరు శంకింపవచ్చును. తక్కువజాతులవా రగురజకులు మొదలయిన వారు చేసెడిపనినే యగ్రజాతులవా రగుమనమును జేసినయెడల మనయాధిక్య మే మనుదురభిమానముచేతనో, అప్పుడు దుష్టరాజులు రాజ్యము చేయుచున్నందున స్త్రీపునర్వివాహవిధి యున్నపక్షమున వారు బలవంతముగా భర్తలను జంపించి వారి చక్కనిభార్యలను గైకొందు రనుభయముచేతనో, స్త్రీలే మఱియొకపురుషునిమీఁద తమకు బుద్ధిపుట్టినప్పుడు భర్తలను విషప్రయోగాదులచే జంపి తమ యిష్టము వచ్చినవారిని పెండ్లి యాడుదు రనుపిచ్చియూహచేతనో, సంతతు లేనివితంతువులసొత్తును అపహరింపవచ్చు ననుబంధువులదుర్బుద్ధి చేతనో, మఱి యిట్టియేయితర కారణముచేతనో మనపూర్వు లట్టివివాహములను మాన్పి యుందురు. ఈకాలమున నట్టిబాధకము లేవియు లేకపోవుటచేతను, స్త్రీపునర్వివాహము లేకపోవుటవలన జరగుఘోర కృత్యము లసంఖ్యములుగాఁ గనఁబడుచున్నందునను, మరల కాలానుగుణముగా ఆచారమును మార్పుకొనుటయం దేయాక్షేపణమును గనఁబడదు. ప్రభువుల ధర్మపరిపాలనముయొక్కతారతమ్యమును బట్టియే ధర్మములు నడచుచు వచ్చునుగాని పూర్వకాలమే మంచి

దనికాని యీ కాలము చెడ్డ దనికాని యెంచ వల్ల కాదు. కృతయుగమునందును వేనుఁడు మొదలగుదుష్టప్రభువులు రాజ్యము చేయుకాలములో ధర్మములు చెడిపోయినట్లును త్రేతాయుగములో రావణుఁడు మొదలగువారు దేశోపద్రవమును జేసినట్లును మనస్సృతులును పురాణములును జెప్పుచున్నవిగదా? ధర్మములు క్రమముగా జరుగునేని, ఇదియే కృతయుగ మగును; యుగభేదముచే నొకళిభక్త మయినపని యీయుగమునమాత్రము జరగరా దనుట వెట్టిమాట. దీనినిబట్టియే మనుస్మృతి నవమాధ్యాయమునందు

శ్లో. “కృతం త్రేతాయుగంచైవ ద్వాపరం కలిరేవచ  
రాజ్ఞోవృత్తాని సర్వాణి రాజాహి యుగముచ్యతే.  
కలిః ప్రసుప్తో భవతి సజాగ్ర ద్ద్వాపరంయుగమ్  
కర్మస్వభ్యున్యత స్త్రేతా విచరంతు కృతంయుగం.”

కృత త్రేతా ద్వాపర కలియుగంబులు రాజకృతములే యనియు, రాజులనుబట్టియే యుగవ్యవహారము గలిగెననియు, రాజు తెలియనివాఁడగుచో కలి యనియు, తెలిసియు నడవకున్న ద్వాపర మనియు, నడవఁబ్రయత్నము చేయుచో త్రేత యనియు, కార్యములు సాగించినచోఁ గృతయుగ మనియుఁ జెప్పఁబడి యున్నవి. దీనినిబట్టి విచారింపఁగా యుగభేదములనుబట్టి ధర్మవ్యవస్థ నేర్పఱుచుట రాజులయొక్కప్రభుత్వస్థితినిబట్టి యప్పటిసాధక బాధకముల నాలోచించి కాలానుగుణముగాఁ గావలసినమార్పుల నేర్పఱుచుకొనుటయేకాని వేఱుకా దని తోచుచున్నది. కాఁబట్టి యిప్పటికాలమున కనుకూలముగా మన మీభూమిహత్యాది దోషనివారక మయినయాచారము నేర్పఱుచుకొనుట సర్వవిధముల శ్రేయోదాయకమును నిర్బాధకమును అని తోచు చున్నది.

శ్లో. “పితా రక్షతి కామారే భర్తా రక్షతి యశావనే

పుత్రో రక్షతి వార్ధక్యే నస్త్రీ స్వాతంత్ర్య మర్హతి.”

అనుశ్లోకమును జదివి మొన్న నొకపండితుడు స్త్రీపునర్వివాహము వలన స్త్రీకి స్వాతంత్ర్యము కలుగుననియు, స్త్రీకి స్వాతంత్ర్యము నెప్పుడు నియ్యఁగూడదనియు, స్త్రీపునర్వివాహమున కదియే యాతే పణమనియుఁ జెప్పి యున్నాడు. స్త్రీపునర్వివాహమువలన స్త్రీలకు వచ్చుస్వాతంత్ర్య మేదియు లేదు; మగఁడు పోయినస్త్రీని ఆజ్ఞ వెట్టు వారు లేకుండఁ జేసి స్వేచ్ఛగా వదిలివేసిననే స్వాతంత్ర్యము కలుగును గాని, భర్త యొకఁ డుండినపక్షమున స్వాతంత్ర్య మెన్నటికిని కలుగ నేరదు. “భర్తారక్షతి యశావనే” యశావనమునందు భర్త రక్షించు నని యుండుటచేత, యశావన మున్నంతవఱకును స్త్రీకి భర్త యుండి యామె యాతనియూజ్ఞలో నుండవలె నని యేర్పడి, యశావనమున భర్త పోయినస్త్రీకి పునర్వివాహము విధ్యుక్త మయినట్టే తేటపడు చున్నది.

ఓ పండితసార్వభౌములారా! శాస్త్రములకుఁ బ్రత్యక్షవిరోధ ముగా ననేకదు శ్లేష్మలు జరుగుచుండఁగా కన్నులు వెట్టుకొని చూచుచు నోరెత్తలేక యూరకుండెడి మన మీయనాథ లయినయబలవిషయములో మనపాండిత్యము నంతను గనఁబఱచి, మరభిమానులు మెచ్చునట్లు శాస్త్రమున కపార్థములు గల్పించి, కోమలులసౌఖ్యము నకు విఘాతము కలిగించి గుండువలన వారు బహుదుష్కార్యములకు దిగునట్లు చేయ మనయావచ్చుక్తిని వినియోగింపవలయునా? పిచ్చుక మీఁద బ్రహ్మస్త్రము వేసినట్లును, ఆఱునెలలు సాము చేసి మూల నున్నముసలిముండను గొట్టినట్లును, ఎంతకాలము కష్టపడి మనము చదువుకొన్న చదువు నంతను మగఁడు చచ్చినయాఁడువారిని బాధించు

టకే ధారపోయవలయునా? మనవిద్యను వివేకమును గతిలేనియనాథ  
లను దుస్థితినుండి తొలగించి కాపాడుట కయి యుపయోగింపరాదా?  
“శ్లో. యత్పాపం బ్రహ్మహత్యాయాం ద్విగుణం గర్భపాతనే | ప్రాయశ్చి  
త్తం న తస్యాస్తి తస్యా స్త్యాగో విధీయతే.” అనుపరాశరస్మృతి  
ప్రకారముగా బ్రహ్మహత్యకంటెను ఘోరపాతక మయి ప్రాయశ్చి  
త్తమునహితము లేనిభూతహత్యాదులకు మూల మయినదానిని  
వృద్ధి పొందించుట కయి శాస్త్రతిరస్కారమును జేయ శంకింపక, అట్టి  
ఘోరపాతకము లడఁగునట్లు బహుజనోపకారముగా శాస్త్రసమ్మత  
మయిన స్త్రీపునర్వివాహము జరుగుట కనుజ్ఞ యియ్యక, మూఢు  
లయినజనులమెప్పుకొఱకు మన మాత్మవంచకుల మయి పాపభీతి లేక  
శాస్త్రమునకు విపరీతార్థములు చేసి దురాచారమును నిలువఁబెట్టుట  
కయి మనశ్చింతనంతను వినియోగించిన ముందు మన కేమి ప్రతిష్ఠ  
రాగలదు? ఈశ్వరుఁ డయినను మనల నెట్లు మెచ్చును? కాఁబట్టి  
యితరులమెప్పును విచారించుటకు ముందు తాము చేయుపనిని తమ  
యంతరాత్మ మెచ్చునో లేదో ముఖ్యముగా విచారింపఁ బండిత  
మండలినెల్లను మిక్కిలి వినయముతోఁ బ్రార్థించు చున్నాను.

అన్నివిధములచేతను స్త్రీపునర్వివాహ మీకాలమున నవశ్యా  
చరణీయ మని విదిత మగుచున్నను, దానికి ప్రతిబంధకముగా కొందఱు  
కొన్నియాత్రేపణములు పలుకుదురు. స్త్రీపునర్వివాహమునకు విధి  
యున్నప్పుడు “స్త్రీపునర్వివాహమంత్రము లెక్కడ నున్నవి?” “ఒక  
సారి యియ్యఁబడినస్త్రీని మరల నెట్లీశునచ్చును?” “పూర్వభర్త  
యాభిక్త మెవ్వరు పెట్టుదురు?” మొదలయినవి గొప్పయాత్రేపణాంశ  
ములు గావు. స్త్రీపునర్వివాహవిధు లుండి, వివాహమంత్రములను  
మార్చవలసినవిధు లుండకపోవుటచేత, ప్రథమవివాహమునం దేయే



మంత్రము లున్నవై ద్వితీయవివాహమునందును ఆయామంత్రములే పనికివచ్చును. మృతభర్తృకుసహితము రజస్వల కాకమునుపు కన్యా శబ్దవ్యవహారము గలదు.

శ్లో. అష్టవర్షా భవే త్కన్యా నవవర్షాతు గోహిణీ

దశవర్షా భవే ద్గారీ అథ ఊర్ధ్వం రజస్వలా.

అని యున్నను, పండ్రెండుసంవత్సరములవయస్సు గలచిన్నదానికి వివాహము చేయునపుడుసహితము „కన్యా” మనుటకు మాఱుగా „రజస్వలా” మని, యేవివాహమునందును మంత్రమును సంస్కరించుటయు లేదు. స్త్రీపునర్వివాహము చేయవలయునని విధి యెప్పుడున్నదో, అప్పుడే దత్త యైనస్త్రీ మరల నియ్యబడుట కర్హురాలని శాస్త్రమువల్లనే తెలియవచ్చుచున్నది. ఒకసారి దత్త యయినస్త్రీ మరల నియ్యబడఁగూడ దనెడిపక్షమున, పూర్వోదాహృతము లైన ఊర్ధాపునర్వివాహవిధాయకస్మృతివచనములును,

శ్లో. „ప్రతిగ్రహతు యః కన్యాం వరో దేశాంతరం వ్రజేత్

త్రీ నృతూ న్సమతీక్రమ్య కన్యాన్యం వరయే ద్వరమ్.”

ఇత్యాది గణనాతీతము లైనస్మృతివచనములును న్యర్థములయి పోవును. కాబట్టి „యిచ్చినకన్యను మరల నియ్యరా” దను వచనమునకు వివాహిత యయినదాని నక్రమముగా మఱియొకని కియ్యరాదనికాని, స్మృతిలో నుదాహరింపఁబడినస్థలములలోఁ దప్ప వేఱుచోట్ల నియ్యరాదనిగాని, న్యర్థము చెప్పకోవలెను. అంతియకాక కన్యాదానము వధూవరు లిద్దఱును యావజ్జీవము పరస్పరసౌఖ్యమునిమిత్తము కలిసి యుండుటకై యేర్పఱుచుకొన్న యొకవిధ మయిన యొడంబడికయొక్కపూర్వార్వాంగమేగాని, దాత తనస్వత్వమును వదలుకొని యచేతనపదార్థమునువలె ప్రతిగ్రహిత తనమనను వచ్చినట్లు



చేసికొనుట కయి యిచ్చుట కాదు. అట్లు కానియెడల మనధర్మశాస్త్ర ప్రకారము ఆకన్యకవిషయ మయినస్వత్వమును బొత్తిగా లేనివాడు సహితము దానము చేయుట కెట్లర్హు లగుదురు ?

శ్లో. “పితా దద్యాత్స్వయం కన్యాం భ్రాతా వానుమతే పితुః  
మాతామహో మాతుల శ్చ సకుల్యో బాంధవ స్తథా  
మాతా త్వభావే సర్వేషాం ప్రకృతౌ యది వర్తతే  
తస్యో మప్రకృతిస్థాయీం కన్యాం దద్యు స్స్వజాతయః.”

అనునారదసంహితావచనమునుబట్టి, పితృద్యభావమునందు బంధువులును స్వజాతివారును కన్యాదానము చేయవచ్చునని కనఁబడుచున్నది. వివాహములయందలి కన్యాదానము చేయుట, ఆకన్యకవిషయ మయినస్వత్వము గలవారు తమకుఁ గలస్వత్వము వదలుకొనుటయే యనెడుపక్షమున, బాల్యములోనే జననీజనకులు మొదలైనవారిని పోఁగొట్టుకొన్నకన్యలగతి యేమి కావలయును ? స్త్రీ పునర్వివాహ మయినతోడనే పూర్వపుగోత్రమునుండి యన్యగోత్రమునకు మాత్రే పోవును గనుకను, ఒకగోత్రమువారికి అన్యగోత్రమువారు ఆబ్ధికాదులు వెట్టుట యశాస్త్రీయము గనుకను, స్త్రీ స్థాతనగోత్రమునకు మాత్రేన తోడనే పూర్వభర్తతోడిసంబంధ మంతయు వదలిపోవును. అందు చేత నాతనియాబ్ధికాదులును నష్టమై పోవును. ఒక్కస్త్రీలవిషయము ననే యిట్లు కాదు. ఒకపురుషుఁ డన్యగోత్రమునకు మాత్రేనష్టుడును అట్లే యగును. ఒక్కఁ డన్యగోత్రపువారికి దత్తుఁ డయ్యెనేని, జనక పితతోడిసంబంధము బొత్తిగా వదలిపోవుట మన మందఱమును చూచుచునే యున్నాము గనుక, దీనివిషయ మయి నేను విస్తరించి చెప్ప నక్కఱలేదు. మఱియును దాయవిషయమును, స్త్రీపునర్వివాహము శాస్త్రీయ మనువిషయమును, ప్రథమవివాహముంతయులే

ద్వితీయవివాహమునఁ బనికివచ్చు ననువిషయమును, మనదొరతనమువా రిప్పు డొకరాజశాసనమువలన స్థిరపఱచియే యున్నారు.

ఈవఱకే యీవిషయమును విస్తారముగాఁ జెప్పి యున్నాను.

స్త్రీపునర్వివాహము యుక్తికిని శాస్త్రమునకునుకూడ అనుకూలముగా నున్న దనియుఁ గొంతభటుకుఁ జూపి యున్నాను. శాస్త్రమునకుఁ దమ యిష్టానుసారముగా విపరీత మయినయర్థమును జెప్పఁగలపండిత్యోత్తములు పలువురున్నారనియు నే నెఱుఁగుదును. శాస్త్రవిచారముతోడ వస్తువిచారమునుసహితము చేయవలెను. అట్లు చేయనియెడల విపరీత సిద్ధాంతము లేర్పడును. శర్కరరుచి యెట్టిదో సాధింపఁ బ్రయత్నింపక, అన్నిటిలో శర్కరయ మధుర మయినదను వాక్యమునుబట్టియే వినుర్భకుఁ బూనుకొన్నచో, అన్నిటిలోను శర్కరయే మధుర మయినదని సాధారణముగాఁ జెప్పెడియర్థమును ఖండించి పండితసార్వభౌములు శర్కర అనుధుర మయినదని పదవిభాగమును జేసి తమయర్థమును సాధింపవచ్చును. అందుచేత సత్యము మూలఁబడి, శర్కర అనుధుర మయిన దనఁగా తియ్యనిదని యేర్పడక పుల్లనిదో చప్పనిదోయని సిద్ధాంత మేర్పడవచ్చును. సాధారణముగా పామరులు చదువుకొన్నవా రేమి చెప్పినను, మాఱుమాటాడక విశ్వసింతురు. కాఁబట్టి పలువురుపామరులు చేరి చేయుహానికంటె విపరీతబుద్ధి యయిన యొక్కపండితుఁడు చేయుహానియే లోకమున సత్యధికముగా నుండును. అందుచేతనే “సాక్షరా విపరీతాశ్చే ద్రాక్షసా ఏవ కేవలమ్” అనుసదుక్తి లోకములో వెల్లసి యిన్నది. మనలోఁ జదువుకొన్నవా రెవ్వరును స్వప్రయోజనమునే ముఖ్యముగాఁ జూచుకోక, నూఱు పచ్చినను నూఱు పోయినను లోకోపకారమున కయి తమయావచ్చుక్తిని వినియోగించి దేశమును మంచిస్థితికిఁ జెచ్చుటకుఁ బ్రయత్నింతు

రని మిక్కిలి ప్రార్థించు చున్నాను. మనవా రీవఱకే శాస్త్రనిషిద్ధము లయినసముద్రయానము మొదలగువానిని సర్వసాధారణముగాఁ జేయు చున్నాడు; శాస్త్రవిహితము లయినబ్రహ్మచర్యము మొదలగువానిని బొత్తిగా మానివేయు చున్నాడు; ఆచారము నైనను నంతగా గౌర వించుచున్నట్లు కనబడదు. కొన్నిసంవత్సరములక్రిందట ధూమనాక లెక్కి సముద్రయాత్ర చేయుట బొత్తిగా ఆచారము గాకపోయినను, ఇప్పుడు ధారాశముగా బ్రాహ్మణులలోనిశోత్రియులుసహితము ధూమనావలమిఁద సముద్రయానమును జేయుచున్నారు. ఈవిధ ముగాఁ దమ యొక్కరిసదుచాయమును గోరి శాస్త్రమును మీఱుటకు సాహసించుచున్నప్పుడు, లోకోపకారార్థమయి శాస్త్రము వ్యతిరేక ముగా నున్నను దానిని మీఱుట దోషమని తోచదు; ఐనను లోకోపకార మయినయీపనికి శాస్త్రమును విరోధముగా లేదు. స్త్రీపున ర్వివాహము లేకపోవుటవలనఁ గలిగెడునష్టము లెల్లవారికిని జక్కగాఁ దెలియఁను; అట్టినష్టముల ననుభవముచేత నెఱిగి యున్నవారును పలు పురు గలరు; నూటిలో తొంబదిమందికి మనసులో స్త్రీపునర్వివాహము కావలె ననియు, అది దోషనివారక మనియునే యభిప్రాయ మున్నది. కాని నలుగురును ఏమనుకొందురో యనుభీతిచేత చిరకాలమునుండి నచ్చుచున్నయాచారమునకు విరుద్ధముగాఁ జెప్ప తెగింపకున్నారు. „గతానుగతికో లోకో న లోకః పారమార్థికః” అన్నట్లు జను లందఱును ఒకరు పోయినట్లు మనమును బోవుద మనువారేకాని పారమా ర్థికబుద్ధితో న్యాయ మయినపని జనవిరుద్ధముగా నున్నను దానిని నిర్వహింప మని పూనుకొని నిలుచువారు లేరు. కొందఱికి పూనుకొని నిలువవలె నని యభిప్రాయ మున్నను, తోడుపడువారు లేకయు ప్రోత్సహింపఱుచువారు లేకయు పైకి రాక, పూర్వ మెంతో గొప్ప

‘వారు తలపెట్టినప్పుడే సాగనిపని సాధారుణుల మగుమనము తల  
 పెట్టినప్పు డగునా” యని నిరుత్సాహులయి యూరకుండు చున్నారు.  
 సమస్తసాధనకలాపమును గలరాజాధిరాజులుసహితము చేయలేని  
 పనిని, ధైర్యస్థైర్యములు గలసాధారుణులు స్వల్పసాధనములతో  
 సాధించి యున్నారు. ఒకపనిని నిర్వహించుటకు ధైర్యస్థైర్యములు  
 సాధనములుగాని, గొప్పతనమును ధనమును ముఖ్యసాధనములు  
 గావు. మన మింత యల్పసంఖ్యాకుల మేమి చేయఁగల మనియు సంశ  
 యింపఁ బని లేదు. ఆరంభమున నేదియు ప్రపంచములో చిన్నది  
 కానిది పెద్దదయినది లేదు. దేశ మంతటను బ్రవహించి సస్యములను  
 ఫలవంతములనుగాఁ జేయుచు జంతుసమూహమునకెల్లను మధురోదక  
 మునిచ్చుచు లోకోపకారములుగా నుండు పెద్దనదు లన్నియు మొట్ట  
 మొదట నొకటిరెండు చిన్నయూటలనుండి పుట్టినవే. మొట్ట మొదట  
 మన మిప్పు డొక్కయూరివారమే యయినను, కాలక్రమమున దేశ  
 మంతయు మనలోనే చేరవచ్చును. మనము పూనినపక్షముమొక్క  
 న్యాయమునుబట్టి మనలో పలువురు చేరుదురుగాని మనసంఖ్యాధి  
 క్యమును జూచి కాదు. కాబట్టి మీరు సంఖ్యయందు తక్కువగా  
 నున్నను, ధైర్యముతోను స్థైర్యముతోను పని చేయుదురేని మన  
 దేశమునందలి స్త్రీలగతిని బాగుచేయుటకయి పూనుకొనువారిలో  
 మీరే యగ్రగణ్యులుగా నుండి శాశ్వత మయినకీర్తిని పొందుదు  
 రనుటకు సందేహము లేదు. మనమనస్సునకు యుక్తమని రూఢిగా  
 డోచినపనిని భగవంతునిమీఁద భారమును వేసి మూఢజనులును  
 వేదజనులును జేయుదూషణములకు వెఱవక, యావచ్చక్తిని వినియో  
 గించి నిర్వహింపవలయును. ఏసత్కార్యమునందుఁగాని చక్కఁజేసిన  
 వారికేగాక, చేయించినవారికిని ప్రేరేపించినవారికిని అందున కామో

దించినవారికినికూడ ఫలము కలదని బోధించు పండితోక్తి నిందుదా.  
హరించుచు నిప్పటి కీవిషయము నింతటితో విరమించుచున్నాను.

శ్లో. “కర్తా కారయితా చైవ ప్రేరకః శ్చానుమోదకః

సుకృతే దుష్కృతే చైవ చత్వార స్సమభాగినః.”

సర్వకారుణ్యుఁడును దీనజనబాంధవుఁడును అయినయీశ్వరుఁడు మీ  
కందఱకును స్వప్రయోజనపరులయి యుండ బుద్ధి పుట్టకుండునట్లును  
చోకోపకారపారీణులు కావలె ననుబుద్ధి యుద్ధయించునట్లును అనుగో  
హించునుగాత !





శ్రీపునర్వివాహవిషయక ద్వితీయవిజ్ఞాపనము.





# స్త్రీపునర్వివాహవిషయక ద్వితీయవిజ్ఞాపనము.

—————:(0):—————

అస్సద్దేశీయు లగుసదయహృదయులారా !

గతమాసమున స్త్రీపునర్వివాహవిషయ మ్మయినయుపన్యాసము నొకదానినిఁ బ్రచురించి యున్నానుగదా ? ఏమో వ్రాసినా నని యనాదరింపక పలువురుపండితులును మహాజనులును దానిని సావధానముగాఁ జదివి యాదరించుట చే నేను పడినప్రయాస మంతయు సఫలమయిన దని యెంతయు హర్షించుచున్నాను. నే నాయుపన్యాసమును సభలోఁ జదివినతోడనే యిచ్చటిపండితులు కొందఱు 'జని' శబ్దమునకు భార్య యనునర్థము లేదనియు, 'పతౌ' యనుదానికి పతిసదృశుఁడర్థ మనియు కొన్నియాక్షేపణములను జేసి విచారణీయాంశముతో సంబంధింపనిసంగతులనుకూడ చాలసేపు చెప్పిరి. ఆదినమున నాకుఁ బ్రత్యుత్తరము చెప్పుట కవకాశ మియ్యనందునను పండితు లసత్యము చెప్పుదురా యనువిశ్వాసముచేతను, సామాన్యజనులు కొందఱు మొట్టమొదట వారివాదముకూడ న్యాయ మయినదేమో యని భ్రమపడినను, రెండవసారి వారు మొదట వాదించినవాదమును గట్టిపెట్టి కొంతవఱకు నేను జెప్పినయర్థములనే యొప్పుకొన్నందున నందఱికిని సంశయనివారణ మయినది. నాయుపన్యాసమునకు ఖండనగ్రంథమును తెలుఁగుభాషతో వ్రాసికొని వచ్చి చదివేదమని వారు మొదటిసభ దినమున వాగ్దానము చేసియు, వారట్లుచేయక సంస్కృతమున వ్రాసికొని వచ్చినందునను వారి కాధారముగా నున్న వన్నభారద్వాజ సూత్రాదులు తిసికొని రాక నిరాధారము లైనమాటలను జెప్పుచు వచ్చినందునను వారివాద మేదియు జనులు గ్రహింపలేక యల్లరి

చేసిరి. మరల పదియేనుదినములకు జరగఁబోవుసభయందు వారు తమ ఖండనగ్రంథమును తెనుఁగున వ్రాసికొని వచ్చెదమనియు భారద్వాజ సూత్రమును దెచ్చెదమనియు వాగ్దానము చేసినమీఁదిట నాటికి సభ ముగిసినది. మరల జరిగినసభనాఁడు వెనుకటిసభయందు నిర్ణయ మయినప్రకారముగా సభికు లందఱును పండ్రెండుగంటలకే వచ్చినను పండితులుమాత్రము మూడుగంటలకు వచ్చి తమయుపన్యాసమును జదివిరికాని భారద్వాజసూత్రమును దీసికొని రాలేకపోయిరి. వారి యుపన్యాసము ముగిసినతోడనే నేనును తోచినంతవఱకు సదుత్తర ములను జెప్పినాను. నాటి వారివాదములో ముఖ్య మయినది శ్రుతి స్మృతులకంటె శిష్టాచారము ప్రధాన మయిన దనుట. ఇది యిట్లుండఁగా నామఱుసటి భానువారమునాఁడు జోస్యుల పేరిచయనుల గారిలోపల మఱియొకసభ చేసి, ఆసభకుఁ దమపక్షమున కనుకూలు గై యున్నవారిని తోచినవారినిమాత్రమే గూహ్యసము చేసి యొక్కడినుండియో వ్రాయించి తెప్పించిన నాయుపన్యాసముమీఁది ఖండనమును అద్దేపల్లి కృష్ణశాస్త్రిలుగారు చదివిరి. ఆఖండనమునకు, సమాధానము చెప్పట కయి నా కవకాశము నిచ్చెదమని సభికు లందఱును వాగ్దానము చేసియు, వారిసిద్ధాంతమును నేను పూర్వపక్షము చేయ నారంభించిన కొంతసేపటికి కడుపునొప్పి యని యొకరును కాలు నొప్పి యని యొకరును లేచిపోవ మొదలుపెట్టిరి. కృష్ణశాస్త్రిలవారు తమకుఁ జెప్పట 'కేమియుఁ' దోచనప్పుడు 'ఏమియుం దోచకున్న వెక్కిరించు' మన్నసామెతను జ్ఞప్తికే దెచ్చుకొని, 'శేషం కోపేన పూరియే' తను నాన్యోక్తికిని లక్షభూతు లగుచువచ్చిరి. 'బోద్ధారో మత్సరగ్రస్తాః' అనుపండితోక్తిని పలుమాఱు చదివెయు నే నేమో యనుకొనుచుంటినిగాని యీపండితులవాదమును జూచినతరువాత

దానిసత్యము లక్ష్యసహితముగా నాకు బోధపడినది. వారిఖండన గ్రంథములలోపల సార మంతగా లేకపోయినను, “దుర్మదధ్వాంత రవి” మొదలగు పెద్దపేళ్ళనుమాత్రము వానికిఁ బెట్టి ఘృతకోశాతకీ న్యాయమున వానిని సార్థకపఱిచిరి. వారిఖండనగ్రంథములను జదివి పదియేనుదినములకంటె నెక్కువగా నయినను, వారిలో నొక్కరును తమగ్రంథముయొక్కప్రతిని నేటివఱకును నాకియ్యనందున వానికిఁ బూర్ణముగాఁ బ్రత్యుత్తరములను వ్రాయుటకు శక్తుఁడను గాకపోయినను జ్ఞాపక మున్నంతవఱకును వానికి సమాధానములు వ్రాయుటయే కాక మఱికొన్నివిశేషాంశములఁగూడ నిందు వ్రాయుచున్నాను. ఇక్కడిపండితులు మొదట తాము వ్రాసినఖండనగ్రంథములు బాగుగ నుండలేదని మరల వ్రాయుచున్నారని వినుచున్నాను. నాయందుఁ గరుణించి పండితులును మహాజనులును నావిన్నపమును సావధానముగాఁ జిత్తగించి సత్యమును గ్రహింతురని వినయపూర్వకముగాఁ బ్రార్థించు చున్నాను.

శాస్త్రమునకంటె శిష్టాచారము ప్రబల మైన దనువిషయమును మొట్టమొదట విచారితము. మొట్టమొదట శాస్త్రమును తీరస్కరించి తమయిచ్ఛానుసారముగాఁ బ్రవర్తించువారు శిష్టులే కారు; ప్రతిపక్షులయినను శిష్టులసదాచారమునే యనుసరింపవలయునని చెప్పుదురు కాని వారిదురాచారములనుగూడ ననుసరింపవలయునని చెప్ప సాహసింపరని నేను దలంచెదను.

శ్లో. యస్మిన్ దేశే యదాచారః పారంపర్యక్రమాగతః ।

శ్రుతిస్త్వత్సవిరోధేన సదాచార స్స ఉచ్యతే॥

అనుబోధాయనవచనమునుబట్టి యేదేశమునం దేయాచారము శ్రుతి స్త్వత్సవిరోధము లేకుండ పారంపర్యక్రమముగా వచ్చినదో యదే

నదాచార మని స్పష్టముగాఁ దెలియ వచ్చుచున్నది. ఈయర్థమునే శ్లో. అనుష్ఠితం తు య ద్వేవై ర్గునిభి ర్యదనుష్ఠితం ।

నానుష్ఠేయం మనుష్యై స్తదుక్తం కర్మ సమాచరేత్ .  
అను స్మృతివాక్యమును చెప్పుచు, దేవతలచేతను మునులచేతను జేయఁ బడినది మనుష్యులచే ననుష్ఠింపఁ దగినది కాదనియు వారిచే (శ్రుతి స్మృతులయందుఁ) జెప్పఁబడినకర్మలనే చేయవలయు ననియు విధించు చున్నది. దేవతలయొక్కయు మునులయొక్కయు శ్రుతి స్మృతివిరుద్ధ మయినయాచారమే మనకు గ్రాహ్యము కాకపోవుచుండఁగా సామాన్యమానవులయొక్కయాచారము గ్రాహ్యము కాదని వేఱుగఁ జెప్ప నక్కఱయే యుండదు. లోకాచారమునకంటె శ్రుతి స్మృతులే బలవత్తరము లని చూపుట కై నేనీవఱకే నాయుపన్యాసమునందు వ్యాస, భారత, స్కాందవచనముల నుదాహరించి యున్నాను. „ఆగమేతిహాస పురాణోక్తాచార స్తు వేదానుకూలవత్త్యా గ్రాహ్యః అగ్రాహ్య ఏవ తత్ప్రతికూలే” యని, ఆగమేతిహాసపురాణోక్తము లయినయాచారములు వేదానుకూలము లయినప్పుడుమాత్రమే గ్రాహ్యము లనియు తత్ప్రతికూలము లగ్రాహ్యములే యనియు శంకరవిజయమునందుఁ జెప్పఁబడి యున్నది.

శ్లో. స్మృతి ర్వేదవిరోధే తు పరిత్యాగో యథా భవేత్

తద్దేవ తాకికం దాక్యం స్మృతిబాధే పరిత్యజేత్ .

అనుప్రయోగపారిజాతమునం దుదాహరింపఁబడిన స్మృతివాక్యమును వేదమునకు విరోధముగా నున్నస్మృతి యేప్రకారముగా పరిత్యజింపఁ బడునో అదేప్రకారముగా స్మృతివిరోధ మయినయాచారమును పరిత్యజింపవలయు నని చెప్పుచున్నది.

శ్లో. శ్రుతి స్మృతి మమైవాజ్ఞే య స్తే ఉల్లంఘ్య వర్తతే  
ఆజ్ఞాఛేదీ మమ ద్యోహీ స వధ్యో నాత్రసంశయః.

శ్రుతి స్మృతులు నా (యీశ్వరుని) యాజ్ఞలే గనుక వాని నుల్లంఘించి  
ప్రవర్తించువాఁడు నా (యీశ్వరుని) యాజ్ఞను మీఱి నాకు ద్యోహీ  
యయి నిస్సందేహముగా వధ్యుఁ డగు ననియు,

శ్లో. తస్మా చ్ఛాస్త్రం ప్రమాణం తే కార్యాకార్యవ్యవస్థితౌ ।

జ్ఞాత్వా శాస్త్రవిధానోక్తం కర్మ కర్తు మిహర్హసి.

కాఁబట్టి కార్యాకార్యవ్యవస్థ చేయుటకు నీకు శాస్త్రమే ప్రమాణము;  
శాస్త్రవిధానమును గుర్తెఱిగి యీలోకమున నీ వేపనినికాని చేయఁ  
దగు ననియు భగవద్గీతలయందును, మఱియుం గలయ నేకప్రమాణ  
గ్రంథములయందును శాస్త్రముయొక్కయాత్మప్రకాశము సహస్ర  
ముఖముల ఘోషింపఁబడి యున్నది. ఇట్లుండఁగా మనప్రతిపక్షులు,  
శాస్త్రమునకన్న ఆచారమే యెక్కు వయినదని యేల వాదించు  
చున్నారో తెలియఁజాలకున్నాము. ఇట్లు వాదించుటకు వారికి శాస్త్ర  
ములయందుఁ బ్రమాణబుద్ధి యైనను లేకపోవలెను; లేదా, 'బహు  
జనులచేత నాచరింపఁబడుచుండుదానికి శాస్త్రమునందు గతి - లేక  
పోవునా యని యూహ యైనను పుట్టవలెను. ఉండునేమో యని యను  
మానింపఁదగినదానికంటెఁ బ్రత్యక్ష మయినశ్రుతియే బలీయ మగును  
గనుక, 'శ్రుతి ర్హి బలీయ స్సాన్య దానుమానికా దాచారాత్', అను  
సూత్రమునుబట్టి వారి యీకడపటియూహకును సవకాశము లేదు.  
శ్రుతి స్మృతులకంటె నాచారమే బలీయ మనుటకు ప్రమాణగ్రంథ  
ములనుండి వారొక్కయుదాహరణము నయినను జూపఁగలిగినవారు  
కారు; తమ కేమో లాభకారి యనుకొని తైత్తిరీయోపనిషత్తు శిక్షో

వల్లిలోని యీశ్రీందిశ్రుతివాక్యమునుమాత్రము వారుదాహరించిరి:--

యాన్యస్యవద్యాని కర్మాణి తాని సేవితవ్యాని-నోఇతరాణి-

యాన్యస్తాకగ్నుచరితాని తాని త్వయోపాస్యాని-నోఇతరాణి-

‘ఏవి నిందితములు కానికర్మలో యవియే యనుష్ఠింపఁదగినవికాని యితరములు కావు, మానుచరిత లేవియో యవియే నీచే నుపాసింపఁదగినవికాని తక్కినవి కావు’ అని బోధించుటవలన నీశ్రుతియు శాస్త్రవిరుద్ధాచారమును నిషేధించుచునే యున్నది. దీనియర్థ మెల్లరకును దేటపడుట కయి యీశ్రుతియొక్క శంకరరామానుజభాష్యముల నిందు వ్రాయుచున్నాను:—

యాన్యపిచాన్యాని-అనవద్యాని=అనిందితాని, శిష్టాచారలక్షణాని-కర్మాణి-తాని సేవితవ్యాని త్వయా. నో కర్తవ్యాని=నకర్తవ్యాని ఇతరాణి, సావద్యాని శిష్టకృతాన్యపి; యాన్యస్తాకం=ఆచార్యాణాం సుచరితాని=శోభనచరితాని, ఆమ్నాయా ద్యవిరుద్ధాని=తాన్యేన త్వయోపాస్యాని-అదుష్టార్థాన్యనుష్ఠేయాని = నియమేనకర్తవ్యానీ త్యేతత్ -నోఇతరాణి=విపరీతా న్యాచార్యకృతాన్యపి.

అని శంకరాచార్యులును,

శిష్టాచారేష్వపి శ్రుతిస్త్వతివిరోధశూన్యతయా యాని సుచరితాని తాన్యేన హోళాదికానిగ్రాహ్యేణి-నలోభాదిమూలచరితానీత్యర్థః అని రామానుజాచార్యులును, వైశ్రుతి వాక్యమునకు వేదవిరుద్ధములుకాని యాచార్యుల యాచారములను గ్రహింపవలయునేకాని వేదవిరుద్ధము లైనశిష్టాచారములను గ్రహింపఁగూడదని స్పష్టముగా వ్యాఖ్యానము చేసియున్నారు. ఏవిధమునఁజూచినను శాస్త్రము శిష్టాచారమునకంటె దుర్బల మైనదిని సాధించుట కాధారము లేక మైనను గనఁబడదు. ఇట్లున్నను మనదేశ మేమిపాపము చేసికొన్నదో

కాని శాస్త్రముయొక్క యధికారమును దా నక్కముముగా నాక్క  
మించుకొని యెల్లయెడలను ఆచారమే మనదేశమునందు నిరంకుశాధి  
కారమును చెల్లించుచున్నది. జనులును విషయవిచారమును బొ  
త్తిగా మానివేసి యాచారమున కత్యంతము దాసులై యుండి నడిపిం  
చున టెల్లను నడుచుచున్నారు; శాస్త్రమున కాఞ్చారానుకూలముగా  
నపార్థములు కల్పించి, శాస్త్రదేవతను ఆఞ్చారపిశాచమునకు లోబ  
ఱచి దాసినిగాఁ జేయుచున్నారు. ఓ యాచారపిశాచమా! నీవు వచ్చి  
యాశ్రయించి స్థిరపడినతరువాత నేకదా యీహిందూదేశము తక్కిన  
దేశముల హీనదశను జూచి పశ్చాత్తాపపడు పూర్వపుస్థితిని బోగొట్టు  
కొని తన్నుఁజూచి యితరదేశములవారే పశ్చాత్తాపపడవలసినయిప్పు  
టిదశకు వచ్చినది. నీయధికారప్రాబల్యము ముదురుటచేత నేకదా లేశ  
ముననభివృద్ధి కవకాశము లేక దేశము నానాటికి క్షీణదశను బొందు  
చున్నది? నీకు పరమభక్తులౌటచేత నేకదా జనులు తమమేలునై నేఁ  
దెలిసికోలేక యెవ్వరైన ని న్నతిక్రమించి యించుక దేశమునకు  
క్షేమకర మయినపనికిఁ బూనినచో వారిని బహుచిధముల దూషిం  
చుచు యీతాతలును ముత్తాతలును విహింసాపాటి బుద్ధిమంతులు  
కారా? వారు చేయని కార్యమును మీ రేల చేయవలె' నని యా  
క్షేపించుచు నీయధికారమును స్థాపింపఁ జూచుచున్నారు? అభివృద్ధి  
కయి ప్రయత్నము చేయువారిమాటలను విన్నమాత్రముననే  
పాపము వచ్చి చుట్టుకొను నని యెంచి కొందఱు దూరదూరముల  
తొలఁగుచున్నారు. ఓ యాచారపిశాచమా! నీవు వచ్చి చేరి యుక్తా  
యుక్తములను విచారించి తెలిసికొనుశక్తిని మనుష్యులమనస్సులలో  
నుండి పాఱఁ దోలినావు; సమస్తసుగుణములకును శిరోభూషణ  
మయినకారుణ్యమును మొదలౌట వెల్లగించి వేసినావు; నిజ మయిన



యోగ్యత లేకపోయినను బాహ్యవేషధారణముచేతనే గౌరవము కలుగునట్లును బాహ్యచిహ్నభావమాత్రమున యోగ్యుల కగౌరవము కలుగునట్లును జేయుచున్నావు. ఓ జనులారా! మీ రింకను నెంతకాలము తుచ్ఛ మయినయాచారమునకు కన్నులు మూసికొని దాస్యము చేయుచు మీలాభమునుసహితము తెలిసికోలేక యజ్ఞానాంధకారమునఁ బడి యుండెదరు? దేవుఁ డిచ్చినజ్ఞానమును పదటఁ గలిపి మీయభివృద్ధిని నిర్ధాకరించి యెంతకాల మీలాగున క్రూర మయినయాదురాచారమునకు దాసు లయి యుండెదరు? ఇంతట నైనను తెలివి తెచ్చుకొని మనమేలును కన్నులు తెఱచి చూచి శాస్త్రముయొక్క నిజ మయినతాత్పర్యమును గ్రహించి దాని ననుసరించి ప్రవర్తింప యత్నింపుఁడు. మనము పూర్వాచారము మీఱరా దనుకొన్నను మనకుఁ దెలియకయే కొన్నిమార్పులు కలుగు చుండును. మృగాదులుమాత్ర మేమార్పు లేక యెప్పుడు నేకరీతిగా నుండునుగాని మనుష్యులలో మార్పులు గలుగుచుండుట సహజ గుణము. మనము విషయవిచారమును బొత్తిగాఁ గట్టిపెట్టి పూర్వ పుడే మంచి దని పట్టుపట్టి కూరుచుండుటచే నిప్పుడు మనలోఁ గలుగుచున్నమార్పు లన్నియు తఱచుగా చెడుగునకే కారణ మగు చున్నవి. ఒకదానిని కొత్తగా నేర్పఱచి సమర్థించుట కష్టమయినను నే నిప్పుడు పూనుకొన్న కార్యమునందు కొత్త దేదియులేదు; శాస్త్ర మహాసముద్రమున నాచార మనునాచుచేఁ గప్పఁబడి స్పష్టముగాఁ గనఁబడ కున్నపూర్వరూపము నే మీకు నేను జూపఁబూనుకొన్నాను. నేను పూనిన కార్యమునకుఁ బ్రతిపక్షు లయి సింహములనలె నిలువఁ బడినపండితులతో నెదిరించి నాపక్షమును సాధించుటకుఁ దగినంత సామర్థ్యము నావద్ద లేకపోవుట వాస్తవమే యైనను, నేను పూనిన



పక్షముయొక్క బలమును విచారింపఁగా నాకంటె ననవధ్యమును దానిని సాధింపవచ్చు ననునమ్మకము తోఁచుటఁబట్టి సాహసించు చున్నాను.

వేదము స్త్రీపునర్వివాహము నంగీకరించునా యంగీకరింపదా యను సంశయమును మొట్టమొదట విచారితము. —

శ్రుతి. “ఉదీర్ష్య నార్యభిజీవలోక మితాసు మేత ముపశేష ఏహి-  
హస్త్రగాభస్య దిధిషోన్వ మేత త్పుత్యర్జనిత్వ మభిసంబభూవ”,  
ఈశ్రుతికి విద్యారణ్యులవారు వ్రాసినవ్యాఖ్యానము నీవఱకే వ్రాసి  
యున్నాను కాఁబట్టి యీసారి దానియర్థమునుమాత్ర మిం దుదాహ  
రించుచున్నాను.

నారి=ఓనారీ, (నీవు) ఇతాసుమ్=గతప్రాణుఁడయిన, ఏతం=ఈపక్షిని  
గూర్చి, ఉపశేషే=సమీపమున పడియున్నావు, ఉదీర్ష్య=(పతిసమీ  
పమునుండి) లెమ్ము; జీవలోక మభి=జీవించియున్నప్రాణిసమూహ  
మునుజూచి, ఏహి=రా. త్వమ్=నీవు, హస్త్రగాభస్య=ప్రాణిగాహ  
కుఁడును, దిధిషోః=రెండవమాటు వివాహమాడ నిచ్చగలవాఁడును  
(అయిన) పత్యుః=భర్తకు, ఏతత్=ఇటువంటి, జనిత్వం=భార్య  
త్వమును, అభిసంబభూవ =ఆభిముఖ్యముచే చక్కగా పొందుము.  
ఇట్లు స్త్రీపునర్వివాహమును విధించునది యీశ్రుతియొక్కటియే కాదు.  
అధర్వవేదము నందలి యీక్రింద నుదాహరింపఁబడినవాక్యమును స్త్రీ  
పునర్వివాహమున కవకాశము నిచ్చుచున్నే యున్నది. —

శ్రుతి. యా పూర్వం పతిం విత్వా అథాన్యం విందతే పతిం ।

పంచోదనం చ తావజం దదాతో నవియోషతః॥

సమానలోకో భవతి పునర్భవా పరఃపతిః ।

యోజం పంచోదనం దక్షిణాజ్యోతిషం దదాతి,

ఒక స్త్రీ మొదట నొకనిని పెండ్లి చేసికొని తరువాత మఱియొకరిని పెండ్లి చేసికొన్నయెడల, వారు అజాపంచాదనము చేసిరేని నా రెడఁ బాయకుండు రనియు, అజాపంచాదనము చేసినపక్షమున రెండవభర్త పునర్భువుతోడ సమానలోకమును పొందు ననియుఁ బైశ్రుతి కర్థము. పూర్వకాలమునందు బ్రాహ్మణుఁడు బ్రాహ్మణేతరజాతులలోని స్త్రీలనుమాత్రమేకాక, ద్విజాతులలో బ్రాహ్మణేతరులవిధవలనుగూడ వివాహ మాడఁదగినట్లు వేదమువల్లఁ గనఁబడుచున్నది. ఇందుకు నిదర్శనముగా నధర్మవేదమందలి వాక్యము నిందు క్రింద నుదాహరించుచున్నాను.—

[శ్రుతి. ఉతయ త్వతయో దశ స్త్రీయా పూర్వే అబ్రాహ్మణాః ।

బ్రహ్మచేత్ హస్త మగ్రహీత్ స ఏవ పతి రేకథా॥

బ్రాహ్మణ ఏవ పతి ర్నరాజన్యో న వైశ్యో ।

త త్సూర్యః ప్రబ్రువా నితి పంచేభ్యో మానవేభ్యః ।

ఒక స్త్రీకి మొదట బ్రాహ్మణులు కానివారు వదిమంది భర్తలయి, ఆమెను బ్రాహ్మణుఁడు పాణిగ్రహణము చేసికొనుపక్షమున, అతఁడే యామెకుఁ బనిమిటియనియు, బ్రాహ్మణుఁడే పతిగాని రాజ్యన్యుఁడును, వైశ్యుఁడును కాఁడనియు, ఈయర్థమును అయిదుజాతుల మానవులకును సూర్యుఁడు చాటుచు తిరుగుచున్నాఁడనియు, పైశ్రుతి బోధించుచున్నది. ఈచెప్పినవానివల్ల శ్రుతి స్త్రీపునర్వివాహము నంగీకరించు చున్నట్లు విస్పష్ట మగుచున్నది. ఇంతియేకాక పూర్వము నేనుదాహరించిన యీక్రిందిఋగ్వేద వాక్యమును సూచనగా స్త్రీపునర్వివాహము నంగీకరించుచునే యున్నది:—

[శ్రుతి. ఏకస్య బహ్వోవ్య జాయా భవన్తి । నైకస్యై బహవ స్సహ

పతయః ।

ఈశ్రుతియం దొకపురుషునకు బహుభార్య లగుదు రని సాధారణ .  
ముగాఁ జెప్పఁబడి ఒక స్త్రీకి ఏకకాలమునందు బహుపతులు కారని .  
చెప్పఁబడుటయే భిన్నకాలములయందు స్త్రీకి బహుభర్తలు కావచ్చు  
ననుట తేలుచున్నది. ఈయర్థమునే భారత వ్యాఖ్యానమున నీలకంఠా  
చార్యులవారును స్పష్టపఱచి యున్నారు. మనవారు కొందఱు సహ  
శబ్దమునకు మఱియొక యర్థమును చేయఁజూతురుగాని, వారు దాని  
కేయర్థమును చెప్పినను ఇతరశ్రుతివాక్యసమ్మతము చేత దీనికి  
స్త్రీల కేకకాలమునందుమాత్రమే బహుభర్త లుండఁగూడ దన్న  
యర్థము సిద్ధ మగును. ఈ దేశమునందు ముద్రింపఁబడిన పరాశర  
స్మృతివ్యాఖ్యానములో నీశ్రుతిలోని „సహ” శబ్దమునకు మాఱుగా  
„స్యః” అని కానఁబడు చున్నది. కాని, తక్కిన సమస్తముద్రితపుస్త  
కములయందును „సహపతయః” అనియే యుండుటవల్లను, పూర్వులు  
వ్రాసినవ్యాఖ్యానములలో సహశబ్దమునే స్వీకరించి యుండుటవల్లను,  
ఋగ్వేదులలోనెల్ల „నై కస్యై బహవ స్సహపతయః” అనుపాఠమే  
పారంపర్యముగా వచ్చుచుండుటవల్లను, „స్యః” అనుపాఠము లేఖక  
ప్రమాదజనిత మయి యుండవచ్చును. ఇట్లు ఋగ్వేదమునందును,  
యజుర్వేదమునందును, అథర్వవేదమునందును స్త్రీపునర్వివాహమునకు  
విధులే కనఁబడుచున్నవికాని నిషేధవచనము లెందును గనఁబడు  
చుండలేదు. ఎటువచ్చినను మనప్రతిపక్షులు నిషేధవాక్య మని యీ  
క్రింద నుదాహరించినయజుర్వేదవాక్యమును గనఁబఱుతురు:—

శ్రుతి. యదేకస్మిన్ యూపే ద్వే రశనే పరివ్యయతి

తస్మా దేకో ద్వే జాయే విందతే

యన్నైకాగ్ం రశనాం ద్వయో రూపయోః

పరివ్యయతి తస్మా న్నైకా ద్వా పతీ విందతే.

ఈశ్రుతియు స్త్రీల కేకకాలమునందే బహుపతిత్వమును నిషేధించుచున్నదిగాని భిన్నకాలములయందుఁ గాదు. వ్యాఖ్యానమున కెప్పుడును స్వతంత్రప్రమాణత లేదు గనుక, మూలవిరుద్ధముగా నున్న వ్యాఖ్యాన మెప్పుడును గ్రాహ్యము గాదు. అయినను, విద్యారణ్యుల వారు కాలభేదమునందుఁగూడ స్త్రీకి బహుపతు లుండఁగూడదని వ్యాఖ్యానముల్లో 'వ్రాసినవారు కారు; ఈసంగతి యెల్లవారికిని దెలియట కయి యీశ్రుతియొక్క విద్యారణ్యభాష్యము నిందు క్రింద వ్రాయు చున్నాను:—

యద్యస్మాత్, ఏకస్మిన్యూపే పురుషస్థానీయే, ద్వే రశనే, రజ్జూ స్త్రీస్థానీయే, పరివ్యయతి=పరివేష్టయతి, తస్మాత్, ఏకః పుమాన్, ద్వే'జాయే, విందతే=అనుభుజ్జే, యద్యస్మాత్, ఏకాం రశనాం ద్వయోర్యూపయోః న పరివ్యయతి. తస్మాత్, ఏకాస్త్రీ ద్వా పతీ, న విందతే=న ప్రాప్నోతి.

పయిశ్రుతి యేకకాలమునందే స్త్రీలకు బహుపతిసంభోమును నిషేధించుచున్నదనుట కాధారము లనేకములు గలవు. ఈశ్రుతి వాక్యము “అగ్నిష్ఠ” మనుయూపమునుగూర్చినమంత్రము. “అగ్నిష్ఠం ద్వాభ్యాగ్ రశనాభ్యాం పరివీయ” అనుసూత్రమునుబట్టి యేకకాలమునందే యగ్నిష్ఠయూపమునకు రెండురశనలను జుట్టు బెట్టుదురు; ఒక్కయూపమున కేకకాలమునందే ప్రకారముగా రెండురశనలను జుట్టుదురో యదే ప్రకారముగా నొకపురుషుఁ డేకకాలమునందే దిద్దలు స్త్రీలను బొందునని దృష్టాంతమునుబట్టి శ్రుతియొక్క పూర్వార్థమున కర్థము స్పష్ట మగుచున్నది. పయివాక్యమున కేకకాలమునందని యర్థమగుచుండఁగా, క్రిందివాక్యమునకు భిన్నకాలములయందుఁగూడఁగూడదని యర్థము చెప్పటకు తదర్థబోధక మయినపదము లేకుండ

వీలుపడదు గనుక, ఒకరశన నేకకాలమునం దేప్రకారముగా రెండు. యూపములకుఁ జుట్టరో యదేప్రకారముగా నొక స్త్రీ కేకకాలమునం దిద్దఱుభర్తలుండ రని శ్రుత్యర్థము. పయిశ్రుతి యూపసామాన్యమును గురించినది గాక విశేషముగా నగ్నిష్ఠయూపమును గుఱించి చెప్పఁ బడినది గనుక, యూపసామాన్యమునం దెప్పు డయిననొకరశనను రెండుయూపముల కేకకాలమునందుఁగాని పర్యాయమునఁగాని కట్టు దురా యనునది యిక్కడ విచారణీయాంశము గాదు. భారతము నందును పూర్వోక్త ఋగ్వేదవాక్యమును ఈశ్రుతియుఁగూడ ద్రౌపదీ వివాహఘట్టమున నేకకాలమునందు స్త్రీలకు బహుపతిత్వము నిషేధ మని చూపుటకే యుదాహరింపఁబడి యున్నది.

శ్లో. సర్వేషాం ధర్మతః కృష్ణా మహిషీ నో భవిష్యతి

ఆనుపూర్వ్యేణ సర్వేషాం గృహ్లాతు జ్వలనే శరాన్.

‘ధర్మమార్గమున మాయందఱుకును ద్రౌపది భార్య కాఁగలదు. జ్యేష్ఠానుక్రమముగా నందఱిబాణములను అగ్నిసమీపమున గ్రహించునుగాక’ యని యుధిష్ఠిరుఁడు ద్రుపదునితోఁ జెప్పినప్పుడు, ద్రుపదుఁడును బూర్వోక్త ఋగ్వేదవచనార్థమును మనసునందు నిలుపుకొని

శ్లో. ఏకస్య బహోవ్య విహితా మహిష్యః కురునందన! .

నైకస్యా బహువ్రా లోకే శ్రూయంతే పతయః క్వచిత్.

అని స్త్రీల కేకకాలమునందు బహుపతిత్వనిషేధమును జెప్పి యున్నాఁడు. శ్రీమాధవాచార్యులవారును పరాశరస్మృతివ్యాఖ్యానమునందును స్థూలసూక్ష్మధర్మవివేచనమును జేయుచు, ధైకి సధర్మముగాఁ గనఁబడు ద్రౌపదీవివాహమునందలి బహుపతిత్వమును సూక్ష్మధర్మమునుగాఁ జెప్పి ద్రుపదుఁడు లోకవిరుద్ధమని చెప్పిన వాక్యము నందుకొని, ‘తిర్యక్ష్వపి ఏకస్యాం గవి వృషభద్వయయుద్ధ

దర్శనాత్.' తిర్యగ్జంతువులయందుసహిత మొకయావువిషయ మయి  
 రెండుగి త్తలు పోరాడుట చూచుచుండటవలన లోకవిరుద్ధము స్ఫుటమే  
 యనియు, „వేదేప్యేవం శ్రూయతే, వేదమునందు నిటులే చెప్పబడు  
 చున్న దని, ఏకస్య బహోవ్యో" యనుశ్రుతిని „యదేకస్మిన్ యూపే"  
 యను శ్రుతిని ను వాహరించి యున్నారు. మాధవాచార్యులవా రిచ్చిన  
 దృష్టాంతమువల్లను-వేదమును ఆయర్థమునే యిచ్చుచున్న దని కంఠో  
 క్తిగాఁ జెప్పుటవల్లను పయిశ్రుతిద్వయమును ఏకకాలమునందే  
 స్త్రీలకు బహుపతిత్వ నిషేధము చేయుచున్న దని మాధవాచార్యుల  
 వారితాత్పర్య మయినట్లు బాలురనుసహితము తేటపడఁగలదు. ఒక  
 వేళఁ బ్రతిపక్షులయిష్టానుసారముగా „యదేకస్మిన్ యూపే" యను  
 శ్రుతికి వాదమునిమిత్త మయి యేక కాలమునందుఁగాని భిన్నకాల  
 ములయందుఁగాని స్త్రీలకు ద్విపతిత్వనిషేధమునే యొప్పుకొన్నను,  
 శాస్త్రసమన్వయరీతిచేత సామాన్యవిశేషవ్యవస్థను జేయఁగా స్త్రీ  
 కీద్దఱుభర్తలు గూడ దన్ననామాన్యవిధి భర్తృమరణము సంభవించి  
 నప్పుడు పునర్వివాహము చేసికోవచ్చునని విధించు „ఉదీర్ష్య నారి"  
 యనువిశేషవిధిచేత బాధింపఁబడి మృతభర్తృక యయినప్పుడు తప్ప  
 స్త్రీకిఁ బునర్వివాహము లేదని సిద్ధాంత మగుచున్నది. ఈప్రకార  
 ముగా విశేషసామాన్యభావముచేత వ్యవస్థ చేయుట కవకాశము లేక  
 రెండును సమానబలము గలవిగా నున్నప్పుడుసహితము పూర్వోప  
 న్యాసముసం దుదాహృతము లయిన 'ధర్మజిజ్ఞాసమానానాం' మొద  
 లయినస్మృతివచనములచేతను, 'విహితప్రతిషిద్ధత్వే వికల్పే పర్యవ  
 సానం' అనున్యాయముచేతను వికల్పముగా స్త్రీపునర్వివాహ మంగీ  
 కార్యమే యగును. ఏవిధముచేతఁ జూచినను స్త్రీపునర్వివాహము  
 వేదవిహితమే యని నిష్కృష్టాశయము తేలుచున్నది. మఱియు సీ

నడుమ ఏర్తమానరత్నాకరపత్రికాధిపతిగారు

“సూర్యాభ్యుదిత సూర్యాభినిర్భుక్తే-సూర్యాభినిర్భుక్తః  
కునఖి-కునఖి శ్యావదతి-శావదన్నగ్రదిధిషౌ-అగ్రదిధిషుఃపరి  
విత్తే-పరివిత్తో వీరహణి”

ఇత్యాది శ్రుతివాక్యమును వ్రాసి “సూర్యుడు ఉదయించునపుడు నిద్ర  
పోవువాఁడు మహాపాపి. అస్తమించునపుడు నిద్రపోవువాఁడు వానికంటె  
సధికుఁడు వానికంటె పుష్పిగోళ్యవాఁడధికుఁడు. వానికంటె నల్లని  
దంతములుగలవాఁడధికుఁడు. వానికంటె (దిధిషుఁడు) అనఁగా వితనీ  
తువులను పరిగ్రహించినవాఁడధికుఁడు. వానికంటె సగ్రజునకు వివా  
హము కాకముందు వివాహితుఁడగువాఁడధికుఁడు. వానికంటె వీర  
హత్య చేసినవాఁడధికుఁడు’ అని యర్థము వ్రాసి దిధిషుఁడు మహా  
పాపి కనుక వేదము మహాపాపిని వివాహము చేసికొమ్మనునాయని  
శంకించి యున్నారు. దిధిషు వనఁగా వితంతువును వివాహము చేసి  
కొనువాఁడని యర్థము వ్రాయుట కేవలమును పొటపాటు. “పున  
ర్యాదిధిషూ రూథా ద్విస్తస్యా దిధిషుః పతిః” అనునిఘంటువుబట్టి  
రెండవమాటు వివాహము చేసికొనుదానిభర్త దిధిషుఁడనఁబడును.  
పూర్వోక్తశ్రుతియందు దిధిషుచికన్నన్దు మహాపాపి యని చెప్పఁబడిన  
పరినిత్తికి కుబ్జత్వాదిలోపములయం దేప్రకారముగా స్మృతివాక్య  
మునుబట్టి దోషము లేదో, యదేప్రకారముగా మృతభర్తృకను  
వివాహము చేసికొనుదిధిషునకును శ్రుతిస్మృతివాక్యబలమునుబట్టి  
దోష ముండదు; శాస్త్రవిరుద్ధముగా పునర్భువును వివాహము చేసి  
కొన్నదిధిషుఁడునాత్రమే దోషి యగును. ఈయర్థమే పయిశ్రుతిద్వయ  
సమన్వయమువలనం దేలును.



ఈవఱకుఁ గొంత శ్రుతివిచారము ముగిసినది గనుక, ఇక స్మృతులవిషయ మై కొంత చర్చింతము ఈవిషయము నీవఱకే విద్యా సాగరుఁడు మొదలగుగొప్పపండితులు విశేషముగా వ్రాసి యున్నారు. నేనును వారిమార్గమునే యనుసరించి కొన్నివిశేషాంశములనుగూడ నందఁడుఁ దెలిపెదను. మనుస్మృతి మొదలుగాఁగలధర్మశాస్త్రములనే కములు కలవు; వానికర్తల నామధేయములు యాజ్ఞవల్క్యస్మృతి మొదలగువానియందుఁ జెప్పఁబడి యున్నవి. వేదములయందన్నిధర్మములును జెప్పఁబడి యుండలేదు గనుకను, కాలభేదమునుబట్టి యాచార్యుగములకు వేఱువేఱుగ విశేషధర్మములు కావలసివచ్చును గనుకను, ఆచార్యుగములకు విశేషధర్మము లేర్పడి యున్నవి. అందుచేత స్మృతులయందుఁ జెప్పఁబడినధర్మము లన్నియుఁ బ్రతీయుగము నందును అనుష్ఠింపఁబడవలసిన యావశ్యకము లేదనియు, ప్రత్యేకముగా నేయుగమున కేస్మృతి యేర్పడి యున్నదో యాచార్యుగమున కాస్మృతియందుఁ జెప్పఁబడినధర్మములే ముఖ్యము లనియు, అనుక్తములనుమాత్ర మితరస్మృతులనుండి గ్రహింపవలయు ననియు, విస్పష్టమగుచున్నది.

శ్లో. అస్యే కృతయుగే ధర్మా స్త్రీతాయాం ద్వాపరే పరే

అస్యే కలియుగే న్యూనం యుగహాసానురూపతః.

అను మనువచనము యుగానుసారముగా, కృతయుగధర్మములు వేరనియు, త్రేతాయుగపువి వేరనియు, ద్వాపరయుగపువి వేరనియు, కలియుగపువి వేరనియు, స్పష్టముగాఁ జెప్పుచున్నది. ఇక నేయుగమున కేస్మృతి ముఖ్యమయినదని విచారింపఁ బూనుకొందుమేని,

శ్లో. కృతే తు మానవా ధర్మా స్త్రీతాయాం గౌతమా స్మృతాః

ద్వాపరే శాఙ్ఖలిఖతాః కలౌ పారాశరా స్మృతాః.



అను పారాశర స్మృతిపచనమునుబట్టి కృతయుగమునకు మనుస్మృతియు, త్రేతాయుగమునకు గౌతమ స్మృతియు, ద్వాపరయుగమునకు శాంఖ లిఖిత స్మృతులును, కలియుగమునకు పారాశర స్మృతియు ప్రధానము లయి యున్నట్లు కరతలామలకముగాఁ దెలియవచ్చును. పరాశర స్మృతి ప్రథమాధ్యాయమునందు ఋషు లందఱును వ్యాసునియొద్దకుఁ బోయి,

శ్లో. మానుషాణాం హితం ధర్మం వత్తమానే కతా యుగే

శౌచాచారం యథావచ్చ వద సత్యవతీసుత !.

వత్తమానకలియుగమునందు మనుష్యునకు విహితము లగుధర్మము లను జెప్పుమని యడుగఁగా సతఁడు సమస్తధర్మములును దనకుఁ దెలియువు గనకఁ దనతండ్రి యైనపరాశరు నడుగుదమని చెప్పి, వారి నందఱిని నాతనికడకుఁ దీసికొనిపోయి యడుగఁగాఁ బరాశరుఁడు చెప్పి నట్లుండుటచేతఁ బరాశరస్మృతియందలి ధర్మము లన్నియుఁ గలియుగధర్మములే యని నిస్సందేహముగాఁ దెలియవచ్చుచున్నది. అంతియకాక పరాశరస్మృతియొక్క ద్వితీయాధ్యాయముయొక్క మొదట

శ్లో. అతః పరం గృహస్థస్య ధర్మాచారం కతా యుగే

ధర్మసాధారణం శక్యం చాతుర్వర్ణ్యాశ్రమాగతం

సంప్రవక్ష్యే మ్యహం పూర్వం పరాశరవచో యథా.

పూర్వము పరాశరుఁడు చెప్పినట్లు గా కలియుగమునందలి గృహస్థధర్మా చారములను చాతుర్వర్ణ్యాశ్రమాగతములై శక్యము లయినసాధారణధర్మములను జెప్పుచున్నానని యుండుటయు, పరాశరస్మృతిలోని వన్నియు కలిధర్మములే యని స్థిరపఱుచుచున్నది. పరాశరస్మృతి యందలి నాలవయధ్యాయమునో,

శ్లో. 'నష్టే మృతే ప్రవ్రజితే క్లిబే చ పతితే పతౌ

పంచస్వాపత్ను నారీణాం పతి రన్యో విధీయతే.

అని పతి నష్టుఁ డయినప్పుడును, మృతుఁ డయినప్పుడును, సన్యసించి నప్పుడును, సపుంసకుఁ డైనప్పుడును, పతితుఁ డైనప్పుడును, ఈయఁ దాపదలయందును స్త్రీపునర్వివాహము విధింపఁబడి యున్నది. ఈశ్లోక ములోనిపదములనుబట్టిగాని, ప్రకరణమునుబట్టిగాని, దీనికి మఱియొక విధముగా సర్థము చెప్పుటకు వీలు లేదు. దీని కితరస్మృతులతాత్పర్యానుసారముగా సర్థము చేయవలసినయావశ్యకమును లేదు. కలియుగధర్మప్రసవ ర్తకి మైనయొకస్మృతియందుఁ బ్రత్యేకముగాఁ గలియుగమునందే యాచరణీయ మయినయొకధర్మము చెప్పఁబడి, అది యితరయుగధర్మప్రసవ ర్తకము లయినబహుస్మృతులకు విరుద్ధ మయినప్పుడు, అన్నిస్మృతులతోను సమన్వయించునట్లుగా మొదటిస్మృతి షాక్యమున కర్థము చెప్పవలె నన్నచో నట్టిస్మృతివలనఁ బ్రయోజనమే లేకపోవును; కాలానుగుణముగా యుగధర్మములు వేఱువేఱుగా నుండు ననుమన్వాదివచనములును వ్యర్థము లయి పోవును.

కలిధర్మబోధక మయినయీపరాశరస్మృతికి వ్యాఖ్యానము చేసినవారిలో మాధవాచార్యులును నందపండితుఁడును ప్రసిద్ధులు. వారిరువురును స్త్రీపునర్వివాహము కూడ దనుకోటిలో చేరినవారే యయినను, పూర్వోదాహృత మయిన 'నష్టే మృతే' యనుశ్లోకమునకు మొదట వ్యాఖ్యానము చేసినమాధవాచార్యుఁ డొకవిధముగాను, తరువాత వ్యాఖ్యానము చేసిననందపండితుఁ డొకవిధముగాను, అర్థమును వ్రాసి యున్నారు. వారిలో మాధవాచార్యుఁడు 'సరివేదన పర్యాధానయో రిని స్త్రీణాం పునరుద్వాహస్యాపి ప్రసంగాత్ కించి దభ్యనుజ్ఞాం దర్శయతి' అని పరివేదనపర్యాధానములకువలెనే స్త్రీలి

పునర్వివాహమునకును ప్రసంగమువలనఁ గొంచె మనుజ్ఞును జూపుచున్నాఁడని యిది స్త్రీపునర్వివాహవిధి యయినట్లొప్పుకొని, “అయం చ పున రుద్వాహో యుగాంతరవిషయో ద్రష్టవ్యః” అని యీపునర్వివాహము యుగాంతరవిషయముగాఁ జూడఁబడఁదగినదని వ్రాసి తనవాక్యమున కాధారముగా “తథా చాదిత్యపురాణం- ఊఢాయాః పునరుద్వాహం జ్యేష్ఠాశం గోవధం తథా | కతా పంచ న కుర్వీత బ్రాశ్మజాయాం కమండులు-మిత్తి” అని యాదిత్యపురాణ ములోనిదని యొకశ్లోకమును వ్రాసిరి. ఈశ్లోక మాదిత్యపురాణ ములోఁగాని, నాగరపుస్తకమున నున్నట్లు ఆదిపురాణములోఁగాని కనఁబడనట్లు వ్రాసి, “నష్టే మృతే” యనువచనము యుగాంతర విషయ మనుమాధవ్రాక్తికి “కతా పరాశరాస్సృతాః” అనుమూల వచనవిరోధమును, “అతః కతా ప్రాణినాం ప్రయాససాధ్యే ధర్మే ప్రవృత్త్యసంభవాత్ సుకరో ధర్మోత్ర బుభుత్సితః” కలియుగము నందు మనుష్యులకు ప్రయాససాధ్యము లయినధర్మములయందుఁ బ్రవర్తించుట యసంభవము గనుక సుకరము లైనధర్మములు పరా శరస్మృతిలోఁ జెప్పఁబడు ననుస్వవ్యాఖ్యానవిరోధమును, గ్రంథ ములోఁ గనఁబడని “ఊఢాయాః పునరుద్వాహ మనుశ్లోకమును గైకొనుటచే వివాదగ్రస్తవచనప్రామాణ్యాశ్రయమును, పురాణమున కంటె స్మృతి బలీయ మనువ్యాసవచనవిరోధమును, “ఊఢాయాః పునరుద్వాహం” మనుపురాణవచనము సామాన్యముగా వివాహితకుఁ బునర్వివాహమును నిషేధించుచు “నష్టే మృతే” యనుపరాశరవచ నము విశేషముగా నయిదాపదలయందుమాత్రము పునర్వివాహమును విధించుచుండుటచేత సామాన్యవిశేషభావవిరోధమును, పాసఁగు నని పండితు లీచిటకే యుద్దేశించి దోషపంచకమును గనఁబఱచి

• యున్నారు. ఈప్రకారముగానే చతుర్వింశతస్కృతివ్యాఖ్యయందు  
• భట్టజీవీతీతులును,

“న చ కలినిషిద్ధస్యాపి యుగాంతరీయధర్మస్యైవ నష్టే  
మృతే ఇత్యాది పరాశరవాక్యం ప్రతిపాదక మితి  
వాచ్యం-కలా వనుష్ఠేయా ధర్మా నేవ వక్ష్యామితి  
ప్రతిజ్ఞాయ తద్గ్రంథస్థప్రణయనాత్”

కలియం యనుష్ఠింపఁదగినధర్మములనే చెప్పుచున్నా నని పరాశరుల  
వారే ప్రతిజ్ఞ చేసి యుండుటవలన “నష్టే మృతే” ఇత్యాది పరాశర  
వాక్యము యుగాంతరవిషయమును కాదని రూఢి చేసి యున్నారు.  
మాధవాచార్యులకును తరువాత ఈసందేహమే కలిగి ద్వాదశాధ్యాయ  
వ్యాఖ్యానావసానమునందు

“నను వ్యాసేన కలిధర్మాణాం స్పష్టత్వా త్కలౌ పారా  
శరాః స్మృతా ఇతిపరాశరేణో త్కలితత్వాచ్చ పరాశరోక్తా  
స్స ర్వే కలిధర్మా ఏవేతి వక్తవ్యం”

వ్యాసునిచే గలిధర్మములే యడుగఁబడుటవలనను గలియందుఁ  
బా పరాశరస్మృతి యని పరాశరునిచేతనే యుత్తరము చెప్పఁబడుట  
వలనను పరాశరోక్తధర్మము లన్నియు కలిధర్మములే యని  
యొప్పుకొని,

“కించ శేషం మునివిభాషిత మితి ఇతరమున్యక్త కలి  
నిషేధానా మప్యభ్యుపగతిః స్పష్టం లక్ష్యతే”

అయినను ‘శేషం మునివిభాషితమ్’ అనుటవలన నితరమునులచే జెప్పఁ  
బడినకలినిషేధములకు గతి గలుగుట స్పష్టముగాఁ గనఁబడుచున్నదని

“నష్టే మృతే ప్రవ్రజిత ఇతి పునరుద్వాహవిధిః పరివేద  
నాద్యక్రమవివాహవిషయత్వేన అన్యథా సిద్ధః”

‘సప్తే మృతే ప్రవజితే’ ఇత్యాది పునర్వివాహవిధి పరివేదనాద్యక్రమం వివాహవిషయ మగుట యన్యవిధముగా సిద్ధించుచున్నదని వ్రాసి యున్నారు. ‘అన్యథా’ యనఁగా బరాశరస్మృతివచనముచేతఁ గాక ‘ఊఢాయాః పునరుద్వాహ’ మనుపురాణవచనముచేత సిద్ధించుచున్నదని మాధవాచార్యులతాత్పర్యము. పరాశరులవారు “శేషం ముని విభాషిత” మని చెప్పటచే దనస్మృతియందుఁ జెప్పబడక మిగిలిన విషయములకు ఇతరమునివాక్యము లనఁగా నితరధర్మశాస్త్రవాక్యములు ప్రమాణము లనిరేకాని మాధవాచార్యు లర్థము చేసినట్లు తనస్మృతియందుఁ జెప్పబడినధర్మములకు విరోధముగా నుండునితర పురాణవాక్యములుగూడ ప్రమాణములని చెప్పినవారు కారు. కాబట్టి మాధవాచార్యులవారి యీవాదమును నిరాధార మయినదే. మఱియు నీమాధవాచార్యులే శేషం మునివిభాషిత మనుచోట శేష మనఁగా సవశిష్ట ముని వ్యాఖ్యానము వ్రాసి యున్నారు. ఇంతియే కాక మాధవాచార్యులు “సప్తే మృతే” యను పునర్వివాహవిధి యుగాంతరవిషయ మనుటచే మూలగ్రంథమునందలి యుత్తరశ్లోకముల సంబంధమునకును, వానికిఁ దాను వ్రాసినవ్యాఖ్యానమునకును కూడఁ బొసగుటలు లేకపోవలసివచ్చినది. పరాశరులు ‘మొదట’ స్త్రీలకుఁ బునర్వివాహమును జెప్పి, తగువాత బ్రహ్మచర్యమును జెప్పి తదనంతరము సహగమనమును జెప్పి, ఆమూటిలో నేదియైనను జేయవచ్చునని విధించిరి. ఆమూటిలో నొకటి పూర్వయుగముల కయినచోఁ దక్కినవియుఁ బూర్వయుగముల కే కావలసివచ్చును. లేదా, అన్నియుఁ గలియుగమున కయినను గావలసి యుండును.

శ్లో. “మృతే భర్తరి యా నారీ బ్రహ్మచర్యే వ్యవస్థితా

సా మృతా లభతే స్వర్గం యథా తే బ్రహ్మచారిణః.”

మనుటకును, తరువాతఁజెప్పినట్లు అయుగాంతరవిషయ మనుటకును గూడ నేప్రకారముగా నుపప్లంభకప్రమాణము కాఁగలదు? కాఁబట్టి యుగాంతరవిషయ మనియే మాధవాచార్యులవారి యభిప్రాయము గాని అయుగాంతరవిషయ మనికాదు. వెనక నష్టాది నిమిత్తేషు శుశ్లేషమృత ఇతి వక్ష్యమాణం ద్రష్టవ్య' మని నష్టాది నిమిత్తముల యందో ముందుఁ జెప్పఁబోవు నష్టేమృత ఇత్యాదివిధి చూడఁదగిన దనుటవలన పరివేదినుల విషయమయికూడ నష్టాది నిమిత్తములయందావిధిని జూడవలసినదనిమాత్రమే మాధవాచార్యుల తాత్పర్యము గాని నష్టేమృతే' యనువిధి పరివేదినీపరమే యని యెంతమాత్రమును కాదు.

ఇక రెండవ వ్యాఖ్యానకారుఁ డయిన నందపండితుఁడు 'నష్టేమృతే' యనువిధి వాగ్దత్తాపర మని యీక్రింద నుదాహరించిన రీతిని వ్యాఖ్యానము చేసి యున్నాఁడు—

“నన్వస్తు పరివేదనే కన్యయా జ్యేష్ఠసమర్పణానంతరం పున స్తేనైవ వివాహో వాగ్దానానన్తర మనిష్పన్నేవివాహేతువరవై గుణ్యేజ్ఞాతేకథ మిత్యతః-నష్టేమృతఇతి వాగ్దానానన్తరం పాణిగ్రహణప్రాకోపితా ఉత్పత్యమానపతిత్వే పూర్వస్మిన్వరే నష్టే దూరదేశగమనే నాపరి జ్ఞాతవృత్తాంతే నారీణాం కన్యానా మన్యః పతి ర్విధీయతే- తథాహ నారదః-పరిగృహ్యతు యః కన్యాం వరో దేశాంతరం ప్రజేత్ త్రీన్ప తూన్సమతిక్రమ్య కన్యాశ్శ్యం వరయేద్వరం॥ స్త్రీపుంసయోస్తు సంబంధా ద్వరణం ప్రాగ్విధీయతే॥ వరణాద్గ్రహణం పాణేః సంస్కారోపి విచక్షణైః॥ తయో రనియతం ప్రోక్తం వరణం దోషదర్శనాత్ ॥ ఇతి”

నష్టేమృతే యనువిధి వాగ్దత్తాపర మయినట్లు ప్రకరణమును బట్టియుఁ గనఁబడదు; శబ్దశక్తిచేతను ఆయర్థము రాదు. మూలము

లోని నారీణా మనుపదము వివాహిత లయినకాంతలకేగాని యీవిధి వివాహముకానికన్యలకుఁ గాదని సూచనగాఁ జెప్పుచున్నది. వాగ్దత్త యొక్కకాఁబోవువరుఁడు దేశాంతరము పోవుట మొదలయినవి యూపదలు కాఁజాలవు గనుక, అయిదాపదలయందని యుండుటచేతనే వివాహిత లయినస్త్రీలకే పునర్వివాహము విధింపఁబడినట్లు తెలిసికొందగి యున్నది. పునర్వివాహము వాగ్దత్తలకే యమనెడల, ప్రకరణ మునుబట్టి బ్రహ్మచర్యమును సహగమనమునుగూడ వాగ్దత్తలకే యయి పరిహాసాస్పద మయినయర్థము సిద్ధించును. మరియు శ్లో. “నోదకేన న వా వాచా కన్యాయాః పతి రుచ్యతే పాణిగ్రహణసంస్కారాత్ పతిత్వం సప్తమే పదే.”

అను నారదసంహితావచనమును బట్టియు

శ్లో. నోదకేన నవావాచా కన్యాయాః పతి రుచ్యతే పాణిగ్రహణ సంస్కారోనియతః పతిలక్షణం.”

అను పరాశరవచనమునుబట్టియు, ఉదకదానముచేతఁగాని వాగ్దానము చేతఁగాని కన్యకయొక్కవరుసకు పతిసంజ్ఞ లేదనియు, పాణిగ్రహణాంతరముననే పతిసంజ్ఞ కలుగుననియు స్పష్ట మగుచున్నందునను, మూలమునందు పతిశబ్దమే ప్రయోగింపఁబడి యున్నందునను, ‘సప్తమ్యతే’ యనుశ్లోకము విధించు పునర్వివాహము వివాహితలకేగాని వాగ్దత్తలకుఁ గాదని కరతలామలకముగాఁ జెలియవచ్చుచున్నది. పతిశబ్దమునకు లక్షణచేత కాఁబోవు పతియని యర్థము చేసికొని వాగ్దత్తాపరమున నన్వయించుకోవలెనని కాశీస్థ రామశాస్త్రులవారనిరి. శబ్దశక్తిచేతను ప్రకరణముచేతను. పదముయొక్కవాస్తవార్థము సమన్వయింపనిపక్షమున లక్షణచేత వేఱర్థమును గ్రహింపవలయును గాని, సర్వవిధముల నిర్బాధక మును స్పష్ట మయినయర్థము నిచ్చు



మనుటకును, తరువాతఁజెప్పినట్లు అయ్యుగాంతరవిషయ మనుటకును గూడ నేప్రకారముగా నుపప్లంభకప్రమాణము కాఁగలదు? కాఁబట్టి యుగాంతరవిషయ మనియే మాధవాచార్యులవారి యభిప్రాయము గాని అయ్యుగాంతరవిషయ మనికాదు. వెనక నష్టాది నిమిత్తేషు లు నష్టేమృత ఇతి వక్ష్యమాణం ద్రష్టవ్య' మని నష్టాది నిమిత్తముల యందో ముందుఁ జెప్పఁబోవు నష్టేమృత ఇత్యాదివిధి చూడఁదగిన దనుటవలన పరివేదినుల విషయమయికూడ నష్టాది నిమిత్తములయందావిధిని జూడవలసినదనిమాత్రమే మాధవాచార్యుల తాత్పర్యము గాని నష్టేమృతే' యనువిధి పరివేదినీపరమే యని యెంతమాత్రమును కాదు.

ఇక రెండవ వ్యాఖ్యానకారుఁ డయిన నందపండితుఁడు నష్టేమృతే' యనువిధి వాగ్దత్తాపర మని యొక్కింద నుదాహరించిన రీతిని వ్యాఖ్యానము చేసి యున్నాఁడు—

“నన్వస్తు పరివేదనే కన్యయా జ్యేష్ఠసమర్పణానంతరం పున స్తేనైవ వివాహో వాగ్దానానన్తర మనిష్పన్నేవివాహేతువరవై గుణ్యేజ్ఞాతేకథ మిత్యతః-నష్టేమృతఇతి వాగ్దానానన్తరం పాణిగ్రహణప్రాకోపితా ఉత్పత్స్యమానపతిత్వే పూర్వస్థిన్వరే నష్టే దూరదేశగమనే నాపరి జ్ఞాతవృత్తాంతే నారీణాం కన్యానా మన్యః పతి ర్విధీయతే- తథాహ నారదః-పరిగృహ్యతు యః కన్యాం వరో దేశాంతరం ప్రజేత్ త్రీన్ప తూన్సమతిక్రమ్య కన్యాశ్శ్యం వరయేద్వరం॥ స్త్రీపుంసయోస్తు సంబంధా ద్వరణం ప్రాగ్విధీయతే॥ వరణాద్గ్రహణం పాణేః సంస్కారోపి విచక్షణైః॥ తయో రనియతం ప్రోక్తం వరణం దోషదర్శనాత్ ॥ ఇతి”

నష్టేమృతే యనువిధి వాగ్దత్తాపర మయినట్లు ప్రకరణమును బట్టియుఁ గనఁబడదు; శబ్దశక్తిచేతను ఆయర్థము రాదు. మూలము



లోని నారీగా మనుషదము వివాహిత లయినకాంతలకేగాని యీవిధి వివాహముకానికన్యలకుఁ గాదని సూచనగాఁ జెప్పుచున్నది. వాగ్దత్త యొక్కకాఁబోవువరుఁడు దేశాంతరము పోవుట మొదలయినవి యూపదలు కాఁజాలవు గనుక, అయిదాపదలయందని యుండుటచేతనే వివాహిత లయినస్త్రీలకే పునర్వివాహము విధింపఁబడినట్లు తెలిసికొందగి యున్నది. పునర్వివాహము వాగ్దత్తలకే యమనెడల, ప్రకరణ మునుబట్టి బ్రహ్మచర్యమును సహగమనమునుగూడ వాగ్దత్తలకే యయి పరిహాసాస్పద మయినయర్థము సిద్ధించును. మరియు

శ్లో. “నోదకేన న వా వాచా కన్యాయాః పతి రుచ్యతే  
పాణిగ్రహణసంస్కారాత్ పతిత్వం సప్తమే పదే.”

అను నారదసంహితావచనమును బట్టియు

శ్లో. “నోదకేన నవావాచా కన్యాయాః పతి రుచ్యతే  
పాణిగ్రహణ సంస్కారోనియతః పతిలక్షణం.”

అను పరాశరవచనమునుబట్టియు, ఉదకదానముచేతఁగాని వాగ్దానము చేతఁగాని కన్యకయొక్కవరుసకు పతిసంజ్ఞ లేదనియు, పాణిగ్రహణ సంతరముననే పతిసంజ్ఞ కలుగుననియు స్పష్ట మగుచున్నందునను, మూలమునందు పతిశబ్దమే ప్రయోగింపఁబడి యున్నందునను, ‘సప్తమ్యతే’ యనుశ్లోకము విధించు పునర్వివాహము వివాహితలకేగాని వాగ్దత్తలకుఁ గాదని కరతలామలకముగాఁ దెలియవచ్చుచున్నది. పతిశబ్దమునకు లక్షణచేత కాఁబోవు పతి యని యర్థము చేసికొని వాగ్దత్తాపరమున నన్వయించుకోవలెనని కాశీస్థ రామశాస్త్రిలవారనిరి. శబ్దశక్తిచేతను ప్రకరణముచేతను. పదముయొక్కవాస్తవార్థము సమన్వయింపనిపక్షమున లక్షణచేత వేఱర్థమును గ్రహింపవలయును గాని, సర్వవిధముల నిర్వాధిక మయి స్పష్ట మయినయర్థము సిచ్చు

చున్నప్పు డేల లక్షణచేత విపరీతార్థమును దెచ్చి పెట్టుకోవలయునో యూహింపజాలకున్నాను. వ్యాకరణశాస్త్రమునుబట్టి “పత్యో” యని యుండవలసినదానికి “పతౌ” యని యుండుటవలన నా పదమునకు పతి సదృశుఁడని యర్థము చేసికోవలెననియు, అపతౌ యని పదివిభాగము చేసి నియోగపరముగా నర్థము చెప్పకోవలెననియు, కాశీస్థ బాల శాస్త్రులవారు చెప్పిరి. ఆర్షప్రయోగ మగుటచేత వ్యాకరణదోష మిచ్చట ప్రవర్తింపదు. తియినను మనోరమయందు “పతౌ” యను రూపమును సాధువే యగుట విశదపఱుపఁబడి యున్నది. —

సూ. ‘పతిస్సమాసఏవ’ (పతిశబ్దస్సమాసఏవ ఘనంజ్ఞకః-వార్త కము) ఏవకార ఇష్టతో అవధారణార్థః-అన్యథాహి సమాసే పతిరేవేతి సంభావ్యేత-ధాత్వాదే రిత్యాదిజ్ఞాపకానుసరణేచ ప్రతిపత్తిగౌరవం స్యాత్-అథ కథం ‘శీతాయాః పతయేనమః’-పరాశరశ్చ ‘న ష్టేమృతేప్రవజితే క్లిజే చ పతితేషతా’ వితి ఉచ్యతే-పతిరితిఖ్యాతః పతిః-నౌటిలోపే అచఇరిత్యౌగాదికః-అయంపతిశబ్దః పతిస్సమాస ఏవేత్సత్ర న గృహ్యతే-లాక్షణిక త్వాత్-ఏతేన ‘కృష్ణస్యసఖిరర్జున’ ఇతిభారతం-సఖినావాస రేంద్రదేణే’ తిచ రామాయణంచ వ్యాఖ్యాతం.”

పయి నుదాహరింపఁబడిన మనోరమావ్యాఖ్యానముం బట్టియు, ‘శీతాయాః పతయేనమః’ ఇత్యాది ప్రయోగములు రామాయణాది గ్రంథములం గనఁబడుచుండటం బట్టియు, “పతౌ” యను రూపమును సాధువే యని స్పష్టమగుచున్నది. “షష్ఠ్యా ఆక్రోశే” అను సూత్రము నుబట్టి నిందార్థమునందును మఱి కొన్ని విశేషశబ్దములయందును దప్ప షష్ఠీవిభక్తియం దలుక్సమాసము శబ్దశాస్త్రమునందు విధింపఁబడి యుండలేదు గనుక, “శీతాయాః పతయేనమః” ఇత్యాదిస్థల

ములయందు దలుక్కునూసమని చెప్పుటకు వీలులేదు. కాబట్టి యిచ్చట పతిశబ్దమునకు భర్తమనియే యర్థ మగుట విస్పష్ట మగుచున్నది. వాగు 'సప్తేమృతే' యనువిధి నియోగపర మనుట కాధారలేశము గాని లేకపోవుటచేతను, విధవానియోగము పూర్వయుగములందు సహితము మన్వాదులచే బశుధర్మమని నిందింపఁబడి యుండుటచే తను, పరాశరస్మృతియందలి స్త్రీపునర్వివాహవిధి నియోగపరము కాదని నేను జెప్పి సక్కజలేకయే యెల్లరును సులభముగాఁ దెలిసి కోవచ్చును.

'సప్తేమృతే' యనుశ్లోకమును పరాశరులవారు నారదస్మృతి నుండి గ్రహించియున్నారు; నారదస్మృతిని జూచినను, ఈ స్త్రీపునర్వివాహము వాగ్దత్తావిషయము కాదని తేటపడఁగలదు. నారదస్మృతి—

శ్లో. సప్తేమృతే ప్రప్రజితే క్లిబే చ పతితే పతౌ |

పంచ న్వాపత్సు నారీణాం పతి రన్యో విధీయతే.

అష్టవర్షాణ్యుదీక్షిత బ్రాహ్మణ ప్రోషితం పతిమ్ |

అప్రసూతా తు చత్వారి పరతోన్యం సమాశ్రయేత్.

భర్త నష్టఁ డయినపుడు బ్రాహ్మణస్త్రీ సంతానము గల దయినయెడల సనిమిదినంపత్సరములును, సంతానము లేనియెడల నాలుగుసంపత్సరములును జూచి 'వేతాకచిని వివాహము చేసికోవలసినదని విధించుట' వలన పయివిధి వాగ్దత్తాపరమని మందమతి సహితము చెప్పఁజాలదు.

అద్దేపల్లి కృష్ణశాస్త్రిలుగారు చదివిన ఖండన గ్రంథములో "సప్తేమృతే" యను పునర్వివాహవిధి సంకరుల కని యొకచోటను, వాగ్దత్తలకని మఱియొకచోటను వ్రాసినారు. వాగ్దత్తలకని యర్థము చేయకపోయిన పక్షమున,

శ్లో॥ పరపూర్వస్త్రీయాః పుత్రా న పిండం నోదకక్రియాః "

కన్యాయాః పూర్వభర్తా చ ధర్మాధర్మావవాప్యతే.

అని పరపూర్వస్త్రీయొక్క పుత్రులు పిండమును ఉదకక్రియయును గలవారు కారనియు. ఆకన్యయొక్క పూర్వభర్త ధర్మాధర్మములను పొందఁడనియు, జెప్పిన పరాశరవచనమునకు బాధ కలిగి, పరాశరుని చేత దూషింపఁబడిన పునర్వివాహమునకు ప్రవర్తనము కలుగునని చెప్పిరి. కాని పరాశరులవారు దూషించిన పరపూర్వ, మగఁ డుండఁగా నతనిని విడిచి మఱియొకనిని జేరినదిగాని విధవిహితముగా వివాహమైనది గాదు; ఈయర్థమునే సూచించుచు మనువు పర పూర్వాలక్షణమును వ్రాసి యున్నాఁడు—

శ్లో॥ పతిం హిత్యాపకృష్టం న ముత్కృష్టం యా నిషేచతే

నింద్యైవ సా భవేత్లోకే పరపూర్వేతి చోచ్యతే.

తక్కువవాడయిన పతిని విడిచి గొప్పవాని నవతే పొందుచున్నదో యాస్త్రీ లోకములో నింద్యురాలగుననియు, అట్టిస్త్రీ పరపూర్వ యని చెప్పఁబడుననియు, మనువు పంచమాధ్యాయమున వ్రాసి యున్నాఁడు; మృతభర్తృకకు వివాహము గలదని సూచించువాక్యము పరాశరస్మృతియందు మఱియొకటికూడఁ గలదు.

శ్లో॥ విధవా యా భవేత్కన్యా నిర్దోషా భర్తృవర్జితా

తస్యావాసః పితృ ర్వేశ్న న లజ్జాచైవ సర్వదా.

విధవ యయినకన్య నిర్దోషురాలయి భర్తచేత విడిచిపెట్టఁబడినప్పుడు సర్వదా పితృగృహమున వాసము చేయవలయునని, విధవ భర్తచేత విడువఁబడి యనినతోడనే పునర్వివాహము గలదని పామరులును సులభముగా నూహింపఁదగి యున్నది. ఈశ్లోకమును కృష్ణశాస్త్రీగారు చదివిన ఖండనగ్రంథములో నుదాహరింపఁబడిన “పరపూర్వ

స్త్రీయోగమును నాగదప్రశంసలయందుఁ గనఁబడుచున్నను, ఈదేశమున ముద్రితమై యున్నతెనుఁగుపుస్తకములందుఁ గానరాకున్నవి. తమవ్యాఖ్యకు విరుద్ధముగా నుండునని నందపండితాదులొ, లేక యిక్కడ పుస్తకమును ముద్రింపించినవారో యీశ్లోకములను దీసివేసి యుందురు. తమగ్రంథమునందు క్రొత్తశ్లోకములను జేర్చుకుందుటకును మును పున్నవానిని తీసివేయకుండుటకును పరాశరుల వారు తమస్మృతియందలి శ్లోకసంఖ్యనుగూడ కడపట నిచ్చియున్నారు. మాధవాచార్యులవారును వ్యాఖ్యానములొ, వచనాంతరాగా మావా పోద్వాపనివృత్తయే సంఖ్యాభిధానం” అని యీసంగతినే వ్రాసి యున్నారు:—

శ్లో. ఏత త్పరాశరంశాస్త్రం శ్లోకపంచశతాధికమ్

త్రిసప్తతिसమాయుక్తం ధర్మశాస్త్రస్య సంగ్రహః.

ఈపరాశరవచనమునుబట్టి పరాశరస్మృతిలో నైదువందల డెబ్బది మూడు శ్లోకము లుండవలసినను, గ్రంథమును శ్రమచేసి లెక్కించి చూచినవా రందఱును ఏడేనిమిదిశ్లోకములు తక్కువగా నుండుటను కనిపెట్టఁగలరు. గ్రంథసంఖ్య తక్కువగుటకుం గలకారణము గ్రంథములోనుండి కొన్నిశ్లోకములు తీసివేయఁబడుట తప్ప మఱియొకటి యని యూహింపఁదగి యుండదు.

స్త్రీపునర్వివాహము కలియుగనిషేధములలో, జేరి యున్నది గాన, ఆచరణీయము కాదని కొందఱుండురు. ఏగ్రంథమునందును మృతభర్తృకావివాహము నిషేధింపఁబడి యుండలేదు; ఒకవేళ నిషేధింపఁబడి యున్నదని యొప్పుకొన్నను, కలిధర్మప్రవర్తక మయిన పరాశరస్మృతివచనమునకంటె పురాణవచనములు దుర్బలము లయినవి గనుక, అవి యంగీకరింపఁబడఁదగినవనియుఁ గావు. విధవావివా

దామూను నిషేధించుచున్నవన్నవచనముల నించుక విచారితము.  
 “ఉధాయాః పునరుద్వాహ” మనునాదిపురాణవచనము సాధారణ  
 ముగా వివాహింతలకుఁ బునర్వివాహమును నిషేధించుచున్నదిగాని  
 మృతభర్తృకలకు నిషేధించుట లేదు. “దేవరాచ్చ సుతోత్పత్తి  
 ర్దత్తాకన్యాప్రదీయతే” యనుక్రతువచనమును “దత్తాయశ్చైవ  
 కన్యాయాః పునర్దానం పరస్యచ” అను బృహన్నారగీయ పురాణ  
 వచనమును, “దత్తాకన్యా ప్రదీయతే” యనునాదిత్యపురాణవచన  
 మును, సామాన్యముగా దత్త యైనస్త్రీయొక్క పునర్వివాహమును  
 నిషేధించు చుండఁగా, అయిదాపదలయందుమాత్రము విశేషముచేత  
 పరాశరవచనము స్త్రీపునర్వివాహమును విధించుచున్నది. కాబట్టి  
 పయినిషేధవచనము లన్నియు మంచివగుఁడు దొరకినపుడు కన్యను  
 మఱియొకని కిచ్చుపూర్వముగాచారమును నిషేధించుచున్నవేకాని,  
 కలిధర్మప్రవర్తక మగుపరాశరవచనమును నిషేధించు చుండలేదు;  
 అట్లు నిషేధించుట కవి చాలినవియుఁ గావు. ఎట్లన్నను.—ఆదిత్య  
 పురాణాదులు పరాశరుఁడు విధించిన ధర్మములొనీయశ్వమేధాదులను  
 కలియుగనిషేధము లని చెప్పుచున్నను, స్మృతికంటెఁ బురాణము  
 దుర్బల మైనదగుటచే నానిని బొటింపక పూద్రకుఁడు, ప్రవ్రసేనుఁడు  
 మొదలగురాజులు కలియుగములోనే యశ్వమేధాదులను జేసియున్నట్లు  
 గ్రంథములు చెప్పుచునే యున్నవి. కాబట్టి యొకవేళ నేపురాణ  
 మయినను పరాశరస్మృతిలో విధింపఁబడి యున్నస్త్రీపునర్వివాహమును  
 నిషేధించినను, ఆనిషేధము గ్రాహ్యము కాకయే పోవును.

విధవావివాహమును స్మృతులు కొన్ని నిషేధించుచున్నవి  
 కాబట్టి యది యిప్పు డాచారణీయము కాదని కొందఱు చెప్పిరి. కాని  
 యేస్మృతియు స్త్రీపునర్వివాహమును నిషేధించి యుండలేదు; ఉండి

నను, అవి యితరయుగములకుఁ బనికివచ్చుస్మృతులు కాఁబట్టి యీ కలియుగమున కయి ముఖ్యముగాఁ జేయఁబడిన పరాశరస్మృతిని బాధింపను జాలవు.

శ్లో. అజ్ఞాత శ్చ ద్విజో య స్తు విధవా మున్వహే ద్యది

పరిత్యజ్య చ తాం చైవ ప్రాయశ్చిత్తం సమాచరేత్.

అను వసిష్ఠవచనము నొకదానినిమాత్రము “ఏద్విజుఁడైనను అజ్ఞానమువలన విధవను వివాహ మాఁడనేని దానిని పరిత్యజించి ప్రాయశ్చిత్తము చేసికొవలె” నని విధవావివాహమునకు బాధకముగాఁ దీసికొని వచ్చిరి. పూర్వయుగములయందుసహితము స్మృతికర్త లందఱును స్త్రీపునర్వివాహము నంగీకరించినను, గొందఱు అక్షతయోనికి మాత్రమే వివాహము చేయవలె నని చెప్పిరి. పయి చెప్పినసామాన్య విధికి బాధకముగా

శ్లో. పాణిగ్రాహే మృతే బాలా కేవలం మంత్రసంస్కృతా

సా చే దక్షతయో ని స్యా త్పున స్సంస్కార మర్హతి.

అను విశేషవిధినిగూడ వసిష్ఠుఁడే చెప్పి యున్నందున, ఈతఁడును అక్షతయోనికిమాత్రమే వివాహము చేయుమనువారిలోనిష్ఠుఁడు. తక్కినస్మృతులయందు దెక్కడనుగాని స్త్రీపునర్వివాహమును నిషేధించువాక్య మొక్కటియైనను గానరాదు. “వేదాద్ధోపనిబద్ధత్వా” దిత్యాదివాక్యములవలన సర్వస్మృతులలోను మనుస్మృతి యుత్కృష్టమయినదనియును, దానికి విరుద్ధముగా నున్నస్మృతు లంగీకరింపఁదగినవి కా తనియు, మనుస్మృతిలో విధవావివాహము నిషేధింపఁబడి యున్నదనియు, అందుచేఁ బరాశరవచనము చెల్లఁదగినది కాదనియుఁ గొందఱు అనిరి. మనుస్మృతి కృతయుగధర్మప్రవర్తక మయినది కాఁబట్టి ఆయుగమునందుమాత్రమే యది యితరస్మృతులకంటె బలీయము



నదిగాని, కలియుగధర్మప్రవర్తక మయిన పరాశరస్మృతికంటె బలీయమైన దెన్నటికిని గానేరదు. అయినను మనుస్మృతియు స్త్రీపునర్వివాహము నంగీకరించుచునే యున్నదికాని, కొందఱు భ్రాంతి పడునట్టి నిరాకరించు చుండలేదు. ఇప్పటి ముద్రితపుస్తకమునందు కనబడని పోయినను “నష్టేమృతే” యనుశ్లోకము మనుస్మృతిలోఁగూడ నున్నట్లు మాధవాచార్యులు వ్రాసినదానివల్లనే తెలియవచ్చుచున్నది గదా? నారదసంహితనుబట్టికూడ అది మనుస్మృతిలోనిదే యయినట్లు స్పష్టమగుచున్నది. ఎట్లన్న—నారదసంహిత ప్రారంభమునందు

“భగవాన్మనుః ప్రజాపతిః సర్వభూతానుగ్రహార్థ మాచారస్థితిహేతుభూతం శాస్త్రం చకార. తదేతత్ శ్లోకశతసహస్రమాసీత్. తేన అధ్యాయసహస్రేణ మనుః ప్రజాపతి రుపనిబధ్య దేవర్షయే నారదాయ ప్రాయచ్చత్-స చ తస్మా దధీత్య మహత్వా న్నాయంగంధః సుకరో మనుష్యాణ్యంధారయితు మితి ద్వాదశభిః సహస్రై స్సంచి తేప-తచ్చ సుమతయే భార్గవాయ ప్రాయచ్చత్-స చ తస్మా దధీత్య తధై వాయుర్హాసా ద్ద్వీయసీమనుష్యాణాం శక్తిరితిజ్ఞాత్వా చతుర్భిః సహస్రైః సంచితేప-తదేతత్ సుమతికృతం మనుష్యా అధీయతే-విస్తరేణ శతసహస్రం దేవగంధర్వాదయః యత్రతాయమాద్యః శ్లోకో భవతి:—

ఆసీ దిదం తమోభూతం నప్రాజ్ఞాయత కించన

తతః స్వరూంభూ ర్భగవాన్ ప్రాచురాసీ చ్చతుర్ముఖః.

ఇత్యేవ మధికృత్య క్రమా త్ప్రకరణాత్ ప్రకరణ మనుక్రాంతం తత్ర శు నవమం ప్రకరణం వ్యవహారోనామ యస్యేషాం దేవర్షి నారదః సూత్రస్థానీయాన్ మాతృకాన్ చకార.”



అని మనువు మొదట లక్షగ్రంథమును వ్రాసి యాసంహితను నారదున కీయఁగా, ఆతఁడు దానిని మనువునొద్దనే చదివి మనుష్యులకు సులభముగాఁ దెలియుట కయి దానిని సంగ్రహపఱచి పండ్లఁడువేలగ్రంథముగా వ్రాసి భాగ్యవుఁ డయినసుమతి యనువానికిఁ జెప్పినట్టును, మనుష్యులయొక్క అల్పజీవితకాలమును దలఁచి యతఁడు మరల దానిని నాలుగువేలశ్లోకములుగా సంగ్రహించి మనుష్యులలో వ్యాపింపఁ జేసినట్టును, నారదస్మృతియందు వ్రాయఁబడి యుండుట చేత నారదసంహితలోని వన్నియు మనుస్మృతియందుఁ జెప్పఁబడినవే యనుటకు సందేహ ముండదు. “నష్టేమృతే” యనువిధి స్పష్టముగా నారదసంహితయందుఁ గనఁబడు చున్నది. కాబట్టి యిది మనుస్మృతిలోనిదే యనుట స్పష్టము. దీనినిబట్టి విచారింపఁగా మనుస్మృతి పూర్వోక్తము లయినఅయిదాపదలయందును స్త్రీపునర్వివాహము సంగీకరించుచున్న దని నిశ్చయముగాఁ దేలుచున్నది. ఇక మనుస్మృతిలో విధవావివాహము నిషేధింపఁబడి యున్న దని ప్రతిపక్షులు గనఁబఱచుప్రమాణములనుగూర్చి కొంచెము విచారితము:—

“న ద్వితీయ శ్చ సాధ్వీనా క్వచిద్భర్తృపదిశ్యతే” .

పుణ్యసతులకు రెండవవాఁ డెప్పుడును భర్తయని చెప్పఁబడఁ దను శ్లోకార్థమునుమాత్రము వ్రాసి తమపక్షమును సాధింపవలెనని స్త్రీపునర్వివాహనిషేధవాదులు ప్రయత్నించిరి; కాని తక్కినభాగమును గూడ సంపూర్ణముగా నుదాహరించినచో వారియభిమత మొంత మాత్రమును కానేరదు. సందర్భము చక్కఁగాఁ దెలియుట కయి దాని పూర్వశ్లోకములనుగూడ నిందుదాహరించు చున్నాను:—

శ్లో. మృతే భర్తరి సాధ్వీస్త్రీ బ్రహ్మచర్యే వ్యవస్థితా  
స్వర్గం గచ్ఛ త్యపుత్రాపి యథా తే బ్రహ్మచారిణః.

అపత్యలోభా ద్యాతుస్త్రీ భర్తార మతివర్తతే  
 సేహ నిందా మవాప్నోతి పరలోకా చ్చ హీయతే.  
 నాన్యోత్పన్నా ప్రజాస్త్రీహ న చాప్యన్యపరిగ్రహే  
 న ద్వితీయ శ్చ సాధ్వీనాం క్వచి ద్భర్తౌపదిశ్యతే.

భర్తృపోయిన సాధ్వీ యయినస్త్రీ బ్రహ్మచర్యమునందు నర్తించునేని పుత్రవిహీనురా లయినను బ్రహ్మచారులవలెనే స్వర్గమును పొందు ననియు, సంతానాపేక్షవలన నేస్త్రీ వ్యభిచరించునో యాస్త్రీ యిహ మున నిందను పొందుటయేకాక పతిలోకమును సహితము పోగొట్టుకొను ననియు, అన్యనివలనఁ గలిగినవారు స్త్రీకి క్రమ మయినసంతానమునుగారు. పరునిభార్యయందుఁ గలిగినవారు కన్నపురుషునిసంతానమునుగారు శాస్త్రమునం దెక్క-డనుసాధ్యు లయిన స్త్రీలకురెండవ వాఁడెప్పుడును భర్తగా విధింపఁబడలే దనియు, మనువు వ్యభిచారము కూడదని చెప్పినవాఁడేకాని పునర్వివాహముకూడదని చెప్పవచ్చిన వాఁడు కాఁడు. „అనంతాఃపుత్రితాంలోకాః| నాపుత్రస్యలోకో స్త్రీతి శ్రూయతే” యని యుండుటవలనఁ బుత్రులు లేనివారికిఁ బరలోకము లేదను భ్రాంతిచేత సంతానార్థము స్త్రీ వ్యభిచరించు నేమో యని, బ్రహ్మచర్యము చేసినను స్వర్గము కలదనియు, వ్యభిచరించి కన్నవాడు పుత్రుఁడు కాఁడుగనుకనట్టిసంతానమునలనఁ బ్రయోజనము లేదనియు ద్వితీయుఁ డనఁగా విధివిహితముగా వివాహ మాడిన వెనిమిటికంటె నన్యఁ డెప్పుడును స్త్రీకి భర్త కాఁజాల డనియు మనువు వ్రాసియున్నాఁడు. కాబట్టి ప్రతిపక్షు లుదాహరించిన శ్లోకార్థము ద్వితీయ వివాహము కూడదనుట కెంతమాత్రము నుపయోగింపదు.

మతియును మనప్రతిపక్షులు తమపక్షమును సాధించుకొనుట కయి యీక్రింద నుదాహృత మయినమఱియొకశ్లోకార్థమును

గూడఁ గనఁబడిచి యున్నారు, —

“న వివాహవిధా వృక్తం విధవావేదనం పునః”

ఇదియును బూర్వోత్తరసందర్భములను జక్కగా విమర్శించి చూచిన యెడల వారివాదమున కించుకయుఁ బనికి రాదు. సంగతిసందర్భము తెలియుట కయి పూర్వోత్తర శ్లోకముల నిం ద్బుదాహరించెదను: —

శ్లో. దేవరా ద్వాఁ సపిండా ద్వాఁ స్త్రీయా సమ్యజ్ఞీయక్తయా  
ప్రజేప్సితాధిగంతవ్యా సంతానస్య పరిక్షయే.

విధవాయాం నియక్త స్తు ఘృతాక్తో వాగ్యతో నిశి  
ఏక ముత్పాదయే త్పుత్రం నద్వితీయం కథం చ న.

ద్వితీయ మేకే ప్రజనం మన్యంతే స్త్రీఘృతద్విడః

అనిర్వృతం నియోగార్థం పశ్యంతో ధర్మత స్తయోః.

విధవాయాం నియోగార్థే నిర్వృతే తు యథావిధి

గురునచ్చ స్నుషావచ్చ వర్తేయాతాం పరస్పరమ్,

నియక్తా యా విధిం హిత్వా వర్తేయాతాం తు కామతః

తా వృభా పతితౌ స్యాతాం స్నుషాగ గురుతల్పగాః.

నాన్యస్మిన్ విధవానానీ నియోక్తవ్యా ద్విజాతిభిః

అన్యస్మిన్ హి నియుజానా ధర్మం హన్యుస్సనాతనం.

నోద్వాహి కేషు మంత్రేషు నియోగః కీర్త్యతే క్వచిత్

న వివాహవిధా వృక్తం విధవావేదనం పునః,

అయం ద్విజై ర్హి విద్వద్భిః పశుధర్మో విగర్హితః

మనుష్యాణ్యా మపి ప్రోక్తో వేదే రాజ్యం ప్రశాసతి.

స మహీ మఖిలాం భుంజ న్నాజర్హిప్రవరః పురా

పల్లానాం సంకరం చక్రే కామోపహతచేతనః.

తతఃప్రభృతి యో మోహాత్ ప్రమీతపతికాం స్త్రీయం .

నియోజయ త్యపత్యార్థం తం విగర్హంతి సాధవః॥

అని మనువు నియోగమునుగూర్చి వ్రాయుచు, సంతానములేనప్పుడు స్త్రీ దేవరునివలనఁ గాని సపిండునివలనఁగాని నియోగమువలనఁ గుమారుని గనవచ్చును మొదలయినసంగతులను మొదట వ్రాసి, తరువాత ద్విజాతులచేత విధవ నియోగింపఁ బడఁదగినది కాదని వ్రాసి, 'వెంటనే వివాహమంత్రములయం దెక్కడను నియోగము చెప్పఁ బడలేదు వివాహవిధులయందు మరల విధవాగ్రహణమును జెప్పఁబడలే' దని వ్రాసి, యానెనుకను పండితులయినద్విజులచే నది పశుధర్మమని నిందింపఁబడిన దనియు వేనునిరాజ్యకాలములో జరిగి వర్ణసంకరమయినదనియు, కాబట్టి సంతానార్థము నియోగించుటను సాధువులు గర్హింతు రనియు బహువిధముల నియోగమును దూషించి యున్నాఁడుగాని, విధవావివాహమును నిందించియుండలేదు. నియోగ ప్రకరణమధ్యమున సందర్భము లేకుండ నొక్కమాటనుమాత్రము విధవావివాహమునుగూర్చి వ్రాయు ననుటయుక్తి కెంతమాత్రమును సరిపడి యుండదు.

నోద్వాహికేషు మంత్రేషు నియోగః కీర్త్యతే క్వచిత్

న వివాహవిధా వృక్తం విధవావేదనం పునః.

అనుశ్లోకమునకు వివాహమంత్రములయం దెక్కడను నియోగమును జెప్పఁబడలేదు. విధవాగ్రహణమును వివాహవిధులయందుఁ జెప్పఁబడలేదనియే యర్థ మగునుగాని ప్రత్యేకముగా విధవావివాహము వివాహమంత్రములయందుఁ జెప్పఁబడలేదని ప్రకరణానుసారముగా లేశముగాని యర్థము చెప్పుట కవకాశము లేదు. కాబట్టి యిక్కడఁ జెప్పినవిధవావేదనము నియోగాంగవివాహమయి, విధవ నొకరి

దగ్గఱకు వెళ్ళు మని నియోగించుటకుఁగాని యామె నొకరు స్వీకరించు  
టకుఁగాని మంత్రములు లేవని పైశ్లోకమునకుఁ బాత్పర్యమగును.  
వేదన మనుపదము గ్రహించుట యనుయర్థ మిచ్చు, విద్ధాతువు  
నుండి పుట్టినవిశేష్యము. ఈధాతువునుండి పుట్టిన 'విందేత' యను  
రూపమును పూర్వోదాహృతశ్లోకములకుఁ దరువాతిశ్లోకమునందు  
నియోగమునందు స్వీకరించుటకే మను వ్రుపయోగించి యున్నాఁడు.  
ఆశ్లోకముల నిందు క్రిందఁ బొందుపఱుచు చున్నాను.—

శ్లో. „యస్యా మ్రియేత కన్యానా వాచానత్యే కృతే పతిః

తా మనేన విధానేన ద్విజో విందేత దేవరః

యథావి ధ్యధిగ మ్యైనాం శుక్లవస్త్రాం శుచివ్రతాం

మిథో భజేతా వ్రసవా త్సకృ త్సకృ ద్యతావృతౌ.

విధవావేదన మనుచోట నియోగాంగవివాహ మని యర్థము చెప్పక  
స్వతంత్రవివాహ మని యర్థము చేసినచో, „న ప్లేమృతే” యను  
మనువచనమునకే విరుద్ధ మగును; అంతియ కాక మఱియొకచోట  
మనుస్మృతియందే యీక్రిందిశ్లోకములచే విధింపఁబడిన విధవావివా  
హమునకును గతి లేకపోవలసివచ్చును:—

యా పత్యా వా పరిత్యక్తా విధవా వా స్వయేచ్ఛయా.

ఉత్పాదయే త్పునర్భుత్వా స పౌనర్భవ ఉచ్యతే.

సా చే దక్షతయోని స్స్య ద్గతప్రత్యాగతాపివా

పౌనర్భవేన భర్తా సా పున స్సంస్కార మర్హతి.

ఏస్త్రీ పతిచేత విడువఁబడిగాని విధవ యయి స్వేచ్ఛచేతఁగాని మఱి  
యొకనికి సంతానము గనునో యాస్త్రీ. పునర్భవనియు తత్పుత్రుఁడు  
పౌనర్భవుఁడనియు చెప్పఁబడుదు రనియు, ఆస్త్రీ యనఁగా పతిచే  
విడువఁబడినట్టిగాని విధవ యైనట్టిగాని స్త్రీ యక్షతయోని యైనచో

పౌనర్భవుఁ డయినభర్తచే వివాహసంస్కారమున కర్హురా లనియు, మొదటిపెనిమిటిని విడిచి మఱియొకనిం జేరి మరల మొదటిపెనిమిటి కడకు వచ్చినస్త్రీ మొదటిపెనిమిటితోడివివాహసంస్కారమున కర్హురా లనియు, పైశ్లోకముల కర్థము. ఇక్కడ నక్షతయోని యైనవిధనకు శాస్త్రీయ మయినపునర్వివాహమును విధించు చున్నమనుషే వెనుక విధవావివాహమునకు మంత్రములు లేవనుటకంటె వింత మఱియొకటి యుండదు. కాబట్టి యెల్లవిధముల స్త్రీపునర్వివాహము మనుస్మృతిచే విధింపఁబడిన దనియు, మను వెక్కడను విధవావివాహమును నిషేధించ లేదనియు, పైని చెప్పినసంగతులవల్ల స్పష్టముగాఁ దెలియ వచ్చుచున్నది. బ్రహ్మపురాణములోని యీక్రిందిశ్లోకములును ఈ పైనుదాహరింపఁబడిన మనువచనములయర్థమునే బోధించు చున్నవి:-

మృతే భర్తరి యా నారీ త్యక్తవత్యథాతం స్వయమ్

సవర్ణా జ్జనయే ద్గర్భం భర్తుః పౌనర్భవం సుతమ్.

యది సా బాలవిధవా బలాత్త్యక్తా ధవా క్వచిత్

తథా భూయ స్తు సంస్కార్యా గృహీతా యేన కేన చిత్.

పరిశీలించి చూడఁగా నితరయుగధర్మబోధకము లైనస్మృతుల యందుసహిత మెక్కడను స్త్రీపునర్వివాహనిషేధవాక్యములు లేవు; స్త్రీపునర్వివాహనిధాయకవచనములు వెక్కులు గలవు. వానిలోఁ గొన్నిటిని నామొదటియుపన్యాసమునందుదాహరించి యుంటినిగాన వాని నిచ్చట మరల వ్రాయఁట మానుచున్నాను. మనప్రతిపక్షులు పునర్వివాహము చేసికొన్నస్త్రీలు పునర్భవులని చెప్పఁబడి కొన్ని స్మృతులలో వారు దూఘ్యరాండ్రుగాఁ బరిగణింపఁబడినారని యీ క్రిందిశ్లోకములను జదువుదురు:-

సప్తపౌనర్భవాః కన్యా వర్జనీయాః కులాధమాః  
వాచా దత్తా మనోదత్తా కృతకౌతుకమంగళా  
ఉదకస్పర్శితా యా చ యా చ పాణిగృహీతికా  
అగ్నిం పరిగతా యా చ పునర్భాప్రభవా చ యా  
ఇవ్యేతాః కాశ్యపేనోక్తా దహంతి కుల మగ్నివత్.

వాగ్దత్త, మనోదత్త, కృతకౌతుకమంగళ, ఉదకస్పర్శిత, పాణిగృహీతిక, అగ్నింపరిగత, పునర్భాప్రభవ, అను నేడుగురును వర్జనీయ లైన పునర్భవులుగానే చెప్పబడినను, వారిలో మొదటినలువురకు నీయుగ మునందు ధారాళముగా వివాహములు జరుగుచు వారు దూష్య రాండ్రుగా నెంచబడకపోవుటయు, పునర్భవులని పిలువబడకపోవు టయు నెల్ల వారికిని విశద మై యే యున్నది. కాబట్టి యట్టిస్త్రీలకు పునర్భావ్యవహారము పూర్వయుగములయందేకాని యీయుగము నందు లేదని బాలుఁడైనను దెలిసికొనును. పూర్వయుగములయందు సహితము పునర్భావివాహము మనుయాజ్ఞవల్క్యదులచే నంగీక రింపబడియే యున్నదని పూర్వోదాహృతమైన „యా పత్యా వా పరిత్యక్తా” యను మనువచనమువలనను, „అక్షతా చక్షతాచైవ” యను యాజ్ఞవల్క్యవచనమువలనను; „యా చ క్లేబః పతిత మున్న త్తం వా పతి ముత్సృజ్య అన్యం పతిం విస్తతే వా సా పునర్భాభవతి” యను వసిష్ఠవచనమువలనను, స్పష్టపడుచునే యున్నది. పునర్భాసంతా నమును క్రమ మయినదే యనుటకును; పౌనర్భవులు దాయార్థులును పిండదానార్థులు ననుటకును మను యాజ్ఞవల్క్యస్మృతులనుండి ప్రమాణములను గనబటిచెదను. ద్వాదశవిధపుత్రులను జెప్పిన తరువాత



క్షేత్రజాదీన్ సుతా నేతా నేకాః శ యధోదితాన్

పుత్రప్రతినిధీ నాహుః క్రియాలోపా న్మనీషిణః.

పరలోకక్రియలు లోపించునపుడు క్షేత్రజాదు లగుపదునొకండుగురు

పుత్రులను వరుసగా పుత్రప్రతినిధులనుగా పెద్దలు చెప్పి రనియు,

శ్రేయస శ్రేయసో లాభే వాపీయా నిష్క మర్హతి

బహవ శ్చేత్తు సద్భూతా స్సర్వే ఓక్తస్య భాగినః.

ఔరసాదిపుత్రులలో మొదటితరగతివారు లేనపుడు వరుసగా తరువాతి

తరగతివారు దాయమును పొందుదు రనియు వారు పలువు రున్న

యెడల సమానభాగములను పొందుదు రనియు మనువును,

పిండదోశహరశ్చైషాం పూర్వాభావే పరఃపరః

పూర్వపువారు లేనపుడు తరువాతివారు క్రమముగా పిండప్రదానము

నకును దాయమునకును అర్హు లగుదు రని యాజ్ఞవల్క్యుఁడును,

పౌనర్భవులు పిండప్రదాన దాయహరణపాత్రు లని చెప్పి యున్నారు.

పరాశరులవా రీయుగమున యెడవమాటు వివాహమాడినస్త్రీలసంతా

నమునకు పౌనర్భవు లనునామము తీసివేసి వారి సంతకులనుగానే

చెప్పి యున్నాఁడు; పునర్వివాహము చేసికొనుస్త్రీలకును ఈయుగమున

పునర్భాసంజ్ఞ లేదు. పూర్వయుగములందువలె వారిండుకయైనను

తక్కువవారుగా నెంచబడక ప్రథమవివాహ మాడినభార్యతోను,

అట్టిభార్యవలనఁ గలిగినసంతానముతోను సమానముగా గౌరవింపఁ

బడవలయుననియే పరాశరుల తాత్పర్యము.

„ఔరసః క్షేత్రజ శ్చైవ దత్తః కృత్రిమక స్సృతః.”

అని పరాశరుఁడు కలియుగమున నాలుగువిధము లయినపుత్రులను

మాత్రమే యంగీకరించి యున్నాఁడు. స్వక్షేత్రజుఁడే యశాఃసుఁ డని

యర్థము చేసి పరాశరునిమతమున మూడువిధము లయినపుత్రులే



కల రసి కొందఱు చెప్పి యున్నారు. ఈ దేశమునం దొరసపుత్రుఁడును, దత్తపుత్రుఁడునుమాత్రమే యంగీకరింపఁబడుచున్నను, కాశీ మొదలగుస్థలములయందలివారు కృత్రిమకసుతుని గూడ సంగీకరించుచున్నారు. దీనిని విచారించియే నందపండితుఁడు దత్తకమీమాంస యందు

“దత్తపదం కృత్రిమస్యా ప్యుపలక్షణం. ఔరసః క్షేత్రజ శ్చైవ దత్తః కృత్రిమక స్సుత ఇతి కలిధర్మప్రస్తావే పరాశరస్మరణాత్” అని కృత్రిమపుత్రునిగూడ కలియుగమునందు గ్రహించి యున్నాఁడు. పరాశరస్మృతి ననుసరించియే కలియుగమునం దర్జునుఁడు మృత భర్తృక యైనయులూచిని వివాహము చేసికొని యున్నాఁడు. ఈ క్రింద నుదాహరించినభారతశ్లోకములవలన ఉలూచి క్రమ మయిన భార్యగా నెంచఁబడుటయు, ఆమెవలన నర్జునునకుఁ గలిగినపుత్రుఁ డొరసుఁడనియే చెప్పఁబడుటయు, సులభముగాఁ దెలిసికోవచ్చును. —

అర్జున స్యాత్కజ శ్రీమా న్నిరావ న్నామ వీర్యవాన్  
సుతాయా నాగరాజస్య జాతః పార్థేన ధీమత  
నిరావ తేన సా దత్తా హ్యనపత్యా మహాత్మనా  
ఃత్యో హ తే సుపర్ణేన కృపణా దీనచేతనా.

భార్యార్థం తాం చ జగ్రాహ పార్థః కామవశానుగాం  
అహన న్నర్జున శ్చాపి నిహతం పుత్ర మారసం

జఘాన సమరే శూరాన్ రాజ్ఞి స్తాన్ భీష్మరక్షిణః.

అర్జునుఁడు కలియుగములోనివాఁడాయని సందేహము తోచినవారు యుద్ధిష్ఠిరశకనంబత్సరములను దెలిసికొందురేని సంశయనివారణముం జెందఁగలరు, మరియును రాజతరంగిణియందు

శతేషు షట్సు సార్థేషు త్ర్యధికేషు చ భూతలే

కలే ర్గతేషు వర్షాణా మభవన్ కురుపాండవాః.

కలియుగమునం దాటువందల యేబదిమూడుసంవత్సరము లయిన

తరువాత కురుపాండవు లున్నారని స్పష్టముగాఁ జెప్పఁబడి యున్నది.

౬ ద్వేపల్లి-కృష్ణశాస్త్రిలుగారు చదివినఖండనగ్రంథములో

స నాగలోకే సవృద్ధో మాత్రా చ పరిరక్షితః

పితృవ్యేణ పరిత్యక్తః (పార్థద్వేషా ద్దుర్మాతనా.)

అను భారతశ్లోకములోని మొదటి మూడుపాదములుమాత్రము వ్రాసి

“పార్థద్వేషా ద్దుర్మాతనా” యనునాలవపాదమును విడిచిపెట్టి, ఇరా

వంతుఁడును దల్లియు జాతిబహిష్కృతులుగాఁ జేయఁబడి రనియు,

తండ్రిచేత విడిచిపెట్టఁబడియె; అతఁడు నాగలోకమునందు పెరిగె

ననియు, ‘మాత్రా చ పరిరక్షిత’ యనుటచే మతామహాని బంధువు

లచేఁగూడ విడువఁబడినట్లు కనఁబడుచున్న దనియు, పితృవ్యులచే విడువఁ

బడుట స్పష్టముగానే చెప్పఁబడి యున్న దనియు, స్వకపోఽకల్పితము

లైనకొన్నియూహలను జేర్చి, ఆయుపన్యాసకులు మోసముచేసి గెలుపు

గొనుటకుఁ బ్రయత్నించిరి. కాని పూర్వోదాహృతశ్లోకములోని నాలవ

చరణమువల్లఁ బినతండ్రి దుర్మార్గముగా పార్థునియెడఁ గలద్వేషము

చేతనే యిరావంతుని విడిచిపెట్టెనుగాని మఱియొక కారణముచేత

కాదనియు, ‘మాత్రాచ’ యని చకారమును ప్రయోగించుటచే తల్లి

మొదలగుబంధువులచేఁ బెంపఁబడినా డనియు, తల్లి పుట్టినింట నున్నది

గనుకనే నాగలోకమునందుఁ బెరిగినాఁ డనియుఁ దేటపడి వారు విఫల

మనోరథులయిరి. ఈవివాహము కర్మభూమి యైనభరతఖండము

నందు జరగక నాగలోకమునందు జరిగినది గనుక దృష్టాంతముగాఁ

ద్దీసికొని రాఁగూడదని కొండఁ జూచిరి; కాని యట్లుచెప్పువా రీకాలము

నం దెవ్వరై న నితరదేశమునకుఁ బోయి విధవను వివాహ మాడి వచ్చి నచో నంగీకరింతురా యని యడిగినప్పుడు నిరుత్తరు లౌదురు.

స్మృతులలో కన్యక కే వివాహము చేయవలసిన దని యుండుట చేతను, వివాహమంత్రములలో కన్యాశబ్దమే కనఁబడుచుండుట చేతను, కన్యావివాహముమాత్రమే చేయవలయునుగాని విధవావివాహము చేయఁగూడదని కొందఱాక్షేపించిరి. పూర్వోక్త మరుసఁ , విధవా యా భవేత్కన్యా' యనుపరాశరవచనమునుబట్టి విధవకుసహితము కన్యా న్యవహారము కలదుగాన, కన్యమే దానయోగ్యురాలనుస్మృతులును వివాహమంత్రములును నృతభర్తృకుసహితము పనికివచ్చును. కన్యాశబ్ద మొకవేళ నవివాహితలకె చెల్లవలయు నన్నను,

అస్థలితబ్రహ్మచర్యో లక్షణ్యాం స్త్రీయ ముద్వహేత్

అనన్యపూర్వికాం కాంతా మసపిండాం యవీయసీమ్.

అస్థలితబ్రహ్మచారి లక్షణవంతురాలును పరపూర్వ కానిదియు మనో హరురాలును అసపిండురాలును వయస్సుచేఁ జిన్నదియు నైనస్త్రీని వివాహ మాడవలయు నని యాజ్ఞవల్క్యుఁడు విధించినట్టే

„శ్రుతిశీలినే విజ్ఞాయ బ్రహ్మచారిశ్శేర్థినే దేయాః”

వేదాభ్యాసము చేసినట్టియు సదాచారసంపన్నుఁడును జ్ఞానవంతుఁడును బ్రహ్మచారియు నైనవరునకే కన్య నీయవలయు నని బోధాయనులును చెప్పి యున్నారు. వీరిట్లు సామాన్యముగాఁ జెప్పినంతమాత్రమున బ్రహ్మచారులు కానిపురుషులకు వివాహము కూడ దనికాని, కన్యలు కానిస్త్రీలకు వివాహము కూడ దనికాని చెప్ప నల్లకాదు. ఇవి సామాన్యవిధు లగుటచేత విశేషవిధులనుబట్టి పురుషుల కెట్లో యట్లే స్త్రీలకును పునర్వివాహము చేయవచ్చును. పూర్వోదాహృత మయిన మనుషచనమునుబట్టి యనన్యపూర్విక యనుచోఁ భతి యుండఁగా

నతనిని విడిచివెట్టి మఱియొకనిని బొందుస్త్రీయని యైనను జెప్పవచ్చును. పురుషుని ద్వితీయవివాహమునకువలెనే స్త్రీలద్వితీయవివాహమునకును వివాహమంతము లిప్పు డున్నట్లుగానే పనికివచ్చును. పురుషుని ద్వితీయవివాహమునందును „స్నాతకాయ కన్యార్థినే తుభ్యమహం సంప్రదదే” యనియే దానవాక్యములో స్నాతకున కిచ్చునట్లే చెప్పబడి యున్నది. ఒకసారి భార్య పోయినవాఁ డెప్పుడును స్నాతకుఁడు కానేరఁడుగదా? విధవ కన్య యైనను గావచ్చునుగాని విధురుఁ డెప్పుడును స్నాతకుఁడు కానేరఁడు. వివాహమంతములలో విధురునకు స్నాతకశబ్ద ముపయోగింపబడునపుడు, విధవకుఁ గన్యాశబ్దము నుపయోగించుటవలనను బాధక మేమియు లేదు.

ఒకసారి యియ్యఁబడినకన్య మరల నియ్యఁబడఁగూడదనియు, కన్యాదానమాత్రమున జనకునకు పుత్రికయందుఁ గలస్వత్వ మంత రించునుగాన మరల నిచ్చుట కధికార ముండదనియు, కొందఱు వాదించురు. స్త్రీపునర్వివాహమునకు విధు లెప్పు డున్నవై యప్పుడే యియ్యఁబడినకన్య మరల నియ్యఁబడవచ్చునని శాస్త్రసిద్ధాంతమనియు, కన్యకవిషయ ను యునస్వత్వము లేనివారుసహితము కన్యాదానము చేయవచ్చునని శాస్త్ర మంగీకరించు చున్నందున కన్యాదానము వధూవరు లిద్దఱును యానజ్జీవము పరస్పరసౌఖ్యమునిమిత్తము కలిసి యుండుటకై యేర్పడిన వివాహబంధముయొక్క పూర్వాంగమేకాని దాత కన్యయెడఁ గల తనస్వత్వమును వదలుకొని యచేతనపదార్థమునువలెఁ బ్రతిగ్రహీత తనమనసు వచ్చినట్లు చేసికొనుటకై యిచ్చుట కాదనియు, వెనుకనే వ్రాసి యున్నాను. కన్యాదానమాత్రమున జనకునికి దుహితయందుఁ గలస్వత్వము నశింపదనుటకుఁ బెక్కునిదర్శనములు గలవు. తక్కిన సమస్తదానములయందును

“సంప్రదదే న మమ” ఈవస్తువు నీకిచ్చుచున్నా నిక నాది కాదని యుండఁగా కన్యాదానమునందుమాత్రము “న మమ” నాది కాదను మాట లేకపోవుటయు, కన్యాదానమాత్రముచేతనే కన్య మగని యధీనురాలుగాక యుక్తవయస్సు వచ్చుపర్యంతము జనకునియింటనే యుండుటయు, దానమాత్రముచేతనే ప్రతికాత్వము పోక జనకుని సొత్తునకుఁ బుత్రికయు నామెపుత్రులును కర్త లగుటయు, విధవయగు స్త్రీకి పరాశరుఁడు పితృగృహనివాసమును విధించుటయు, దుహిత విషయ మైనస్వత్వము తండ్రికిఁ గన్యాదానమాత్రమున పోవ దను టకుఁ జాలిననిదర్శనములుగా నుండవచ్చును. అచేతనపదార్థములను రాజు దానము చేసినపుడుసహితము ప్రతిగృహీతయుఁ దద్వంశము వారును నశింతురేని దానిస్వత్వము మరల రాజునకే వచ్చుచున్నది. వివాహమాత్రమున జనకునకుఁ బుత్రికయెడఁ గలుగుస్వత్వము నశింపదు గనుకనే, అట్లనవివాహమునం దులూచిని తండ్రి యైన యైరావతుఁడే మరల దానము చేసి యున్నాఁడు. “ఐరావతేన సో దత్తా” యనుభారతవచనమునుబట్టి యీసంగతి యెల్లరకును దెలిసియే యున్నది.

దమయంతీపునస్స్వయంవరము మిషచేఁ గల్పింపఁ బడినది గాని నిజముగా జరుగలేదు గనుక దానిని దృష్టాంతముగా పుచ్చుకొ నూడ దనియు, ఋతుపర్ణుఁ డొక్కఁడుతప్ప ఇతరరాజు లెవ్వరును రాలే దనియు, నలుఁడు ధర్మవిరుద్ధమైన పని చేసినందునకై దమయంతిని దూషించినాఁ డనియు, ప్రతిపక్షులు చెప్పిరి. దమయంతీపునస్స్వయం వరమును నేనుజెప్పుట పూర్వకాలమునందు స్త్రీపునర్వివాహ మాచరించెడి యాచార మున్నదని కనబఱుచుటకే కాని దమయంతి ద్వితీయవరని బెండ్లియాడె ననియు దురుద్దేశముతోనే యామె సమాచా

రము పంపె ననియఁ జూపుటకుఁ గాదు. ఆకాలమున స్త్రీలకు రెండవ వివాహము చేసెడి మాచారమే లేనిపక్షమున, రాజర్షి యైనఋతుః పర్వుఁ డయోధ్యనుండి యామెను జేపట్టవలె నని వచ్చుటయే సంభవింపక పోయి యుండును; పత్నివ్రతా తిలక మయినదమయంతియు నామెతండ్రియు సభర్థ మైనపనికై రమ్మని వర్తమానమును బంపకయు నుండురు. అందును పునస్స్వయంవరమునకు రాకపోవుటకుం గలకారణము 'వారు పిలువఁబడకపోవుటయే కాని దోష మనుతలంపు కాదు. దమయంతి సుదేవునిఁ బంపునప్పు డాతనితో

అస్థాస్యతి పునర్భేషి దమయంతీ స్వయంవరమ్

తత్ర గచ్ఛంతి రాజానో రాజపుత్రా శ్చ సర్వశః.

„దమయంతి ద్వితీయస్వయంవరంబు రచియింపఁబోయిన సందులకు భూవలయంబునం గల రాజు లెల్లను బోయెద” రని ఋతుపర్వునకుం జెప్పుచునియే పలికెను. నలుఁ డా వార్తను విన్నప్పుడును

మమ శోకేన సంవిగ్నా నై రాశ్యా త్తనుమధ్యమా

నైవం సా కర్హి చి త్కుర్యా త్సపత్యా చ విశేషతః.

„సాధ్వీ నాకుఁ గూర్చి సంతతి కలయది చెలువ యిట్లులేలచేయు” నని దమయంతి ద్వితీయ వివాహమును జేసికొనక పోవుటకుఁ దనయెడలఁ గల ప్రేమయును సంతతి కలిగి యుండుటయునే కారణములుగా గణించుకొన్నాఁడు గాని యీకార్య మధర్మమయిన దని యించుకయు నెంచుకోలేదు. అతఁడు ధమయంతిని జూచి కోపముతోఁ బలుకు నప్పుడును

కథం ను నారీ భర్తార మనువర్త మనువ్రతమ్

ఉత్సృజ్య వరయే దన్యం యథాత్వం భీరు కర్హి చిత్.

దూతా శ్చరంతి పృథివీం కృతాన్మి శ్చ పతిశాసనాత్.

బైమీ కిల స్థ భర్తారం ద్వితీయం వరయిష్యతి

స్వైరవృత్తా యథాకామ మనురూప మివాత్మనః.

లనురక్తుఁడును ననువ్రతుఁడును నై నభర్తను. ఏదిలి యన్యుని వరియిం  
చుట తగునా యనియు, రాజ్యాష్టవలన దూతిలు దమయంతి రెండవ  
పెండ్లి యాడు నని చెప్పటకయి తిరుగుచున్నారనియు, స్వైరిణివిధము  
న నిట్లు చేయుట యర్థమా యనియు. నిష్కరోక్తు, లండనేకాని  
శాస్త్ర విరుద్ధమయిన పనిని చేయుచున్నావని దోషారోపణము చేయ  
గలిగినవాఁడు కాఁడు. దీనినిబట్టి పూర్వము స్త్రీలు పునర్వివాహమును  
జేసికొ నెడియాచారమున్నట్లు తేటపడుచునే యున్నది.

ఇది దాయవిషయ మయి యొక్క-డనై నను విధు లున్న వా.యని  
కొందఱు శంకింతురు. స్త్రీకి ద్వితీయభర్తవలనఁ గలిగినపుత్రులు పూ  
ర్వయుగమునందు పౌనర్భవు లని పేర్కొనఁబడి, అట్టివారికి వచ్చు  
దాయముయొక్క వివరణము మను యాజ్ఞ వల్క్యస్మృతులయందఁ.  
గనఁబడుచున్నను, ఆవిధు లీయుగమున కెంతమాత్రమును చెల్లుబడి  
కావు; పరాశరులవారు స్త్రీకి ద్వితీయభర్తవలనఁ బుట్టిన నుతులను  
నూడ నొరిసులనుగా నే చెప్పినందున, ఈయుగమున వారికి బ్రథమ  
వివాహమునందుఁ బుట్టిన వారికినెలానే దాయము పచ్చును. దొరతనము  
వారు విధవా పునర్వివాహ శాసనమును జేసి దానియందు స్త్రీల  
యొక్క దాయనిర్ణయమును జేసి యున్నందున, అందునకు విరుద్ధము  
గా మన ధర్మశాస్త్రమునం దేమున్నను చెల్లనేచెల్లదు. ఆశాసనము  
యొక్క రెండవవ్రతకరణమునందు 'భరణరూపమునఁగాని' భర్తకై  
నను అతనివంశజుల, క్తినను వచ్చు దాయరూపమునఁ గాని, పునర్వి  
వాహము చేసికొనుటకు స్పష్టముగా సనుజ్ఞ యియ్యకి దాసవిక్రయ  
ముల కధికారము లేకుండ జీవితకాలమునం దనుభవించుటకు మా



త్రమే మరణశాసనమునలనఁ జెందఁజేసెడుసట్టిగాని, మృతుఁడయిన భర్తయొక్క సొత్తునందలిస్వత్వమును సంబంధమును పునర్వివాహ మయినతోడనే యామెను విడిచిపొయి, యామె మృతినొందినప్పు డేలాగుననో యదేప్రకారముగా నామె పూర్వభర్తయొక్క బాధ్యులకుగాని యామె మరణానంతరము సొత్తునకుఁ గర్తృలు కాదగినపా రికఁగాని 'చెందు' నని విధింపఁబడియున్నది. దీనిని బట్టిచూడఁగాఁ బునర్వివాహమాడు స్త్రీయొక్క నగలు మొదలయిన స్త్రీధనమును చరరూపకమయినసొత్తును తప్ప తక్కినస్థిరరూప మయినపూర్వ భర్తయొక్కవసతి మొదలగు నవి యన్నియు నాతనిజ్ఞాతులకే చేరు నని విదిత మగుచున్నది.

అన్నదేశీయులగు దయార్ద్రహృదయులారా ! సమస్తసద్గుణ హారావళికిని దయయే నాయకమని యని మీరందఱు నెఱిగియు యున్నారగుదా ? ఈశ్వరునియొక్క సమస్తకల్యాణగుణములకును దయయే శిరోభూషణ మై సృష్టియం దెల్లడలను బ్రకాశించు చున్నది. లోకములోని సమస్తజీవరాసులును తను యల్పాయుష్కాలములో సపారసుఖమును బొందుచుండుటకు భగవంతునికి వానియెడలఁ గల నిర్హేతుకజాయమానకటాక్షము తప్ప వేఱుకారణ మేదియున్నదని మన మూహింపఁగలము ? ఒకరియాపదను జూచినపుడు దయార్ద్ర హృదయుఁడై యాపన్ని వారణమునకుఁ దగినసమపాయమును జింతించువాఁ డెవఁడో వాఁడోక్కఁడే నిక్కమైనమానవుఁడుగాని, తక్కిన దయాశూన్యులందఱును మనుష్యరూపమున నున్నఘాతుకమృగములే యగుదురు. ఎట్టిఘాతుకమృగ మయినను తనయాహారమునిమిత్తము ఇతరజాతిజంతువులను హింసించునుగాని స్వజాతిమృగములను హింసించడు. తెలివి లేనిమృగములయందుసహిత ఘట్టిమేర యొకటి గనఁ



బహుచుండఁగా జ్ఞానసంగపడచే నత్యధికు లయినమనుష్యులయందు  
తమకు లేక మఱునను మేలు లేకపోయినను వెనుకటివాడు గాఢ  
వెట్టుచునచ్చి కనుహేతువుచుఁబట్టి యనాథ లైనయబలల హింస పెట్టు  
గుణ ముడుట ధర్మ మగునా? మనము ప్రీతిదినమును గదలఁ జూపు  
మని సర్వకాగుణ్యుఁ డయినయాశ్వదుని గ్రాధించుచు, మనము  
మాత్ర మట్టికేరణ నేల దిక్కుమాలినయనాథలయరిదుఁ జూపరాదు?  
శాస్త్రమో నమస్తవిధముల స్త్రీపునర్వివాహమును విధించు చున్న  
వనను శాస్త్రమునకు కుత్సితార్థములను గల్పించి యనాథ లయి  
స్త్రీలను సాధింపఁ గంఠముఁ గట్టుకొన్న పరిశిత్తమండలాగ గణ్యులును  
అందందు పలువు రందురు. నిద్రపోయెడివానిని లేపవచ్చునుగాని  
మేలుకొన్న వానిని లేపుట శక్యము కాదు; కాబట్టి యట్టిపండితసత్త  
ములను బోధించుటకు బ్రహ్మయైనను శక్తుఁడు కానేరఁడు. ఎద్దు  
వుండు కాకికి ముద్దుకానట్లు అనాథ స్త్రీలకష్టములును వారిమనసులను  
గదఁగింపఁజూపు. ఆగరభద్రశయం దెంత మంచికార్యమునుగాని  
కొందఱు దూషించుచునే యుందురు. పామరులదూషణమును  
పాటిగాఁ బట్టక సాహసించి, బాల్యముననే భర్తలను పోగొట్టుకొన్న  
వారిజనకులును బోకోపకారచింత గలవారును కార్యమునకుం జొచ్చి  
నచో నిప్పుడు దూషించువారే పిదప భృంశించెడికాలము వచ్చును  
గాని రాకపోదు. శాస్త్రనిషిద్ధకార్యమని భ్రమపడి వివాహమును  
జేయుట మానుకొని, అందువలనఁ గలిగెన్నిపత్యక్షమొరపాతకము  
లైనగర్భపాతములను శిశుహత్యలను జూచి యూరకుండుట యిహపర  
సుఖదాయక మగునా? కన్నబిడ్డలకు శాస్త్రీయముగా వివాహములు  
నేయక న్యయంశ్చతాపరాధమువలన వారు చెడు తేదవులం బ్రవర్తింప  
సన్నాధమునం బ్రవర్తించుమార్గమును జూపక మీదిమిక్కిలి విటులను

జంపింపఁ జూచుట నునుష్యక్త్య మగునా ? సద్భంశమున జనించిన కన్యలు ద్వితీయవివాహము లేకపోవుటచే నిల్లు విడిచి లేచిపోయి బహిరంగముగా వ్యభిచరించుచు జాతిభ్రష్ట లగుచుండఁ జూచుచు నూరకుండఁట మనకు గౌరవావహ మగునా ? రాజదండనమునకు వెళిచి కన్నబిడ్డలను జంపక చండాలురు మొదలగువారి కియ్యఁగా; ఉత్తమజాతులయందుఁ బుట్టిన యట్టిబాలురు చండాలురై చెప్పరాని పనులను జేయుచుండఁగాఁ జూచుట మనకు లాఘవము కాదా ? ఇట్టి గణనాతీతము లయినదుష్కృత్యముల కొడిగట్టుటకంటె నమ స్తదోష నివారకమును శాస్త్రీయము నైనవివాహమునే చేయరాదా ? ఓ జనులారా ! భగవంతుఁడు మనకు జ్ఞానమును నయచేసియున్నందుకు దానిని సార్థక పఱిచి, లోకముయొక్క మేలును జింతించి ప్రస్తుతమున రజస్వల కాకమునుపు భర్తలను పోఁగొట్టుకొన్నస్త్రీల కయినను పునర్వివాహమున కనుజ్ఞనియ్య మిక్కిలి ప్రార్థించు చున్నాను. మీ కట్టి సద్బుద్ధి నుదయింపఁ జేయుట కయి కరుణానిధి యైనవగ మేశ్వరుని త్రికరణశుద్ధిగాఁ బ్రార్థించి, ఇప్పటి కీవిషయము నింతటితో విరమించు చున్నాను.

స్త్రిపునర్వివాహ శాస్త్రసంగ్రహము.



# స్త్రీపునర్వివాహ శాస్త్రసంగ్రహము.

:(0):

ఉ పో డ్దా త ము

సుపివేకులారా !

ఇప్పు డిక్కడ స్త్రీపునర్వివాహవిషయక మయినచర్చ విశేషముగా జరుగు చున్నందున సత్యమును తెలిసికొనుటయందు దిష్టము గలవారి యుపయోగమునిమిత్తమయి యీవిషయమున గల శాస్త్రసంబంధ మయిన సాధక బాధకములను పూర్ణముగా తెలుపవలసియే యున్నను, అట్టిపని చేయుట కిప్పు డవకాశము చాలదుగనుక సంగ్రహముగా నే నీయుపన్యాసమును జేయుచున్నాను. మన దేశములో స్త్రీపునర్వివాహమాచారములో లేకపోవుటవలన బాలవితంతువులలో సాధారణముగా నడుచుచున్న హేయ మయినవ్యభిచారమును, కామోద్రేకముచేత జాతిగుణవివేచనము లేక వితంతువులు పరపురుషులతో జేయుజాతిత్వమును, మానవంతు లగుబంధువులకింట బడ్డప్పుడు కోపావేశముచేత ననివార్యముగా సంభవించు స్వరహత్యలు మొదలగు ఘోరకృత్యములును, వ్యభిచారమును మరగినవితంతువులు ఉపపతులనిమిత్తమున జేయుదుర్వ్యయములును, అట్టియనాథయువతులు తమకు తోడుగా నుండుట కయి మగఁడు గలభార్యలనుగూడ వ్యభిచారమునకు దింపఁగా వారిభర్తలు మొదలయినవారికి గలిగెడియవనూనమనఃభేదములును, ఇంట్ల గలనిర్బంధములకు తాళఁజాలక కామప్రేరణచేత వీధికెక్కి నీచులగు విటపురుషులతోడ బాలవితంతువులు లేచిపోయినప్పుడు బంధువర్గమునకు గలుగుతలవంపులును, వితంతువులవ్యభిచారమునకు ఫలముగా గర్భము నిలిచి నప్పుడు

జరపఁబడుగర్భస్థావములు భూణహత్యలు శిశుహత్యలు మొదలగు  
 దాహణకృత్యములును, అనేకములు కలవు. అట్టికృతకృత్యములు  
 రాజకీయాధికారులకుఁ దెలిసి వానితో సంబంధించినవారి నెల్ల రచ్చ  
 కీచ్ఛీనప్పుడు నిర్దోషులకుసహితముఁ పాప్తము లగుశిక్షలును, మానభం  
 గములును, ముసలివాండ్లుసహిత మిరువురను మువ్వరను బాలికలనే  
 వివాహ మాడుచుండుటవలనను బాల్యముననే భర్తలను పోగొట్టు  
 కొన్న చిన్నకన్నియలుసహితము వివాహమున కక్కఱకురాక వ్యర్థ  
 రాండ్లగుచుండుటవలనను కన్నియలకు కఱవు వచ్చి, ధనపితౌచ  
 గ్రస్తులైనజనకులు సకమాంసవిక్రయమునకు వెఱవక వందలకొలది  
 రూప్యములను స్వీకరించి తనుముద్దుకూతులను వృద్ధవిగ్రహములకు  
 వివాహవ్యాజ్యమున బలి పెట్టుచుండుటచే ప్రబలు చుండుకన్యాశుల్క  
 మును, వ్యభిచరించి శిశువులను చంప చేతు లాడక కలమువారిక  
 వెఱచి దయాద్రోహృదయము గలబాలవితంతువులు వారిని విజనస్రదే  
 శమునఁ బాఱవేయఁగా మాలమాదిగలు వారి నెత్తి పెంచి బ్రాహ్మ  
 ణాద్యుత్తమవంశసంభవు లయినయాబాలకులను పరమ నీచములయిన  
 వెనులయందు నియోగించినప్పుడు చూచెడిజననీప్రభృతులకు కలిగెడు  
 మనఃపరితాపమును, వివాహ మనఁగా నెట్టిదో యెఱుంగనియజ్ఞానవశ  
 యందే పతులు పరలోకగతులుకాఁగా శోకసముద్రమున మునిగి  
 పెద్దపెట్టున నేడ్చు చుండు జననీజనకులచేంతకుఁ బోయి పసిబాలికలు  
 దుఃఖకారణమును దెలిసికోలేక యెఱుంగనిప్రశ్నలు వేయునప్పుడు  
 తల్లిదండ్రులకుమాత్రమేకాక కన్నవారికిలి విన్నవారికినిఁగూడఁ గలి  
 గెడి గుండె లవిసెడిసంతాపమును, చెడునడతలం బ్రవేశింపసాధ్యులు  
 సహితము తోడి పడఁతులు కని పెంచుచున్నప్పుడును సరివారు ముద్దు  
 లను ముచ్చటలను ననుభవించు చున్నప్పుడును వృద్ధు లగుతల్లిదండ్రు

క్షులకూడ గమలలో పట్టెమంచములమీఁద రాత్రులు సుఖముగా  
 శయనించుచుండఁగా తా మొంటిగా గుమ్మములవద్దను పంచను జేరి  
 కటికినేలను బరుండి వా రనుభవించుసుఖమును తమదురవస్థను తలం  
 చుకొను నప్పుడును పొందువ్యాకులభావమును, తమకడుపునఁ బుట్టిన  
 బాలికలు పసితనములోనే విధవలయి తిన్ననిబట్టయు కడుపునిండ  
 రెండుపూటలు తిన్నంతయన్నము నైన నెఱుంగక తలలు గొఱిగించు  
 కొని విరూపురాం డ్రయి యింటిపని యర్హతయుఁ జేయుచుండియు నెల్ల  
 పారిచే రోతమాటలు పడుచు నెడ తేగనిదుఃఖము సనుభవించుచుం  
 డఁగా చూడలేక శోకించుతల్లిదండ్రులమనోవేదనయు, ఇటువంటివే  
 యనంతము లయినయితరదుఃఖవిషయములును, ప్రతిదినమును ప్రత్య  
 త్నమునఁ గనఁబడినప్పుడు దయ యెట్టిదో యెఱుంగని కిరాతునివంటి  
 వానికి సహితము మనసు కరఁగి యీదురాచారమును కూన్పింప  
 వలె నని పలుమాఱు మనసులో నూహంపుట్టియు దుర్లంఘ్యము  
 లయినశ్రుతిస్మృతులేమో యీవిషయమున క్రొర్యమును వహించు  
 చున్న వని యాచారసిశాచప్రవేరణమున నొకభ్రను పొంది నిరాశను  
 జెంది యూరకుండనలసినగతి సంభవింపక మానదు. కాఁబట్టి తాము  
 చేసెడియెల్లపనులను శాస్త్రానుగుణముగానే నడపవలయు ననునియ  
 మము గల హిందువులను పూర్వాచారమునుండి మరలించుట కయి  
 శాస్త్రప్రమాణములు మాత్రమే కావలసి యుండునుగాని యుక్తు  
 లును లోకనిదర్శనములును నావశ్యకములు కావు. ఇట్టివిషయముల  
 యం దొకసిద్ధాంతము నేర్పఱుచుకొనుటకు ప్రమాణములు కొందఱు  
 శ్రుతిస్మృతి పురాణము లనియు కొందఱు శ్రుతిస్మృతిశిష్టాచారము  
 లనియు నిర్ణయించి యున్నారు.

శ్లో. య దద్మష్టం హి వేదేషు త ద్దృష్టవ్యం స్మృతౌ కిల  
ఉభాభ్యాం య దద్మష్ట న్తు త త్సురాణేషు పర్వతే.

వేదములయం దేది కనబడదో యది స్మృతులయందుఁ జూడఁ  
బడఁ దగిన దనియు, ఆరెంటియందును కనబడనిది పురాణముల  
యందుఁ జెప్పబడు ననియు, అపస్తంబస్మృతియందును,

శ్లో. ధర్మం జిజ్ఞాసమానానాం ప్రమాణం ప్రథమం శ్రుతిః  
ద్వితీయం ధర్మశాస్త్రం తు తృతీయో లోకసంగ్రహః.

ధర్మజిజ్ఞాసముఁ జేయువారికి మొదటిప్రమాణము శ్రుతి  
యనియు, రెండవప్రమాణము స్మృతియనియు, మూడవప్రమాణము  
లోకాచార మనియు, భారతానుశాసనిక పర్వమునందును, జెప్పబడి  
యున్నది. పురాణాచారములవిషయ ము భిన్నాభిప్రాయము కలిగి  
యున్నను, శ్రుతిస్మృతులు పరమప్రమాణము లనుటమాత్రము  
నిర్వివాదాంశము.

శ్లో. శ్రుతిస్మృతిపురాణేషు విరుద్ధేషు పరస్పరం

పూర్వం పూర్వం బలీయం స్యా దితి న్యాయవిదో విదుః.

శ్రుతిస్మృతిపురాణములలో పరస్పరవిరోధము సంభవించి  
నప్పుడు పురాణమునకంటె స్మృతియు స్మృతికంటె శ్రుతియు బలీ  
యము లని యాపస్తంబుఁడు చెప్పి యున్నాఁడు. శ్రుతులలోఁగాని  
స్మృతులలోఁగాని విరోధవచనములు కనబడినప్పు డవి యన్నియు  
సమన్వయించునట్లగుచు చేయవలయు ననియు, అవి యేవిధముచేతను  
సమన్వయించనప్పుడు ధర్మము వికల్పముగాఁ జెల్లు ననియు, వేదార్థ  
మును వ్యాకరణాదిషడంగముల ననుసరించియే చేయవలయు ననియు,  
స్మృతులలో చతుర్థ్యగ నభారణస్మృతులకంటె నాయాయుగస్మృతు  
లాయాయుగములయందు బలవత్తరము లనియు, పదముల కర్థమును



జేయనప్పుడు విశేషబాధకము వచ్చినప్పుడు తప్ప యాగి కార్థమును గ్రహింపఁగూడ దనియు, నిఘంటువులయందుఁ గనుపట్టురాంధార్థమున గ్రహింపవలయు ననియు, శాస్త్రములయందలి పారిభాషికము లయిన పదములను పారిభాషికము లయినయర్థములయందే గ్రహింపవలె ననియు, విశేషవిధు లున్నస్థలములయందు సామాన్యవిధులు ప్రవర్తింపవనియు, వ్యాఖ్యానము లెప్పుడును స్వతంత్ర ప్రమాణములు కావనియు, మనపూర్వులు నియమములు చేసి యున్నారు. ఈనియమములతో నే వరుసగా స్త్రీపునర్వివాహమునకు సాధక బాధకములుగా నుండుశ్రుతిస్మృతిపురాణవచనముల నుదాహరించుచు, వానియర్థ విర్యయమును జేయుటకుఁ బ్రయత్నించెదను.

శ్రుతి ప్రమాణములు.

మొట్టమొదట శ్రుతిప్రమాణములనుగూర్చి విచారితము. ఋగ్వేదము, యజుర్వేదము, సామవేదము, అధర్వవేదము, అని శ్రుతి నాలుగుభాగములు గలది.

౧. ఉదీర్ష్య నా ర్యభిజీవతోక మితాసు మేతి మాపశేష ఏహి

హస్తగ్రాభస్య దధిహో స్త్వ మేతత్పత్య ర్జనిత్వ మభిసంబభూవ

ఓ నారీ! చచ్చి యున్నయీ పెనిమిటియొద్ద పడి యున్నాన బ్రతికేయున్నవారిని జూచి లేచి రా; పాణిగ్రాహకుఁడును వితంతువున వివాహమాడ నిచ్చగించాఁడును నగుభర్తకు భార్యవు కమ్ము. ఆ యీశ్రుత్యర్థము.

ఈశ్రుతి యజుర్వేద తైత్తిరీయూరణ్యాకములోని యాఽవప్ర తకమునందలి పదునాలవయనువాకము. ఇదివేదమునందు మృత్యు యిన యాహితాగ్నిబ్రహ్మాణువిభార్యనుగూర్చి చెప్పఁబడినవా ము. 'ఇయంనారీ' యనుమంత్రప్రకారముగామృతభర్తృక పెని

శవచునోద్ద పడియుండఁగా బంధువు లీమంత్రమును జెప్పి యామెను లేవఁదీసికొని వత్తురు. సంతానమున్నను లేకపోయినను, ఆహితాగ్ని బ్రాహ్మణునిభార్యవంటిదానికే వేదము పునర్వివాహమును విధించు చున్నప్పుడు బాలవితంతువులకు వివాహము విధించు ననుట నిరాక్షేపము కాదా? పితృమేధమునందలియీమంత్రమును సహగమనము చేయని స్త్రీలయొద్దనే చదివి లేవఁదీయవలెనని విధులు గలవు. కల్పసూత్రములలో నొక టగుభారద్వాజసూత్రము, “తాం పతీత్థ ఏకథ నోన్తోత్థాపయ త్యన్యో వా బ్రాహ్మణఉచ్ఛీర్ష్యనారీతి” యని మృతభర్తృ కను మఱిదిగాని మఱియొక బ్రాహ్మణుఁడుగాని లేవఁదీయవలయునని విధించుచున్నది. “తాం ప్రతిగతః సవ్యేపాణా వభిపాదోన్తోత్థాపయతి” యని విద్యారణ్యులవారు భాష్యమునం దుదాహరించినకల్పసూత్రము కుడిచేతితో పట్టుకొని లేవ నెత్తవలయు నని యొకవిశేషమును గూడ జెప్పుచున్నది.

ఈశ్రుతియొక్కయర్థము స్త్రీపునర్వివాహపక్షమున స్పష్టము గానే యున్నను, ఈవిషయమును మఱింత బలపఱుచుట కయి నీని పూర్వశ్రుతిని గూడ నిం దుదాహరించుచున్నాను.

“అథయం నారీ పతీలోకిం వృణానా నిపద్యత ఉపత్వా మర్త్య ప్రేతం విశ్వం పురాణ మనుషాలయంతీ తస్యై ప్రజాం ద్రవిణం దేహా దేహి. యజుర్వేదము.

ఓమృతుఁడా! నిభార్య నీలోకమును గోరుచు ప్రేత వగునీయొద్ద పడియున్నది; ప్రాచీన మగుప్రాతివత్యధర్మము ననుసరించి వర్తించు చున్నది; ఈలోకమున నీమెకొఱకు సంతానమును ధనమును కలుగు నట్లు చేయుము — అని వైశ్రుతి కర్థము. “అత్ర షత్నీ ముపనిపాతయ ణ్ణియంనారీతి” యను కల్పసూత్రమునుబట్టి భార్యను చచ్చిన భర్త

సమీపమున పడండ్ల బెట్టి బంధువులు ప్రేతము నుద్దేశించి యీమంత్రమును పఠింతురు. బంధువులు ప్రేతపత్నికొఱకు (పునర్వివాహమువలన), సంతానాదికము కలుగునట్లునుగ్రహింపవలయునని ప్రేతమును గోరుటయు, పునర్వివాహము చేసికొనఁగోరువానికి భార్యవృత్తముని ప్రేతపత్నినిగోరుటయు, చూడఁగా స్త్రీపునర్వివాహము వేదవిహితమునుట కదలములక మగుచున్నది. సూత్రకారు లందఱును ఐకకంఠ్యముతో పూర్వోక్తమంత్రద్వయమును పఠింపవలసినవాడు మఱిది మొదలగు బంధువులే యని విధించుటవలన, కర్మ చేయవలసినపుత్రులను వదిలి పెట్టి తతరులను నియమించుట చూడ పుత్రసంతానము లేనివారివిషయముననే యీ రెండుమంత్రములు వినియోగపడవలసి నట్లుగ్రహింపదగియున్నది. అందుచేతనే పితృమేధానుక్రమణికయందు “ఏతస్మాంత్రద్వయం సపుత్రకాయాం నాస్తి” యనువాక్యము కనబడుచున్నది. దీనినిబట్టి విచారింపఁగా వేదము సంతానవతులుగూడ పునర్వివాహము చేసికోవచ్చునని చెప్పుచున్నను, సూత్రకారులుమాత్రము సంతానము లేనికాంతలకుమాత్రమే పునర్వివాహమును నియ్యనుద్దేశించినట్లుఁబడగి యున్నది.

3. యం పూర్వం పతిం విత్వాధాన్యం విందితే పతిం

పంచోదనం చ తావజం దద్ధాతో నవియోషతః. ౨౭.

సమానలోకో భవతి పునర్భువా పరఃపతిః

యాజం. పంచోదనం దక్షిణాజ్యోతిషం దదాతి. ౨౮.

అనుపూర్వవత్సాం ధేను మనధ్వాహ ముపబర్హిణం

వాసో హిరణ్యం దత్వా తే యాంతి దివ ముత్తమమ్. ౨౯

అధర్వసంహిత, ౯ కాండ, ౫ ప్రపాఠకము

ఒక స్త్రీ మొదట నొకనిని వివాహమాడి మరల మఱియొకనిని

వివాహము చేసికొన్నయెడల, అజాపంచౌదనము చేసి యాదంపతులెడఁబాయకుండురనియు, దక్షిణాపూర్వకముగా నజాపంచౌదనవ్రతమును జేసినయెడల పునర్భువు రెండవభర్తలోకమును పొందు ననియు, సవత్సరగోదానాదులను జేసి వారు త్తమలోకమును బొందుదు రనియు, వైశ్రుతితాత్పర్యము. స్త్రీపునర్వివాహము నింతకన్న స్పష్టముగాఁ జెప్పుశ్రుతి యుండనేరదు. పూర్వకాలమునందు బ్రాహ్మణులు బ్రాహ్మణేతరజాతులలోనీ స్త్రీలను మాత్రమే కాక, బ్రాహ్మణేతర జాతులవిధవలనుగూడ వివాహ మాడుచువచ్చినట్లీక్రింది యధర్వవేద వచనము చూపు చున్నది.

ర. ఉత యత్పతయో దశ స్త్రీయాః పూర్వే అబ్రాహ్మణా  
బ్రహ్మ చేత్ హస్త మగ్రహీత్ స ఏవ పతి రేకథా  
బ్రాహ్మణ ఏవ పతి ర్నిరాజన్యో స వైశ్యః, తత్సూర్య  
ప్రబువ స్తేతి పంచభ్యో మానవేభ్యః.

అధర్వసంహిత.

ఒక స్త్రీకి మొదట బ్రాహ్మణులు కానివారు పదిమందిభర్తలు యు యామెను బ్రాహ్మణుఁడు పెండ్లి చేసికొన్నపక్షమున, అతఁడే యామెకు పతికాని రాజన్యుఁడును వైశ్యుఁడును కాఁడనియు, ఈ యర్థమునే యైమజాతులమానవులకు సూర్యుఁడు చాటుచు తిరుగుచున్నాఁడనియు ఈశ్రుతి బోధించు చున్నది.

౫. తస్మా దేకస్య బహోవ్యో జాయా భవంతి

నైకస్యై బహవ స్సహ పతయః

ఋగ్వేదము, ఐతిరేయబ్రాహ్మణము, 3 పంచిక, ౨౨ ఖండ.

“ఆకారణమువలన నొకపురుషునకు బహుభార్య లగుదురు;

ఒక స్త్రీకి ‘ఏకకాలమునందు’ బహుభర్తలు కాదు” అని యీశ్రుతి

కర్థము. పురుషవిషయమున కాలభేదమును దెలుపుపదమును బ్రయోగించక, స్త్రీవిషయమున నేకకాలమునందని తెలియజేయు “సహ” శబ్దమును బ్రయోగించుటచేతనే స్త్రీలకు భిన్నకాలములయందు వేఱు వేఱుభర్తలుండవచ్చు నన్నమాట స్పష్టమగుచున్నది. భారతవ్యాఖ్యానమునందు నీలకంఠాచార్యులవా రీశుతికి “సహేతి యుగపద్యహుపతిత్వ నిషేధో న తు సమయభేదేన” యేని ‘సహ’ యనుట వలన నేకకాలమునందు బహుపతిత్వనిషేధమేకాని కాలభేదమునందుఁ గాదని యర్థము వ్రాసి యున్నారు.

౬. సోమః ప్రథమో వివిధే గంధర్వో వివిధ ఉత్తరః

తృతీయో అగ్నిష్టే పతి స్తురీయ స్తే ‘మనుష్యజాః.’

ఋగ్వేదము, ౧౦ మండలము, ౨ అధ్యాయము, ౮౫ సూక్తము.

నీకు సోమఁడు మొదటిభర్త; రెండవభర్త గంధర్వఁడు; మూడవభర్త అగ్ని; నాలవభర్త నీకు మనుష్యునివలనఁ బుట్టినవాడు. అని యీశుతితాత్పర్యము. ఇది వివాహమంత్రములయందు వచ్చును. నీకు (స్త్రీకి) నాలవభర్త మనుష్యునివలనఁ బుట్టినవాడు “మనుష్యజాః” అని బహువచనమును బ్రయోగించుటచేత స్త్రీలకు భిన్నకాలములయందు బహుభర్తలుండురని యీశుతి సూచించుచున్నది. “తురీయః” అనువిశేషణ మేకవచనమునందుండుటచేత నొక్కకాలమునం దొక్కభర్తమాత్రమే యుండవలయు ననియు “మనుష్యజాః” అని విశేష్యము బహువచనమునందుండుటచేత నొకపతి యనంతరము మఱియొకపతిచొప్పున బహుభర్తలుండురనియు సారస్యము కనుపట్టుచున్నది.

౭. కుహస్విద్దోషా కుహవస్తోరశ్వినా కుహభిషిత్వం

కరతః కుహోషతుః కోవాంశయత్రా ‘విధవేవదేవరం’

మర్యాన్నయోషా కృణోతే సదస్థ ఆ.

ఋగ్వేదము, ౮ అష్టకము.

ఈఋగ్వేదవచనమునందు „విధవ పాన్పునందు దేవరునికొఱకు కనిపెట్టుకొని యున్నట్లు” అని యొకయుపమానము కనబడుచున్నది. వేదమునం దెక్కడను నియోగము విధింపఁబడి యుండలేదనియు, శ్రీ మఱిని వివాహ మాఙ్గెడియాచారము కనబడుచున్నదనియు, ఎల్లవారును నెఱిగి యుండవచ్చును. అందుచేతనే యీ దేవరశబ్దము నకు నిరుక్తమునందు ‘ద్వితీయనగుడు’ అని యర్థము వ్రాయఁబడి యున్నది.

నిరుక్తము—క్వస్విదాత్రో భవథః క్వ వా క్వాభిప్రాప్తిం

కురుథః క్వవసథః । కోవాం శయనే విధవేవదేవరం

, దేవరః కస్మా ద్వితీయో వర ఉచ్యతే॥

ఈశ్రుతికూడ పూర్వకాలమునందు విధవలు ద్వితీయభర్తలతో నుఖ మనుభవించు చుండుట సర్వసాధారణముగా నుండెనని చూపుట కనుకూలపడు చున్నది.

౧౮. అంతేకాక, వేదమునం దనేకస్థలములలో దిధిషువు పేరుదాహరింపఁబడి యున్నది. „పునర్భూదిధిషూరూథా ద్విస్తస్య దిధిషుః పతిః” అను సమరకోశమువలన వివాహితయొక్క ద్వితీయభర్త దిధిషువని యెల్లవారు నెఱిగి యుందురు. తైత్తిరీయబ్రాహ్మణమున ౩ కాండ, ౪ ప్రపాఠకము, ౪ అనువాకమునందు, అరాధి యనుదేవతకు దిధిషువును బలిపెట్టవలసినట్లు చెప్పఁబడి యున్నది. ఆయనువాకమునం దే వేణువేణు దేవతలకు వరుసగా పిల్లలను, స్త్రీలను, వృద్ధులను, వేదము చదివినబ్రాహ్మణులను బలిపెట్టవలసినట్లుకూడ చెప్పఁబడి యున్నది. ఇప్పుడు చెప్పినదానివల్లను, సరమేధయాగ ముండుటవల్లను,

పూర్వకాలమునందు నరబలు లుండె పనుట స్పష్టము. వేదమునందు దిధిషుశబ్దము పలుచోట్ల కనఁబడుచుండుటవలన, ఆకాలమునందు పురుషులకువలెనే స్త్రీలకును పునర్వివాహములు సాధారణముగా నున్నట్లు తెలియవచ్చుచున్నది.

౯. ఋగ్వేద, ౮ అష్టకము, ౧౦ మండలము, ౧౦౯ సూక్తమునందు ఒకబ్రాహ్మణునిభార్య యగు 'జహు' అనెడిస్త్రీ బృహస్పతికి నురల వివాహము చేయఁబడినట్లు చెప్పఁబడి యున్నది. దీనివలన వేదమునందు స్త్రీపునర్వివాహమును వీధించునట్టియు సూచించునట్టియు వచనములుమాత్రమేకాక సరిగా స్త్రీపునర్వివాహము జరిగినదిదర్శనముకూడ స్పష్టముగాఁ గానవచ్చుచున్నది.

స్త్రీపునర్వివాహము వేదచోదితమని చూపుట కిట్లన్నిసాధకములు గనుపట్టుచున్నప్పుడు ప్రతిపక్షులు వేదమునుండి యొక్కబాధకవచనము నైనఁగనఁబఱుపఁ గలుగుదురా? వారు శ్రీకోనివచ్చెడిదంతయు,

య దేకస్మిన్ యూపే ద్వేరశనే పరివ్యయతి తస్మా దేకో  
ద్వేజాయే విందతే । యన్నై కాగ్ రశనా ద్వయో .

రూపయోః పరివ్యయతి తస్మా న్నై కా ద్వాపతీ విందతే.

కృష్ణ యజుర్వేదము, ౭ కాండము, ౭ సప్తాశకము, ౪ అనువాకము.

ఒకయూపమునకు రెండుత్రాళ్ళను గట్టనట్లే యొకని కిద్దఱు భార్య లుండురు; ఒకత్రాడును రెండుయూపములకు కట్టకూడనట్లే ఒకస్త్రీ కిద్దఱుభర్త లుండ రనునర్థ మిచ్చెడి యీయొక్కస్మృతియు తప్పవే ఱేదియుఁ గానరాదు. ఈశ్రుతి యొకకాలమునందే స్త్రీలకు బహుపతులను నిషేధించుచున్నదనుట కొంచె మాలోచించువారి కందఱికిని దెలియును. దీనికి వినియోజకవాక్య మైన "అగ్నిష్ఠం



ద్వాభ్యాం రశనాభ్యాం : రివీయ" యనుకల్పసూత్రము ఏకకాలము నందే యూపమునకు రశనాద్వయబంధమును విధించుచు పయనిర్బంధ మేక కాలమునందుమాత్రమే యని స్పష్టపఱచుచున్నది. దృష్టాంత మునుబట్టి చూచినను, ఒకత్రాటిని రెండుస్తంభముల కేకకాలము నందు కట్టుట యశక్యముగాని. యొక స్తంభమున నున్నదానిని విప్పి మఱియొక స్తంభమునకుఁ గట్టుట యసాధ్యము కాదు. కాఁబట్టి కాలాంతరములయందు 'స్త్రీలకు భిన్నపతు లుండుట కేయాక్షేపణ మును గనఁబడదు. పూర్వోక్తము లయినశ్రుతివచనములతో నమన్వ యించునట్లు అర్థము చేసెడిపక్షమున దీనికి మఱియొకయర్థమును గల్పించి సాధించుట కెవ్వరికిని శక్యము కాదు. అంతేకాక యీశ్రుతి యందలినిషేధము సామాన్యముగా నున్నది; ఉదీర్ఘనారీత్యాది శ్రుతులు విశేషముగా మృతభర్తృకకు పునర్వివాహమును విధించు చున్నవి. కాఁబట్టి మృతభర్తృకకు తప్ప ద్వితీయభర్తృ యుండఁగూడ దని యైనను విశేషసామాన్యభావముచేత నీశ్రుతి కర్థము చేయ వచ్చును. ఇంతవఱకును విచారించినదానినిబట్టి శ్రుతులలో పరస్పర విరుద్ధము లగువచనము లేవియుఁ గనఁబడలేదుగాని, ఒకవేళ కనఁబడినను,

శ్లో. ధర్మం జిజ్ఞాసమానాథాం ప్రమాణం పరమం శ్రుతిః

శ్రుతి ద్వైధంతు యత్ర స్యా త్తత్ర ధర్మా వుభౌ స్సృతౌ.

అను మనువచనమునుబట్టి శ్రుతి రెండువిధములఁ జెప్పిన యెడల వికల్పముచేత రెండును ప్రమాణములే యగును గనుక, అప్పుడునహిత మిష్ట మున్నవారు వివాహము చేసికోవచ్చుననియే పరమసిద్ధాంత మేర్పడును.

ధర్మనిర్ణయకగ్రంథములలో నెల్ల నుత్కృష్టప్రమాణ మయిన



శ్రుతి సోమి దేవివఱకును స్త్రీల కండఱికిని పునర్వవాహము నంగీకరించుచున్న దనియు, అట్టి పునర్వవాహితను విడువఁగూడదనియే కాక యాదంపతులకు పుణ్యలోకము వచ్చుననికూడ తెలుపుచున్నదనియు, ఇంతఱివఱకును వ్రాసినదానినవలన విస్పష్టముగాఁ గనబఱిచియున్నాను.

చతుర్ముగ సామాన్యస్మృతి ప్రమాణములు.

స్మృతిప్రమాణముల నుదాహరించుటకుముందు సమస్తస్మృతులును సమానబలము కలవి యగునో కావ్రో, కానియెడల నేస్మృతులెప్పుడు బలవత్తరములో వివరింపవలసియున్నది.

శ్లో. అన్యే కృతయుగే ధర్మాస్తేతాయాం ద్వాపరే పరే

అన్యే కలియుగే నృణాంయుగ హాసానురూపతః.

అను మనువచనమునుబట్టి యుగసామార్థ్య దౌర్బల్యానురూపముగా కృతయుగ ధర్మములు వేఱనియు, త్రేతాయుగధర్మములు వేఱనియు, ద్వాపరయుగ ధర్మముల వేఱనియు, కలియుగధర్మములు వేఱనియు, తెలియవచ్చుచున్నది. ఇత నేయుగములో నేధర్మ శాస్త్రము ప్రబల మైనదో నిర్ణయింపవలయును.

శ్లో. కృతేతు మానవాధర్మా స్త్రేతాయాం గౌతమాఃస్మృతాః

ద్వాపరే శాంఖిలిఖితాః కల్కా పారాశరాఃస్మృతాః.

అను బృహస్పతిపరాశరవచనములవలన కృతయుగమునందు మనుస్మృతియు, త్రేతాయుగమునందు గౌతమస్మృతియు, ద్వాపరయుగమునందు శంఖిస్మృతియు లిఖితస్మృతియు, కలియుగమునందు పరాశరస్మృతియు, ముఖ్యములైనవని స్పష్టపడుచున్నది. ఆయాయుగములయందు క్రమముగా పూర్వోదాహృతము లయిన స్మృతులుమాత్రమే ప్రమాణము లైనచో యాజ్ఞవల్క్యదిసమస్తేతరస్మృతులును

నిష్క్రయోజనములు కావలసివచ్చునని కొందఱికి సంజేహము పుట్టవచ్చును. ఆయుగస్మృతియందుఁ జెప్పఁబడనియంశములలో తక్కిన స్మృతులును ప్రమాణములే యగునుగనుక, అన్నిటివలనను ప్రయోజనముగలదు. ఈస్మృతులలో పరస్పరవిరోధము కలిగినప్పుడు ధర్మము వికల్పమని యాజ్ఞనల్కృతస్మృతివ్యాఖ్యానమునందు విజ్ఞానేశ్వర్యయోగి నిర్ణయించి యున్నాఁడు.

మ ను పు.

౧ శ్లో. నష్టే మృతే ప్రవజితే క్లిబేచ పతితే పతౌ

పంచ స్వాపత్సు నారీణాం పతి రన్యో విధీయతే.

పతి దేశాంతరగమనము చేత నష్టఁ డైనప్పుడును, మృతుఁ డైనప్పుడును, సస్యసించినప్పుడును, సపుంసకుఁడైనప్పుడును, కులభ్రష్టుఁడయినప్పుడును, ఈయెదాపదలయందును స్త్రీలకు మఱియొక భర్త విధింపఁబడుచున్నాఁడు—అనిపైశ్లోకార్థము. ఇది యిప్పుడు ముద్రితమైయున్న మనుస్మృతియందుఁ గనఁబడదు కాని మాధవాచార్యునికాలమువరకు మనుస్మృతిలో నీవచన మున్నట్లు పరాశరమాధవీశుములో వివాహ ప్రకరణమున మాధవాచార్యు లీవచనము మనుస్మృతిలోనిదని యుదాహరించుటవలన విస్పష్టమగుచున్నది. నారదస్మృతికూడ వైవచనము మనుస్మృతిలోనిదే యయినట్లు సాక్ష్యమిచ్చుచున్నది.

శ్లో. ప్రోషితో ధర్మ కార్యార్థం ప్రతీత్యౌషే సర స్సమాః

విద్యార్థం ప డ్యశోర్థం వా కామార్థం త్రింస్తు వత్సరాః.

అను మనుస్మృతిలోని తొమ్మిదవయధ్యాయమునండిలి యీ శ్లోకమునకు ముందు “నష్టే మృతే” యనుశ్లోకము పూర్వముండి యున్నట్లు హింసఁదగి యున్నది. భర్త ధర్మకార్యార్థము దేశాంతర

గతుఁడయిన పక్షమున నెనిమిదిసంవత్సరములును, విద్యార్థమైనయెడల నాఱుసంవత్సరములును, కీర్తికొరకుఁగాని కామముకొఱకుఁగాని యయినయెడల మూడుసంవత్సరములును ప్రతీక్షింపవలసినట్లుమాత్రము పయిశ్లోకమువలనఁ గనఁబడుచున్నదిగాని తరువాత భార్యయేమి చేయవలెనో యెక్కడను గనఁబడదు. “నష్టేమృతే” యనుశ్లోకమిక్కడ నున్నపక్షమున తరువాత మఱియొకనిని వివాహమాడవలయు నన్నమాటస్పష్టము. ఇందలి యెనిమిదిసంవత్సరములమితియు భర్తనష్టుడయినయెడల భార్య పునర్వివాహమునకు వేచియుండవలసిన కాలమును దెలుపు ముందుదాహరింపఁబోయెడి నారదవచనముతో నేకీభవించి చున్నది. ఎనిమిదిసంవత్సరముల తరువాతభార్య భర్తను వెదకుకొనుచు పోవలయునని కుల్లూకభట్టు వ్యాఖ్యానములో వ్రాసినాఁడుగాని, నష్టుడయినవానినిమిత్తమయి యెనిమిదిసంవత్సరములు వేచియుండి తరువాత వెదకుకొనుచు వెళ్ళవలయు నన్నమాట సయుక్తికము కానేరదు. “ఉర్ధ్వం భర్త్రంతరపరిగ్రహే నదోషోస్తీత్వభిప్రాయః” అని తరువాత మఱియొక భర్తను గ్రహించుట యందు దోషములేదని వ్రాసిన శ్రీనందన వ్యాఖ్యానమే యెంతయు యుక్తియుక్తమైనది.

౨. శ్లో. సా చేదక్షతయోనిః స్యా ద్గతప్రత్యాగతాపి వా

పౌనర్యవేన భర్త్రా సా పునస్సంస్కార మర్హతి.

ఆస్త్రీ (విధవయైనట్టిగాని భర్తచేత విడువఁబడినట్టిగాని స్త్రీ) వెల్లి మరల వచ్చిన దయినను అక్షతయోని యైనయెడల పునర్భువును వివాహమును చేసికొనెడు భర్తచేత మరల వివాహమున కర్హురాలగుచున్నది - అని యీమనువచనమున కర్థము. “క్షతా సంస్కారా త్ప్రగేవ పురుషసంబంధదూషితా” అను మితాక్షరావచనమును

బట్టి పునర్వివాహమునకుమునుపే పురుషసంభోగముచేత దూషితురా  
లయిన స్త్రీక్షతయనఁబడును; అట్టి పురుషసంభోగమును పొందనిది  
అక్షతయోని. ..వైవాహికోవిధిః స్త్రీణాం సంస్కారో వైదికఃస్మృతః”  
అను మనువచనమునుబట్టి స్త్రీలకు వివాహము సంస్కార మనఁబ  
డును.

నా ర దు ఁ డు.

3. శ్లో. నష్టేమృతే ప్రవృజితే క్లిబేచ పతితే షతౌ

పంచస్వాపత్సు నారీణాం పతి రన్యో విధీయతే.

ఈశ్లోకమును నారదుఁడు మనుస్మృతినుండియే గ్రహించి  
యున్నాఁడు. ఇది వాగ్దత్తాపర మని, నియోగపర మని వ్యర్థవాద  
ములు చేయువారిని సమాధానపఱచుటకయి దీని క్రిందిశ్లోకములను  
గూడ సంబర్ధించితముగా నిందుదాహరించు చున్నాఁడను. పయిని  
జెప్పఁబడినయదిదాపదలలోను నష్టునివిషయమునందుచు, నపునకుని  
విషయమునందునుమాత్రమే కాలనియమము కావలసి యుండును.

శ్లో. అష్టావర్షాణ్యపేక్షేత బ్రాహ్మణీ ప్రోషితం పతిమ్

అప్రసూతాతః చత్వారి పరతొన్యం సమాశ్రయేత్.

క్షత్రియా షట్పమా స్తిషే దప్రసూతా సమాశ్రయమ్

వైశ్యా ప్రసూతా చత్వారి ద్వేవర్షే త్వితరా వసేత్

నశూద్రాయాః స్మృతః కాల ఏష ప్రోషిత యోషితాం

జీవతి శూయమాణేతు స్యాదేష ద్విగుణోవిధిః.

భర్త నష్టుఁడైనయెడల బ్రాహ్మణస్త్రీ యెనిమిదిసంవత్సర  
ములును, సంతానము లేనియెడల నాలుగుసంవత్సరములును, వేచి  
యుండి, మఱియొకనిని సమాశ్రయింపవలె ననియు; క్షత్రియస్త్రీ  
యాఱుసంవత్సరములును, సంతానవంతురాలు కానియెడల మూడు

సంవత్సరములును, వైశ్యస్త్రీ సంతానము కలది నాలుగుసంవత్సరములును, సంతానము లేనిది రెండుసంవత్సరములును కనిపెట్టి యుండి తరువాత మఱియొకని నాశ్రయింపవలయుననియు; శూద్రస్త్రీల కట్టి కాలనియమము లేదనియు; భర్త జీవించినవార్త తెలియవచ్చుచున్న యెడల వైకాలమునకు ద్విగుణశాలము వేచియుండవలెననియు; “నష్టేమృతే” యనుశ్లోకముక్రింది నవ్యవధానముగా నున్నయాశ్లోకములు చెప్పుచున్నవి. సంతాన మున్నవారికి నియోగము లేదు గనుకను, వాగ్దత్తలకు సంతానముగలుగుట యసందర్భము గనుకను, పయివిధి వాగ్దత్తాపర మనికాని, నియోగపర మనికాని చెప్ప వలను పడదు. మఱియును,

౪. శ్లో. ఈర్షా దండాదయో న్యేచ చత్వార స్సముదాహృతాః

త్యక్తవ్యాస్తే పతితవత్ క్షతయోన్యా అపిస్త్రీయా.

ఆక్షిప్తమోఘబీజానాం కృతేపి పతికర్కణి

పతి రన్యః స్మృతో నార్యా వత్సరార్థం ప్రతీక్ష్యతు.

అను తరువాతిశ్లోకములు, ఈర్ష్యాదండాదు లగునలుగురు నపుంసకులును క్షతయోని యైనను స్త్రీచేత పతితులవలె విడువఁదగిన వారనియు, ఆక్షిప్తమోఘబీజాలవిషయములో పతికర్కణి జరగినను ఆఱుమాసములు ప్రతీక్షించి స్త్రీ. మఱియొక పతిని గైకొనవచ్చుననియు, చెప్పుచున్నవి. వాగ్దత్తల కనుపక్షమున వారు క్షతయోనులగుటకాని పతికర్కణి జరగుటకాని సంభవింపనేరదు. నియోగ మనుపక్షమున బ్రతికియున్నమగని యనుమతి లేక పతిని పతితునివలె త్యజించి స్త్రీ స్వతంత్రించి మఱియొకపతిని చేకొనుట సంభవింపనేరదు. కాబట్టి “నష్టేమృతే” యనుశ్లోకము నారీపునర్వివాహపర మనక తప్పదు.

౫. ఉద్వాహితాపి యా కన్యా నచే త్సంప్రాప్తమైథునా  
పునస్సంస్కార మర్హేత యథా కన్యా తథైవ సా.

కన్య వివాహితురా లయినను పురుషసంభోగము పొందని  
దయినపక్షమున కన్యకవలెనే పునర్వివాహమున కామె యర్హుగా  
లగును.

శాతాతపుడు.

౬. శ్లో. వరి శ్చే త్కులశీలాభ్యాం సయుజ్యేత కదాచన  
నమంత్రాః కారణం తత్ర నచ కన్యానృతం భవేత్.  
సమాచ్ఛిద్యతు తాం కన్యాం బలా దక్షతయోనికాం  
పున ర్గుణవతే దద్యా దితి శాతాతప్రోబవీత్.  
హీనన్య కులశీలాభ్యాం హర స్కన్యాం నదోషభాక్  
నమంత్రాః కారణం తత్ర నచ కన్యానృతం భవేత్.

వరుడు కులశీలములచేత హీనుఁ డయినప్పుడు అక్షతయోని  
యైనకన్యను బలవంతముగా పుచ్చుకొని మరల గుణవంతుని కీవలయు  
ననియు, అట్టిచో వివాహమంత్రములు ప్రయోజనకరములు కా  
వనియు, 'కన్యానృతము సంభవింప దనియు, పయివచనముల  
తాత్పర్యము

వ సి ఘ్నఁ డు.

౭. శ్లో. పాణిగ్రాహే మృతే బాలా కేవలం మంత్రసంస్కృతా  
సాచే దక్షతయోనిస్సృత పునస్సంస్కార మర్హతి,

పాణిగ్రహణము చేసినవాఁడు మృతుఁ డయినప్పుడు కేవల  
మంత్రసంస్కృతురా లయినకన్య అక్షతయోని యైనయెడల పున  
ర్వివాహమున కర్హురా లగును.

౮. శ్లో. కులశీలవిహీనన్య పండాది పతితస్యచ

అపస్మారీ విధ్యర్హస్య రోగిణాం వేషధారిణాం

దత్తామపి హరేత్కన్యాం సగోత్రోధాం తథైవచ.

భర్త కులశీలములచేత హీనుఁడును, పండుఁడును, పతితుఁడును, నెఱ్ఱివాఁడును, విధర్ముఁడును, రోగియు, వేషధారియు, సగోత్రుఁడును, అయినయెడల దత్తురా లయినను కన్యను మరల పుచ్చుకోవలెను.

కాత్యాయనుఁడు.

శ్లో. సతు యద్యన్యజాతీయః పతితః క్లేబి ఏవచ

వికర్ణస్థ స్సగోత్రోవా దాసో దీర్ఘామయోపివా

ఊధాపి దేయా సాన్యస్నే సప్రావరణభూషణా.

మగఁడు అన్యజాతీయుఁడును, నపుంసకుఁడును, వికర్ణస్థుఁడును, సగోత్రుఁడును, దీర్ఘరోగియు, అయినప్పుడు వివాహితురా లయినను స్త్రీ వస్త్రములతోను సగలతోనుకూడ మరల మఱియొకని కియ్యఁ దగినది.

ఈరీతివచనము లే ప్రజాపతిస్సృతియందును బోధాయనస్సృతి యందును మఱికొన్నిచోట్లనుగూడ కానబడుచున్నవి. వీనిలో కొన్ని విధవావివాహమునుగూర్చి చెప్పకపోయినను సాధారణముగా స్త్రీపునర్వివాహమునుగూర్చి చెప్పుచున్నవి గనుక, సప్తపద్యనంతరము కన్యను మఱియొకని కియ్యఁగూడ దనువారివాదమును ఖండించుట కివియన్నియు పరమప్రయోజనకరములుగానే యుండును. స్త్రీపునర్వివాహమున కనుజ్ఞ యిచ్చుచున్న తొమ్మిదిస్సృతులలోను అయిదు విధవావివాహము లంగీకరించు చున్నవి. తక్కినస్సృతు లన్నియు సీనిషయమున మూకీభావమును పహించుచున్నవి. ఇట్టిన్ని స్సృతులు స్త్రీపునర్వివాహము నంగీకరించుచుండఁగా స్త్రీపునర్వివాహమును నిషేధించుస్సృతి యొక్కటి యైనను గనబడదు. ప్రతిపక్షులు కష్టపడి

తీసికొనివచ్చిన దంతయు నీక్రింద నుదాహరింపబడిన యొక్కయాశ్వ  
లాయనవచనము.

శ్లో. అజ్ఞాతశ్చ ద్విజో యస్తు విధవా మువ్వహేద్యతి  
పరిత్యజ్య చ తాంచైవ ప్రాయశ్చిత్తం సమాచరేత్.

ద్విజుడు తెలియక విధవను వివాహము చేసికొన్నపక్షమున  
దానిని పరిత్యజించి ప్రాయశ్చిత్తము చేసికోవలెనని వైవచనమున  
కర్థము ఇది యొక్కటి తప్ప ఖండనవాదుల కాధారము లేక మయి  
నను లభింపలేదు. దీని కైనను,

శ్లో. పాణిగ్రాహే మృతే బాలా కేవలం మంత్రసంస్కృతా  
సాచే దక్షతయోనిః స్యా త్పునస్సంస్కార మర్హతి.

ఇత్యాది పూర్వోదాహృత స్మృతివచనములతో సమన్వయించు  
నట్లుగా కర్థము చేయునప్పుడు సామాన్యవిశేషభావముచేక్షతయోనికా  
పునర్వివాహనిషేధముమాత్రమే యర్థ మగును. పూర్వోక్తము  
లయినస్మృతివాక్యములనుబట్టి విచారింపగా కొందఱు స్మృతికర్త  
లక్షతయోనికా వివాహమునుమాత్ర మంగీకరించినట్లును, కొందఱు  
తయోనులకును క్షతయోనులకునుకూడ వివాహ మంగీకరించినట్లును,  
స్పష్ట మగుచున్నది. ఋషులలో నిట్టియభిప్రాయభేద మున్నను,  
శ్రీపునర్వివాహము సంగీకరింపనిఋషి యొకఁడును కనబడఁడు.  
ఈ యాశ్వలాయనుఁ డక్షతయోనికావివాహమునుమాత్ర మంగీక  
రించు తరగతిలోనివాఁడుగా నున్నాఁడు. ఇంతవఱకును జూపిన వచన  
ములవలన శ్రీపునర్వివాహము వేదమునుబట్టిమాత్రమేకాక చతుర్వ్యగ  
సామాన్యము లయిన సమస్త స్మృతులనుబట్టియకూడ నిర్వివాదముగా  
స్థాపన మగుచున్నదిగదా? ఇట్లన్నిప్రబలనిదర్శనము లున్నను సాటి  
పక విరోధులు తమవాదమున కేమో సాధకములుగా నున్నవనుకొని



సంతోషించు మన్వాది వచనములనుగూర్చి కొంచెము విచారితము.

బాధకస్సతులు.

౧. శ్లో. నద్వితీయశ్చ సాధ్వీనాం క్వచి ద్భర్తృపదిశ్యతే.

౨. అసీతామరణాత్ టాంతా నియతా బ్రహ్మచారిణీ.

అనుమనువచనముల నువాహరించి శ్రీల లెక్కడను ద్వితీయ భర్త విధింపబడ లేదనియు, మృతభర్తృక మరణాంతమును బ్రహ్మచారిణి యయియే యుండనలయు ననియు, ప్రతిపక్షులు చెప్పుచున్నారు. పూర్వోక్తవచనము లెక్కడ చెప్పబడినవై సందర్భము కొంచెము విచారించినపక్షమున, అవి పునర్వివాహనిషేధకములు కావని బాలుఁ డయినను తెలిసికొనవచ్చును.

మను స్మృతి పంచమోధ్యాయము.

శ్లో. యస్మై దద్యాత్పితా త్వేనాం భ్రాతా వానుమతే పితృః  
తం శుశ్రూషేత జీవంతం సంస్థితంచ నలంఘయేత్. ౧౫౧.  
మృగశార్థం స్వస్త్వయనం యజ్ఞశ్చాసాం ప్రజాపతేః  
ప్రయుజ్యతే వివాహేషు ప్రదానం స్వామ్యకారణం. ౧౫౨  
అన్యతావృతుకాలేచ మంత్రసంస్కారకృత్పతిః  
నుఖస్య నిత్యం దాతేహ పరలోకేచ యోషితః. ౧౫౩.  
విశీలః కామవృత్తోవా గుణైర్వా పరివర్జితః  
ఉపచర్యః స్త్రియా సాధ్వీ సతతం దేవవత్పతిః. ౧౫౪.  
నాస్తిస్త్రీణాం పృథగ్యజ్ఞో నవ్రతం సామ్యపాషితం  
పతిం శుశ్రూషతే యేన తేన స్వగృహే మహీయతే. ౧౫౫.  
పాణిగ్రాహస్య సాధ్వీ స్త్రీ జీవతో వా మృతస్యవా  
పతిలోక మభీప్సంతీ నాచరే త్కించి దప్రియమ్. ౧౫౬.  
కామంతు క్షపయే ద్దేహం పుష్పమూలసలై శ్శుభైః

సతునామాపి గృహ్ణీయా త్వత్వై ప్రేతేపరస్యతు. ౧౫౭.

ఆసీతామరణాత్ ఘోరా నియతా బ్రహ్మచారిణీ

యో ధర్మ ఏకపత్నీనాం కాఽక్షంతీత మనుత్తమమ్. ౧౫౮.

అనేకాని సహస్రాణి కుమారబ్రహ్మచారిణాం

దివం గతాని విశ్రాణా మకృత్వా కులసంతతిమ్. ౧౫౯.

మృతే భర్తరి సాధ్వీ స్త్రీ బ్రాహ్మచర్యే వ్యవస్థితా

స్వర్గం గచ్ఛ త్యపుత్రాపి యథా తే బ్రహ్మచారిణః ౧౬౦.

అవత్యలోభా ద్యాతు స్త్రీ భర్తార మతివర్తతే

సేహ నిందా మవాప్నోతి పతిలో కాచ్ఛ హీయతే. ౧౬౧.

నాన్యోత్పన్నా శ్రేణా స్త్రీహ సచాప్యన్యపరిగ్రహే

నద్వితీయశ్చ సాధ్వీనాం క్వచి ద్భర్తాపదిశ్యతే. ౧౬౨.

పతిం హిత్యాపకృష్టం స్వ ముత్కృష్టం యా నిషేచతే

నింద్యైవ సా భవే ల్లోకే పరపూర్వేతి చోచ్యతే, ౧౬౩.

వ్యభిచారాత్తు భర్తుః స్త్రీ లోకే ప్రాప్నోతి నిన్ద్యతామ్

సృగాలయోనిం ప్రాప్నోతి పాపరోగైశ్చ పీడ్యతే. ౧౬౪.

మనువు స్త్రీధర్మములను వివరించుచు, ౧౫౧ వ శ్లోకముచేత

తండ్రికాని, తండ్రియనుమతిని భ్రాతకాని యెవనికిచ్చి వివాహము

చేయునో యతనికి స్త్రీ, బ్రతికియున్నంతవఱకు పరిచర్యచేయుచు

చచ్చినతరువాతను వ్యభిచరింపఁ గూడదని చెప్పినాఁడు “నలంఘ

యేత్” అనుపదము నాధారముచేసికొని పునర్వివాహము చేసికొనఁ

గూడ దని ప్రతిపాదించు లర్థము చేయుఁజూతురుగాని యట్టితలంపు

వ్యర్థము. వ్యాఖ్యానములో కుల్లూకభట్టున హితము (న త్రిష మేత్ వ్యభి

చారేణ తదీయ శ్రాద్ధతర్పణాకరణేన పారితోకికకృత్యఖండినచ)

వ్యభిచారముచేతను శ్రాద్ధతర్పణాదులు చేయక పోవుటచేతను పార

తాకికీకృత్యఖండనముచేతను అతిక్రమింపఁ గూడదనియే యర్థమునైనా  
 సియున్నాఁడు. తరువాత ౧౫౭వ శ్లోకమువఱకును సువాసినీధర్మము  
 లను బోధించుచు స్త్రీకి భర్తయే యిహపరలోకములయందు సుఖ  
 దాయకుఁ డనియు, అతఁడు మంచినడత లేనివాఁ డయినను కామ  
 వ్యాపారమునందు వర్తించువాఁ డయినను గుణహీనుఁ డయినను  
 విసిచిపెట్టక పతివ్రతయైన స్త్రీ పతికి షరిచర్య చేయవలయు ననియు,  
 స్త్రీకి పతిశుశూప్తకంటె వేఱుగ నుపవాసములును, వ్రతములును,  
 యజ్ఞములును లేవనియు, పతిలోకమును గోరెడి స్త్రీ పతి జీవించి  
 యున్నను మృతుఁడైనను కొంచెమయిన నతని కప్రియము చేయఁగూడ  
 దనియు చెప్పియున్నాఁడు. ఇక్కడ నప్రియమను స్థలమునందును  
 వ్యభిచారముచేతను విహితశ్రాద్ధఖండనముచేతను ననియే వ్యాఖ్యా  
 నము చేయఁబడినదిగాన ప్రతివాదులు దానికి మఱియొక్కయర్థమును  
 కల్పింపఁబూనుట వృథాప్రయాసము. అటులేరువాత మనువు విధవా  
 ధర్మములను జెప్పుచు ౧౬౧శ్లోకము వఱకును పుష్పమూలఫలాదుల  
 చేత దేహమును శుష్కింపఁ జేయవలయు ననియు, పరపురుషుని  
 యొక్క నామోచ్ఛారణము నైనను చేయఁగూడ దనియు, మరణము  
 వరకును బ్రహ్మచారిణియై నియమము గలదై యుండవలసిన  
 దనియు, సంతానము లేకపోయినను కుమారబ్రహ్మచారులు స్వర్గ  
 మును పొందినట్టే భర్త పోయినతరువాత బ్రహ్మచర్యవ్రతమును సేడి  
 పెడిసాధ్యయు సంతానహీనురా లయినను స్వర్గమునకు వెళ్ళు ననియు,  
 సంతానాపేక్షవలన భర్త నతిక్రమించి వర్తించు స్త్రీ యీలోకమున  
 నింద పొందుటయేకాకి షరలోకమునుండి భ్రష్టురా లగుననియు,  
 చూపియున్నాఁడు. “అతివర్తతే” యనుదానికి, వ్యభిచరతి” యనియే  
 కుల్లూకభట్టరము వ్రాసియున్నాఁడు. విధవకు బ్రహ్మచర్యమును

చెప్పినంతమాత్రమున మృతభర్తృకలు మఱి యొకలాగుననుండగూడ  
 ధనియే సిద్ధాంత మేర్పచినయెడల, సాచేదక్షతయో నీత్యాదిపునర్వి  
 వాహవిధులును సహగమనవిధులును నిరర్థకములు కావలసి వచ్చును.  
 అటుపిమ్మట పరునివలనఁ బుట్టినవాఁ డా స్త్రీకేఁగాని యాపరపురుషు  
 నకుఁగాని పుత్రుఁడు కాఁడనియు, ద్వితీయుఁ డనఁగా భర్తృవ్యతిరిక్తు  
 డయివ జారపురుషుఁడు హధ్వల కెప్పుడును భర్త యనిపించుకొనఁ  
 డనియు, ౧౬౨వ శ్లోకము 'చేతఁజెప్పియున్నాఁడు. కడపటి రెండు  
 శ్లోకములచేతనుతక్కువవాఁడైనభర్తనువిడిచి గొప్పవానినాశ్రయించు  
 నది యీలోకమున నిందుర్భాలయి పరపూర్వ యనఁబడు ననియు  
 వ్యభిచరించు స్త్రీ యీలోకమునందు నిందనుపొంది నక్కజన్మమెత్తి  
 పాపరోగములచేత పీడింపఁబడు ననియు, చూపబడివది. కాఁబట్టివిధవా  
 భగ్నముల నిరూపించెడునట్టియు వ్యభిచారమును దూషించెడు  
 నట్టియు పయివ చనములలో నేదియు పునర్వివాహమును నిషేధించుట  
 కుద్దేశింపఁబడ లేదని ప్రకరణమునుబట్టి బాలుఁడయినను సులభముగా  
 తెలిసికొనవచ్చును.

శ్లో. సాణిగ్రహణికా మంత్రాః కన్యాస్వేన ప్రతిష్ఠి తాః

నాకన్యాసు క్వచిన్నగ్నాణాం లుప్తధర్మ క్రియాహితాః.

మను. అ ౮, శ్లో. ౨౨౬.

నివాహమంత్రములు కన్యలవిషయమే ప్రతిష్ఠంపఁబడి యున్న  
 ననియు, ధర్మక్రియలు లేనివా రగుటవలన కన్యలు కానివారివిష  
 యమయి కావనియు, మనువుచెప్పుట వలన కన్యలకేకాని విధవలకు  
 వివాహము కూడదని ప్రతిపత్తులుచెప్పుదురు. ఇక్కడ ఆకన్యలనఁగా  
 వ్యభిచారాదులచేత కన్యాత్వము చెడఁగొట్టుకొన్నవారేకాని విధ  
 వలు మొదలయినవారు కాదు. „లుప్తధర్మక్రియాః” అను హేతు

పును జెప్పుటవలనను, విధవలు ధర్మక్రీడలు లేనివా రని యెవ్వ  
 రును చెప్పసాహసింపఁ జాలరు గనుకను, ఆకన్యలను విధవలనుగాఁ  
 జెప్పుటకు లేశమయిన నవకాశము లేదు. మఱియు నట్టియర్థమును  
 జెప్పితిమేని, స్త్రీపునర్వివాహమును విధించు శ్రుతిస్మృతివచనము  
 లన్నియు నర్థహీనము లయిపోవును. ఇదియంతయు నాలోచించియే  
 కుల్లూకభట్టు వ్యాఖ్యానములో శాస్త్రవిహిత మయిన వివాహరీతిని  
 గాక యన్యవిధమున తత్రైతనవారని 'యకన్యల' కర్థము వ్రాసియు  
 న్నాఁడు. అదిగాక విధవలకును వివాహితలకును స్సృతులయందు  
 కన్యాపదవ్యవహారము కలదు. —

శ్లో. విధవా యా భవే త్కన్యా నిర్దోషా భర్తృవర్జితా

తస్యావాసః పితృర్వేశస్సలజ్జా చైవ సర్వదా—పరాశరుఁడు

శ్లో. కన్యాయాం దత్తశుల్కాయాం ఘ్రయేత యది శ్శుల్కః

దేవరాయ ప్రదాతవ్యా యది కన్యానుమన్యతే. — మనువు

కన్యాశబ్దము వివాహితలయందుఁగూడ వర్తించును గనుకన  
 విధవావివాహము మనుస్మృతియందే విధింపఁబడినది గనుకను, చె  
 తిరిగెడివారికిమాత్రమే వివాహము లేదని మనునాక్యమున కర్థః  
 చేయక తప్పదు.

3. శ్లో. సకృదంశో నిపతతి సకృ త్క-న్యా ప్రదీయతే

సకృ దాహదవా సీతి త్రీణ్యేతాని సతాం సకృత్.

మను, అ. ౯, శ్లో.

భాగము వచ్చుటయు, కన్య నిచ్చుటయు, వస్తుదానము  
 ఈమూడును ఒక్కపర్యాయమేయనీ మనువు చెప్పుటవలన  
 కన్యాదానము కూడ దనియు, అందుచేత, స్త్రీపునర్వివాహము ని  
 మనియు, నిషేధవాదులు పలుకుదురు. ఇది సామాన్యవచన

ఒకరి కిచ్చినకన్యను మఱియొకనికి సాధారణముగా నియ్యఁగూడదను  
మాట వాస్తవమేకాని విశేషవిధులనుబట్టి నష్టత్వాదినిమిత్తముల  
యందుమాత్రము పునర్దానము చేయవచ్చునని శాస్త్రముచేతనే  
తేలుచున్నది. కాబట్టి నష్టత్వాదులయందు తప్ప కన్యను పునర్దానము  
చేయఁగూడదని పయిశ్లోకమున కర్థ మగుచున్నది.

౪. శ్లో. నోద్వాహికేషు మంత్రేషు నియోగః కీర్త్యతే క్వచిత్  
నవివాహవిధా వృత్తం విధవావేదనం పునః.

మను, అ. ౯, శ్లో. ౭౫.

వివాహమంత్రములయందు నియోగ మెక్కడను జెప్పబడ  
లేదనియు, వివాహవిధులయందు మరల విధవావివాహము చెప్పబడ  
లేదనియు మనువు చెప్పెనుగాన విధవావివాహము కూడదని ప్రతి  
పక్షులు వాదించురు. “వివాహోపయమా సమా తథా పరిణయో  
ద్వాహోపయామాః పాణిపీడనమ్” అను నమరసిఘంటువునుబట్టి  
వేదసేవదము వివాహార్థబోధకముగాఁ గనుపట్టదు. వేదనపదము  
గ్రహించుట యనునర్థ మిచ్చు “విద్” ధాతువునుండి పుట్టినవి శేష్య  
మగుట చేత దానికి గ్రహణ మర్థము. కాబట్టి పై వచనము విధవ  
నొకరు నియమించుటగానియొకరు గ్రహించుటకాని వివాహమంత్ర  
ములయందు లేదని చెప్పుచున్నదేకాని యది విధవావివాహవిషయ  
మంతమాత్రమును కాదు. ప్రకరణమునుబట్టి చూచినను, అది  
యంతయు నియోగవిషయమేకాని వివాహపుసంగతిని చెప్పుట కావ  
శ్యక మంతమాత్రమును లేదు. వివాహప్రకరణములో వదలివేసి  
నియోగప్రకరణమధ్యమున నీయొక్కమాటయు సందర్భము లేకుండ  
వివాహమంత్రములో విధవావివాహము లేదని చెప్పు ననుట యుక్తి  
యుక్తముగా కనుపట్టదు. వేదనశబ్దమునకు వివాహ మర్థము చేసెడు

పక్షమున, సాచేదక్షతయోనిఃస్యాదిత్యాది మనువచనమునకే యిది విరుద్ధ మగును. “ద్విజోవిదేత దేవరః” అని . ము వీక్రి మను నియోగమున గ్రహించుటయం దుపయోగించి యున్నాము. ప్రకరణ సందర్భము తెలియుట కయి దాని పూర్వోత్తరశ్లోకముల నిందువాహ రిందు చున్నాను.

శ్లో. దేవరాద్వా సపిండాద్వా స్త్రీయా సమ్యజ్నియుక్తయా  
ప్రజేప్సి తాధిగంతవ్యా సంతాసన్యేపరిక్షయే. ౫౯.  
విధవాయాం నియుక్తస్తు ఘృతాక్తో వాగ్యతో నిశి  
ఏక ముత్పాదయే త్పుత్రం నద్వితీయం కథంచన. ౬౦.  
ద్వితీయ మేకే ప్రజనం మన్యంతే స్త్రీషు తద్విదః  
అనిర్వృతం నియోగార్థం పశ్యంతో ధర్మత స్తయోః. ౬౧.  
విధవాయాం నియోగార్థే నిర్వృతేతు చుధావిధి  
గురువచ్చ స్నుషావచ్చ వర్తేయతాం పరస్పరమ్. ౬౨.  
నియుక్తా యా విధిం హిత్యా వర్తే యా తాతు కామతః.  
తావుభా పతితౌ స్యాతాం స్నుషాగ గురుతల్పగా. ౬౩.  
నాన్యస్మిన్ విధవా నారీ నియోక్తవ్యా ద్విజాతిభిః.  
అన్యస్మిన్ హి నియుంజానా ధర్మం హన్య స్సనాతనం. ౬౪.  
నోద్వాపి కేషు మంత్రేషు నియోగః కీర్త్యతే క్వచిత్.  
నవివాహవిధా వుక్తం విధవావేదనం పునః. ౬౫.  
అయం ద్విజైర్హి విద్వద్భిః సశుభ్రో విగర్హితః  
మనుష్యాణామపి ప్రోక్తో వేదే రాజ్యం ప్రశాసతి. ౬౬.  
స మహి మఖిలాం భుంజన్ రాజర్షి ప్రవరః పురా  
వర్ణానాం సంకరం చక్రే కామోపహతచేతసః. ౬౭.  
తతః ప్రభృతి యో మోహాత్ ప్రమీతపతికాం స్త్రీయం.

నియోజయ త్యపత్యార్థం తం విగర్హంతి సాధవః. ౬౮.

మనుస్మృతి నవమోధ్యాయమునందలి షైశ్లోకములవలన నిది యంతయు నియోగప్రకరణ మగుట స్పష్టమే. “నాన్యస్మిన్ విధవా నాఠి” మొదలుకొని యైదుశ్లోకములును ప్రక్షిప్తములనియు, ఈ శ్లోకములు పూర్వ మవ్యవధానముగా మనువు చెప్పినదానికే విరుద్ధముగా నున్నవనియు, విధవావివాహము శాస్త్రసిద్ధమని సాధించుట కెవ్వరో వీనిని కల్పించి మధ్య నిమిడ్చి యుందురనియు, ఇవి మను పంచములే యైనయెడల మనువుతరువాత తొమ్మిదితరములు దాటి ప్రభుత్వమునకు వచ్చిన నేనుడు తనకు పూర్వమే రాజ్యము చేసి నియోగమును వ్యాపింపఁ జేసి వర్ణసాంకర్యమును గలుగఁ జేసె ననుట తటస్థింపదనియు, కొందఱు అభిప్రాయపడుచున్నారు.

విధవావివాహఖండనవాదులు విధవైవాహికముతో దూర సంబంధ మైనను లేనియీనాలుగుదుర్బలవచనములను సాధనములుగా జేసికొని పోరాడి కంఠోక్తిగా స్త్రీపునర్ద్వీవాహమును విధించుచున్న బలవత్తరము లయినయనేక శ్రుతిస్మృతివచనములను ఖండించి తమ వాదమును స్థాపింపఁ జూచుచున్నారు.

పురాణప్రమాణములు.

ఇంక పురాణములయందు స్త్రీపునర్ద్వీవాహవిషయమున గను పట్టుప్రమాణములను యోచింతము.

౧. అగ్నిపురాణము.

శ్లో. సప్తే మృతే ప్రవ్రజితే క్లిబేచ పతితే పతౌ

పంచస్వాపత్ను నారీణాం పతి రన్యో విధీయతే.

మృతేతు దేవరే దేయా తదభావే యథేచ్ఛయా.

పయివచనము నష్టత్వాది పంచావదలయందును స్త్రీలకు మఱి



యొకపతి విధింపఁబడుచున్నాఁడనియు, మృతుఁడయినప్పుడు మొదట  
దేవరునకును, దేవరుఁడు లేనప్పుడు మనసువచ్చినవారికిని స్త్రీ నియ్యఁ  
దగు ననియు స్పష్టముగా చెప్పుచున్నది.

### 2. బ్రహ్మపురాణము.

శ్లో. మృతే భర్తరి యా నారీ త్యక్తవత్యథా తం స్వయమ్  
సవర్ణా జ్జనయే ద్దర్శం భర్తుః పౌనర్భవం సుతమ్.

యది సా బాలవిధవా బలా త్యక్తా ధవా క్వచిత్

తథా భూయస్తు సఁస్కార్యా గృహీత్వా యేన కేనచిత్

ఇదలి మొదటిశ్లోకము విధవగాని భర్తచే విడువఁబడినదిగా.

స్వయముగా సవర్ణునివలన విడ్డను గిన్నపక్షమున నట్టిసుతుఁడు భర్తకు  
పౌనర్భవపుత్రుఁడగు నని పౌనర్భవలక్షణమును చెప్పుచున్నది. అట్టి  
స్త్రీ బాలవిధవగాని బలవంతముగా మగనిచే విడిచిపెట్టఁబడినదిగానీ  
యయినపక్షమున మనసువచ్చినవానిని వివాహము చేసికొనుట కర్హురా  
లగుచున్నదని రెండవశ్లోకము పునర్వివాహానుజ్ఞ నిచ్చుచున్నది.

### 3. భారతము.

శ్లో. అర్జున స్యాత్కబః శ్రీమాన్నిరావ. స్నామవీర్యవాక్

సుతాయా నాగరాజస్య జాతః పార్థేన ధీమతా

విరావతేన సా దత్తా హ్యనపత్యా మహాత్మనా

పత్యే హతే నువర్ణేన కృపణా దీనచేతనా

భార్యార్థం తాంచ జగ్రాహ పార్థః కామవశానుగాం

\* \* \* \* \*

అజాన స్మర్జనశ్చాపి నిహతం పుత్ర మకారసం

జఘాన సమరే శూరాన్ రాజస్తాన్ భీష్మరక్షిణః.

భీష్మపర్వము

ఈశ్లోకములు పూర్వోక్తపురాణసంహితలైన స్త్రీపునర్వివాహము శాస్త్రసమ్మతమనిమాత్రమే తెలుపక సుపర్ణనిచేత భర్తచంపబడినతరువాత ఉలూపిని మరల నర్జునుడు వివాహము చేసికొనుటను మృతభర్తృక యయినయలూపిని తండ్రి యైననాగరాజే మరల దానము చేయుటను పునర్వివాహ మాషినయవతికి పుట్టిన పుత్రుడు ఔరస్కుడే యగుటనుకూడ తెలిపి సరిగా స్త్రీపునర్వివాహము తమవంశమునందు జరగినసంగతినికూడ స్థాపించుచున్నది..

శ్లో. అస్థాస్యతి పునర్భైమీ దమయంతీ స్వయంవరమ్

తతః గచ్ఛంతి రాజానో రాజపుత్రాశ్చ సర్వశః.

ఆదిపర్వము.

నలుడు నష్టుడు డయినడ్డు డాతనిని కనుగొనుట కియిదమయంతి సుదేవుడు డను బ్రాహ్మణుని ఋతుపర్ణనొద్దకు బంపునప్పుడు దమయంతి పునస్స్వయంవరము జరగఁబోవు ననియు, అందు నిమిత్తమయి యందఱు రాజులును రాజపుత్రులును వచ్చుచున్నారనియు ఋతుపర్ణతో జెప్పట కయి నియమించెను. పోయినభర్తను వెదకి కనుగొనుట కయి పతివ్రతాశిరోమణి యైనదమయంతి తనకు పునస్స్వయంవరమని బహిరంగముగా రాజసభకు జెప్పఁబంపుటయు, ఆవార్త విన్నతోడనే లేశ మయినను సంశయింపక రాజర్షి యైన ఋతుపర్ణ సంతటివాడు వెంటనే బయలుదేలి వచ్చుటయు, ఆయి పాయము సుదేవునకుఁగాని దమయంతియొక్క జననీజనకులకుఁగాని మఱియెవ్వరికిఁగాని వింతగా తోచకపోవుటయు, విచారింపఁగా పూర్వకాలమునందు స్త్రీపునర్వివాహము సర్వసాధారణముగా నడుచుచు వచ్చె ననియు నట్టిద్వితీయవివాహ మేవిషయమునందును ప్రథమవివాహమునకంటె కొంతగా తోచకుండు ననియు విదిత

మగుచున్నది.

౪. పద్మపురాణము.

శ్లో. సతాం దృష్ట్వా దిప్రాదాసో దివ్యాదేవీం సుతాం తదా  
కస్నైచ దీయతాం కన్యాం సుపరాయ మహాత్మనే.  
ఇతి చింతాతురో భూత్వా సమాలోక్య కరోత్తమః  
యాపదేశస్థ రాజానం సమ్యక్ జ్ఞాత్వా మహీపతిః  
చిత్రసేనం మహాత్మానం సమాహూయ తతో నృపః  
కన్యాం డదౌ దిప్రాదాస శ్చిత్రసేనాయ ధీమతే.  
తస్యా వివాహకాలస్య సంప్రాప్తే సమయే నృప  
మృతోసౌ చిత్రసేనస్తు కాలధర్మేణ వైకిల.  
దిప్రాదాసశ్చ ధర్మాత్మా చింతయామాస భూపతిః  
బ్రాహ్మణానాన్ సమాహూయ ప్రపచ్ఛ నృపనందనః.  
అస్యావివాహకాలేతు చిత్రసేనో దివం గతః  
అస్యాస్తు కీదృశం కర్మ భవిష్యత్ప్రబువంతు మే. బ్రాహ్మణా  
ఊచుః.

వివాహే జాయతే రాజన్ కన్యయా స్తేనిధానతః  
పతి ర్నృత్యుం ప్రయాత్యేవ యో వా త్యాగం కరోతిచ.  
మహాధివ్యాధినా భూత స్త్యాగం కృత్వా ప్రయాతిచ  
ప్రవాణితో భవే ద్రాజన్ ధర్మశస్త్రేషు దృశ్యతే.  
తస్యాం రజస్వలాయాంచ పతి రన్యో విధీయతే  
వివాహంతు విధానేన పితా కుత్యాన్న సంశయః.  
ఏవం రాజన్ సమాదిప్తం ధర్మశాస్త్రం శుభైర్జనైః  
వివాహ క్రియతా మస్యా ఇత్యుచు స్తే ద్విజోత్తమాః  
దిప్రాదాసస్తు ధర్మాత్మా బ్రాహ్మణై స్సంప్రణోదితః

వివాహార్థం మహారాజా మానసం కృతవా స్మృతః  
 పున ర్దత్తా తదా తేన దివ్యాదేవీ ద్విజోత్తమ  
 పుణ్యసేనాయ పుణ్యాయ తస్మై రాజ్ఞేమహత్న నే.  
 మృత్యుధర్మ గతో రాజా వివాహసమయేపి సః  
 యదా యదా మహాభాగో దివ్యాదేవ్యా స్సభూమిపః.  
 కరోతి సతతోద్యోగం వివాహం యాతిదుఃఖతః  
 భర్తాపి మ్రియతే, కాలే ప్రాప్తలగ్నస్తదా తదా.  
 ఏకపింశతి భర్తారః కాలేకాలే మృతాస్తథా  
 తతోరాజా మహాదుఃఖ సంజాతః ఖ్యాతవిక్రమః.

చిత్తోపాఖ్యానము, సప్తమోధ్యాయము

ఈపయివాక్యములనలన కాశీరాజైన దివ్రాదాసుఁడు తన  
 కొమార్తెకు భర్తపోయినప్పు డెల్లను మరలమరలవివాహముచేయుచు  
 వచ్చేనని తెలియుటయేకాక పతి మృత్యుగతుఁ డౌట మొదలుగాఁ  
 గలయాపదలయందు రజస్వలలకు సహితము పునర్వివాహ మొన  
 ర్చుట శాస్త్రసిద్ధాంత మని నిరాక్షేపముగా నేర్పఱచున్నది. వివాహ  
 సమయమునగుదు పతి మృతుఁ డయ్యెనని యుండుటచేత భర్తలు  
 సప్తపదికి పూర్వమే మృతు లగుచువచ్చిరని కొందఱు వాదింపఁ  
 జూతురుగాని, “కన్యాం దదౌ” “పునర్దత్తాః” “భర్తా” “ప్రాప్తలగ్నః”  
 మొదలగుపదములు నిస్సందేహముగా భర్తలు వివాహదినములలో  
 సప్తప ద్యనంతరమే మృతు లగుచువచ్చి రనుటను స్థాపించుచున్నవి.

ఈపూర్వోదాహృత సమస్తవచనములనుబట్టి చూచినపక్ష  
 మున మందుఁ డయినను శ్రుతిస్మృతి పురాణేతిహాసములు నిస్సంశ  
 యముగా స్త్రీపునర్వివాహమును సిద్ధాంతపఱచుచున్న వని తెలిసి  
 కొనవచ్చును. ఇందువలన స్త్రీపునర్వివాహము శాస్త్రసమ్మతమనఁ

మాత్రమేకాక క్రమముగా నట్టివివాహములు నడుచుచు వచ్చె ననియు బృహస్పతి పార్థుఁడు దివ్రాదాసుఁడు మొదలుగాఁగల పుణ్య, పురుషులు సహితము స్త్రీపునర్వివాహమును చేసికొనుటకును చేయు చుటకును వెనుకతీయలేదనియు తేటపడుచున్నది.

కలియుగస్మృతిప్రమాణములు.

స్త్రీపునర్వివాహమునకు సాధకముగా శ్రుతిస్మృతిపురాణముల, నుండి యిట్లన్నివచనముల నుదాహరించినను, అపు నివి యన్నియు ననుకూలముగానే యున్నవి కాని యివి కలియుగధర్మైకబోధకములు కావు కాఁబట్టి, కలియుగమునందు స్త్రీపునర్వివాహము కర్తవ్యమని చూపువటకు నివి ప్రయోజనకరములు కావని నిషేధవాదు లొక్క మాట యనవచ్చును. కలియుగధర్మైకబోధక మగుపరాశరస్మృతి నుండి స్త్రీపునర్వివాహము నిషేధమని యొక్కవచనమును ప్రతి పక్షులు చూపఁగలుగుదురేని, ఈపడినప్రయాస మంతయు వ్యర్థ మగును. కాఁబట్టి విధాయకవాదులు తమపక్షమును స్థిరపఱచు కొనుట కయి పరాశరస్మృతియం దట్టినిషేధము లేదని యయినను స్థాపింపవలసి యున్నది. అట్లుగాక విధాయకవాదు లిప్పుడు, పరాశర స్మృతియం దట్టినిషేధ మేదియు లేదని చూపఁగలిగినవారుమాత్రమే కాక స్త్రీపునర్వివాహము చేయవచ్చు నన్న స్పష్ట మయినవిధినిగూడ గనఁబఱచి తమవాదమును నిరాక్షేపముగా సాధింపఁగలిగినస్మృతియందు కూడ నున్నారు.

పరాశరస్మృతి చతుర్థాధ్యాయములో.

శ్లో. నశ్చే మృతే ప్రవజితే క్లిబేచ పతితే పతౌ

పంచస్వపత్ను నారీణాం పతి రన్యో విధీయతే.

పతి నష్టుఁడైనను, మృతుఁడైనను, సన్యసించినను, నపుంసకుఁ

డయినను, పతితుఁ డయినను, స్త్రీల కీయైదాపదలయందును మఱి  
యొక పతి విధింపఁబడుచున్నాఁ డని స్పష్ట మైనవిధి కనఁబడు చున్నది.  
ఈవాక్యముయొక్క సందర్భము తెలియుట కయి పూర్వోత్తరశ్లోకముల  
నిం నుదాహరించు చున్నాను

శ్లో. జ్యేష్ఠభ్రాతా యదా తిష్ఠే దాధానం నై వకారయేత్

అనుజ్ఞాతస్తు కుర్వీత శంఖస్యవచనం యథా. ౨౭.

నష్టే మృతే ప్రప్రజితే క్లిబేచ పతితే పతౌ

పంచస్వాపత్సు నారీణాం పతి రన్యో విధీయతే. ౨౮.

మృతే భర్తరి యా నారీ బ్రహ్మచర్యే నైతే స్థితా

సా మృతా లభ తే స్వర్గం యథా తే బ్రహ్మచారిణః. ౨౯.

తిస్రఃకోట్యర్థ కోటీచ యాని లోమాని మానుషే

తావత్కాలం వసేత్స్వర్గే భర్తారం యానుగచ్ఛతి. ౩౦.

వరాశరుఁడు వివిధ ధర్మములను జెప్పుచు మొదట పరివేదనము  
కూడే దని చెప్పి తరువాత ౨౭వ శ్లోకముచేత జ్యేష్ఠభ్రాత బ్రతిక  
యుండఁగా తమ్ముఁడు యజ్ఞము చేయఁగూడ దనియు అనుజ్ఞ పుచ్చు  
కొని చేయవలయుననియు చెప్పి, పిమ్మట మృతభర్తృకాదివిష  
యము నెత్తుకొని ౨౮వ శ్లోకముచేత సప్తత్వాద్యాపదలయందు  
స్త్రీపునర్వివాహము చేసికోవచ్చునని విధించి, ౨౯ వ శ్లోకముచేత  
భర్త మృతుఁ డయినస్త్రీ బ్రహ్మచర్యము చేసినపక్షమున మరణా  
నంతరము స్వర్గమును పొందునని చెప్పి, ౩౦వ శ్లోకముచేత సహ  
గమనము చేసినస్త్రీ మనుష్యశరీరముమీఁద నెన్నిరోమము లుండునో  
యన్నిసంవత్సరము లనఁగా మూడుకోట్ల యేఁబదిలక్షలసంవత్సరములు  
స్వర్గమున వసించునని చెప్పినాఁడు. ఈపునర్వివాహము పరివేదనుల  
కని యొకరును, వాగ్దత్తలకని మఱియొకరును, నియోగపర మని

యింకొకరును, వ్రాసి యున్నారు. • ప్రకరణమునుబట్టికాని, శబ్దశక్తి  
చేతఁగాని యట్టియర్థము వచ్చుట కవకాశము లేదు. వివాహము,  
వాగ్దత్తల కయినపక్షమున ప్రకరణమునుబట్టి బ్రహ్మచర్యమును సహ  
గమనమునుకూడ వాగ్దత్తలకే యును పరిహాసాస్పద మయినయర్థ  
మేర్పడును. కొందఱి విధి ద్విజులకు కాదని వాదించిరికాని మూల  
వాక్యములోని “ప్రప్రజితే” శబ్దము వారిని బాధించునుగాన సన్న్యా  
సము ద్విజులకే యని తెలిసికొని వా రూరకుండవలసినవా రగు  
చున్నారు. ఇంకొకరు పతి యనఁగా రక్షకపతియని రెండవపతిశబ్ద  
మున కర్థము చేయ యత్నించినారు; మూలములో “క్షేపే” యనుపద  
ముండుటచేత నపుంసకుఁడు తనభార్యను రక్షించుటకు సమర్థుఁడు కాక  
పోఁడు గనుక వారియర్థము వ్యర్థము. మఱియొకరు “పతౌ” యను  
పదము వ్యాకరణదుష్టముగ కనఁబడు చున్నది గనుక, ‘అపతౌ’ యని  
పూర్వార్థమున పదవిభాగము చేసి పర్యదాసముచేత దానికి పతిసదృ  
శుఁడును పతిభిన్నుఁడు ననఁగా వాగ్దత్తాపతియని యర్థము చేయవలె  
ననిరి. ఉత్తరార్థమున “పతి రన్యః” అని మఱియొక పతిని విధించుటను  
బట్టి “అన్య” పదసారన్యముచేత మొదటివాఁడు పతియైనంగాని  
రెండవవాఁడన్యపతి కానేరఁడు కాబట్టి మొదటిది ‘పతి’ శబ్దమేకాని  
‘అపతి’ శబ్దము కాదు. నియోగపరమని వాగ్దత్తాపరమని యర్థము  
చేయువారినికూడ ఈ ‘యన్య’ పదమే బాధించును. కొందఱు ‘పతౌ’  
యనుదానికే గౌణపతియని యర్థము చేయ యత్నించిరికాని,

శ్లో. నోదకేన నవాచావా కన్యాయాః పతి రుచ్యతే  
పాణిగ్రహణసంస్కారా త్పతిత్వం సప్తమేపదే.

అను నారదవచనమునుబట్టియు,

శ్లో. నోదకేన నవాచావా కన్యాయాః పతి రుచ్యతే

పాణిగ్రహణసంస్కారో నియతం పతిలక్షణమ్.

అను పరాశరవచనమునుబట్టియు, సరిగా పాణిగ్రహణము చేసినవాడే పతి యగును గనుక మఱి యేయర్థమును పొసగదు. మనోరమా, తత్త్వబోధినీ వ్యాఖ్యానములయందు “పతౌ” యను రూపము సాధువుగానే చేయబడియున్నది. అంతియకాక యిది యార్షప్రయోగ మగుటచేత నిక్కడ నట్టివివాదముతో పనియే లేదు.

౧. శీతాయాఃపతయేనమః—రామాయణము.

౨. క్రిడతే పతినా సార్థం యావదింద్రా శ్చతుర్దశ-హరీతస్సృతి.

౩. సమాంశభాగినీ మాతా పుత్రాణాం సాస్సృతేపతౌ.

నారదస్సృతి.

మొదలుగాఁ గలయార్షప్రయోగములు పెక్కులు కనబడు చుండుటచేత ‘పతౌ’ పదము దుష్టమును గాదు; దానికి మఱియొక యర్థము చేయ నావశ్యకమును లేదు. మాధవాచార్యులవారు వ్యాఖ్యానములో ‘సప్తేమృతే’ యనునది స్త్రీపునర్వివాహపర మని యొప్పుకొని యీవచనమును యుగాంతరవిషయమునుగాఁ జెప్పి తమ వాక్యమున కుపబలముగా,

11. శ్లో. ఊఢాయాః పునరుద్వాహం జ్యేష్ఠాంశం గోవధం తథా

కతా పంచ సకుర్వీత భ్రాతృజాయాం కమండలుమ్.

అను ఆదిపురాణవచనము నుదాహరించి యున్నారు. పరాశరుడే కలియుగమున కని, చెప్పినవిధిని నూలవిరుద్ధముగా నితర యుగమునకన్న వ్యాఖ్యానము గ్రాహ్యము కానేరదు గనుకను స్మృతికంటె పురాణ మెప్పుడును దుర్బల మయినదగుటచే నాది పురాణవచనము పరాశరస్మృతిని బాధింపఁజాలదు గనుకను, కలియుగమున స్త్రీపునర్వివాహ మాచరణీయమే యగును. అదిగాక



పురాణవచనము „ఊఠాయాః పునరుద్వాహా” మని సామాన్యముగా వివాహితకు పునర్వివాహము కలినిషిద్ధ మని చెప్పఁచున్నది; పరాశర. స్మృతి యన్ననో విశేషముగా నష్టత్వాదు లయినయందుదాపదల యందుమాత్రమే స్త్రీలకు పునర్వివాహమును విధించు చున్నది. కాబట్టి స్మృతి పురాణవచనమున . కేంతమాత్రమును విరోధముగా నుండక యుత్సర్గాపవాద న్యాయమున సాపత్వంచకమునందు. మాత్రము పునరుద్వాహమును సిద్ధాంతీకరించు చున్నది. అందుచేత కెంటికి సమన్వయము చేసినయెడల నష్టత్వాద్యాపత్వంచకమునందు తప్ప నారీపునర్వివాహము కూడదన్నసిద్ధాంత మేర్పడు చున్నది. కలి యుగనిషేధ మన్నతోడనే పూర్వయుగములయందున్నదానిని దేనినో నిషేధింపవలయును గనుక, పయిపురాణవచనము పూర్వ యుగములయందున్నపునర్వివాహములను వేనిని నిషేధించుచున్నదని కొండఱు శంక చేయవచ్చును. „వరశ్చే త్కులశీలాభ్యాం” మొదలగుపూర్వోదాహృతవచనములనుబట్టి వరుఁడు మంచివాఁడు దొరకినపక్షమున వివాహితను మరల మఱియొకని కిచ్చి వివాహము చేయవలయు నన్నవిధులనుమాత్రమే కలియుగమునందు పయిపురాణ వచనము నిషేధించు చున్నది. ఈయొక్కవచనముమాత్రమేకాక కలినిషేధములనుగూర్చి చెప్పెడిపురాణవచనము లన్నియు నీప్రకార ముగానే, యిచ్చినకన్యను మరల నియ్యఁగూడదని, సామాన్యముగానే చెప్పుచున్నవి.

౨. శ్లో. సముద్రయాత్రాస్వీకారః కమండలువిధారణమ్

ద్విజానా మసవర్ణాసు కన్యాసూపయమస్తథా.

దేవరాచ్చ సుతోత్పత్తి ర్నధుపర్కే షశోర్వధః

నూంసదానం తథా త్రాద్ధే వానప్రస్థాశ్రమస్తథా.

దత్తాయాశ్చైవ కన్యాయాః పునర్దానం వరస్యచ  
 దీర్ఘ కాలబ్రహ్మచర్యం నరమేధాశ్చ మేధకా.  
 మహాప్రస్థానగమనం గోమేధశ్చ తథా మఖమ్  
 ఇమాన్ ధర్మాన్ కలియుగే వర్జ్యానాహుర్మనీషిణః.

బృహన్నారదీయము.

3. శ్లో. దేవరాచ్చ సుతోత్పత్తి ర్దత్తాకన్యా ప్రదీయతే  
 నయజ్ఞే గోవధం కౌర్యః కతా సచకమండలుః — క్రతువు.

౪. శ్లో. దీర్ఘ కాలం బ్రహ్మచర్యం ధారణశ్చ కమండలోః  
 దేవరేణ సుతోత్పత్తి ర్దత్తా కన్యా ప్రదీయతే.  
 కన్యానా మసవర్ణానాం వివాహశ్చ ద్విజాతిభిః  
 ఆతతాయుద్విజాగ్ర్యాణాం ధర్త్యయుద్ధేన హింసనమ్.  
 నానప్రస్థాశ్రమస్యాపి ప్రవేశో విధిదేశితః  
 వృత్తస్వాధ్యాయసాపేక్ష మఘనంకోచనం తథా.  
 ప్రాయశ్చిత్తవిధానంచ విప్రాణాం మరణాంతికమ్  
 సంసర్గదోషపాపేషు మధువర్కే షశోర్వధః.  
 దత్తైశసేతరేషాస్తు పుత్రత్వేన పరిగ్రహః  
 శూద్రేషు దాసగోపాల కులమితార్థ సీరిణామ్.  
 భోజ్యాన్నతా గృహస్థస్య తీర్థసేవతిదూరతః  
 బ్రాహ్మణాదిషు శూద్రస్య పక్షతాదిక్రియాపిచ.  
 భృగ్వగ్నిపతనశ్చైవ వృద్ధాదిమరణం తథా  
 ఏతాని లోకగుప్త్యర్థం కలే రాదౌ మహాశ్శుభిః  
 నివర్తితాని విద్యద్భి ర్వ్యవస్థాపూర్వకం బుధైః.

ఆదిత్యపురాణము.

ఇష్ట దుదాహరింపఁబడినవానిలో (ఉదాహరణః పునరుద్వా

హమ్) వివాహితకు మరల వివాహముని యాదిపురాణములోను,  
(దత్తాయాశ్చైవకన్యాయాః పునర్దానం వరస్యచ) దత్త యైనకన్యను  
వరునకు మరల దానము చేయుట యని బృహన్నారదీయపురాణము  
నందును, (దత్తాకన్యా ప్రదీయతే) దత్త యైనకన్య యియ్యఁబడుట  
యని క్రతువచనమునందును, (దత్తాకన్యా ప్రదీయతే) దత్త యగు  
కన్య యియ్యఁబడుచున్నదని యాదిత్యపురాణమునందును, సామాన్య  
న్యాయముగా నొకసారి యియ్యఁబడినకన్య మరల నియ్యఁబడఁగూడదని  
చెప్పఁబడినదే కాని పరాశరస్మృతియందువలె నిందొకదానియందును  
విశేషపత్తుఃవిషయము చెప్పఁబడి యుండలేదు. స్త్రీపునర్వివాహ  
విధాయకవాదులుసహితము పూర్వోక్తపురాణములవలెనే సామాన్య  
ముగా వివాహితకు మరల వివాహము చేయఁగూడదనియు దానము  
చేయఁబడిన కన్యలను మరల దానము చేయఁగూడదనియునే చెప్పు  
దురు. కాని వారు పరాశరుఁడు చెప్పినయావత్సమయములయందు  
మాత్రము విశేషవిధిచేత స్త్రీపునర్వివాహము కూడ నందురు.

ఈవాదము నటుండనిచ్చి సత్యమెట్లున్నను ప్రతిపక్షులకే  
సమస్తవిధముల లాభమును గలుగఁజేసి స్మృతికంటె పురాణమే బల  
మయినదనియు విశేషసామాన్యభావము లేదనియు పురాణవచనము  
లన్నియు విధవావివాహమునే కలియుగమునందు నిషేధించుచున్న  
వనియు క్షణకాల మంగీకరించినను, ఇంక ముప్పదియొక్కతేలసంవత్స  
రములనాటికేగాని యీనిషేధములకు చెల్లుబడియే కలుగదు.

ఎట్లనిన—

శ్లో. చత్వార్యాహు స్సహస్రాణి వర్షాణాంతు కృతం యుగమ్  
తస్య తావచ్ఛతీసంధ్యా సంధ్యాంశశ్చ తథావిధః. ౬౯.  
ఇతరేషు ససంధ్యేషు ససంధ్యాంశేషు చ త్రిషు

ఏకాపాయేన వర్తంతే సహస్రాణి శతానిచ. 20.

మనుస్మృతి ప్రథమోధ్యాయమునందలి పయిశ్లోకములవలన కృతయుగపరిమాణము నాలుగువేల దివ్యసంవత్సరములనియు దానికి సంధ్య నాలుగువందల దివ్యసంవత్సరములును సంధ్యాంశము నాలుగు వందల దివ్యసంవత్సరములు నుండు ననియు, తక్కిన యుగములును క్రమముగా సంధ్యాసంధ్యాంశలతోఁగూడ నొక్క వేయిసంవత్సరముల చొప్పునను వందసంవత్సరముల చొప్పునను తక్కువగా నుండు ననియు, స్పష్ట పడుచున్నది. దీనినిబట్టి చూడఁగా సంధ్యాసంధ్యాంశలు గాక మిగిలియున్నమధ్యకాలమే క్రమమయినయుగ మని తేటపడు చున్నది.

శ్లో. కృతం త్రేతా ద్వాపరశ్చ కలిశ్చేతి చతుర్యగమ్

శివైర్ద్వాదశభి ర్వర్షే స్సావధానం నిరూపితమ్. ౧౮.

చత్వారి త్రీణి ద్వైవైకం కృతాదిషు యథాక్రమమ్

సంఖ్యాతాని సహస్రాణి ద్విగుణాని శతానిచ. ౧౯.

సంధ్యాసంధ్యాంశయో రంత ర్యత స్సర్గో యతో లయః

తమే వాహు ర్యుగం తద్ జ్ఞా యత్ర ధర్తో విధీయతే. 20.

శ్రీమద్భాగవతము తృతీయస్కంధము ఏకాదశాధ్యాయము నందలి పయిశ్లోకములనుబట్టి కృత త్రేతా ద్వాపర కలియుగము లన్నియుఁ గలిసి పండ్రిండువేల దివ్యసంవత్సరములు కలవనియు, అందు నాలుగువేల యెనిమిదివందల దివ్యసంవత్సరములు కృతయుగ మనియు, మూడువేల యాఱువందల దివ్యసంవత్సరములు త్రేతాయుగ మనియు, రెండువేల నాలుగువందల దివ్యసంవత్సరములు ద్వాపరయుగ మనియు, పండ్రిండువందల దివ్యసంవత్సరములు కలియుగ మనియు, యుగాదికాలము సంధ్యయనియు, యుగాంతకాలము సంధ్యాంశ

మనియు, ఆయా యుగధర్మములు విధింపఁబడెడుకాలము సంధ్యా సంధ్యాంశల సడిమిభాగ మగు క్రమ మయిన యుగముమాత్రమే యనియు, స్పష్ట మగుచున్నది పూర్వోద్దాహృత మనుస్మృతివచనముల వలనను, “క్రమాత్కృతయుగాదీనాం షష్ఠోశ స్సంధ్యయో స్వకః” ఇత్యాద్యార్యభటసిద్ధాంతవచనమువలనను, కలియుగమునందు నూఱు దివ్యవర్షములు సంధ్యగాను నూఱుదివ్యవర్షములు సంధ్యాంశముగాను నేర్పడు చున్నవి. ఒకదివ్యవర్షమునకు ముసంవత్సరములు మూడు వందల యిరువది యగును గనుక కలియుగప్రమాణము ౪,౩౨,౦౦౦ సంవత్సరములలో సంధ్యాకాలము మొదటి ముప్పది నూఱు వేల సంవత్సరములుగా నుండును. పయిభాగవతపురాణ ప్రమాణమునుబట్టి పూర్వోక్తము లయిన కలినిషిద్ధధర్మము లన్నియు కలియుగ మారంభ మయిన ముప్పదియూఱు వేల సంవత్సరముల కనఁగా నీవట్టి కిచ్చుమిచ్చుగా గతించినయైదు వేల సంవత్సరములును గాక యింక ముందు ముప్పదియొక్క వేల సంవత్సరములు దాటినతరువాతనే వ్యవహారము నకు రావలయును కాబట్టి ప్రతిపక్షుల కలినిషేధములును వారి కిప్పు డేవిధమునను సాహాయ్యము చేయఁజాలవు. పూర్వోద్దాహృతము లయిన భాగవతశ్లోకములలో కడపటిదానికి వ్యాఖ్యానము చేయుచు శ్రీధరాచార్యులవారు,

“యుగస్యాదౌ సంధ్యా, అంత్యేతు సంధ్యాంశః-తయోరంత రం (తయోర్నధ్య ఇత్యర్థః) యుగస్వరూపం వేదితవ్యమిత్యాహుః- సంధ్యాసంధ్యాంశయో ర్విశేషమాహ - యతస్సర్గోయతోలయఇతి- తత్తద్యుగేన కర్మకృతఫలభోగినాంచ. ప్రాణినాం, యతో యత్ర సర్గ ఉత్పత్తిః, సాయుగస్య సంధ్యా-తేషాం, యతో యత్ర లయో నాశః, స సంధ్యాంశఇతి-తన్నధ్యవశాత్తయుగస్య విశేష మాహ-యత్ర ధర్మో

విధీయత ఇతి-యత్ర గవాలంభనాది ధర్మవిశేషో విధీయతే, తదజ్ఞాః, తదభిజ్ఞాః, తమేన యుగమాహుః- సాధారణధర్మస్తు సంధ్యాసంధ్యాం శయోరప్యస్త్యేవ.”

అని గలవాలంభనాది కలిసి షేధములు సంధ్యాసంధ్యాంశముల నడిమిభాగ మయిన క్రమమయిన యుగమునందు మాత్రమే చెల్లు ననియు సాధారణధర్మములే సంధ్యాసంధ్యాంశములలో నడుచు ననియు వివరముగొ తెలిపి యున్నారు. క్రమమయిన కలియుగము వచ్చిన తరువాత సహితము మనుష్యకృతము లయిన పూర్వోక్త కలి నిషేధవచనములు దేవదత్తము లయిన వేదవాక్యములను ఋషి ప్రోక్తము లయిన స్మృతివాక్యములను బాధింపఁజాల వని యీవఱకే సప్రమాణముగా స్థాపించి యున్నాను. ప్రాచీను లేర్పఱచుకొన్న కట్టు పాటులే శ్రుతిస్మృతులను బాధింపఁ గలిగిన పక్షమున దేశకాలాను సారముగా నాకట్టుపాట్ల నిప్పటివా రేల మార్పుకొనరాదో నే నూహింపఁజాల కున్నాను.

శ్లో. పరిత్యజే దర్థ కామా యశా స్యాతాం ధర్మవర్జితౌ

ధర్మం చా ప్యనుఖో దర్కం లోకవిక్రుప్తమేవ చ-

మను, అ-ర, శ్లో. ౧౭౬.

అని మనువే లోకము నకు అనుఖరమును బాధకము నైన ధర్మమును సహితము త్యజింపవలెనని యనుజ్ఞ యిచ్చియున్నాఁడు గాన పూర్వపు పెద్దలు శాస్త్రానుసారముగానే దేశకాలపాత్రతను విచారించి యట్టి నమయము నేర్పఱచుకొని యున్నారని మనము నే ఆమనువచనము పూర్వపువారి కట్టుపాటును మనము మీఱకూడదని విధించుట కనుకూలపడదు. గాని యిప్పటిదేశకాల స్థితినిబట్టి మనము సహితము తగిన మార్పులను చేసికోవచ్చుననియు పూర్వమేదో బాధ

సంభవించినందునల్ల తత్కాలముగుణముగా తొటివెద్ద లట్టికట్టును జేసికొనియుండురనియు, తెలిసికొనుటకుమాత్రమే యక్కఱకు వచ్చుచున్నది. శ్రుతిస్మృతి పురాణేతిహాసముల యందు దింత బలముగా విధింపబడిన స్త్రీపునర్వివాహము నిలిచిపోవుటకు కారణ మేమయి యుండునో తెలిసికోవలె నని పలువుర కభిలాష ముండవచ్చును. గనుకను, ఆకారణము నూహించుటకు పూర్వోదాహృతము లయిన కలి నిషేధవచనములు కొంత తోడుపడునుగనుకను, ఆవిషయమయి నాయభిప్రాయమును సంగ్రహముగా తెలిపెదను.

శ్లో. ఏతాని లోకగుప్త్యర్థం కలే రాదౌ మహాత్మభిః

నివర్తితాని విద్యద్భి ర్యవస్థాపూర్వకం బుధైః.

అను పూర్వోదాహృత మయినయాదిత్యపురాణ వచనమును బట్టి పయికలినిషేధము లన్నియు లోకరక్షణార్థము కలియుగాది యందు మహాత్ములును విద్వాంసులు నగువెద్దలచేత వ్యవస్థాపూర్వకముగా నివర్తింపఁబడినట్లు స్పష్ట మగుచున్నది. ద్వాపరాంతము వఱకును స్త్రీపునర్వివాహము లవిచ్ఛిన్నముగా నడుచుచువచ్చె ననుట కర్జునుఁడు విధవ యైనయులూపిని పరిణయ మగుటయే చాలినంత నిదర్శనముగా నుండును. ద్వాపరాంతమువఱకును జరిగినవివాహముల నంతశీఘ్రముగా కలియుగాదియందే నిలుపుటకు తగినంత దేశోపద్రవ మప్పు డేది కలిగినదని విచారంపఁగా, ఆయుపద్రవము భారతయుద్ధ ముగాఁ గనఁబడు చున్నది. భారతయుద్ధమునందు హిందూదేశము నందుఁ గలరాజు లందఱును తమసైన్యములతో నేదో యొకకఱ్ఱిని జేరి యుద్ధము చేసినట్లును, పదునెనిమిదఁడౌహినులబలము నాశము చెందినట్లును, భారతమును జదివినవారి కందఱికిని తెలిసి యుండును. కారవపక్షమున నేనాధిపతులుగా నుండిన ద్రోహకృపాశ్వత్థానులను



బట్టి యభయసైనికులలోను పలువురు బ్రాహ్మణులుసహిత ముండి యుందురు. యుద్ధము చేసెడివారు బాలురును వృద్ధులునుగా నుండక సాధారణముగా వయస్సులో నున్నవారుగానే యుందురు గనుకను, అన్నిజాతులలోను లక్షలకొలదిజనులు రణనిహతు లయిరి గనుకను, అన్నిజాతులలోను లక్షలకొలది వయస్సులో నున్నస్త్రీలు ఏకకాల మునందు విధవ లయియుందురు. అందఱుపురుషులు ఏకకాలమునందు మృతు లయియుండుటచేత హిందూదేశమునం దాకాలమునందు పురుషులసంఖ్య యత్యల్పముగాను, స్త్రీలసంఖ్య యత్యధికముగాను ఉండె ననుటకు లేక మయినను సంజేహ ముండదు. అందుచేత నాకాలమునందు స్త్రీలకందఱుకును వివాహ మగుట సంభవింప నేరదు. గనుకను హిందువు లితర దేశములవారితో సంబంధములు చేయువారు కాదుగనుకను, అప్పుడు కొందఱికిమాత్రమే వివాహ మగుటకుఁ దగిన యేర్పాటు చేసికోవలసి వచ్చినది. అందునిమిత్తము పెద్ద లండఱును సభ చేరిసర్వబుద్ధిచేత విచారించి వివాహిత లయి కొంతకాలము కాకపోయినఁ గొంతకాల మయినను వివాహసుఖ ముచుభవించినవారి కిమాత్రముపునర్వివాహములు లేకుండఁ జేసి, కన్యలకుమాత్రమే వివాహము లగునట్లు స్త్రీలోకరక్షణార్థముగా నియమము నొకదానిని జేసిరి. అట్టికట్టుపాటప్పుడు చేయకపోయిన పక్షమున, పురుషులు సాధారణముగా సద్యఃకాలమున కక్కఱకువచ్చెడు మితమీఱియున్న యనాథ లయినయవతులనే వివాహము చేసికొందురుగనుకఁ గను, ఎప్పుడో యెదిగి కాపురమునకు రాగలబాలికలను వివాహమాడ వాంఛింపరుగనుకను, కన్యలకు వివాహములుకాక వ్యభిచారాదిదోషములు ప్రబలును. అట్టిబాధకములను నివారించుటకై కొంతకాలము సౌఖ్యపడి తృప్తికొంది యున్నవారికి వ్యభిచారాదులకు దిగకుండుటకు



శక్త్య మగునుగనుక వారికి వివాహమునుమాన్పి కన్నియలకే మన పెద్దలప్పటికి వివాహముల నేర్పఱచిరి; వా రప్పుడంతకన్న చేయ వలసిన కార్య మేదియు లేదు. కొంతకాలము సౌఖ్య మనుభవించిన ముప్పదియేండ్లయువతి యొకతెయు, పండ్రెండేండ్లబాలిక యొకతెయు వివాహమునకుండి, పురుషుఁ డొక్కఁడుమాత్రమే దొరకెడుపక్షమున వివేకముగలవాఁ డెవ్వఁ డైనను వయస్సుమీఱినదాని నట్టేయుంచి కన్నియకు వివాహముచేయింపక మాన్ఁడుగదా! అప్రకారము చేసి యప్పటిపెద్దలు పురుషు లేవిధముగా మనదేశమును విడువకుం దురో వ్యర్థులుగాక యేవిధముగా వివాహమున కక్కఱకువత్తురో యాయావిధములఁ జేయఁదగిన ప్రయత్నములను కట్టుపాటులను, అన్నిటినిఁ జేసియున్నారు. వా రప్పుడు పునర్వివాహములను మాన్పు టయేకాక, సముద్రయాత్రను, సన్యాసమును, వానప్రస్థాశ్రమమును, దీర్ఘ కాలబ్రహ్మచర్యమును, నరమేధమును, మహాప్రస్థానగమన మును, ఆతతాయుద్విజలధర్మయుద్దహింసనమును, మరణాంతిక ప్రాయోపవేశమును, అతిదూరతీర్థసేవనమును, భృగ్వగ్నిపతనమును, వృద్ధాదిమరణమును, గూడ విషేధించియున్నారు. వారప్పు డంత కంటె మఱియేమి చేయఁగలుగుదురు? ఆకాలమున కాకట్టుపాటు సరిపడియే యుండినది. ఇప్పుడటువంటి నూవశ్యకము మనదేశమున లేదుగనుకను, స్త్రీపునర్వివాహము లేకపోవుటనలన మనదేశమున కనేకానర్థములు కలుగుచున్నవి గనుకను, లోకధర్మణార్థ మయి జీర్ణ నుయిపోయినధర్మము నవశ్యకముగా పునరుద్ధారణము చేయవల యుట వివేకశాలు లయి దేశాభిమానము గలవారి కందఱికిని పరమ ధర్మము. పయి మనువచనమును బట్టియు, కలియుగాదిని పెద్దలేర్ప ఱిచిన కట్టుపాటులనుబట్టియు, కాలానుగుణముగా స్మృత్యుక్తధర్మ

ఘులనుసహితము విద్వాంసులు సభ చేసి మార్పుకొన వచ్చునని  
 యేర్పడు చుండఁగా జీర్ణమయిపోయినధర్మమును లోకరక్షణార్థము  
 పునరుద్ధారణము చేయుటకు మనమేల సంజేహపడవలెను ? పూర్వులు  
 నిషేధించినసన్యాసము మొదలయినవానిని కొండఱు పునరుద్ధారణము  
 చేయుటకూడ దేశకాలానుసారముగా నిషేధించినవానిలో వేని  
 నైనను పునరుద్ధారణము చేసికోవలెనని బోధించుచుండలేదా ?

శ్లో. యత్కర్మ కుర్వతోస్య స్యాత్పరితోషోంతరాత్మనః  
 తత్త్వయత్నేన కుర్వీత విరీతంతు వర్జయేత్.

మను, అ ౪, ౧౬౧.

అను మనువచనమును మూలసూత్రమునుగాఁ గైకొని  
 వామరులకూటలను వినక యేపని మీయంతరాత్మకు సంతోషము  
 కల్గిగించునో యాపనినే లోకోపకారముగాఁ జేయఁ జూడుఁడు. ఇన్ని  
 విధముల శాస్త్రము స్త్రీపునర్వివాహ మాచరణీయ మని బోధించు  
 చున్నను, అది లేకపోవుటవలన లోకములో ననంతము లైననష్టములు  
 కనఁబడుచున్నను, జనులను ఈనత్కార్యమునుండి విముఖులనుగాఁ  
 జేయునది యొక్క యాచారపిశాచముగాఁ గనఁబడు చున్నది.

శ్లో. స్మృతి ర్వేదవిరోధేతు పరిత్యాగో యథా భవేత్  
 తద్దైవ తాకికం వాక్యం స్మృతిబాధే పరిత్యజేత్.

వేదవిరుద్ధముగా నున్నప్పుడు స్మృతి యేలాగున పరిత్యాజ్యమౌ  
 స్మృతివిరోధ మయినయాచారముసహిత మాలాగుననే పరిత్యాజ్య  
 మగునుగాన పరాశరస్మృతికి విరుద్ధ మయినయాచార మవశ్య  
 ముగా విడిచివెట్టవలసి యున్నది. శ్రుతిస్మృతులను మీటి వర్తించు  
 వారు శిష్యులుకారుగఱుకను, వారియాచారము సదాచారము కాదు

గనుకను శిష్టాచారము ప్రమాణ, మన్నమాట యీవిషయమున వర్తింపదు.

దాయాది నిర్ణయప్రమాణములు.

వైని జెప్పిన దంతయు విని నిజముగా స్త్రీపునర్వివాహము శాస్త్రసమ్మతమే యయినయెడల, పునర్వివాహితలపుత్రులకు దాయ మెక్కడఁ జెప్పబడె ననియు, పునర్వివాహమునకు మంత్రము లెక్కడి నున్నవనియు, తండ్రికి మరల కన్యాదానము చేయుటకు స్వత్వ మెట్లు కలుగుననియు, జాతాశౌచ మృతాశౌచములకు విధు లెక్కడ నున్నవనియు, పూర్వభర్తయొక్క శ్రాద్ధ మెవ్వరు పెట్టవల యుననియు, పునర్వివాహమున కన్యను ఏగోత్రమున దానము చేయ వలయు ననియు, వపనము జరిగినస్త్రీగతి యేమి కావలయు ననియు, ప్రతిపక్షులు ప్రశ్న చేయనచ్చును. కాబట్టి యాయంశముల కన్నిటి కిని సంగ్రహముగా సమాధానములు చెప్పెదను.

౧.—దాయము.—పరాశరస్మృతినిబట్టి స్త్రీపునర్వివాహము వలనఁ బుట్టిన పుత్రులు ఈయుగమున, ఔరసులే యగుదురుగాన వారికి మొదటిభార్యవలనఁ గలిగిన పుత్రులకువలెనే . దాయము వచ్చును. పూర్వయుగములయందుసహితము పౌనర్భవులకు దాయము నమస్త స్మృతులయందును జెప్పబడి యున్నది.

శ్లో. ఔరసః పుత్రికాపుత్రః క్షేత్రజ్ఞో గూఢజ స్తథా  
కానీనః పంచమప్రోక్త షష్ఠః పౌనర్భవః స్మృతః  
దత్తః క్రీతః కృత్రిమశ్చ స్వయందత్త ఇతీరితః  
సహోధ జోపవిధశ్చ పుత్రా ద్వాదశ కీర్తితాః

\* \* \* \* \*

పిండ దోంశహర శ్చేషాం పూర్వాభావే పరఃపరః—

యాజ్ఞవల్క్యస్మృతి.

అని యాజ్ఞవల్క్యుడు ద్వాదశవిధ పుత్రులను జెప్పి వారు వరుసగా నొకరి యభావమునం దొకరు తండ్రి కపరక్రియలు జరపి శ్రాద్ధము పెట్టుటకును, దాయమును పొందుటకును నర్హులని నిర్ణయించి యున్నాడు; అంతేకాక యతడు పౌనర్యపునిద త్తపుత్రుని కంటె ముఖ్యునిగోఁగూడ నేర్పఱిచి యున్నాడు.

శ్లో. ద్వాతు యా వివ దే యాతాం ద్వాభ్యాం జాతౌ స్త్రీయాధనే  
తయో ర్యద్యస్యపిత్ర్యం స్యా త్తత్సగృహీత నేతరః.

మనుస్మృతి, ఆ ౯.

ఇద్దఱుతండ్రులవలన నొక్క స్త్రీయందుఁ గలిగినపుత్రులు తమ తల్లియొద్ద నున్నధనమునిమిత్తము వివాద పడిపక్షమున, ఎవని తండ్రిసొత్తును వాడు పొందవలయునేకాని యితరమును పొందఁ గూడదు, అని మనువు చెప్పి యున్నాడు.

శ్లో. అనేకపితృకానాంచ పితౄతో భాగకల్పనా  
యస్య యత్ ఫైతృకం డిక్థం స తద్గృహీత నేతరః.

విష్ణుస్మృతి.

అను విష్ణువచనమునుబట్టి స్త్రీకి మొదటిభర్తవలనను రెండవ భర్తవలననుగూడ సంతాన మున్నమొదల, వారు తండ్రులనుబట్టి భాగము పంచుకొవలసినవా రగుదురు.

౨. మంత్రములు—పురుషులకువలెనే స్త్రీలకును మొదటి మంత్రములే ద్వితీయవివాహమునకును పనికివచ్చును. తొమ్మిదిసంవరములదానికిఁగాని పండ్రెండుసంవత్సరములదానికిఁగాని వివాహము చేయునప్పుడు మంత్రములయందలి “కన్యామ్” అను పదమును

“రోహిణీమ్” అనికాని, “రజస్వలామ్” అనికాని మార్చనట్లే స్త్రీపునర్వివాహమునందును మంత్రములను మార్చవలసినయూవశ్యకము లేదు. పూర్వోదాహృత మయిన “విధవా యా భవేత్కన్యా” మొదలయిన స్మృతివచనములనుబట్టి విధవకుసహితము కన్యాశబ్దవ్యవహారము కలదుగాన ద్వితీయవివాహమునందును పూర్వమంత్రములే నిరాక్షేపముగా నుపయోగింపబడవచ్చును ఒకపక్షమున మొదటిమంత్రములు ఒక్కపురుషులవిషయమునమాత్రమే పనికిరావని చెప్పవచ్చును. దానవాక్యములో “స్నాతకాయ కన్యార్థినే తుభ్యమహం సంప్రదజే” యని కన్యను గోరెడుస్నాతకుడ వైననీకు నేను కన్య నిచ్చుచున్నానని యుడుటవలనను, ద్వితీయవివాహము చేసికొనువాడు స్నాతకుడెన్నడును కానేరడు గనుకను, విధురవిషయమున దానవాక్య మెట్లుపయోగించును?

శ్లో. అవిప్లుతబ్రహ్మచర్యో లక్షణ్యాంస్త్రీయ ముద్వహేత్.

అనన్యపూర్వికాం కాంతా మసపిండాం యవీయసీమ్.

అను యాజ్ఞవల్క్యవచనమునుబట్టి బ్రహ్మచారి లక్షణవంతులగుచు పరిపూర్వకానిదియు మనోహరురాలును అసపిండురాలును వయస్సుచే చిన్నదియు నగుస్త్రీని వివాహ మాడవలయునని విధియగుటవలన, అనన్యపూర్విక యనుటచే వివాహితకు మరల వివాహము కూడదనియు శంకింపవచ్చును. యాజ్ఞవల్క్యుడు స్త్రీవిషయమున “అనన్యపూర్విక” యన్నట్టే, పురుషవిషయమున “అవిప్లుత బ్రహ్మచర్య” యనికూడఁ జెప్పి యున్నాడు. ఈప్రకారముగానే బోధాయనులు “శ్రుతిశీలినే విజ్ఞాయ బ్రహ్మచారిణేర్థినే దేయా” యని వేదాభ్యాసకుడును సదాచారసంపన్నుడును బ్రహ్మచారియు నైనవరునకు కన్య నియ్యవలయుననియే చెప్పి యున్నాడు. వీని యవ

యవార్థమునే మనము పుచ్చుకొన్నమొడల పురుషులతోసహితము బ్రహ్మచారులకు తప్ప మఱి యెవ్వరికిని వివాహము కాకపోవలసి యుండును. ఈసామాన్యవిధుల కపవాదములుగా స్త్రీలకువలెనే పురుషులకును పునర్వివాహవిషయమున విశేషవిధు లనేకిములు కనఁబడుచున్నందున, కన్యావరు లట్టిలక్షణములు కలవారగుట ప్రశస్తమనియే కాని విధియని యేర్పడదు. అంతేకాక,

శ్లో. పతిం పిత్యాపకృష్టం స్వ ముత్కృష్టం యా నిషేవతే  
నింద్యైశ సా భవేల్లోకే పరపూర్వేతి చోచ్యతే.

అను మనువచనమువలన హీనుఁ డగుపతిని విడిచిపెట్టి ఘనుఁ డగువానిం జేరినదే పరపూర్వ యగునుగాన, అట్టిదానిని వివాహమాడఁగూడదని యైనను “అనన్యపూర్వికా” శబ్దముచేత సర్థము చేయవచ్చును.

3. కన్యాదాత: — ప్రథమవివాహమునందువలెనే ద్వితీయ వివాహమునందును కన్యాదాతలు తండ్రి మొదలగువారే.

శ్లో. పితా దద్యాత్స్వయం కన్యాం భ్రాతా వానుమతే పితుః  
మాతామహో మాతులశ్చ సకుల్యో బాంధవస్తథా.  
మాతాత్వభావే సర్వేషాం ప్రకృతౌ యదివర్తతే  
‘తస్యా మప్రకృతిస్థాయాం కన్యాం దద్యు స్స్వజాతయః.

నారదసంహిత.

అని నారదుఁడు ప్రథమద్వితీయవివాహవివేచనము చేయక సామాన్యముగా కన్యను దానము చేయవలసినవారు తండ్రి మొదలు కొని స్వజాతివారుఁజును జెప్పియున్నాఁడు. కాబట్టి పునర్వివాహము నందు కన్యను పునర్దానము చేయవలసినవారు తండ్రి మొదలగువారగుట కేయాక్షేపమును లేదు. పూర్వము దివ్రాదాసుఁడు తన

కొమ్మ రైయైనదివ్యాదేవిని, ఐరావతుఁడు తనకూతురై నయులూపిని, పునర్దానము చేసినట్లు వెనుక నుదాహరించినపురాణవచనములవలనఁ గూడ స్పష్ట మగుచున్నది ఇందుమీఁద నొకసారి యిచ్చివేసినకన్యను మరల నిచ్చుటకు తండ్రి మొదలగువారికి స్వత్వ మెక్కడనుండి వచ్చు ననిసందేహము తోచవచ్చును. స్త్రీపునర్వివాహమునకు విధు లెప్పు డున్నవో యప్పుడే పునర్దానము శాస్త్రవిహిత మగును గనుక, అట్టి సందేహమున కనకాశమే లేదు. కన్యాదానము వధూవరు లిద్దఱును యూవజ్జీవము పరస్పరసౌఖ్యమానిమి త్తమును ధర్మప్రజోత్పత్తికమును కలిసి యుండుట కయి యేర్పడిన వివాహసంబంధముయొక్కపూర్వార్థం గమేకాని దాత కిన్యయెడలఁ గలతనస్వత్వమును పూర్ణముగా వదలు కొని యన్యునకు స్వత్వము కలుగఁజేయుట కాదు, అట్లు కానియెడల పూర్వోక్త నారదవచనప్రకారముగా, కన్యకవిషయమున బొత్తిగా స్వత్వము లేనిస్వజాతివారుసహితము కన్యను దానము చేయుట కెట్లర్హు లగుదురు? తక్కిన సమస్తదానములయందును “సంప్రద దేనమమ” ఈవస్తువు ‘నీకిచ్చుచున్నాను ఇది నాది కాదు’ అని యుండి కన్యాదానమునందుమాత్రము ‘నమమ’ ‘నాది కాదు’ అను మాట యుండఁగూడ దని విధు లుండుటయు, కన్యాదానమాత్రముననే మగేనియధీనురాలుగాక యుక్తవయస్సు వచ్చుపర్యంతము ‘జనకుని యింటనే యుండవలయుటయు, దానమాత్రముచేతనే పుత్రికాత్వము పోక జనకునిసొత్తునకు పుత్రికయు నామెపుత్రులును కర్త లగుటయు, విధవకు పరాశరుఁడు పితృగృహనివాసమే విధించుటయు, నుహిత విషయ మయినస్వత్వము తండ్రికి కన్యాదానమాత్రమున పోదనుటకు జూలిననిదర్శనములుగా నుండవచ్చును. అట్లు కాదేని, స్త్రీపునర్వివా హమును విధించెడిశ్రుతిస్మృతిపురాణవచనము లన్నియు నిష్ప్రయో



జనములు కావలసివచ్చును.

౪. జాతాశౌచ మృతాశౌచములు:— తల్లి విషయమున కొమాళ్ళుకాని, భార్యవిషయమున భర్తకాని, పట్టవలసినసూతకాదు లనుగూర్చి యిప్పుడు సందేహ మేదియు లేదు. ఆవిషయమున సామాన్యవిధులే పనికివచ్చును. ఇక నొకస్త్రీకి పూర్వభర్తవలనను పరభర్త వలననుకూడ సంతానాదికము కలిగినయెడల వారిలో వారికిమాత్రము సూతకాదులు నిర్ణయింపవలసి యుండును.

శ్లో. మాత్రైకయా ద్విపితృకా భ్రాతరా వన్యగోత్రజౌ  
ఏకాహం సూతకే తత్ర త్రిరాత్రం మృతకే తయోః

మరీచిస్మృతి.

అను మాధవాచార్యధృత మునునమరీచినచనము ఒకతల్లి యం దిద్దఱుతంప్రకలవలనఁ బుట్టిన వేఱువేఱుగోత్రములు గలసోదరుల విషయ మయి యన్యోన్యము పురుడు ఒక్కదినమే యనియు, మృతాశౌచము మూడుదినము లనియు విధించు చున్నది. వా రేకగోత్రజులయినపక్షమున ఆశౌచము పదిదినము లన్నమాట వేఱుగ చెప్ప నక్కఱయే లేదు.

౫—పూర్వభర్తశ్రాద్ధము:—పునర్వివాహిత ప్రథమభర్త వలన సంతానముకలది యైనప్పుడు అతనిశ్రాద్ధవిషయ మయి సందేహమే లేదు.

శ్లో. అపుత్రా శయనంభర్తుః పాలయంతీ వ్రతే స్థితా

ప్రత్యేష దద్యాత్తత్పిండం కృత్స్న మంశం లభేతచ-మనువు

అను విజ్ఞానేశ్వరధృతవృద్ధమనువచనమువలన అపుత్రవంతు

కాలు భర్తృశయనపరిపాలనము చేయుచు, బ్రహ్మచర్యవ్రతమునం

దున్నయెడలనే భర్తకు పిండప్రదానము చేసి భాగమును స్వీకరింప



వలయు నని విధించుట చేత, స్త్రీ బ్రహ్మచర్యవ్రతమును మాని వివాహ మాడినయెడల శ్రాద్ధము పెట్టనక్కఱలేదని స్పష్ట మగుచున్నది. స్త్రీపునర్వివాహమువలన మతియొకగోత్రమునకు మాఱును గనుకను, మొదటిభర్తకుటుంబముతోడిసంబంధమును పూర్ణముగా వదులుకొని యాశ్రమాంతరమును స్వీకరించును గనుకను, పూర్వభర్తయొక్క శ్రాద్ధాదులు పెట్టకుండుట న్యాయమే. పురుషుడు సహితము దత్తుడై యన్యగోత్రమునకు మాతినవ్వును తనకుటుంబముతోడిసంబంధమును వదులుకొని సన్యాసాశ్రమమును స్వీకరించినప్పుడును జనకుని యొక్క శ్రాద్ధమునే పరిత్యజించునుగదా ?

౬—గోత్రము—కన్యాదానము తండ్రిగోత్రముననే యవశ్యముగా జరగవలయును. గోత్రశబ్దార్థమును కొంచెము విచారించిన పక్షమున, ఈసందేహమే కలుగకపోవును.

శ్లో. జమదగ్ని భరద్వాజో విశ్వామిత్రాత్రీ గోతమాః

వశిష్ఠ కాశ్యపాగస్త్య మనయో గోత్రకారిణః.

ఏతేషాం యాన్యపత్యాని తాని గోత్రాణి మన్వతే.

జమదగ్ని, భరద్వాజుడు, విశ్వామిత్రుడు, అత్రీ, గోతముడు, వశిష్ఠుడు, కాశ్యపుడు, అగస్త్యుడు, గోత్రకర్తలనియు, వీరిలో నెవరి గోత్రమునఁ బుట్టినవారు వారిగోత్రము కలవా రగుదు రనియు పై స్మృతివచనములు బోధించుచున్నవి. ఇందువలన తండ్రిగోత్రమే కొమార్తెదియు నగుననుట నిస్సందేహముకదా ?

శ్లో. స్వగోత్రా ద్భ్రత్యతే నారీ వివాహ త్సప్తమేనదే

పతిగోత్రేణ కర్తవ్యా తస్యాః పిండోదకక్రియా.

అను లఘుహారీతవచనమునుబట్టి స్త్రీవివాహమువలన సప్తపది యందు తనగోత్రమును పోగొట్టుకొను ననియు, పతిగోత్రము చేత

నామె పిండోదకక్రియలు చేయవలయుననియు, కనబడుచున్నది. ఇందలి పూర్వార్థముచేతనే స్వగోత్రము మాటునని కనబడుచుండఁగా మరల ఉత్తరార్థముచేత నామె పిండోదకక్రియలు పతిగోత్రమున చేయవలయునని చెప్పటచేత కర్మలు చేయునప్పుడు భర్తగోత్రమున చేయవలసినను తనగోత్రమునుకూడ నామె కలిగియుండుననియే యూహింపఁదగి యున్నది.

శ్లో. సంస్కృతాయాంతు భార్యాయాం సపిండికరణాంతికం

పైతృకం భజతే గోత్ర మూర్ధ్వంతు పతిపైతృకమ్.

అను కాత్యాయనవచనమువలన కర్మకు పతిగోత్రమునే యపయోగించినను, వివాహిత యైన స్త్రీ తనసపిండికరణమువఱకును తనపితృగోత్రమునే ధరించు ననియును, అటుపిమ్మట పూర్ణముగా భర్తగోత్రమునుపొందుననియు స్పష్టమగుచున్నది. ఇందుచేతనే వివాహితస్త్రీ తనతండ్రికి గయాశ్రాద్ధాదులుచేయుట కర్హురాలగుచున్నది.

శ్లో. ఆముష్యపౌత్రిం చాముష్య పుత్రిం చాముష్య గోత్రజాం

ఇమాంకన్యాంపరాయాస్సై వయం తద్వివృణీమహే.

శ్రుణుధ్వమితివైబ్రూయా దసౌ కన్యాప్రదాయకః.

అనుఃవలన కన్యాప్రదాత పలానివాని పౌత్రియు, పలానివాని పుత్రియు, పలానివానిగోత్రమునఁ బుట్టినదియును, అగునీకన్యను ఈవరున కిచ్చుచున్నానని యందఱిముందఱును పలుకవలసినట్లు కనఁబడుచున్నది. ఒకసారి వివాహ మాడినమాత్రమున స్త్రీ తనపితామహునకు పౌత్రియు జనకునకు పుత్రికయుఁ గోత్రమునఁ బుట్టినదియు కాకపోదుగనుక,

శ్లో. వరగోత్రం సముచ్చార్య ప్రపితామహపూర్వకమ్

నామసంకీర్తయే ద్విద్వాక్ కన్యాయాశ్చైవ మేవహి.

ప్రపితామహాపూర్వకముగా వరగోత్రము నుచ్చరించి నామ మును ప్రకటించి యదేప్రకారముగా కన్యయొక్క గోత్రనామము, లను జెప్పవలసిన వివాహమంత్రములయందు కన్యయొక్క పితృగోత్ర ముతప్ప మఱియొక్కగోత్రము ఉచ్చరించుటకు మంత్రములనుబట్టియే యవకాశములేదు. కాబట్టి కన్య యవశ్యముగా పితృగోత్రముతోనే పునర్దానము చేయఁబడవలయును.

2. ముండనము—“మృతభర్తృకకు మగఁడుపోయిన పదవ దినమున శిరోముండనము చేయవలయునుగదా? పునర్వివాహమును చేసికొనెడిస్త్రీకి అట్టిపనిని చేయఁగూడదని. యెక్కడనైన విధి యున్నదా” యని కొందఱిడుగవచ్చును. స్త్రీకి పదవదినమున తల గొరిగించుట లోకీకమేకాని స్మృతినమ్మతము కాదు; అట్టిముండన మును విధించుమంత్రము లెక్కడను కనఁబడవు. స్త్రీలకు కేశవపనము లేదని పెక్కుస్మృతు లైక కంఠ్యముగా ఘోషించుచున్నవి. పరాశ రుఁడును

శ్లో. సర్వా కేశా సముద్భృత్య ఛేదయే దంగుళద్వయమ్  
ఏవం నారీ కుమారీణాం శిరసో ముండనం స్మృతమ్.,  
సస్త్రియాః కేశవపనమ్ నదూరే శయనాసనమ్  
నచగోషే వసేద్రాతౌ నదిహాగా అనువ్రజజేత్  
నదీప్స సంగమేచైవ అరణ్యేషు విశేషతః  
నస్త్రీణా మజినం వాసో వ్రతమేవ సమాచరేత్.

అని తొమ్మిదవయథ్యాయమున స్త్రీలకుఁగాని బాలికలకుఁగాని యెక్కడనైనను ముండనము విధించినపక్షమున కేశముల నన్నిటిని వదిలివేసి చివర రెండంగుళములు మాత్రము ఖండింపవలయు ననియు, బ్రహ్మచర్యాది వ్రతములయందు స్త్రీల కెప్పుడును కేశవప

నము లేదనియు స్పష్ట పఱచియున్నాఁడు. ఈవైని వ్రాసినదానివలన ప్రతిపక్షులు సాధారణముగాఁ జేయు ముఖ్య మయినయాక్షేపణల కన్నిటికిని సంగ్రహముగా సమాధానములు వచ్చిన వని తలఁచెదను.

### పౌనర్భవ విచారము.

కొంద టీచెప్పినదంతయు నొప్పుకొని స్త్రీపునర్వివాహము శాస్త్రసమ్మతమేకావి ద్వితీయవివాహము చేసికొన్నవారును తత్సంతతివారును ప్రథమవివాహితలకంటెను తత్సంతతివారికంటెను తక్కువవా రనియు, వారు అపాంక్తేయులును హవ్యకవ్యములను పనికిరానివారు ననియు, వారు ప్రత్యేకజాతిగా నుండఁదగినవారనియు పాదించుచు తెలియనివారిని భ్రమింపఁ జేయుదురు. అట్టివారు చూచెడుప్రమాణములను గూర్చి కొంత విమర్శింతము.

### మనుస్మృతి, తృతీయాధ్యాయము.

శ్లో. చికిత్సకాన్ దేవలకాన్ మాంసవిక్రయిణస్తథా

విపణేనచ జీవంతో వర్జ్యాన్స్వర్జ్యవ్య కవ్యయోః. ౧౫౨.

ప్రేష్యో గ్రామస్య రాజ్యశ్చ కునభి శ్యావదంతకః

ప్రతిరోధా గురోశ్చైవ త్యక్తాగ్ని ర్వార్ధుషికస్తథా. ౧౫౩

యక్షీచ పశుపాలశ్చ పరివేత్తా నిరాకృతిః

బ్రహ్మద్విత్ పరివితీశ్చ గణాభ్యంతర ఏవచ. ౧౫౪

కుశీల వ్రావకీర్ణీచ వృషలీపతి రేవచ

పౌనర్భవశ్చ కాణశ్చ యస్యచోప పతిర్నృపే. ౧౫౫

భృతకాధ్యాపకో యశ్చ భృతకాధ్యాపితస్తథా

శూద్రశిష్యో గురుశ్చైవ వాగ్దుష్టః కుండగోశకా. ౧౫౬

అకారణ పరిత్యక్తా మాతాపిత్రో గురోస్తథా

బ్రాహ్మణైశ్చైవైశ్చ సంబంధై స్సంయోగం పతితైర్గతః ౧౫౭.

అగారదాహీ గరదః కుండాళీ సోమవిక్రయా  
సముద్రయాయా వందీచ తైలికః కూటకారకః ౧౫౮

పిత్రావివిదమానశ్చ కితప్రా మద్యపస్తాథా  
పాపరో గ్యభిశస్తచ్చ దాంభికో రసవిక్రియా ౧౫౯

ధనుశ్శరాణాం కర్తాచ యశ్చాగ్రే దిధిషూహతిః  
మిత్రాదుః స్వూతవృత్తిశ్చ పుత్రాచార్య స్తదైవచ. ౧౬౦

భామరీ గండమాలీచ శ్విత్త్యథో పిశునస్తథా  
ఉన్నతోంధశ్చ వర్జ్వాః స్యు ర్వేదనిందక ఏవచ. ౧౬౧

హస్తిగో శోష్ప్య దమకో నక్షత్రై ర్యశ్చజీనతి  
పక్షిణాం పోషకో యశ్చ యద్ధాచార్య స్తదైవచ. ౧౬౨

స్తోతసాం భేదకో యశ్చ తేమాచావరణేతరః  
గృహసంవేశకో దూతో వృక్షారోపక ఏవచ. ౧౬౩

శ్వక్రీడి శ్వేనజీవీచ కన్యాదూషక ఏవచ  
హింసో వృషలవృత్తిశ్చ గణా నాంచైవ యాజకః. ౧౬౪

ఆచారహీనః క్లి బశ్చ నిత్యం యాచనకస్తథా  
కృషిజీవీ శ్లి పదీచ సద్భిర్నిందిత ఏవచ. ౧౬౫

ఔరభ్రీకో మాహిషీకః పరపూర్వాపతిస్తథా  
ప్రేతనిర్యాతక శ్చైవ వర్జనీయః ప్రియత్నతః ౧౬౬

ఏతాన్ విగర్హితాచారా నృపాంక్తేయాన్ ద్విజాధమాన్  
ద్విజాతిప్రవరో విద్వా నుభయ్యత వివర్జయేత్. ౧౬౭

ఆయాస్మత్తులు ప్రత్యేకముగా పునర్భువు నేప్రకారముగా  
నిర్వచించి పునర్భువులను పునర్భూవుతులను ఎట్టివారినిగాఁ జెప్పి  
నప్రా యాసంగతి నించుకయు విచారింపక, పునర్భూలక్షణ మొక  
స్మృతినుండియు తద్దూషణము మఱియొకస్మృతినుండియు పుచ్చుకొని

మనసువచ్చినట్లుగా నొకదానితో నొకటి కలిపిపాడుచేయుటవలన నీయనందర్భారము పొసఁగినదేకాని దేని కది ప్రత్యేకముగా విమర్శించినపక్షమున విధివిహితముగా పునర్వవాహము చేసికొన్నవారు పునర్భవులే కారనియు, ఒకవేళ పునర్భూనామము వారికిఁగూడ కలిగినను వారు నిన్ద్యలైనవిషయపునర్భూజాతలో చేరరనియు, నిమిషములో స్పష్టముకాఁగలదు. “ఋషీణాం మతయశ్చభిన్నాః” అని యుండుటచే తక్కిన సమస్త విషయములయందువలెనే పునర్భూనిర్ణయమునందును స్మృతికర్తలు భిన్నాభిప్రాయము కలవారుగానే యున్నను, అన్నిటిని సమన్వయము చేసెడిపక్షమున విధ్యుక్తవివాహమాడినపునర్భవులెంతమాత్రమును దూష్యులు కారనియే సిద్ధాంతమేగ్గుడును.

౧. శ్లో. స్తప్తపౌనర్భవాః కన్యా వర్జనీయాః కులాధమాః

వాచాదత్తా మనోదత్తా కృతకౌతుకమంగళా.

ఉదకస్పర్శితా యాచ యాచ పాణిగృహీతికా

అగ్నిం పరిగతా యాచ పునర్భూప్రభవచయా.

ఇత్యేతాః కాశ్యపేనోక్తా దహన్తి కులమగ్నివత్ - కాశ్యపస్మృతి.

అసి కశ్యపుఁడు వాగ్దత్తలను, మనోదత్తలను, మంగళస్నానాదికము చేసినవారిని, ఉదకస్పర్శితలను, పాణిగృహీతకలను, అగ్నిప్రదక్షిణము చేసినవారిని, పునర్భూప్రభవలను, ఏకవిధముగా నీయేడుగురను పునర్భవులనుగాఁ జెప్పి దాగు కులము నగ్నిహోత్రమువలె కాల్యవేయుదురని దూషించియున్నాఁడు. దీనిమవయవార్థమునే మనము పుచ్చుకొని ప్రవర్తింతుమేని, ఇంచుమించుగా లోకములోని కన్నియ లందఱును పునర్భవులే యయి దూష్యురాదు కావలసి వచ్చును. ఎల్లవారికిని తమకూతులను మొనట మనసులో నొకరి

కియ్యవలె ననుకొనియు, వారి కిచ్చెధ మని నోటితో చెప్పియు, మంచి వరుడు లభించినయెడల తమయుద్దేశమును మార్చుకొనుట సహజమయి యుండును. అంతేకాక పయిని జెప్పబడినవారిలో మొదటి యైదు తెగలవారికిని మన మిప్పుడు నిరాక్షేపముగా వివాహములు చేయుచునే యున్నాము. అట్టికన్నీయలు పునర్భువులని చెప్పట కెవ్వరును సాహసింపరు.

శ్లో. దత్తాం న్యాయేన యః కన్యాం పరాయ నదదాతి తాం  
అదుష్టశ్చై ద్వరో రాజ్ఞా స దండ్యస్తత్ర చోరవత్ - నారదుడు  
న్యాయముచేత నియ్యబడినకన్యను వరున కెవ్వఁ డియ్యడో  
వాఁడు వరుఁడు దుష్టుఁడు కానిపక్షమున రాజుచే చోరునివలెనే  
దండ్యుఁ డగు నని చెప్పనారదాదిస్మృతివచనముల ననుసరించి పై  
కాశ్యపవచనమునకు అదుష్టవరపర మని సంకోచము కల్పించిశాస్త్రో  
దిత మయినవరదోషము లేక ధనాశచేతను ద్వేషముచేతను వివా  
హము చేసినప్పుడుమాత్రమే వాగ్దత్తాదులు పునర్భువు లగుదు రని  
నిర్ణయము చేసి యున్నారు. ఈప్రకారముగానే బోధాయనులును,

వాచాదత్తా మనోదత్తా గ్నింపరిగతా.

సప్తనుం పదం నీతా భుక్తా గృహీతగర్భా,

ప్రసూతా చేతి సప్తవిధా పునర్భుస్తాం

గృహీత్వా నప్రజాం నధర్మం విందేత.

వాగ్దత్తాదు లగు సప్తవిధపునర్భువులను చెప్పికశ్యపుఁడు చెప్పిన  
వారిలో నడుమ కొందఱిని వదలి సంభోగసౌఖ్య మనుభవించిన  
దానిని గర్భము ధరించినదానిని సంతానము కన్నదానినిగూడఁ జేర్చి  
వారిని గ్రహించి సంతానమును ధర్మమును పొందఁ గూడ దని  
విధించి యున్నాఁడు. అనేకస్మృతులు వాగ్దత్తాదులకు వివాహమును



విధించుచున్నది. ఇందుకు నిదర్శనముగా కాయాయనుఁడు,

శ్లో. వరే దేశాంతరగతే త్రీన్వతూ స్సంప్రతీక్ష్య సా

కన్యాన్యస్యైస్స ప్రదాతవ్యా వాగ్దానేతు కృతే సతి.

పంచత్వం చే ద్వరో గచ్ఛేత్ వాగ్దానేతు కృతే సతి

కన్యాన్యస్యైస్స ప్రదాతవ్యా తథా సప్తపదాత్పరమ్.

వరుఁడు వాగ్దానానంతరము దేశాంతరము పోయినను, మృతుఁ  
డయినను, కన్యను మఱియొకని కియ్యవలెనని చెప్పుచున్నాఁడు.  
ఆప్రకారముగానే లోకములో సర్వసాధారణముగా వ్యవహారమును  
జరుగుచున్నది. అట్టికన్యకల నెవ్వరును పునర్భువు లనిగాని తక్కువ  
వారనిగాని యెంచరు. దీనినిబట్టి చూడఁగా పునర్భువులను నిందించిన  
యాస్సత్తియందుఁగాని మఱియొకస్సత్తియందుఁగాని వివాహ  
మొనర్చికి విధింపఁబడెనో వారు పునర్భూ నిర్వచనమునకు లోబడినవా  
రయినను వారికి పునర్భూనామము చెంద దనియు, వారేవిధముచేతను  
తక్కినవారికంటె తక్కువవారు కారనియు విస్పష్ట మగుచున్నది.  
సప్తపదికి పూర్వమునం దనేకస్సత్తిశాలలో వివాహము విధింపఁ  
బడినది గనుక నట్టివారు పునర్భువులు గాకుండవచ్చునుగాని సప్తపద్య  
నంతరము వివాహ మాదువారు. పునర్భువులు కాకతప్పరని కొంద  
రినవచ్చును. సప్తపదికి పూర్వమునందు వివాహమును విధించిన  
కాయాయనవచనమే “తథాసప్తపదాత్పరమ్” మని సప్తపది తరువాత  
సహితము మృతభర్తృకకు పునర్వివాహము విధించుచున్నది గనుక  
పూర్వము చెప్పిన హేతువుచేతనే సప్తపద్యనంతరము శాస్త్రవిహిత  
మయినవివాహము చేసికొన్నవారుసహితము పునర్భువులు కారు.  
మఱియు పునర్భువుల నాప్రకారముగా నిందించినబోధాయనుఁడే తన  
స్సత్తిలోని వివాహప్రకరణమునందు,



శ్లో. నిస్సప్టోవా హతో వాపి యస్యా భర్తా మ్రియేతివా  
సాచే దక్షతయోని స్యాత్ గతప్రత్యాగతాపివా  
పౌనర్భవేన విధినా పున స్సంస్కార మర్హతి.

భర్త నష్టుఁ డయినప్పుడును హతుఁ డయినప్పుడును మృతుఁ  
డయినప్పుడును అక్షతయోనికి పునరుద్వాహమును విధించుచున్నాఁడు.  
ఇందువలన బోధాయనునియభిప్రాయము, విధ్యనుశ్చరముగా వివా  
హిత లయినవారు తప్ప తక్కినస్త్రీలే పునర్భవు లగుదు రనియు,  
శాస్త్రమును తిరస్కరించి వివాహము చేసికొనువారుమాత్రమే పున  
ర్భవులును దూష్యులును అగుదు రనియు ననుట కరతలామలక  
మయినవిషయమే కాబట్టి “నష్టేన్మృతే” లోనుగాగల పునరుద్వాహ  
విధుల ననుసరించి వివాహము చేసికొన్నవారు పునర్భవులు కారనియు,  
ఏస్మత్తియందు పునర్భులక్షణ మేవిధముగాఁ జెప్పఁబడిననో శాస్త్ర  
విధుల నతిక్రమించి వివాహ మాడినవారును వారి సంతతివారును  
మాత్రమే పునర్భవులును పౌనర్భవులును నయి నింద్యు లగుదు  
రనియు పరమసిద్ధాంత మగుచున్నది.

౨. ఒక వేళ యశాగికముగా పునర్వివాహము చేసికొనేడిస్త్రీలం  
దతియందును పునర్భుశబ్దము వర్తించినను, పునర్భవులను దూషిం  
చెడి సామాన్యవిధుల కపవాదములుగా నుండువిశేషవిధులచేత  
విధ్యుక్తరీతిని వివాహము చేసికొన్నస్త్రీలును వారికొమాళ్ళు మొద  
లయినవారును పరిరక్షింపఁబడి యెంతమాత్రమును వారు దూష్యులు  
కాకయే యుందురు. ఎట్లనఁగా,

శ్లో. దారాగ్ని హోత్ర సంయోగం కురు తే యోగజే స్థితే  
పరివేత్తా సవిజ్ఞేయః పరివీత్తిస్తు పూర్వజః.

మనువు అ 3, శ్లో. ౧౭౧.

అను వచనమునుబట్టి అన్నకు ముందు వివాహ మాడువాఁడు పరివేత్త యనబడును. అట్టిపరివేత్త పాపాత్ముఁడనియు సరకమును పొందుననియు బహుస్మృతులు ఘోషించు చున్నవి. పౌనర్భవాదులను పంక్తిభాష్యులనుగాఁ జెప్పినపూర్వోదాహృత మనువచనములలోనే పరివేత్తకూడ అపాంక్తేయుఁడుగాను హవ్యకవ్యముల కక్కఱకు రాసివాఁడుగాను పరిగణింపఁబడి యున్నాఁడు. అయినను,

శ్లో. కుబ్జ వామస పండ్లఘ్న గద్గదేఘ్న జడేఘ్నచ

జాత్యంధే బధిరే మూకే నదోషః పరివేదనే.

అని స్మృత్యంతరమునందు జ్యేష్ఠభ్రాత కుబ్జుఁడుఁగాఁగాని, వామనుఁడుఁగాఁగాని, నపుంసకుఁడుఁగాఁగాని, వణకుగలవాఁడుఁగాఁగాని, జడుఁడుఁగాఁగాని, జాత్యంధుఁడుఁగాఁగాని, చెవిటివాఁడుఁగాఁగాని, మూగవాఁడుఁగాఁగాని ఉన్న యెడల పరివేదనమువలన దోషము లేదని అభిపాదవిధి కనబడు చున్నది. ఇందుచేత అన్నకు ముందుగా వివాహము చేసికొన్నవాఁడగుటచే నతఁడు పరివేత్త యైనను, అన్నయందు కుబ్జత్వాదిదోషము లున్నప్పుడు విధ్యనుసారముగా వివాహము చేసికొన్నకనిష్ఠభ్రాత యొన్నఁడు నపాంక్తేయుఁడును దూష్యుఁడును కానేరఁడు. అదేప్రకారముగా ద్వితీయవివాహము చేసికొన్నస్త్రీ లందఱును పేరున పునర్భవులే యగుదురని యొప్పుకొన్నను నష్టేమృతేత్యోది స్మృతివచనముల ననుసరించి వివాహము చేసికొన్న వారును వారిపుత్రాదులును సంక్తి కనర్హులును దూష్యులును కారు.

3. ప్రతిస్మృతిని ప్రత్యేకముగాఁ జదివి యాస్మృతికర్త జెప్పిన పునర్భూ లక్షణములను పునర్భవుల యోగ్యతను పరీక్షించిన యెడల, విధినిహితముగా పునర్వివాహ మాడినస్త్రీ లేవిషయమునను తక్కువవారుగా నుండనట్లు తెలిసికొవచ్చునని యీవఱకే తెలిపి

యన్నాను. కొందఱు స్మృతికర్తలు శాస్త్రముమీటి పరపురుషుని వరించి సంతానముగన్నవారినే పునర్భవులనుగాఁ జెప్పి వారిని దూషించియున్నారు; కొందఱు పునర్వివాహ మాడిన స్త్రీల నందఱిని పునర్భవులనుగాఁ జెప్పి వారిని తక్కువవారినిగా చెప్పకయున్నారు. కొందఱు సామాన్యముగా పునర్భవులను దూషించిమాత్ర మున్నారు. ఇందుకు దృష్టాంతముగా మనువు తొమ్మిదవ యధ్యాయములో,

శ్లో. యా పత్యావా పరిత్యక్తా విధవావా స్వయేచ్ఛయా

ఉత్పాదయే త్పునర్భుత్వా సౌహార్దవ ఉచ్యతే. ౧౭౫.

పతిచేత విడిచి వెట్టఁబడిగాని విధవయయిగాని స్త్రీ స్వేచ్ఛ చేత ననఁగా శాస్త్రవిరుద్ధముగా బిడ్డను గన్నదానినే పునర్భవనియు, ఆ పుత్రుఁడే సౌహర్దవుఁ డనియు నిర్వచించి యట్టివారినిమాత్రమే యపాంక్తేయులనుగాఁ జెప్పియున్నాఁడు కాని విధి విహితముగా ద్వితీయవివాహమాడినదాని పుత్రుని సౌహర్దవునిగా నెక్కడను చెప్ప లేదు. అట్టి ద్వితీయ వివాహితపుత్రుఁడు మొదటి భర్తకు మాత్రమే సౌహర్దవుఁ డగునుగాని ద్వితీయభర్త కౌరసుఁడేయగును. 'నిహితం పుత్రమకారస' మని యున్న భారతవచనమును జదివినచో ఫీయంశము స్పష్టమగును. ఇదే ప్రకారముగా . నాయాస్మృతులను 'ప్రత్యేకము గాఁ జదివిన యెడల, పునర్భువిషయ మయిన మనఋషులయభిప్రాయము వారి వారికే తెలియును. . ఏ స్మృతియైనను పునర్భులక్షణమును సామాన్యముగాఁ జెప్పి వారిని దూషించినపక్షమున నెక్కడ సమన్వయరీతిచేత విధియుక్తముగా పునరుద్వాహ మాడినవారి విషయములో తప్ప తక్కిన వారివిషయములో మాత్రమే యా దోషములు పట్టునని యర్థము చేయవలెను.

4. పూర్వోద్వాహృత మనుస్మృతి వచనములయందును, తది

తర స్మృతి చ చనములయందును. కొందఱు హవ్యకవ్యముల కేనర్హులని దూషించుట యతిశయోక్తి చేత సాధారణముగా తదితరులు ప్రశస్తులవి చూపుటకొక కేగాని వానియందంతకంటె విశేష మేమియులేదు. అట్టిచోట్ల మన మెప్పుడును వాని యుద్దేశమునే గ్రహింపవలయును గాని యవయవార్థమును గ్రహింపరాదు. శబ్దార్థమునే గ్రహింత మనుపక్షమన, పయిని 'చెప్పబడిన మనువచనములను బట్టి వైద్యులును, వాణిజ్యము చేయువారును, గ్రామోద్యోగులును, రాజకీయోద్యోగస్థులును, పుష్పిగోళ్యవారును, కప్పపండ్ల వారును, జ్యోతిష్కులును, చిలుకలు మొదలగుపక్షులను పెంచువారును, యాచకులును, వ్యవసాయముచేయువారును, కూడ, పంక్తి బాహ్యులే యగుదురు. అట్టివారి నెవ్వరు నిప్పుడు అపాంక్త్యములనుగాఁ జూడరు. కాఁబట్టి పయివ్యాక్యములను పయిని చెప్పబడినవారు కానివారు ప్రశస్తులని తాత్పర్యమేకాని వారందఱు నపాంక్త్యములనికాదు. ఒక వేళ పైదాని కవయవార్థమునే యంగీకరించి, వాదము నిమిత్తమై పునర్వివాహము చేసికొన్న వారియుతులు పౌనర్భవులే యనియు వారు నిందిత పౌనర్భవులలోనే చేరుదుననియు నొప్పుకొన్నను, అప్పుడు సహితము వారు వైద్యులు, వర్తకులు, రాజకీయోద్యోగస్థులు, జ్యోతిష్కులు, కృషిచేయువారు, మొదలయినవార్థితో నమానులే యగుదురు గాని వారికంటె తక్కువవారు కాఁజాలరు.

౫. పరాశరుఁడు 'నష్టేన్మృతే' త్యాదివచనము చేత స్త్రీ పునర్వివాహమును విధించి పౌనర్భవపుత్రుని నెక్కడను చెప్పకపోవుట చేత కలియుగమునందు పునర్భవ వ్యవహారముగాని పౌనర్భవ వ్యవహారముగాని బొత్తిగానే లేనట్టును, ద్వితీయవివాహితలపుత్రులు ఔరసు లేయగుదు రని పరాశరనుతమైనట్టును స్పష్టమగుచున్నది.

శ్లో. ధౌరసః క్షేత్రజశ్చైవ దత్తః కృత్రిమకన్సుతః

దద్యాన్మాతా పితావాపి సపుత్రో దత్తకః స్సృతః.

అని కలియుగమునందు త్రివిధపుత్రులను మాత్రమే పరాశరుడు చెప్పియున్నాడు. ఏవపదసారస్యముచేత స్వక్షేత్రజః డనఁగా స్వభార్యయందు పుట్టినవాఁడే యారసుఁడని వైశ్లోకములోని మొదటి పదమున కర్థము. ఈ యర్థమునే దత్తక మిమాంసయందు నందవండితుఁడు వ్రాసియున్నాడు. —

ధౌరసః క్షేత్రజశ్చైవ దత్తః కృత్రిమకన్సుతః-ఇతి కలిధర్మ ప్రస్తావే పరాశరస్మరణాత్, నచైవం క్షేత్రజోపిపుత్రః కతా స్యాదితి వాచ్యం-తత్రనియోగ నిషేధేనైవ తన్నిషేధాత్ - అస్తు తర్హి విహితప్రతిపిద్ధత్వాత్ వికల్ప ఇతిచేన్నదోషాప్య కాపత్యేః-కథం తర్హ్యత్ర క్షేత్రజగ్రహణ మితిచేత్ ధౌరస విశేషణ త్యేనేతి బ్రూమః - తథాచమనుః - శ్లో. స్వక్షేత్రే సంస్కృతాయాంతు స్వయ ముత్పాదితశ్చయః । తమారపం విజానీయాత్ పుత్రం ప్రథమకల్పితమ్. ఇతి—దత్తకమిమాంస.

ఈ పయిదానినిబట్టి పునర్వివాహము చేసికొన్నస్త్రీలు పునర్భుత్రులును, వారిపుత్రులు పౌనర్భుత్రులును కా రనియు, వా రెంతమాత్రమును కులములో తక్కువవారు కా రనియు, వారికేఁ బుట్టిన సుతులారసులును, వాగు సాధ్యులును నగుదు రనియు, కొంచె మ్మాలోచించి చూచినయెడల నిష్పక్షపాతబుద్ధుల కందఱకును విశదము కావచ్చును. భారతమున పునర్వివాహిత యయినయులూపి పుత్రుఁ డౌరసుఁడుగాను, ఉలూపి సాధ్యుగాను జెప్పఁబడియుండుట యందఱకు విశద మయియే యుండును. —

శ్లో. ఆగతస్తు పున స్తత్ర గంగాద్వారం తయా సహ పరిత్యజ్య గతా సాధ్వీ ఉలూపీ నిజమందిరమ్.

ఉ ప స ం హ ర ము.

—:—)0(:—

ఇతవఱకును స్త్రీపునర్వివాహము శాస్త్రసమ్మతమని చూపుట కయి ప్రయత్నించి నాకు తెలిసినదానిని సంగ్రహముగా తెలిపి యున్నాను. ఇప్పు డవకాశము లేకపోవుటచేతను, గ్రంథవిస్తారము చేయుట నాయుద్దేశము కాదు గనుకను, నేను శ్రుతిస్మృతిపురాణ ములయందలివచనముల నుదాహరించి వానితాత్పర్యమును వ్యాసితినే కాని యర్థవిషయ మయినయూక్షేపసమాధానములను పూర్ణముగా వివరింపఁగలిగినవాఁడను గొను. కొంచె మాలోచించి చూచినయెడల నేను జెప్పినయర్థములు క్లిష్టములు కావనియు శబ్దములవలన స్పష్టముగా కనఁబడనవియే యనియు మీకు విశదము కావచ్చును. ఈ వీన్న దానినిబట్టి స్త్రీపునర్వివాహము శాస్త్రసమ్మతమనియు, అవ శ్యాచరణీయమనియు మీమనసున కయినను తోచవచ్చును. లోకానుభవమునుబట్టి చూచిన స్త్రీపునర్వివాహము కర్తవ్యమని తలఁపనివారెవ్వరుందురు? ఈకాలమునందుమాత్రమేకాక పూర్వకాలమునందు సహితము, స్త్రీలందురవస్థను జూచి మనసు కరఁగి విధవావివాహమును పునరుద్ధారణము చేయుట కయి ప్రయత్నించినపుణ్యపురుషు లనేకులుండి యున్నారు. కొంచె మయినను దయారసముగలవా రీసత్కార్య విషయమున తగినతోడ్పాటును చేయకుండ రని దృఢముగా విశ్వసించుచున్నాను. పెక్కువందలసంవత్సరములక్రిందటనే మనదేశపుస్త్రీల దుర్దశలను మాన్పుట కయి జీర్ణముయిపోయిన నారీపునర్వివాహమును పునరుద్ధారణము చేయవలెనని జ్ఞానపురమహారాజగు జన్మంతసింగనుపారును, సుప్రసిద్ధు లయినయప్పయదీక్షితులవారును ప్రయత్నము చేసినట్లు మనము వినుచుండుటయేకాని యాకాలమునందలి

జనులమాధ్యాధిక్యమునుబట్టి వారికోరికలు సఫల మయినట్లు వినలేదు. వంగదేశమునందు మూడువందల యేబదిసంవత్సరముల క్రిందట పండితమండలాగగణ్యుడు గా నుండిన స్మార్తభట్టాచార్య రఘునందను లనువా రొకగ్రంథమును జేసి బాలవిధవ యయినతన కొమార్తెకు వివాహము చేయవలెనని ప్రయత్నించిరికాని చిరకాలాగత మయినదురాచారప్రభావముచేత, వారికోరికయు విఫలమే కావలసివచ్చినది. అటుతరువాత కొంతకాలమునకు రాజవల్లభుడను నతఁడు గొప్పప్రయత్నము చేసి పండితులచేత నొకవ్యవస్థ చేయించెను గాని వివాహములనుమాత్రము చేయింపఁగలినవాఁడు కాఁడు. ఇప్పటికించుమించుగ నూఱుసంవత్సరములక్రిందట పీష్వావద్ద సేనాధిపత్యము వహించి ఘనతఁకెక్కిన పరశురామపట్ట బాహువర్ధను లనువారు తన కొమార్తె యగుదుర్గాబాయి యనునామె యెనిమిదిసంవత్సరముల పాయమున భర్తను పోగొట్టుకొన్నప్పు డామెకు పునర్వీవాహము చేయుట కయి విశ్వప్రయత్నములు చేసిరికాని తుద కప్పుడును కార్యము కాలేదు. అప్పుడు పునానగరమునం దుండుపండితులు మాత్రమేకాక కాశీపురమందలి పండితులును స్త్రీపునర్వీవాహము శాస్త్రసమ్మత మని సిద్ధాంతముఁ జేసిరి; అప్పటి శంకరాచార్యుల వారును దాని నంగీకరించిరి. అంతట వివాహము జరుగుటకు సిద్ధమయి యుండఁగా బ్రాహ్మణు లందఱును జేరి పరశురామపట్ట బాహువర్ధనులభార్యపాదములమీఁద పడి మొట్టిపెట్టుకొని యామెమూలమున వివాహము జరగకుండఁ జేసిరి. అటుపిమ్మట కొందఱు నాగపురము మొదలయిన స్థలములయందు కొంతప్రయత్నము చేసిరికాని వారిప్రయత్నములు ఉపన్యాసములతోనే సరిపోయినవి. తరువాత మొట్టమొదట మనహిందూదేశములో స్త్రీపునర్వీవాహములను సరిగా జరపించిన



వారు గొప్పపండితులయి కాలీకుట్టరాజధానియందు వసియించెడి పండిత ఈశ్వర చంద్రవిద్యాసాగరులనువారు. వారు బహుప్రయాస పడి జరుగెను శాస్త్రమును బూపి వారికన్నలను విప్పటయేకాక శ్రీపునరుద్వాహవిషయముయి రాజకీయశాసనము నొకదానిని కలిగించి ౧౮౫౬ వ సంవత్సరములో మొట్టమొదట రెండువివాహములను జరిగించిరి. నాటినుండి బంగాళా రాజధానియందు వెక్కువీవాహములు జరుగుచునే యున్నవి. తరువాత బొంబయి నగరమునందు విష్ణు పరశురామశాస్త్రులవారు ౧౮౬౭ వ సంవత్సరమునందు వాదమున కారంభించి ౧౮౭౦ వ సంవత్సరమున నరిగా కొన్నివివాహములను జరిగించిరి. ఇప్పు డాశాస్త్రులవారు మృతులయినను, ఆప్రాంతముల యందు పునరుద్వాహములు విస్తారముగా జరుగుచు వచ్చుచున్న వనుమాట వార్తాపత్రికలను జదువువారి కందఱికిని తెలిసి యుండును. ఎక్కడ నేవిధముగా జరుగుచున్నను మనరాజధానిమాత్రము నేటి వఱకును కన్నులు మూసికొని హాయిగా నిద్రపోవుచున్నది. ఈవట్టణమున పదునెనిమిది సంవత్సరములనుండి ఒకసమాజమున్నను చేసినపని యేమియుఁ గానరాదు. నేను ౧౮౭౯ వ సంవత్సరమునందు రాజమహేంద్రవరమున నీవిషయమున నుపన్యాసములను జేయ నారంభించి భగవదనుగ్రహమువలన నిప్పటికి రెండువివాహములను జేయుపఁగలిగినాఁడను. ఈరాజధానివా రిక్కనైన నిద్రనుండి లేచి చుటుకుగా పనిచేసి తక్కినరాజధానులవారితో సామ్యమును పొంద ప్రయత్నింతురని కోరుచున్నాను. సర్వదఁగూఁపరుఁ డయినయీశ్వరుఁడే యీ విషయమున మీకు ధైర్యస్థైర్యముల నిచ్చునుగాక యని ప్రార్థించుచు, ఈయుపన్యాసమును ఇంతటితో ముగించుచున్నాను.



స్రీపునర్వివాహ వ్యాపారముయొక్క  
భూతవర్తమాన స్థితులు.



# స్త్రీపునర్వివాహ వ్యాపారముయొక్క

## భూతవర్తమాన స్థితులు.

—:0:—

ఓమహాజనులారా !

ఈవట్టణమునం దారంభివఁబడిన స్త్రీపునర్వివాహ వ్యాపారము యొక్క భూతవర్తమాన స్థితులనుగుఱించి నేటిమహాసభలో నుపన్యసింపవలసినదని వెనుకటిసభలో కార్యదర్శిగారు నన్నడిగినప్పుడు నేను నిర్వహింప వలసిన కార్యభారముయొక్క కష్టమును చక్కఁగా విచారింపక మంచి దని యీపని కంగీకరించినాను. కాని సభవిడిచి పోయిన పిమ్మట నాలో నే నాలోచించుకొనఁగా నాకు నియమించిన యుపన్యాసము మఱియొకరు నిర్వహించుట యుచితముగా నుండునని నా కప్పుడు తోచినది. ఐనను చేసెద నని సభవారిముం దొప్పుకొని వచ్చినతరువాత వెనుకతీయుట ధర్మము కాదుగనుక, నామనస్సున కిది రుచించినవిషయము కాకపోయినను, విధిగా భావించుకొని తోచినట్లు చెప్పఁబోవుచున్నాను. నాసంగతి నను చెప్పుకొనుట లేశమాత్రమును నా కష్టమయినపని కాదు. కాని మొదటినుండియు నా కున్న యెడతెగనిసంబంధమునుబట్టి నాజీవ విడిచిపెట్టి యీస్త్రీపునర్వివాహ చరిత్రమును చెప్పగలుగుట నాకు సాధ్యముగా తోచలేదు. అంతే కాక సంగతులు తెలియక కొందఱును, బహుకారణములచేత నాకు ద్వేషులుగా నేర్పడినవారు చెప్పెడు గొట్టనిమాటలను నమ్మి కొందఱును, నేను చేయుచున్న యాకృషివిషయ మయి విపరీతాభిప్రాయము కలిగియున్నట్లు నాకిప్పుడు కొన్నిసూచనలు గానఁబడుచున్నం

766 స్త్రీపునర్వివాహవాహ్యపారముయొక్క భూతవర్తమానస్థితులు.

దున ప్రస్తుతాంశముతో సంబంధించియున్నంతవఱకు నావిషయమయి  
కూడ కొంత చెప్పకొనుటయు నావశ్యకముగానే కనుపట్టుచున్నది;  
కాబట్టి వే నిప్పుడు చెప్పబోయెడుసంగతులను సావధానముగా  
చిత్తగింపవలెనని మహాజనులను వేడుకొనుచున్నాను.

ప్రప్రథమమున నే నీ స్త్రీపునర్వివాహ విషయమయిన కృషి  
శాసించినప్పు డెవ్వరో యొకరిద్దఱుతప్ప ఇప్పుడున్న యీసామా  
జికులలో నెవ్వరును నాకు సహాయముగా నుండలేదు. న్యాయతిసుబ్బా  
రావుసంతులుగా రప్పు డీపట్టణమునకు కొంతగా వచ్చియుండుడు.  
ఆరంభించిన రెండుసంవత్సరములకుఁగాని ఆత్మారీలక్ష్మీనరసింహముగా  
రీపట్టణమునకు రానేలేదు. బసవరాజు గవర్రాజుగారుమాత్రము నాకు  
తోడుపాటుగా నుండిరి. కాని నాకు ముఖ్య ప్రోత్సాహకులుగానుండి  
యీకృషిలో నన్ను ప్రవేశపెట్టి నాచేత పనిచేయించినవారు నాసహ  
పాఠియు మిత్రులునైన చల్లపలి బాపయ్యగారు. తాత్కాలికాధికారధూర్వ  
హుఁడను విధ్యాధికుడనుగాని నే నీమహాకార్యమును విర్వహింపఁజాల  
నని యద్వైర్యపడి నిరుత్సాహుఁడను కాఁగా నాకుద్వైర్యము చెప్పి పురి  
కొల్పి నన్ను పేంటఁగొని బయలుదేటి స్త్రీపునర్వివాహసమయమున  
భోజనములకు వచ్చెదమని ముప్పదిమంది బ్రాహ్మణ గృహస్థులచేత  
హోదాచేయించి నాకంటెను మహాశ్రద్ధతో పనిచేసిన దీయనయే.  
ఈయనప్రోత్సాహముచేతనే ౧౮౭౯ వ సంవత్సరము జూలై నెలలో  
శ్రీవిజయనగరపు మహారాజుగారి, బాలికాపాఠశాలయందు నేను స్త్రీ  
పునర్వివాహవిషయమయి నా మొదటి యుపన్యాసమును జేసినాను.  
కాబట్టి యిప్పు డంకురించిపెరుగుచున్న స్త్రీపునర్వివాహక్రియావృక్ష  
మునకు బీజావాపము చేసినవారు శ్రీచల్లపలి బాపయ్యగారనియే  
చెప్పవలసియున్నది. అప్పుడు బాపయ్యగారును, నేనును, నామిత్రులు

స్త్రీపునర్వివాహవ్యాపారముయొక్క భూతవర్తమానస్థితులు. 767

నుటికొందఱును జేరి స్త్రీపునర్వివాహసమాజముని పేరుపెట్టుకొని పని  
చేయ నారంభించితిమి. ఆరంభనశయందు మాయెద్ద నొక్కకాసును,  
నిధిగా లేదు; మహారాజులు సహితము పూని నిర్వహింపలేకపోయిన  
యీపని మేము నలుగు రయిదుగురము పూని నిర్వహింపఁ గలుగుదు  
మన్న విశ్వాసము మా కప్పుడు కలలోను లేదు. కాని యీవిషయ  
మయి కృషి చేయుట మాకు పరమధర్మమనుకొని సమస్తమునకు  
పరమేశ్వరుని నొక్కనినే నమ్ముకొని త్రికరణశుద్ధిగా పనిచేయ  
మొదలుపెట్టితిమి. ఈకృషి యారంభ మయినకొన్ని వారములకు నాకు  
పరిచితు లయిన శ్రీబారురాజారావుపంతులుగారు శ్రీవెంకట రామ  
కృష్ణయ్యగా రీపట్టణమునకు వచ్చినప్పుడు నాకు వారితోడి మైత్రిని  
కలిగించినారు. వా రప్పు డీపనినిమిత్తమయి తాము ముప్పది వేల  
రూపాయల నిచ్చెదమని వాగ్దానము చేసినారు. ఈశ్వర్యము మాకే  
గొప్పప్రాపు కనఁబడిచినందున మాకు మఱిత యుత్సాహముకలిగి  
మేము తొంటికంటె ద్విగుణధైర్యముతో పనికిఁ బూనితిమి. ఈకా  
లము మొదలుకొని తరువాత రెండు సంవత్సరములకు పిమ్మట ప్రథమ  
వివాహమగువఱకును పట్టిన సమస్తవ్యయములను నేనేవహించినాను.  
నేను చేసిన యుపన్యాసములను ముద్రింపించి కొన్ని ప్రతులను విక్ర  
యిరచినను విశేషభాగమూరక పంపిపెట్టినాను; వాదమునిమిత్తమయి,  
ముప్పదినలువది స్మృతులను, ఇతరపుస్తకములను కొని కృషిచేసి  
నాను; బహుస్థలములయందున్న వారితో నుత్తరప్రత్యుత్తరములను  
జరుపుచు వలసినప్పు డితరస్థలములకుఁ గూడ పోయి యుపన్యసించుచు  
వచ్చినాను; వివాహములు చేసికొనెదమని వాగ్దానముచేసినవిద్యార్థు  
లకుఁ గొందఱికి పాఠశాలజీతములకు సహాయము చేయుచువచ్చినాను;  
బాలశిశువులున్నస్థలములను విచారించి సమాచారములు తెచ్చు

768 స్త్రీపునర్వివాహవ్యాపారముయొక్క భూతవర్తమానస్థితులు.

టకును కృషి చేయుటకును మనుష్యులకు సామిచ్చుచు వచ్చినాను; బాల  
వితంతువుల సంరక్షకులతో మాటాడుట కయి అమలాపురము, మం  
డపేటి, తాళ్ళపూడి కాకినాడ దొడ్డిపట్ల, విఝేశ్వరము, రామ  
చంద్రపురము, పాలకొల్లు మొదలయిన స్థలములకు మనుష్యులను  
పంపుటయేకాక, వీనిలో నొకటియెడు స్థలములకు నేనును బోవుచు  
వచ్చినాను; ఈప్రయాణములలో నొకసారి యొకపల్లెలో శీతకాలపు  
రాత్రి యం దొకమీతుఁడును నేనును పశువులపాకలోని పశువులతోఁ  
గలసి రొచ్చుకంపులో పరుండి నిద్రింపవలసి వచ్చినది. ఈకృషిలో  
నా కిక్కడి రాజకీయపాశశాలలోని విద్యార్థులు మొదటినుండియు  
ముఖ్యసహాయులుగా నుండిరని చెప్పవలసి యున్నది. ఇప్పుడు వివా  
హములు చేసికొన్నవారిలో పులవర్తి శేషయ్యగారును నల్లగొండ  
కోదండరామయ్యగారును వయినిజెప్పిన గ్రామములలోఁ గొన్నిటికిఁ  
బోయి కృషి చేసినందున కయి నాకృతజ్ఞతనిక్కడఁ దెలుపుచున్నాను.  
మేనుప్పుడు వితంతువివాహములను జేసికొన్న బీదవాండ్రకు నెల గకి  
ఇంచుమించుగా రు ౮ ల. చొప్పున కొన్నిసంవత్సరముల వఱకును  
ఇచ్చెద మని ప్రచురించివారము. 'కొంతకాల మైనతరువాత సుబ్బా  
రావుపంతులుగారు మొదలయినవారు మాలోఁ జేరినారు; చెన్నపట్ల  
ణమునురిడి సోమంచి భీమశంకరమ్మగారు వచ్చినారు; కాకినాడకు సెబు  
బ్బడిగా వచ్చిన శ్రీ కంచి కృష్ణస్వామిరావుపంతులుగారు వాక్సహా  
యము చూపి మాకు మఱింత ప్రోత్సాహము కలిగించినారు; మొదటి  
వివాహ మయిదాటుమాసములకు జరుగు ననఁగా ఆతూరి లక్ష్మీ  
నరసింహముగా రిక్కడకు డిస్ట్రిక్టుమునసబుగా వచ్చి బహువిధముల  
తోడుపడినారు. ఇతరస్థలములయందును లక్ష్మీనరసింహముగారి  
లోపలను పెక్కుసభలు జరిగినతరువాత న్యాపతి సుబ్బారావుపంతులు

స్త్రీపునర్వవాహవ్యాపారముయొక్క భూతవర్తమానస్థితులు. 769

గారును, ఆత్మారి లక్ష్మీనరసింహముగారును, కొమ్మ రామలింగ  
శాస్త్రి గారును, బసవరాజు గవరాజుగారును, నేనును జేరి యొక  
యాతరంగికసభ యేర్పఱుచుకొని కార్యలోచనము చేయుచు  
గౌరవ సంవత్సరము డిసెంబరునెల ౧౧వ తేదీని మాగృహము  
నందు మొదటి వితంతుదాహమును జరిగించితిమి. ఈవివాహము  
జరుగుటకు కొన్నిదినములు ముందు శ్రీవైడ్యరామకృష్ణయ్యగారు  
తమసహజౌదార్యముతో వేయిరూపాయలను మామొద్దకుఁ బంపి  
నారు. ధనవ్యయవిషయ మయిన భారమును నామీదఁ జెట్టుకొనుట  
కిష్టము లేనివాఁడ నయినందున, మొదటిరెండు వివాహములును మా  
యింటనే జరిగినను వివాహముల నిమిత్తమై రామకృష్ణయ్యగారు  
మొదట పంపినవేయిరూపాయలను తరువాతపంపిన మొత్తమును గూడ  
శ్రీలక్ష్మీనరసింహముగారే వాడినారు. ఇంచుమించుగా నేక కాలము  
నందే జరిగిన రెండువివాహములకును రెండువేల రూపాయలవఱకును  
వ్యయపడినను, రెండవ పెండ్లికుమార్తె కీచ్ఛేదమన్న రెండువందల  
రూపాయల నగలలోను డెబ్బదియెనుబది రూపాయల నగలకంటె మే  
మప్పు డెక్కువ పెట్టలేకపోయినాము. వివాహము లయిన తరువాత  
పెండ్లికొమార్తెలును పెండ్లికొమాళ్లును రెండవ పెండ్లికొమార్తెయొక్క  
తల్లిదండ్రులును తమ్ములును పినతల్లియు తాతగారును నలుగురు వంట  
బ్రాహ్మణులును పురోహితుఁడును వివాహములలో భోజనములకు  
వచ్చి మాలో జేరిన ముంజులూరి వేంకట్రామయ్యగారును కుటుం  
బమును నల్లగొండ కోదండరామయ్యగారును మాయింటనే యుండ  
వలసినవా రయిరి. వీరి కందఱికి నయ్యెడువ్యయములను ౧౮౯౨వ  
సంవత్సరము మార్చినెల కడపటివఱకు శ్రీరామకృష్ణయ్యగారు లక్ష్మీ  
నరసింహముగారివద్దకుఁ బంపుచురాగా వారివద్దనుండి ముంజులూరి

770 స్త్రీపునర్వివాహవ్యాపారముయొక్క భూతవర్తమానస్థితులు.

వెంకట్రామయ్యగారు కొంతకాలమును నల్లగొండ కోడండరామయ్య గారు కొంతకాలమును సొమ్ము తేచ్చి తామే వాడి లెక్క నుంచుచు వచ్చిరి. పలుచోట్లనుండి వచ్చి బహువిధాభిప్రాయములు గలవా రింత మంది యొక్క చోట కూడినప్పుడు వారిలో నైకమత్య ముండునో లేదో నేను జెప్పనలసిన యక్కజలేదు. అందులోఁ గొందఱిని వేఱు చేయవలసి వచ్చినందునను, ఈపక్షములోఁ జేరినవారి కితరులు కాపురము లుండుటకై యిండ్లియ్యకపోయినందునను, రామకృష్ణయ్యగారిక్కడకు వచ్చినప్పుడు వారితోఁ జెప్పఁగా వారప్పుడు వివాహము లాడినవారును తత్సంబంధులును కాపురము లుండుట కయి యిన్నీసు పేటలో నొక గృహమును కొన్నారు. నెల కెనిమిదిరూపాయలు జీతము లేర్పఱిచి ముందుగా రెండవ పెండ్లికొమార్తె పుట్టినింటివారిని, తీరువాత రెండవ పెండ్లి దంపతులను, ఆయింటికిఁ బంపినాము. ఈ లోపల క్రొత్తగా పెండ్లి యైనదంపతులను దీసికొని చేన్మపట్టణము రావలసిన దని దివాను బహదూరు రఘునాథరావుగారును పల్లె చెంచల రావు పంతులుగారును దు' మ్మాహ్వనము చేసినందున ప్రథమ వివాహదంపతులను దీసికొనిపోదలంచి విశాఖపట్టణమునుండి మొదటి పెండ్లికుమారుని రప్పించినాము. ప్రయాణవ్యయముల నిమిత్తమయి డోగ్రెట్ నెలలో రామకృష్ణయ్యగారు నూఱురూపాయలను నోకుఁ బంపినారు. నేను ప్రయాణము క్లాబ్ వునప్పటికి జీతములవా రందఱును నేను మరల వచ్చువఱకును తమకుఁ గావలసినజీతముల నియ్యవలసిన దని నిర్బంధపఱుపఁగా నేను ఋణముచేసి వారిజీతము లియ్యవలసివచ్చినది. ప్రథమదంపతులను పెంటఁబెట్టుకొని పంటబ్రాహ్మణునితో కుటుంబసహితముగా బయలుదేలి యిందులో సంబంధించిన యొక కోర్టువ్యవహారము నిమిత్తమయి ముందుగా విశాఖపట్టణము



స్త్రీపునర్వివాహవ్యాపారముయొక్క భూతవర్తమానస్థితులు. 771

నకుఁబోయి యక్కడినుండి చెన్నఘట్టణము పోయితిమి. అక్కడ మ  
మ్మాదరించి మాకు వస్త్రములు కట్టఁబెట్టి దారికర్చులక్రింద నూఱు  
రూపాయ లిచ్చి చెంచలరావు పంతులుగారు మమ్ము పంపివేయఁగా  
జూను నెలమధ్యమున బయలుదేరి వచ్చి రాజమహేంద్రవరము చేరి  
నాము. అప్పటికి సమాజమునకు నిధిగా ధన మేదియులేదు; మాస  
వ్యయములకయినను రామకృష్ణయ్యగారు దత్తుచేసి పంపినఁగలదు;  
లేకపోయినలేదు; ఈస్థితియంతయు శ్రీకంచి కృష్ణస్వామిరావు పంతుల  
వారితో మనవిచేయఁగా వారు రామకృష్ణయ్యగారిని ప్రోత్సహ  
పఱచి దివాన్ బహదూరు రఘునాథరావుగారిని పళ్ళె చెంచలరావు  
పంతులుగారిని బ్రట్టీలనుగా నేర్పఱపించి పదివేలరూపాయలను చెన్న  
ఘట్టణమునకుఁ బంపునట్లు చేసినారు. ఆట్రస్టుడ్డిడ్డులో రెండఃసంవత్స  
రములలోపల వివాహములు జరగనిపక్షమున తమసొమ్ము మరల  
తమకు పంపివేయునట్లు వ్రాసి వివాహములు జరగెడుపక్షమున వివా  
హ మొకటికి వేయేసిరూపాయలవంతున నాయొద్దకు పంపుచుండవల  
సిన దనియు వ్యయములక్రింద జూనునెల మొదలుకొని నెలకు డెబ్బది  
యైదు రూపాయలచొప్పునఁ బంపవలసిందనియు వారికి వ్రాసినారు.  
అప్పుడు మరల వివాహము లగునన్న యాశ రామకృష్ణయ్యగారికిని  
లేదు; ఈపక్షములో చేరినవారిని జను లప్పుడు పెట్టెడుబాధ మహాః  
భాయ దశయం దుండినది; శంకరాచార్యులవారిబహిష్కారపత్రికలు  
వచ్చి పులులవలె నందఱిని బెదరించు చుండినవి; లక్ష్మీనరసింహము  
గారు శంకరాచార్యులవారిపూఁద తెచ్చిన యభియోగము కొట్టుపడి  
పోయినది; రామకృష్ణయ్యగారు మొదలుకొని యిండ్లలోఁ జేరినవా  
రనేకులు ప్రాయశ్చిత్తములు చేయించుకొని ప్రతిపక్షములోఁ జేరవల  
సినవారయిరి; ఈపక్షమునం దభిమానము గలవారుసహితము బహి

772 స్త్రీపునర్వివాహవ్యాపారముయొక్కభూతవర్తమానస్థితులు.

రంగమగా మాసభలకు వచ్చుటకే భయపడుచుండిరి. అయినను వే  
మీలోపల నిరుత్సాహుల మయి యూరకున్నవారము కాము  
మొట్టమొదట మాలోజేరి నట్లున్నవారే కొండలు మమ్ము చేయి  
విడిచినందునను, కొండలు ప్రతిపక్షులుగాకూడ మాతినందునను  
తాంబూలములకు వచ్చియు భోజనములు చేసియు మఱియొకవిధముగా  
సాహాయ్యముచేసియు స్త్రీపునర్వివాహపక్షము నభిమానించుకొన్న  
వారిని మరల సమాజముగాఁ గూర్చుకొని లక్ష్మీనరసింహముగాఁ  
లోపల సభచేసి దానికి పూండి సుబ్బరామలయ్యగారిని సహాయ  
కార్యదర్శినిగా నేర్పఱుచుకొన్నాము. వారు కొంతకాలమున కుద్యోగ  
గాంతరముమీఁద దేశాంతరమునకు పోవలసినవారయినారు. మాలో  
జేరినవారు ప్రాయశ్చిత్తములు చేయించుకొని యొక్కొక్కరేమమ్ము  
చేయి విడుచుచురాఁగా ౧౮౮౪ సంవత్సరారంభమున కోదండ  
రామయ్యగారి వివాహ మగునప్పటికి పైవాఁలొ కొటికలపూడి రా  
మేశ్వరరావుగారును బసవరాజు గవరాజుగారును నేనును ముగ్గురము  
మాత్రమే యీసమాజములో నిలిచియున్నాము. ఇప్పుడు మొదటి  
వారుగాక తక్కిన యిద్దఱిముమాత్రమే యున్నాము. రామకృష్ణయ్య  
గారు మాసంవ్యయములక్రింద నాకిమ్మన్న జూన్ నెల డెబ్బదియైదు  
రూపాయలును సెప్టెంబరు మొదటితేదివఱకు నాగు ముట్టనే లేదు.  
ఇట్లు మాసవ్యయములక్రింద డెబ్బదియైదురూపాయలుచొప్పున వచ్చు  
చున్నను వానిలో నుండి నెలజీతములును రొక్కయిగా నిచ్చెడు  
సొమ్మునుతప్ప మఱియేమియు వ్యయమెట్టలేదు; భోజనాదివ్యయముల  
నన్నిటిని నాసొంతసొమ్మునుండి నేనే ఀహించుచుంటిని. నల్లగొండ  
కోదండరామయ్యగారు ౧౮౮౨వ సంవత్సరము జూలయి నెలలో  
ప్రాయశ్చిత్తము చేయించుకొని మాయంటినుండి వెడలి పోవువఱకును

తానే వెచ్చమంతయు వాడి లెక్కవ్రాసెను. వంటబ్రహ్మాణులు లోనుగాఁగలవారు కొందఱు సంవత్సరములకొలఁదిని కొందఱు నెలల కొలఁదిని మాయంటనే యుండి భోజనములు చేయుచు వచ్చెడువారు. రెండవ పెండ్లికొమార్తెకు బాకియున్న నగలు పెట్టినను మఱి యేమి తర వ్యయములు చేసినను మానమాసమునకు వచ్చెడిసొమ్ములో నుండియో, వివాహ మైనప్పు డందులవ్యయములలోనుండి మిగిల్చియో చేయవలెను. మానవ్యయములనుండి నగలు పెట్టుటకు సాధ్యముకాక పోగా కొంతకాల మయినతరువాత రామకృష్ణయ్యగారు తామే రెండవ పెండ్లికొమార్తెకు మిగిలిననగలను పెట్టినారు. వివాహ మొకటికి వేయేసిరూపాయలచొప్పున వ్యయపెట్టుటకయి రామకృష్ణయ్యగారు నా కధికార మిచ్చినను నేను విచ్చలవిడిగా సొమ్ము వ్యయపెట్టక తాత్కాలికస్థితినిబట్టి సాధ్య మయినంతమితముగానే సొమ్ము వాడుచు వచ్చినాను. నా కిచ్చిన స్వాతంత్ర్యప్రకారముగా నేను చేయించిన పదునొకండువివాహములకును వివాహ మొక్కంటికి వేయేసిరూపాయలచొప్పున పదునొక్కవేలరూపాయలను, నెలకు డెబ్బదియైదు రూపాయలచొప్పున రెండుసంవత్సరముల యేడుమాసములకును రెండువేల మూడువందల యిరువదియైదురూపాయలును, నేను వ్యయపఱిచి యుండినయెడల, రామకృష్ణయ్యగారు రిచ్చినపదివేలును పోగా పయిగా మూడువేలరూపాయ లష్టయి యుండును. అట్లు చేయక సాధ్య మయినంతపొదుపుగా వాడి యుండుటచేత నేను ప్రస్తుత సమాజమువారికి లెక్క యొప్పగించునప్పటికి చెన్నపట్టణములో నూటయఱువదియెనిమిదిరూపాయలు నిలువ యున్నవి.

ప్రథమమున జరిగిన రెండువివాహములును అయినతరువాత మరల వివాహములు జరుగుట దుస్సాధ్య మయినందున మూడవ

774 శ్రీపునర్వివాహవ్యాపారముయొక్కభూతవర్తమానస్థితులు.

వివాహము చేయుచునిమిత్తమయి మొదటికంటెను విశేషశ్రమ పడవలసి వచ్చినది. ౧౮౮౨వ సంవత్సరము ఆగష్టునెల కడపట తృతీయవివాహ మగునట్లు కనబడఁగా చెన్నపట్టణము వ్రాసి సెప్టెంబరునెల మొదట వేయిరూపాయలను తెప్పించినాను. అప్పుడుసహిత మాసొమ్మును లక్ష్మీనరసింహముగారియొద్దనే యుంచి పెండ్లికొమారునకు ఋణములు 'తీర్చుకొనుటనిమిత్తమై యిచ్చిన రెండువందల రూపాయలును మఱి నలువదిరెండురూపాయలును కర్పపడువఱకును ఆయనచేతనే వ్యయపఱిపించినాను. వివాహసమయమునకు లక్ష్మీనరసింహముగారు బందరు వెళ్ళుట తటస్థించినందున మిగిలిన యేడు వందల యేబదియైదిమిదిరూపాయలు నేను పుచ్చుకొని వ్యయము చేసినాను. ఆసంవత్సరము సెప్టెంబరునెల యిరువదిరెండవ తేదిని జరిగిన గూవివాహమునకు తొమ్మిదివందల తొంబదియేడురూపాయలు స్వయం మయినవి. వివాహమునకు పూర్వమునం దయిన రెండువందల యిరువదిరూపాయలును గాక నగలకు రెండువందల యిరువదియేడు రూపాయలును, బట్టల కేనుబదియేడురూపాయలును, భోజనములకు డెబ్బదియైదురూపాయలును, ఠాకేరింపునకు డెబ్బదియైదురూపాయలును పోగా తక్కిన రెండుమూడువందలరూపాయలును తక్కినకర్పల కయినవి. మొదటివివాహమునకు బాజాభజంత్రీల కఱువదిరూపాయల నేర్పఱిచినను తగ్గించి మూడవవివాహమునకు నలువదిరూపాయలును, తరువాత కొన్నివివాహము లయినతరువాత ముప్పదియొక్కరూపాయలును, కట్టకడపట కొంతమంది మనఃస్థులను తగ్గించి పదిరూపాయలును, చేసినాను. పురోహితునకు మొదట వివాహ మొకటి కేబది రూపాయలు చేయఁగా మూడవవివాహమున కిరువదియైదురూపాయలును తరువాతవివాహముల కెనిమిదేసిరూపాయలును చేసినాను.

శ్రీ పునర్వివాహవ్యాపారముయొక్కభూతవర్తమానస్థితులు. 775

వంటబ్రాహ్మణులకు జీతములు గాక వివాహదినములలో దిన మొకటికి నాలుగేసిరూపాయలచొప్పున నీయ్య నిర్ణయించుకొన్నను మూడవ వివాహమునకు దిన మొకటికి రెండేసిరూపాయలును తరువాత దిన మొకటికి రూపాయచొప్పునను కట్టకడపట దిన మొకటి కెనిమిదణాల చొప్పునను చేసినాను. ఈప్రకారముగా క్రమక్రమముగా బహువ్యయములను తగ్గించుచు వచ్చినాను. వితంతరివివాహములను చేసికొన్నవారి కితరులు కాపుర ముండుట కిండ్లియ్యకపోవుట విచారించి రామకృష్ణయ్యగారితో నాలోచించి ముందు వివాహములు చేసికొను వారు కాపుర ముండుట కిల్చిచ్చెద మని ప్రథమ ద్వితీయవివాహములయినతరువాత ప్రచురించినను, అప్పటియావశ్యకమునుబట్టి యీ మూడవ పెండ్లికొమారునకు స్థిరముగానే మూడువందలరూపాయల వెలచేసెడి యిల్లుగాని రొక్కమునుగాని యిచ్చెద మని వ్వాసి యియ్య వలసి వచ్చినది. ౧౮౮౩ వ సంవత్సరము జనవరునెలలో జరిగిన నాలవవివాహమునకు ౭౨౩ రూపాయలు వ్యయపడినవి; ఈవివాహమునం దందఱికిని బట్టలు పెట్టినందున ౧౨౨ రూపాయలు బట్టలకే యయినవి; ఈవివాహము మొదలుకొని 'సొమ్ము' పాడఁదగినవారెవ్వరును తాంబూలములకు వచ్చటసహితము కానరానందున సదా వివాహగృహమునం దుండెడునేనే వ్రాడుచు వచ్చినాను. అటుపిమ్మట, జనవరునెల కడపట జరిగిన యైదవవివాహమునకు ౫౧౪ రూపాయలు వ్యయపడినవి; తరువాత మార్చి నెలలో జరిగిన యాఱవవివాహమునకు ౪౦౯ రూపాయలు కర్చుపడినవి; ఆవెనుక ఏప్రిల్ నెలలో జరిగిన యేడవవివాహమునకు ౪౯౬ రూపాయలు వ్యయ మయినవి; ఇది ఇక్కడ జరిగినవానిలో మొదటి కోమటివివాహము. ఈసమయమునందు చెంచలరావుపంతులుగారు దక్షిణహిందూస్తానమునకు రాజు

776 శ్రీ పునర్వివాహవ్యాపారమయొక్క భూతవర్తమానస్తీతులు.

ధాని యైన చెన్న పట్టణమునం దొకటి రెండు వివాహములు చేయించ  
వలసిన దని నన్నును రామకృష్ణయ్యగారిని కోరినందున వారియభిమత  
మును దీర్ఘటకయి యిద్దఱు వితంతుకన్యలను వరులను దీసికొని  
పురోహితుఁడు మొదలయిన పదుముగ్గురుజనముతో నేను చెన్నపురికి  
పోయినాను. అక్కడ జూన్ నెల ౮ వ తేదిని ఒక్కవివాహము  
మాత్రము జరగినది. ఆవివాహమున కక్కడ నెనిమిదివందల యేబది  
రూపాయలు వ్యయ మయినవి; రాకపోకలకు ప్రయాణములక్రింద  
33౦ రూపాయలు కర్చుపడినవి; రెండువందలరూపాయలు పెట్టి పెండ్లి  
కొమార్తెకు మాన్యము విడిపించి యిచ్చినాను; సంబంధమును కుదిర్చి  
యీవితంతుకన్యలను తెచ్చినవారికి నలువదిరూపాయ లిచ్చినాము;  
పెండ్లికొమార్తెలను తల్లిని కృష్ణామండలములోని గుంటూరి కావల  
ననుండు వల్లూరునుండి రెండుసారులు తీసికొని వచ్చినందున కయి నలు  
వదిరూపాయ లయినవి; పెట్టిననగలు రెండువందలరూపాయలును  
కలుపుకొని యీ యెనిమిదవవివాహమునకు ౧౬౭౦ రూపాయ లయి  
నవి. అటుపిమ్మట ఆగష్టు నెలలో జరగిన తొమ్మిదవవివాహమునకు  
౪౦౩ రూపాయలు వ్యయపడినవి; '౧౮౮౪ వ సంవత్సరము జవేవరు  
నెలలో జరగిన పదవవివాహమునకు ౫౫౪ రూపాయలు కర్చుపడినవి.  
ఈవ్యయములలో నించుమించుగా రెండేసివందలరూపాయలు ప్రతి  
వివాహమునకు నగలక్రింద నగుచుఁబచ్చిన వని నేనిక్కడ చెప్పనక్క  
రయే లేదు. ౧౮౮౫ వ సంవత్సరము ఫిబ్రవరినెలలో బళ్ళారిలో  
జరగిన పదునొకండవ పండ్లెండవవివాహములకు రెంటికిని వేయి  
రూపాయలు కర్చుపడినవి. నేను డిసెంబరు నెలపులలో చెన్నపట్టణము  
వెళ్ళినప్పుడు కుదిరిన యీ రెండుసంబంధములకును కొన్ని కారణముల  
చేత చెన్నపురిలో వివాహములు చేయకుండుటకు నిశ్చయపఁబడి

స్త్రీపునర్వివాహవ్యాపారముయొక్క భూతవర్తమానస్థితులు. 777

నందునను, సెలవుదినము లయిపోవుటచేత వివాహము లగువఱకును నేనక్కడ నుండుటకు వల్లపడనందునను, వివాహ మొకటి కయిదేసి వందలరూపాయలచొప్పున వ్యయపెట్టుటకు నిర్ణయించి సొమ్మును మన్నవ బుచ్చయ్యపంతులవారితావున నిచ్చునట్లు చెంచలరావుపంతుల వారి కొప్పనచేసి బయలుదేటి వచ్చినాను.. బళ్ళారిలోని సభాపతి మొదలవారిగాను తమయూర వివాహములు చేయవలసిన దనియు వ్యయములు తాము వహించెద మనియు. వ్రాసినందున బుచ్చయ్య పంతులుగా రాదంపతులను బళ్ళారికిఁ గొనిపోయి వారివివాహముల నక్కడ జరిగించినారు. వ్యయపడిన నాలుగువందలరూపాయలును పోఁగా మిగిలిన యాఱువందలరూపాయలును దంపతులకును కన్యా దాతలకును పంచిపెట్టఁబడినవి. ౧౮౮౮ వ సంవత్సరము డిసెంబరు నెలలో జరిగిన పదుమూడవవివాహమున కయినమూడువందలరూపాయలును రామకృష్ణయ్యగారు నావద్దకు ప్రత్యేకముగాఁ బంపినారు. రామకృష్ణయ్యగా రిచ్చినవివాహనిధిలోనుండి కర్చుపెట్టి చేసినపది వివాహములకును గలిసి ౬౬౬౮ రూపాయ లయినవి. కొన్నివివాహముల కెక్కువయినను కొన్నివివాహములకు తక్కువయినను. సగటున వివాహ మొకటికి రూ ౬౬౬ లు వ్యయపడినవి.

నేను కర్చుచేసిన మాసవ్యయములు ముప్పదియొక్కనెలలకును రు ౧౯౩౧ లయినవి. సగటున నెల యొకటికి రు ౬.౨—౦—౦ లు కర్చుపడినవి. వివాహములు మొదలయినవాని నిమిత్తమయి నేను చేసినవ్యయము లన్నియు నీదిగువ ప్రకారముగా నుండును:—

ప్రత్యేకముగా వివాహములనిమిత్తము.	రు ౬౬౬.౭-౧ ౫-౮.
మాసవ్యయములు.	... ౧౯౩౧. ౫-౩.
కొన్నయిండ్లును స్థలములును.	... ౧౧౬౬-౦-౦.



778 స్త్రీపునర్వివాహవ్యాపారముయొక్క భూతవర్తమానస్థితులు.

కొన్న పాత్రసామగ్రియు మరచములును. ౧౮౧-౨-౯.

వైద్యపుకర్చులు. ... ౪౮-౧౨-౬.

రావి గుర్వావధానులవలన రావలసినది. ౯౦-౦-౦.

మొత్తము ౧౦,౦౫౫-౪-౨.

నేను చెన్నపట్టణమునుండి తెప్పించినసా మ్మంతయు బళ్ళారిలో జర  
గినవివాహములకుఁ గలుపుకొని ౬౭౫౪—౭—౫ పోగా నేనీసమా  
జమువారికి లెక్క యొప్పగించునప్పటికి నాకే ౩౩౦—౧౨—౯ లు  
రావలసి యున్నవి. నాకెంతబాకీ యున్నను నేనాసా మ్మెప్పుడును  
మరల పుచ్చుకోఁ దలఁచుకోలేదు. వివాహము లారంభ మైనది  
మొదలుకొని ౧౮౪౬ వ సంవత్సర ప్రారంభమువఱకును శీతకాలపు  
సెలవులలోను వేసవికాలపు సెలవులలోనుకూడ నేనీపనిమీఁద చెన్న  
పట్టణమునకో మఱియొకస్థలమునకో పోక మానినసంవత్సరము లేదు.  
నావ్యయములను తమసొమ్ములోనుండి పుచ్చుకొమ్మని రామకృష్ణయ్య  
గారెన్ని సార్లు చెప్పినను పుచ్చుకోక నాప్రయాణవ్యయములను నేనే  
వహించుచు వచ్చినాను. ౧౮౪౫ వ సంవత్సరము మెయి, జూన్  
నెలలలో చందాలనిమిత్తము చెన్నపురికి వెళ్ళినప్పటివ్యయములను  
మాత్రము వసూలయినచందాసొమ్ములోనుండి పుచ్చుకొన్నాను.  
ఇంతేక్కాక యీకార్యములమీఁద మునిస్వామి మొదలయినవారిని  
నెలలకొలది త్రిప్పినను సమాజధనమునుండి యేమియు గ్రహింపక  
వారిజీతములు మొదలయినవ్హనిని నేనే భరించుచు వచ్చినాఁడను.  
కార్యసాఫల్యము కానివిషయములలో స్త్రీపునర్వివాహప్రయత్నము  
లందు నేను వ్యయపెట్టినసా మ్మెమియు నేను సమాజపులెక్కలో  
వ్రాయలేదు. విశాఖపట్టణమునుండి యొకబ్రాహ్మణుఁడు వితంతు  
కన్యలను తీసికొని వచ్చెదనని చెప్పి మునిస్వామిని విశాఖపట్టణ



స్త్రీపునర్వివాహవ్యాపారముయొక్క భూతవర్తమానస్థితులు. 779

మండలమునందు పెక్కుదినములు తిప్పి తుదకు కొంతసామెత్తుకొని పాటిపోవుట మొదలయినవార్తలను పలువు రెఱిగే యుందురు. రామకృష్ణయ్యగారు ౧౮౮౨ వ సంవత్సరము జూన్ నెలలో సొమ్ము పంపినది మొదలుకొని ౧౮౮౫ వ సంవత్సరము మార్చి నెలవఱకు చెన్న పట్టణపునమాజపువారికి మనసొమ్ములోనుండి సాదరుక్రింద గిరింరూపాయలు కర్చుపడినప్పు డిక్కడ నా కెంతకర్చయి యుండునో మీరే యూహించుకోవచ్చును. ఈసొమ్ములోనుండి చెన్న పట్టణపునమాజము క్రింద లియుదువందలరూపాయలు కర్చుపడినవి—అందులో మూడు వందలరూపాయలు స్త్రీపునర్వివాహము మంచిదని బోధించు బోధకుల జీతములక్రింద వ్యయపడినవి.

నాలు గయిదువివాహము లయినతరువాత మూడవ పెండ్లి కొమారునికిఁ జేసినవాగ్దానమునుబట్టి తక్కినవారికిఁగూడ వారువారు కాపురము లున్నయిండ్లు వారివారి కిచ్చి వేయవలసిన దని రామకృష్ణయ్య గారిపేర నేను వ్యాసితనిగాని వారందున కంగీకరింపక తగినహేతువులు చెప్పినందున నేనును వారితోనే యేకీభవించి పారంపర్యముగా కాపురము లుండుటకుమాత్రమే 'యిండ్లి చ్చుట శ్రేయస్కరమని తలచినాను. నేను వివాహములు చేసినవరు లందఱును విద్యాధికులు కాతని చాటున కొందఱ యాక్షేపించుచున్నారట! ఒక్కఁకుంటుంట ములో పదిమందికన్య లున్నప్పుడు వారి కందఱికిని విద్యాధికులనే భర్తలనుగాఁ దెచ్చుట సామాన్యకుటుంబములోనే సాధ్యమగు చున్నదో లేదో యాలోచించినయెడలి, వితంతువులవిషయమున వారి యాక్షేపణకు వారికే సమాధానము తోచవచ్చును. ౧౮౮౪ వ సంవత్సరము జనవరునెలలో నల్లగొండకోదండరామయ్యగారి వివాహ మగువఱకును సామాజికులకును వివాహములు చేసికొన్నవారికిని ఐక

780 స్త్రీపునర్వివాహవ్యాపారముయొక్క భూతవర్తమానస్థితులు.

మత్యమున, కేమియు కొఱత రాలేదు. కోదండరామయ్యగారివీవాహమునిమిత్రమయి కన్యను తీసికొని రావలసినదని నేను పులపర్తి శేషయ్యగారిని పంపినప్పుడాయన సంకోచింపక పెండ్లికూతురువారి వస్తువులనుసహితము కొంతదూరము సంతోషపూర్వకముగా మోచుకొని వచ్చుట యియ్యైకమత్యమున కొకనిదర్శనముగా చెప్పవచ్చును. పదిమంది యొకస్థలములో చేరినతరువాత వారిలో వారి కప్పుడప్పుడు తగవులు రాక మానవు. తమకు ప్రతికూలముగా తీర్చినప్పుడు తగవు తీర్పఁ బూనినవానియెడల కొందఱికి మనస్తాపమును కోపమును వచ్చుటయు స్వాభావికమే. కాని యా ద్వేషముమాత్రము చిరకాలముండదు. నాచేతిలో సొమ్ము లేకపోయినప్పుడును యుక్తకాలములో నాకు చెన్నపురినుండి సొమ్ము రానప్పుడును కొన్నిసారులు రాఁబోవు నెలజీతములు ముందుగా ముట్టక కొందఱి కాలస్యముగా ముట్టినవి. అప్పుడును నే నప్పయినను చేసి కొంతసొమ్మయినను ముందుగా నియ్యనిమాన మొక్కటయు లేదు. కోదండరామయ్యగారివివాహమయిన రెండుమూడుమాసములలో కొన్నికలహకారణములు కలిగినవి. లోకములో వైరమునకును నేరములకును ఏవి కారణములుగా నుండునో తెలిసినవారి కీవైరమునకుఁ గలకారణమును తెలుపవలసిన పని యుండదు. ఉన్నయైకమత్యమును చెడఁగొట్టుట యెట్టివారికిని సులభముకాని చెడినదానిని మరల కూర్చుట సాధారణముగా సాధ్యము కాదు. అట్లు నాటఁబడిన వైరవిషబీజము మెల్ల మెల్లఁగా నంకురించి వివాహములు చేసికొన్నవారికేకాక సామాజికులలో నొకరిద్దఱికిఁగూడ తనవిషవాయువును బఱపి యీమహాకార్యమునకు భంగకర మయినదుష్ఫలమును కొంతవఱకుఁ గలుగఁజేసినందున కయి యెంతయు చింతిల్లుచున్నాను. ఒకసత్కార్యమునకు విఘ్నము

శ్రీపునర్వివాహవ్యాపారముయొక్క భూతవర్తమానస్థితులు. 781

కలుగఁజేసెడియవకాశము కొంచెము లభింపఁగానే దానిని సందు చేసికొని గోరంతలు కొండంతలు చేసి ద్వేషాన్ని ప్రజ్వలింపఁజేసి కార్యవిఘాత మయినప్పుడు చూచి సంతోషింపవలెనని కన్తిపెట్టుకొని యుండునుహనుభావులు లోకములో ననేకు లుండురు. అట్టివారి దుర్బోధలు విని చెడిపోక బీటలుఱుచున్న యైకమత్యదుర్గమును స్వలాభముకొఱ కెల్లవారును మరల శాంతిసుధతో సతికింపఁజూతురని నమ్ముచున్నాను. యుక్తకాలములో నట్లు చేయకపోయినయెడల కార్యము మించినతరువాత పశ్చాత్తాపపడిన ప్రయోజనము లేక స్వయంకృతదోషము ననుభవింపవలసి వచ్చును. ౧౮౮౪ సంవత్సరము మెయి నెలలో నేను నరసాపురము వెళ్ళియుండినప్పుడు నే నెప్పుడు నెదురుచూడనితావునుండి నా కొకయుత్తరము వచ్చి నా కాశ్చర్యము పుట్టించినది. నే నీపనిమీఁద నరసాపురమునుండి బందరు పోయి తిరిగి రాఁగానే జూన్ నెలలో సభ చేసి యిప్పుడున్నరీతి సమాజము నేర్పఱుచుటకుఁ బ్రయత్నించినాను. ఇప్పుడున్నరీతిగా మన యీసమాజ మప్పుడేర్పడినదే. ఆవఱకు వేఱుగా తంధాలు లేవు గనుక చందా లిచ్చినవారెల్ల సభికులని యిప్పటివలె సంతకుముం దేర్పఱుచుటకు వీలులేదు. ఆవఱకు నేను వివాహములు చేయవలసి వచ్చినప్పుడుగాని ముఖ్య మయినపనిని దేని నైనను నిర్ణయింపవలసి వచ్చినప్పుడుగాని యీవిషయ మయి నిజ మైనశ్రద్ధగలవారని నేను నమ్మినయొకరిద్దఱితోను పైడా రామకృష్ణయ్యగారితోను ఆలోచించుచుండెడివాడను. శ్రీపునర్వివాహప్రయత్నమున కెల్లఱు రామకృష్ణయ్యగారు ప్రాణముగా నుండెడివారు; నిజము విచారింపఁగా సమాజ మన్నపరమార్థమాయన యొక్క రే గనుక నేను వివాహములు చేయించుచున్నను, ఆయనయే యింట్లు మొదలయినవి కట్టించుచు పెండ్లి చేసికొన్నవారి

782 స్త్రీపునర్వివాహవ్యాపారముయొక్కభూతవర్తమానస్థితులు.

కిని తత్సంబంధులకును తగినసాక్షాత్యము చేయుచు భేదము లేక  
వర్తించు చుండెడివారు; వివాహముల ధనములోనుండి నేను కొన్న  
స్థలములో, ఆయన యిండ్లు కట్టించినారు; నేను కొన్నయిండ్లను వారి  
వారి కియ్యవలసిన దని మరణశాసనములో వ్రాసినారు. అటువంటి  
వారు లోకాంతరగతు లగుటచేత మనసమాజము ప్రాణములేని  
బొందెవంటి దైన దని చెప్పవచ్చును. ఏవివాహమున కెంతసొమ్మయి  
నదో యాయనయే విచారించు చుండెడివారు; మూడవవివాహమున  
కయిన వ్యయములవివరము నే నాయనకుఁ బంపినప్పుడు వివర మక్కఱ  
లే దనియు మొత్తములనుమాత్రము పంపుచుండవలయు ననియు కోరి  
నారు. నేనాప్రకారముగా పంపుచుండఁగా పదివివాహము లయిన  
తరువాత వివరము లన్నియు తమయొద్ద లెక్కయుంచుకొనునిమిత్త  
మయి కోర్గినారు. లెక్క యంతయు మరల వ్రాయుటకు నా కవకా  
శము లేక కొన్నిమాసములకు మనసమాజమువారినిఁగిత్త మయి  
వ్రాసినపు స్తకమునే నేను పంపఁగా వారు దానికి నకలు వ్రాయించి  
తమయొద్ద నుంచుకొని పుస్తకము సమాజమువారితావునకుఁ బంపి  
నారు. అటుపిమ్మట రాజుకృష్ణయ్యగా రిక్కడకు వచ్చినప్పుడు తాము  
తరువాత నిచ్చినపదివేలరూపాయలును మొదటి రెండువివాహములకు  
ప్రత్యేకముగా చేసినవ్యయములును కట్టించినయిండ్లను స్త్రీపునర్వివా  
హాభివృద్ధినిమిత్త మయి చేసినయితరవ్యయములును కలుపుకొని యిరు  
వదివేలరూపాయ లయ్యెననియు, మొట్టమొదట వాగ్దానము చేసిన  
మొత్తములో అవి పోఁగా ఖాళీలైన పదివేలరూపాయలును వేగిర  
మిచ్చెద ననియుఁ జెప్పి మూలధనము వ్యయపడక వృద్ధివలన సమాజ  
మునకు తోడుపడునట్లుగాఁ జేయుట కయి యేమిచేయుట యుచిత  
ముగా నుండు నని నన్నాలోచన యడిగిరి. అప్పుడు నేనొకసారి

స్త్రీపునర్వివాహవ్యాపారముయొక్క భూతవర్తమానస్థితులు. 783

నాగోజీరావుపంతులువారియొద్దకును, ఇంకొకసారి ఆచంట లింగరాజు  
గారియొద్దకును వారితోఁగలిసిపోయి యాలోచించితిమిగాని యప్పు  
డెట్లు చేయుటకును నిశ్చయింపలేదు. దేశముయొక్క యభాగ్యముచేత  
నింతలో వారి కవసానదశ సంప్రాప్త మయినందున, ఉద్దేశించినపది  
వేలరూపాయలను మరణశాసనమూలమున నిచ్చి, చేసినవాగ్దానమును  
చెల్లించుకొన్నారు. మన మందఱమును వారియొడల కృతజ్ఞులమై  
యుండి వారిచ్చినధనము వారియద్దేశప్రకారముగా సార్థకపడునట్లు  
చేయుటకును, వారవలంబించిన యీఘనకార్యము దినదినాభివృద్ధి  
చెందునట్లు చేయుటకును, సర్వవిధముల ప్రయత్నింపవలెను. ఈమధ్య  
కాలములో పుట్టిన యొకమత్యాభావమునుపోఁగొట్టి యీలోకోపకార  
కార్యము నిర్విఘ్నముగా సాగునట్లు చేయవలయునని యీశ్వరుని  
హృదయపూర్వకముగా ప్రార్థించుచున్నాను.





శ్రీపునర్వివాహ ప్రవర్తక సమాజమువారి  
విజ్ఞాపనము.





# స్త్రీపునర్వివాహ ప్రభుత్వక సమాజమువారు.

## హిందూమహాజనులకుఁ జేయు విజ్ఞాపనము.

—:0:—

అస్మద్దేశీయులగు మహనీయులారా ! .

సాధారణముగా హిందూదేశముయొక్క యభివృద్ధికొఱకును అంతకంటెను ముఖ్యముగాఁ బూర్వకాలమునందు హిందూనుందరులు పొంది యున్నట్టియు అధికనాగరికత గల ప్రపంచములోని యితర దేశములయందలి స్త్రీ లిప్పుడు పొందుచున్నట్టియు ఉన్నతదశకు మరల మన స్త్రీలను దీసికొనివచ్చుటకొఱకును అభిలాషగలవారందఱును, అత్యంతాపేక్షణీయ మయిన యాభివృద్ధివిషయ మయి యేమాత్రము శ్రద్ధచేయువా రయినను మనలోనంతకంతకు ముదురుచున్న యాక్రిందఁ జెప్పఁబోయెడి యాచారమువలనఁ గలుగుచున్న విషతుల్యము లయిన ఫలములను తెలిసికొని చింతింపఁ పోరు. . కేవలము పసితనములోనే భర్తలను పోగొట్టుకొన్న బాలిక లయినను యావజ్జీవమును దుఃఖైకమూల మయినవిధవావస్థయందే కాలము వెళ్లఁబుచ్చు వలయునను నిర్బంధకరమయిన యాయాచారమును మళ్ళించుటకై భరతఖండములోని భిన్నభిన్నదేశములయందలి మహాపురుషులు కొందఱ జిప్పడప్పుడు ప్రయత్నములు చేయుచువచ్చినను, దానిని సంపూర్ణముగ మాన్పవలెనన్నచో ఈ దేశమునందలి వివేకిలోకమంతయు సంఘీభవించి యైకమత్యముతో మహాప్రయత్నము చేయవలయుట యనివార్యకార్యమయినట్లు కనఁబడుచున్నది.

788      స్త్రీపునర్వివాహ ప్రవర్తకసమాజమువారివిజ్ఞాపనము.

ఓ దేశీయలారా ! హిందువులను జూచి యితర దేశములవాండు వాగరికతను నేర్చుకొన్నటువంటి పూర్వకాలమును నిమిషము సేపు మీ మనసులలో నిలుపుకొండి. అప్పుడు మీ దేశము సమస్తవిద్యలకును కళలకును ఆటపట్టయి యున్నందుకై మీకిప్పుడు సంతోషము కలుగుచుండలేదా ? గ్రీకు దేశస్థులును మన దేశస్థులును వైద్యశాస్త్రరహితములను గణితశాస్త్రమూలవిధులను నేర్చుకొగలిగినది మీపూర్వులవలననే కాదా ? సమస్తభాషలలోను ఉత్కృష్ట మయిన సంస్కృతమును, సమస్తశాస్త్రములలోను శ్రేష్ఠ మయిన జ్యోతిషమును, మిక్కిలి సంపూర్ణము లయిన శాస్త్రసంప్రదాయములును, అసమాన ప్రజ్ఞావంతు లయిన ధర్మశాస్త్రకర్తలును, వెనుక నొకప్పుడు మన దేశము నలంకరించి యుండలేదా ? మన శాస్త్రములు న్యాయముగా నర్థము చేయబడి, ప్రామాణికబుద్ధితో ననుసరింపఁబడుచువచ్చిన కాలమొకటి యుండలేదా ? తక్కిన యుత్తమపదార్థసంపదతోడి పాటిగా మన దేశమునం దప్పుడు దేశాభిమానులును పలువురుండలేదా ? ఓహో ! వాచిప్రయత్నము సెరతల్లాఘనీయములుగా నుండెను ! అపరిమితమేధాసంపన్నులకుఁగాక మఱి యెవరికైన మనధర్మశాస్త్రములను, వ్యాకరణశాస్త్రమును, తర్కశాస్త్రమును, వేదాంతశాస్త్రమును, జ్యోతిషశాస్త్రమును, చేయుటకు శక్యమగునా ? అట్టియుత్తమ కాలమునందు మన దేశమునందలి స్త్రీలుగూడ విద్యావతులయి, పురుషులతో సమానముగా గౌరవింపఁ బడుచుండలేదా ?

అట్టిపూర్వకాలములయందు వారెట్టియున్నతదశను జెందియుండిరో మీమనసులకు తార్కణపడుట కయి, సీత, శకుంతల, అనసూయ, అవ్వ, మొదలయిన పుణ్యసతుల నామములను స్మరణకుఁ దెచ్చుచున్నాము. అనేకప్రతిబంధములుగల యీ కాలమునందున

హితము కాంతలెంతటివిద్యావతులుకాఁదగియుండురోచూపుట కయి,  
కొంతకాలముక్రిందట లోకాంతరగతురా లయినతారాదత్తను నిదర్శ  
నముగాఁ బుచ్చుకొనుచున్నాము. ఆమెప్రతిభవిషయమయి గడచిన  
శ్రావణమాసమునఁ బ్రకటితమయిన ఖండాంతరమునందలి, స్థిర  
వారవిమర్శని" యనుపత్రిక యివిధముగా భూషించి వ్రాయు  
చున్నది:—,, విష్ణుపురాణమును ఇంగ్లీషుభాషయ్యుదుఁ బద్యకావ్య  
ముగా భాషాంతరీకరించిన తారాదత్తవిషయమయి మాకిప్పుడు  
సంపూర్ణముగాఁ దెలిసినది; ఆమె శ్రావణభాషయందుకవచనప్రబం  
ధమును రచించి ప్రచురించిన ౧౮౭౬వ సంవత్సరమున నిరువదిసంవ  
త్సరముల ప్రాయముగలది; ఆమె యైరోపీయసంస్కర మెఱుంగని  
శుద్ధ హిందూసుందరి; భాష చేసికొన్నయభాగ్యముచేతనే యామె  
తనయిరువదిరెండవసంవత్సరమునఁ బరమపదమును పొందినది ... ..  
ఈనరకు భూమిమీఁద జననమొంది విశేషజ్ఞురాండ్రుని ప్రసిద్ధి కెక్కిన  
వారిలో తారాదత్తయగ్రగణ్యురాలనినమ్ముటకు హేతువు లనే  
ములు గనఁబడుచున్నవి. జార్జిసాండ్స్ దొరసానిగాని, జార్జియూలి  
యేట్టు దొరసానిగాని, తన యిరువదియొకటవయేట వృత్తినొంది  
యుండెనేని, ఇప్పుడు తారాదత్త రచించిన గ్రంథమువలన నునకుఁ  
దెలియ వచ్చుచున్నకల్పనాశక్తిని ప్రౌఢిమను మించిన మంచికావ్య  
ములను వారు రచించింపఁగలిగి యుండు రని యూహించుటకుఁగల  
నిదర్శనము లేవియు మనకిప్పుడు లేకపోయెయే యుండును; అద్భుత  
ప్రతిభావంతురాలయిన యాచిన్నదానీ పాండిత్యమునందు దూరా  
లోచన లేనట్లు గనఁబడునది యింతుకయు లేదు."

దేశీయులారా ! ఇక ప్రస్తుతకాలస్థితికి దిగి శ్రద్ధతోఁ బరిశీలిం  
పుఁడు. నిలువక పరుగెత్తు అవిమర్శకుఁ జైనను మనము హీనదశను

790 స్త్రీపునర్వివాహ పోషకసమాజమువారివిజ్ఞాపనము.

పోందియున్నామని శనుగొనవచ్చును. దైవముఖమునుజూచి యెవ్వ  
రైన నందుకు వ్యతిరేకముగాఁ జెప్పఁగలరా? పూర్వము ప్రపంచ  
మున కంతకును ఆభరణముగా నుండిన హిందూదేశమే యిప్పు డెల్ల  
వారలపరిహాసమునకును బాత్ర మైనది. మనపెద్దలు మన కిచ్చిపోయిన  
తాని నేమైన మనము వృద్ధిపఱచుకొనియున్నామా? వారీయాజ్ఞలకు  
బద్ధులమై గౌరవము కలిగి నడుచుకొనుచున్నామా? మాననీయు  
లారా! క్షణమూలోచించితిరేని, మనపూర్వు లేర్పఱచిన సనాతనము  
లైనసద్విధులను మనము బొత్తిగా నలక్ష్యము చేయుచున్నామనియు  
వానిస్థానమున పూజనీయుఁడు కానియొకద్రోహిని తెచ్చిపెట్టి సింహా  
సనమెక్కించి యాతని నారాధించుచుండుటయేకాక యాతనికి హైన్య  
ముతో దాస్యము చేయుచున్నామనియు మీకే తెలియవచ్చును.  
బాహుశ్యముగా మన మందఱమును వంగి సేవ చేయుచున్నదుష్టుఁడు  
ఆచార మను క్రూరరాక్షసుఁడు. అతని క్రౌర్యముయొక్క ఫలమును  
మన మందఱము ననుభవించుచున్నాముకాని, అతనియధికారము  
నతిక్రమించి స్వతంత్రించుటకు శక్తులము గాకయున్నాము. అతఁడు  
మనకు సర్వాధికారి కాఁడని యెఱుఁగుదుము; అట్లయ్యును అత  
నితోఁ గలబద్ధసంబంధమువలన, న్యాయముగా మనకు మార్గప్రదర్శ  
కములైన శాస్త్రములమాటయే మఱచిపోవుచున్నాము. ఆచార  
పిశాచము మనలను దారి తప్పించి తప్పుతోవనుబెట్టి, మరయభివృద్ధి  
మార్గమున కడ్డముగా కంటకప్రాచుములగు ప్రతిబంధములను గల్పించి  
మనసౌఖ్యవృక్షమును మూలముతో ఛేదించఁ జూచుచున్నదని మన  
మెన్నిసారు లనుభవమువలనఁ దెలిసికొని యున్నాముకామా? అతఁడు  
మనకుఁ దెచ్చిపెట్టిన మితిమీరినకడగండ్ల ననుభవించుచుండియు,  
ఇంకను మన మతనికి లోబడి యుండవలెనా? అక్కఱలేదు; మన

మీశ్వరశాసనమునకుఁ లోబడవలెను ; కార్యక్రమ మెప్పుడును  
మాటుచుండును. ఈవఱకు మనము కాళ్ళను చేతులును గట్టుకొని,  
యాచారమున కధీనులమై పడియున్నాము ; మీకట్లు త్రెంచుకొని  
స్వచ్ఛందదశను పొందుఁ డని బోధించు విధిమాటను విని, మన మీఁక  
మాంద్యమునుండి లేతము ఆచారముయొక్క సమ్మోహనమంత  
ప్రభావముచేత మన మిప్పుడు దేహములు మఱచి యుండలేదు,  
మనమియ్యడ నడుము కట్టుకొని నిలిచి, అధికారము సక్రమముగా  
నాక్రమించుకొన్న యాద్రోహిని క్రిందఁబడవైచి, క్రమబాధ్యతగల  
శాస్త్రములకు మరల సింహాసనము నర్పితము. ఈఘనకార్యనిర్వ  
హణము మనలను దేశముయొక్క ఋణమునుండి విముక్తులను జేయు  
టయేకాక, పూర్వ మొకప్పుడు ధర్మరాజు, గౌతముఁడు, మనువు,  
పరాశరుఁడు, విక్రమార్కుఁడు, మొదలయిన కీర్తిశరీరులచే నలంక  
రింపఁబడిన దేశమున వసించుమహాపురుషులసంతతివార మని చెప్పు  
కొనుటకు మన మర్హులము కావలెనని ప్రయత్నము చేయుచున్నం  
దుకు నిదర్శనముగా నుండును.

దేశీయలారా ! ఇంతవఱకును మే మొకముఖ్యోద్దేశములేక యే  
యేమో చెప్పుచున్నా మని మీ రనుకోవచ్చును. కాఁబట్టి మాముఖ్యో  
ద్దేశము నవశ్యముగాఁ జెప్పవలసి యున్నది. మన దేశములో స్త్రీలస్థితి  
యెంత దౌర్భాగ్యదశయం దున్నదో మీ గండలు నెఱుఁగుదురు;  
వివాహబంధమువలన తనజీవితదశయందు ముందు రాబోవుమార్పు  
యొక్క గౌరవస్వభావము నిచుకయుఁ దెలిసికోలేనిపసితనములోనే  
కన్నియకు వివాహము చేయఁబడు చున్నది. ఎన్నివిషయములలో  
జ్ఞానము రానిచిన్న పెద్దలొకొక్కరైలు వివాహమహోత్సవమునరితను  
భక్త్యములు చేసికొని వాద్యములు వాయిించు నొకసాధారణపుపండు

792 స్త్రీపునర్వివాహప్రవర్తక సమాజమువారి వీక్షాపనము.

గునుగా భ్రమించుటలు మీరు చూచి యున్నారు కాదు? భర్త పోయినాఁ డన్నపిడుగువంటిదుర్వార్త కుటుంబమునంతను దుఃఖసముద్రములో ముంచినప్పుడును, పెండ్లి నాటికంటె నెక్కువజ్ఞానమురాని ముగ్ధబాలిక లెందఱున్నారు కాదు? ప్రాణసమాన లయినప్రియ పుత్రికలను యావజ్జీవమును దుస్సహ మయినవైధవ్యదశకుఁ దెచ్చిన డురవస్థను దలఁచుకొని తలఁచువీడ తొమ్ములు బాగుకొనుచు రోదనము చేయు తల్లిదండ్రులకడకుఁ బోయి, వారివ్యసనకారణమును తేలిక మయినను దెలిసికొఁజాలక, “నాయనా! ఏమికష్టము వచ్చినది? ఏల యేడ్చుచున్నావు? అమ్మా! ఏల దుఃఖించెదవు?” అను నిట్టి యెఱుఁగనిప్రశ్నలను విధవ లయినపసిబిడ్డలు వేయునప్పుడు చూచు వారిగుండెలు బద్దలుచేయు అట్టిప్రదేశములను యథాస్థితముగా వర్ణింపఁగల్గు కాళిదాసు నొకని మన మిప్పుడు కోరవలసిన దేకదా?

మనలో విధవావస్థ యనఁగా నెటువంటిదో వర్ణించుట కై మేము ప్రయత్నింపవలసినయావశ్యకము లేదు. కొంతవఱకు బాల్య వివాహములనుబట్టియు, కొంతవఱకు స్త్రీలకు పునర్వివాహము లేక పోవుటఁబట్టియు, వయసుచెల్లిన రెండవ పెండ్లివాండ్రునహితము బాలికలనే వివాహ మాడుచుండుటఁబట్టియు, ఈయన్ని హేతువుల చేతను మనలో విధవలసంఖ్య విస్తారముగా పెరుగు చున్నది. వారిసంఖ్యతోనే వైధవ్యజీవగమువలనఁ గలుగునష్టములును వృద్ధి యగుచున్నవి. ఒక బాలిక భర్త పోయినతోడనే మనుష్యులు పెట్టినఁబలంకారములను మాత్రమేకాక తఱచుచుగా భగవంతుఁడు దయచేసిన నల్లని నిడుద శిరోరుహము లనెడి స్వతస్సిద్ధ మయినయమూల్యాలంకారమును సహితము పోగొట్టుకొనును; ఆమె దినమున కొకపూటమాత్రమే మితాహారముతో తృప్తిపొందవలసి యుండుటయేకాక యింటఁగల

హీనముయినకష్టపుపని యంతయు ఆమెపాలనే పడును. ఇది యంతయు నేమి? ఆమెచేత శక్తికి మించినపని చేయించి తిన్నగా నన్నమునెట్టక కడుపు మాడ్చుటయేకదా? ఆమెశ్రమ యంతయు నింతేకాదు— అన్నిటికంటెను భయంకర మైనదింకొకటి యున్నది. భాగ్యహీన లైనవిధవలు వీసికన్నీటికి లోబడఁగలరుగాని, ప్రకృతినిమాత్రము జయింపలేరు. అందుచే వా రేమిచేయుటకును తోచనికష్టదశయందుందురు. స్వజాతివారిమెప్పు వడయుటకై ప్రకృతిని జయింపవలసినదా? లేక, ప్రకృతిసిద్ధ మైనయింద్రియాకర్షణమునకు లోనై వారి దృష్టియందు హీన్మురాండ్రుగాఁ గనఁబడవలసినదా? ప్రకృతిని జయించుట యింపుమించుగా నసాధ్యకార్యము ప్రియజనకునిని, ప్రియతరులయిన తోబుట్టినవాండ్రను, తోడఁబుట్టినపడుచులను, ప్రియతమురాలయినతల్లిని విడిచి, నీచురాండ్రవలె జీవించుటయు నొకవిధమున ప్రకృతిని జయించుటయే యైనను, స్త్రీలపాలిటి కది గొప్పనష్టమే యైనను, నిరాశ్రయతాదశయం దున్నయాయనాథ లయినయబిలుదుస్వభావము గలపురుషుల ప్రేరణములన నుద్రేకించిన యింద్రియముల ప్రోత్సాహముల నెట్లు నిగ్రహింపఁ గలుగుదురు? అంతట వారు ఇంద్రియనిగ్రహము చేయలేక, పురుషులవలలోఁ బడుదురు. అందు వలనఁ గలిగెడి ఫలమేది? గర్భోత్పత్తి! కులమువారీ కన్నులను గప్పి, వారి నోరడంచవలెన్ను. ఇంతవఱకును నిరపరాధులుగా నుండుభాగ్యహీను లయినతల్లిదండ్రులును సోదరులును ఇప్పుడు నేరమునకు సహకారు లగుదురు. ఇప్పుడు గర్భశాతకర్మ ప్రారంభింపఁబడి, మరల నవసరము వచ్చినప్పుడెల్ల నాపనియే యాచరింపఁ బడు చుండును. ఇట్టిస్థితిలో నొకానొకప్పుడు తనపనికి విఘాతము చేయవలెనని వ్యర్థముగా మనుష్యులు చేయు దుర్బల ప్రయత్నమును



794    స్త్రీపునర్వివాహవా ప్రవర్తకసమాజమువారివిజ్ఞాపనము.

జూచి ప్రకృతి పరిహసించుటయు, సంభవించును ; ఇట్టిపోరాటములో ప్రకృతియే విజయముఁగాంచి, మంచిశిశువు జనన మొందును. ఇప్పుడు మరల కులమువారి కన్నులకు గంతలు కట్టి దోషము లెన్ను వారినోళ్ళను కట్టివెట్టవలెను. అందుకుఁ దగినయుపాయ మేది ? — శిశుహత్య. ఓ కులమా ! నీ వెంత క్రూరమైన దానవుగా నున్నావు ? నీ వెంత కరుణమాలిందానవుగా నున్నావు ? నీవు కన్నులు తెరిచి క్రూరదృష్టితోఁ జూచుచున్నంత వఱకును, ఈ దేశములో శిశుహత్యలు మానినవని మే మెట్లు చెప్పఁగలము ? ఎంతమంది చక్కనిశిశువులను నీ పొట్టను బెట్టుకొన్నావు ? నీయశనాశ కెప్పటికిని పరిమితి లేదా ? ఇప్పుడు నీ క్రూరకృత్యములను విడిచివెట్టవలసిన కాలము వచ్చినది.

నేరములు పట్టుకొనుటకై నియమింపఁబడి యుండు రాజకీయ భలులవలనిగాని యుద్యోగస్థులవలనిగాని భీతివలన ఈపనినిజేయ వెనుక దీయువారు తాము కన్న పిల్లలను వేశ్యాంగనలకును, మాల వాండ్రకును, వీధులు తుడుచు వాండ్రకును, ఇచ్చి వేయుదురు. అయ్యో ! ఉత్తమకులములందుఁ బుట్టినబిడ్డలు భోగస్త్రీలుగాను, చెప్పలు కుట్టువారుగాను, పెంటలు బాగుచేయువారుగాను, అగునట్లు చేయఁబడుచున్నారు ! ఈ యనర్థముల కన్నిటికిని కారణము కులాచారమే. ఇవి తల్లిదండ్రులయిల్లు విడిచి వెళ్ళలేని స్త్రీలు చేసెడి యపరాధములు (?). భూమిహత్యలు, శిశుహత్యలు, శిశువులను పొటవేయుటలు, ఇవి యన్నియు మన యాచారమువలన సంభవ మగుచున్న ఫలములు-ఇట్టి యాఛారమును మన తండ్రులును తాతలును అనుసరించిరి కాఁబట్టి మనమును అవలంబింపవలెను ! పై నుదాహరింపఁబడిన నేరములు మాత్రమే కాక, అట్టి నేరములు చేసి నారన్న ననుమానముసహితము వారిని రాజకీయశాసనములయొక్క



మృదుతరకటాక్షముల కొప్పగింతపెట్టు నని మే మిక్కడఁ జెప్ప నక్కఱయుండదు. కులమువారి భయమువలనను, ప్రసవము నాప శక్యముకాదను నిరాశవలనను, తమకు కన్నకూతులకే తండ్రు లెన్ని మాఱులు విషము పెట్టినారు కాదు? విధవ లయినకొమార్తెల విట పురుషులకు తల్లులు విషము పెట్టుచుండ లేదా? నిజమునకు ప్రకృతి ధర్మమే యైనను తాము పాపమని భ్రమించిన దానిని వారించుటకై నిర్భాగ్యు లయినతలిదండ్రులు ఘోరతరపాతకములను జేయుచుండ లేదా? కులము వారి శిక్షను తప్పించుకొను నిమిత్తము వారు చేసిన పాపకార్యములశిక్షను వారనుభవింపవలసిన వారు కారా? మే మింతవఱకును జెప్పి ఒకతరగతిస్త్రీలవిషయ మయి మాత్రము మాటాడియున్నాము. రెండవతరగతిస్త్రీలు కులమునం దంతగా గౌరవ ముంచువారుకారు. తల్లిదండ్రులయెడఁ గల ప్రేమానుబంధ మయినను వారిని వారింపఁ జాలదు. జననీజనకులను గృహములను వారు ప్రేమింతురుగాని, వారిప్రేమ కంతకును ముఖ్యాస్పద మయిన యొక్కపదార్థమును ప్రపంచమును విడిచిపోయినది. ఇంక వారు మఱుఁగుచొచ్చుటకు కులమువార్తలో నేమియు నాధారము లేదు. కులమును యితరుల దౌర్బల్యమును జూచి 'యపరాధము' లెంచుట కెప్పుడును సిద్ధపడి యుండుటయేకాని వారి విషయ మయి లేశ మయినను దాక్షిణ్యము పూన కున్నది. కాబట్టి వారవలంబించెడి యుత్తమపద్ధతి కులము నతిక్రమించి ప్రవర్తించుటయే. అట్లు చేయుటయు వారికి నైసర్గికమే. కులమునకు వారియెడల నాదరము లేనపుడు వారికి కులమునెడ నాదరము లేకపోవుట యద్భుతముకాదు. కులమునువిడిచి వా రెక్కడకుఁ బోవుదురు? బహిరంగముగా నిల్లు విడిచి జాగృత్తియందుఁ బ్రవేశింతురు. ఇటువంటి విషయములలో

796 స్త్రీపునర్వివాహ పవర్తకసమాజమువారి విజ్ఞాపనము.

వారిస్థితి వేశ్యలస్థితికంటెను హీనమయినదిగా నుండు నని మీ రెఱుఁగుదురు. వేశ్యలు బాల్యమునుండియు నభ్యాసము చేసెడి మాయ లేవియు వారికిఁ బట్టువడవు. ఓ దేశీయులారా! మేము సంగతుల సగముసగము చెప్ప లేదు. హిందూదేశమునందు ప్రతి పురుషుఁడును కనుచుండునట్టియు, అదృష్టహీను లయినజననీజనకు లనేకులు తఱుచుఁగా మనసుకుంద దుఃఖించుచుండునట్టియు సంగతుల నే మీకన్నులయెదుటఁ బెట్టియున్నాము.

దేశీయులారా! మీ దేశము యొక్క పూర్వపుమహోన్నత దశను ఇప్పటి యత్యంతనీచదశను కొంచె మాలోచించుకొండి. మనపూర్వులనుండి విద్యాబుద్ధులను సేర్చుకొన్నవాగు మనలను భ్రష్టులగుచున్నారని వ్రేలుపెట్టి చూపుచుండఁగా, అటువంటి మహా న్దుభావ్రల సంతతివార మయ్యును చేతులు నలుపుకొనుచు మన మూరక కూరుచుండ వలసిన దేనా? మన స్త్రీలను గుడిసె వేటు లయి బహిరంగముగా వ్యభిచరించుట కయి మనము పంపివేయవలసిన వారమేనా? ఓ బ్రాహ్మణులారా! విధవలయిన మీ కొమార్తెలు దుష్టజనులను, తగులుకొని లేచిపోయి కడపడ మీ కన్నుల యెదుటనే జారిణులై ప్లడుచుకొనుచుండఁగా మీరు చూచుచు నూరకుండెడరా? మీగొప్పతనమున కంతకు నిదియే లక్షణమా? బుద్ధిసంపదయుం దితరులకంటె సధికులని ప్రసిద్ధి గనుచున్నట్టియు దేశముయొక్కపరి పాలనమును పూర్వము నిర్వర్తిరించి యుండి యిప్పు డట్టిపరిపాలన ములో భాగము కావలె నని కోర్కుచున్నట్టియు జనులవివేక మంతయు నిదియేనా? మీపూర్వులు లక్షలకొలదిజనులకు ధర్మశాస్త్రములను జేసి వారిని యుక్తధర్మమాలయందుఁ బ్రవర్తింపఁజేసి యుండఁగా, మీరుమాత్రము మీప్రపవర్తనము నయినను బాగుచేసికొనుటకు శక్తి

లేనివారయి యొకదుష్టాచారమునకు దాసులయి యూరకుండెదరా? ఓ దేశీయులారా! బ్రాహ్మణులారా! మీ పెద్దలసంగతి జ్ఞప్తియొందుండుకొని, వారిని జూచి యైనను వారిమహత్వమునందు గౌరవబుద్ధి యుంచి యీదుష్టాచారమునకు మిమ్ముల బద్ధులనుగాఁ జేసినకట్లను త్రెంచుకొని, వారిగౌరవమునకు మీకు క్రొత్తగా నేమియుఁ జేర్చలేకపోయినను మును పున్నదానినైనను నిలువఁబెట్టుఁడు. నష్టకరములని తోచినప్పుడెల్లను మీపూర్వు లాచారమును మార్చుకొనుచు రాలేదా? వారు ప్రదర్శించినమార్గమును మీరవలంబింపరాదా? ఈయాచారమువలన నష్టములు ప్రత్యక్షముగా మీకుఁ గనఁబడుచుండఁగా, వారు చేసినపనిని మీరు చేయరాదా? ఆచారమునుండి మనము తొలఁగి ప్రవర్తించునెడల, ఏమార్పును మనము తెచ్చిపెట్టవలయునని మీరడుగవచ్చును. మీప్రశ్న కు తరము చెప్పటకై ఈదుర్దశ లన్నిటికిని మూలకారణమును మరల మేము చెప్పవలసియున్నది. వచ్చినతరువాత మాన్వఁ బ్రయత్నించుటకన్న మొదటనే రాకుండఁ జేసికొనుట యుత్తమకార్యము; నిర్బంధముచేతఁగాని సుబాధలచేతఁగాని బాలవిధవల నందఱిని ఘనము మహాపతివ్రతలనుగా జేయఁగలమా? చేయలేము. మన మనుష్ఠించుటకయి యున్నయధారమెల్లను స్త్రీలకు పునర్వివాహము చేయుటయే. మనశాస్త్రము విధవావివాహము సంగీకరించునని మాకు రూఢిగాఁ దెలిసియున్నను ప్రస్తుతము యుక్తవయస్సు రాకమున్నపు భర్తలను పోగొట్టుకొన్న వారికిమాత్రము వివాహములు చేయింపఁ బూనుకొన్నాము.

దేశీయులారా! మీరు నాయకత్వమును వహించి యీసత్యా ర్యోద్ధారణమును నడిపింప సమ్మతించురేని, మీకు మనఃపూర్తిగా సర్వసహాయములను జేయుటకు సిద్ధముగా నున్నాము. మీరు సం

యిచ్చెడిపక్షమున, మేము నడిపెదము; మీరు మాకు సుముఖు లగుదురేని, శుద్ధమైనమనజాతి కంతకును తీపకీర్తికర మయినగొప్పకళంకముగా నున్నయీమాచారమును నివర్తింపజేయుటకై శక్తివంచన లేక ధైర్యముతో మాచేత నైనంతయుఁ జేసెదము. మనపూనిక కిష్టము లేనివారు కొందఱున్నారని మీరు చెప్పవచ్చును. మన పక్షమునకు విరోధు లున్నారని—ఉన్న నేమి? ప్రతికార్యమునకును ప్రతికూలురు కొందఱుండరా? ప్రతిపక్షమే లేనియెడల, ఘనత యొక్క డిడి? పూర్వపక్ష మెంత యధికముగా నుండునో ప్రతిష్ఠయు నంత యధికముగా నుండును. మొట్టమొదట పూర్వపక్షకోటి యెంత ప్రబలముగా నుండినను, అది యంతయు క్రమక్రమముగా నశించి పోవును.

మేము మిమ్మిప్పు డడుగఁబోవు తోడుపాటు రెండువిధము లయినది. మొదటిది స్త్రీపునర్వివాహము చేసికొనువారితో నిరభ్యంతరముగా సర్వకార్యములయందును కలిసి యుండుట. రెండవది ధన సాహాయ్యము.

ఈద్వివిధసహాయత్వమును 'చేసెదమని వాగ్దానము చేసినవారిని మేమివఱకే కొందఱిని సంపాదించి యున్నాము. అనేక హేతువులనుబట్టి మొదటివిధమైన సాహాయ్యమును జేయ సిద్ధపడువారిసంఖ్య తక్కువగానే యుండును. ఐనను నుమ్మది ప్రోత్సాహపఱచుటకుఁ జాలి యుండలేదని మే మెంచుకోలేదు. ద్వితీయవివాహములు జరిగించుటకు కొందఱు బీదకుటుంబములవారు బయలుదేలుచున్నందున, అట్టిబీదలను సంరక్షించుచున్నట్టియు ఈనూతనపద్ధతి కిష్టము లేనట్టియు ధనికులు వారిని వదలిపెట్టుదు రేమో యని భయపడవలసి యున్నది. అట్లగుట యిట్టివివాహసంబంధములయందుఁ బ్రవేశించువారికి మిక్కిలి

నిరుత్సాహకరముగా నుండును గనుక, ఇటువంటి యిబ్బందికిఁ దగిన ప్రతిక్రియను విచారించుట యావశ్యక మగుచున్నది.

హిందూ దేశమునందలి రాజకుమారులారా ! ఓ సంస్థానాధిపతులారా ! మీపూర్వులు మతసంబంధ మయినట్టియు సర్వజనోపయుక్తము లయినట్టియు, నూతనస్థితిగ్రాంతముల నాదరించి, కవులచేత కీర్తికాయలుగాఁ జేయఁబడి యున్నారు. . ఓ రాజచంద్రులారా ! సంస్థానాధిపతులారా ! దేశముయొక్కయభివృద్ధికొఱకును తేమము కొఱకును ఈ దేశము మిమ్మే దృఢముగా నమ్ముకొని యున్నదిగాన, మీయాదార్యమును గనఁబఱచి యాయుద్యమమునకు తోడు పడుఁడు.

హిందూ దేశమునందలి విద్యాసంపన్నులారా ! ఈ దేశము మిమ్ములనుండియే యెంతో మేలునుపొంద ప్రతీక్షించు చున్నది లోక మంతయు దేశాభివృద్ధికొఱకు మీనిమిత్త మై యాశపడి చూచు చున్నది. అభిముఖులై వచ్చి మీతోఁబుట్టువులకు సహాయము చేయుఁడు. “సంఘే శక్తిఃకలాయగే” అని, యుండుటవలన, వచ్చి యాదార్యముతో సహాయులరు కండి. మీరు సిద్ధపడుఁడు; మేము వెనుకదీయఁగలవారము కాము. మేము మనఃపూర్వకముగా పని చేయుచున్నవార మని నమ్ముఁడు.

స్త్రీపునర్వివాహప్రవర్తక సమాజము. } క ౨. వీరేశలింగము,  
రాజమహేంద్రవరము, సెప్టెంబరు ౧౮౭౯. } కార్యదర్శి.



గోదావరీమండల సాంఘికసభ లో  
చేసిన ప్రసంగము.





ఏలూరులో జరిగిన మూడవ గోదావరీమండల సాంఘికసభలో సభా  
నాయకత్వము వహించినప్పుడు చేయబడిన ప్రసంగము.

—:0:—

ఓనుహాజనులారా !

నాకంటె సమర్థతరులైనవా రనేకులుండగా, మీరు దయా  
పూర్వకముగా నన్నే నేడు సభానాయకత్వమునకు నియమించినం  
దుకు మిక్కిలి కృతజ్ఞత గలవాడనయి మీ కనేకాభివందనములు  
సమర్పించుచున్నాడను. మ. రా. శ్రీ దీ ఆనరేబిల్ న్యూపతి సుబ్బా  
రావుపంతులుగారు నేడు సభానాయకత్వమును వహించుటకు మొట్ట  
మొదట నేర్పాటు జరిగినను కొన్ని కారణములచేత వారు నేడిచ్చ  
టకు రాలేకపోయినందునకుఁ జింత నొందుచున్నాను. వారే నే  
డగ్రాసనాసీనులయి యుండుట తటస్థించినపక్షమున, మీరు శ్రవణా  
నందకర మయినమంచిప్రసంగమును వినియుందురు. నేను 'పాక్షను'  
గాను. కాబట్టి మీలో నెవ్వరును నేడు న్యూపలన హృదయాహ్లాదకర  
మయిన యుపన్యాసము నెదురుచూడఁ బోకుండు. సభలో నగ్రాస  
నాధిపత్యమును వహించువారు నాటిదినము విచారింపఁబోయెడి  
యంశములనుగూర్చి ముందుగాఁ బ్రసంగించుట యాచారమయి  
యున్నందున నేనును నేడిచ్చట నిర్ధానము చేయ నేర్పడుచుకొన్న  
విషయములనుగూర్చి రెండేసిమాటలు చెప్పక తప్పదు.

సంఘసంస్కారవిషయములను జర్పించుట కయి యిక్కడ  
మీ రింతమంది కూడుట నాకెంతో సంతోషకరముగా నున్నది.  
రాజ్యతంత్రసంస్కారమునకంటె ముందుగాఁ గాకపోయినపక్షమున  
ధానితో సమానముగా నైనను సాంఘికసంస్కారమవశ్యకముగా

నడుచుచుండవలెను. సాంఘికసంస్కారము జరగకపోయినయెడల రాజ్యతంత్రస్వాతంత్ర్యములవలవిఫలములను మన మెన్నడును బూర్ణముగా ననుభవింప శక్తులము కాము. ఈమండలసభయొక్క ప్రథమదినమునం దొక రన్నట్టుగా సంఘసంస్కార మాత్రసంస్కారము వంటిది, రాజ్యాంగసంస్కారము బాహ్యసంస్కారమువంటిది. ఆత్మ సుఖస్థితియం దున్నమీఁదటఁగాని బాహ్యసుఖము లానందప్రదములు కాఁజాలవు. దేహమంతయు లోపల జ్వరముచేత తపించు చున్నప్పుడు పయిశీతలోపచారము లేవి తాపనివారకములు కాఁగలుగును? లోపల జ్వరశక్తి చెడియున్నప్పుడు బాహ్యము లయినయు తమపదార్థము లేవి బలదాయకములు కాఁజాలును? బాహ్యపదార్థముల ననుభవించి సుఖపడఁ గోరెడుపక్షమున ముందుగా మనము లోపలి వ్యాధులను పోఁగొట్టుకొని సమస్తాంగములను సుఖస్థితికిఁ దెచ్చుకోవలెను. మన సంఘస్థితి యుండవలసినరీతిగా నుండలే దనియు సంఘమును బాధించుచున్న యనేక దురాచారరోగములను నివారణము చేసికొని పూర్ణారోగ్యదశ నొందఁ గాఁకుపడుట యావశ్యక మనియు నిప్పు డిప్పుడు కొంచెముగానో గొప్పగానో యెల్లవారును దెలిసికొనుచున్నారు. సంఘసంస్కారము మనలో మనము చేసికోవలసినది : రాజ్యాంగసంస్కారమో యితరుల యనుగ్రహమువలనఁ గలుగవలసినది. ప్రయత్నము చేసినచో సంఘసంస్కారము జరుగుట నిశ్చయము; రాజ్యాంగసంస్కారము జరుగుట సంశయము. కాఁబట్టి చేతిలో నున్నసంఘసంస్కారకార్యము నుపేక్షించుట వివేకులకు ధర్మము గాదు. బాహ్యము లయిన రాజ్యాంగస్వాతంత్ర్యములు లక్షకలిగినను లోపల సాంఘికస్వాతంత్ర్యములు లేక నిజమైన సౌఖ్యము కలుగఁజాలదు గనుక నేఁ డిక్కడ ధయచేసినమహాజనులందఱును

సాంఘికసంస్కారవిషయమున శ్రద్ధ వహించి పని చేయుదు రని నమ్ముచున్నాను.

సాధ్య మైనవఱకు వివాహవ్యయములను తగ్గించుట కయి కృషి చేయవలె ననుట మన మిప్పుడు నిర్ధారణము చేయవలసినవిషయము లలో నొకటిగా నున్నది. వివాహసమయములయందు దిప్పుడు చేయఁ బడుచుండెడివ్యయములలో ననావశ్యకము లయినవ నేకము లున్నను వానిలో ముఖ్యము లైన యొకటిరెంటినిగూర్చిమాత్రము నేను రెండుమాటలు చెప్పుచున్నాను. సదస్యదీనమున భూరిసంభావన యను పేర బ్రాహ్మణులకు ధనదానము చేయుట కలిగినవారిలోను లేనివారి లోనుగూడ నిప్పు డొకయాచార మయి యున్నది. ఆసమయమునందు దాత తనశక్త్యశక్తులను విచారింపక వ్యర్థదంభముచేతను స్తోత్ర ప్రయత్నముచేతను తాను ధనసంపన్నుఁడు కాకపోయినను ఋణములు చేసియు భూములు విక్రయించియు వచ్చినవారికెల్లను ధనము పంచి పెట్టుచున్నాఁడు. అప్పు డిచ్చెడువిత్తము మొత్తముమీఁద తలకొక డబ్బు మొదలుకొని రూపాయకు మించకపోయినను స్వీకరించు బ్రాహ్మణోత్తములకు దానివలన సంతృప్తి కలుగకపోయినను, ఇచ్చెడ్డిగృహస్థు నకుమాత్ర మధికధనవ్యయ మయికొన్నిసమయములయందుబహుకష్టములకుఁ గారణ మగుచున్నది. భూరిసంభావనలమూలమునఁ జెడిపోయి కూటిపేద లయినవారి ననేకులను నే నెఱుఁగుదును. రాజమహేంద్రవరమునం దొకసంపన్నగృహస్థుఁడు పేరున కాశపడి పెండ్లి సమయమునం దిచ్చినదొడ్డి సంభావనలమూలమున భూములను గ్రామములను బోఁగొట్టుకొని యూళ్లెలినవాఁడు భుక్తికిఁ జాలక కష్టపడుచుండఁగా నేను జూచి యున్నాను. అంతధనమును స్వీకరించి యా వివాహసమయమునందుఁ జేసినమహదాశీర్వచనము తరువాత నెల్లు

ఫలించినదో చిత్తగింపుఁడు. వరుఁడు వివాహ మయినయల్పకాలము లోనే యీలోకమును విడిచిపోయెను; వధు వట్టిభాగ్యమునకు నోచు కోకపోయినను యుక్తవయస్సు వచ్చినపిమ్మటఁ దానును యథాశక్తి నుపభర్తతో నిల్లు విడిచి లేచిపోయెను. నాలుగుదినములు నలుగురిలో దలయెత్తుకొని తిరుగఁగలుగుట కయ్యి పనికిమాలినయపాత్రదానములు చేసి తరువాత యావశ్యవస్తువును తలవంపులు తెచ్చుకొనుటకంటెఁ బెండ్లి నాలుగుదినములును యాచకాధములదూషణములకు తలయొగ్గి తరువాత నెల్ల కాలమును హాయిగా తలయెత్తుకొని తిరుగఁగలుగునట్లు వర్తించుట యెంత శ్రేయస్కరము ! వివాహసమయములయందు బోగము మేళమునిమిత్తము చేయునది యింతకంటెను దుర్వ్యయము. అది యిందు ప్రత్యేకవిషయముగా నున్నందున దానిని కూర్చి ముందు కొంత చెప్పెదను.

మనము నిర్ధారణము చేయవలసినవిషయములలో నింకొకటి బ్రాహ్మణాదివర్ణములలోఁ గల శాఖలలోను ఉపశాఖలలోను భోజన ప్రతిభోజనములను సాబరధిబాంధవ్యములను నెలకొల్పుట యావశ్యక మని, పూర్వకాలమునందు వర్ణములు నాలుగే యేర్పడినను కాలక్రమమునఁ బ్రతివర్ణములోను శాఖోపశాఖ లంకురించుచు వచ్చి బలపడి యిప్పుడు లెక్క కెక్కువయి యనేకానర్థములకు మూలము లగుచున్నవి. ఆయాశాఖోపశాఖలలోనివారు తమలో తామేకాని వివాహసంబంధములు చేసికోరాదనీ పనికిమాలిననియమ మొకటి యేర్పఱుచుకొని యుండుటచేతఁ గొన్ని శాఖలలో వరునకుఁ దగిన వధువు దొరకకయు వధువునకుఁ దగినవరుఁడు దొరకకయు పెక్కు బాధలు కలుగుచున్నవి. రాజకీయాధికారధూర్వహుఁ డయి ధన సంపన్నుఁ డయి యున్నగృహస్థ విద్యావతియు దూపవతియు గుణ

వతీయు నై నతనపుత్రికను దనశాఖలోనివానికే యియ్యవలె నన్న  
నిర్బంధముచేత విద్యాగంధ మెఱుంగనిపశుపాశ్రయనకో చేష్టలయంతే  
కాక రూపమునందును మర్కటమును బోలినరూపగుణహీనునకో  
కట్టిపెట్టవలసినవాఁ డగుచున్నాఁడు. అట్లు లభించువకుఁడు నిర్ధనుఁడును  
వృద్ధుఁడును సగుటకూడఁ దటస్థించెనా కాపుగమునకుఁ బోయినతరు  
వాత కన్య పడుపాట్లు భగవంతుఁ డెఱుఁగిను. ఇట్టివివాహములు  
సాధారణముగా సుఖప్రదము లగుటకు మాఱుగా దుఃఖకరము లగు  
చున్నవి. ఒక్కవర్ణములోని శాఖోపశాఖలలో నన్యోన్యవివాహములు  
లేకపోవుటయే కొంతవఱకు ధనాశాపరులలో కన్యాశుల్కమునకును  
వరవిక్రయమునకును గారణ మగుచున్నది. ఇట్టియశాస్త్రీయము లైన  
యనావశ్యకనిర్బంధములు లేక బ్రాహ్మణులలోను తక్కినవర్ణముల  
లోను శాఖోపశాఖలలో పరస్పరసంబంధబాంధవ్యము లున్నపక్షమున  
నిట్టియనర్థము లనేకములు రూపు మాసిపోవు ననుటకు సంభేదహిను  
లేదు. శాఖాభేదమును పాటింపక మనలోనిచదువుకొన్నవా రితర  
శాఖలలోని తగుమనుష్యులతో విశ్రమ్యమంది పామరులకు మార్గ  
ప్రదర్శకు లగుదురుగాక !

ఇప్పుడు విచారింపవలసినయంశ మింకొకటి యీదేశములో  
‘స్త్రీవిద్య తగినంతవృద్ధికి రానంధునకు మనవిచారమును దెలుపుచు  
ప్రముఖులుగా నున్నవారి నందఱిని స్త్రీవిద్యాభివృద్ధికొఱకై గట్టికృషి  
చేయుఁ బ్రార్థించుటనుగూర్చి శ్లోకాలమునందు స్త్రీవిద్య యావశ్యక  
మని చూపుట కయి యుక్తిబాహుళ్య ముక్కఱలేదు. “విద్యావిహీనః  
పశుః” అని మనపూర్వులే చెప్పి యున్నారకదా? విద్యను నేర్చి  
యుండుటయే మనుష్యలక్షణము. మనుష్యరూపమును ధరించి  
యున్నను విద్యాగంధము లేనివాఁడు నిజముగా ద్విపాదపశువే. స్త్రీ

808 గోదావరీమండలి సాంఘికసభలో చేసిన ప్రసంగము.

తాను పురుషునిలో సర్థభాగ మని నాగరిక తాలేశము గలయెల్ల దేశములవారును ఘోషించు చున్నారు. స్త్రీపురుషు లిద్దఱును గలిసి యేక దేశమని ఘోష మిడుచున్నప్పుడు పురుషులవిద్యాభివృద్ధి నిమిత్త మయి శ్రద్ధవహించుచు స్త్రీల విద్యాభివృద్ధినిమిత్త మయి యుపేక్ష చేయుట యేక దేశములో సర్థభాగముచు మనుష్యునిగాఁ జేసి తక్కినయర్థభాగమును మృగమునుగా నుంచుట యేకాని వేఱుకాదు. స్త్రీలు విద్యావతులు కానంతవఱకు మన దేశము బాగు పడదు. మనయభివృద్ధి యంతయు స్త్రీలయభివృద్ధిలోనే యున్నది. నాబుద్ధికిఁ జూడ మన కిప్పుడు రెండగుతులు మాత్రమే కనబడుచున్నవి. మనతో సమానముగా స్త్రీలకు విద్యచెప్పించి వారితోఁ గలిసి మన మూర్ఖగతి కైనను బోవలెను ; లేదా, వారిని మూఢదశయందుంచి వారితోఁ గలిసి మన మధోగతి కైనను బోవలెను. ఈ రెంటికంటెను మనకు వేఱుగతి లేదు. పయి కయినను క్రింది కయినను బోవుచుండక త్రిశంకుస్వర్గమునందువలె నడుమ నూగులాడుచుండుట మనుష్యస్వభావము కాదు పురుషుఁడు తా నొకస్వతంత్రుఁడనని వీఱువీఱువాఁ డయినను కార్యములలో స్త్రీకి దాసుఁడు కాక తప్పదు. గృహమునకు రాణి యనఁదగిన స్త్రీమాట చెల్లును గాని యింటఁ బురుషునిమాట చెల్లదు. స్త్రీలను విద్యావతులనుగాఁ జేసినచో వారు సమస్తసత్కార్యములయందును మనతో నేకీభవించి మన పురోభివృద్ధిఁ సహాయురాలి డ్రడగుదురు ; స్త్రీల నవిద్యావతులనుగా నుంచినచో వారు సమస్తసంస్కారములయందును మనతోఁ గలహించి మనపురోభివృద్ధికిఁ బ్రతిబంధకారిణు లగుదురు. కాబట్టి పురుషునివృద్ధిని గోరువా రందఱును తప్పక స్త్రీలను విద్యుషులనుగాఁ జేయ సర్వప్రయత్నములను జేయవలెను.

నేడు నిర్ధారణము చేయఁబడవలసినది వితంతువివాహము లను బ్రోత్సాహపఱుపవలయు' ననియు విధవలను విరూపిణులను, జేసెడియాచారమును నిగుత్సాహపఱుపవలయు ననియు ప్రముఖులుగా నుండువారిని కోరుట మఱియొకవిషయముగా నున్నది. ఇది యీ ప్రాంతములయందు బహుసంవత్సరములనుండి చర్చింపఁబడు చున్న విషయము. మనకడ పునఁ బుట్టినవితంతుబాలికలును తోడఁబుట్టిన యనాథయువతులును పసితనములోనే భర్తలను గోలుపోయి దుర్లంఘ్యమైనదురాచార పిశాచబలముచేత యావజ్జీవమును దుర్భరవైధవ్యదుఃఖముల ననుభవింపవలసినవారగుచుండఁగా శక్తులమయ్యును వారియాపద తొలఁగింపఁ జూడకుండుటకంటె క్రూరకృత్యము వేఱొకటి యే ముండును? మనతోఁబుట్టినపడుచులయొక్కయు పుత్రికలయొక్కయు స్వాతంత్ర్యములను మన్నించి వారిని సుఖపెట్టలేని వారము రాజ్యతంత్రస్వాతంత్ర్యములు లభించినప్పుడు పరుల నేమి సుఖపెట్టఁ గలుగుదుము? మనయిల్లు బాగు చేసికోలేనివారము లోకము నేమి బాగుచేయగలుగుదుము? ముందు స్వకుటుంబసౌఖ్యమును సమకూర్చుచు గృహపరిపాలనము చక్కఁగా నిర్వహించికదా ప్రజాసౌఖ్యమును సమకూర్చి స్థానికపరిపాలనమును వహించుట కిర్దుల మని చూపవలెను? స్థానికప్రభుత్వమున కయి కృషి చేయఁచున్న మనవారందఱును హిండ్లపులు క్రూరాచార పిశాచావేశము చేత స్వకృత్యము నెఱుంగఁ జూడక తమగర్భవాసమునఁ బుట్టినయనాథబాలలను బాధించుచున్నారన్నయపయశమును మనలోనుండి తొలఁగించుట కయి నిరంతరప్రయత్నము చేయవలెను. భర్త మరణశోకముచేతపరితపించుచున్నయనాథకాంతల తల గొఱిగించుట తలతఱిగించుటకన్నను క్రూరకృత్యము. జన్మాదిగా నబలల కలం



కారముగా నీశ్వరుడు దయచేసినవృద్ధునిరోజములను మంగలవాని కటకుకత్తుల కప్పగించుటకంటెఁ బురుషుల కధి కావనూనకరమైన కర్ణము మఱియే ముండును? హృదయమున కరుణ యున్నది యేమూల నైనను గొంచె మున్న వారి కీవిషయమునఁ జెంచి చెప్ప వలసినపని లేదు. చెప్పటకును వినుటకునుగూడ నాకును మీకును సంతాపకర మయిన యీవిషయమును విడిచి తరువాతివిషయము నకుఁ బోదము.

పడిసంవత్సరములకు లోపలియీడు గలబాలికలను పదునా  
తేండ్లకు లోపలివయస్సు గలబాలురకును వివాహము చేయుటయు,  
ఏబదియేండ్లు దాటినపురుషులు పదునాతేండ్లలోపలి ప్రాయము  
గలకన్యలను వివాహ మాడుటయు, ప్రజాక్షేమమునకు భంగకర మున్న మన నిశ్చితాభిప్రాయమును బ్రకటించుచు మైసూరివివాహ  
శాసనమువంటిశాసనమునొకదానిని జేయ దొరతనమువారిని ప్రార్థిం  
పవలయునన్నది తరువాతివిషయము. శిశువివాహమువలనఁ గలుగు చున్నయశర్థము లిన్నియన్ని యని చెప్పశక్యముకాదు. ఈయతిబా ల్యవివాహమువలననే మన దేశమునందు బాలవితంతువులసంఖ్య నానాటికి వర్ధిల్లుచున్నది; ఈయతిబాల్యవివాహమువలననే కన్యాశు ల్కములు ప్రబలుచున్నవి. కన్యాశుల్కమును గైకొని జననీజనకులు తమకూతులను వృద్ధులుటములకుఁ గట్టిపెట్టక పోయినను, వధూవరు లలో నకాలమరణములు సంప్రాప్తము కాకపోయినను, బాల్యవివా హమువలన దంపతు లనేకులు విషదృశలపా లగుచున్నారు. చిన్నతన ములో నెవ్వరివర్తన మెట్లుగునో, ఎవ్వరి కేమిప్రాప్తమగునో, తెలి యదు. పరమసాధ్వి యైనకన్యకామణియొక్క బాలభర్త ప్రాయము ముదిరినతరువాత వేశ్యలయింటిబంటయి కులకాంత నొల్లని శృంగార



నాయకుఁడు కావచ్చును. పరమసాధు వై నపుడు పరత్నముయొక్క పసిభార్య యేఁడ్లు వైఁబడినకొలఁదిని గయ్యాళితనమున గండుమీఱి గృహము నరణ్యముగా మార్పఁగలిగిన ప్రత్యక్షరాక్షసి. కావచ్చును. స్ఫోటకము మొదలై నరోగములచే వధూవరులలో నొకరు వికలాంగులలో విరూపులలో యియి వివాహబంధమును దుర్భరదుఃఖజనకము నుగాఁ జేయవచ్చును. ఇవియన్నియు నటురీడఁగా బాల్యవివాహము కన్యావరులవిద్యకు వినాశనమును గలిగించి వారిసౌఖ్యమునకుఁ గొఱత దెచ్చును. ఈబాలభర్త క్రిందితరగతులలోఁ జదువుకొను చుండఁగానే భార్య యెదిగి కాపురమునకు వచ్చుట తటస్థించి కష్టము లెఱుఁగక యుల్లాసస్థితిలో నుండవలసిన విద్యార్థిదశలోనే సంసార భారమును సంతానశోకమును మీఁదఁబడి పురుషుఁ డుత్సాహహీనుఁ డయి యకాలవృద్ధుఁడు కావలసివచ్చును. ఇంగ్లీషువిద్య నేండ్లు మీఠినతరువాతనే యారంభించినను పెండ్లినిమాత్రము గోచివెట్టుకోని యీమననే చేసెడునాచిన్నతనములో నాసహపాతియొకఁడు ప్రవేశ పరీక్షతరగతికి వచ్చునప్పటి కతనికుఠూహుఁడును మాపాఠశాలలోని క్రిందితరగతిలోఁ జదువ నారంభించెను. అదిచూచి యాతనిని తోడివిద్యార్థులందఱును పరిహసింపఁ జొచ్చినందున సిగ్గుచేత నతఁడు పరీక్షయందుఁ గృతార్థుఁడు కాకయే పాఠశాలను విడిచి తనపురోభివృద్ధికి భంగము తెచ్చుకోవలసికావాలదయ్యెను. విద్యకు వినాశకరమయిన దగుటచేతను, అనేకానర్థములకు మూలమయిన దగుటచేతను, వివేకు లందఱును బాల్యవివాహములను సాధ్యమైనవఱకు నిరుత్సాహ పఱుపవలెను.

ఇప్పుడు నిర్ధారణీయ మైనమఱియొకయంశము కన్యాశుల్కమును వరవిక్రయమును మాన్పఁ బ్రయత్నింపనలె ననుట. ఈకన్యా

812 గోదావరీమండల సాంఘికస్థితిలో చేసినప్రసంగము.

శుల్కము బాల్యవివాహవిషవృత్తమువలనఁ గలిగెడుదుష్ఫలములలోఁ బ్రధాన మయిన దని చెప్పవచ్చును. కన్యాశుల్కరూప మయిన నరమాంసవిక్రయము క్రూరకిరాతుఁడు చేయు గోమాంసవిక్రయ మునకన్నను ఘోరతర మయిన దని చెప్పవచ్చును. కటికివాఁడు చేయుమాంసవిక్రయములో చనిపఁబడినజంతువుబాధ యాక్షణము లోనే యంతము నొందెను; ఈనరమాంసవిక్రయములో బాధ యావజ్జీవము నుండును. పొట్ట కయి తాను బెంచిన కోడిపిట్ట మెడను నలిపి చంపెడుదయావిహీనునికంటెను నిర్దయుఁ డయి కన్యాశుల్కమును గ్రహించెడు నరఃశువు తాను గని పెంచినముద్దుపట్టిని గర్భ దరిద్రునకో రోగపీడితునకో పరిడ్లుఁగినముదివెండికొడుకునకోబ్రతికియు న్నంతవఱకును బాధ పడునట్లుగా వివాహవ్యాజమున బలిపెట్టుచున్నాఁడు. కడుపునఁ బుట్టినకన్యలను బాధలపాలు చేయఁ బితృరూపమున నవతరించిన యీకలియుగరాక్షసులను జాతినుండి బహిష్కరించుచు వచ్చినఁగాని యాయనర్థముకొంతనఱుకై నను తొలఁగదు. దీనిని బూర్ణముగా యాచుమాపవలె నన్నపక్షమున బాల్యవివాహములను మాని యుక్తవయస్సు వచ్చినతరువాత వరులను వరించెడుస్వాతంత్ర్యమును వధువులకియ్యవలెను. స్వయంవరము గల యితర దేశములలో మాత్రమువృద్ధులు వయస్సులోనున్నకన్యలనుబెండ్లియాడుచుండలేదాయనికొందఱుగవచ్చును. బొత్తిగాలేదని నేను చెప్పఁజాలనుగాని కన్య యిష్టపడి వరించుటచే నందు దోషమేదియు లేదు. ఒకఁడు తాను బుద్ధిపూర్వకముగాఁ జేసినప్పుడు వీరించి దయినపనినే యితరులు వాని చేత బలవంతముగాఁ జేయించినప్పు డది పాపకార్య మగును. దానము చేయుట సత్కార్యమని మెల్లవారు నెఱుఁగుదురు. ఒకఁడు యుద్భాధితునినో రోగపీడితునినో చూచినప్పుడు మనస్సు కరఁగినవాఁడయి తన

వేలీ నున్నయుంగరమునో వెచ్చినున్నపోగులనో తీసి వాని కిచ్చిన. యెడల దాపుననున్నవా రందఱును సత్కార్యము చేసెనని యా దాతను మెచ్చుకొందురు. అట్లతఁడు బుద్ధిపూర్వకముగా దానము చేయకున్నప్పుడు దాపుననున్నవారిలో బలవంతు లయినయిద్దఱు దయాళుడు తల బద్దలుకొట్టెద మని బెవరించియో మీఁదఁబడి యూడఁ బెరికియో యాయుంగరమునుగాని పోగులనుగాని యాబీదకో రోగికో యిప్పించినను దానిని దాపుననున్నవారు తొల్లిటివలెఁ బుణ్యకార్య మని మెచ్చుకోక యాపనికి దారిదోషిడి యనియు దొంగతన మనియు పేరులుపెట్టి పాపకార్యమునుగా పరిగణించి దూషింతురు. ఈవిధము గానే వితంతుకాంత కాంతునిపయిని గలప్రేమాతిశయముచేతఁ బున ర్ద్వివాహము నొల్లక బ్రహ్మచర్యమునకుఁ బూనినచో నాపని శ్లాఘ్య మగును; ఆపనినే యితరులు నిర్బంధపఱిచి చేయించినచో దూష్య మగును. వితంతువు లఁదఱును బునర్ద్వివాహము చేసికొనుట విధి కాక పోయినను వివాహము చేసికో నిచ్చగలవారి కనుజ్ఞ నిచ్చుటమాత్రము మనకుఁ గర్తవ్యము. మూడేండ్ల పూడఁ ముండమోసినదానినిగూడ మరలఁ బెండ్లి యూడఁగూడ దనీ నిర్బంధపఱుచు చుండుటచేతను, ముగ్గురుభార్యలను మ్రింగి ముదిసినవగ్గునుసహితము ముప్పనఁ బెండ్లి యూడ నంగీకరించు చుండుటచేతను, భార్యలు కావలసిన పురుషుల సంఖ్య యెక్కు వగుటయు భార్యలు కాఁజాలినబాలికలసంఖ్య తక్కు వగుటయు సంభవించి కన్యాశుల్కమున కవకాశము కలుగుచున్నది. కన్యాశుల్కమువలెనే వరదక్షిణ యనో పేరుపెట్టి మనలోనిచదువుకొన్న వారు కన్యలసంరక్షకులవలన బేరమాడి బలవంతముగాఁ బుచ్చుకొనెడి వరశుల్కమును దూష్య మైనదగుటకు సందేహము లేదు. బాల్య వివాహములను మాన్పి వితంతువివాహములను నెలకొల్పి స్త్రీవిద్యను

వ్యాపింపఁ జేసినచో వరశుల్కు ధన్యాశుల్కురూపము లయినయీ రెండుదురాచారములును నామమాత్రావశిష్టములు కావచ్చును.

వివాహాదు లయినవేడుకలయందు బోగముమేళములఁ జెట్టుట దూష్యమన్న విషయము తరువాత నిర్ధారణము చేయవలసినది. నృత్త గీతాదు లాదరణీయములు కావని చెప్పువారు లోకములో నెవ్వరు నుండరు. కఠినచిత్తులహృదయములను సహితము కరఁగించి యానంద వార్ధినిదేల్చి భక్తికిని సత్కార్యాచరణమునకును బురికొల్పుటలో గానరసమున కున్న శక్తి మఱి దేనికిని లేదు. అటువంటిసంగీతము మన దేశమునం దభాగ్యవశముచేత వ్యభిచారమే కులవృత్తిగాఁగల వేశ్యల పాలఁ బడుటచే సర్వజనశ్లాఘాపాత్ర మైనగానవిద్య దూషణమునకుఁ బాత్ర మయి శ్మశాన కసుమమువలె వర్జనీయ మైనది. గృహమును భూతలస్వర్గమునుగాఁ జేసెడునృత్యగానవిద్యలు కులకాంత లభ్య సిండుట యిప్పుడు తప్పయినది. కాసున కయి తమకాయములను కుష్ఠ రోగి కయినను విక్రయించెడుపడపువడఁతులపాలఁ బడఁబట్టికదా యీ దేశమునందు సంగీతమున కట్టిదురవస్థ పట్టినది ! అది యటుండనిండు. వివాహసమయములయందు బోగముమేళములమూలమున నయ్యెడు దుర్వ్యయముమాట యటుండఁగా రత్నములు చెక్కినసంకెలవలె సమస్తాభరణములను ధరించుకొని దీపములవెలుతురున తళుక్కుమన్న పూడు మనస్సులు చలించి పెండ్లికొమారుఁడు మొదలుగా ననేక యశావనపురుషులు కొన్నిసమయములయందు వేశ్యలకు దాసులయి తమధనమును యశావనమును మన్ననగాగ్ని కాహుతి చేయుచున్నారు. వేశ్యలయిండ్లను వెదకుకొని వ్యభిచారమునిమిత్త మయి పోవువా రెక్కడనో నీతిమాలినవారు కొందఱే యుండురు. వేశ్యలలోఁ బలు వురు పగలు కంటఁ బడినపక్షమున చింపితలలతోను వికృతవిగ్రహ

ములతోను మర్కటములవలె భ్రాత్రి కలలోఁ గనఁబడు స్థితియందే యుందురు. అట్టివారు వన్నెలు చిన్నెలు ధరించి వచ్చి కప్పగొంతు పాములవలెఁ బొటలుపాడుచు మనగృహములలోనే ప్రవేశించినప్పుడు సాన్నిధ్యప్రభావముచేత ననేక సాధుపురుషులకు సహిత మామేకవన్నె పులులవారఁ బడుట కవకాశము కలుగునుగాన నీతిపరు లయినవారందఱును మణిభూషితఫణులనువలె వేశ్యలను గృహము చొరనీకే దూరముగా తఱుమవలెను. వధువులకుఁ బాతివ్రత్యము నేర్పఁదగిన వివాహములవంటి పవిత్రసమయములందుఁ బాతివ్రత్యకల్పలతకు వేరుపురుగులై యపవిత్ర లయినపడపుపడఁతుల నింటికి రప్పించి వారిచేత వ్యభిచారోద్దీపకములై న శృంగారగీతములను పాండించుట యెంత హేయకృత్యము? మానవంతుఁడు తనవారు మఱియే యపరాధమును జేసినను సహింపఁగలుగును గాని వ్యభిచరించినప్పుడు మాత్రము చేసికొన్న భార్య నయినను కన్నకూతు నయినను తోఁడబుట్టిన కోమలి నైనను విటపురుషసహితముగాఁ జంపఁజూడక మానఁడుగదా? లోకములో జరగడుహత్యలలో సగము వ్యభిచారమూలమున జరగుచున్నవి. అట్టి హేయాతిహేయ మైన వ్యభిచారమును కులవృత్తిగాఁగైకొన్న దూష్యరాండ్రుడబ్బిచ్చి పిలిపించి యెన్నరును దమగృహములను దూష్యములనుగాఁ జేసికొనకుండురుగాక! ఈశ్వరస్పృష్టిలో పాప మెప్పుడునుఁ స్థిరముగా వర్ధిల్లుదు. సద్వంశజలయిన బాలవితంతువులు గన్నబిడ్డలును బీదలముగ్ధులనుబిడ్డలునుభోగకాంతలపాలఁ బడకుండినపక్షమున శీంతాసహీనతచే మన దేశములో వేశ్యాకుల మీవట కెంత కాలముక్రిందటనో నశించియేయుండును.

ఇప్పుడు నిర్ధారణముచేయ నేర్పఱుచుకొన్న మఱియొకవిషయము సామాన్యముగా నిప్పటి మతాచార్యులును ముఖ్యముగా నీ

816 గోదావరీమండల సాంఘికసభలో చేసిన ప్రసంగము.

ప్రాంతమందలి శంకరాచార్యులును స్వకృత్యమును మఱచి, శిష్యులను బాధించి విత్తార్జనము చేయుచుండుటయు పాదపూజలు సమర్పింపనివారికి బహిష్కారపత్రికలు పంపుచుండుటయు ననుచిత మని మనయత్న ప్తిని దెలుపుటయయి యున్నది. మతమును నీతిని వ్యాపింపఁ జేయుచు నీతిబాహ్యులయినవారిని శిక్షించుచు స్వకృత్యమును నిర్వహించు చున్నంతవఱకు మతాచార్యులుండుట యావశ్యకమనుట నిర్వివాదాంశము, నీతాధిపతులు కేవల శిష్యవిత్తాపహారులుగాక హృత్తాపహారులుగా నున్నంతవఱకు వారిని గౌరవించుటయు భక్తిపూర్వకముగా శక్తికొలఁదిని వారిని ధనాదులతో సత్కరించుటయు మనకు ధర్మమే. అయినను నీతాధిపతులు తమ ధర్మమును విస్మరించి లోకమున కేవిధమునను ప్రయోజనపడక ప్రజాపీడకరులుగా నున్నప్పుడు మాత్రము మనము వారియాజ్ఞలను మన్నింపవలసినదని లేదు. అక్రమములయిన వారియాజ్ఞలను సాఘేభవించి ధిక్కరించి జనులమీఁద నిరంకుశాధికారము చెల్లించుచుండుటయే తమ పని యని దుర్భ్రమగొని యున్న యాచార్యపురుషులకన్నులఁ దెరిపి వారిని స్వకృత్యమునకుఁ దింపుట లోకోపకారము బరమధర్మమున నగును. సన్యాసులైహికసుఖపరిత్యాగము చేసి కేవల పారమార్థికచింతతో బ్రహ్మనుసంధానము చేయుచు శిష్యులకు ముక్తిమార్గోపదేశము చేయుచుఁ గాలము గడపవలసిన వారు. పూర్వకాలమునందాదిశంకరులు మొదలయినవారు పాదచారులయి సేతువు మొదలుకొని హిమాచలమువఱకును దేశసంచారము చేసి భరతఖండమునండు మతవ్యాపనము చేయుచు వచ్చిరి. విద్యారణ్యులని నామాంతరము వహించిన మాధవాచార్యులవారు బుక్కరాజునకు మంత్రిగా నుండి శంకరాచార్యపీఠమునకు వచ్చినతరువాత నీతాధిపతులయిన

సస్వాముల కిప్పటివై భవము భారంభమయినట్లు కనుపట్టుచున్నవి. అయినను వెనుకటి పీఠాధిపతులు వై భవయు క్తులయినను స్వకృత్యము నుపేక్ష చేయక లోకోపకారులయి జనుల సత్కారమునకును గౌరవము నకును యోగ్యులగుచుండిరి. ఇక నిప్పటియతులో స్వప్నావస్థయందయిన స్వకృత్యమును దలపెట్టక, పెండ్లికూతుఁడు లేకపోయినను క్రొత్త పెండ్లికొడుకులవలె వాద్యములతోను గీజాశ్వాదులతోను పెండ్లిపల్లకులలో నెక్కి యూరేగుచు, దమవై భవమును గాపాడు నిమిత్తమే జనులు సృజింపఁబడినారని భావించుచు తత్త్వవిచారమన్న మాట యెఱుఁగక భోగపరాయణులయి యభేచ్ఛావిహారులగుచున్నారు. శిష్యుల కుపదేశించుటకు మొదల మత మన్న వారికే తెలియదు. వారికిఁ దెలిసినదెల్ల జనులను నిర్బంధించి గురుదక్షిణలు గైకొనుటయు భక్ష్యములతో పడ్రాసోపేతముగా భిక్షులు చేయుటయు మాత్రమే. ఈవిషయమున మనలో వాడుకగా నున్న యొకకథనాకు స్మరణకు పచ్చుచున్నది. ఒక స్వాములవా రొక గృహస్థునియింటికి భిక్షుకు విజయం చేసెనట ! ఆయతీశ్వరునికరి భిక్షామిషమునఁ బంచ భక్ష్య పరమాన్నభుక్తి యొక్కటియే. ముక్తివిచార మన్న సత్యము నెఱుఁగఁజాలక ముద్దరా లయిన యాయింటియిల్లాలు భిక్షానంతరమున స్వాములపారివద్దకువచ్చి వేదాంతగ్రంథపారాయణము చేసికొందు రేమో యన్న భ్రమచేత “స్వామీ ! భగవద్గీతలు తెత్తునా?” యని యడిగెనట ! భక్ష్యభిక్షణుచింత తప్ప వేఱు చింతలేని యాయతీంద్రుఁడు మిన్నువంకఁజూచి కొంత సేపాలోచించి యాపేరుగల భక్ష్యములను దాను మున్నెన్నఁడును దిన్నట్లు స్మరణకు రాకపోయినను భగవద్గీత లనునవి యేమో యపూర్వభక్ష్యము లయియుండునని భావించి కడుపు నిమరుకొనుచు “అమ్మా ! కడుపు నిండుగా



818 గోదావరీమండల సాంఘికసభలో చేసిన ప్రసంగము.

నున్నది. ఇప్పుడు పుచ్చుకోలేను. కొంతసేపు తాళి తీసికొనివచ్చిన పక్షమున భక్షించెదను" అని యుత్తరము చెప్పెనట. గృహయజమానురా లాయన భోజనపాండిత్యమునకు సంతోషించి మాటు మాటాడక లోపలికిఁబోయెనట ! ఇది యతిశయోక్తియే యైనను, ఇప్పటి పీఠాధికారుల పాండిత్యప్రకర్ష మున్నట్టి విచారింపగాఁ నిందునుగొంత సత్య మున్నదని తోచగపోదు. ఇటువంటి యనేక దురాచారముల కాలవాలమగుటచేతనే పూర్వకాలమునందు మన దేశమునందు సన్యాసము నిషేధింపఁబడినది. పూర్వకాలమునందు సంస్కృతభాషలో రచియింపఁబడిన ప్రహసనములలో సన్యాసుల వ్యభిచారాదులు బహు విధముల వర్ణింపఁబడి పరిహసింపఁబడినవి. నిషేధింపఁబడిన సన్యాసమును శంకరాచార్యులవారు మరల నుద్ధరించి యీ దేశమున వ్యాపింపఁజేసిరి. ఇప్పటి స్వాములవార లెట్లున్నారో కొంతవఱకు నునయిక్కడి శంకరాచార్యులనుబట్టియే తెలిసికోవచ్చును. ఈయన ధనాకర్షణమే పరమార్థముగా భావించుకోని తన శిష్యులైనవారిని కాని వారినిగూడ ధనము సమర్పింపుడని బాధించుచు నడిగినంత మొత్తమియ్యలేనివారికిఁ బహిరంగముగా బహిష్కారప్రతికలను బంపుచున్నారు. కలువకాలములో నిట్లు నిర్బంధపఱచి ధనము లాగఁజూచుట దారులఁగొట్టుటకంటె శ్రేష్ఠమయినపనియని నే ననుకోను. మతాచార్యులవలని యిటువంటి ద్వారన్యములను వారింపఁజూచుట దేశాభిమానుల కందఱకును గర్తవ్యము.

ఇకను నేడుమనము విచారించ నేర్పఱుచుకొన్న విషయ మింకొకటిమాత్రమే మిగిలియున్నది. ఇప్పుడు పేర్కొనఁబడిన విషయములలోను, ఇట్టివే మఱికొన్ని విషయములలోను, సంస్కారము జరగుట సంఘముయొక్క యభివృద్ధి కావశ్యక మని విద్యావివేకములు గల



వాగు దృఢముగా నమ్ముచున్నాను. ఆచారమునే దేవతనుగా నమ్మి కొలుచుచు పామరులును పూర్వదురాచారములవలననే లాభము ననుభవింప మరగిన స్వప్రయోజనపరులును సంస్కారమునకుఁ బ్రతికూలురుగా నున్నారు. ఇట్టి సమయమునందు సంఘములో నిట్టి మార్పులు చేయుట మొట్లు సాధ్యమగును? పామరులకు సంస్కారమువలనఁ గలుగు లాభములను దెలిపియు మొట్టమొదటి స్థానమార్గములను తాము త్రొక్కి చూపియు సంఘాభివృద్ధి కయి పాటుపడెడు దేశాభిమానులు కొందఱ తేర్పడినఁగాని యీ మహాకార్యము సాధ్యము కాదు. కాబట్టి యట్టిపని కయి యందందు సంస్కారసంఘము లేర్పడుటయావశ్యకము. ఇప్పు డీసభవారు రాజమహేంద్రవరమునందు మండలసంఘసంస్కారసమాజ మొకటి స్థాపింపఁబడి యేయిగు కాకినాడ మొదలయిన ప్రధానస్థలములయందు దెల్లను డానికి శాఖ లేర్పఱుపఁబడవలయునని నిర్ధారణ చేయవలసియున్నది. ఇది ఖిక్కిరి శ్లాఘ్యమైన పని. పలువు రేకీభవించి పూనికతోఁ బని చేసినఁగాని యేవిషయములోను కార్యసాఫల్యముకాదు. “సంఘేశక్తిః కలాయగే” యన్న యార్యోక్తి మెల్ల వారును పలుమాఱు వినుచున్నదే. ఒక్క యీ కలియుగమునందుమాత్రమే కాక సమస్తయుగముల యందును సమస్త దేశములయందునుగూడ సంఘీభవించి చేసినపనిలోనే యత్యద్భుతశక్తి యుండుననుటకు సందేహములేదు. విద్యాధికులు సంఘములుగాఁ జేరి యైకమత్యముతోఁ బనిచేసినపక్షమున నత్యల్పకాలములోనే బహుసంస్కారములను జేసి దేశమున కమిత లాభములను గలిగింపవచ్చును. ఇట్లేర్పడు సమాజములవారు చేయవలసిన పను లేవియని కొందఱ అనుగవచ్చును. వారు సంస్కారవిషయమున సులభశైలిని దేశభాషలలో పుస్తకములను పత్రికలను

౦20 గోదావరీమండలీ సాంఘికములో చేసిన ప్రసంగము.

వ్రాసి ప్రచురించి యల్పక్రయమునకో ధర్మార్థముగానో సర్వజనులకును పంచిపెట్టుచుండవలయును ; తమ కవకాశము గలిగినప్పుడెల్లను గ్రామములకుఁ బోయి సభలుచేసి యుపన్యాసములను ప్రసంగములను జేయఁచుండవలయును ; వారపత్రికనో పక్షపత్రికనో మానవత్రికనో యొకదానిని బ్రకటించుచు నందు సంస్కారవిషయమున గలసాధకశాధకములను బలుమాట చర్చించుచుఁ బూర్వపక్షము చేసెడి యాక్షేపణములకు సమాధానము లిచ్చుచుండవలయును ; ఇతరస్థలములయం దిట్టిపని కయి యేర్పడియున్న సమాజములతో నుత్తరప్రత్యుత్తరములు జరపుచు వారి మంచిపద్ధతుల నవలంబించుచుండవలయును. సంఘమువలన బహుప్రయోజనములు గలుగుననుట కిప్పు డిక్కడ సమావేశ మయి యున్న యీమహాసంఘమే నిదీర్శనము, సాంఘిక సంస్కారము జరగక రాజ్యాంగసంస్కారము చలని బాధములను మనము పూర్ణముగా ననుభవించఁజాల మని మొదలనే చెప్పియున్నానుగదా ? దొరతనమువారు భూములమీఁద నెకరమున కొకరూపాయ తగ్గించినను, ఒక్క పెండ్లిలో భూరిసంభావన లిచ్చుటకో బ్రాహ్మణసంతర్పణములు చేయుటకో వేశ్యల నాడించుటకో యామాన్యములను తెగనమ్ముచున్నప్పుడు దానివలన నేమి ప్రయోజనము కలుగును ? ప్రభుత్వమువారు పారిశుద్ధ్యవిచారణసంఘాదికములలో సభికుల నేర్పజూచుకొను స్వాతంత్ర్యము మన కిచ్చినను, వచ్చినవారు పాక్షికబుద్ధిని వహించి సర్వసమభావములేక శాఖాభేదములను బట్టి స్వశాఖేతరులను ద్వేషించుచు వచ్చినపక్షమునఁ బ్రజల కేమిక్షేమము కలుగును ? కాఁబట్టి రాజ్యాంగసంస్కారములతోఁగూడ సాంఘికసంస్కారములు కూడ జరిగి తీరవలెను. రాజ్యాంగసభకు వచ్చినంతమంది యింపుమింపుగా నీసంఘసంస్కార

సభకును విచ్చేయుట చూడఁగా మనదేశముయొక్క పురోభివృద్ధికి  
మంచిదినములు వచ్చినట్టు స్పష్టమగుచున్నది. నేటి సభయందు  
దేశాభివృద్ధిసూచక మయిన యింకొకవిశేషము కూడ గనబడు  
చున్నది. ఈవఱ కెప్పుడును మనప్రాంతములయందు యుపన్యాసములు  
వినుటకయి స్త్రీలు వచ్చినట్లంతగాఁ గనబడదు. సాహసముచేసి  
తమభార్యలను బంధుస్త్రీలను సభకు బిప్పిన మహాపురుషులును  
విద్యాగంధము లేవిపామరస్త్రీల దూషణోక్తులను సరకుగొనక  
సభకు విచ్చేసిన కారతార్తములును మిక్కిలి కొనియాడఁ దగి  
యున్నారు. సంఘసంస్కారములో బురుషులకు స్త్రీలు తోడ్పడినఁ  
గాని శీఘ్రముగా కార్యసాఫల్యముకాదు. ఇకముందు సభల  
కింతకంటె సధికసంఖ్యగల స్త్రీలువచ్చి యుపన్యాసాదులు వినియానం  
దితురు గాక ! ఈ సభవారు నాకు జేసిన గౌరవమున కయి యాం  
కొకసారి నాకృతజ్ఞతను జెలిపి పునరభినందనముల నర్పించు  
చున్నాను.

















